

اللّٰهُمَّ اِنِّى اَسْئَلُكَ

www.KitaboSunnat.com

جلد ہفتم

سیرت انسانیکو پیدیا

- یہود بنو نضیر کی عہد شکنی اور جلا وطنی
- رسول اللہ ﷺ کی تین بابرکت شادیاں
- سانحہ اُفک اور ام المؤمنین سیدہ عائشہ رضی اللہ عنہا کی براءت قرآنی
- غزوہ احزاب میں کفار کی شکست فاش اور یہود بنو قریظہ کا چیلنج، محاصرہ اور استیصال

بِسْمِ اللّٰهِ الرَّحْمٰنِ الرَّحِیْمِ

معزز قارئین توجہ فرمائیں!

کتاب وسنت ڈاٹ کام پر دستیاب تمام الیکٹرانک کتب

← عام قاری کے مطالعے کے لیے ہیں۔

← مجلس التحقیق الاسلامی کے علمائے کرام کی باقاعدہ تصدیق و اجازت کے بعد آپ لوڈ (Upload)

کی جاتی ہیں۔

← دعوتی مقاصد کی خاطر ڈاؤن لوڈ، پرنٹ، فوٹوکاپی اور الیکٹرانک ذرائع سے محض مندرجات نشر و اشاعت کی مکمل اجازت ہے۔

☆ تنبیہ ☆

← کسی بھی کتاب کو تجارتی یا مادی نفع کے حصول کی خاطر استعمال کرنے کی ممانعت ہے۔

← ان کتب کو تجارتی یا دیگر مادی مقاصد کے لیے استعمال کرنا اخلاقی، قانونی و شرعی جرم ہے۔

﴿اسلامی تعلیمات پر مشتمل کتب متعلقہ ناشرین سے خرید کر تبلیغ دین کی کاوشوں میں بھرپور شرکت اختیار کریں﴾

← نشر و اشاعت، کتب کی خرید و فروخت اور کتب کے استعمال سے متعلقہ کسی بھی قسم کی معلومات کے لیے رابطہ فرمائیں۔

kitabosunnat@gmail.com

www.KitaboSunnat.com



وَمَا أَرْسَلْنَاكَ إِلَّا رَحْمَةً لِّلْعَالَمِينَ
اور ہم نے آپ کو تمام جہانوں کے لیے رحمت بنا کر بھیجا ہے

جلد 7

www.KitaboSunnat.com

اللُّؤْلُؤُ الْمَلَكُوتِي
سیرتِ السَّائِكِ وَسُطُورِهَا
على صاحبها الصلاة والسلام



وَمَا أَرْسَلْنَاكَ إِلَّا رَحْمَةً لِّلْعَالَمِينَ
اور ہم نے آپ کو تمام جہانوں کے لیے رحمت بنا کر بھیجا ہے

السيرة النبوية سیرت النبی ﷺ

على صاحبها الصلاة والسلام

جلد 7

- یہود بنو نضیر کی عہد شکنی اور جلا وطنی
- رسول اللہ ﷺ کی تین بابرکت شادیاں
- سانحہ اقب اور ام المومنین سیدہ عائشہ رضی اللہ عنہا کی براءت قرآنی
- غزوہ احزاب میں کفار کی شکست فاش
- یہود بنو قریظہ کا چیلنج، محاصرہ اور استیصال



اللؤلؤ المكنون
سیرت السائکون سیدنا
علی صاحبها الصلاة والسلام

سیدنا محمد رسول اللہ ﷺ کی تین شادیوں اور سائخہ اقل اور
ام المؤمنین عائشہ رضی اللہ عنہا کی براءت قرآنی، اسلامی ریاست سے
بنو نضیر کی جلا وطنی، نیز غزوہ احزاب، بنو قریظہ کا عبرتناک انجام
اور سازشی عناصر کا صفایا کر دینے والے غزوات و سرایا
اور اہم واقعات اس جلد کا موضوع ہیں۔

نگران عالی: عبدالملک مجاہد

تصنیف و تالیف

حافظ محمد ابراہیم طاہر کیلانی

(ایم اے اسلامیات، فاضل مدینہ یونیورسٹی)

مولانا تنویر احمد
حافظ عبداللہ ناصر مدنی
(فاضل علوم اسلامیہ) (فاضل علوم اسلامیہ)

تصحیح و تنقیح / نظر ثانی

مولانا ارشاد الحق اثری
جناب محسن فارانی
(فاضل علوم اسلامیہ، معروف مؤلف و محقق) (ایم اے اردو، ماہر تاریخ، جغرافیہ و لسانیات)

معاونت

مولانا محمد اجمل بھٹی

(ایم اے اسلامیات، فاضل مدینہ یونیورسٹی)

جناب احمد کامران
مولانا سیف اللہ
(سینئر صحافی و ماہر اردو زبان و ادب) (فاضل علوم اسلامیہ)

ڈیزائننگ و کمپوزنگ

محمد صفت الہی

(آرٹ ڈائریکٹر)

عبدالحائق

محمد شعیب

(کمپوزنگ و گرافک ڈیزائننگ) (گرافک ڈیزائننگ)

© مکتبہ دارالسلام، ۱۴۳۵ھ

فہرستہ مکتبہ الملک فہد الوطنیہ أثناء النشر

مکتبہ دارالسلام

موسوعة السيرة النبوية - ج ۷ / مکتبہ دارالسلام - الرياض، ۱۴۳۵ھ

ص: ۵۳۱ مقاس: ۱۷x۲۴ سم

ردمک: ۶-۲۷۷-۵۰۰-۶۰۳-۹۷۸

(النص باللغة الاردية)

۱- السيرة النبوية آ. العنوان

ديوي ۲۳۹ ۱۴۳۵/۱۰۴۱

رقم الإيداع: ۱۴۳۵/۱۰۴۱

ردمک: ۶-۲۷۷-۵۰۰-۶۰۳-۹۷۸

پرنس عبدالعزیز بن جلاوی سٹریٹ پوسٹ بکس: 22743 الرياض 11416: سعودی عرب

فون: 4033962-4043432 00966 1 4043432-4033962 فیکس: 4021659 www.darussalamksa.com

Email: darussalam@awalnet.net.sa info@darussalamksa.com

الرياض • الفون: 4614483 00966 1 4614483 • الفیکس: 4644945 • الملز فون: 4735220 00966 1 4735221 فیکس
• سویڈن فون: 4286641 00966 1 4286641 • سوڈان فون/فیکس: 2860422 00966 1 2860422

بمبئی فون: 6879254 2 00966 6 6879254 • حیدرآباد فون: 8230038 4 8234446 00966 4 8151121 فیکس: 04

القطر فون: 8692900 3 8691551 00966 3 8691551 فیکس: 2207055 00966 7

شیخ الحداد فون: 0500887341 8691551 فیکس: 8691551 • قسیم (عرب) فون: 0503417156 00966 6 3696124 فیکس

امریکہ • نیویارک فون: 5925 001 718 625 5925 • عمان فون: 0419 722 0419 001 713 722 0419 • کینیڈا • صیاد بن العلی فون: 4186619 001 416 4186619

لندن • دارالسلام انٹرنیشنل واپس پوسٹ فون: 77252246 20 77252246 0044 20 85394885-0044 20 • ڈاکٹر اعجاز فون: 7739309 0044 0121

متحدہ عرب امارات • شارجہ فون: 5632623 6 5632624 00971 6 5632624 فیکس: 5632624 فرانس فون: 0480 52928 01 480 52997 فیکس: 033 01 480 52997

اطلیا • دارالسلام اطلیا فون: 45566249 0091 44 45566249 • عمان فون: 12041 0091 98841 • اسلامک بکس انٹرنیشنل فون: 4180 0091 22 2373

• نئی دہلی سٹیٹ بک فون: 4892 40 2451 0091 40 2451 • عمان فون: 30850 0091 98493 • ایم ایس بی بی اے انٹرنیشنل فون: 42157847 0091 44

سری لنکا • دارالکتاب فون: 115 358712 0094 • دارالایمان سٹریٹ فون: 114 2669197 0094

پاکستان ہیڈ آفس و مرکزی شوروم

لاہور 36- لوزال: ٹیکسٹ بک سٹاپ لاہور فون: 00 32 4 372 400 34 372 40 373 240 0092 42 373 240 فیکس: 042 373 540 72

• خزانہ سٹریٹ (اردو بازار لاہور) فون: 54 200 371 0092 42 371 200 54 فیکس: 042 373 207 03

• ۷ بلاک، گول کرشم مارکیٹ، دکان 2 (کراچی واپس) فیکس، لاہور فون: 10 926 356 0092 42

کراچی میں طارق روڈ، ڈائن ہال سے (بہار آباد کی طرف) فون: 36 343 939 0092 21 343 939 فیکس: 0092 21 343 939

اسلام آباد F-8 مرکز، اسلام آباد فون: 13 815 22 0092 51

www.darussalampk.com | info@darussalampk.com



شروع اللہ کے نام سے جو بہت مہربان نہایت رحم والا ہے



اللَّهُمَّ صَلِّ عَلَى
مُحَمَّدٍ

وَعَلَىٰ آلِهِ كَمَا صَلَّيْتَ عَلَىٰ إِبْرَاهِيمَ

وَعَلَىٰ آلِ إِبْرَاهِيمَ إِنَّكَ حَمِيدٌ مُّجِيدٌ

اللَّهُمَّ بَارِكْ عَلَىٰ مُحَمَّدٍ وَعَلَىٰ آلِ مُحَمَّدٍ

كَمَا بَارَكْتَ عَلَىٰ إِبْرَاهِيمَ وَعَلَىٰ آلِ إِبْرَاهِيمَ

إِنَّكَ حَمِيدٌ مُّجِيدٌ

رسول مکی ﷺ کی مدحت میں
سیدنا حسان بن ثابت رضی اللہ عنہ کے
خوبصورت اشعار


وَاحْسَنُ مِنَ الْمَرْتَضِ عَيْنِي مَا
وَاجْمَلُ مِنَ الْبُرْتُلَى لِلنِّسَاءِ
خَلَقْتَ هَبْرًا مِنْ كَأَعْيِبِ مَا
كَأَنَّكَ قَدْ خَلَقْتَ كَمَا تَشَاءُ

اور آپ کی ذات اقدس سے زیادہ حسین میری نگاہ نے کبھی کوئی دیکھا ہی نہیں
اور آپ سے زیادہ حسن و جمال والا کبھی کسی ماں نے جنا ہی نہیں
آپ ہر قسم کے عیب سے پاک صاف پیدا کیے گئے ہیں
گویا آپ کی ذات اقدس کو آپ کے منشا کے عین مطابق بنایا گیا ہے



29	غزوہ بنو نضیر	باب: 1
83	سید البشر ﷺ کی تین شادیاں اور دو غزوات	باب: 2
141	غزوہ مریح	باب: 3
255	غزوہ خندق	باب: 4
387	غزوہ بنی قریظہ	باب: 5
447	سازشی عناصر کا صفایا	باب: 6





مضامین

42	■ سفیر نبوی دیار بنو نضیر میں
44	■ منافقین کا کردار
44	■ سلام بن مشکم کا انتخاب
45	■ دیوانے کی بات
46	■ یہود کا نبوی اطلاع کو مسترد کرنا
46	■ نبی ﷺ کا جنگ کی تیاری کرنا
47	■ یہودی قاصد ابن ابی کے در پر
47	■ دیار بنو نضیر کا محاصرہ
48	■ نقشہ: غزوہ بنو نضیر (رجح الاول 4ھ)
49	■ یہود بنو نضیر کی باہمی چپقلش
49	■ منافقین کی مذمت
50	■ منافقین و یہود کے باہمی برتاؤ کی مثال
51	■ محاصرے میں یہود کے مقتولین

باب: 1

غزوہ بنو نضیر

32	■ یہودیوں کا مذموم کردار
34	■ بنو نضیر کی جلا وطنی
35	■ غزوہ بنو نضیر کی تاریخ
36	■ غزوہ بنو نضیر کے اسباب
36	■ ① قریش کی منافقین و یہود سے ساز باز
38	■ ② بنو نضیر کی عہد شکنی
38	■ ③ رسول اللہ ﷺ کو شہید کرنے کا منصوبہ
40	■ سلام بن مشکم کا معارضہ
40	■ رسول اللہ ﷺ کو اطلاع
40	■ صحابہ کرام رضی اللہ عنہم نبی ﷺ کی تلاش میں
41	■ کنانہ بن صوریہ کی دہائی

64 رجوع الی اللہ مدد کا انتہائی قریبی اور یقینی راستہ ہے

65 دشمن کی مملوکہ اشیاء کو تباہ کرنا

65 مالِ فے

66 مالِ فے کے مصارف

66 مالِ فے سے مہاجرین کی خود انحصاری

67 نئی مالی پالیسی کا نفاذ

67 مالِ فے کے مستحق مہاجرین و انصار کی فضیلت

68 مہاجرین و انصار میں ایثار و محبت کے رشتے

69 معاشی عدل اسلامی شریعت کی بنیاد ہے

70 مالِ بنی نضیر میں دو صحابہ رضی اللہ عنہما کا اختلاف

71 سیدنا عمر رضی اللہ عنہ کا موقفِ حق

73 خلیفہ ثانی کا لا جواب فیصلہ

74 منافقین و یہود مدینہ کے باہمی رویے

75 انجامِ یہود سے عبرت

77 شراب اور جوئے کی حرمت

78 حرمتِ شراب کے تین مراحل

78 پہلا مرحلہ

79 دوسرا مرحلہ

80 تیسرا مرحلہ

80 شراب اور جوئے کی حرمت اور صحابہ کرام کا اشکال

51 کھجوروں کے باغات کاٹنے کا حکم

52 یہود کا احتجاج

53 یہود کا اپنے آپ کو جھوٹی تسلیاں دینا

53 تدبیر کے شاطر مات کھا گئے

54 جلاوطنی کی شرائط

54 جلاوطنی کے نگران اور یہود کے عذر بہانے

55 بنو نضیر میں سے دو شخص مسلمان ہو گئے

55 عمرو بن محاش کا قتل

56 جلاوطنی کی تکمیل کیسے ہوئی؟

56 اپنے ہاتھوں اپنی تباہی کا منظر

56 جلاوطنی کے وقت یہود کا مظاہرہ

57 بنو نضیر کی نئی جائے سکونت

58 اسلام میں زبردستی نہیں

59 بنو نضیر سے حاصل ہونے والا مال

59 مالِ فے اور اس کی تقسیم

61 بنو نضیر کی جلاوطنی سے منافقین کو دکھ

62 سورہ حشر کے تناظر میں غزوہ بنو نضیر

62 اللہ تعالیٰ کی بزرگی کا تذکرہ

63 اللہ کی لاشی بے آواز ہے

63 اقبال اور زوال کے اصل اسباب و عوامل

- 96 اہل مکہ کی اپنے لشکر کو ملامت
- 96 صحابہ کرام رضی اللہ عنہم کی بدر میں تجارت
- 97 ضمیری کی رسول اللہ ﷺ سے گفتگو
- 98 خزاعی تاجر کی مکہ آمد
- 98 قریش پر گھڑوں پانی پڑ گیا
- 98 اسلامی لشکر کی مدینہ واپسی
- 99 عبد اللہ بن رواحہ رضی اللہ عنہ کے اشعار
- 99 قرآن مجید کا تبصرہ
- 100 سیدنا عبد اللہ بن عثمان رضی اللہ عنہ کی وفات
- رسول اللہ ﷺ کی سیدہ زینب بنت خزیمہ رضی اللہ عنہا سے شادی
- 102
- 104 نبی ﷺ کی سیدہ ام سلمہ رضی اللہ عنہا سے شادی
- 104 سیدہ ام سلمہ رضی اللہ عنہا کی پہلی شادی
- 104 ابوسلمہ اور ام سلمہ رضی اللہ عنہا کے راز و نیاز
- 105 خاوند کی وفات اور ام سلمہ رضی اللہ عنہا کی دعا
- 105 دوسری شادی کے پیغامات
- 107 نکاح کے لیے گھریلو سامان کی تیاری
- 108 سیدہ ام سلمہ رضی اللہ عنہا کی وفات
- 109 ام المؤمنین زینب بنت جحش رضی اللہ عنہا
- 109 نام و نسب اور پیدائش

- 81 مدینہ کے بازار سے بھر گئے
- 81 شراب نوشی قابلِ لعنت فعل ہے
- 82 ہر نشہ آور چیز حرام ہے

باب: 2

سید البشر ﷺ کی تین شادیاں
اور دو غزوات

- 86 غزوہ بدر صغریٰ
- 87 سالار قریش کا چیلنج
- 88 اسلامی لشکر کی تیاری
- 88 ابوسفیان کا لیت و لعل اور پرو پیگنڈہ
- 89 ابوسفیان اور نعیم بن مسعود کی ملاقات
- 90 ابوسفیان کے ہاتھوں کے طوطے اڑ گئے
- 91 قریش کا ڈھنڈورچی مدینہ میں
- 91 مسلمان تذبذب کا شکار اور یہود و منافقین کی خوشی
- 92 رسول اللہ ﷺ کو کامل حمایت کی یقین دہانی
- 92 مدینہ کا منتظم
- 93 اسلامی لشکر کی روانگی
- 94 نقشہ: غزوہ بدر دوم (شعبان 4ھ)
- 95 مکئی لشکر کا کوچ
- 95 سالار قریش کے عذر بہانے اور واپسی کا اعلان

133 ■ حسن وہ ہے جس کا اعتراف سوکنیں کریں

133 ■ زینب بنت جحش رضی اللہ عنہا کی عبادت و ریاضت

134 ■ سیدہ زینب رضی اللہ عنہا کی فیاضی

135 ■ سیدہ زینب رضی اللہ عنہا کی وفات

136 ■ مرویات کی تعداد

137 ■ غزوہ دومتہ الجندل

137 ■ غزوے کے اسباب

138 ■ اسلامی سپاہ کی روانگی

138 ■ دشمن کا فرار

139 ■ نقشہ: غزوہ دومتہ الجندل (ربیع الاول 5ھ)

140 ■ غزوہ دومتہ الجندل کے مقاصد

باب: 3

غزوہ مریسیع

144 ■ غزوہ بنو مصطلق

146 ■ غزوہ بنی مصطلق کب ہوا؟

148 ■ بنو مصطلق کا پس منظر

148 ■ بنو مصطلق کا مسکن

149 ■ مسلمانوں سے بنو خزاعہ اور بنو مصطلق کا برتاؤ

150 ■ غزوہ بنی مصطلق کے اسباب و محرکات

151 ■ بنو مصطلق کی مسلمانوں کے خلاف جنگی تیاریاں

110 ■ قبول اسلام

110 ■ مدینہ کو ہجرت

112 ■ سیدہ زینب رضی اللہ عنہا کا پہلا نکاح

112 ■ سیدہ زینب اور سیدنا زید رضی اللہ عنہما کی شادی

114 ■ سیدہ زینب رضی اللہ عنہا کا حق مہر

114 ■ سیدنا زید رضی اللہ عنہ سے شادی انقلاب انگیز ثابت ہوئی

115 ■ سیدنا زید رضی اللہ عنہ کی سیدہ زینب رضی اللہ عنہا سے جدائی

سیدہ زینب رضی اللہ عنہا رسول اللہ صلی اللہ علیہ وسلم کے

حبالہ عقد میں

117 ■ شادی کی تاریخ

118 ■ شجرہ: امہات المؤمنین رضی اللہ عنہن

119 ■ پر تکلف ضیافت ولیمہ

120 ■ آیات حجاب کا نزول

121 ■ مبارک شادی کے انقلابی نتائج

123 ■ نکاح زینب پر لغو اعتراضات کا جواب باصواب

124 ■ لے پا لک سگا بیٹا نہیں ہو سکتا

128 ■ متنبی کو اس کے حقیقی باپ سے منسوب کیا جائے

129 ■ انقلاب آفریں فیوض و برکات

131 ■ عائشہ رضی اللہ عنہا کی عظمت پر زینب رضی اللہ عنہا کی گواہی

132 ■ سیدہ زینب رضی اللہ عنہا کا امتیازی شرف

- 163 مشرکین کا علمبردار
- 163 بنو مصطلق کو اسلام کی دعوت
- 164 جنگ کا آغاز
- 164 مسلمانوں کا رمزیہ شعار (Code Word)
- 164 اللہ تعالیٰ کی مدد
- 165 سفید شہسوار کون تھے؟
- 165 کفار کو شکست فاش
- 166 ہشام بن صباہ رضی اللہ عنہ کی ایک صحابی کے ہاتھوں
- 166 سہواً شہادت
- 166 مقیس بن صباہ کا ماجرا
- 167 ایک اشکال اور اس کا حل
- 168 قیدیوں کی نگرانی کا حکم
- 169 مال غنیمت کی تقسیم
- 169 مسعود بن بیدہ رضی اللہ عنہ کے لیے رسول اللہ صلی اللہ علیہ وسلم
- 169 کا عطیہ
- 170 دو آدمیوں کا خمس کے مال میں سے سوال
- 171 منافقین کی شرانگیزی
- 172 سنان اور حجابہ رضی اللہ عنہما میں جھڑپ ہوگی
- 173 رسول اللہ صلی اللہ علیہ وسلم نے صلح کراوی
- 173 سنان رضی اللہ عنہ نے حجابہ رضی اللہ عنہ کو معاف کر دیا
- 151 بنو مصطلق کے ناپاک ارادے کی اطلاع مدینہ پہنچ گئی
- 151 دشمن کی جاسوسی کے لیے بریدہ رضی اللہ عنہ کی روانگی
- 152 دشمن کی صفوں میں بریدہ رضی اللہ عنہ کی حکمت عملی
- 153 بریدہ رضی اللہ عنہ کی واپسی
- 153 لشکرِ اسلام کی تیاری
- 154 مجاہدوں کی تعداد
- 155 شہرہ: مرسیع میں شامل گھڑسوار صحابہ کرام رضی اللہ عنہم
- 156 ازواجِ مطہرات کے مابین قرعہ اندازی
- 156 اسلامی لشکر کے ساتھ منافقوں کا ٹولہ بھی آگیا
- 157 مدینہ منورہ میں نیابت
- 157 لشکرِ اسلام کی مدینہ سے روانگی
- 157 بنو عبدالمقیس کے ایک شخص کا قبولِ اسلام
- 159 کفار کے جاسوس کی گرفتاری
- 159 عمر رضی اللہ عنہ نے جاسوس سے سب کچھ اگلا لیا
- 160 جاسوس کو قبولِ اسلام کی دعوت
- 160 کفار کے لشکر میں کھلبلی
- 161 مسعود بن بیدہ رضی اللہ عنہ کی آمد
- 163 اسلامی لشکر کفار کے سر پر
- 163 لشکرِ اسلام کی صف بندی اور علمبرداری

- 196 وادی تقيج کو چراگاہ بنا دیا گیا
- 197 اونٹوں اور گھوڑوں کی ریس
- 198 عزل کی اجازت
- 199 جسے اللہ چاہے گا پیدا ہو کر رہے گا
- 200 اسلام میں خاندانی منصوبہ بندی کی گنجائش نہیں
- 201 ساتھ اقلک
- 201 مشرک اور منافق سازشوں سے کبھی باز نہیں آئیں گے
- 202 سیدہ عائشہ رضی اللہ عنہا کا رنج و قلق
- 203 سیدہ عائشہ رضی اللہ عنہا کی خوش نصیبی
- 204 کڑے پردے میں سفر کا اہتمام
- 205 ہار کی گمشدگی
- 206 اونٹ پر خالی ہودج رکھ دیا گیا
- 207 ہار لے کر واپس آنے پر عائشہ رضی اللہ عنہا کی پریشانی
- 207 ہودج والی جگہ پر انتظار
- 208 صفوان رضی اللہ عنہ لشکر کے پیچھے پیچھے چلتے رہے
- 208 صفوان رضی اللہ عنہ کی حیرت
- 209 سیدہ عائشہ رضی اللہ عنہا کی اسلامی لشکر میں تشریف آوری
- 210 ابن ابی نے بہتان طرازی کا طوفان کھڑا کر دیا
- 211 لشکر اسلام واپس مدینہ میں
- 174 رئیس المنافقین کے ناپاک ارادے
- رسول اللہ ﷺ کو ابن ابی کی شرانگیز باتوں کی اطلاع مل گئی
- 176 زید رضی اللہ عنہ کی دربار نبوت میں طلبی
- 177 ابن ابی کے قتل کی اجازت نہ مل سکی
- 178 ابن ابی اور اس کے چیلے مگر گئے
- 179 زید بن ارقم رضی اللہ عنہ کو صدمہ
- 181 رسول اللہ ﷺ کی شاندار حکمت عملی
- 182 اسید بن حضیر رضی اللہ عنہ کی رسول اللہ ﷺ سے ملاقات
- 183 تھکا دینے والا سفر
- 183 ابن ابی کی دروغ گوئی پر قرآن کی گواہی
- 186 عبادہ رضی اللہ عنہ کی بات پوری ہو گئی
- 187 ابن ابی لعنت و ملامت کی زد میں
- 187 مومن بیٹا، منافق باپ کے قتل پر نل گیا
- 189 بیٹے نے باپ کا رستہ روک لیا
- 190 لو آپ اپنے دام میں صیاد آ گیا!
- 191 تیز آندھی
- 193 ابن ابی کو سخت صدمہ
- 193 قصواء کی گمشدگی پر ایک منافق کی طنزیہ باتیں
- 194 رسول اللہ ﷺ کو وحی کے ذریعے خبر ہو گئی

- 227 ■ سعد بن معاذ رضی اللہ عنہ کا اعلان
- 227 ■ اوس و خزرج لڑائی کے دہانے پر
- 228 ■ رسول اللہ صلی اللہ علیہ وسلم کا لوگوں کو خاموش کرانا
- 228 ■ عائشہ رضی اللہ عنہا کے آنسوؤں کی جھڑی
- 228 ■ رسول اللہ صلی اللہ علیہ وسلم کی آمد اور گفتگو
- 229 ■ آنسو تھم گئے
- 230 ■ والدین کی خاموشی
- 230 ■ نبی صلی اللہ علیہ وسلم کی خدمت میں عائشہ رضی اللہ عنہا کا جواب
- 231 ■ سیدہ عائشہ رضی اللہ عنہا کی پاکیزگی پر وحی کا نزول
- 232 ■ عائشہ رضی اللہ عنہا کا اطمینان اور والدین کی پریشانی
- 232 ■ رسول اللہ صلی اللہ علیہ وسلم نے خوشخبری سنادی
- 233 ■ براءت میں نازل ہونے والی دس آیات
- 234 ■ عائشہ رضی اللہ عنہا کی براءت کا اعلان
- 234 ■ بہتان بازوں پر حد جاری کر دی گئی
- 235 ■ کیا ابن ابی پر حد نافذ ہوئی؟
- 236 ■ ابوبکر رضی اللہ عنہ نے مسطح پر خرچ نہ کرنے کی قسم کھالی
- 237 ■ رسول اللہ صلی اللہ علیہ وسلم کی سرداران اوس و خزرج کے درمیان صلح
- 238 ■ صفوان اور حسان رضی اللہ عنہما کی سرگزشت
- 240 ■ حسان رضی اللہ عنہ کی عائشہ رضی اللہ عنہا سے معذرت
- 211 ■ پروپیگنڈے کی شدت سے چند صحابی بھی متاثر ہو گئے
- 211 ■ عائشہ رضی اللہ عنہا کی بیماری اور لاعلمی
- 212 ■ سیدہ عائشہ رضی اللہ عنہا کو کھٹکا
- 213 ■ عائشہ رضی اللہ عنہا کو تہمت کا پتا چل گیا
- 215 ■ والدین کے گھر جانے کی اجازت
- 216 ■ والدہ کی طرف سے تسلی
- 217 ■ سیدہ عائشہ رضی اللہ عنہا پر غشی طاری ہو گئی
- 218 ■ وحی کی بندش
- 218 ■ سیدنا علی اور اسامہ رضی اللہ عنہما سے مشورہ
- 220 ■ اسامہ رضی اللہ عنہ کی رائے
- 220 ■ علی رضی اللہ عنہ کا مشورہ
- 221 ■ بریرہ رضی اللہ عنہا سے پوچھ گچھ
- 223 ■ عائشہ رضی اللہ عنہا کی عظمتِ کردار پر سوکن کی گواہی
- 223 ■ حمہ بنت جحش رضی اللہ عنہا کی افسوس ناک لغزش
- 224 ■ ام ایمن رضی اللہ عنہا کی گواہی
- 224 ■ ابو ایوب انصاری رضی اللہ عنہ اور ان کی زوجہ کا تبصرہ
- 225 ■ سیدنا ابی بن کعب رضی اللہ عنہ کا کردار
- 225 ■ صفوان رضی اللہ عنہ کی پاکدامنی
- 226 ■ رسول اللہ صلی اللہ علیہ وسلم کا غمناک حالت میں خطاب

باب: 4

غزوہ خندق

- 258 غزوہ احزاب
- 258 احزاب اور خندق کی وجہ تسمیہ
- 259 غزوہ خندق کی تاریخ
- 261 غزوہ خندق کے اسباب
- 262 نبی کریم ﷺ سے یہود کا بغض و عناد
- 263 نقشہ: اہل مکہ کی شامی راہ تجارت
- 264 احزاب کی جتھے بندی کے لیے یہود کی سوچ بچار
- 265 یہودی وفد کی تشکیل
- 265 یہودی وفد دیا رقریش میں
- 266 دارالندوہ میں اجلاس
- 266 غلاف کعبہ سے چٹ کر معاہدے کا اعلان
- 267 یہود کا کتمان حق
- 268 یہودی بتوں کے سامنے سجدہ ریز ہو گئے
- 268 مستشرق و لفسن کا یہود پر تبصرہ
- 269 نقشہ: احزاب میں شریک قبائل عرب
- 270 یہودی وفد غطفانی قبائل کے روبرو
- 271 یہودی وفد کی کامیابی
- 271 غطفان سے معاہدہ اور اس کی شرائط

- 241 حسان بن علیؓ کے لیے عائشہؓ کے نیک جذبات
- 242 ہار کی گمشدگی کا ایک اور واقعہ
- 244 تیمم کا حکم کب نازل ہوا
- 246 رسول اللہ ﷺ کی جویریہؓ سے شادی
- 246 جویریہؓ بنی نضیر ثابت بن قیس بن نضیرؓ کے پچھا زاد کے حصے میں
- 246 جویریہؓ بنی نضیر کی مکاتبت
- 247 دربار نبوت میں فریاد
- 248 رسول اللہ ﷺ کی پیشکش
- 248 سیدہ جویریہؓ سے شادی کے لیے آنا فانا جی جان سے راضی ہو گئیں
- 248 رسول اللہ ﷺ کی جویریہؓ سے شادی
- 249 جویریہؓ کے خواب کی تعبیر
- 249 بنو مصطلق کے قیدیوں کی رہائی
- 250 حارث بن ابی ضرار نے اسلام قبول کر لیا
- 251 بنو مصطلق اسلام کے شیدائی بن گئے
- 251 ادائے زکاۃ کا واقعہ
- 253 رات کو اچانک گھر جانے کی ممانعت

- 284 ■ ابورافع رضی اللہ عنہ کی دعوت
- 285 ■ اصحاب خندق کے لیے حلوے کا پیالہ
- 285 ■ سیدنا جابر بن عبد اللہ رضی اللہ عنہما کی ضیافت
- 287 ■ عمار بن یاسر رضی اللہ عنہما کی شہادت کی پیش گوئی
- 287 ■ ناقابل شکست سنگلاخ چٹان پر ضرب نبوی
- 288 ■ قیصر و کسریٰ کی سلطنتیں فتح ہونے کی بشارت
- 292 ■ نقشہ: غزوہ خندق میں نبی ﷺ کی پیش گوئیاں
- 293 ■ سلمان رضی اللہ عنہ ہمارے اہل بیت میں سے ہیں
- 293 ■ سلمان رضی اللہ عنہ کو نظر لگ گئی
- 294 ■ ایک صحابی کے لیے اہل خندق کا رجزیہ کلام
- 294 ■ زید بن ثابت رضی اللہ عنہ سے مزاح
- 296 ■ خندق کی کھدائی کی تکمیل
- 296 ■ خندق کی وسعت
- 297 ■ مدینہ کے دفاع کے لیے خندق کی اہمیت
- 297 ■ اسلامی لشکر کی جانچ پڑتال
- 298 ■ اسلامی لشکر کی تعداد
- 300 ■ مدینہ میں نائب امیر کا تقرر
- 301 ■ مسلمان بچوں اور عورتوں کی حفاظت کا انتظام
- 301 ■ مدینہ کے باہر احزاب کا پڑاؤ
- 302 ■ نقشہ: غزوہ خندق (شوال / ذی قعدہ 5ھ)
- 272 ■ قریش کی تیاری
- 272 ■ غطفانی لشکروں کے سالار
- 273 ■ نقشہ: غزوہ خندق (احزاب)
- 274 ■ کفار کا سالار اعظم اور احزاب کی تعداد
- 274 ■ مدینہ میں مجلس شوریٰ کا اجلاس
- 274 ■ مسلمانوں کے لیے الجھن
- 275 ■ خندق کا مشورہ کس نے دیا؟
- 275 ■ دفاعی منصوبے کی تفصیل
- 276 ■ خندق کہاں اور کس طرح کھودی گئی؟
- 277 ■ نقشہ: مسلمانوں کی دفاعی لائن۔ جبل سلج اور خندق
- جبل سلج کے قریب اسلامی لشکر کے پڑاؤ کی مصلحت
- 278
- 279 ■ خندق کی کھدائی میں مسلمانوں کا انہماک
- 280 ■ مومنوں کی شان میں قرآن کریم کا نزول
- 280 ■ منافقین کے ہتھکنڈے
- 281 ■ رسول اللہ ﷺ بنفس نفیس مٹی ڈھوتے رہے
- 282 ■ حوصلے بلند رکھنے کا نبوی اسلوب
- 282 ■ صحابہ کرام رضی اللہ عنہم کی حالت زار
- 283 ■ رسول اللہ ﷺ کے شکم اطہر پر دو پتھر
- 283 ■ بنت بشر کی کھجوروں میں برکت

- 314 ■ بنوقریظہ کی ہذبانی اور سیدنا سعد رضی اللہ عنہ کی نصیحت
- 316 ■ نبوی وفد کی رپورٹ
- 316 ■ مسلمان طوفانوں کی زد میں
- 317 ■ منافقین کی کارستانیاں
- 319 ■ مسلمانوں کے خلاف تیسری قوت
- 320 ■ بنوغطفان سے صلح کی کوشش
- 321 ■ معاہدہ صلح اور اس کی شرائط
- 322 ■ اسید بن حضیر رضی اللہ عنہ کی ایمانی جرأت
- 322 ■ نبی صلی اللہ علیہ وسلم کی سعد بن سے مشاورت
- 323 ■ انصار نے صلح مسترد کر دی
- 323 ■ اب تلوار ہی ہمارے درمیان فیصلہ کرے گی
- 324 ■ بنوغطفان پر اسلامی قوت عیاں ہو گئی
- 326 ■ امت کے لیے اہم سبق
- 327 ■ حکمت نبوی اور حکمت ربانی کا فیصلہ
- 327 ■ دشمن کی رسد پر قبضہ
- 328 ■ نجدان یہودی کا قتل
- 328 ■ رسول اللہ صلی اللہ علیہ وسلم کی پھوپھی سیدہ صفیہ رضی اللہ عنہا کی بے مثال بہادری
- 329 ■ نقشہ: اوس و خزرج کی بستیاں (5ھ)
- 330 ■ کیا حسان رضی اللہ عنہ بزدل تھے؟

- 303 ■ خندق دیکھ کر احزاب کی سراسیگی
- 303 ■ معرکہ احزاب کے پہلے دو شہید
- 304 ■ احزاب کے شہسوار خندق کے گرد
- 304 ■ خیمہ نبوی پر کڑا پہرہ
- 305 ■ مدینہ منورہ میں پہرے کا اہتمام
- 305 ■ خیبر کا شیطان بنوقریظہ کے دیار میں
- 306 ■ یحییٰ کی غزال بن سؤال سے ملاقات
- 306 ■ جیحی بن اخطب کعب کے دروازے پر
- 307 ■ جیحی کا اصرار اور کعب کا انکار
- 307 ■ دروازہ کھل گیا
- 307 ■ دونوں یہودی سرداروں کے مذاکرات
- 308 ■ جیحی اور کعب کا باہمی معاہدہ
- 309 ■ اسلامی عہد نامہ چاک کر دیا گیا
- 309 ■ کعب بن اسد کی ندامت
- 310 ■ عمرو بن سعد کی تنبیہ
- 310 ■ چار یہودیوں کا ایفائے عہد
- 310 ■ نبی کریم صلی اللہ علیہ وسلم کو بنوقریظہ کی عہد شکنی کی اطلاع
- 310 ■ عہد شکنی کے بارے میں تحقیقات
- 312 ■ خوات بن جبیر رضی اللہ عنہا کی کامیابی
- 313 ■ بنوقریظہ کے پاس جانے والا وفد

- 375 شہدائے غزوہ خندق کے اسمائے گرامی
- 376 کفار کے مقتولین
- 377 احزاب کی ناکامی کے اسباب
- 377 خندق کی کھدائی
- 377 محاصرے کی طوالت
- 378 مشرکین کی متحدہ کمان نہ ہونا
- 378 سیدنا نعیم بن مسعود رضی اللہ عنہ کا ماہرانہ کردار
- 378 عقیدہ اور اللہ کی مدد
- 379 غزوہ خندق پر قرآنی تبصرہ
- 381 غزوہ خندق کے نتائج، اثرات اور اسباق
- غزوہ خندق کے بارے میں صحابہ کرام رضی اللہ عنہم
- 384 کے اشعار و افکار
- 386 کعب رضی اللہ عنہ کے لیے ربانی قدر دانی
- باب: 5**
- غزوہ بنی قریظہ
- 390 بنو قریظہ کا عبرت ناک انجام
- 390 غزوے کا سبب اور تاریخ
- 391 یہودی عورت کا خواب
- 391 جبریل علیہ السلام کی آمد
- 393 صحابہ کرام رضی اللہ عنہم میں لشکر کشی کا اعلان
- 361 خیبر کا شیطان بنو قریظہ کے پاس
- 361 ابوسفیان اور جی کی تلخ کلامی
- 362 جی بنی بنی اخطب کا فرار
- 362 سیدنا نعیم رضی اللہ عنہ کی دانشمندی کام کرگئی
- 362 سیدنا نعیم رضی اللہ عنہ کی کامیابی کا راز
- 363 اللہ کی مدد آگئی
- 364 فرشتوں کے ان دیکھے لشکر کا نزول
- 366 دعا اور تدبیر دونوں لازم ہیں
- 366 مدینے کا محاصرہ ٹوٹ گیا
- 366 محاصرے کی مدت
- 367 حذیفہ بن یمان رضی اللہ عنہ کی خفیہ رپورٹ
- 369 ابوسفیان کا اپنے لشکر سے خطاب
- 370 ابوسفیان کی حواس باختگی
- 370 کفار کی صفوں میں کھلبلی مچ گئی
- 370 سیدنا حذیفہ رضی اللہ عنہ کی واپسی
- 371 سیدنا حذیفہ رضی اللہ عنہ کے واقعے سے ماخوذ اسباق
- 372 نامراد لشکروں کی واپسی
- 373 رسول اللہ صلی اللہ علیہ وسلم کے نام ابوسفیان کا خط
- 374 رسول اللہ صلی اللہ علیہ وسلم کا جوابی مکتوب گرامی
- 375 کفار قریش کی آخری جنگ

- 409 سیدنا ابولہابہ رضی اللہ عنہ کا طرزِ عمل
- 409 سیدنا ابولہابہ رضی اللہ عنہ کے بارے میں قرآن کا نزول
- 410 رسول اللہ صلی اللہ علیہ وسلم کا ردِ عمل
- 410 سیدنا ابولہابہ رضی اللہ عنہ کی توبہ
- 411 ابولہابہ رضی اللہ عنہ کی توبہ کے بارے میں قرآن کا نزول
- 412 سیدنا ابولہابہ رضی اللہ عنہ کا خواب
- 412 سیدنا ابولہابہ رضی اللہ عنہ کا اظہارِ تشکر
- 413 بنو قریظہ نے ہتھیار ڈال دیے
- 413 قبیلہ اوس کی بنو قریظہ کے بارے میں سفارشات
- 414 سعد بن معاذ رضی اللہ عنہ زخمیوں کے خیمے میں
- 415 سفارشی وفد سعد رضی اللہ عنہ کی خدمت میں
- 415 زخمی قاضی لشکرِ اسلام میں
- 416 قاضی کا اپنے فیصلے پر موافقت طلب کرنا
- 416 یہود کے دلوں کی دھڑکن تیز ہوگئی
- 417 قاضی وقت کا اصولی فیصلہ
- 417 سعد رضی اللہ عنہ کے فیصلے پر نبی صلی اللہ علیہ وسلم کی رضامندی
- 417 سعد رضی اللہ عنہ کا فیصلہ تورات کے مطابق تھا
- 418 موسیٰ علیہ السلام کا طرزِ عمل
- 418 لشکرِ اسلام کی قیدیوں کے ہمراہ مدینہ واپسی
- 419 بالغ و نابالغ کے درمیان تمیز
- 395 بنو قریظہ کی طرف سفر
- 395 اسلامی لشکر کے شہسوار
- 396 مدینے کا نائب امیر
- 396 جبریل علیہ السلام وحیہ کلبی کی شکل میں
- 397 اسلامی لشکر کا ہراول دستہ بنو قریظہ میں
- 397 رسول اللہ صلی اللہ علیہ وسلم کا بنو قریظہ میں پڑاؤ
- 398 نقشہ: غزوۂ بنو قریظہ (5ھ)
- 399 بنو قریظہ کا محاصرہ
- 401 بنو قریظہ کی ہٹ دھرمی
- 402 عمرو بن سعدی کی نجات
- 403 زبانِ رسالت سے ابن سعدی کی تعریف
- 403 محاصرے کی سختی
- 404 محاصرے کی مدت
- 404 بنو قریظہ کی طرف سے مذاکرات کی اپیل
- 404 مذاکرات نا کام ٹھہرے
- 405 سردارِ یہود کعب بن اسد کی اپنی قوم کو 3 تجاویز
- 406 حُئی بن اخطب اور نباش بن قیس کے اعتراضات
- 407 یہود نے ابولہابہ رضی اللہ عنہ کے نام کی دہائی کیوں دی؟
- 407 یہود کی ابولہابہ رضی اللہ عنہ سے مشاورت
- 408 راز فاش ہو گیا

- 432 بنو قریظہ پر قرآن کا تبصرہ
- 433 سیدنا سعد بن معاذ رضی اللہ عنہ کی شہادت
- 434 سعد رضی اللہ عنہ کی روحِ قفسِ عنصری سے پرواز کر گئی
- 435 فرشتے کہیں سبقت نہ لے جائیں
- 435 ام سعد کے علاوہ ہر رونے والی جھوٹ کہتی ہے
- 435 فرشتوں نے بھی جنازے کو کندھا دیا
- 436 فرشتوں کی تعداد
- 436 ابن جوال کی ہرزہ سرائی اور سیدنا حسان رضی اللہ عنہ
- 436 کا جواب
- 438 عرش بھی جھوم اٹھا
- 438 نبی صلی اللہ علیہ وسلم کا سعد رضی اللہ عنہ کو خراجِ تحسین
- 438 سعد رضی اللہ عنہ اپنی آخری آرام گاہ میں
- 441 وفدِ بلال بن حارث کی آمد
- 441 مدینہ میں زلزلہ
- 441 گھڑ دوڑ
- 443 چاند گرہن اور نمازِ کسوف
- 445 زید بن ثابت رضی اللہ عنہ کو یہود کی زبان سیکھنے کا حکم
- 419 فیصلے کا نفاذ
- 419 بلانے والا رکتا نہیں، جانے والا پلٹتا نہیں
- 420 جی بن اخطب کا قتل
- 421 جبل بن جوال کے اشعار
- 421 بری تدبیر خود تدبیر کرنے والے کو گھیر لیتی ہے
- 422 جی بن اخطب کی جھوٹی دلیری
- 422 جو اللہ کو چھوڑ دے وہ بے یار و مددگار ہو جاتا ہے
- 422 قیدی عورت کا قتل
- 424 نباش بن قیس اور غزال بن سموأل کا قتل
- 424 قیدیوں سے حسن سلوک کا حکم
- 425 قرظی سردار لقمہ تلوار بن گیا
- 425 یاروں کے بنا کیا جینا
- 427 رفاعہ بن سموک کی جان بخشی
- 428 مقتولین بنو قریظہ کی تعداد
- 428 رسول اللہ صلی اللہ علیہ وسلم کا ریحانہ بنت زید کو منتخب کرنا
- 430 مالِ غنیمت
- 430 مالِ غنیمت کی تقسیم
- 431 قیدیوں کی فروخت
- 431 ماں اور بچے میں تفریق کی ممانعت

باب: 6

سازشی عناصر کا صفایا

450 سریہ محمد بن مسلمہ (سریہ قریظہ)

- 458 دشمن کے لیے انتباہ
- 459 شہداء کے لیے دعائے خیر
- 459 قریش مرعوب ہو گئے
- 460 رسول اللہ ﷺ کی مدینہ واپسی پر دعا
- 460 رسول اللہ ﷺ والدہ ماجدہ کی قبر پر
- 461 غزوہ غابہ
- 461 وجہ تسمیہ
- 461 غزوے کا سبب
- 462 غزوے کی تاریخ
- 463 رسول اللہ ﷺ کی اونٹنیاں
- 464 ابوذر رضی اللہ عنہ کے بارے میں رسول اللہ ﷺ کی
- 464 پیش گوئی
- 464 ابن حصن کی غارت گری
- 465 مقداد رضی اللہ عنہ کے گھوڑے کی بے چینی
- 465 سیدنا سلمہ بن اکوع رضی اللہ عنہ کی کارگزاری
- 466 کفار کا تعاقب
- 466 ہنگامی حالت کا اعلان
- شجرہ: وہ شاہسوار جو نبی ﷺ کی جانب سے اعلان
- 467 پہ فوری حاضر ہوئے
- 468 نبی ﷺ کا فرمان ثابت ہو کے رہا!
- 450 سریے کا سبب
- 450 سریہ کی تاریخ اور مقام
- 450 لشکر کی روانگی... تھمتانہ تھا کسی سے سیل رواں ہمارا!
- 450 بنو قریظہ پر حملہ
- 451 مال غنیمت
- 451 ثمامہ بن اثال کی گرفتاری
- 452 نبی ﷺ اور ثمامہ کا مکالمہ
- 453 ثمامہ کی کاپیا پلٹ گئی
- 454 ثمامہ رضی اللہ عنہ کی قریش کو دھمکی
- 454 ترسیل غلہ کے لیے رسالت مآب ﷺ سے
- 454 اہل مکہ کی التجا
- 455 ثمامہ رضی اللہ عنہ کے قصے سے ماخوذ اسباق
- 456 غزوہ بنو لعیان
- 456 غزوے کا سبب
- 456 غزوے کی تاریخ
- 457 مدینے کی نیابت
- 457 دشمن کا تعاقب
- 457 اسلامی لشکر کی گزرگاہیں
- 458 دشمن چٹانوں کی چوٹیوں پر

- 477 سرے کا سبب
- 477 سرے کی تاریخ اور روانگی
- 477 دشمن کا فرار اور مخبر کی گرفتاری
- 478 مخبر نے سب کچھ اگل دیا
- 478 دشمن کے اونٹ دھر لیے گئے
- 479 1 سرے ذوالقصدہ
- 479 سرے کی تاریخ اور لشکر کی تشکیل
- 479 اسلامی دستے کا محاصرہ
- 479 بدوؤں کی یلغار اور مجاہدین کی شہادت
- 480 سالار لشکر کی واپسی
- 481 2 سرے ذوالقصدہ
- 481 دشمن بھاگ گیا
- نقشہ: احزاب اور جدیدیہ کے درمیان غزوات و سرایا ①
- 482 سرے جموم
- 483 کیا اسیری ہے کیا رہائی ہے!
- 484 سرے عیس
- 484 ابوالعاص سیدہ زینب رضی اللہ عنہا کی پناہ میں
- 485 سرے الطرف
- 486 سرے وادی القرئی
- 469 سلمہ ابن اکوع رضی اللہ عنہ کی دہشت
- 469 بطور نائب عبداللہ ابن ام مکتوم رضی اللہ عنہ کا تقرر
- 469 مجاہدین کے لیے غذائی کمک
- 470 سیدنا محرز رضی اللہ عنہ دشمن کے تعاقب میں
- 470 سیدنا محرز رضی اللہ عنہ کی شہادت
- 471 محرز بن نصلہ رضی اللہ عنہ کا خواب
- 471 عبدالرحمن بن عیینہ واصل جہنم ہوا
- 471 دشمن کا فرار
- 472 ایک نیزے سے دو شکار
- 472 نبی کریم ﷺ کی آمد
- 472 ابن اکوع رضی اللہ عنہ کی دلیری
- 473 سلمہ بن اکوع اور ابوقادہ رضی اللہ عنہما کا اعزاز
- 474 اسلامی لشکر کی واپسی
- 474 شہداء کے اسمائے گرامی
- 475 مقتولین کفار
- 475 مجاہدین کے گھوڑوں کے نام
- 475 مال غنیمت کی تقسیم
- 475 لیلیٰ کی نجات
- 475 احسان کا بدلہ احسان ہونا چاہیے
- 477 سرے غمر

498	مجاہدین کی مہم جوئی	487	سریرۃ دومۃ الجندل
498	بنو بدر پر حملہ	487	سریرے کی تاریخ
498	گستاخ عورت کا حشر	488	جنگ کا مقصد
499	اسلامی لشکر کی واپسی	488	ابن عوف رضی اللہ عنہ کی دستار بندی
500	سریرۃ عبداللہ بن عتیک رضی اللہ عنہ	489	رسول اللہ ﷺ کی ابن عوف رضی اللہ عنہ کو وصیت
500	سریرے کا سبب	489	پانچ کے بدلے پانچ
500	سریرے کی تاریخ	490	ابن عوف رضی اللہ عنہ کی روانگی
501	بنو خزرج کی مسابقت	490	دومۃ الجندل میں انقلاب
501	مہم میں شریک مجاہدین	491	کلبی سردار کی بیٹی سے ابن عوف رضی اللہ عنہ کی شادی
502	مجاہدین سوئے منزل چلے	491	سبق آموز باتیں
502	قلعہ میں داخل ہونے کی تدبیر	493	سریرۃ مدین
502	دشمن اسلام کا خاتمہ	493	مامتا کا احترام
503	عبداللہ رضی اللہ عنہ کی واپسی	494	سریرۃ فدک
503	قاتل کی تلاش	494	مجاہدین کی کامیابی
504	مجاہدین کی مدینہ واپسی		نقشہ: احزاب اور حدیبیہ کے درمیان غزوات و
504	قاتل کون تھا؟	496	سریرا ②
505	ظاہری تعارض کا حل	497	سریرۃ ام قرفہ
505	سریرۃ ابن عتیک رضی اللہ عنہ سے ماخوذ اسباق	497	ام قرفہ کا تعارف
507	سریرۃ عبداللہ بن رواحہ رضی اللہ عنہ	497	ام قرفہ کے چار حانہ جذبات
507	یہودیوں کی سرکوبی کا حکم	497	سریرے کی تاریخ اور سبب

- 520 سر یہ خط
- 520 سر یہ کا سبب
- 520 سر یہ کی تاریخ
- 522 لشکر کی روانگی
- 522 لشکر کی فاقہ کشی
- 523 قیس بن سعد رضی اللہ عنہ کی بے مثال سخاوت
- 524 اللہ کی طرف سے نرالی مہمان نوازی
- 524 عمر کا حرم
- 524 رسول اللہ صلی اللہ علیہ وسلم نے بھی مچھلی تناول فرمائی
- 525 باپ بیٹے کی پیاری پیاری باتیں
- 525 خاندان سعد کے لیے بشارت
- نقشہ: احزاب اور حدیبیہ کے درمیان غزوات و
- 527 سرایا ③
- 528 ام رومان رضی اللہ عنہا کی وفات
- 529 حواشی
- 529 اعلام
- 530 اماکن
- 530 اقوام و قبائل
- 531 متفرقات
- 508 اسلام کے فدائی خیر میں
- 508 بیبر کا انکار و اقرار
- 509 شاہ خیر کا قتل
- 509 مجاہدین کی دربار رسالت میں حاضری
- 510 عبداللہ بن انیس کو عصائے مبارک کا عطیہ
- 511 سر یہ کرز بن جابر فہری
- 511 سر یہ کے سبب
- 512 یسار رضی اللہ عنہ کی میت قباء میں
- 512 مرتدین کا تعاقب
- 512 مرتد چوروں کا انجام
- 513 اوشنیوں کی بازیافت
- 514 فرمان باری تعالیٰ کا نزول
- 514 مثلہ ہمیشہ کے لیے روک دیا گیا
- 515 سر یہ عمرو بن امیہ ضمری
- 515 سر یہ کا سبب
- 516 شکاری خود شکار ہو گیا
- 517 ابوسفیان کے قتل کی مہم
- 517 بھید کھل گیا
- 518 ایک مشرک کا صفایا
- 518 دوسرے مشرک کا خاتمہ

غزوہ بنو نضیر

یہود نے بھاری پتھر گرا کر محسن انسانیت ﷺ کا چراغ زندگی
بجھانے کی سازش کی۔ اللہ تعالیٰ نے آپ ﷺ کو اس
مذموم حربے سے خبردار کر دیا۔ بعد ازاں آپ ﷺ
نے بنو نضیر کو جلا وطن ہونے کا حکم دے دیا۔

مَا ظَنَنْتُمْ أَنْ يَخْبَوْا
مَنْ آتَىٰ آخِذِينَ الْآخِذِينَ كَفَرًا مِنْ أَهْلِ الْكِتَابِ مِنْ دِيَارِهِمْ لِأَوَّلِ الْحَشْرِ مَا ظَنَنْتُمْ أَنْ يَخْبَوْا
فَانَاهَى اللَّهُ عَنْ ذَلِكَ لَحِيثًا لِجَسَبِ بُولٍ
وَقَدَفَ فِي قُلُوبِهِمُ الرِّعْبَ
يَخْرِبُونَ بُيُوتَهُمْ بِأَيْدِيهِمْ وَأَيْدِي الْمُؤْمِنِينَ
فَاعْتَبِرُوا يَا أُولِيَ الْأَبْصَارِ

”وہ اللہ) وہی ہے جس نے اہل کتاب کے کافروں کو پہلے اکٹھے ہی میں ان کے گھروں سے نکال دیا۔ تم نے کبھی یہ خیال نہیں کیا تھا کہ وہ (مدینہ سے) نکلیں گے اور انہوں نے سمجھا تھا کہ بے شک ان کے قلعے انہیں اللہ (کے عذاب) سے بچالیں گے، پھر ان پر اللہ (کا عذاب) آیا جہاں سے انہوں نے گمان بھی نہیں کیا تھا اور اس نے ان کے دلوں میں رعب ڈال دیا۔ وہ اپنے گھر اپنے ہاتھوں اجاڑتے تھے اور مومنوں کے ہاتھوں بھی، پس اے آنکھوں والو! عبرت پکڑو۔“ (الحشر 2:59)

اسباب میں

اسلام اور مسلمانوں کے خلاف یہودیوں کا بغضِ باطن عیاں کیا گیا ہے۔ مکاری و عیاری، چالاکي و سفاكي اور سازش و شرارت یہود کی فطرتِ ثانیہ ہے۔ ان کی پرانی عداوت اور خباثت کی روایت آج بھی ان کی رگوں میں خون کی طرح دوڑ رہی ہے۔ اسلام اور مسلمانوں کو نقصان پہنچانے کے لیے ان کی قتنہ سامانیوں، شرارتوں اور سازشوں کا سلسلہ ہمیشہ سے جاری رہا۔ 4ھ/625ء میں جب رسول اللہ ﷺ حسبِ معاہدہ بنو نضیر کے یہودیوں سے دیت میں حصولِ معاونت کے لیے گئے تو ان بدطینت لوگوں نے سازش کے ذریعے آپ ﷺ کو شہید کرنا چاہا اور مدینہ پر غلبہ پانے کی ناپاک کوشش کی لیکن اللہ تعالیٰ نے اپنے رسول ﷺ اور مسلمانوں کو یہود کے مکر و فریب سے نجات دلائی۔ یہود کو ذلیل و رسوا کیا اور ان کی برتری نابود ہوگئی۔ وہ اپنے ہی ہاتھوں اپنے گھر برباد کرنے لگے۔ ان کے نخلستان ویران ہو گئے۔ وہ خود جلا وطن ہوئے۔ ان حالات میں مسلح تصادم اور کشت و خون کی نوبت ہی نہیں آئی۔ یہود کو اپنی جان کے لالے پڑ گئے۔ وہ پیش بہادلت چھوڑ کر نکل بھاگے جس کا وارث اللہ تعالیٰ نے اپنے نبی ﷺ کو بنا دیا۔ آئندہ اوراق میں آپ اس غزوے کی تفصیلات سمیت شراب اور جوئے کی حرمت کے تدریجی مراحل کا مطالعہ کریں گے۔

یہودیوں کا مذموم کردار

یہودی بہت پرانی قوم ہیں۔ تاریخ ان کی قدامت حضرت ابراہیم علیہ السلام کے پوتے حضرت یعقوب بن اسحاق علیہ السلام تک لے جاتی ہے اور بتاتی ہے کہ یہ لوگ انہی کی نسل سے ہیں۔ ان کا ایک مخصوص مذہب ہے، ایک مخصوص تمدن ہے، ایک مخصوص ذہن ہے۔ اور ایک مخصوص ثقافت ہے۔ ان کا آبائی وطن عراق تھا۔ ان کی ایک بڑی تعداد مصر چلی گئی۔ وہاں یہ مدتوں فرعون کے مظالم کی زد میں رہے۔ اللہ تعالیٰ نے ان پر کرم فرمایا۔ انہیں تورات دی، سیدنا موسیٰ علیہ السلام جیسا جلیل القدر پیغمبر عطا کیا اور ان کی قیادت میں فرعون کے ظلم سے نجات دلائی، مزید برآں انہیں من و سلوئی جیسے لذت بخش پکوان کھلائے۔ اس کے باوجود انہوں نے حضرت موسیٰ علیہ السلام کی تعلیمات کو نظر انداز کر دیا۔ ان سے مطالبہ کیا کہ پہلے اللہ کو دکھاؤ، پھر ہم اللہ پر ایمان لائیں گے۔ مصر میں یہ لوگ گائے کو پوجتے رہے۔ بعد ازاں انہوں نے اللہ کے احکام میں رد و بدل کیا۔ شرک اور زندقہ کی گندگی کا شکار ہو گئے۔ انہوں نے حضرت عیسیٰ علیہ السلام کی توہین کی۔ انہیں کذاب کہا، سامراج کا ایجنٹ قرار دیا اور سیدنا مریم علیہا السلام کی پاکدامنی پر دھبے لگائے۔ یہ لوگ کانہوں پر اعتقاد رکھتے تھے، سود کھاتے تھے، دھوکا دھڑی سے دوسروں کا مال ہڑپ کر لیتے تھے، جھوٹ، خیانت، غداری اور عہد شکنی سے یہ لوگ کبھی باز نہیں آئے۔ مکافاتِ عمل نے انہیں فلسطین سے باہر دھکیل دیا۔ ان کا ایک ٹولہ شام کی طرف بھاگ گیا۔ دوسرا ٹولہ جزیرہ نمائے عرب میں آ کر خیبر، فدک، وادی القرئی، تیما اور یثرب کے مضافات میں بس گیا۔ انہوں نے مقامی عرب قبیلوں سے دوستی کی، انہیں اپنا حلیف بنایا، اس طرح اپنی پوزیشن مضبوط کر لی۔

انہیں تورات اور اپنے ثقہ علماء کے ذریعے یہ حقیقت معلوم ہو چکی تھی کہ اللہ کے آخری رسول کا ظہور ہونے والا ہے۔ یہودی اپنی خوشحالی اور اور نسلی برتری کے غرور کی وجہ سے اس امر کا پکا یقین رکھتے تھے کہ اللہ کے آخری رسول کا ظہور انہی میں سے ہوگا اور اس کے بل پر وہ ساری دنیا پر چھا جائیں گے۔..... لیکن ہمارا مقدس پروردگار تو ﴿فَعَلَّمَ لَمْسًا يَرِيذُ﴾ ہے۔ اُس کی حکمتِ بالغہ کا کون اندازہ کر سکتا ہے؟ اللہ تعالیٰ نے اپنے آخری معظم ترین رسول سیدنا محمد ﷺ کو وادی غیر ذی زرع کے خاندان بنو ہاشم میں پیدا فرمایا۔ یہ خبر یہودیوں پر بجلی بن کر گری اور ان کی ساری امیدوں پر پانی پھر گیا۔ ان کی نامرادی کا یہی وہ پہلا بیج تھا جو وقت کی رفتار کے ساتھ سیدنا محمد ﷺ سے

حسد، اسلام سے بغض اور مسلمانوں سے دشمنی کا تن آور درخت بن گیا۔ جب آپ ﷺ ہجرت فرما کر مدینہ منورہ تشریف لے گئے تو آپ ﷺ کا واسطہ یہودیوں اور منافقوں سے پڑا۔ مدینہ منورہ میں یہودیوں کی اچھی خاصی آبادی تھی۔ صحابہ کرام رضی اللہ عنہم مدینہ کے گلی کوچوں، بازاروں، منڈیوں اور مضافات میں جہاں بھی جاتے تھے انھیں یہودیوں سے سابقہ پیش آتا تھا۔ رسول اللہ ﷺ یہودیوں کی اتنی بڑی آبادی کے انتظامی، سماجی اور سیاسی مؤثرات کے اندازہ شناس تھے۔ آپ ﷺ نے جہاں انصار و مہاجرین کے مابین بھائی چارہ قائم کر کے مسلمانوں کی سیاسی، سماجی اور اقتصادی فلاح کی راہ کھول دی، وہیں یہودیوں کو بھی اپنے کریمانہ اخلاق سے بہرہ مند فرمایا۔ آپ ﷺ نے میثاق مدینہ کی رو سے یہودیوں کو اس قدر مذہبی، سیاسی، اقتصادی اور سماجی آزادی عطا کر دی جو آج امریکی یہودیوں کو بھی میسر نہیں۔

اگر یہودی تھوڑی سی دانشمندی کا مظاہرہ بھی کرتے تو اپنی تنگ نظری اور تعصب سے دستبردار ہو کر مسلمان ہو جاتے۔ ایسی صورت میں انھیں اللہ تعالیٰ اور اس کے آخری رسول ﷺ کی خوشنودی بھی حاصل ہو جاتی اور مدینہ میں انھیں جو اعلیٰ اقتصادی اور سماجی استحکام میسر تھا وہ بھی برقرار رہتا لیکن ان لوگوں کی رگوں سے اسلام دشمنی کا زہر نہیں نکلا۔ انھوں نے رسول اللہ کے انتہائی فیاضانہ سلوک کے جواب میں مشرکین مکہ سے ساز باز جاری رکھی۔ محسن انسانیت ﷺ کو کبھی بھاری پتھر مار کر ہلاک کرنے کی سازش کی، کبھی آپ ﷺ کو ضیافت کے نام پر زہر آلود بکری کا گوشت کھلانے کی مذموم ترین حرکت کی۔ جنگ احد کے شعلے بھڑکانے کے لیے درپردہ یہودیوں نے بڑا ایندھن فراہم کیا، بعد ازاں یہ لوگ میثاق مدینہ کو بالائے طاق رکھ کر کھلم کھلا مشرکین مکہ کے دست و بازو بن گئے اور مسلمانوں کے خلاف میدان کارزار میں نکل آئے۔ انھوں نے ایک مسلمان خاتون کو حجاب و نقاب سے محروم کر کے مسلمانوں کی غیرت کو لٹکارا۔ ان کرتوتوں کی وجہ سے انھوں نے خود اپنی حیثیت خود اتنی مجروح کر لی کہ رسول اللہ ﷺ کے لیے اس کے سوا کوئی چارہ کار نہ رہا کہ آپ ﷺ ان لوگوں کے بارے میں کوئی دو ٹوک فیصلہ کر دیں۔ اگلے صفحات میں آپ یہود کی ریشہ دانیوں، رسول اللہ ﷺ کی داعیانہ زندگی کی جلوہ نماییوں، اسلام کے فروغ اور اولین اسلامی ریاست مدینہ کے دفاع کے سبق آموز واقعات پڑھیں گے۔

بنو نضیر کی جلا وطنی

بنو نضیر اور ان کے سردار حبیہ بن اخطب نے ساری زندگی نبی اکرم ﷺ سے شدید عداوت رکھی اور اسلام اور پیغمبر اسلام کے خلاف شرارتوں اور سازشوں میں کوئی کسر نہ اٹھا رکھی، حالانکہ اس نے رسول اللہ ﷺ کو تورات میں موجود آپ کی صفات سے پہچان لیا تھا۔ ام المؤمنین سیدہ صفیہ رضی اللہ عنہا فرماتی ہیں کہ میں اپنے والد اور چچا کی نہایت لاڈلی تھی۔ میں جب بھی انھیں دوسرے بچوں کے ہمراہ ملتی تو وہ مجھے گود میں اٹھا لیتے اور دوسرے بچوں کو نہیں اٹھاتے تھے۔ رسول اللہ ﷺ جب مدینہ تشریف لائے اور قباء میں بنو عمرو بن عوف کے ہاں ٹھہرے تو میرے والد حبی بن اخطب اور چچا ابویاسر سویرے سویرے ہی ان کی خدمت میں چلے گئے اور غروب آفتاب کے وقت واپس آئے۔ وہ نہایت تھکے ماندے، افسردہ اور غمگین حالت میں بڑی مشکل سے چل کر آ رہے تھے۔ میں حسب معمول بھاگ کر ان کے پاس گئی لیکن اللہ کی



قسم! دونوں نے میری طرف نظر اٹھا کر بھی نہ دیکھا۔ (میں سمجھ گئی کہ ضرور کوئی اہم واقعہ رونما ہوا ہے۔) میں نے اپنے چچا ابویاسر کو اپنے والد سے یہ کہتے سنا: کیا یہ وہی ہیں؟ وہ کہنے لگے: ہاں، اللہ کی قسم! (یہ وہی ہیں۔) چچا نے پوچھا: کیا تم انھیں (ان کی علامات سے) پہچانتے ہو؟ کیا یہ بعینہ وہی نبی ہیں (جن کا ہمیں انتظار

تھا)؟ میرے والد نے کہا: ہاں۔ چچا نے پھر پوچھا: ان کے متعلق تمہارے دلی جذبات کیا ہیں؟ میرے والد نے جواب دیا: اللہ کی قسم! جب تک میں زندہ ہوں، میرے دل میں ان کے لیے دشمنی ہی رہے گی۔¹

ام المؤمنین سیدہ صفیہ رضی اللہ عنہا کی اس روایت سے یہ واضح ہے کہ بنو نضیر حسد کی بنا پر رسول اللہ ﷺ کے ساتھ دشمنی

1 دلالت النبوة للبيهقي: 2/533, 532.

کر رہے تھے۔ اللہ تعالیٰ کا فرمان ہے:


﴿وَدَّ كَثِيرٌ مِّنْ أَهْلِ الْكِتَابِ لَوْ يَرُدُّونَكُمْ مِن بَعْدِ إِيمَانِكُمْ كَفَّارًا حَسَدًا مِّنْ عِنْدِ أَنفُسِهِمْ مِّنْ بَعْدِ مَا تَبَيَّنَ لَهُمُ الْحَقُّ﴾

”اہل کتاب میں سے بہت سے یہ چاہتے ہیں کاش کہ وہ تمہارے ایمان لانے کے بعد تمہیں پھیر کر کافر بنا دیں، اپنے دلوں میں حسد کرتے ہوئے، اس کے بعد کہ ان کے سامنے حق واضح ہو چکا۔“¹

سیدنا عبداللہ بن عباس رضی اللہ عنہما اس آیت کے ضمن میں فرماتے ہیں کہ رسول اللہ ﷺ پڑھے ہوئے نہیں تھے۔ اس کے باوجود وہ سابقہ انبیاء و رسل اور ان کی کتب و معجزات کے بارے میں یہود و نصاریٰ کو تفصیلات بتلاتے تھے۔ یہود و نصاریٰ رسول اللہ ﷺ کی بتائی ہوئی باتوں کی تصدیق بھی کرتے تھے۔ لیکن وہ رسول اللہ ﷺ سے حسد اور بغض و عناد کی بنا پر ایمان نہیں لاتے تھے اور کفر کرتے تھے۔² رسول اللہ ﷺ نے حکمت اور بصیرت سے انہیں اپنا حلیف بنایا تھا۔ انہیں ان کے خاص معاملات میں مکمل آزادی دے رکھی تھی۔ ان کی شرارتوں اور چیرہ دستیوں کے باوجود آپ ﷺ ہمیشہ غفور و درگزر سے کام لیتے۔ آپ ﷺ نے مدینہ منورہ تشریف آوری کے بعد نہ صرف بنو نضیر بلکہ تمام یہودیوں سے عہد و میثاق کیا تھا

لیکن اس سب کچھ کے باوجود یہودی ہمیشہ اسلام اور مسلمانوں کے خلاف سازشوں میں مصروف رہے۔ جنگ بدر کے بعد یہودی قبیلہ بنو قینقاع نے میثاق مدینہ کی خلاف ورزی کی تو مسلمانوں نے ان کا محاصرہ کر لیا جس کے بعد انہیں شام کی طرف جلا وطن ہونا پڑا، پھر غزوہ احد کے بعد 4ھ میں یہود بنو نضیر نے شرارتوں

بنو قینقاع کے ایک قلعے کے آثار



اور سازشوں کی روش اپنائی تو رسول اللہ ﷺ نے ان کے قلعوں کا محاصرہ کر لیا۔ بالآخر انہیں بھی مدینہ چھوڑنا پڑا۔

غزوہ بنو نضیر کی تاریخ

محققین کا خیال ہے کہ غزوہ بنو نضیر معرکہ احد کے بعد ربیع الاول 4ھ / 625ء کو پیش آیا۔ امام بخاری رحمہ اللہ نے تابعی عروہ رحمہ اللہ کے حوالے سے معلق روایت نقل کی ہے کہ یہ غزوہ جنگ بدر کے چھ ماہ بعد اور غزوہ احد سے پہلے پیش آیا۔³ حافظ ابن کثیر رحمہ اللہ امام زہری رحمہ اللہ کے حوالے سے رقم طراز ہیں کہ نبی کریم ﷺ نے 17 رمضان 2ھ کو

1 البقرة: 2، 109. 2 تفسیر ابن کثیر، البقرة: 2، 109، 110. 3 صحیح البخاری، قبل الحدیث: 4028.

غزوہ بدر لڑا، پھر غزوہ بنو نضیر پیش آیا، پھر ماہ شوال 3ھ کو معرکہ احد برپا ہوا، پھر اس کے بعد شوال 4ھ کو غزوہ خندق پیش آیا۔¹ امام بیہقی رحمۃ اللہ علیہ فرماتے ہیں کہ زہری اس غزوے کو غزوہ احد سے پہلے بیان کرتے ہیں جبکہ موسیٰ بن عقبہ، محمد بن اسحاق اور دیگر اہل مغازی اس غزوے کی تاریخ احد کے بعد بتاتے ہیں۔²

امام ابن قیم رحمۃ اللہ علیہ زہری کی روایت کی تردید کرتے ہوئے لکھتے ہیں: محمد بن شہاب زہری کا خیال ہے کہ غزوہ بنو نضیر بدر کے چھ ماہ بعد پیش آیا، یہ ان کا وہم ہے۔ ان کا یہ خیال درست نہیں بلکہ درست بات یہ ہے کہ غزوہ بنو نضیر جنگ احد کے بعد پیش آیا۔ غزوہ بدر کے چھ ماہ بعد غزوہ بنو قینقاع پیش آیا تھا۔ غزوہ بنو قریظہ جنگ خندق کے بعد اور غزوہ خیبر، حدیبیہ کے بعد رونما ہوا۔³ واقدی اور ابن سعد کے مطابق یہ ہجرت کے 37 ویں مہینے ربیع الاول میں پیش آیا۔⁴ حافظ ابن کثیر رحمۃ اللہ علیہ اور ابن ہشام نے بھی اس غزوے کو 4ھ ہی میں راجح قرار دیا ہے۔⁵

غزوہ بنو نضیر کے اسباب

رسول اللہ صلی اللہ علیہ وسلم نے یہودیوں کے ساتھ بڑی نرمی اور نوازش سے کام لیا۔ انھیں ایک آزاد شہری کی حیثیت سے رہنے کے لیے ان کے جداگانہ مذہبی اور شہری حقوق کا خاص خیال رکھا۔ لیکن انھوں نے اپنے فتنج کردار سے بار بار یہ باور کرایا کہ ان کے نزدیک کسی بھی معاہدے کی کوئی حیثیت نہیں یہاں تک کہ انھوں نے رسول اللہ صلی اللہ علیہ وسلم کے خلاف گھناؤنی سازش کی اور وہ انتہائی مکروہ چہرے کے ساتھ منظر عام پر آگئے۔ ان کی معاہدہ شکنی کے بہت سے اسباب ہیں جن میں سے چند اہم حسب ذیل ہیں:

1 قریش کی منافقین و یہود سے ساز باز

امام ابوداؤد رحمۃ اللہ علیہ عبدالرحمن بن کعب بن مالک کے حوالے سے ایک صحابی رسول کی روایت بیان کرتے ہیں کہ جنگ بدر سے پہلے قریش مکہ نے عبداللہ بن ابی اور اس کے ہمراہوں کو خنزیر کے دوسرے بت پرستوں کو خط لکھا جبکہ رسول اللہ صلی اللہ علیہ وسلم مدینہ منورہ تشریف لائے تھے۔ انھوں نے لکھا کہ تم لوگوں نے ہمارے آدمی کو پناہ دے رکھی ہے اور ہم اللہ کی قسم کھا کر کہتے ہیں کہ تم لوگ اس سے جنگ کرو یا اسے اپنے ہاں سے نکال دو ورنہ ہم سب مل کر تم پر دھاوا بولیں گے یہاں تک کہ تمہارے جوانوں کو قتل کر دیں گے اور تمہاری عورتوں کو اپنے قبضے میں لے آئیں گے۔ یہ خط جب عبداللہ بن ابی اور اس کے ساتھی بت پرستوں کو پہنچا تو وہ لوگ رسول اللہ صلی اللہ علیہ وسلم سے جنگ کے لیے

1 البداية والنهاية: 76/4، دیکھیے: المغازی للإمام الزهري، ص: 71-76-79. 2 دلائل النبوة للبيهقي: 3/176 و 180.


3 زاد المعاد: 3/249. 4 المغازی للواقدي: 1/308، الطبقات لابن سعد: 2/57. 5 البداية والنهاية: 4/76، السيرة

لابن هشام: 3/199-202.

اکٹھے ہو گئے۔ آپ ﷺ کو جب یہ خبر پہنچی تو آپ ﷺ نے ان سے ملاقات کی اور فرمایا:

«لَقَدْ بَلَغَ وَعِيدُ قُرَيْشٍ مِنْكُمْ الْمَبَالِغَ مَا كَانَتْ تَكِيدُكُمْ بِأَكْثَرِ مِمَّا تَرِيدُونَ أَنْ تَكِيدُوا بِهِ أَنْفُسَكُمْ، تَرِيدُونَ أَنْ تَقَاتِلُوا أَبْنَاءَكُمْ وَإِخْوَانَكُمْ!»

”بلاشبہ قریش کی دھمکی تم میں کام کر گئی ہے، تم اس سے بہت متاثر ہوئے ہو۔ وہ تمہارا اس سے زیادہ نقصان نہیں کر سکتے جتنا کہ تم اپنے ہاتھوں سے خود کر بیٹھنا چاہتے ہو، تم اپنے بیٹوں اور بھائیوں سے لڑنا چاہتے ہو!“



شہدائے بدر کا احاطہ

جب اہل مدینہ نے نبی کریم ﷺ کی یہ بات سنی تو وہ منتشر ہو گئے۔ کفار قریش کو جب یہ خبر پہنچی تو انھوں نے جنگ بدر کے بعد یہودیوں کو خط لکھا کہ تم لوگ اسلحہ اور قلعوں کے مالک ہو۔ تم لوگ یا تو لازماً ہمارے آدمی سے جنگ کرو ورنہ ہم ایسے اور ایسے کریں گے اور پھر ہمارے اور تمہاری عورتوں کی بازیبوں کے درمیان کوئی

چیز حاصل نہیں ہوگی، یعنی ہم مردوں کو قتل کر دیں گے اور عورتوں کو لونڈیاں بنا لیں گے۔ جب ان کے لکھے کی خبر نبی کریم ﷺ کو پہنچی تو اس اثنا میں بنو نضیر نے آپ ﷺ سے عہد شکنی کا عزم کر لیا تھا۔ انھوں نے نبی ﷺ کو کہا بھجوا کہ آپ اپنے تیس اصحاب کے ساتھ ہماری طرف آئیں اور تیس ہمارے علماء آئیں اور ایک درمیانی جگہ میں ملیں۔ یہ لوگ آپ کی بات سنیں۔ اگر انھوں نے آپ کی تصدیق کی اور آپ پر ایمان لے آئے تو ہم بھی آپ پر ایمان لے آئیں گے۔

جب نبی ﷺ مقرر جگہ کے قریب پہنچے تو انھوں نے تجویز پیش کی کہ آپ صرف تین صحابہ کو ساتھ لائیں، ہمارے بھی تین عالم ہوں گے۔ ان تین یہودیوں نے خنجر چھپائے ہوئے تھے لیکن ان کی ایک عورت نے اپنے مسلمان بھائی کے سامنے یہ راز فاش کر دیا۔ اس نے فوراً رسول اللہ ﷺ کو اطلاع دی، لہذا آپ ﷺ وہاں سے تشریف لے آئے۔ اگلے دن رسول اللہ ﷺ لشکر لے کر گئے اور ان کا گھیراؤ کر لیا اور ان سے کہا:

«إِنَّكُمْ وَاللَّهِ لَا تَأْمَنُونَ عِنْدِي إِلَّا بِعَهْدٍ تَعَاهِدُونِي عَلَيْهِ»

”اللہ کی قسم! تم لوگوں پر مجھے کوئی اعتماد نہیں الا یہ کہ تم میرے ساتھ (نئے سرے سے) عہد کرو۔“

ان لوگوں نے عہد و پیمانہ دینے سے انکار کر دیا۔¹

¹ سنن أبي داود: 3004، المصنف لعبد الرزاق: 360، 359/5، حدیث: 9733.

2. بنو نضیر کی عہد شکنی

یثاقِ مدینہ کی رو سے بنو نضیر پر لازم تھا کہ وہ دشمن کو جگہ نہ دیں۔ موسیٰ بن عقبہ کہتے ہیں کہ بنو نضیر نے قریش کو مسلمانوں کے راز فراہم کیے، آپ ﷺ کے خلاف جنگ پر ابھارا اور مسلمانوں کے کمزور پہلوؤں کی نشاندہی کی۔¹ ان کی بد عہدی غزوہٴ سوق میں بھی سامنے آئی تھی۔ بدر کے بعد ابوسفیان جب دو سو سواروں کے ہمراہ مدینہ روانہ ہوا تو بنو نضیر کے ایک سردار سلام بن مشکم نے اس کی حمایت اور مہمان نوازی کی اور اسے مسلمانوں کے پوشیدہ امور سے مطلع کیا مگر مدینہ کے اسرار و احوال پر مامور عہدہ دار ان سے ہرگز بے خبر نہیں تھے۔²

3. رسول اللہ ﷺ کو شہید کرنے کا منصوبہ



بنو عامر کے علاقے کا ایک منظر

جیسا کہ پہلے بیان ہوا³ سیدنا عمرو بن امیہ ضمیری رضی اللہ عنہ سانحہٴ بزمعونہ کے بعد گرفتار ہو گئے تھے اور پھر بنو عامر کے سردار عامر بن طفیل نے اپنی ماں کی نذر پوری کرنے کے لیے انھیں رہا کر دیا تھا۔ مدینہ واپس آتے ہوئے راستے میں انھوں نے بنو عامر کے دو افراد بے خبری میں قتل کر دیے جن کو رسول اللہ ﷺ امان دے چکے تھے۔

عامر بن طفیل نے رسول اللہ ﷺ کو پیغام بھیجا کہ تمہارے ایک ساتھی نے میری قوم کے دو آدمیوں کو قتل کر دیا ہے، حالانکہ ان کے پاس آپ کی طرف سے عہد و امان بھی تھا، چنانچہ آپ ان دونوں کی دیت ہمیں بھیج دیں۔ نبی کریم ﷺ یہ سن کر بنو نضیر کے پاس گئے تاکہ ان دونوں کی دیت ادا کرنے کے لیے بنو نضیر سے مدد طلب کریں۔

بنو نضیر ان دنوں بنو عامر کے حلیف تھے۔ اس کام کے لیے رسول اللہ ﷺ ہفتے کے دن نکلے۔ آپ نے مہاجرین و انصار کی ایک جماعت کے ساتھ مسجد قباء میں نماز ادا کی، پھر بنو نضیر کے پاس جا کر حسبِ معاہدہ دیت کے لیے مدد کا مطالبہ کیا۔ انھوں نے کہا: ابوالقاسم! آپ جو چاہتے ہیں، ہم وہی کریں گے۔ آپ یہیں بیٹھیں تاکہ ہم آپ کو کھانا کھلائیں۔ آپ ﷺ اس وقت ان کے گھروں میں سے ایک گھر کی دیوار کے ساتھ ٹیک لگا کر بیٹھے ہوئے تھے۔

1 فتح الباری: 415، 414/7۔ 2 السیرة النبویة للصلابی: 185/2۔ 3 دیکھیے: اللؤلؤء المکنون سیرت انسائیکلو پیڈیا: 510-500/6۔



کو دیکھا ہے؟ اس نے بتایا کہ میری ابھی ابھی آپ ﷺ سے ملاقات ہوئی ہے، آپ ﷺ مدینہ میں داخل ہو رہے تھے۔ صحابہ کرام رضی اللہ عنہم وہاں پہنچے تو آپ ﷺ تشریف فرما تھے۔ سیدنا ابوبکر رضی اللہ عنہ نے عرض کی: اللہ کے رسول! آپ وہاں سے تشریف لے آئے اور ہمیں معلوم ہی نہیں ہوا۔ آپ ﷺ نے فرمایا:

«هَمَّتِ الْيَهُودُ بِالْعَدْرِ بِي»

”یہود نے میرے ساتھ دھوکے کا ارادہ کیا تھا۔“

رسالت مآب ﷺ از روئے وحی جلد ہی تشریف لے گئے۔ صحابہ کرام رضی اللہ عنہم کو آپ ﷺ نے اس لیے کچھ نہیں بتایا کہ وہ خطرے کی زد میں نہیں تھے۔ یہود کا اصل ہدف صرف آپ ﷺ کی ذات بابرکات تھی۔ اس لیے آپ ﷺ مطمئن تھے کہ میرے صحابہ نہ صرف محفوظ و مامون رہیں گے بلکہ وہ میری تلاش میں جلد ہی نکل آئیں گے۔ آپ ﷺ کا صحابہ سے اور صحابہ رضی اللہ عنہم کا آپ ﷺ سے جو بہت گہرا تعلق خاطر تھا، اُس کی مثال ناپید ہے، اللہ تعالیٰ کی طرف سے آپ ﷺ کا محفوظ رہنا اور پھر صحابہ کا آپ ﷺ کی جستجو میں کشاں کشاں چلے آنا، آپ ﷺ کے لیے گویا بالکل جانی بوجھی بات تھی۔

کنانہ بن صوریہ کی وہابی

بنو نضیر اپنے کیے پر بہت شرمندہ تھے۔ ایک یہودی کنانہ بن صوریہ (صَوْبِرَاء) نے کہا: کیا تم لوگ جانتے ہو کہ محمد (ﷺ) یہاں سے کیوں اٹھ کر چلے گئے ہیں؟ انھوں نے کہا: اللہ کی قسم! ہمیں تو معلوم نہیں، تمہیں کچھ پتہ ہے تو بتا دو۔ اس نے کہا: تورات کی قسم! بلاشبہ میں جانتا ہوں کہ محمد (ﷺ) کو تمہارے ارادے کی خبر کر دی گئی ہے،

چنانچہ تم اب مزید اپنے آپ کو دھوکے میں نہ رکھو۔ اللہ کی قسم! بلاشبہ وہ اللہ کے رسول ہیں اور وہ اٹھے بھی اسی لیے ہیں کہ انھیں بذریعہ وحی بتا دیا گیا ہے کہ تم دھوکہ دہی سے کام لینا چاہتے تھے۔ وہ خاتم الانبیاء ہیں۔ تم چاہتے تھے کہ آخری پیغمبر ہارون علیہ السلام کی نسل سے آئے لیکن اللہ تعالیٰ نے جہاں سے چاہا، انھیں مبعوث فرمایا۔

بلاشبہ ہماری کتابیں جنہیں ہم پڑھتے ہیں، وہ تبدیل نہیں ہوئیں، ان میں یہ لکھا ہوا ہے کہ اس نبی کی پیدائش مکہ میں ہوگی اور وہ یثرب (مدینہ) میں ہجرت کرے گا۔ اس کی جو صفات ہماری کتاب (تورات) میں بیان کی گئی ہیں، صرف اور صرف ان پر صادق آتی ہیں۔ میں دیکھ رہا ہوں کہ تمہیں خون خرابے کے سوا کچھ نہیں ملے گا۔ تم اپنے اموال، جائیدادیں اور بچے روتے بلکتے چھوڑ جاؤ گے۔ اگر تم میری بات مان لو تو تمہارا شرف و وقار باقی رہے گا۔ تم اسلام قبول کر کے محمد (ﷺ) کے ساتھی بن جاؤ گے تو تمہارے اموال اور تمہاری اولاد محفوظ رہے گی اور تم لوگ ان کے اونچے مقام والے ساتھیوں میں سے بن جاؤ گے اور اپنے گھروں سے نکالے نہیں جاؤ گے۔

یہود نے کنانہ بن صوریہ کی بات کا یہ جواب دیا کہ ہم تورات اور عہد موسیٰ کو نہیں چھوڑیں گے۔ کنانہ نے کہا: تو انتظار کرو، عنقریب وہ تمہیں حکم دے گا کہ تم لوگ میرے شہر سے نکل جاؤ، پھر تم لوگ کہنا: ہاں۔ پھر وہ تمہارے خون اور تمہارے مال اپنے لیے حلال نہیں بنائے گا اور تمہارے مال اور جائیداد تمہارے لیے چھوڑ دے گا، چاہو گے تو بیچ دو گے اور چاہو گے تو اپنے پاس رکھ لو گے۔ انھوں نے کہا: ہاں، ہم اس کے لیے تیار ہیں۔

ابن صوریہ نے کہا: اللہ کی قسم! میں پہلی چیز کو زیادہ بہتر سمجھتا ہوں۔ اگر مجھے تمہاری رسوائی کا ڈر نہ ہوتا تو میں اسلام قبول کر لیتا اور مجھے اندیشہ ہے کہ میرے اسلام قبول کرنے سے میری بیٹی شعثاء کو عار دلائی جائے گی۔ اب میں تمہارے ساتھ ہی ہوں حتیٰ کہ مجھے بھی وہی مصیبت پہنچے گی جو تمہیں پہنچے گی۔

سلام بن مشکم نے کہا: تم نے جو کہا، میں مجبور ہو کر تمہارے ساتھ اس میں شریک ہوا ہوں۔ وہ اب ہمیں پیغام بھیجنے والا ہے کہ تم اس علاقے سے نکل جاؤ۔ اے جی! اس کی بات کے سامنے پس و پیش نہ کرنا اور خوشی سے جلا وطنی قبول کر لینا۔ اس نے کہا: میں ایسا ہی کروں گا اور اس جگہ سے چلا جاؤں گا۔¹

سفیر نبوی دیار بنو نضیر میں

نبی کریم ﷺ نے سیدنا محمد بن مسلمہ رضی اللہ عنہ کو بلا بھیجا۔ وہ آئے تو آپ ﷺ نے انھیں حکم دیا:

«إِذْهَبْ إِلَى يَهُودِ بَنِي نَضِيرٍ، فَقُلْ لَهُمْ: إِنَّ رَسُولَ اللَّهِ أَرْسَلَنِي إِلَيْكُمْ أَنْ أَخْرَجُوا مِنْ بَلَدِهِ»

”بنو نضیر کے یہودیوں کے پاس جاؤ اور ان سے کہنا: مجھے رسول اللہ ﷺ نے تمہاری طرف یہ پیغام دے کر بھیجا ہے کہ تم اس کے شہر سے نکل جاؤ۔“

سیدنا محمد بن مسلمہ رضی اللہ عنہ ان کے پاس گئے اور انہیں رسول اللہ ﷺ کا پیغام دیا کہ تم میرے علاقے سے نکل جاؤ۔ تم نے میرے ساتھ دھوکہ دہی کی بنا پر عہد شکنی کی ہے۔ سیدنا محمد بن مسلمہ رضی اللہ عنہ نے انہیں ان کی باہمی سازش، غداری اور عمرو بن جحاش کے گھر کے اوپر جانے اور وہاں سے آپ ﷺ کے سر پر ایک بڑی چٹان گرانے کی بات بتائی تو وہ سب کے سب خاموش ہو گئے اور ایک لفظ بھی نہ کہہ سکے۔

سیدنا محمد بن مسلمہ رضی اللہ عنہ نے ان سے کہا: رسول اللہ ﷺ نے یہ حکم بھی دیا ہے:



«أَخْرَجُوا مِنْ بَلَدِي، فَقَدْ أَجَلْتَكُمْ عَشْرًا فَمَنْ رُئِيَ بَعْدَ ذَلِكَ ضَرَبَتْ عُنُقَهُ»

”میرے علاقے سے نکل جاؤ، میں تمہیں دس دن کی مہلت دیتا ہوں، اس کے بعد اگر کوئی نظر آیا تو میں اس کی گردن اڑا دوں گا۔“

یہودی بنو نضیر نے کہا: اے محمد (بن مسلمہ)! ہم سوچ بھی نہیں سکتے تھے کہ قبیلہ اوس کا کوئی شخص ہمارے پاس یہ پیغام لے کر آئے گا (قبیلہ اوس بنو نضیر کا حلیف تھا)۔

سیدنا محمد بن مسلمہ رضی اللہ عنہ نے جواب دیا: دل بدل چکے ہیں۔ اسلام نے اوس اور بنو نضیر کے درمیان (جاہلیت میں ہونے والے) تمام معاہدے ختم کر دیے ہیں۔

منافقین کا کردار

بنو نضیر نے جلا وطنی قبول کر لی اور مدینہ منورہ چھوڑنے کی تیاریوں میں مصروف ہو گئے۔ اسی اثنا میں عبداللہ بن ابی رئیس المنافقین کا قاصدان کے پاس آیا اور انھیں تسلی دیتے ہوئے کہا: عبداللہ بن ابی تم سے کہہ رہا ہے کہ تم لوگ اپنے گھروں سے نہ نکلو اور اپنے قلعوں میں مقیم رہو۔ میرے پاس میری قوم اور دیگر عربوں کے دو ہزار جنگجو افراد موجود ہیں جو تمہارے ساتھ قلعے میں داخل ہو جائیں گے اور تمہارا دفاع کرتے ہوئے اپنی جانیں دے دیں گے اور بنو قریظہ کے یہود بھی تمہاری مدد کریں گے۔ وہ تمہیں اکیلا نہیں چھوڑیں گے اور قبیلہ غطفان کے تمہارے حلیف بھی تمہاری مدد کریں گے۔ اگر تم سے لڑائی کی گئی تو ہم تمہارے ساتھ مل کر لڑیں گے۔ اگر تم نکالے گئے تو ہم بھی تمہارے ساتھ نکلیں گے۔

﴿اَلَمْ تَرَ اِلَى الَّذِيْنَ نَافَقُوْا يَقُوْلُوْنَ لِاِخْوَانِهِمُ الَّذِيْنَ كَفَرُوْا مِنْ اَهْلِ الْكِتٰبِ لَیْنِ اُخْرٰجَتُمْ لَنَخْرُجَنَّ مَعَكُمْ وَلَا نُطِیْعُ فِیْكُمْ اَحَدًا اَبَدًا وَاِنْ قُوْتِلْتُمْ لَنَنْصُرَنَّكُمْ﴾

” (اے نبی!) کیا آپ نے وہ لوگ نہیں دیکھے جنہوں نے منافقت کی؟ وہ اپنے ان بھائیوں سے، جو اہل کتاب میں سے کافر ہو گئے، کہتے ہیں: یقیناً اگر تم (مدینہ سے) نکالے گئے تو ہم ضرور تمہارے ساتھ نکلیں گے اور ہم تمہارے معاملے میں کبھی کسی کی اطاعت قبول نہیں کریں گے اور اگر تم سے لڑائی کی گئی تو ہم ضرور تمہاری مدد کریں گے۔“¹

سلام بن مشکم کا انتخاب

عبداللہ بن ابی مسلسل حیی بن اخطب کو پیغام بھیجتا رہا جس سے یہود کو حوصلہ مل گیا۔ بنو نضیر کے سردار حیی نے ڈٹ جانے کا عزم کر لیا۔ سلام بن مشکم نے حیی بن اخطب سے کہا: اے حیی! اللہ کی قسم! تمہارے نفس نے تمہیں دھوکے میں ڈال دیا ہے، آؤ محمد (ﷺ) نے ہمیں جو امان دی ہے، اسے قبول کر لیں اور اس کے شہر سے نکل جائیں۔ ابن ابی کی بات کی کوئی اہمیت نہیں، وہ تمہیں ہلاکت میں ڈالنا چاہتا ہے تاکہ تم محمد (ﷺ) کے خلاف برسرا پیکار ہو جاؤ اور وہ تمہیں چھوڑ کر اپنے گھر میں بیٹھا رہے جیسا کہ اس نے اس سے پہلے اپنے حلیفوں بنو قریظہ کے ساتھ کیا تھا یہاں تک کہ انہوں نے بد عہدی کی اور جنگ کی اور اپنے آپ کو اپنے قلعوں میں بند کر کے عبداللہ بن ابی کی مدد کا انتظار کرتے رہے۔ وہ جا کر اپنے گھر میں بیٹھا رہا۔ محمد (ﷺ) نے ان کا محاصرہ کر لیا یہاں تک کہ انھیں مجبور ہو کر اس کے فیصلے کو ماننا پڑا لیکن اس سب کچھ کو سننے کے بعد بھی حیی بن اخطب اپنے فیصلے پر اڑا رہا۔

یہود کا نبوی اطلاع کو مسترد کرنا

حییٰ پر شیطان مکمل غالب آچکا تھا۔ اس نے ڈینگ مارتے ہوئے اپنے بھائی جدی بن اخطب کو رسول اللہ ﷺ کی طرف یہ پیغام دے کر بھیجا کہ ہم اپنے گھروں سے نہیں نکلیں گے اور اپنے اموال سے دستبردار نہیں ہوں گے، تم نے جو کرنا ہے کر لو۔ اس نے اپنے بھائی کو یہ بھی حکم دیا کہ محمد (ﷺ) سے فارغ ہو کر عبد اللہ بن ابی کے پاس جانا اور اسے ساری صورت حال سے آگاہ کر کے کہنا: اب تم اپنا مدد کرنے کا وعدہ جلدی پورا کرو۔

جدی بن اخطب رسول اللہ ﷺ کے پاس پہنچا تو اس نے آپ ﷺ کو حییٰ کا پیغام سنایا۔ آپ ﷺ صحابہ کرام رضی اللہ عنہم کے ساتھ تشریف فرما تھے۔ آپ ﷺ نے حییٰ بن اخطب کا پیغام سن کر تکبیر بلند کی۔ صحابہ کرام رضی اللہ عنہم نے بھی باواز بلند اللہ اکبر کہا، آپ ﷺ نے فرمایا:

«حَارَبَتِ الْيَهُودُ»

”یہود جنگ پر تل گئے ہیں۔“

نبی ﷺ کا جنگ کی تیاری کرنا

صرف ذاتِ رسول ﷺ ہی بنو نضیر کی مذموم کوششوں کا ہدف نہ تھی بلکہ انھوں نے اسلامی نظام اور مسلمانوں کی قوت کو بھی نشانہ بنانے کی کوشش کی تھی، لہذا رسول اللہ ﷺ نے بنو نضیر سے نمٹنے کا پختہ ارادہ کر لیا۔ آپ ﷺ نے جنگ کی تیاری کا حکم دیا اور کوچ کا اعلان کر دیا۔ اللہ تعالیٰ نے مسلمانوں پر اس امر کا احسان جتایا کہ اس نے انھیں یہود کے شر سے محفوظ رکھا۔ ارشادِ باری تعالیٰ ہے:

﴿يَا أَيُّهَا الَّذِينَ آمَنُوا إِذْ كُورُوا نِعَمَتَ اللَّهِ عَلَيْكُمْ إِذْ هَمَّ قَوْمٌ أَنْ يَبْسُطُوا إِلَيْكُمْ أَيْدِيَهُمْ فَكَفَّ أَيْدِيَهُمْ عَنْكُمْ ۗ وَاتَّقُوا اللَّهَ ۗ وَعَلَى اللَّهِ فَلْيَتَوَكَّلِ الْمُؤْمِنُونَ ٥١﴾

”اے لوگو جو ایمان لائے ہو! اپنے اوپر اللہ کی نعمت یاد کرو جب ایک قوم نے ارادہ کیا تھا کہ تمہاری طرف ہاتھ بڑھائیں تو اللہ نے انھیں تم پر ہاتھ ڈالنے سے روک دیا اور اللہ سے ڈرو اور ایمان والوں کو چاہیے کہ اللہ ہی پر بھروسہ کریں۔“¹

ابن جریر طبری نے اس آیت کی شانِ نزول میں بنو نضیر والے واقعے کو ترجیح دیتے ہوئے کہا ہے کہ نعمت سے مراد وہ نعمت ہے جو اللہ تعالیٰ نے رسول اللہ ﷺ اور صحابہ کرام رضی اللہ عنہم کو بنو نضیر کے برے ارادے سے محفوظ رکھنے

کے سلسلے میں فرمائی۔

یہودی قاصد ابن ابی کے در پر

یہودی قاصد جدی بن اخطب رسول اللہ ﷺ کی مجلس سے اٹھا اور عبداللہ بن ابی کے پاس جا پہنچا۔ ابن ابی اپنے حلیفوں کے ساتھ مجلس سجائے بیٹھا تھا۔ ادھر رسول اللہ ﷺ نے بنو نضیر کے خلاف جنگ کی تیاری کا حکم صادر فرما دیا تھا، چنانچہ عبداللہ بن ابی کے بیٹے صحابی رسول عبداللہ بن عبداللہ بن ابی بنی اسرائیل اپنے گھر آئے۔ انھوں نے اپنی زرہ پہنی اور اپنی تلوار پکڑ کر تیزی سے باہر نکل گئے۔


جدی بن اخطب کہتا ہے کہ جب میں نے ابن ابی کو گھر کے ایک جانب بیٹھے پایا اور اس کے بیٹے کو مسلح ہو کر مسلمانوں کی جانب جاتے دیکھا تو میں ابن ابی کی طرف سے تعاون کی امید کھو بیٹھا۔ میں تیزی سے نکلا، جی کے پاس گیا۔ اس نے پوچھا: کیا صورت حال ہے؟ میں نے اسے بتایا کہ شر ہی شر ہے۔ میں نے محمد (ﷺ) کو تمہارا پیغام دیا تو اس نے اللہ اکبر کا نعرہ بلند کیا اور کہا: «حَارَبَتِ الْيَهُودُ» ”یہود لڑائی پر آمادہ ہو گئے ہیں۔“ جی نے کہا: یہ تو اس کی چال تھی۔

جدی نے کہا: اس کے بعد میں ابن ابی کے پاس گیا۔ جی نے پوچھا: اس نے کیا جواب دیا؟ جدی نے بتایا: مجھے اس میں کوئی بھلائی نظر نہیں آئی۔ اس نے کہا ہے کہ میں اپنے حلیفوں کو پیغام بھجووں گا، وہ تمہارے ساتھ قلعے میں داخل ہو جائیں گے۔

دیار بنو نضیر کا محاصرہ

اس میں شبہ نہیں کہ مسلمانوں کے لیے یہ صورت حال نازک تھی کیونکہ ان کے لیے اپنی تاریخ کے اس نازک موڑ پر دشمنوں سے ٹکراؤ کچھ زیادہ مفید و مناسب نہ تھا۔ اس کا انجام خطرناک ہو سکتا تھا۔ سارا عرب مسلمانوں کے خلاف تھا اور ان کے دو تبلیغی وفود بڑی بے دردی سے تہ تیغ کیے جا چکے تھے، پھر بنو نضیر کے یہود اتنے طاقتور تھے کہ ان کا ہتھیار ڈالنا آسان نہیں تھا اور ان سے جنگ مول لینے میں طرح طرح کے خدشات تھے مگر بز معونہ کے لیے سے پہلے اور اس کے بعد کے حالات نے جو نئی کروٹ لی تھی، اس کی وجہ سے مسلمان قتل اور بدعہدی جیسے جرائم کے سلسلے میں زیادہ حساس ہو گئے تھے اور ان جرائم کا ارتکاب کرنے والوں کے خلاف مسلمانوں کا جذبہ انتقام فزوں تر ہو گیا تھا، لہذا انھوں نے طے کر لیا کہ چونکہ بنو نضیر نے رسول اللہ ﷺ کے قتل کا پروگرام بنایا تھا، اس لیے ان سے بہر حال لڑنا ہے، خواہ اس کے نتائج کچھ بھی برآمد ہوں، چنانچہ اسلامی لشکر نے پیش قدمی کی۔ نبی کریم ﷺ نے سیدنا عبداللہ

ام مکتوم ﷺ کو مدینے کا انتظام سونپا۔ آپ ﷺ نے بنو نضیر کے علاقے میں جا کر عصر کی نماز پڑھی۔ جب بنو نضیر نے اسلامی لشکر کو دیکھا تو انھوں نے اپنے قلعوں اور گڑھیوں میں پناہ لے لی اور قلعہ بند ہو کر فسیل سے تیر اور پتھر برساتے رہے حتیٰ کہ اندھیرا چھا گیا۔ اسلامی لشکر کے جو سپاہی پیچھے رہ گئے تھے، وہ بھی عشاء کی نماز تک پہنچ گئے۔ رسول اللہ ﷺ عشاء کی نماز کے بعد اپنے دس صحابہ کرام رضی اللہ عنہم کے ہمراہ مدینہ منورہ تشریف لے آئے۔



مسجد علی بن ابی طالب، یوکاریک (الجزائر)

آپ ﷺ نے زرہ پبئی ہوئی تھی اور اپنے گھوڑے پر سوار تھے۔ آپ ﷺ نے لشکر کی کمان سیدنا علی رضی اللہ عنہ کو سونپی۔ مسلمانوں نے بنو نضیر کا محاصرہ کر رکھا تھا، انھوں نے اسی حالت میں رات گزاری اور صبح تک اللہ اکبر کی آوازیں بلند کرتے رہے۔ فجر کے وقت بلال رضی اللہ عنہ نے مدینہ میں اذان کہی تو آپ ﷺ اپنے ساتھیوں کے ہمراہ دیار بنو نضیر کی طرف نکل آئے اور بنو نضیر کے علاقے میں آ کر نماز پڑھی۔

یہود بنو نضیر کی باہمی چپقلش

بنو قریظہ نے بھی بنو نضیر سے علیحدگی اختیار کر لی تھی، چنانچہ انھوں نے ان کی افرادی قوت مضبوط کرنے کے لیے مکہ بھیجی نہ رسد کا سامان بھیجا۔ اگلا دن بھی گزر گیا لیکن عبداللہ بن ابی اور اس کے ہمنواؤں میں سے کوئی ان کے قریب نہیں پھٹکا۔ وہ اپنے گھروں میں بڑے امن و سکون سے بیٹھے تھے۔ بنو نضیر ان کی معاونت و نصرت سے مایوس ہو چکے تھے۔ سلام بن مشکم اور کنانہ بن صوریانے حبی کو طنز کی کہ کہاں ہے ابن ابی کی مدد جس کا تجھے بڑا مان تھا؟ جی نے کہا: میں کیا کروں؟ یہ مصیبت ہمارے مقدر میں لکھی جا چکی ہے۔

منافقین کی مذمت

بنو عوف بن خزرج سے تعلق رکھنے والے منافقین نے بنو نضیر کو بڑی تسلیاں دی تھیں اور ان سے جھوٹے وعدے کیے تھے۔ ان لوگوں میں عبداللہ بن ابی، ودیعہ، مالک بن ابوقولس، سوید اور داعس سر فہرست تھے۔ اللہ تعالیٰ نے ان منافقین کی مذمت کرتے ہوئے فرمایا:

﴿أَلَمْ تَرَ إِلَى الَّذِينَ نَافَقُوا يَقُولُونَ لِإِخْوَانِهِمُ الَّذِينَ كَفَرُوا مِنْ أَهْلِ الْكِتَابِ لَإِن أُخْرِجْتُمْ لَنَخْرُجَنَّ
مَعَكُمْ وَلَا نَطِيعُ فِيكُمْ أَحَدًا أَبَدًا وَإِن قُوتِلْتُمْ لَنَنصُرَنَّكُمْ وَاللَّهُ يَشْهَدُ إِنَّهُمْ لَكَاذِبُونَ ۝ كَإِن أُخْرِجُوا
لَا يَخْرُجُونَ مَعَهُمْ وَلَئِن قُوتِلُوا لَا يَنْصُرُوهُمْ وَلَئِن نَّصَرُوهُمْ لَيُوَلِّنَنَّ الْأُذُنُ ثَمَّ لَا يَنْصُرُونَ ۝﴾

”(اے نبی!) کیا آپ نے وہ لوگ نہیں دیکھے جنہوں نے منافقت کی؟ وہ اپنے ان بھائیوں سے جو اہل کتاب
میں سے کافر ہو گئے، کہتے ہیں: یقیناً اگر تم (مدینہ سے) نکالے گئے تو ہم ضرور تمہارے ساتھ نکلیں گے اور
ہم تمہارے معاملے میں کبھی کسی کی اطاعت قبول نہیں کریں گے اور اگر تم سے لڑائی کی گئی تو ہم ضرور تمہاری
مدد کریں گے اور اللہ گواہی دیتا ہے کہ بے شک وہ جھوٹے ہیں۔ اگر وہ (یہود) نکالے گئے تو یہ (منافقین)
ان کے ساتھ نہیں نکلیں گے اور اگر ان سے لڑائی کی گئی تو یہ ان کی مدد نہیں کریں گے اور اگر ان کی مدد کو
پہنچے بھی تو ضرور پیٹھ پھیر کر بھاگ جائیں گے، پھر ان کی مدد نہیں کی جائے گی۔“¹

منافقین اپنے وعدے میں جھوٹے تھے کیونکہ انہوں نے یہود سے زبانی وعدہ تو کیا تھا مگر ان کی نیت یہ تھی کہ وہ
اپنے اس وعدے کو پورا نہیں کریں گے کیونکہ بُردلی و کم ہمتی کی وجہ سے وہ لشکرِ اسلام کا سامنا نہیں کر سکتے تھے۔

منافقین و یہود کے باہمی برتاؤ کی مثال

یہود اور منافقین بظاہر ایک دوسرے کے حلیف و مددگار تھے لیکن دونوں گروہ دلی طور پر ایک دوسرے سے کوسوں
دور تھے۔ اللہ تعالیٰ نے ان کی مثال اس طرح بیان فرمائی:

﴿تَحْسَبُهُمْ جَمِيعًا وَقُلُوبُهُمْ شَتَّىٰ ذَٰلِكُمْ بِأَنَّهُمْ قَوْمٌ لَا يَعْقِلُونَ ۝ كَمَثَلِ الَّذِينَ مِنَ الَّذِينَ مِنْ قَبْلِهِمْ قَرِيبًا
ذَاقُوا وَبَالَ أَمْرِهِمْ وَلَهُمْ عَذَابٌ أَلِيمٌ ۝ كَمَثَلِ الشَّيْطَانِ إِذْ قَالَ لِلْإِنْسَانِ اكْفُرْ فَلَمَّا كَفَرَ قَالَ إِنِّي بَرِيءٌ
مِّنكَ إِنِّي أَخَافُ اللَّهَ رَبَّ الْعَالَمِينَ ۝ فَكَانَ عِقَبَتُهُمَا فِي النَّارِ خَالِدِينَ فِيهَا ۚ وَذَٰلِكَ جَزَاُ
الظَّالِمِينَ ۝﴾

”آپ انہیں اکٹھے سمجھتے ہیں جبکہ ان کے دل جدا جدا ہیں، یہ اس لیے کہ بے شک وہ ایسے لوگ ہیں جو عقل
نہیں رکھتے۔ (ان کی مثال) ان لوگوں کی سی ہے جو ان سے پہلے قریب ہی (بدر میں) اپنی بد اعمالی کا وبال
چکھ چکے ہیں، اور ان کے لیے دردناک عذاب ہے۔ ان کی مثال شیطان کی سی ہے جب وہ انسان سے کہتا
ہے کہ کفر کر، پھر جب وہ کفر کرنا ہے تو شیطان کہتا ہے: بے شک میں تجھ سے بری ہوں۔ بے شک میں
اللہ رب العالمین سے ڈرتا ہوں۔ لہذا ان دونوں کا انجام یہی ہے کہ بے شک وہ ہمیشہ (دوزخ کی) آگ

میں رہیں گے اور ظالموں کی سزا یہی ہے۔“¹
 گویا منافقین کا کردار شیطان کا سا تھا۔ یہود منافقین کے وعدے سے دھوکا کھا گئے، جب حقائق سامنے آئے اور ان کا محاصرہ کر لیا گیا تو منافقین ان سے الگ ہو گئے اور انھیں ہلاکت کے سپرد کر دیا۔ اسی طرح شیطان جب انسان کو کفر پر آمادہ کر کے کفر کرا لیتا ہے تو خود بری الذمہ اور لا تعلق ہو جاتا ہے اور کہتا ہے کہ میں تو اللہ رب العالمین سے ڈرتا ہوں۔

محاصرے میں یہود کے مقتولین

رسول اللہ ﷺ زرہ پہن کر شب و روز بنو نضیر کے محاصرے میں مشغول تھے۔ ایک رات سیدنا علی رضی اللہ عنہ عشاء کے وقت کہیں چلے گئے۔ صحابہ کرام رضی اللہ عنہم نے آپ ﷺ سے کہا: اللہ کے رسول! علی نظر نہیں آرہے، آپ ﷺ نے فرمایا:
 «دَعُوهُ فَإِنَّهُ فِي بَعْضِ شَأْنِكُمْ»
 ”اے چھوڑو، وہ تمہارے ہی کسی کام گئے ہوں گے۔“

تھوڑی ہی دیر گزری تھی کہ وہ عزوک نامی یہودی کا سر قلم کر کے لے آئے۔ اس یہودی نے رسول اللہ ﷺ کے خیمے پر تیر اندازی کی تھی۔ سیدنا علی رضی اللہ عنہ نے اس کا سر رسول اللہ ﷺ کے سامنے پھینکتے ہوئے فرمایا: اے اللہ کے رسول! میں اس خبیث کی گھات میں چھپا بیٹھا تھا۔ جب شام کا وقت ہوا تو یہ دھوکے سے ہم پر شب خون مارنا چاہتا تھا۔ یہ اپنے یہودی ساتھیوں کے ہمراہ اپنی تلوار سونتے ہوئے آ رہا تھا تو میں نے اس پر حملہ کر دیا اور اسے موت کے گھاٹ اتار دیا۔ اس کے ساتھی بھاگ نکلے، وہ ابھی قریب ہی ہوں گے۔ اگر آپ میرے ساتھ کچھ جانناز بھیج دیں تو مجھے امید ہے، میں ان کو پکڑنے میں کامیاب ہو جاؤں گا۔ آپ ﷺ نے ابودجانہ اور سہل بن حنیف سمیت دس صحابہ کرام رضی اللہ عنہم کو ان کے ساتھ بھیجا۔ وہ یہودی ابھی اپنے قلعوں میں داخل نہیں ہوئے تھے کہ اسلام کے شاپینوں نے انھیں پالیا اور ان تمام کو قتل کر کے ان کے سر آپ ﷺ کے پاس لے آئے۔ آپ ﷺ نے انھیں کنویں میں پھینکنے کا حکم دیا، چنانچہ ان کے سر بنو حطمہ کے ایک ویران کنویں میں پھینک دیے گئے۔

کھجوروں کے باغات کاٹنے کا حکم
 www.KitaboSunnat.com

یہود بنو نضیر اپنے قلعوں کی فصیلوں سے پتھر اور تیر برسا رہے تھے۔ کھجوروں کے باغات ان کے لیے سپر کا کام دے

رہے تھے، اس لیے آپ ﷺ نے حکم دیا کہ ان درختوں کو کاٹ کر جلا دیا جائے۔ چنانچہ اللہ کے رسول ﷺ نے یہ ذمے داری دو صحابہ کرام ابولیلیٰ مازنی اور عبداللہ بن سلام رضی اللہ عنہما کو سونپی گئی۔ ابولیلیٰ مازنی عجوہ کھجوروں کو جلا رہے تھے اور عبداللہ بن سلام لینہ (بلکی قسم کی کھجوریں) کاٹ کر آگ میں جھونک رہے تھے۔

امام سیہلی رضی اللہ عنہ نے لکھا ہے کہ لینہ وہ ردی کھجوریں ہوتی تھیں جو اونٹوں کے چارے میں استعمال کی جاتی تھیں اور یہ عجوہ اور برنی کے سوا کھجوروں کی قسم ہے۔ عجوہ اور برنی لوگ کھانے میں استعمال کرتے تھے۔

سیدنا ابولیلیٰ رضی اللہ عنہ فرمانے لگے: عجوہ کھجوروں کا جلنا ان (یہود) کے لیے زیادہ تکلیف کا باعث ہے۔ عبداللہ بن سلام رضی اللہ عنہ نے کہا: مجھے یقین ہے کہ اللہ تعالیٰ اپنے نبی ﷺ کو ان کے مال غنیمت کے طور پر دے گا اور عجوہ ان (یہود) کا بہترین مال ہے۔

یہود کا احتجاج

بنو نضیر نے جب اپنے کھجوروں کے باغات کٹتے اور آگ میں بھسم ہوتے دیکھے تو یہود بنو نضیر کی عورتیں فرط غم سے اپنے گریبان چاک کرنے لگیں، اپنے رخسار پٹینے لگیں اور انھوں نے واہلا شروع کر دیا۔ ان سے کسی صورت یہ برداشت نہ ہوا کہ ان کے لدے پھندے کھجوروں کے باغات اس طرح آنا فنا تباہ و برباد ہو جائیں اور ان کی جمع پونجی ضائع ہو جائے۔ یہود مال کے سب سے زیادہ حریص ہوتے ہیں۔ بنو نضیر کے یہودی سرداروں نے نبی کریم ﷺ کو فوراً پیغام بھیجا کہ اے محمد (ﷺ)! آپ کی شان بڑی عظمت والی ہے، آپ تو زمین میں فساد سے منع فرماتے ہیں اور فساد برپا کرنے والوں کو نہایت برا سمجھتے ہیں تو اب خود کھجوروں کے باغات جلانے اور کاٹنے کا حکم کیوں دے رہے ہیں؟

کاٹنے اور جلانے کی اس کارروائی میں یہودیوں کے پروپیگنڈے کی وجہ سے بعض مسلمانوں کے دلوں میں خلجان پیدا ہونے لگا تو اللہ تعالیٰ نے اپنے نبی ﷺ کی تلخید میں اور یہودیوں کے واہلے کے جواب میں یہ آیت نازل فرمائی:

﴿مَا قَطَعْتُمْ مِّن لِّينَةٍ أَوْ تَرَكْتُمُوهَا قَائِمَةً عَلَىٰ أُصُولِهَا فَبِإِذْنِ اللَّهِ وَلِيُخْرِجَ الْفَاسِقِينَ ۝﴾

”تم نے جو بھی کھجور کا درخت کاٹا یا اسے اس کی جڑوں پر کھڑا چھوڑ دیا تو (یہ) اللہ کے حکم سے ہے تاکہ وہ نافرمانوں کو رسوا کرے۔“¹

امام نسائی رضی اللہ عنہ نے سیدنا عبداللہ بن عباس رضی اللہ عنہما سے ارشاد باری تعالیٰ: ﴿مَا قَطَعْتُمْ مِّن لِّينَةٍ أَوْ تَرَكْتُمُوهَا قَائِمَةً﴾

عَلَىٰ أَصُولِهَا قِيَادِينَ اللَّهُ وَلِيُخْزِيَ الْفَاسِقِينَ ۝﴾ کے بارے میں روایت کیا ہے کہ مسلمانوں نے بنو نضیر کو ان کے قلعوں سے باہر نکالا اور ان کے کھجوروں کے درخت کاٹنے کا حکم دے دیا گیا تو یہ بات مسلمانوں کے سینوں میں کھلکی اور انھوں نے کہا کہ ہم نے بعض درختوں کو کاٹ دیا اور بعض کو چھوڑ دیا ہے۔ ہم اس بارے میں رسول اللہ ﷺ سے دریافت کریں گے کہ درخت کاٹنے کی وجہ سے بھی ہمیں اجر ملے گا اور جن کو چھوڑ دیا ہے، کیا ان کی وجہ سے ہمیں گناہ ملے گا؟ پس اللہ تعالیٰ نے اس کے بارے میں یہ (مذکورہ) آیت کریمہ نازل فرمادی۔¹

یعنی تم نے کھجوروں کے جن درختوں کو کاٹا اور جن کو چھوڑ دیا، وہ سب اللہ تعالیٰ کے اذن، مشیت اور تقدیر و رضا کے مطابق تھا، اس میں دشمن کی توہین و تذلیل اور ذلت و رسوائی تھی۔

اسی کی طرف سیدنا حسان بن ثابت رضی اللہ عنہ نے اشارہ کیا ہے:

وَهَانَ عَلَى سَرَاةِ بَنِي لُؤَيٍّ حَرِيقٌ بِالْبُؤَيْرَةِ مُسْتَطِيرٌ

”بنو لؤی (قریش) کے سرداروں کے لیے یہ معمولی بات تھی کہ بویرہ میں چاروں طرف آگ کے شعلے بلند ہوں (بویرہ بنو نضیر کے نخلستان کا نام تھا)۔“

یہود کا اپنے آپ کو جھوٹی تسلیاں دینا

جب یہودی عورتوں کی آہ و بکا اور چیخ و پکار بلند ہوئی تو ابو رافع سلام بن ابی الحقیق نے انھیں جھوٹی تسلیاں دیتے ہوئے کہا: کیا ہو گیا ہے اگر یہاں سے بچو کھجور کے درخت کاٹ دیے گئے ہیں، ہمارے لیے خیبر میں بچو کے درخت بہت ہیں۔ ان میں سے ایک بوڑھی عورت نے بڑے تعجب سے کہا: خیبر! وہاں بھی یہ تاریخ دہرائی جائے گی۔ سلام نے اسے کہا: اللہ تعالیٰ تیرے دانت گرائے۔ خیبر میں ہمارے دس ہزار جنگجو حلیف ہیں۔ رسول اللہ ﷺ کو جب یہ بات پہنچی تو آپ صلی اللہ علیہ وسلم مسکرا پڑے۔

تدبیر کے شاطرمات کھا گئے

محاصرے نے کچھ زیادہ طول نہیں پکڑا تھا بلکہ صرف چھ رات یا بقول بعض پندرہ رات جاری رہا۔ بنو نضیر کی مدد کو کوئی نہ آیا۔ ابن ابی اپنے عیش کدے میں آرام کر رہا تھا اور ان کے غطفانی حلیف اپنی مویج مستیوں میں لگن تھے۔

1 السنن الكبرى للنسائي: 483/6، حديث: 11574، جامع الترمذي: 3303، الروض الأنف: 388/3، تفسير ابن كثير،

ادھر مسلمانوں نے یہود کے درختوں کو کاٹ جلا کر انھیں مزید گھبراہٹ میں ڈال دیا۔ اللہ تعالیٰ نے ان کے دلوں میں رعب بھر دیا۔ ان کے حوصلے ٹوٹ گئے اور وہ ہتھیار ڈالنے پر آمادہ ہو گئے۔ انھوں نے رسول اللہ ﷺ کو کہلا بھیجا کہ ہم مدینہ سے نکلنے کو تیار ہیں۔ آپ ہمیں پر امن جلا وطنی کا موقع دیں۔ آپ ﷺ نے ان کی یہ درخواست منظور فرمائی اور حکم دیا:

«أَخْرَجُوا مِنْهَا وَلَكُمْ دِمَائِكُمْ وَمَا حَمَلْتِ الْإِبِلُ إِلَّا الْحَلَقَةَ»

”مدینہ سے نکل جاؤ، تمہاری جانیں محفوظ رہیں گی۔ تمہارے اونٹ جو سامان اٹھا سکیں، وہ بھی لے جاؤ، سوائے اسلحہ کے۔“

جلا وطنی کی شرائط

بنو نضیر کے ساتھ جلا وطنی کی مندرجہ ذیل شرائط طے کی گئیں:

- بنو نضیر کے یہود مدینہ منورہ کے علاقے سے جہاں چاہیں، کوچ کر جائیں۔
- یہود مدینہ منورہ سے جلا وطن ہونے کے وقت مکمل طور پر بغیر ہتھیار ہوں گے۔
- ہتھیاروں کے سوا یہود جس قدر اپنے اموال اپنے اونٹوں پر لے جاسکتے ہوں، وہ لے جائیں۔
- یہود کے مقدور بھرا اموال اٹھالینے کے بعد ان کے جو منقولہ وغیر منقولہ اموال بچ جائیں گے، وہ مسلمانوں کی ملکیت ہوں گے۔

جلا وطنی کے نگران اور یہود کے عذر بہانے

بنو نضیر کو مدینہ منورہ سے جلا وطن کرنے کی ذمہ داری سیدنا محمد بن مسلمہ رضی اللہ عنہ کو سونپی گئی۔ اس وقت یہود نے ایک اور عذر کیا کہ یہاں کے بہت سے لوگ ہمارے مقروض ہیں۔ وہ قرض انھیں مقرر مدت کے بعد ادا کرنا ہے، ان کا کیا بنے گا؟ ان کا مقصد تھا کہ ہمیں مدینہ میں ٹھہرنے کا مزید موقع مل جائے۔ رسول اللہ ﷺ نے فرمایا:


«تَعَجَّلُوا وَضَعُوا»

”تم (سود ختم کر کے) قرضے کی رقم کم کر دو اور جلدی کرو۔“

ابورافع سلام بن ابی الحقیق نے سیدنا اسید بن حضیر رضی اللہ عنہ سے ایک سو بیس دینار لینے تھے، چنانچہ اس نے 40 دینار سود ختم کر کے اصل زراستی (80) دینار وصول کر لیے۔

بنو نضیر میں سے دو شخص مسلمان ہو گئے

جب نبی کریم ﷺ نے جلاوطنی کی شرائط عائد کیں تو ابورافع سلام بن ابی الحقیق نے جی بن اخطب سے کہا: تیرا نام



قلعہ قومس جہاں ام المومنین صفیہ بنت جحش غزوہ خیبر کے موقع پر پناہ گزین ہوئیں

ہو! اسلام قبول کر لے، اس سے پہلے کہ اس سے بھی بدتر انجام بھگتنا پڑے۔ جی نے کہا: اس سے بدتر انجام کیا ہو سکتا ہے؟ ابورافع نے کہا: ہمارے بال بچوں کو قید کر لیا جائے گا۔ ہمارے بہادر قتل ہوں گے اور ہمارے اموال مسلمانوں کے قبضے میں چلے جائیں گے۔ آج مال چھوڑ کر جانیں بچانا آسان ہے۔ اگر ہم

نے کوئی فتنہ کھڑا کیا تو اس کا انجام قتل اور قید ہی ہوگا۔ جی ایک دو دن اس فیصلے پر سوچتا رہا۔

جب یامین بن عمیر اور ابوسعید بن وہب نے ان کی یہ کشمکش دیکھی تو ان میں سے ایک نے دوسرے سے کہا: بلاشبہ تمہیں پتہ ہے کہ محمد (ﷺ) اللہ کے رسول ہیں تو کس چیز کا انتظار کر رہے ہو؟ ہم مسلمان ہو جائیں؟ اس طرح ہمارے مال اور جانیں محفوظ ہو جائیں گی، چنانچہ وہ رات کی تاریکی میں اپنے قلعوں سے نکلے اور اسلامی عسکر گاہ میں آ گئے۔ انھوں نے اسلام قبول کر کے اپنے جان و مال محفوظ کر لیے۔

عمرو بن جحاش کا قتل

جب بنو نضیر کو جلاوطن کیا گیا تو رسول اللہ ﷺ نے یامین بن عمیر رضی اللہ عنہما سے فرمایا:

«أَلَمْ تَرَمَا لَقَيْتُ مِنْ ابْنِ عَمِّكَ وَمَا هَمَّ بِهِ مِنْ شَأْنِي؟»

”تم نے دیکھا نہیں کہ مجھے تمہارے چچا کے بیٹے کی طرف سے کس قدر تکلیف پہنچی ہے اور اس نے میرے بارے میں کیا ارادہ کیا تھا؟“

یامین نے جواب دیا: اللہ کے رسول! میں آپ کی طرف سے اسے کافی ہو جاؤں گا، چنانچہ انھوں نے بنو نضیر سے ایک کرائے کا قاتل لیا اور اسے دس دینار اور ایک روایت کے مطابق پانچ وسق (تقریباً 20 من) کھجوریں دیں اور اس کو عمرو بن جحاش کے قتل کی ذمہ داری سونپی۔ اس شخص نے موقع پا کر عمرو بن جحاش کو قتل کر دیا۔ یامین بن

عمیر بنی النضیر نے آ کر نبی ﷺ کو اس کے قتل کی خوشخبری دی تو آپ ﷺ بہت خوش ہوئے۔

جلا وطنی کی تکمیل کیسے ہوئی؟

جلا وطنی کے اس فیصلے کے نتیجے میں بنو نضیر کے یہودی مدینہ منورہ سے جلا وطن ہونے لگے اور وہ اپنی طاقت کے مطابق جو کچھ اونٹوں پر لاد سکتے تھے، لادنے لگے حتیٰ کہ ان میں سے ایک شخص اپنے گھر کے دروازے کی چوکھٹ اکھیڑتا اور اسے اپنے اونٹ کی پیٹھ پر رکھتا اور اپنے بیوی بچے اونٹ پر سوار کر کے نکل بھاگتا۔

بنو نضیر کے یہود سب سے زیادہ مالدار تھے اور انھوں نے ان اموال کے چھ سو اونٹ لادے جنہیں وہ اٹھا سکتے تھے اور وہ اس مال کو اٹھانے کے لیے اس چیز کو منتخب کرتے تھے جس کا بوجھ کم ہو اور قیمت زیادہ ہو۔ یہود سونا چاندی جمع کرنے کے بہت حریص تھے۔ انھوں نے اپنے سونے چاندی کی بڑی مقدار اٹھالی حتیٰ کہ اکیلے سلام بن ابی الحقیق نے اپنے ساتھ بیل کے چمڑے سے بنا بورا اٹھالیا جو سونے چاندی سے بھرا ہوا تھا اور وہ مدینہ سے نکلتے وقت سونے چاندی سے بھر پور چمڑے کے بورے پر ہاتھ مارتا اور مسلمانوں پر دھمکی آمیز غصہ جھاڑتے ہوئے کہتا تھا: ہم نے اسے زمین کو زیر و زبر کرنے کے لیے تیار کیا ہے۔

اپنے ہاتھوں اپنی تباہی کا منظر

یہود کے لیے مال و زر لے جانا جتنا ممکن تھا، انھوں نے اسے لے جانے میں کوئی کسر نہیں اٹھا رکھی تھی۔ جو چیز وہ ساتھ نہیں لے جاسکتے تھے، اسے خراب کر دیا تاکہ مسلمان اس سے استفادہ نہ کر سکیں۔ یہود مدینہ کو چھوڑتے وقت اپنے گھروں کی چھتوں، ستونوں اور دیواروں کو توڑتے تھے تاکہ وہ مسلمانوں کے کام نہ آسکیں، اپنے گھروں کی تباہی اپنے ہاتھوں سے کر کے وہ چلتے بنے اور جو چیز ان کے گھروں سے باہر تھی، اسے مسلمانوں نے کاٹ کر جلا دیا تھا۔ اسی کے بارے میں اللہ تعالیٰ نے فرمایا:

﴿يَخْرِبُونَ بُيُوتَهُمْ بِأَيْدِيهِمْ وَأَيْدِي الْمُؤْمِنِينَ فَاعْتَبِرُوا يَا أُولِيَ الْأَبْصَارِ﴾

”وہ اپنے گھروں کو اپنے ہاتھوں اجاڑتے تھے اور مومنوں کے ہاتھوں بھی، پس اے آنکھوں والو! عبرت حاصل کرو۔“¹

جلا وطنی کے وقت یہود کا مظاہرہ

بنو نضیر جلا وطنی کے وقت بظاہر بڑے خوش نظر آرہے تھے جبکہ ان کے سینے آتش دان بنے ہوئے تھے جن سے کسی

بھی وقت آگ کے الاؤ بھڑک اٹھے۔ مدینہ چھوڑتے وقت انھوں نے بڑی دھوم دھام کا مظاہرہ کیا تاکہ مسلمان خوش نہ ہوں۔ انھوں نے مدینہ منورہ کو اچھلتے کودتے چھوڑا۔ انھوں نے اپنی عورتوں کو ہودجوں پر آراستہ کر کے سوار کیا۔ وہ دیباچ و حریر اور سرخ و سبز ریشم اور سونے چاندی کے زیورات پہنے ہوئے تھیں اور ان کے ساتھ گلوکارائیں بھی تھیں جو دف بجارہی تھیں اور گیت گارہی تھیں۔ وہ قطار در قطار روانہ ہو رہے تھے۔

ربیع الاول 4ھ / 625ء میں اسلام کا یہ مقدس مرکز اس خبیث دشمن سے پاک ہو گیا جس کی فطرت میں اسلام کی عداوت، عہد شکنی، وعدہ خلافی اور شیطانی منصوبہ سازی کوٹ کوٹ کر بھری ہوئی تھی۔ پیچھے بنو قریظہ رہ گئے تھے جو شوال 5ھ / فروری 627ء میں اپنے انجام کو پہنچے۔

بنو نضیر کی نئی جائے سکونت

بنو نضیر کو جب جلاوطنی کا حکم ہوا تو ان کے لیے یہ ضروری نہیں تھا کہ وہ سارے جزیرہ نمائے عرب سے نکل جائیں بلکہ ضروری یہ تھا کہ وہ مدینہ منورہ سے نکل جائیں اور اس کے سوا جہاں چاہیں آباد ہو جائیں، چنانچہ ان میں سے کچھ تو شام کے علاقے اذرعات کی طرف چلے گئے اور اکثر نے خیبر کا رخ کیا۔ خیبر مدینہ منورہ سے تقریباً 96

روی نضیر کے آثار، درعا (اذرعات)، شام



میل (155 کلومیٹر) دور ہے اور یہ جزیرہ نمائے عرب میں پناہ گزین یہودیوں کا اتنا بڑا مرکز تھا کہ اس میں مسلح جنگجوؤں کی تعداد دس ہزار تھی۔ علاوہ ازیں وہاں یہودیوں کے بہت سے قلعے بھی تھے اور یہ علاقہ زرعی دولت سے مالا مال تھا۔

جزیرہ نمائے عرب کے تمام یہودی بنو نضیر کی سیادت و قیادت کے قائل تھے کیونکہ یہ اپنے آپ کو سیدنا ہارون علیہ السلام کی نسل قرار دیتے تھے۔ اس کے علاوہ وہ مالدار ہونے کے

ساتھ ساتھ بہت زیادہ شاطر ذہنیت کے مالک تھے، چنانچہ جب بنو نضیر کے یہودی خیبر چلے گئے تو وہاں یہودی طاقت و قوت میں مزید اضافہ ہو گیا۔

بنو نضیر سے حاصل ہونے والا مال

بنو نضیر کے چلے جانے کے بعد ان کے اموال، ان کا اسلحہ، باغات، زمینیں اور مکانات رسول اللہ ﷺ نے اپنے قبضے میں لے لیے۔ ہتھیاروں میں پچاس زرہیں، پچاس خود اور تین سو چالیس تلواریں تھیں۔

مال نے اور اس کی تقسیم

بنو نضیر کے یہ باغات، زمینیں اور مکانات خالص رسول اللہ ﷺ کا حق تھا۔ آپ ﷺ کو اختیار تھا کہ آپ ان میں اپنی مرضی سے تصرف فرمائیں، اپنے لیے محفوظ رکھیں یا جس کو چاہیں عنایت کریں۔ آپ ﷺ نے مالِ غنیمت کی طرح اس کا خمس نہیں نکالا کیونکہ یہ مال نے تھا۔ مال نے سے مراد ہر وہ مال ہے جو کفار سے لڑائی بھڑائی اور اونٹ گھوڑے دوڑائے بغیر حاصل کیا جائے جیسا کہ بنو نضیر سے لیے گئے یہ اموال تھے۔ ان کے سلسلے میں مسلمانوں نے دشمنوں سے لڑائی نہیں کی تھی بلکہ اللہ تعالیٰ نے یہود کے دلوں میں اپنے رسول ﷺ کی ہیبت اور رعب ڈال دیا تھا۔ اس طرح اللہ تعالیٰ نے اپنے نبی کو ان کا مال دلویا۔ آپ ﷺ نے ان اموال کو مسلمانوں میں تقسیم فرمایا تاکہ وہ انھیں نیکی کے امور میں خرچ کریں۔ اللہ تعالیٰ نے اس کا تذکرہ یوں فرمایا:

﴿وَمَا آفَاءَ اللَّهُ عَلَىٰ رَسُولِهِ مِنْهُمْ فَمَا أَوْجَفْتُمْ عَلَيْهِ مِنْ خَيْلٍ وَلَا رِكَابٍ وَلَكِنَّ اللَّهَ يُسَلِّطُ رَسُولَهُ عَلَىٰ مَن يَشَاءُ ۗ وَاللَّهُ عَلَىٰ كُلِّ شَيْءٍ قَدِيرٌ ۝﴾

”اور اللہ نے ان (بنو نضیر) سے اپنے رسول کی طرف جو (مال) لوٹایا تو اس کے لیے تم نے گھوڑے اور اونٹ نہیں دوڑائے لیکن اللہ تعالیٰ اپنے رسولوں کو مسلط کر دیتا ہے جس پر چاہتا ہے اور اللہ ہر چیز پر خوب قادر ہے۔“¹

اللہ تعالیٰ قادر مطلق ہے، اسے مغلوب نہیں کیا جاسکتا، نہ اس کے حکم کو ٹالا جاسکتا ہے، وہ ہر چیز پر غالب ہے۔ رسول اللہ ﷺ نے بنو نضیر سے حاصل ہونے والے مال مہاجرین میں تقسیم فرمادیے، انصار کو اس میں سے کچھ نہ دیا۔ آپ ﷺ نے ثابت بن قیس بن شماس رضی اللہ عنہ سے کہا:

«أذع لي قومك»

”میرے لیے اپنی قوم کو اکٹھا کرو۔“

انھوں نے پوچھا: اللہ کے رسول! بنو خزرج کو؟ آپ ﷺ نے فرمایا:

«الْأَنْصَارَ كُلَّهَا»

”(نہیں) تمام انصار کو۔“

سیدنا ثابت رضی اللہ عنہ نے سارے اوس و خزرج کو اکٹھا کر لیا تو رسول اللہ ﷺ نے ان سے خطاب فرمانے سے پہلے اللہ تعالیٰ کی حمد و ثنا بیان کی، پھر انصار کے مہاجرین کے ساتھ حسن سلوک کا تذکرہ فرمایا اور مہاجرین کو اپنے اوپر ترجیح دینے کو بہت سراہا۔ اس کے بعد آپ ﷺ نے فرمایا:

«إِنَّ أَحْبَبْتُمْ قَسَمْتُ بَيْنَكُمْ وَبَيْنَ الْمُهَاجِرِينَ مِمَّا أَفَاءَ اللَّهُ عَلَيَّ مِنْ بَنِي النَّضِيرِ، وَكَانَ الْمُهَاجِرُونَ عَلَيَّ مَا هُمْ عَلَيْهِ مِنَ السُّكْنَى فِي مَسَاكِينِكُمْ وَأَمْوَالِكُمْ وَإِنْ أَحْبَبْتُمْ أُعْطِيَتْهُمْ وَخَرَجُوا مِنْ دُورِكُمْ»

”اگر تم چاہو تو میں یہ مال جو اللہ تعالیٰ نے بنو نضیر سے میری طرف لوٹایا ہے، اس کو تمہارے اور مہاجرین کے درمیان تقسیم کر دوں۔ مہاجرین حسب سابق تمہارے مکان اور تمہارے اموال استعمال کرتے رہیں۔ اور اگر تم چاہو تو میں یہ مال ان کو دے دوں اور وہ تمہارے گھروں سے الگ ہو جائیں۔“

سعد بن عبادہ رضی اللہ عنہ اور سعد بن معاذ رضی اللہ عنہ نے کہا: اللہ کے رسول! آپ یہ مال مہاجرین میں تقسیم فرمادیں اور وہ معمول کے مطابق ہمارے گھروں ہی میں رہیں۔ اس پر تمام انصار نے رضامندی کا اظہار کرتے ہوئے فرمایا: اللہ کے رسول! ہم راضی ہیں اور ہمیں یہ فیصلہ منظور ہے۔ آپ ﷺ بہت خوش ہوئے اور انھیں دعا دیتے ہوئے فرمایا:

«اللَّهُمَّ! اِرْحَمِ الْأَنْصَارَ وَأَبْنَاءَ الْأَنْصَارِ»

”اے اللہ! انصار اور ان کی اولادوں پر رحم فرما۔“

رسول اللہ ﷺ نے وہ اموال مہاجرین میں تقسیم فرمادیے۔

آپ نے انصار میں سے صرف دو آدمیوں کو فقر و تنگ دستی کی وجہ سے مال عنایت فرمایا۔ ان کے نام ابودجانہ سماک بن خرشہ اور سہل بن حنیف رضی اللہ عنہما تھے۔ اس کے علاوہ آپ نے اس میں سے کچھ مال اپنے پاس رکھ لیا جس میں سے آپ ازواج مطہرات رضی اللہ عنہن کے لیے سال بھر کا خرچہ نکالتے۔ غریبوں میں تقسیم کرتے اور جو بیچ جاتا، اس کو جہاد کی تیاری میں صرف کرتے۔

سیدنا عمر رضی اللہ عنہ سے روایت ہے کہ اللہ تعالیٰ نے بنو نضیر کے اموال اپنے رسول ﷺ کو دلوائے تھے اور مسلمانوں نے

ان پر اونٹ گھوڑے نہیں دوڑائے تھے۔ یہ اموال رسول اللہ ﷺ ہی کے لیے خاص تھے۔ آپ ﷺ انھی اموال میں سے اپنے اہل و عیال کو سال بھر کا خرچہ، ایک روایت کے مطابق سال بھر کی خوراک، دے دیتے تھے اور جو اموال بچ جاتے تھے، انھیں اللہ کے رستے میں جہاد کرنے کے لیے جانور اور ہتھیار خریدنے کے لیے صرف کر دیتے تھے۔ رسول اللہ ﷺ نے بنو نضیر کے باغات پر اپنے آزاد کردہ غلام ابورافع کو مقرر کیا۔ آپ ﷺ ان باغات اور مخیر بیک کے باغ سے غریبوں میں صدقات کی تقسیم فرماتے۔ یہ سات باغ تھے جن کے نام یہ ہیں: میثب، صافیہ، دلال، حُسنی، بركة، اعواف اور مشربہ ام ابراہیم جس میں آپ ﷺ کے بیٹے ابراہیم کی والدہ سیدہ ماریہ قبطیہ رضی اللہ تعالیٰ عنہا رہتی تھیں اور آپ ﷺ ان کے پاس حسب معمول آتے تھے۔

بنو نضیر کی جلا وطنی سے منافقین کو دکھ



مشربہ ام ابراہیم کا مقام (مدینہ منورہ)

سیدنا ابو سعید خدری رضی اللہ عنہ بیان کرتے ہیں: بنو نضیر کی جلا وطنی سے منافقین کو بہت دکھ ہوا کیونکہ وہ رسول اللہ ﷺ کے مقابلے میں ان کے دست و بازو تھے۔ جس روز بنو نضیر جلا وطن ہوئے، اس روز میں زید بن رفاعہ بن تابوت سے ملا۔ وہ عبداللہ بن ابی کے ساتھ بنو نضیر کے حوالے سے بات چیت کر رہا تھا اور یہ بھی کہہ رہا تھا:

بنو نضیر کے چلے جانے سے مدینہ وحشت ناک ہو گیا ہے۔ لیکن اگر وہ یہاں سے چلے گئے ہیں تو کوئی بات نہیں، وہ اپنے صاحب ثروت اور معزز حلیفوں کے پاس گئے ہیں جہاں پہاڑوں کی بلندیوں پر آسمان سے باتیں کرتے ہوئے مضبوط قلعے ہیں۔ وہ اس طرح باتیں کرتے رہے۔ میں کچھ دیر کھڑا ان کی یا وہ گویاں سنتا رہا۔ وہ دونوں اللہ اور اس کے رسول ﷺ سے خیانت کرنے والے تھے۔¹

1 المغازی للواقدي: 1/308-320، البداية والنهاية: 4/76-82، السيرة لابن هشام: 3/199-204، فتح الباري: 7/412-417، دلائل النبوة للبيهقي: 3/176-186، تاريخ الطبري: 2/223-226، السيرة النبوية للصلابي: 2/184-190، زاد المعاد: 249-246/3، موسوعة الغزوات الكبرى لباشمیل: 1/402-412.

سورہ حشر کے تناظر میں غزوہ بنو نضیر

سورہ حشر تمام کی تمام واقعہ بنو نضیر پر مشتمل ہے۔ جبر الائمہ سیدنا عبداللہ بن عباس رضی اللہ عنہما تو اس سورت کو سورہ بنی نضیر کہا کرتے تھے۔ امام بخاری رحمہ اللہ سیدنا سعید بن جبیر سے نقل کرتے ہیں کہ میں نے سیدنا عبداللہ بن عباس رضی اللہ عنہما کے رو برو کہا: ”سورۃ الحشر“ انھوں نے کہا: بلکہ تم اس سورت کو ”سورۃ بنی نضیر“ کہو۔¹

سورہ حشر نے غزوہ بنو نضیر کے تمام متعلقہ امور واضح کر دیے ہیں اور بڑی تفصیل سے یہ واقعہ بیان کیا ہے۔ اور مالِ فے کے احکام و مصارف بھی ذکر کیے ہیں۔ یہود سے منافقین کا تعلق واضح کیا ہے۔ یہود کے نفسیاتی حقائق طشت ازبام کیے ہیں۔ یہود سے منافقین کے گہرے تعلق کو مثال دے کر نمایاں کیا ہے۔ جنگ سے متعلق گفتگو کرتے ہوئے اللہ تعالیٰ نے مسلمانوں کو مخاطب کر کے تقویٰ اختیار کرنے اور نافرمانی سے اجتناب کرنے کا حکم دیا ہے۔ بعد ازاں اللہ تعالیٰ نے قرآن کریم کی بلند شان اور اپنے لائق بعض بلند و بالا صفات کا تذکرہ فرمایا ہے۔ سورہ حشر پر غور کرنے سے کئی ایک حکمتیں اور عبرتیں سامنے آتی ہیں اور بنو نضیر کی سازشیں اور اسلام دشمنی نمایاں ہوتی ہے۔

اللہ تعالیٰ کی بزرگی کا تذکرہ

سورت کی ابتدا اللہ تعالیٰ کی تعریف سے ہوتی ہے اور یہ کہ تمام مخلوقات جن، انسان، حیوان، نباتات اور جمادات اللہ تعالیٰ کی تعریف اور پاکی بیان کرتے ہیں۔ وہ اللہ تعالیٰ کی وحدانیت، قدرت اور بزرگی کے شاہد ہیں اور اس کی عظمت کے گن گاتے ہیں۔ ارشاد باری تعالیٰ ہے:

﴿سَبَّحَ لِلَّهِ مَا فِي السَّمٰوٰتِ وَمَا فِي الْاَرْضِ وَهُوَ الْعَزِيزُ الْحَكِيْمُ ۝﴾

”اللہ تعالیٰ کے لیے تسبیح کرتی ہے جو چیز آسمانوں میں ہے اور جو زمین میں ہے اور وہی غالب ہے، خوب حکمت والا ہے۔“²

ابتدا ہی میں یہ بیان کر دیا گیا ہے کہ اللہ تعالیٰ بڑی حکمت والا ہے، وہ کوئی چیز بے فائدہ پیدا نہیں کرتا اور بغیر مصلحت کے کوئی حکم جاری نہیں کرتا۔ اس کا بنو نضیر کے خلاف اپنے پیغمبر کی مدد کرنا بھی حکمت ہی کا تقاضا تھا۔ جب

1 صحیح البخاری: 4029. 2 الحشر: 159.

بنو نضیر نے بد عہدی کی تو انھیں ان کے محبوب گھروں سے نکال باہر کیا گیا۔¹

اللہ کی لٹھی بے آواز ہے

اللہ تعالیٰ نے بنو نضیر کو ان کے مضبوط قلعوں سے باہر نکال دیا۔ وہ اس زعمِ باطل میں مبتلا تھے کہ ان کے مضبوط قلعے ان کو تحفظ فراہم کریں گے، مگر ان کی کوئی امید بر نہ آئی اور وہ اپنے ہی ہاتھوں اپنی ویرانی کر کے نکل بھاگے۔ فرمانِ الہی ہے:

﴿هُوَ الَّذِي أَخْرَجَ الَّذِينَ كَفَرُوا مِنْ أَهْلِ الْكِتَابِ مِنْ دِيَارِهِمْ لِأَوَّلِ الْحَشْرِ مَا ظَنَنْتُمْ أَنْ يَخْرُجُوا وَكَانُوا آتَهُمْ مَا يَتَعْتَهُمْ حُصُونَهُمْ مِنَ اللَّهِ فَآتَاهُمُ اللَّهُ مِنْ حَيْثُ لَمْ يَحْتَسِبُوا وَقَدَفَ فِي قُلُوبِهِمُ الرُّعْبَ يُخْرِبُونَ بُيُوتَهُمْ بِأَيْدِيهِمْ وَأَيْدِي الْمُؤْمِنِينَ فَاعْتَبِرُوا يَا أُولِيَ الْأَبْصَارِ﴾

”وہی ہے جس نے اہل کتاب کے کافروں کو پہلے اکٹھے کے وقت ان کے گھروں سے نکال دیا۔ تم نے کبھی یہ خیال نہیں کیا تھا کہ وہ (مدینہ سے) نکلیں گے اور انھوں نے سمجھا تھا کہ بے شک ان کے قلعے انھیں اللہ (کے عذاب) سے بچالیں گے، پھر ان پر اللہ (کا عذاب) آیا جہاں سے انھوں نے گمان بھی نہیں کیا تھا اور اس نے ان کے دلوں میں رعب ڈال دیا۔ وہ اپنے گھر اپنے ہاتھوں اجاڑتے تھے اور مومنوں کے ہاتھوں بھی، پس اے آنکھوں والو! عبرت پکڑو۔“²

یعنی ان کے پاس اللہ تعالیٰ کا ایسا حکم آ گیا جو ان کے وہم و گمان میں بھی نہیں تھا جیسا کہ اللہ سبحانہ و تعالیٰ نے دوسری جگہ فرمایا:

﴿قَدْ مَكَرَ الَّذِينَ مِنْ قَبْلِهِمْ فَإِنَّ اللَّهَ بُنَيْنَهُمْ مِنَ الْقَوَاعِدِ فَحَزَّ عَلَيْهِمُ السَّقْفُ مِنْ فَوْقِهِمْ وَأَتَاهُمُ الْعَذَابُ مِنْ حَيْثُ لَا يَشْعُرُونَ﴾ (التحلل: 26)

”ان سے پہلے لوگوں نے بھی یقیناً ایسی ہی مکاریاں کی تھیں تو اللہ (کا حکم) ان کی عمارتوں کی بنیادوں پر آپہنچا، پھر ان پر چھت ان کے اوپر سے گر پڑی اور (اس طرف سے) ان پر عذاب واقع ہوا جہاں سے ان کو خیال بھی نہ تھا۔“³

اقبال اور زوال کے اصل اسباب و عوامل

سورہ حشر کی دوسری آیت پر غور و فکر سے پتہ چلتا ہے کہ یہود بنو نضیر کو ان کے گھروں سے مقامِ محشر (شام) کی

1 تفسیر السعدی، الحشر 1:59، 2 الحشر 2:59، 3 تفسیر ابن کثیر، الحشر 2:29.

طرف نکالنے والا اللہ تعالیٰ ہی ہے، حالانکہ بنونضیر کے پاس تمام مادی وسائل موجود تھے، انھیں اپنے مضبوط قلعوں پر اندھا یقین تھا، وہ اس نشے میں تھے کہ کوئی مائی کالال انھیں ان کے قلعوں سے نہیں نکال سکتا۔ لیکن قادر مطلق نے ایسے زبردست طریقے سے ان کی گرفت فرمائی کہ وہ بکا بکا رہ گئے۔ ان کے وہم و گمان میں بھی نہیں تھا کہ ہمارے ساتھ یہ کچھ ہوگا۔ اللہ تعالیٰ نے ان کے دلوں میں مسلمانوں کا اس قدر رعب ڈال دیا کہ ان کے پاؤں اکھڑ گئے اور وہ اپنے گھر خود ویران کرنے لگے۔ بنونضیر کی اس جلا وطنی میں بہت سی عبرتیں اور نصیحتیں چمک رہی ہیں اور قرآن کریم میں اقبال و زوال کی وجوہ کے طور پر جا بجا نمایاں ہیں۔

قرآن کریم کا اسلوب ”کلام الملوک ملوک الکلام“ کے مصداق یکسر جداگانہ ہے۔ بھلا اس اسلوب تک عام مورخوں اور سیرت نگاروں کی رسائی کہاں؟ قرآن کریم اصل حقائق اجاگر کرتا ہے اور حالات و حوادث کے مخفی امور کی طرف انگشت نمائی کر دیتا ہے۔ قرآن نے صاف بتلا دیا ہے کہ حالات و حوادث کا اصل خالق اللہ رب العزت ہے جو افراد اور اقوام تو انین قدرت سے بغاوت کرتے ہیں، ان کا مقدر ذلت اور رسوائی کے سوا کچھ نہیں۔ یہود اللہ کے باغی تھے۔ حق و صداقت کے دشمن تھے۔ وہ رسول اللہ ﷺ کا چراغ زندگی صرف اس لیے بجھا دینے کے درپے تھے کہ آپ ﷺ لوگوں کو ظلمت سے نور کی طرف اور گمراہی سے ہدایت کی طرف کیوں بلا رہے ہیں۔ اللہ تعالیٰ نے بنونضیر کی در بدری کی شکل میں ہمیشہ کے لیے بتلا دیا کہ ان کی رسوائی انھی کے کیے دھرے کی سزا ہے۔

حالات کی تبدیلی اعمال کی تبدیلی پر موقوف ہے۔ اصلاح احوال کی تنہا صورت یہی ہے کہ اللہ کی ذاتِ عالی پر ایمان محکم بنایا جائے۔ اور رسالت مآب ﷺ کی سنت کے مطابق اعمالِ صالحہ انجام دیے جائیں۔ اس طرح اللہ تعالیٰ تمام مصائب و کمروہات دور فرما دیتا ہے اور زبوں حالی کی جگہ کامیابی اور سرفرازی کا تاج پہنا دیتا ہے۔ غزوہ بنونضیر کا اصل سبق یہی ہے۔

رجوع الی اللہ مدد کا انتہائی قریبی اور یقینی راستہ ہے

غزوۂ بنونضیر ہر دور میں امت کے لیے ایک سبق لیے ہوئے ہے کہ مدد کا راستہ انتہائی قریب ہے اور وہ ہے اللہ تعالیٰ کی طرف رجوع اور اسی پر اعتماد، اس کے احکام کو تسلیم کرنا اور اس کے حق کو قبول کرنا۔ مومن جب یہ بات جان لیں گے تو اللہ تعالیٰ ضرور ان کی مدد فرمائے گا، خواہ ان کا دشمن کتنا ہی قوی اور تعداد میں زیادہ ہو۔ اللہ تعالیٰ کو تو کوئی چیز ہرا نہیں سکتی۔ اس کا ثبوت بنونضیر کی وطن بدری ہے۔ عقل مند وہی ہے جو غیر سے عبرت حاصل کرے۔¹

1 حدیث القرآن عن غزوات الرسول ﷺ، ص: 271,270.

دشمن کی مملوکہ اشیاء کو تباہ کرنا

رسول اللہ ﷺ نے لشکر کے ہمراہ بنو نضیر کی بستی میں پہنچ کر ان کا محاصرہ کر لیا۔ وہ قلعہ بند ہو گئے، تب آپ ﷺ نے ان کے کھجوروں کے درخت کاٹنے اور نذر آتش کرنے کا حکم دیا۔ انھوں نے آوازیں دیں: اے محمد! آپ تو فساد سے منع کرتے تھے اور فساد کی کو معیوب سمجھتے تھے، یہ درختوں کو کاٹنا اور جلانا کیسا ہے؟ تب اللہ تعالیٰ نے یہ فرمان نازل فرمایا:

﴿مَا قَطَعْتُمْ مِنْ لَيْنَةٍ أَوْ تَرَكْتُمْوهَا قَائِمَةً عَلَىٰ أُصُولِهَا فَبِإِذِنِ اللَّهِ وَلِيُخْزِيَ الْفَاسِقِينَ ۝﴾

”تم نے جو بھی کھجور کا درخت کاٹا یا اسے اس کی جڑوں پر کھڑا چھوڑ دیا تو (یہ) اللہ کے حکم سے ہے تاکہ وہ نافرمانوں کو رسوا کرے۔“¹

الشیخ ابوزہرہ نے اس آیت کے متعلق سیر حاصل بحث کی ہے۔ فقہاء کی آراء ذکر کرنے کے بعد انھوں نے لکھا ہے: اصل تو یہ ہے کہ دوران جنگ درختوں کو نہ کاٹا جائے اور نہ عمارتوں کو خراب کیا جائے۔ جنگ کے مقاصد میں سے ایک مقصد یہ ہوتا ہے کہ عوام کو ظالم حکمرانوں سے نجات دلائی جائے۔ متعدد آیات و احادیث سے یہی چیز واضح ہوتی ہے۔ لیکن جب درخت کاٹنا اور عمارتیں گرانا جنگی ضرورت بن جائے، مثلاً: دشمن ان کے پیچھے چھپا ہو اور اسلامی لشکر کو ایذا رسانی کے لیے انھیں آڑ کے طور پر استعمال کر رہا ہو تو ایسی صورت حال میں درختوں کے کاٹنے کے سوا کوئی چارہ نہیں ہوتا، اس لیے کہ اس صورت حال میں یہ فعل جنگی ضرورت بن چکا ہوتا ہے۔ رسول اللہ ﷺ نے بنو نضیر اور ثقیف کے محاصرے میں یہی طریقہ اختیار کیا تھا۔

جن فقہاء نے عمارتیں گرانے یا درخت اکھاڑنے کی اجازت دی ہے، ان کے قول کو جنگی ضرورت پر محمول کیا جائے گا۔ اس کی بنیاد محض دشمن کو تکلیف دینا یا فساد نہیں ہے۔ دشمن عوام نہیں بلکہ صرف وہ لوگ ہوتے ہیں جو جنگ کے لیے ہتھیار اٹھائے ہوئے ہوں۔²

مالِ ف

مالِ ف سے مراد وہ مال ہے جو کفار سے جنگ کے بغیر محض رعب و ہیبت کی بنا پر حاصل ہو جیسا کہ اللہ تعالیٰ نے بنو نضیر کے اموال اپنے رسول ﷺ کو دیے تھے۔ بنو نضیر کی جلا وطنی کے بعد مسلمانوں نے جو اموال قبضے میں

1 الحشر 5:59. 2 خاتم النبیین لأبی زہرة: 265/2-269.

لیے تھے، اللہ تعالیٰ نے ان کا حکم واضح کرتے ہوئے فرمایا:

﴿وَمَا آفَاءَ اللَّهِ عَلَى رَسُولِهِ مِنْهُمْ فَمَا أَوْجَفْتُمْ عَلَيْهِ مِنْ خَيْلٍ وَلَا رِكَابٍ وَلَكِنَّ اللَّهَ يُسَلِّطُ رَسُولَهُ عَلَىٰ مَنْ يَشَاءُ ۗ وَاللَّهُ عَلَىٰ كُلِّ شَيْءٍ قَدِيرٌ ۝﴾

”اور اللہ نے ان سے اپنے رسول کی طرف جو (مال) لوٹایا تو اس کے لیے تم نے گھوڑے اور اونٹ نہیں

دوڑائے لیکن اللہ اپنے رسولوں میں سے جسے چاہتا ہے، غلبہ دیتا ہے اور اللہ ہر چیز پر خوب قادر ہے۔“¹

اللہ تعالیٰ نے واضح کیا ہے کہ سخت جنگ لڑے بغیر بنو نضیر سے حاصل شدہ اموال محض اللہ تعالیٰ کا فضل ہیں۔ مسلمان دشمن کی طرف بڑھے تو تھے مگر نہ گھوڑوں پر سوار ہوئے، نہ اونٹ استعمال کیے۔ مسلمانوں نے بغیر جنگ کے انھیں مغلوب کر لیا اور جلاوطن کر کے اموال غنیمت قبضے میں لے لیے اور جہاں اللہ تعالیٰ نے چاہا، رسول اللہ ﷺ نے یہ مال صرف کیا۔

مال فے کے مصارف

بنو نضیر سے حاصل ہونے والا مال فے رسول اللہ ﷺ کے لیے تھا۔ آپ ﷺ نے اسے اللہ کے بیان کردہ مصارف

میں خرچ کر دیا۔ اللہ تعالیٰ نے مال فے کے مصارف بیان کرتے ہوئے فرمایا:

﴿مَا آفَاءَ اللَّهِ عَلَى رَسُولِهِ مِنْ أَهْلِ الْقُرَىٰ فَلِلَّهِ وَلِلرَّسُولِ وَلِذِي الْقُرْبَىٰ وَالْيَتَامَىٰ وَالسَّكِينِ وَابْنِ السَّبِيلِ كَيْ لَا يَكُونَ دُولَةً بَيْنَ الْأَغْنِيَاءِ مِنْكُمْ ۗ﴾

”اللہ اپنے رسول کی طرف بستیوں والوں (کے مال) سے جو کچھ لوٹا دے، تو وہ اللہ کے لیے اور اس کے

رسول کے لیے اور (ال کے) قرابت داروں اور یتیموں اور مسکینوں اور مسافروں کے لیے ہے تاکہ وہ

(مال) تمہارے دولت مندوں ہی کے درمیان گردش نہ کرتا رہے۔“²

مال فے سے مہاجرین کی خود انحصاری

رسول اللہ ﷺ نے انصار کو جمع کر کے ان کو اعتماد میں لیا اور ان سے رائے لے کر آپ ﷺ نے بنو نضیر سے

حاصل ہونے والا مال مہاجرین میں تقسیم فرما دیا۔ صرف دو محتاج و تنگ دست انصاری صحابہ ابودجانہ اور سہل بن

حذیفہ رضی اللہ عنہما کو اس مال سے عطا فرمایا۔

رسول اللہ ﷺ نے انصار کی رائے لی تاکہ اموال کی تقسیم کے متعلق ان کے دل مطمئن رہیں۔ سیاسی امور کے

1 الحشر 6:59. 2 الحشر 7:59.

سلسلے میں آپ ﷺ کا یہی عمدہ طرز عمل تھا۔ اس تقسیم کا مقصد یہ تھا کہ انصار کے بوجھ کو کم کیا جائے، چنانچہ مہاجرین بنو نضیر کے گھروں میں جا بسے اور انصار کے گھر مالکوں کو واپس کر دیے گئے۔ بعض مہاجرین نے اپنے آپ کو غنی سمجھتے ہوئے اس میں سے حصہ نہ لیا۔ گویا مہاجرین کے معاشی حالات میں بتدریج بہتری آرہی تھی۔¹

نئی مالی پالیسی کا نفاذ

بنو نضیر کے اموال کی تقسیم نے اسلامی حکومت کی مالی پالیسی میں اچھے اور مستحسن اقدام کا اضافہ کیا۔ اس سے پہلے جنگی غنیمتیں قرآن کے متعین کردہ خمس کے علاوہ صرف مجاہدین میں تقسیم ہوتی تھیں لیکن بنو نضیر کے اس غزوے کے بعد غنائم کے متعلق نئی مالی پالیسی کا اضافہ ہوا جس کا خلاصہ یہ ہے کہ جنگی غنیمتیں دو اقسام کی ہو گئیں:

■ وہ مال غنیمت جو مجاہدین نے تلوار کے زور پر حاصل کیا تھا، خمس کے سوا سارے کا سارا مجاہدین میں تقسیم ہونا قرار پایا۔

■ وہ غنائم جو اللہ تعالیٰ نے بغیر جنگ کے مجاہدین کے ہاتھ میں دی تھیں، اس قسم کے مال کا مکمل اختیار اسلامی حکومت کے سربراہ کو حاصل ہے کہ وہ مصلحت کے پیش نظر جہاں چاہے، خرچ کرے۔ چاہے تو ملک کی اقتصادی حالت بہتر کرنے کے لیے خرچ کرے یا فقراء کو غربت کی دلدل سے نکالنے، اسلحہ خریدنے، نئے شہر آباد کرنے یا راستے درست کرنے پر خرچ کرے۔ مقصد یہ ہے کہ حاکم وقت کے پاس خاص بجٹ موجود ہے جو وہ خاص مصلحت کے تحت فی الفور خرچ کر سکتا ہے۔

مال فے کے مستحق مہاجرین و انصار کی فضیلت

اللہ تعالیٰ نے مال فے کے مستحق فقراء کا حال بیان کرتے ہوئے فرمایا:

﴿لِلْفُقَرَاءِ الْمُهَاجِرِينَ الَّذِينَ أُخْرِجُوا مِنْ دِيَارِهِمْ وَأَمْوَالُهُمْ يُبْتَغُونَ فَضْلًا مِنَ اللَّهِ وَرِضْوَانًا وَيَنْصُرُونَ اللَّهَ وَرَسُولَهُ أُولَئِكَ هُمُ الصَّادِقُونَ﴾

”مال فے (ان مہاجر فقراء کے لیے ہے جو اپنے گھروں اور جائیدادوں سے نکالے گئے، وہ اللہ کا فضل

اور (اس کی) رضا ڈھونڈتے ہیں اور اللہ اور اس کے رسول کی مدد کرتے ہیں، یہی لوگ سچے ہیں۔“²

ان لوگوں نے اپنے گھروں کو چھوڑ دیا اور اللہ تعالیٰ کی رضا اور خوشنودی کے لیے اپنی قوم کی مخالفت مول لے لی۔ یہ وہ لوگ ہیں جنہوں نے اپنی بات کو اپنے عمل سے سچ ثابت کر دکھایا۔ یہ سادات مہاجرین ہیں۔ پھر انصار کی

1 المسيرة النبوية للصلاحي: 195/2، 2 الحشر: 59:8.

مدح و ستائش، ان کے فضل و شرف، کرم، عدم حسد اور ضرورت کے باوجود ایثار کا ذکر کرتے ہوئے فرمایا:

﴿وَالَّذِينَ تَبَوَّءُوا الدَّارَ وَالْأَيْمَانَ مِنْ قَبْلِهِمْ يُجِئُونَ مَنْ هَاجَرَ إِلَيْهِمْ وَلَا يَجِدُونَ فِي صُدُورِهِمْ حَاجَةً مِمَّا أُوتُوا وَيُؤْتُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ ۚ وَمَنْ يُوقِ شَخْخِ نَفْسِهِ فَأُولَٰئِكَ هُمُ الْمُفْلِحُونَ ۝﴾

”اور ان کے لیے ہے، جنہوں نے (مدینہ کو) گھر بنا لیا تھا اور ان (مہاجرین) سے پہلے ایمان لا چکے تھے، وہ (انصار) ان سے محبت کرتے ہیں جو ان کی طرف ہجرت کرے اور وہ اپنے دلوں میں اس مال کی کوئی حاجت نہیں پاتے جو ان (مہاجرین) کو دیا جائے اور اپنی ذات پر ان کو ترجیح دیتے ہیں اگرچہ خود انہیں سخت ضرورت ہو۔ اور جو کوئی اپنے نفس کے لالچ سے بچا لیا گیا تو وہی لوگ فلاح پانے والے ہیں۔“¹

سیدنا عمر رضی اللہ عنہ نے فرمایا تھا: ”میں اپنے بعد والے خلیفہ کو مہاجرین اولین کے بارے میں وصیت کرتا ہوں کہ وہ ان کے حق کو جانے اور ان کے فضل و شرف کی حفاظت کرے، نیز ان انصار کے بارے میں بھی بھلائی کی وصیت کرتا ہوں جو مہاجرین سے پہلے ہجرت کے گھر (مدینہ) میں مقیم اور ایمان میں مستقل رہے، کہ ان کے نیکو کاری بات کو قبول کرے اور غلطی کرنے والے سے درگزر کرے۔“²

مہاجرین و انصار میں ایثار و محبت کے رشتے

سیدنا انس رضی اللہ عنہ سے روایت ہے کہ مہاجرین نے کہا: اے اللہ کے رسول! یہ لوگ جن کے پاس ہم آئے ہیں، ہم نے مال کی قلت کے باوجود ان سے بڑھ کر دل جوئی کرنے والے اور کثرت مال کی صورت میں ان سے زیادہ بہتر خرچ کرنے والے نہیں دیکھے۔ انہوں نے ہمیں ضرورت سے بے نیاز کر دیا اور کام کاج میں اپنے ساتھ شریک کر لیا حتیٰ کہ ہمیں یہ ڈر ہے کہ سارا اجر و ثواب یہ لوگ لے جائیں گے۔ آپ ﷺ نے فرمایا:

«لَا، مَا أَنْتَيْتُمْ عَلَيْهِمْ وَدَعَوْتُمْ اللَّهَ عَزَّوَجَلَّ لَهُمْ»

”نہیں، جب تک تم ان کی ستائش کرتے رہو گے اور ان کے لیے اللہ عزوجل سے دعا کرتے رہو گے (تم اجر و ثواب سے محروم نہیں رہو گے)۔“³

امام بخاری رحمہ اللہ نے سیدنا ابو ہریرہ رضی اللہ عنہ سے روایت کیا ہے کہ ایک شخص نے رسول اللہ ﷺ کی خدمت میں عرض کی: اے اللہ کے رسول! مجھے سخت بھوک لگی ہے۔ آپ ﷺ نے ازواج مطہرات رضی اللہ عنہن کی طرف پیغام بھیجا مگر

1 الحشر 59:9. 2 صحیح البخاری: 4888. 3 مستد احمد: 201,200/3.

ان میں سے کسی سے بھی کھانے کی کوئی چیز نہ ملی تو آپ ﷺ نے فرمایا:

«أَلَا رَجُلٌ يُصَيِّفُهُ هَذِهِ اللَّيْلَةَ، يَرَحِمُهُ اللَّهُ؟»

”کوئی شخص ہے جو آج رات اس کی مہمان نوازی کرے اور اللہ تعالیٰ اس پر رحم فرمائے؟“

ایک انصاری اٹھا اور اس نے عرض کی: اللہ کے رسول! میں حاضر ہوں۔ وہ اسے اپنے گھر لے گیا اور اپنی بیوی سے کہا: یہ اللہ کے رسول ﷺ کا مہمان ہے، اس سے کچھ نہ چھپانا۔ اس نے جواب دیا: اللہ کی قسم! میرے پاس تو صرف بچوں کا کھانا ہے، اس نے کہا: بچے جب کھانا مانگیں تو انہیں سلا دینا اور کھانا لے آنا اور آکر چراغ بجھا دینا، چنانچہ اس نے چراغ روشن کیا، کھانا لے کر آئی اور بچوں نے کھانا مانگا تو انہیں تھپکا کر سلا دیا، پھر وہ چراغ صحیح کرنے کے بہانے اٹھی اور اسے بجھا دیا، پھر وہ مہمان کھانا کھانے لگا۔ یہ دونوں میاں بیوی بھی اس کو یوں محسوس کر رہے تھے جیسے یہ بھی کھا رہے ہوں جبکہ وہ ویسے ہی منہ ہلا رہے تھے۔ دونوں میاں بیوی پیٹ پیٹ کر، یعنی بھوکے ہی سو گئے۔ جب صبح ہوئی اور یہ اللہ کے رسول ﷺ کے پاس پہنچے تو آپ ﷺ نے فرمایا:

«ضَحِكَ اللَّهُ اللَّيْلَةَ أَوْ عَجِبَ مِنْ فَعَالِكُمَا»

”آج رات اللہ تعالیٰ تمہارے طرز عمل پر مسکرایا (آپ ﷺ نے فرمایا: اللہ تعالیٰ نے تمہارے طرز عمل پر تعجب کا اظہار کیا۔“

اس وقت اللہ تعالیٰ نے یہ آیت مبارکہ نازل فرمائی:

﴿وَيُؤْتُونَ عَلَىٰ أَنفُسِهِمْ وَلَوْ كَانَ بِهِمْ خَصَاصَةٌ ۗ وَمَن يُوقِ شَخِّ نَفْسِهِ فَأُولَٰئِكَ هُمُ الْمُفْلِحُونَ ۝﴾

(الحشر: 9:59)

”اور وہ (انصار) ان (مہاجرین) کو اپنی جانوں پر مقدم رکھتے ہیں، خواہ ان کو خود حاجت ہی ہو اور جو شخص اپنے نفس کے لالچ سے بچالیا گیا تو یہی لوگ فلاح پانے والے ہیں۔“¹

معاشی عدل اسلامی شریعت کی بنیاد ہے

اللہ تعالیٰ نے بنو نضیر کے اموال کی تقسیم کی حکمت واضح کرتے ہوئے فرمایا ہے کہ اس تقسیم میں سے کسی کو دیا گیا اور کسی کو محروم رکھا گیا تاکہ مال صرف اغنیاء ہی میں نہ گھومتا رہے۔ اس سے پتا چلتا ہے کہ مال کے متعلق اسلامی شریعت کی سیاست اسی قانون کے تابع ہے۔ اسلامی شریعت اقتصادی بنیاد پر ایسا ہی معاشرہ قائم کرنا چاہتی ہے جو

¹ صحیح البخاری: 4889، صحیح مسلم: 2054.

لوگوں کے مختلف طبقات کو قریب کرے اور گروہوں میں اتحاد قائم کر سکے اور ان اسباب کو ختم کرنے کی کوشش کرے جو معاشرے میں افتراق و انتشار کا باعث بنتے ہیں اور عدل و انصاف کے عملی نفاذ پر اثر انداز ہوتے ہیں۔¹

حقیقت یہ ہے کہ اگر مال سے متعلق اسلامی شریعت کے احکام عملاً نافذ کر دیے جائیں، مثلاً: زکاۃ کا نظام، سود کی ممانعت، ذخیرہ اندوزی کے مختلف طریقوں کا انسداد تو بلاشبہ لوگ بڑی عمدہ گزر بسر کریں۔ اس میں رزق کی اونچ نیچ تو ہو سکتی ہے مگر سب آسانی سے گزارہ کر سکتے ہیں اور کوئی کسی پر بوجھ نہیں بنتا بلکہ سب آپس میں ضرورت تعاون کریں گے۔²

مال بنی نضیر میں دو صحابہ رضی اللہ عنہما کا اختلاف

مالک بن اوس رضی اللہ عنہ بیان کرتے ہیں کہ جب دن خوب روشن ہوا تو سیدنا عمر بن خطاب رضی اللہ عنہ نے میری طرف پیغام بھیجا۔ میں حاضر ہوا تو انھیں چار پائی پر بیٹھے دیکھا، ان کے نیچے کوئی بچھونا نہیں تھا۔ انھوں نے فرمایا: مالک! تمہاری قوم کے کچھ (ضرورت مند) لوگ آئے ہیں۔ میں نے ان کے لیے کچھ چیزوں کا حکم دیا ہے، وہ تم ان میں تقسیم کر دو۔ میں نے عرض کی: اگر آپ میرے علاوہ کسی اور کو اس کا حکم دیں تو یہ زیادہ بہتر ہوگا۔ انھوں نے فرمایا: یہ مال لے لو۔ اسی اثنا میں ان کا غلام یزفا آ گیا، اس نے عرض کی: امیر المؤمنین! عثمان بن عفان، عبدالرحمن بن عوف، سعد بن



مسجد زبیر بن عوام (دمام)، سعودی عرب

ابی وقاص اور زبیر بن عوام رضی اللہ عنہم آئے ہیں، وہ آپ سے ملاقات کی اجازت طلب کر رہے ہیں۔ سیدنا عمر رضی اللہ عنہ نے انھیں اجازت دے دی تو وہ اندر آ گئے۔

یرفا پھر آیا اور اس نے کہا: امیر المؤمنین! عباس اور علی رضی اللہ عنہما آئے ہیں۔ انھوں نے ان کو بھی اجازت دے دی، وہ بھی اندر تشریف لے آئے۔ سیدنا عباس رضی اللہ عنہ نے

کہا: امیر المؤمنین! میرے اور اس (علی) کے درمیان فیصلہ فرما دیں۔ سیدنا عثمان رضی اللہ عنہ اور ان کے رفقاء نے بھی عرض کی کہ امیر المؤمنین! آپ ان کے درمیان فیصلہ فرما دیں اور انھیں راحت عطا فرمائیں۔

1. قراءۃ سیاسیۃ للسیرۃ النبویۃ للدکتور قلعجی، ص: 169. 2. فقہ السیرۃ للبطوی، ص: 258.

وہ دونوں اس مال کے بارے میں اختلاف کر رہے تھے جو اللہ تعالیٰ نے اپنے رسول ﷺ کو بنو نضیر کے اموال سے دیا تھا۔ مالک بن اوس نے کہا: میرے دل میں یہ خیال گزرا کہ ان دونوں نے ان حضرات کو اسی لیے اندر بھیجا تھا۔

سیدنا عمر رضی اللہ عنہ کا موقف حق

سیدنا عمر رضی اللہ عنہ نے کہا: اچھا تو پھر ٹھہریے، ذرا دم لے لیجیے۔ میں آپ لوگوں سے اس اللہ کی قسم دے کر پوچھتا ہوں جس کے حکم سے آسمان و زمین قائم ہیں! کیا آپ لوگوں کو معلوم ہے کہ رسول اللہ ﷺ نے فرمایا تھا:

«الْأَنْوَارُ مَا تَرَكْنَا صَدَقَةً»

”ہم پیغمبروں کے اموال و جائیداد تقسیم نہیں ہوتے۔ جو کچھ ہم چھوڑ کر جاتے ہیں، وہ صدقہ ہوتا ہے۔“

اس سے نبی کریم ﷺ کی مراد خود اپنی ذات گرامی بھی تھی۔

ان حضرات نے تصدیق کی: جی ہاں، آپ ﷺ نے ایسے ہی فرمایا تھا۔ اب سیدنا عمر رضی اللہ عنہ سیدنا علی اور سیدنا عباس رضی اللہ عنہما سے مخاطب ہوئے: میں آپ کو اللہ کی قسم دے کر پوچھتا ہوں: کیا آپ حضرات کو بھی معلوم ہے کہ آپ ﷺ نے ایسے فرمایا تھا؟ انہوں نے بھی اس کی تصدیق کی کہ آپ ﷺ نے بلاشبہ ایسے ہی فرمایا تھا۔

پھر سیدنا عمر رضی اللہ عنہ نے کہا: اب میں آپ لوگوں کے سامنے اس معاملے کی وضاحت کرتا ہوں۔ بات یہ ہے کہ اللہ تعالیٰ نے اپنے رسول ﷺ کے لیے اس مال فے سے ایک مخصوص حصہ مقرر کر دیا تھا جسے آپ ﷺ نے کسی دوسرے کو نہیں دیا تھا۔ پھر انہوں نے اس آیت کی تلاوت فرمائی:

﴿وَمَا آفَاءَ اللَّهِ عَلَى رَسُولِهِ مِنْهُمْ فَمَا أَوْجَفْتُمْ عَلَيْهِ مِنْ خَيْلٍ وَلَا رِكَابٍ وَلَكِنَّ اللَّهَ يُسَلِّطُ رَسُولَهُ عَلَى مَنْ يَشَاءُ ۗ وَاللَّهُ عَلَى كُلِّ شَيْءٍ قَدِيرٌ ۝﴾

”اور جو (مال) اللہ نے ان (بنو نضیر) سے اپنے رسول کی طرف لوٹایا تو تم نے اس پر نہ کوئی گھوڑے دوڑائے اور نہ اونٹ، لیکن اللہ اپنے رسولوں کو مسلط کر دیتا ہے جس پر چاہتا ہے اور اللہ ہر چیز پر قادر ہے۔“

پھر سیدنا عمر رضی اللہ عنہ نے کہا: وہ مال اللہ کے رسول ﷺ کے لیے خاص رہا مگر اللہ کی قسم! رسول اللہ ﷺ نے یہ جائیداد اپنے لیے جمع کر رکھی تھی نہ خاص اپنے خرچ میں لائے بلکہ تم ہی لوگوں کو دی اور تمہارے ہی کاموں میں خرچ

کی۔ یہ جو جائیداد بیچ رہی ہے، اس میں سے آپ ﷺ اپنی بیویوں کا سال بھر کا خرچ لیا کرتے تھے، اس کے بعد جو باقی بچتا، وہ اللہ کے مال میں شریک کر دیتے تھے۔ خیر، آپ ﷺ تو اپنی زندگی میں ایسا ہی کرتے رہے۔

حاضرین! تمہیں اللہ کی قسم! کیا تم یہ نہیں جانتے؟ انہوں نے کہا: بے شک جانتے ہیں۔ پھر سیدنا عمر رضی اللہ عنہ سیدنا علی اور سیدنا عباس رضی اللہ عنہم سے مخاطب ہوئے: میں آپ حضرات سے بھی اللہ کی قسم دے کر پوچھتا ہوں: کیا آپ لوگ یہ نہیں جانتے؟ (دونوں حضرات نے ہاں میں جواب دیا۔)

پھر سیدنا عمر رضی اللہ عنہ یوں گویا ہوئے کہ پھر اللہ تعالیٰ نے اپنے نبی کریم ﷺ کو اپنے پاس بلا لیا تو ابوبکر صدیق رضی اللہ عنہ رسول اللہ ﷺ کے خلیفہ بنے، اس لیے یہ جائیداد ان کے قبضے میں چلی گئی اور جس طرح آپ ﷺ اس میں تصرف کیا کرتے تھے، وہ بھی کرتے رہے۔ اللہ تعالیٰ خوب جانتا ہے کہ ابوبکر رضی اللہ عنہ اپنے اس طرز عمل میں سچے، مخلص، نیکوکار اور حق کی پیروی کرنے والے تھے۔ پھر اللہ تعالیٰ نے سیدنا ابوبکر رضی اللہ عنہ کو بھی اپنے پاس بلا لیا اور اب میں سیدنا ابوبکر رضی اللہ عنہ کا نائب مقرر ہوا۔ میری خلافت کو دو سال ہو گئے ہیں اور میں نے بھی اس جائیداد کو اپنی تحویل میں رکھا ہے جو مصارف رسول اللہ ﷺ اور ابوبکر رضی اللہ عنہ اس میں کیا کرتے تھے، ویسا ہی میں بھی اس میں کرتا رہا اور اللہ تعالیٰ خوب جانتا ہے کہ میں اپنے اس طرز عمل میں سچا، مخلص اور حق کا پیروکار ہوں۔ پھر آپ دونوں میرے پاس گفتگو کرنے کے لیے تشریف لائے اور میرے ساتھ بات چیت کی کہ دونوں کا مقصد ایک تھا۔



خليفة ثانی کا لاجواب فیصلہ


اب عمر فاروق رضی اللہ عنہما نبی ﷺ کے چچا اور چچا زاد سے یوں مخاطب ہوئے:

جناب عباس! آپ تو اس لیے تشریف لائے کہ آپ کو اپنے بھتیجے کی میراث کا دعویٰ میرے سامنے پیش کرنا تھا۔ پھر سیدنا علی رضی اللہ عنہ سے فرمایا: آپ اس لیے تشریف لائے کہ آپ کو اپنی بیوی (سیدہ فاطمہ رضی اللہ عنہا) کا دعویٰ پیش کرنا تھا کہ ان کے والد (رسول اللہ ﷺ) کی میراث انھیں ملنی چاہیے۔ میں نے آپ دونوں حضرات سے عرض کر دیا کہ رسول اللہ ﷺ خود فرمائے ہیں:

«لَا نُورُثُ مَا تَرَكْنَا صَدَقَةً»

”ہم پیغمبروں (کی میراث) تقسیم نہیں ہوتی۔ ہم جو چھوڑ جائیں، وہ صدقہ ہوتا ہے۔“

پھر مجھے یہ مناسب معلوم ہوا کہ میں یہ جائدادیں تمہارے قبضے میں دے دوں تو میں نے تم سے کہا: دیکھو، اگر تم چاہو تو میں یہ جائدادیں تمہارے قبضے میں دے دوں لیکن اس عہد اور اقرار پر کہ تم اس کی آمدنی سے وہ سب کام کرتے رہو گے جو آپ ﷺ اور سیدنا ابوبکر رضی اللہ عنہما اپنی خلافت میں کرتے رہے اور جو کام میں اپنے عہد خلافت کے شروع میں کرتا رہا۔ تم لوگوں نے اس شرط کو قبول کر کے درخواست کی کہ یہ جائدادیں ہمارے سپرد کر دو۔ میں نے اس شرط پر یہ تمہارے سپرد کر دیں۔



حاضرین! گواہی دو، کیا میں نے یہ جاننا دیا ان کے حوالے کر دیں یا نہیں؟ انہوں نے کہا: بے شک آپ نے اسی شرط پر دیں، پھر سیدنا عمرؓ نے سیدنا علی اور سیدنا عباسؓ سے فرمایا: میں تمہیں اللہ کی قسم دیتا ہوں، میں نے یہ جاننا دیا تمہارے سپرد اسی شرط پر کی ہیں یا نہیں؟ انہوں نے جواب دیا: بے شک۔ سیدنا عمرؓ نے کہا: اب تم مجھ سے اس سے ہٹ کر فیصلہ کرانا چاہتے ہو؟ قسم اللہ کی جس کے حکم سے زمین و آسمان قائم ہیں! میں تو اس کے سوا اور کوئی فیصلہ کرنے والا نہیں۔ ہاں! اگر تم اس سے عاجز آگئے ہو تو یہ میرے سپرد کرو، میں اس کی دیکھ بھال کروں گا۔¹

منافقین و یہود مدینہ کے باہمی رویے

بنو نضیر کے یہود نے اپنے ساتھی قبیلہ بنو قریظہ کے انجام سے سبق نہ سیکھا بلکہ وہ اپنے جھوٹے حلیوں عبد اللہ بن ابی اور اس جیسے دیگر منافقین کی باتوں میں آگئے جو بار بار نصرت و اعانت کا جھانسا دے کر انہیں مسلمانوں پر حملے اور بغاوت پر ابھار رہے تھے، چنانچہ جب انہوں نے ہٹ دھرمی کا مظاہرہ کرتے ہوئے بغاوت کر دی تو کوئی منافق و مشرک ان کی مدد کو نہ پہنچا۔ اللہ تعالیٰ نے ان کی بزدلی اور باہمی ٹوٹ پھوٹ کا تذکرہ کرتے ہوئے منافقین و یہود کی حقیقت اس طرح عیاں کی ہے:

﴿أَلَمْ تَرَ إِلَى الَّذِينَ نَافَقُوا يَقُولُونَ لِإِخْوَانِهِمُ الَّذِينَ كَفَرُوا مِنْ أَهْلِ الْكِتَابِ لَئِنْ أُخْرِجْتُمْ لَنَخْرُجَنَّ مَعَكُمْ وَلَا نُطِيعُ فِيكُمْ أَحَدًا أَبَدًا وَإِنْ قُوتِلْتُمْ لَنَنْصُرَنَّكُمْ وَاللَّهُ يَشْهَدُ إِنَّهُمْ لَكَاذِبُونَ ۝ لَئِنْ أُخْرِجُوا لَا يَخْرُجُونَ مَعَهُمْ وَلَئِنْ قُوتِلُوا لَا يَنْصُرُونَهُمْ وَلَئِنْ نَصَرُوهُمْ لَيُوَلِّنَنَّ الْأُخْرَىٰ ثُمَّ لَا يَنْصُرُونَ ۝ لَأَنْتُمْ أَشَدُّ رَهْبَةً فِي صُدُورِهِمْ مِنَ اللَّهِ ۚ ذَٰلِكُمْ بِأَنَّهُمْ قَوْمٌ لَا يَفْقَهُونَ ۝ لَا يَقْتُلُونَكُمْ جَمِيعًا إِلَّا فِي قَرْيٍ مُّحَصَّنَةٍ أَوْ مِنْ وَرَاءِ جُدُرٍ بَأْسُهُمْ بَيْنَهُمْ شَدِيدًا ۚ تَحْسَبُهُمْ جَمِيعًا وَقُلُوبُهُمْ شَتَّىٰ ۚ ذَٰلِكُمْ بِأَنَّهُمْ قَوْمٌ لَا يَعْقِلُونَ ۝ كَمَثَلِ الَّذِينَ مِنْ قَبْلِهِمْ قَدِيمًا ۚ ذَاقُوا وَبَالَ أَمْرِهِمْ وَلَهُمْ عَذَابٌ أَلِيمٌ ۝ كَمَثَلِ الشَّيْطَانِ إِذْ قَالَ لِلْإِنْسَانِ اكْفُرْ فَلَمَّا كَفَرَ قَالَ إِنِّي بَرِيءٌ مِّنكَ إِنِّي أَخَافُ اللَّهَ رَبَّ الْعَالَمِينَ ۝﴾

”(اے نبی!) کیا آپ نے وہ لوگ نہیں دیکھے جنہوں نے منافقت کی؟ وہ اپنے ان بھائیوں سے، جو اہل کتاب میں سے کافر ہو گئے، کہتے ہیں: اگر تم (مدینہ سے) نکالے گئے تو ہم ضرور تمہارے ساتھ نکلیں گے اور ہم تمہارے معاملے میں کبھی کسی کی اطاعت نہیں کریں گے اور اگر تم سے لڑائی کی گئی تو ہم ضرور تمہاری مدد

¹ صحیح البخاری: 3094، صحیح مسلم: (49) 1757، سنن ابی داؤد: 2963.

کریں گے اور اللہ گواہی دیتا ہے بے شک وہ جھوٹے ہیں۔ اگر وہ (یہود) نکالے گئے تو یہ منافقین ان کے ساتھ نہیں نکلیں گے اور اگر ان سے لڑائی کی گئی تو یہ ان کی مدد نہیں کریں گے اور اگر ان کی مدد کو پہنچے بھی تو ضرور پیٹھ پھیر کر بھاگیں گے، پھر ان کی مدد نہیں کی جائے گی۔ (اے مسلمانو!) یقیناً ان کے سینوں میں اللہ کی نسبت تمہارا ڈر زیادہ ہے۔ یہ اس لیے کہ بے شک وہ ایسے لوگ ہیں جو سمجھ بوجھ نہیں رکھتے۔ وہ سب مل کر بھی تم سے لڑ نہیں سکیں گے مگر ایسی بستیوں میں جو قلعہ بند ہیں یا دیواروں کی اوٹ سے، ان کی آپس کی لڑائی (دشمنی) بہت سخت ہے۔ آپ انھیں اکٹھے سمجھتے ہیں جبکہ ان کے دل جدا جدا ہیں، یہ اس لیے کہ بے شک وہ ایسے لوگ ہیں جو عقل نہیں رکھتے۔ ان کی مثال ان لوگوں کی سی ہے جو ان سے پہلے قریب ہی (بدر میں) اپنی بد اعمالی کا وبال چکھ چکے ہیں اور ان کے لیے دردناک عذاب ہے۔ ان کی مثال شیطان کی سی ہے جب وہ انسان سے کہتا ہے کہ کفر کر، پھر جب وہ کفر کرتا ہے تو شیطان کہتا ہے: بے شک میں تجھ سے بری ہوں، میں اللہ رب العالمین سے ڈرتا ہوں۔“¹

انجامِ یہود سے عبرت

بری تدبیر کرنے والے خود اس کا نشانہ بن جاتے ہیں۔ اسلام اور پیغمبر اسلام ﷺ کے متعلق یہود کا حبشِ باطن وقتاً فوقتاً واضح ہوتا رہتا تھا حتیٰ کہ انھوں نے پیغمبر کائنات ﷺ کو شہید کرنے کی مذموم سازش کی جس کا انجام انتہائی عبرتناک ہوا۔ اللہ تعالیٰ نے ان کے گھر انھیں کے ہاتھوں تباہ و برباد کرائے۔ انھیں گھر بار سے بیگانہ ہونا پڑا حتیٰ کہ اللہ تعالیٰ نے ان کے مکانات و باغات کا وارث اپنے مسلمان بندوں کو بنا دیا۔ ارشادِ باری تعالیٰ ہے:

﴿هُوَ الَّذِي أَخْرَجَ الَّذِينَ كَفَرُوا مِنْ أَهْلِ الْكِتَابِ مِنْ دِيَارِهِمْ لِأَوَّلِ الْحَشْرِ مَا ظَنَنْتُمْ أَنْ يَخْرُجُوا وَظَنُّوا أَنَّهُمْ مَانِعَتُهُمْ حُصُونُهُمْ مِنَ اللَّهِ فَأَتَاهُمُ اللَّهُ مِنْ حَيْثُ لَمْ يَحْتَسِبُوا وَقَذَفَ فِي قُلُوبِهِمُ الرُّعْبَ يُخْرِبُونَ بُيُوتَهُمْ بِأَيْدِيهِمْ وَأَيْدِي الْمُؤْمِنِينَ فَاعْتَبِرُوا يَا أُولِيَ الْأَبْصَارِ﴾

”اللہ) وہی ہے جس نے اہل کتاب کے کافروں کو پہلے اکٹھے کے وقت ان کے گھروں سے نکال دیا۔ تم نے کبھی یہ خیال نہیں کیا تھا کہ وہ (مدینہ سے) نکلیں گے اور انھوں نے سمجھا تھا کہ بے شک ان کے قلعے انھیں اللہ (کے عذاب) سے بچالیں گے، پھر ان پر اللہ (کا عذاب) آیا جہاں سے انھوں نے گمان بھی نہیں کیا تھا اور اس نے ان کے دلوں میں رعب ڈال دیا۔ وہ اپنے گھر اپنے ہاتھوں اجاڑتے تھے اور مومنوں

کے ہاتھوں بھی، تو اے آنکھوں والو! عبرت پکڑو۔“¹

ڈاکٹر علی محمد صلابی لکھتے ہیں کہ بری سوچ اور دھوکا دہی کا یہی نتیجہ ہے۔ دیکھیے اس کے بعد قرآن پاک نے اس واقعے میں عبرت کے مقامات کی طرف کیسے اشارہ فرمایا ہے اور کس احسن انداز میں علانیہ طور پر اس نے زجر و توبیخ کا ذکر کیا ہے جو ہر اس انسان کو آسکتی ہے جو تکلیف دہ مکر و فریب اور مہلک بغض و کینہ کا رستہ اختیار کرے گا۔ ارشادِ ربانی ہے کہ ”اے آنکھوں والو! عبرت حاصل کرو۔“

اس آیت میں میرے سامنے عبرت کا بہت سا سامان ہے۔

1 ہر وہ شخص جو حق کے رستے میں رکاوٹ بنتا ہے، لوگوں کو اس سے روکتا ہے، داعیانِ حق کو دور بھاتا ہے، بالآخر وہ شکست کھاتا ہے، ارشادِ الہی ہے:

﴿قُلْ لِلَّذِينَ كَفَرُوا سَعْيُهُمْ وَنَحْسُهُمْ إِلَىٰ جَهَنَّمَ ۖ وَيُنْفَسِ النَّبِيُّ﴾

”(اے نبی!) کافروں سے کہہ دیجیے: تم عنقریب مغلوب کیے جاؤ گے اور جہنم کی طرف اکٹھے کیے جاؤ گے

اور وہ برا ٹھکانہ ہے۔“²

2 حق و باطل کی کشمکش کبھی تھمنے والی نہیں، یہ سلسلہ تا قیامت جاری رہے گا۔ مستقبل میں کبھی حق اور کبھی باطل کو عروج ہوگا، بالآخر کامیابی حق کی ہوگی۔

3 یہود کی خیانت اور دھوکا دہی سے عبرت حاصل کر کے اس طرزِ عمل سے اجتناب کیا جائے تاکہ جو ذلت و رسوائی اور شکست ان کا مقدر بنی، اس سے بچا جاسکے۔³

1 الحشر 2:59. 2. آل عمران 3:12. 3. السيرة النبوية للصلابي 208,207/2.

شراب اور جوئے کی حرمت

شراب اور جو عربوں کی گھٹی میں پڑا ہوا تھا۔ زمانہ جاہلیت میں وہ شراب پی کر فخر کرتے تھے حتیٰ کہ اسلام کی ابتدا میں کچھ صحابہ کرام رضی اللہ عنہم شراب پیتے تھے۔ اسلام نے انہیں منع نہیں کیا تھا کیونکہ انہوں نے جب ہوش سنبھالا تو یہ عربوں کا عام مشروب تھا، اس لیے اسے یکبارگی چھوڑنا ان کے لیے انتہائی مشکل تھا، چنانچہ اس کو بتدریج حرام کیا گیا۔¹ اس کی قطعی حرمت غزوہ بنو نضیر کے محاصرے کے دوران 4ھ/625ء میں ہوئی۔²

اسی طرح عرب جوئے میں بھی فخر محسوس کرتے تھے کیونکہ ان کے خیال میں اس سے سخاوت آسان ہو جاتی ہے۔ جو شخص جو ابیت جاتا تھا، وہ اپنی ضرورت سے بچا ہوا مال مسکینوں میں خرچ کر دیتا تھا۔ اسی لیے قرآن کریم نے اس کے نفع کا انکار نہیں کیا۔³

بلاشبہ اس میں نہایت حقیر سا نفع ہے لیکن اس کے گناہ اور مفساد بہت زیادہ ہیں، اس لیے قرآن کریم نے اسے حرام قرار دیا ہے۔ اللہ تعالیٰ نے اس سے پیدا ہونے والی خرابیوں کو ذکر فرما کر اس کی قطعی حرمت کا حکم نازل فرمایا، فرمان الہی ہے:

﴿إِنَّمَا يُرِيدُ الشَّيْطَانُ أَنْ يُوقِعَ بَيْنَكُمُ الْعَدَاوَةَ وَالْبَغْضَاءَ فِي الْخَمْرِ وَالْمَيْسِرِ وَيَصُدَّكُمْ عَنْ ذِكْرِ اللَّهِ وَعَنِ الصَّلَاةِ ۖ فَهَلْ أَنْتُمْ مُنْتَهُونَ ۝﴾

”شیطان تو یہی چاہتا ہے کہ شراب اور جوئے کے ذریعے سے تمہارے درمیان دشمنی اور بغض ڈال دے اور تمہیں اللہ کے ذکر سے اور نماز سے روک دے۔ تو کیا تم باز آنے والے ہو؟“⁴

امام ابن تیمیہ رحمۃ اللہ علیہ فرماتے ہیں: بلاشبہ جوئے کی خرابی سود سے بڑھ کر ہے کیونکہ جوئے سے دو بگاڑ پیدا ہوتے ہیں: ایک یہ کہ حرام مال کھانا اور دوسرا یہ کہ حرام کھیل کھیلنا، مزید برآں اس لیے کہ یہ اللہ کے ذکر اور نماز سے غافل کرتا ہے اور باہمی دشمنی اور کینے کو ہوا دیتا ہے، اسی لیے اللہ تعالیٰ نے جوئے کو سود سے پہلے حرام قرار دیا ہے۔⁵

¹ شرح عمدۃ الأحكام لابن جبرین: 4/70۔ ² حدیث القرآن عن غزوات الرسول ﷺ، ص: 253/2۔ ³ الریحق المختوم، ص: 59۔ ⁴ المآئدہ: 91۔ ⁵ مجموع الفتاویٰ لابن تیمیہ: 337/32۔

ابن حجر مکی کہتے ہیں کہ جوئے کی حرمت کا سبب یہ ہے کہ اس کے ذریعے سے لوگوں کا مال باطل طریقے سے ہتھیایا اور کھالیا جاتا ہے، اس سے اللہ تعالیٰ نے منع کیا ہے۔ فرمان باری تعالیٰ ہے:

﴿لَا تَأْكُلُوا أَمْوَالَكُمْ بَيْنَكُمْ بِالْبَاطِلِ﴾ (النساء: 29)

”تم اپنے مال آپس میں باطل طریقے سے نہ کھاؤ۔“¹

سیدنا ابو ہریرہ رضی اللہ عنہ سے روایت ہے، وہ کہتے ہیں کہ رسول اللہ صلی اللہ علیہ وسلم نے فرمایا:

«مَنْ حَلَفَ مِنْكُمْ فَقَالَ فِي حَلْفِهِ: بِاللَّاتِ وَالْعُزَّى، فَلْيَقُلْ: لَا إِلَهَ إِلَّا اللَّهُ، وَمَنْ قَالَ لِصَاحِبِهِ: تَعَالَ أَقَامِرِكَ، فَلْيَتَصَدَّقْ»

”تم میں سے جو بھی قسم کھائے اور وہ اپنی قسم میں کہے: لات اور عزیٰ کی قسم تو اسے چاہیے کہ وہ لا الہ الا اللہ کہے اور جو اپنے ساتھی سے کہے: آؤ، میں تمہارے ساتھ جو اکیلوں تو اسے چاہیے کہ وہ صدقہ کرے۔“²

مذکورہ حدیث سے پتہ چلتا ہے کہ محض جو اکیلنے کی دعوت دینے ہی پر نبی صلی اللہ علیہ وسلم نے صدقہ دینے کا حکم دیا ہے، اس پر عمل کرنے کی قباحت و شاعت کس قدر زبردست ہوگی۔ اسی اعتبار سے اس پر سزا بھی زیادہ شدید ہے۔ واللہ اعلم۔

حرمت شراب کے تین مراحل

شراب کی حرمت تین مراحل میں ہوئی:

پہلا مرحلہ: امام احمد رضی اللہ عنہ نے سیدنا ابو ہریرہ رضی اللہ عنہ کی روایت بیان کی ہے کہ شراب کو تین مرحلوں میں حرام کیا گیا ہے۔ جب رسول اللہ صلی اللہ علیہ وسلم مدینہ تشریف لائے تو لوگ شراب پیتے تھے اور جو اکیلے تھے، انہوں نے ان دونوں چیزوں کے بارے میں رسول اللہ صلی اللہ علیہ وسلم سے پوچھا تو اللہ تعالیٰ نے اپنے نبی پر یہ آیت نازل فرمائی:

﴿يَسْأَلُونَكَ عَنِ الْخَمْرِ وَالْمَيْسِرِ قُلْ فِيهِمَا إِثْمٌ كَبِيرٌ وَمَنْفَعٌ لِلنَّاسِ وَإِثْمُهُمَا أَكْبَرُ مِنْ نَفْعِهِمَا وَيَسْأَلُونَكَ مَاذَا يُنْفِقُونَ قُلِ الْعَفْوَ كَذَلِكَ يُبَيِّنُ اللَّهُ لَكُمْ الْآيَاتِ لَعَلَّكُمْ تَتَفَكَّرُونَ ۝﴾

”(اے نبی!) لوگ آپ سے شراب اور جوئے کے بارے میں سوال کرتے ہیں؟ کہہ دیجیے! ان دونوں میں بڑا گناہ ہے اور لوگوں کے لیے (کچھ) فائدہ بھی ہے اور ان دونوں کا گناہ ان کے فائدے سے بہت

1 الموسوعة الفقهية الكويتية: 406/39. 2 صحيح البخاري: 6107.

بڑا ہے۔ اور وہ آپ سے پوچھتے ہیں: کیا خرچ کریں؟ کہہ دیجیے: جو ضرورت سے زائد ہو۔ اللہ تمہارے لیے اپنے احکام اسی طرح بیان کرتا ہے تاکہ تم غور و فکر کرو۔“¹

اس آیت کو سن کر لوگوں نے کہا: شراب کو ہم پر حرام قرار نہیں دیا گیا کیونکہ فرمایا یہ گیا ہے کہ ان میں نقصان بڑے ہیں اور لوگوں کے لیے کچھ فائدے بھی ہیں۔²

سید قطب نے اس آیت کے متعلق لکھا ہے کہ حرمت شراب کے متعلق یہ پہلا اقدام تھا۔ کئی امور خالص شرعی نہیں ہوتے بلکہ کبھی خیر شر سے مل چکی ہوتی ہے اور کبھی شر خیر سے مل جاتا ہے لیکن حرمت و حلت کا دار و مدار خیر یا شر کے غالب ہونے پر ہوتا ہے، چنانچہ جب شراب اور جوئے میں گناہ نفع سے زیادہ تھا تو یہی ان دونوں کی حرمت کا سبب بنا۔

یہاں اسلامی تربیت اور ربانی حکمت کا ایک نادر پہلو سامنے آتا ہے۔ کہا جاسکتا ہے کہ یہ منہج اکثر شرائع، فرائض اور توجیہات میں بھی ملحوظ رکھا جاتا ہے۔ یہاں شراب اور جوئے کی مناسبت کے اعتبار سے بات کرتے ہوئے ہم منہج اسلامی کے اس قاعدے کی طرف اشارہ کرنا چاہتے ہیں اور وہ یہ کہ جب امر و نہی کا تعلق عبادت، رسم و رواج، عادت یا طے شدہ اجتماعی قانون سے ہو تو اسلام وہاں مہلت دیتا ہے اور آسانی کو پیش نظر رکھتا ہے اور ایسے حالات پیدا کرتا ہے جن میں سہولت کو اس کے نفاذ میں مد نظر رکھا جاسکے، چنانچہ جب توحید و شرک کا مسئلہ تھا تو اسلام نے اپنا قطعی حکم ابتدا ہی میں صادر فرما دیا جس میں تردد کی گنجائش تھی نہ مڑ کر دیکھنے کی۔ اس میں کوئی درمیانہ رستہ نہیں دیا گیا۔ یہ مسئلہ اسلام کے بنیادی تصور کا مسئلہ تھا جس کے بغیر نہ ایمان باقی رہتا ہے نہ اسلام قائم۔

لیکن شراب اور جوئے کا معاملہ عادت، پسند اور چاہت کا معاملہ تھا۔ اور عادت کی تبدیلی علاج معالجہ کی محتاج ہوتی ہے، لہذا اسلام مسلمانوں کے دلوں میں ایک دینی اور فطری تصور اجاگر کرنے لگا کہ شراب اور جوئے میں گناہ نفع کی نسبت زیادہ ہے جس میں یہ اشارہ تھا کہ انھیں چھوڑنا ہی بہتر ہے۔³

دوسرا مرحلہ: سیدنا ابو ہریرہ رضی اللہ عنہ فرماتے ہیں کہ حرمت شراب کا پہلا حکم نازل ہونے کے بعد لوگ شراب پیتے رہے حتیٰ کہ ایک دن ایک مہاجر صحابی نے نمازِ مغرب میں اپنے ساتھیوں کی امامت کراتے ہوئے قراءت کو خلط ملط کر دیا تو اللہ تعالیٰ نے اس سے زیادہ سخت حکم نازل کرتے ہوئے فرمایا:

﴿يَا أَيُّهَا الَّذِينَ آمَنُوا لَا تَقْرَبُوا الصَّلَاةَ وَأَنْتُمْ سُكَارَىٰ حَتَّىٰ تَعْلَمُوا مَا تَقُولُونَ﴾

1 البقرة: 219، 2 مسند أحمد: 2/351، 3 تفسیر فی ظلال القرآن: 1/229، السيرة النبوية للصابي: 2/205، 206.

مدینہ کے بازارے سے بھر گئے

امام ابن جریر رحمۃ اللہ علیہ نے سیدنا انس بن مالک رضی اللہ عنہ کی روایت بیان کی ہے، وہ کہتے ہیں کہ میں سیدنا ابوطلمحہ، ابو عبیدہ بن جراح، ابودجانہ، معاذ بن جبل اور اسمیل بن بیضاء رضی اللہ عنہم کو جام شراب پلا رہا تھا حتیٰ کہ کچی پکی کھجوروں کی ملی جلی شراب کی وجہ سے ان کے سر جھومنے لگے تو میں نے آواز سنی، ایک شخص اعلان کر رہا تھا: خیردار! شراب حرام قرار دے دی گئی ہے۔ اس محفل میں کسی کے اندر آنے یا باہر جانے سے پہلے پہلے ہم نے شراب گرا دی، منگے توڑ دیے، بعض نے وضو کیا اور بعض نے غسل کیا۔ ام سلیم رضی اللہ عنہا سے لے کر ہم نے خوشبو بھی استعمال کی۔ ہم ابوطلمحہ کے گھر سے نکلے تو شراب مدینہ کی گلیوں میں بہ رہی تھی۔ پھر ہم سب مسجد میں چلے گئے تو وہاں دیکھا کہ رسول اللہ صلی اللہ علیہ وسلم یہ آیات تلاوت فرما رہے تھے:

﴿يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَمُ رِجْسٌ مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ ۝ إِنَّمَا يُرِيدُ الشَّيْطَانُ أَنْ يُوقِعَ بَيْنَكُمُ الْعَدَاوَةَ وَالْبَغْضَاءَ فِي الْخَمْرِ وَالْمَيْسِرِ وَيَصُدَّكُمْ عَن ذِكْرِ اللَّهِ وَعَنِ الصَّلَاةِ ۖ فَهَلْ أَنْتُمْ مُنْتَهُونَ ۝﴾ (المائدة: 90، 91)

”اے ایمان والو! بے شک شراب اور جو اور بت اور پانے (یہ سب) ناپاک کام اعمال شیطان سے ہیں، لہذا ان سے بچتے رہو تا کہ تم نجات پاؤ۔ شیطان تو یہ چاہتا ہے کہ شراب اور جوئے کے سبب تمہارے درمیان دشمنی اور رنجش ڈلوائے اور تمہیں اللہ کی یاد سے اور نماز سے روک دے تو پھر کیا تم ان (شیطانی کاموں) سے باز آتے ہو؟“

ایک آدمی نے عرض کی: اللہ کے رسول! اس شخص کے بارے میں کیا حکم ہے جو شراب پیتا تھا اور وہ فوت ہو گیا؟ تو اس کے جواب میں اللہ تعالیٰ نے یہ آیت کریمہ نازل فرمادی:

﴿لَيْسَ عَلَى الَّذِينَ آمَنُوا وَعَمِلُوا الصَّالِحَاتِ جُنَاحٌ فِيمَا طَعِبُوا﴾ (المائدة: 93)

”جو لوگ ایمان لائے اور نیک عمل کرتے رہے، ان پر کچھ گناہ نہیں جو وہ (پہلے) کھا چکے۔“¹
امام بخاری و مسلم رحمۃ اللہ علیہما نے بھی سیدنا انس رضی اللہ عنہ سے اس جیسی روایت بیان کی ہے۔²

شراب نوشی قابلِ لعنتِ فعل ہے

سیدنا عبد اللہ بن عمر رضی اللہ عنہما بیان کرتے ہیں کہ رسول اللہ صلی اللہ علیہ وسلم نے فرمایا:

¹ تفسیر الطبری، المائدة: 90-93، 2 صحیح البخاری: 2464، صحیح مسلم: 1980.

«لُعِنَتِ الْخَمْرُ عَلَى عَشْرَةِ وُجُوهِ: لُعِنَتِ الْخَمْرُ بِعَيْنِهَا، وَشَارِبِهَا، وَسَاقِيهَا، وَبَائِعِهَا، وَ مُبْتَاعِهَا، وَعَاصِرُهَا، وَمُعْتَصِرُهَا، وَحَامِلُهَا، وَالْمَحْمُولَةُ إِلَيْهِ، وَآكِلُ ثَمَنِهَا»

”شراب پر دس وجوہ سے لعنت ہے: شراب خود بیعینہ ملعون ہے، اس کا پینے والا، پلانے والا، بیچنے والا، خریدنے والا، نچوڑنے والا، نچروانے والا، اٹھانے والا، جس کی طرف اٹھا کر لے جائی جائے اور اس کی قیمت کھانے والا، یہ سب ملعون ہیں۔“¹

ہرنشہ آور چیز حرام ہے

سیدنا عبداللہ بن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا:

«كُلُّ مُسْكِرٍ خَمْرٌ، وَكُلُّ مُسْكِرٍ حَرَامٌ، وَمَنْ شَرِبَ الْخَمْرَ فِي الدُّنْيَا فَمَاتَ وَهُوَ يُدْمِنُهَا لَمْ يَتَّبْ، لَمْ يَشْرَبْهَا فِي الْآخِرَةِ»

”ہرنشہ آور چیز شراب ہے اور ہرنشہ آور چیز حرام ہے جو شخص دنیا میں ہمیشہ شراب پیتے ہوئے مر گیا اور اس نے اس سے توبہ نہ کی تو وہ اسے آخرت میں نہیں پیے گا۔“²

سیدنا عمر بن خطاب رضی اللہ عنہ سے روایت ہے کہ انھوں نے رسول اللہ صلی اللہ علیہ وسلم کے منبر پر خطبہ ارشاد فرماتے ہوئے کہا: لوگو! جب شراب کی حرمت کا حکم نازل ہوا تو اس وقت یہ پانچ چیزوں: انگور، کھجور، گندم، جو اور شہد سے تیار کی جاتی تھی لیکن یاد رکھو:

الْخَمْرُ مَا خَامَرَ الْعَقْلَ.

”شراب ہر وہ چیز ہے جو عقل پر پردہ ڈال دے۔“³

یاد رہے! آخرت کی شراب جو جنت میں اللہ کے نیک بندوں کو ملے گی، وہ نشہ آور نہیں ہوگی، اسے پینے والے کو بے حد سرور ملے گا مگر وہ بی کر بکے گا نہیں، جیسا کہ ارشاد باری تعالیٰ ہے:

﴿لَا يُصَدِّعُونَ عَنْهَا وَلَا يُنْزِفُونَ﴾

”وہ اس سے نہ سردرد میں مبتلا ہوں گے اور نہ مدہوش۔“⁴

1 مسند احمد: 2/25، سنن ابی داؤد: 3674، سنن ابن ماجہ: 3380، صحیح مسلم: 2003، 3 صحیح البخاری:

5588، صحیح مسلم: 3032، 4 الواقعة: 56:19.

سید البشر ﷺ کی
تین شادیاں
اور دو غزوات

رسالت مآب ﷺ کی ساری شادیاں انتہائی خیر و برکت اور فروغِ دین کا باعث بنیں۔ اس باب میں آپ ﷺ کی سیدہ زینب بنت خزیمہ، سیدہ ام سلمہ اور سیدہ زینب بنت جحش رضی اللہ عنہا سے شادی اور ان غزوات کا حال درج ہے جو دور رس نتائج کا باعث بنے۔

فَلَمَّا قَضَى زَيْدٌ مِنْهَا وَطَرًا

زَوْجِنَا كَمَا لَكُنَّ يَوْنًا
عَلَى الْمُؤْمِنِينَ حَرَجًا

فَإِنْ زَوَّجَ أَدْعِيَائِهِمْ إِذَا قَضَوْا مِنْهُنَّ وَطَرًا

وَكَانَ أَمْرُ اللَّهِ مَفْعُولًا

”پھر جب زید نے اس سے اپنی حاجت پوری کر لی تو ہم نے اس کا نکاح آپ سے کر دیا، تاکہ
مومنوں کے لیے اپنے منہ بولے بیٹوں کی بیویوں (سے نکاح) میں کوئی حرج نہ رہے، جب وہ ان
سے (اپنی) حاجت پوری کر لیں، اور اللہ کا حکم تو (پورا) ہو کر ہی رہتا ہے۔“ (الأحزاب: 33-37)

اس باب میں

آپ غزوہ بدر صغریٰ کے پس منظر میں مشرکین مکہ کے لیڈر ابوسفیان کی بزدلی اور بدحواسی کا منظر دیکھیں گے اور کئی مسرت بخش واقعات پڑھیں گے۔ رسول اللہ ﷺ نے یکے بعد دیگرے تین عالی رتبہ خواتین سیدہ زینب بنت خزیمہ، سیدہ ام سلمہ اور سیدہ زینب بنت جحش رضی اللہ عنہا سے شادی کی۔ آپ ﷺ کی شادیاں روایتی معنوں میں شادیاں نہیں تھیں بلکہ آپ ﷺ نے ان کے ذریعے عملاً مثالی عائلی زندگی بسر کرنے کے مہذب ترین طریقے اور دینی سلیقے سکھائے اور عورت کا وقار اتنا اونچا کر دیا کہ آج سائنس اور ٹیکنالوجی کے زمانے میں جسے مغربی دانشور روشن خیالی کا دور کہتے ہیں، اس کا تصور بھی نہیں کیا جاسکتا۔ صرف سیدہ زینب بنت جحش رضی اللہ عنہا ہی کی شادی سے آپ کو معلوم ہو جائے گا کہ اس کے برکات و حسنات کس قدر انقلاب انگیز تھے۔ اس شادی سے اللہ رب العزت کے ایک حکم کی تعمیل ہوئی اور منہ بولے بیٹے کی وہ خانگی حیثیت کا عدم ہوگئی جس نے عربوں کو بہت پیچیدہ وراثتی اور سماجی مسائل سے دوچار کر دیا تھا۔ آپ اس باب میں غزوہ دومۃ الجندل کا واقعہ بھی پڑھیں گے۔ وہاں لٹیروں کا ایک ٹولہ تھا جو ریاست مدینہ پر شب خون مارنے کا ناپاک ارادہ کیے بیٹھا تھا۔ رسول اللہ ﷺ ان لوگوں کی سرکوبی کے لیے نکلے تو وہ آپ ﷺ کے آنے سے پہلے ہی فرار ہو گئے۔

غزوة بدر صغریٰ

اللہ والوں کو جب کوئی پریشانی اور تکلیف پہنچتی ہے تو وہ اس پر صبر و استقامت دکھاتے ہیں اور عجز و انکسار کے ساتھ اللہ سے مدد طلب کرتے ہیں اور جب کوئی خوشخبری ملتی ہے تو ثبوتِ عہدیت پیش کرتے ہوئے اللہ کا شکر ادا کرتے ہیں جیسا کہ سیدنا ابوبکرہ رضی اللہ عنہ فرماتے ہیں:

أَنَّ النَّبِيَّ ﷺ كَانَ إِذَا جَاءَهُ أَمْرٌ يَسْرُهُ خَرَّ سَاجِدًا لِلَّهِ.

”نبی کریم ﷺ کو جب کوئی خوشخبری ملتی تو آپ ﷺ اللہ کے حضور سجدے میں گر جاتے تھے۔“¹

سیدنا براء بن عازب رضی اللہ عنہ بیان کرتے ہیں کہ نبی کریم ﷺ نے سیدنا علی رضی اللہ عنہ کو یمن کی طرف بھیجا۔ اہل یمن نے اسلام قبول کر لیا۔ سیدنا علی رضی اللہ عنہ نے اہل یمن کے اسلام قبول کرنے کی روداد آپ ﷺ کی خدمت میں ارسال کی۔ جب رسول اللہ ﷺ نے سیدنا علی رضی اللہ عنہ کا مکتوب پڑھا تو آپ ﷺ اس پر اللہ تعالیٰ کا شکر ادا کرتے ہوئے سجدہ ریز ہو گئے۔²

اس کے برعکس شیطان اور اس کے چیلے چائنٹوں کی حالت عجیب ہے، انھیں جب کبھی دنیاوی اغراض و مقاصد حاصل ہوتے ہیں یا مسلمانوں کے خلاف کوئی کامیابی ملتی ہے تو وہ غرور کے مارے پھول کر گپا ہو جاتے ہیں۔

1 سنن أبي داود: 2774، جامع الترمذي: 1578، مسند أحمد: 45/5، السنن الكبرى للبيهقي: 369/2.

عدن (یمن) کا ایک منظر

جنگِ اُحد میں جب بعض صحابہ کرام رضی اللہ عنہم کی اجتہادی غلطی سے مسلمانوں کو نقصان اٹھانا پڑا تو قریش مکہ بہت خوش ہوئے حتیٰ کہ سالارِ قریش نے دھمکی آمیز لہجے میں چیلنج بھی کر دیا جو غزوہ بدر و دم کا سبب بنا۔

سالارِ قریش کا چیلنج

غزوہ اُحد میں ابوسفیان سالارِ قریش تھا۔ جب وہ اپنے لشکر سمیت مکہ واپس آنے لگا تو اس نے ڈینگ مارتے ہوئے نبی کریم صلی اللہ علیہ وسلم کو یہ چیلنج دیا:

إِنَّ مَوْعِدَكُمْ يَذُرُّ لِلْعَامِ الْقَابِلِ.

”اگلے سال ہمارا ٹکراؤ بدر میں ہوگا۔“¹

ایک روایت میں ہے کہ اس نے اعلان کیا:

مَوْعِدٌ بَيْنَنَا وَبَيْنَكُمْ بَدْرُ الصَّفْرَاءِ رَأْسُ الْحَوْلِ نَلْتَقِي فِيهِ فَنَقْتِلُ.

”سال کے سرے پر بدر الصفراء نامی مقام ہمارے اور تمہارے درمیان طے شدہ ہے۔ اس میں ہمارا ٹکراؤ ہوگا اور ہم جنگ کریں گے۔“


رسول اللہ صلی اللہ علیہ وسلم نے سیدنا عمر بن خطاب رضی اللہ عنہ کو حکم دیا:

«قُلْ: نَعَمْ! إِنْ شَاءَ اللَّهُ»

”اسے کہو: ہاں! ان شاء اللہ (ہم ضرور آئیں گے)۔“²

1 السيرة لابن هشام: 3/100. 2 المغازي للواقدي: 1/324، امتاع الأسماع للمقرئبي: 1/192.

میدان احد (مدینہ منورہ)



چونکہ وادی یلینک یا وادی الصفراء بدر سے ہو کر بحیرہ قلزم میں جا گرتی ہے، اس لیے بدر کو بدر الصفراء کہا گیا ہے۔ قصبہ الصفراء (موجودہ الواسطہ) بدر سے مدینہ کی جانب پندرہ سولہ کلومیٹر دور ہے۔

اسلامی لشکر کی تیاری

بدوؤں کی شان و شوکت توڑ دینے اور ان کے شر سے مطمئن ہو جانے کے بعد مسلمانوں نے اپنے بڑے دشمن قریش سے جنگ کی تیاری شروع کر دی کیونکہ سال تیزی سے ختم ہو رہا تھا اور احد کے موقع پر طے کیا ہوا وقت قریب آتا جا رہا تھا۔ اب نبی کریم ﷺ اور صحابہ کرام رضی اللہ عنہم اس احساسِ فرض سے سرشار تھے کہ میدانِ کارزار میں ابوسفیان



وادی الصفراء کا ایک منظر



وادی الصفراء کا حاس

اور اس کی قوم سے دو دو ہاتھ کرنے کے لیے نکلیں اور جنگ کی چکی اس حکمت کے ساتھ چلائیں کہ جو فریق زیادہ ہدایت یافتہ اور بقا کا مستحق ہو، حالات کا رخ پوری طرح اسی کے حق میں ہو جائے۔¹

ابوسفیان کا لعل و لعل اور پروپیگنڈہ


اُحد میں وقتی فتح کے نشے میں ابوسفیان اعلانِ جنگ تو کر بیٹھا تھا لیکن جوں جوں مقابلے کی تاریخ قریب آتی جا رہی تھی، اس کی پریشانی میں اضافہ ہوتا جا رہا تھا۔ وہ ایک ذمہ دار سالار کی طرح نتائج کا اندازہ کرتے ہوئے مسلمانوں کا مقابلہ کرنے سے خوف کھانے لگا۔ اس کی شدید خواہش تھی کہ کسی طرح یہ مدبھیڑ نہ ہو مگر اسے پورا یقین تھا کہ محمد کریم ﷺ کبھی وعدہ خلافی نہیں کرتے، اس لیے وہ وعدہ پورا کرنے کے لیے لازماً منطقہ بدر کی طرف بڑھیں گے۔ اب وہ ایسا طریقہ تلاش کر رہا تھا کہ مسلمانوں کو اپنے جھوٹے پروپیگنڈے سے اتنا مرعوب کر دے کہ وہ

1 الرحیق المختوم ۶ ص: 312.

ہوں تاکہ تمہیں مسلمانوں کی تیاری کے حوالے سے آگاہ کر سکوں۔ میں نے اپنی آنکھوں سے مشاہدہ کیا ہے کہ محمد ﷺ اور ان کے ساتھیوں نے بے تحاشا اسلحہ اور اونٹ گھوڑے جمع کر لیے ہیں۔ ان کے اسی حلیف بنو نئی اور جہینہ والے بھی ان کے ساتھ مل گئے ہیں۔ جب میں مدینہ سے نکلا تھا تو اس وقت وہاں ہر طرف مسلمانوں کا جھوم تھا۔ وہ جنگ کے لیے بالکل تیار تھے۔ وہ وقت مقررہ پر ضرور میدان میں پہنچیں گے۔

ابوسفیان کے ہاتھوں کے طوطے اڑ گئے

ابوسفیان نعیم بن مسعود کی باتیں سن کر گھبرا گیا، اس نے پریشانی کے عالم میں پوچھا: کیا واقعی تم سچ کہہ رہے ہو؟ نعیم نے جواب دیا: ہاں، اللہ کی قسم! یہ بات بالکل حقیقت ہے۔ اس نے نعیم بن مسعود کی بلائیں لیں، پھر اس کو اپنے دل کی بات بتاتے ہوئے کہا: میرا قطعاً ارادہ نہیں کہ بدر میں مسلمانوں سے جنگ کروں کیونکہ علاقے میں قحط سالی ہے۔ عرصے سے بارش نہیں ہوئی، پانی کے تالاب خشک ہیں۔ چراگا ہوں میں مویشیوں اور سواری کے جانوروں کے لیے گھاس کا تنکا تک نہیں، ایسے حالات میں جنگ کرنا قرین دانش نہیں۔ لیکن میں یہ بھی نہیں چاہتا کہ محمد ﷺ اور ان کے ساتھی تو جنگ کے لیے نکلیں اور میں بیٹھا رہوں۔ اس طرح تو انھیں ہمارے خلاف بڑی جرات ہو جائے گی۔ میری دلی خواہش ہے کہ وعدہ خلافی ان کی طرف سے ہو، ہماری طرف سے نہ ہو۔ اس کا حل میرے ذہن میں یہ آیا ہے کہ تم مدینہ جاؤ اور وہاں جا کر ہمارے لشکرِ جرار اور جنگی تیاریوں کے حوالے سے ایسی افواہیں پھیلاؤ کہ مسلمانوں میں یہ سکت ہی نہ رہے کہ وہ جنگ کے لیے نکل سکیں۔ اگر تم اس مقصد میں کامیاب ہو گئے تو تمہیں بیس اونٹ بطور انعام ملیں گے جو سہیل بن عمرو کی تحویل میں ابھی دے دیے جائیں گے، وہ اس وعدے کی تکمیل کے ضامن ہوں گے۔



نعیم بن مسعود راضی ہو گیا۔ سہیل بن عمرو، نعیم بن مسعود کا گہرا دوست تھا۔ نعیم اس کے پاس گیا اور اس سے پوچھا: ابو یزید! میں مدینہ جا کر محمد ﷺ اور اس کے ساتھیوں کو جنگ کا ارادہ ترک کرنے پر آمادہ کروں اور اس کے عوض مجھے بیس اونٹ بطور انعام ملیں گے، کیا تم اس بات کی ضمانت دیتے ہو؟ اس نے کہا: ہاں میں اس کی ضمانت دیتا ہوں۔

قریش کا ڈھنڈورچی مدینہ میں

قریش نے نعیم بن مسعود کی خوب آؤ بھگت کی اور مدینہ جانے کے لیے تیز رفتار اونٹ بھی مہیا کیا۔ نعیم نے سخت سفر باندھا اور مدینہ کی طرف چل پڑا۔ اس نے عمرہ کر کے سر موٹھ رکھا تھا۔ وہ مدینہ کی طرف سرپٹ بھاگا جا رہا تھا۔ وہ فوراً مدینہ پہنچنا چاہتا تھا، مبادا اسلامی لشکر مدینے سے چل پڑے، چنانچہ جب وہ مدینہ منورہ پہنچا تو صحابہ کرام رضی اللہ عنہم بڑے جوش و خروش سے جہاد کی تیاری میں مصروف تھے۔ صحابہ کرام رضی اللہ عنہم نے اس سے پوچھا: نعیم! کہاں سے آئے ہو؟ اس نے بتایا: میں عمرہ کر کے مکہ سے آ رہا ہوں۔

صحابہ کرام رضی اللہ عنہم نے کہا: پھر تو تمہیں ابوسفیان کے بارے میں علم ہوگا؟ اس کی حرکات و تدابیر اور جنگ کی تیاری کیسی ہے؟ اس نے کہا: ابوسفیان نے تو بہت لشکر اکٹھے کر لیے ہیں، سارا عرب اپنے ساتھ ملا لیا ہے۔ وہ اتنی بڑی فوج لے کر آ رہا ہے کہ اس کا مقابلہ کرنا تمہارے بس کی بات نہیں۔ میری مانو تو تم لوگ مدینے ہی میں ٹھہرے رہو، جنگ کے لیے مدینہ سے باہر مت جانا۔ وہ اتنے بڑے لشکر کے ساتھ حملہ آور ہونے والا ہے کہ اس سے صرف وہی بچ سکے گا جو بھاگ نکلے گا۔ تمہارے سرخیل قتل کر دیے جائیں گے۔ خود محمد (ﷺ) زخموں کی تاب نہ لائیں گے۔ کیا تم مدینہ سے نکل کر خود موت کے منہ میں جانا چاہتے ہو؟ افسوس! تم نے اپنے لیے بہت برا فیصلہ کیا ہے۔ اللہ کی قسم! میں نہیں سمجھتا کہ تم میں سے کوئی بچ نکلے گا۔ اس نے باتوں کا ایسا بنگڑ بنانا شروع کر دیا کہ کبھی ابوسفیان کی تیار کردہ سپاہ کی عددی کثرت کا تذکرہ، کبھی ان کے اسلحہ کے ذخائر کا بیان، کبھی رؤسائے قریش کے جوش و خروش کی حکایت طولانی، کبھی ان کی خطرناک جنگی چالوں کی مدح سرائی، اس نے ایسی مہارت سے اپنی مہم چلائی کہ چند ہی روز میں مدینہ کی فضا خوف و ہراس سے مسموم ہو گئی۔

مسلمان تذبذب کا شکار اور یہود و منافقین کی خوشی

نعیم بن مسعود کی چال کارگر ثابت ہوئی۔ مسلمان اس کی افواہوں سے واقعی مرعوب ہو گئے حتیٰ کہ جو بھی بات کرتا، وہ نعیم بن مسعود کے قول کی تصدیق کرتا تھا۔ ہر مجلس میں ابوسفیان کے لشکر جرار اور خوفناک تیاری کا ذکر چھڑا ہوا تھا۔ مسلمانوں کی یہ حالت دیکھ کر یہود اور منافقین خوشی سے پھولے نہ سارے تھے اور ایک دوسرے کو یہ خوشخبریاں سنارہے تھے کہ اب محمد (ﷺ) اس لشکرِ جرار سے بچ نہیں سکیں گے۔ اب اسلام کے ماننے والوں کا وجود صفحہ ہستی سے مٹ جائے گا۔ ہمیں بھی سکھ کا سانس ملے گا لیکن ان عقل کے اندھوں کو کیا معلوم تھا کہ

ع یہی چراغِ جلیس گے تو روشنی ہوگی

رسول اللہ ﷺ کو کامل حمایت کی یقین دہانی

رسول اللہ ﷺ کو جب یہ بات معلوم ہوئی کہ مسلمان قریش کی عظیم جنگی تیاری سے خوفزدہ ہو گئے ہیں تو آپ ﷺ پر یہ بات بڑی گراں گزری۔ آپ ﷺ کو خطرہ لاحق ہو گیا کہ شاید کوئی بھی جاں نثار جنگ کے لیے مقررہ وقت اور معین مقام کی طرف نہ نکلے۔ آپ ﷺ اسی سوچ بچار میں تھے کہ سیدنا ابوبکر اور سیدنا عمر رضی اللہ عنہما آپ ﷺ کی خدمت میں تشریف لائے اور آپ ﷺ سے عرض کرنے لگے:

يَا رَسُولَ اللَّهِ! إِنَّ اللَّهَ مُظَهِّرُ دِينِهِ وَمُعِزُّ نَبِيِّهِ، وَقَدْ وَعَدْنَا الْقَوْمَ مَوْعِدًا، وَنَحْنُ لَا نُحِبُّ أَنْ نَتَخَلَّفَ عَنِ الْقَوْمِ فَيَرَوْنَا أَنْ هَذَا جُبْنٌ مِّنَّا عَنْهُمْ، فَسِرْ لِمَوْعِدِهِمْ، فَوَاللَّهِ! إِنَّ فِي ذَلِكَ لَخَيْرَةً.

”اے اللہ کے رسول! یقیناً اللہ تعالیٰ اپنے دین کو غالب کرنے والا ہے۔ اپنے نبی کو عزت دینے والا ہے۔ ہم نے مشرکوں کو مقرر جگہ پر پہنچنے کا وعدہ دیا ہے۔ ہم یہ قطعاً پسند نہیں کرتے کہ ہماری طرف سے وعدہ خلافی ہو ورنہ وہ خیال کریں گے کہ ہم ان سے ڈر گئے ہیں، چنانچہ آپ مقررہ وقت اور مقررہ جگہ کی طرف تشریف لے چلیے، اللہ کی قسم! اس میں یقیناً خیر و برکت ہے۔“

رسول اللہ ﷺ اپنے بے باک فدائیوں کی یہ بات سن کر بہت خوش ہوئے، پھر آپ ﷺ نے پوری استقامت و صلابت کی شان سے فرمایا:

«وَالَّذِي نَفْسِي بِيَدِهِ! لَا أَخْرَجَنَّ وَإِن لَّمْ يَخْرُجْ مَعِيَ أَحَدٌ»

”اس ذات کی قسم جس کے ہاتھ میں میری جان ہے! میں ضرور نکلوں گا، چاہے میرے ساتھ کوئی بھی نہ نکلے۔“

رسول اللہ ﷺ کا یہ پُر عزم فرمان مسلمانوں کے کانوں میں پڑا تو اللہ تعالیٰ نے اُن کو نور بصیرت سے نوازا، ان کے دلوں سے ہر طرح کا خوف اور پریشانی دور ہو گئی اور وہ پھر سے جوش و خروش سے تیاری کرنے لگے۔¹

مدینہ کا منتظم

مدینہ سے روانگی سے پہلے رسول اللہ ﷺ نے مدینہ کے انتظامات رئیس المناقبین عبد اللہ بن ابی کے صاحبزادے سیدنا عبد اللہ بن عبد اللہ رضی اللہ عنہ کے سپرد کیے۔² ایک روایت میں ہے کہ مدینے کا نائب سیدنا عبد اللہ بن رواحہ رضی اللہ عنہ کو


1 المغازي للواقدي 1/326, 325؛ إمتاع الأسماع: 1/193، سبل الهدى والرشاد: 4/337. 2 السيرة لابن هشام:

بنایا گیا تھا۔¹

اسلامی لشکر کی روانگی

شعبان 4ھ / جنوری 626ء میں رسول اللہ ﷺ اپنے ساتھ ڈیڑھ ہزار کاشکر لے کر نکلے۔ واقدی کے مطابق آپ ذوالقعدہ میں اس جنگ کے لیے نکلے تھے۔ مجاہدین کا علم سیدنا علی المرتضیٰ رضی اللہ عنہ کے ہاتھ میں تھا۔ اسلامی لشکر میں چند گھوڑے تھے جن کے سوار رسول اللہ ﷺ، سیدنا ابوبکر، عمر، ابوقحادہ، سعید بن زید، مقداد، حباب، زبیر بن عوام اور عباد بن

¹ المغازی للواقدي: 1/324.



بن بشر رحمہ اللہ تھے۔ پاسبانِ توحید و رسالت کا یہ لشکر ابوسفیان کو دیے ہوئے وعدے کے مطابق جب بدر الصغراء میں پہنچا تو وہاں کوئی قریشی موجود نہ تھا۔¹

مکی لشکر کا کوچ

ابوسفیان اپنے ساتھ دو ہزار بہادروں کا لشکر لے کر نکلا، اس لشکر میں پچاس گھوڑے تھے۔ یہ لشکر دور وادیٰ مرا الظہران میں جند نامی چشمے پر خیمہ زن ہوا۔ مرا الظہران مکہ سے 22 کلومیٹر شمال میں ہے۔ قحط سالی کے سبب قریشیوں کے اقتصادی حالات دگرگوں ہو چکے تھے۔ ان کی آمدنی کے ذرائع کم ہو گئے تھے، اس لیے ان کے اندر مقرر وقت اور مقررہ جگہ پر پہنچنے کی ہمت نہیں تھی لیکن عار کے ڈر سے اس لشکر نے کوچ کیا۔ ان کا سالار مکہ ہی سے جو جھل اور بددل تھا۔ وہ بار بار مسلمانوں سے ہونے والی جنگ کا انجام سوچتا تھا اور ان کی ہیبت کے مارے لرز رہا تھا۔ مرا الظہران پہنچ کر اس کی ہمت جواب دے گئی اور وہ واپسی کے بہانے سوچنے لگا۔

سالار قریش کے عذر بہانے اور واپسی کا اعلان

مکی لشکر کا سالار ابوسفیان دلی طور پر شکست تسلیم کر چکا تھا، چنانچہ وہ اپنی فوج میں واپسی کا اعلان اور اسباب کی شرح کرنے کے لیے کھڑا ہوا، اس نے کہا:

يَا مَعْشَرَ قُرَيْشٍ! إِنَّهُ لَا يُصْلِحُكُمْ إِلَّا عَامٌ حَصِيبٌ تَرَعُونَ فِيهِ الشَّجَرَ وَتَشْرَبُونَ فِيهِ اللَّبْنَ،
وَإِنَّ عَامَكُمْ هَذَا عَامٌ جَذِبَ وَإِنِّي رَاجِعٌ فَارْجِعُوا.

”اے قریش کے لوگو! تمہاری جنگ اس وقت موزوں ہوتی جب شادابی اور ہریالی ہو کہ تم جانوروں کو بھی چرا سکو اور خود بھی دودھ پی سکو، اس وقت خشک سالی ہے، لہذا میں واپس جا رہا ہوں، تم بھی واپس چلے چلو۔“
ایسا معلوم ہوتا ہے کہ پورے لشکر کے اعصاب پر مسلمانوں کی ہیبت چھائی ہوئی تھی کیونکہ ابوسفیان کے اس فیصلے پر کسی قسم کی مخالفت کیے بغیر سب نے واپسی کی راہ لی اور کسی نے بھی سفر جاری رکھنے اور مسلمانوں سے ٹکراؤ کی رائے نہ دی۔²

ایک روایت میں ہے کہ ابوسفیان نے مکہ سے کوچ کرنے سے پہلے اپنی فوج کو دلاسا دیا تھا کہ میں نے نعیم بن مسعود اشجعی کو ایک مہم پر بھیجا ہے، اس کی چال ایسی موثر ہوگی کہ مسلمان میدان بدر میں آنے کی جسارت ہی نہیں کریں

¹ السيرة لابن هشام: 220/3، البداية والنهاية: 89/4، المغازي للواقدي: 324/1 و 327، عيون الأثر لابن سيد الناس، ص: 265. ² السيرة لابن هشام: 220/3، عيون الأثر، ص: 266.

گے۔ ہم محض دکھاوے کے لیے ایک دو راتیں سفر کر کے واپس آ جائیں گے۔ اگر محمد (ﷺ) نہ نکلے تو انھیں پتہ چل جائے گا کہ ہم مکہ سے جنگ کرنے کے لیے نکلے تھے لیکن مسلمان مدینہ سے نہیں نکلے، اس لیے اہل مکہ کا آگے جانا بے سود تھا، لہذا وہ واپس چلے گئے۔ اس طرح ان کے دلوں میں ہماری دھاک بیٹھ جائے گی۔ اگر ہمیں پتہ چلا کہ مسلمان بدر پہنچ گئے ہیں تو پھر بھی واپس آ جائیں گے۔ ہماری واپسی کے لیے یہ عذر کافی ہے کہ آج کل قحط سالی ہے، یہ سال جنگ کے لیے موزوں نہیں، ہم کسی ایسے سال میں ان پر حملہ کریں گے جبکہ ہر طرف ہریالی و شادابی ہوگی۔ سب نے اسے داد دیتے ہوئے کہا: کیا خوب رائے پیش کی ہے!¹

اہل مکہ کی اپنے لشکر کو ملامت

ابوسفیان کی قیادت میں قریش مکہ کا لشکر اہل اسلام کے مقابل آنے کے بجائے اپنی پسپائی کا عذر تراش کر واپس مکہ کو چل دیا تھا۔ ان کی واپسی بزدلانہ پسپائی تھی، چنانچہ اہل مکہ نے جب اپنے بہادروں کو بے نیل مرام چند کوس کے فاصلے سے واپس آتے دیکھا تو وہ کہنے لگے: یہ لوگ جنگ کرنے نہیں گئے تھے بلکہ ستوپینے گئے تھے۔ اس وجہ سے یہ لشکر ”جیش السویق“ کے لقب سے موسوم ہو گیا۔²

صحابہ کرام رضی اللہ عنہم کی بدر میں تجارت

انھی ایام میں مقام بدر میں سالانہ آٹھ روزہ میلہ لگتا تھا جس میں دور دراز سے لوگ خرید و فروخت کے لیے آتے تھے۔ صحابہ کرام رضی اللہ عنہم نے اپنے ساتھ جنگی ہتھیاروں کے علاوہ تجارت کا سامان بھی لے لیا تھا تاکہ اگر قریش کا لشکر میعاد مقرر پر نہ پہنچے تو وہ کاروبار کر لیں گے، چنانچہ اسلامی لشکر نے بدر پہنچ کر آٹھ روز تک قریش کا انتظار کیا لیکن کوئی قریشی جنگجو اپنے وعدے کے مطابق نہ پہنچ سکا۔ صحابہ کرام رضی اللہ عنہم نے خوب تجارت کی اور درہم کے ساتھ درہم اور دینار کے ساتھ دینار کمائے۔

سیدنا عثمان بن عفان رضی اللہ عنہ بیان کرتے ہیں کہ قریشی پروپیگنڈے کی وجہ سے ہم خوفزدہ ہو گئے، چنانچہ مجھے کوئی شخص نظر نہ آتا تھا جو جنگ کے لیے تیار ہو حتیٰ کہ اللہ تعالیٰ نے ہمارے سینے کھول کر ہمیں نور بصیرت سے نوازا اور ہمارے دلوں سے دہشت ختم کر دی۔ اسلام کے جانناز جنگ کے لیے نکلے، میں بھی نکلا اور اپنے ساتھ سامان تجارت بھی لے لیا تاکہ بدر کے میلے میں کاروبار بھی کر سکوں۔ میں نے وہاں دینار کے ساتھ دینار کمایا (سو فیصد منافع

¹ المغازی للواقدي: 327/1 • شرح الزرقاني على المواهب: 537/2 • السيرة لابن هشام: 220/3 • السيرة لابن إسحاق: 391/2 • عيون الأثر، ص: 266.

کمایا۔ ہم اپنے پروردگار کے فضل و کرم، خیر اور بھلائی کے ساتھ مدینہ لوٹے۔¹

ضمری کی رسول اللہ ﷺ سے گفتگو

رسول اللہ ﷺ آٹھ روز تک قریش کا انتظار کرتے رہے لیکن قریش کا کوئی شخص بدر نہ پہنچا۔ اسی اثنا میں بنو ضمرہ کا ایک شخص حنشل بن عمرو آیا۔ اس شخص سے رسول اللہ ﷺ نے غزوہ ودان کے موقع پر دوستی کا معاہدہ کیا تھا۔ یہ شخص بدر کے میدان میں آپ ﷺ کے پاس پہنچا اور پوچھنے لگا: کیا آپ یہاں قریش سے لڑنے آئے ہیں؟ اس کی گفتگو سے محسوس ہوتا تھا جیسے اب وہ قریش کی طرف میلان رکھتا ہو۔ آپ ﷺ نے فرمایا:

«الْأَنْعَمُ، يَا أَحَا بْنِي ضَمْرَةَ! وَإِنْ شِئْتَ مَعَ ذَلِكَ رَدَدْنَا إِلَيْكَ مَا كَانَ بَيْنَنَا وَبَيْنَكَ، ثُمَّ جَالَدْنَا حَتَّى يَحْكُمَ اللَّهُ بَيْنَنَا وَبَيْنَكَ»

”ہاں، اے ضمری! اور اگر تمہارا منشا ہو تو ہم اس عہد کو جو تمہارے اور ہمارے درمیان ہوا تھا، کا عدم قرار دے دیتے ہیں، پھر ہم تمہارے ساتھ بھی لڑائی کریں گے یہاں تک کہ اللہ تعالیٰ تمہارا اور ہمارا فیصلہ کر دے۔“
حنشل نے جب نبی کریم ﷺ کا عزم محکم دیکھا تو عرض کیا: نہیں نہیں، اے محمد! اللہ کی قسم! مجھے آپ سے جنگ کرنے کی کوئی ضرورت نہیں۔²

اس ملاقات میں رسول اللہ ﷺ نے مسلمانوں کی قوت کا مظاہرہ کیا اور واضح کیا کہ فریقین کے درمیان جنگ بندی کا معاہدہ مسلمانوں کی قوت سے طے پایا ہے نہ کہ کمزوری کی بنا پر اور یہ بھی کہ جنگ بندی کا معاہدہ مخالف فریق کے مطالبے پر طے پایا ہے۔ یوں مسلمانوں کی قوت کا مظاہرہ ہوا اور دشمن پر مسلمانوں کی دھاک بیٹھ گئی۔³

1 المغازی للواقدي: 326/1، شرح الزرقاني على المواهب: 538/2، 2 السيرة لابن هشام: 220/3، عيون الأثر، ص: 266، 3 من معين السيرة لصالح الشامي، ص: 288.

وڈان وادی ابواء میں واقع تھا جو مستورہ سے 12 کلومیٹر جنوب مشرق میں ہے



خزاعی تاجر کی مکہ آمد



بدر کے اس تجارتی میلے میں بنو خزاعہ کا ایک تاجر معبد بن ابومعبد خزاعی بھی شریک تھا۔ اس نے مسلمانوں کی قوت کا بڑے قریب سے مشاہدہ کیا تھا۔ وہ بڑی تیزی سے مکہ پہنچا۔ بدر کے میلے سے سب سے پہلے واپس آنے والا یہی شخص تھا۔ اس نے اہل مکہ کو خبر دی کہ میں نے بدر میں محمد (ﷺ) اور اس کے ساتھیوں کو بڑے قریب سے دیکھا۔ بدر میں شریک ہونے والوں کی غالب

اکثریت انھی کی تھی۔ وہ کیل کانٹے سے لیس دو ہزار کا لشکر تھا۔ علاوہ ازیں خزاعی نے اہل مکہ کو رسول اللہ ﷺ اور ضمری کی گفتگو بھی سنائی اور آپ ﷺ کے پُر وقار جواب سے بھی آگاہ کیا۔

قریش پر گھڑوں پانی پڑ گیا

معبد بن ابومعبد خزاعی کی باتیں سن کر قریش نہایت شرمندہ ہوئے اور اپنے زعماء کو طعنے دینے لگے کہ اب مسلمانوں میں ہمارے خلاف کس قدر جرأت پیدا ہو گئی ہے۔ ہمارے پلے کیا رہا؟ سارا عرب کیا سوچے گا؟ حتیٰ کہ صفوان بن امیہ نے ابوسفیان سے کہا: اللہ کی قسم! میں نے تمہیں اس دن ہی ڈیگ مارنے سے روکا تھا لیکن تم نے فتح کے نشے میں آکر چیلنج کر دیا، آج تم نے ہمیں شرمسار کر دیا ہے۔ وہ سوچیں گے کہ ہم نے وعدہ خلافی کی ہے اور ہم کمزوری اور بزدلی کی وجہ سے میدان میں نہیں آئے۔¹

اسلامی لشکر کی مدینہ واپسی

آٹھ روز انتظار کرنے کے بعد نبی کریم ﷺ نے اسلامی لشکر کو واپسی کا حکم دیا، چنانچہ اسلامی لشکر اس شان سے مدینہ واپس آیا کہ جنگ میں پیش قدمی ان کے ہاتھ آچکی تھی، مخالفین کے دلوں پر ان کی دھاک بیٹھ گئی تھی۔ حالات پر ان کی گرفت مضبوط ہو چکی تھی۔ یہ غزوہ بدر موعد (طے شدہ غزوہ بدر)، بدر ثانیہ، بدر ثالثہ، بدر آخرہ اور بدر صغریٰ

¹ المغازی للواقدي: 1/328، إمتاع الأسماع: 1/194، سبل الهدى والرشاد: 4/338.

کے ناموں سے معروف ہے۔¹

عبداللہ بن رواحہ رضی اللہ عنہ کے اشعار

سیدنا عبداللہ بن رواحہ رضی اللہ عنہ نے اس غزوے اور مسلمانوں کی شان و شوکت کے حوالے سے مندرجہ ذیل اشعار کہے۔ تاہم ابن ہشام کا خیال ہے کہ یہ اشعار کعب بن مالک رضی اللہ عنہ کے ہیں:

وَعَدْنَا أَبَا سَفْيَانَ بَدْرًا فَلَمْ نَجِدْ لِمِعَادِهِ صِدْقًا وَمَا كَانَ وَفِيَا
فَأَقْسِمُ لَوْ وَافَيْنَا فَلَقِينَا لَأَبَتْ ذَمِيمًا وَافْتَقَدْتَ الْمَوَالِيَا
عَصَيْتُمْ رَسُولَ اللَّهِ أَفَ لَدِينِكُمْ وَأَمْرِكُمْ السَّيِّءِ كَانَ غَاوِيَا
فَأِنِّي وَ إِنْ عَنَقْتُمُونِي لَقَائِلٌ فِدَى لِرَسُولِ اللَّهِ أَهْلِي وَ مَالِيَا
أَطَعْنَاهُ لَمْ نَعْدِلْهُ فِينَا بَعِيرُهُ شَهَابًا لَنَا فِي ظُلْمَةِ اللَّيْلِ هَادِيَا

”ہم نے ابوسفیان کے ساتھ بدر میں آنے کا وعدہ کیا تھا لیکن ہم نے اسے اپنے وعدے میں سچا نہ پایا اور وہ وعدہ وفا کرنے والا تھا ہی نہیں۔

اور بخدا اگر اس دن تو ہمارے سامنے آتا اور ہمارے ساتھ جنگ کرتا تو تو اپنے وطن اس حالت میں لوٹتا کہ تیری مذمت کی جاتی اور تو اپنے چچا زاد بھائیوں کو گم کر بیٹھتا۔

تم نے اللہ کے رسول صلی اللہ علیہ وسلم کی نافرمانی کی، تف ہے تمہارے دین پر اور تمہارے اس برے طریقے پر جو گمراہی اور سرکشی کا طریقہ ہے۔

خواہ تم مجھے کتنا ہی برا بھلا کہو، میں یہ بات ضرور کہوں گا کہ میرے اہل و عیال اور میرا مال سب کچھ اللہ کے رسول پر قربان ہو جائے۔

ہم نے نبی صلی اللہ علیہ وسلم کی اطاعت قبول کر لی ہے۔ ہم اپنے میں سے کسی دوسرے کو آپ صلی اللہ علیہ وسلم کا ہم پایہ خیال نہیں کرتے۔ آپ صلی اللہ علیہ وسلم تو اندھیری رات میں ہمارے لیے روشن ستارہ ہیں جو سیدھی راہ دکھاتا ہے۔“²

قرآن مجید کا تبصرہ

اللہ تعالیٰ نے ابوسفیان کی حیلہ سازی اور کفار کی سازش کا بھانڈا پھوڑتے ہوئے فرمایا:

¹ زاد المعاد: 255/3، جوامع السیرة، ص: 184. ² البداية والنهاية: 89/4، السيرة لابن هشام: 221/3، سبل الهدى والرشاد: 339/4.

﴿الَّذِينَ اسْتَجَابُوا لِلَّهِ وَالرَّسُولِ مِنْ بَعْدِ مَا أَصَابَهُمُ الْقَرْحُ ۚ لِلَّذِينَ أَحْسَنُوا مِنْهُمْ وَاتَّقُوا أَجْرٌ عَظِيمٌ ۝ الَّذِينَ قَالُوا لَهُمْ يَا أَيُّهَا النَّاسُ إِنَّا نَحْشَوهُمْ قَرَادُهُمْ وَإِيْمَانًا وَقَالُوا حَسْبُنَا اللَّهُ وَنِعْمَ الْوَكِيلُ ۝ فَانْقَلَبُوا بِنِعْمَةٍ مِنَ اللَّهِ وَفَضْلٍ لَمْ يَمَسَّ لَهُمْ سُوءٌ وَأَتَّبَعُوا رِضْوَانَ اللَّهِ وَاللَّهُ ذُو فَضْلٍ عَظِيمٍ ۝﴾ (ال عمران 3: 172-174)

”یہی لوگ ہیں جنہوں نے جنگ میں زخم لگنے کے بعد اللہ اور اس کے رسول (ﷺ) کا حکم مانا۔ ان میں سے جو لوگ نیک و پرہیزگار ہیں، ان کے لیے بہت بڑا اجر ہے۔ انھی سے لوگوں نے کہا تھا کہ تمہارے خلاف ایک بڑی فوج جمع ہوئی ہے، پس تم ان سے ڈرو، تب اس بات نے ان کے ایمان میں اضافہ کر دیا اور انہوں نے کہا: ہمیں اللہ کافی ہے اور وہ بہت اچھا کارساز ہے۔ پھر وہ اللہ کی نعمت اور فضل کے ساتھ لوٹے، انھیں کوئی نقصان نہیں پہنچا اور انہوں نے اللہ کی رضا کی پیروی کی اور اللہ بہت بڑے فضل والا ہے۔“¹

اس غزوے سے یہ نتیجہ اور سبق حاصل ہوتا ہے کہ فاسق کی خبر پر کبھی اعتبار نہیں کرنا چاہیے۔ قرآن مجید نے اسی لیے حکم دیا ہے:

﴿يَا أَيُّهَا الَّذِينَ آمَنُوا إِن جَاءَكُمْ فَاسِقٌ بِنَبَأٍ فَتَبَيَّنُوا أَن تُصِيبُوا قَوْمًا بِجَهْلَةٍ فَتُصْحَبُوا عَلَىٰ مَا فَعَلْتُمْ لِيُدْمِنَ ۝﴾

”اے ایمان والو! اگر کوئی نافرمان تمہارے پاس کوئی خبر لائے تو تحقیق کر لیا کرو (تاکہ) تم کسی قوم کو نادانی سے تکلیف (نہ) پہنچاؤ کہ پھر تم اپنے کیے پر پچھتاتے پھرو۔“²

ابوسفیان نے اپنے غلیظ پروپیگنڈے سے مسلمانوں میں اختلاف پھیلانے اور انھیں مایوس کرنے کی سازش کی، آج کل کفر کی تمام طاقتیں مسلمانوں کے اندر انتشار پیدا کرنے کی کوششوں میں مصروف ہیں۔ آج میڈیا کے دور میں مسلمانوں کو صرف اپنے رب ہی پر پورے توکل کی ضرورت ہے۔ اس طرح ان شاء اللہ مومنین کے مقابلے میں کفر آج بھی پسپا اور دل گرفتہ ہو کر مایوس ہو جائے گا۔

سیدنا عبداللہ بن عثمان رضی اللہ عنہما کی وفات

رحمت عالم ﷺ نے اپنی لخت جگر سیدہ رقیہ رضی اللہ عنہا کی شادی سیدنا عثمان بن عفان رضی اللہ عنہ سے کر دی تھی۔ جب سیدنا عثمان رضی اللہ عنہ نے حبشہ کی طرف ہجرت کی تو ان کی اہلیہ محترمہ بھی ان کے ساتھ تھیں۔ وہیں ان کے بطن طاہرے

1 السيرة النبوية لأبي شعبة: 2/244. 2 الحجرات: 49:6.

سیدنا عثمان رضی اللہ عنہ کے صاحبزادے سیدنا عبداللہ رضی اللہ عنہ پیدا ہوئے جن کے نام پر سیدنا عثمان رضی اللہ عنہ کی کنیت ابو عبداللہ ہوئی۔ 4ھ/625ء میں جب ان کی عمر چھ برس ہوئی تو کسی مرغ نے ان کی آنکھ میں چونچ مار دی۔ مرض بڑھتا گیا جوں دوا کی، بالآخر جمادی الاولیٰ 4ھ میں وہ اللہ کو پیارے ہو گئے۔ ان کی نماز جنازہ رسول اللہ صلی اللہ علیہ وسلم نے پڑھائی اور انھیں قبر میں ان کے والد گرامی سیدنا عثمان بن عفان رضی اللہ عنہ نے اتارا۔¹

¹ البداية والنهاية: 4/91، إمتاع الأسماع: 1/192، السيرة النبوية لأبي شعبة: 2/245.

کی ماں جانی بہن سیدہ میمونہ رضی اللہ عنہا کو بھی سات ہجری میں ام المؤمنین بننے کا شرف حاصل ہوا۔
 سیدہ زینب بنت خزیمہ رضی اللہ عنہا بلا اختلاف رسول اللہ صلی اللہ علیہ وسلم کی حیات مبارکہ ہی میں وفات پا گئی تھیں۔ کہا جاتا ہے کہ وہ آپ صلی اللہ علیہ وسلم کے عقد میں دو، تین یا آٹھ ماہ رہیں، پھر اللہ کو پیاری ہو گئیں۔ بوقت وفات ان کی عمر تقریباً تیس سال تھی۔
 رسول اللہ صلی اللہ علیہ وسلم کی زندگی میں سیدہ خدیجہ رضی اللہ عنہا کے بعد امہات المؤمنین میں سے انھی نے وفات پائی۔ ام المؤمنین سیدہ زینب رضی اللہ عنہا کو یہ اعزاز حاصل ہے کہ ان کی نماز جنازہ خود رسول اللہ صلی اللہ علیہ وسلم نے پڑھائی تھی۔ انھیں بقیع میں دفن کیا گیا۔¹

المستدرک للحاکم : 36/4 ، البداية والنهاية : 91/4 ، الطبقات لابن سعد : 115/8 ، جامع الآثار في السير و مولد المختار لابن ناصر الدين الدمشقي : 186/7 ، السيرة النبوية لأبي شہبة : 246/2 .



نبی ﷺ کی سیدہ ام سلمہ رضی اللہ عنہا سے شادی

سیدہ ام سلمہ رضی اللہ عنہا کا نام ہند بنت ابوامیہ حذیفہ بن مغیرہ بن عبداللہ بن عمر بن مخزوم رضی اللہ عنہا تھا۔

سیدہ ام سلمہ رضی اللہ عنہا کی پہلی شادی


سیدہ ام سلمہ رضی اللہ عنہا کی پہلی شادی رسول اللہ ﷺ کے رضاعی بھائی سیدنا ابوسلمہ عبداللہ بن عبدالاسد سے ہوئی تھی۔ وہ آپ ﷺ کی پھوپھی برہ بنت عبدالمطلب کے صاحبزادے تھے۔ ان دونوں میاں بیوی نے اپنے دین و ایمان کی حفاظت کے لیے حبشہ کی طرف ہجرت کی۔ ان دونوں کا آپس میں بہت پیار تھا۔ جمادی الآخرہ 4ھ/625ء میں سیدنا ابوسلمہ رضی اللہ عنہ وفات پا گئے۔¹

ابوسلمہ اور ام سلمہ رضی اللہ عنہما کے راز و نیاز

ایک دن کی بات ہے، سیدہ ام سلمہ رضی اللہ عنہا اپنے محبوب خاوند سیدنا عبداللہ بن عبدالاسد رضی اللہ عنہ کے ساتھ بیٹھی راز و نیاز کی باتیں کر رہی تھیں کہ انھوں نے اپنے شوہر سے کہا: مجھے یہ علم ہوا ہے کہ کسی عورت کا خاندان فوت ہو جائے اور وہ عورت اس کے بعد شادی نہ کرے تو اللہ تعالیٰ انھیں جنت میں ضرور جمع کر دے گا۔ آئیے ہم عہد کریں کہ ہم ایک دوسرے کے بعد شادی نہیں کریں گے۔

ابوسلمہ: کیا تم میری بات تسلیم کرو گی؟

ام سلمہ: بالکل، کیوں نہیں؟



1. إمتناع الأسماع: 53/6، سیر أعلام النبلاء: 202,201/2، البداية والنهاية: 91/4.

ابوسلمہ: جب میں فوت ہو جاؤں تو تم شادی کر لینا۔

اس کے بعد ابوسلمہ رضی اللہ عنہ نے دعا کی:

اللَّهُمَّ ارْزُقْ أُمَّ سَلَمَةَ بَعْدِي رَجُلًا خَيْرًا مِنِّي لَا يَحْزُنُهَا وَلَا يُؤْذِيهَا.

”اے اللہ! میرے بعد ام سلمہ کو مجھ سے بہتر شوہر عطا فرمانا جو اسے دکھ اور تکلیف نہ دے۔“¹

خاوند کی وفات اور ام سلمہ رضی اللہ عنہا کی دعا

اگر کسی نے میاں بیوی کا مثالی پیار دیکھنا ہو تو وہ سیدہ ام سلمہ اور سیدنا ابوسلمہ رضی اللہ عنہما کی سرگزشت پڑھ لے۔ ان دونوں میں باہم بے حد محبت تھی۔ جب سیدنا ابوسلمہ رضی اللہ عنہ نے وفات پائی تو سیدہ ام سلمہ رضی اللہ عنہا رسول اللہ صلی اللہ علیہ وسلم کی خدمت میں گئیں اور عرض کیا: اللہ کے رسول! ابوسلمہ رضی اللہ عنہ اللہ کو پیارے ہو گئے ہیں تو آپ صلی اللہ علیہ وسلم نے فرمایا: تم یہ دعا کرو:

اللَّهُمَّ! اغْفِرْ لِي وَلِأُمَّهُ، وَأَعْقِبْنِي مِنْهُ عَقْبِي حَسَنَةً.

”اے اللہ! مجھے اور اسے بخش دے اور مجھے اس سے اچھا بدلہ عطا فرما۔“

سیدہ ام سلمہ رضی اللہ عنہا فرماتی ہیں کہ میں نے یہ دعا کی تو اللہ تعالیٰ نے مجھے اچھا بدلہ عطا فرمایا، یعنی میں نبی کریم صلی اللہ علیہ وسلم کے عقد میں آ گئی۔²

دوسری شادی کے پیغامات

سیدہ ام سلمہ رضی اللہ عنہا بیان کرتی ہیں کہ رسول اللہ صلی اللہ علیہ وسلم نے فرمایا:

«مَنْ أَصَابَتْهُ مُصِيبَةٌ فَلْيَقُلْ: إِنَّا لِلَّهِ وَ إِنَّا إِلَيْهِ رَاجِعُونَ، اللَّهُمَّ! عِنْدَكَ أَحْتَسِبُ مُصِيبَتِي،

فَأَجْرُنِي فِيهَا وَ أَبْدَلْنِي بِهَا خَيْرًا مِنْهَا»

”جس شخص کو کوئی مصیبت پہنچے تو وہ یہ کہے: بلاشبہ ہم اللہ کے لیے ہیں اور اسی کی طرف لوٹ کر جانے

والے ہیں۔ اے اللہ! میں اپنی اس مصیبت میں تجھ سے ثواب کی امید رکھتا ہوں، مجھے اجر نصیب فرما اور

اس کا نعم البدل عطا فرما۔“

ام سلمہ رضی اللہ عنہا فرماتی ہیں: جب ابوسلمہ رضی اللہ عنہ وفات پا گئے تو میں مذکورہ دعا پڑھتی تھی۔ میں جب بھی اس کلمے پر

پہنچتی: ”مجھے اس کا نعم البدل عطا فرما۔“ تو میرے دل میں یہ خیال گزرتا تھا کہ بھلا ابوسلمہ سے بہتر کون ہو سکتا ہے؟

1 إمتاع الأسماع، 54/6، سير أعلام النبلاء، 203/2، 2 صحيح مسلم، 919.

جب ان کی عدت مکمل ہوگئی تو سیدنا ابوبکر صدیق ؓ نے انھیں شادی کا پیغام بھیجا لیکن ام سلمہ ؓ نے رضامندی کا اظہار نہ کیا۔ پھر سیدنا عمر ؓ نے شادی کا پیغام بھیجا، سیدہ ام سلمہ ؓ نے ان کا پیغام بھی قبول نہ کیا۔ بعد ازاں رسول اللہ ﷺ نے سیدنا حاطب بن ابی بلتعہ ؓ کے ذریعے ام سلمہ ؓ کو شادی کا پیغام بھیجا تو انھوں نے کہا:

مَرَحَبًا بِرَسُولِ اللَّهِ ﷺ وَبِرَسُولِهِ.

”اللہ کے رسول ﷺ اور ان کے قاصد کو خوش آمدید۔“

سیدہ ام سلمہ ؓ نے پیغام رساں سے یہ کہا کہ رسول اللہ ﷺ کو یہ بتا دینا کہ مجھ میں تین خصلتیں ہیں جن کی بنا پر میں آپ ﷺ کی زوجیت کے قابل نہیں:

- 1 مجھ میں غیرت کا جذبہ بہت شدید ہے۔ (یعنی دوسری امہات المؤمنین کے ساتھ میری گزر بسر کس طرح ہوگی؟)
- 2 میں بال بچے دار ہوں۔

- 3 میرے اولیاء میں سے کوئی موجود نہیں جو نکاح کے وقت میرا سرپرست ٹھہرے۔

قاصد نے رسول اللہ ﷺ کو اس ساری صورتِ حال سے آگاہ کیا تو آپ ﷺ نے سیدہ ام سلمہ ؓ کو یہ جواب بھیجا:

«أَمَّا قَوْلُكَ: إِنِّي أَمْرَأَةٌ غَيْرِي، فَاسْأَلِ اللَّهَ أَنْ يُذْهِبَ غَيْرَتَكَ وَأَمَّا قَوْلُكَ: إِنِّي أَمْرَأَةٌ مُصَيَّبَةٌ فَتَكْفَيْنَ صَبِيَانِكَ وَأَمَّا قَوْلُكَ: إِنَّهُ لَيْسَ أَحَدٌ مِنْ أَوْلِيَانِكَ شَاهِدًا فَلَيْسَ مِنْ أَوْلِيَانِكَ شَاهِدٌ وَلَا غَائِبٌ يَكْرَهُ ذَلِكَ»

”تمہارا یہ کہنا کہ مجھ میں غیرت کا جذبہ بہت شدید ہے (دیگر ازواج سے گزارا مشکل ہے) تو میں اللہ تعالیٰ سے دعا کروں گا، وہ تمہارا یہ جذبہ ختم کر دے گا۔ تمہاری یہ بات کہ میں بال بچے دار ہوں تو تمہارے بچوں سے کفایت کر دی جائے گی (تمہارے بچوں کی کفالت میرے ذمے ہے) اور تمہارا یہ قول کہ تمہارا کوئی سرپرست موجود نہیں تو تمہارے جتنے بھی غائب اور موجود ولی ہیں، کوئی بھی تمہاری اور میری شادی ناپسند نہیں کرے گا۔“¹

ایک روایت میں ہے کہ سیدہ ام سلمہ ؓ نے عرض کی: میں ادھیڑ عمر ہوں تو آپ ﷺ نے جواب ارسال فرمایا:

«وَأَمَّا السِّنُّ فَأَنَا أَكْبَرُ مِنْكَ»

1 صحیح ابن حبان بنرتیب ابن بلبان: 2949.

”رہی عمر کی بات تو میں تم سے بڑا ہوں۔“

پھر سیدہ ام سلمہ رضی اللہ عنہا نے اپنے بیٹے عمر بن ابی سلمہ رضی اللہ عنہ سے کہا: اٹھو اور رسول اللہ صلی اللہ علیہ وسلم سے عقد کا انتظام کرو، چنانچہ انھوں نے اپنی والدہ کی شادی رسول اللہ صلی اللہ علیہ وسلم سے کر دی۔

ایک روایت میں ہے کہ سیدہ ام سلمہ رضی اللہ عنہا کے نکاح میں ولی کی ذمہ داری ان کے بیٹے سلمہ بن ابوسلمہ رضی اللہ عنہ نے ادا کی تھی اور بقول بعض سیدنا عمر بن خطاب رضی اللہ عنہ پیغام نکاح لائے اور انھی نے ولایت کی ذمہ داری نبھائی۔¹

نکاح کے لیے گھریلو سامان کی تیاری

نکاح کا معاملہ طے پا گیا تو رسول اللہ صلی اللہ علیہ وسلم نے ام سلمہ رضی اللہ عنہا سے فرمایا:

«إِنِّي لَا أَنْقُصُكَ مِمَّا أَعْطَيْتُ فُلَانَةَ رَحَائِلَيْنِ وَجَرَّتَيْنِ وَمِرْفَقَةً حَشَوْهَا لَيْفًا»

”میں نے تمہاری فلاں بہن کو جو کچھ دیا ہے، تمہیں اس سے کم نہیں دوں گا، یعنی دو چکیاں، دو منگے اور کھجوروں کے پتوں سے بھرا ہوا ایک تکیہ۔“²

رسول اللہ صلی اللہ علیہ وسلم جب سیدہ ام سلمہ رضی اللہ عنہا کے پاس تشریف لاتے تو وہ اپنی چھوٹی بیٹی زینب کو گود میں اٹھا لیتیں۔ آپ صلی اللہ علیہ وسلم انتہائی معزز اور شرم و حیا والے تھے، آپ صلی اللہ علیہ وسلم یہ صورت حال دیکھ کر شرم و حیا کی بنا پر واپس چلے جاتے۔ سیدہ ام سلمہ رضی اللہ عنہا کے رضاعی بھائی، ایک روایت کے مطابق اخیانی بھائی، سیدنا عمار بن یاسر رضی اللہ عنہ کو اس معاملے کی خبر ہوئی تو وہ آئے اور زینب کو اپنے ساتھ لے گئے، پھر نبی صلی اللہ علیہ وسلم تشریف لائے۔ آپ نے سارا گھر دیکھا لیکن زینب نظر نہ آئی تو آپ صلی اللہ علیہ وسلم نے دریافت کیا:

«أَيْنَ زَيْنَابُ؟ مَا فَعَلْتَ زَيْنَابُ؟»

”زینب کہاں ہے؟ زینب کو کیا ہوا؟“

سیدہ ام سلمہ رضی اللہ عنہا نے بتایا کہ عمار رضی اللہ عنہ آئے تھے، وہ اسے اپنے ساتھ لے گئے ہیں۔ آپ صلی اللہ علیہ وسلم نے فرمایا:

«إِنِّي آتِيكُمْ اللَّيْلَةَ»

”میں آج رات آؤں گا۔“

سیدہ ام سلمہ رضی اللہ عنہا فرماتی ہیں: میں نے آنا پینے کے لیے چکی تلے چادر بچھائی، منگے سے کچھ جو نکالے اور انھیں

¹ إمتاع الأسماع: 53/6، صحيح مسلم: 918. ² صحيح ابن حبان: 213/7، مسند أحمد: 295/6. مسند احمد میں ایک منگے کا ذکر ہے۔

پہیں کر چربی میں ملایا۔ آپ ﷺ نے شبِ بصری کے بعد فرمایا:

«إِنَّ بِكَ عَلَىٰ أَهْلِكَ كَرَامَةً فَإِنَّ شَيْئًا سَبَّعَتْ لَكَ وَإِنْ أُسْبِعَ لَكَ سَبَّعَتْ لِنِسَائِي وَإِنَّ شَيْئًا نَلَّثَتْ ثُمَّ ذُرَّتْ»

”تم اپنے اہل (نبی کریم ﷺ) کے نزدیک قابلِ احترام ہو، تم چاہو تو میں تمہارے پاس سات راتیں گزاروں۔ اگر میں تمہارے پاس سات راتیں گزاروں گا تو اپنی دوسری بیویوں کے پاس بھی سات سات راتیں گزاروں گا اور اگر تم چاہو تو میں تمہارے پاس تین راتیں قیام کروں، پھر معمول کے مطابق چکر لگاؤں گا۔“¹

سیدہ ام سلمہ ؓ نے کہا: آپ تین دن تک رہیے۔

سیدہ ام سلمہ ؓ کی وفات

ام المؤمنین سیدہ ام سلمہ ؓ نے علم و حکمت کی ترویج میں نمایاں کردار ادا کیا اور اسلامی تعلیمات کی روشنی پھیلانے میں دوسرے راویوں کے ہمراہ بھرپور حصہ لیا۔ ان سے 378 مرفوع احادیث مروی ہیں جبکہ صحیح بخاری میں 3، صحیح مسلم میں 13 اور متفق علیہ (صحیح بخاری و مسلم میں مشترک) 13 احادیث ہیں۔ سیدہ ام سلمہ ؓ 61ھ میں اس دنیا سے رخصت ہوئیں۔ بعض مؤرخین نے ام المؤمنین سیدہ ام سلمہ ؓ کی وفات 59ھ میں بیان کی ہے لیکن پہلی بات زیادہ صحیح ہے۔ انھیں بقیع میں دفن کیا گیا۔²

ہجرت مدینہ منورہ کے بعد امہات المؤمنین میں سب سے پہلے سیدہ زینب ؓ نے اور سب سے آخر میں سیدہ ام سلمہ ؓ نے وفات پائی۔³

1 مسند أحمد: 6/314, 313/7، صحیح ابن حبان: 7/213, 212، صحیح مسلم: 1460، سنن أبي داود: 2122، الطبقات لابن سعد: 8/94, 93، سیر اعلام النبلاء: 2/210, 209، فتح الباری: 3/362، المستدرک للحاکم 4/20۔

القیع (مدینہ منورہ)



ام المؤمنین زینب بنت جحش رضی اللہ عنہا

نام و نسب اور پیدائش

خاندانی وجاہت، شرافت اور نجابت سے آراستہ سیدہ زینب بنت جحش رضی اللہ عنہا کو ام المؤمنین بننے کا شرف حاصل ہوا۔ یہ جلیل القدر خاتون امیمہ بنت عبدالمطلب کی بیٹی، جرنیل صحابی عبداللہ بن جحش اور قادر الکلام شاعر ابو احمد بن جحش اور عظیم المرتبت صحابیہ آمنہ بنت جحش رضی اللہ عنہا کی بہن اور سیدنا حمزہ رضی اللہ عنہ کی بھانجی تھیں۔ ان کا والد کی طرف سے سلسلہ نسب یہ ہے: زینب بنت جحش بن ریاب (رناب) بن یحییٰ بن صبرہ بن مرہ بن کثیر بن غنم بن دودان بن اسد بن خزیمہ اسد یہ رضی اللہ عنہما۔¹ گویا ان کا پدری نسب دسویں پشت میں نبی ﷺ کے جد امجد خزیمہ بن مدرکہ بن الیاس سے جا ملتا ہے۔

زینب رضی اللہ عنہا کی والدہ رسول اللہ ﷺ کی پھوپھی تھیں۔ والدہ کی طرف سے سلسلہ نسب یہ ہے: زینب رضی اللہ عنہا بنت امیمہ بنت عبدالمطلب بن ہاشم بن عبدمناف بن قصی بن کلاب بن مرہ بن کعب بن لؤی بن غالب بن فہر بن مالک بن نضر بن کنانہ بن خزیمہ۔

ان کی والدہ امیمہ کے اسلام لانے میں اختلاف ہے۔ محمد بن اسحاق رضی اللہ عنہ نے ان کے مسلمان ہونے کی نفی کی

¹ جامع المسانید والسنتن، 481/15، الاستیعاب، ص: 890.

قلعہ سیدنا حمزہ بن عبدالمطلب رضی اللہ عنہ اور قدیم مسجد مستراح

www.KitaboSunnat.com



ہے لیکن حافظ ابن حجر رحمۃ اللہ علیہ نے انھیں صحابیات میں شمار کیا ہے۔¹

سیدہ زینب رضی اللہ عنہا کا پہلا نام ”زہرہ“ تھا جسے بعد میں رسول اللہ صلی اللہ علیہ وسلم نے تبدیل کر کے زینب رکھ دیا تھا۔ آپ صلی اللہ علیہ وسلم کو اپنی بڑی بیٹی زینب رضی اللہ عنہا سے نہایت محبت تھی، اس وجہ سے آپ صلی اللہ علیہ وسلم نے متعدد عورتوں کا نام زینب رکھا۔²
سیدہ زینب رضی اللہ عنہا کی پیدائش ہجرت نبوی سے تقریباً 33 سال پہلے مکہ مکرمہ میں 590ء میں ہوئی۔³

قبول اسلام

نبی اکرم صلی اللہ علیہ وسلم نے جب نبوت کا اعلان کیا تو جن سعادت مند لوگوں نے اسلام کی دعوت قبول کی، ان میں سیدہ زینب رضی اللہ عنہا کے بھائی عبداللہ بن جحش رضی اللہ عنہ بھی تھے۔ ان کے اسلام لانے کے ساتھ ہی ان کا خاندان بھی حلقہ بگوش اسلام ہو گیا، یوں ان کی بہن زینب رضی اللہ عنہا بھی اسلام لانے والوں میں شامل ہو گئی۔ علامہ ابن اثیر رحمۃ اللہ علیہ فرماتے ہیں کہ سیدہ زینب رضی اللہ عنہا قدیم الاسلام تھیں۔⁴

مدینہ کو ہجرت

جب کفار قریش نے مسلمانوں کا مکہ معظمہ میں عرصہ حیات تنگ کر دیا تو رسول اللہ صلی اللہ علیہ وسلم نے صحابہ کرام رضی اللہ عنہم کو پہلے حبشہ کی طرف اور پھر مدینہ منورہ کی طرف ہجرت کا حکم دے دیا۔
رسول اللہ صلی اللہ علیہ وسلم کے اس حکم کی تعمیل کرتے ہوئے 13 نبوی میں سیدنا عبداللہ بن جحش رضی اللہ عنہ کی قیادت میں بنو جحش کا خاندان مدینہ منورہ کی طرف روانہ ہوا جس میں نابینا اسلامی شاعر ابوالاحمد بن جحش، محمد بن عبداللہ بن جحش، زینب بنت جحش، مصعب بن عمیر کی بیوی حمنہ بنت جحش اور عبدالرحمن بن عوف کی بیوی ام حبیبہ بنت جحش رضی اللہ عنہم بھی شامل تھیں۔

1 الإصابۃ: 34/8. 2 صحیح مسلم: 2142. 3 أمہات المؤمنین، ص: 640. 4 أسد الغابۃ: 294/5.



سیدہ زینب رضی اللہ عنہا کا پہلا نکاح


سیدہ زینب بنت جحش رضی اللہ عنہا کا پہلا نکاح رسول اللہ ﷺ کے لے پالک سیدنا زید بن حارثہ رضی اللہ عنہما سے ہوا تو معاشرے میں غلام و آزاد کے امتیازات مٹ گئے۔ طلاق کے بعد ان کا دوسرا نکاح سید المرسلین ﷺ سے وحی الہی کی بنیاد پر ہوا جس سے لے پالک کو حقیقی بیٹے کا درجہ دینے کی قدیم رسم دم توڑ گئی۔ آئیے، سیدہ زینب رضی اللہ عنہا کی پہلی شادی اور طلاق، پھر ام المؤمنین بننے کی مفصل سرگزشت کا مطالعہ کیجیے۔

سیدہ زینب اور سیدنا زید رضی اللہ عنہما کی شادی

رسول اللہ ﷺ کی ذات گرامی پورے عالم انسانیت کے لیے دائمی مشعلِ راہ ہے۔ آپ ﷺ نے انسانیت کو صحیح ڈگر پر چلایا۔ آپ ﷺ کی شدید خواہش تھی کہ صدیوں سے ذات پات اور طبقاتی امتیازات کی زنجیروں میں جکڑے ہوئے انسانوں کو ہر جاہلانہ حلقہ زنجیر سے آزاد کرایا جائے۔ آپ ﷺ چاہتے تھے کہ تمام لوگ کنگھی کے دندانوں کی طرح برابر ہوجائیں۔ تقویٰ کے سوا کوئی اور معیارِ فضیلت باقی نہ رہے۔


عرب معاشرے میں آزاد کردہ غلام کو کم تر سمجھا جاتا تھا۔ رسول اللہ ﷺ نے اپنے غلام زید بن حارثہ رضی اللہ عنہما کو آزاد کر کے اپنا منہ بولا بیٹا بنا لیا۔ آپ ﷺ کا ارادہ تھا کہ زید رضی اللہ عنہ کی قبیلہ اسد سے تعلق رکھنے والی اپنی چھوٹی بہن زاد سیدہ زینب بنت جحش رضی اللہ عنہا سے شادی کر کے معاشرے کی طبقاتی اونچ نیچ کو ختم کر دیا جائے۔ طبقاتی اونچ نیچ کی جڑیں اتنی گہری تھیں کہ اسے صرف رسول اللہ ﷺ ہی ختم کر سکتے تھے تاکہ امت

رسول اللہ ﷺ سے
ام المؤمنین زینب بنت جحش اور
سیدنا زید بن حارثہ رضی اللہ عنہما کا نسبی تعلق



اسے نمونہ بنا لے اور انسانیت راہ ہدایت پر چل پڑے۔

رسول مکرم ﷺ اپنے لے پاک زید بن حارثہ رضی اللہ عنہما کے لیے بنفس نفیس قریش کی حسین ترین نجیب الطرفین صاحبزادی سیدہ زینب رضی اللہ عنہا کا رشتہ مانگنے گئے۔ جب آپ ﷺ ان کے گھر پہنچے اور سیدہ زینب رضی اللہ عنہا سے زید رضی اللہ عنہما



مسجد زید بن حارثہ رضی اللہ عنہما، بن غازی (لیبیا)

کے رشتے کی بات کی تو ان کے بھائی عبد بن جحش نے یہ رشتہ قبول کرنے سے معذرت کی اور سیدہ زینب رضی اللہ عنہا چونک پڑیں۔ انھوں نے بڑی حیرانی کے عالم میں عرض کیا: اللہ کے رسول! بھلا میں زید سے شادی کروں؟ میں تو عرب کے معزز ترین قبیلے کی کنواری لڑکی ہوں۔ میں زید سے شادی نہیں کروں گی، مجھے وہ پسند نہیں۔ آپ ﷺ نے فرمایا:

«بَلَىٰ! فَاَنكِحِيهِ»

”کیوں نہیں! تم اس سے شادی کر لو۔“

سیدہ زینب رضی اللہ عنہا نے کہا: اللہ کے رسول! میں اس بارے میں سوچ بچار کر لوں۔ ابھی یہ بات جاری تھی کہ اللہ تعالیٰ نے یہ آیت نازل فرمائی:

﴿وَمَا كَانَ لِمُؤْمِنٍ وَلَا لِمُؤْمِنَةٍ إِذَا قَضَىٰ اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ ۗ وَمَنْ يَعْصِ اللَّهَ وَرَسُولَهُ فَقَدْ وَصَّلَ صَلَاةً مُّبِينًا ۗ﴾

”اور کسی مؤمن مرد اور کسی مؤمن عورت کو یہ حق نہیں کہ جب اللہ اور اس کے رسول کسی معاملے کا فیصلہ کر دیں تو ان کے لیے اپنے معاملے کا کوئی اختیار (باقی) رہے اور جو اللہ اور اس کے رسول (ﷺ) کی نافرمانی کرے، وہ یقیناً کھلی گمراہی میں جا پڑا۔“¹

اس حکم ربانی کے نزول کے بعد سیدہ زینب رضی اللہ عنہا نے پوچھا: اللہ کے رسول! کیا آپ زید رضی اللہ عنہما سے میری شادی پر خوش ہیں؟ آپ ﷺ نے فرمایا:

«نَعَمْ فَإِنِّي قَدْ رَضِيْتَهُ لَكَ»

”ہاں! بلاشبہ میں نے اسے تمہارے لیے پسند کیا ہے۔“

آپ ﷺ کا یہ ارشاد سن کر سیدہ زینب ؓ نے عرض کیا: میں اللہ کے رسول ﷺ کی نافرمانی نہیں کروں گی۔ میں زید ؓ سے شادی پر تیار ہوں، چنانچہ سیدہ زینب ؓ نے اللہ اور اس کے رسول ﷺ کی اطاعت کرتے ہوئے زید ؓ سے نکاح کر لیا۔ اس طرح زمانہ جاہلیت کا طبقاتی انداز فکر اپنی موت آپ مر گیا۔¹

سیدہ زینب ؓ کا حق مہر

رسول اللہ ﷺ نے سیدہ زینب بنت جحش ؓ کی شادی سیدنا زید بن حارثہ ؓ سے کر دی۔ سیدنا زید ؓ نے سیدہ زینب ؓ کو دس دینار، ساٹھ درہم، اوڑھنی، چادر، زرہ، ساٹھ مد (31.492 کلوگرام) اناج اور دس مد (5.248 کلوگرام) کھجوریں بطور حق مہر دیں۔²

سیدنا زید ؓ سے شادی انقلاب انگیز ثابت ہوئی

سیدہ زینب ؓ کی شادی سیدنا زید ؓ سے قرار پانا دراصل اسلام کے مقاصدِ جلیلہ کا آئینہ دار تھا تاکہ لوگوں کے مابین قبائلی اور خاندانی عصبیت، جاہلانہ فخر و غرور، اونچ نیچ اور رنگ و نسل کے باطل امتیازات مٹا دیے جائیں۔ اور انسان کے شرف و مجد اور عظمت و فضیلت کا واحد معیار صرف تقویٰ قرار پائے۔

نبی اکرم ﷺ کے پیش نظر اس نکاح کے دو مقاصد تھے:

ایک یہ کہ اسلام میں علاقائی، ذات برادری اور خاندانی برتری کی کوئی حیثیت نہیں۔ ہر چند زید ؓ آزاد کردہ غلام تھے اور سیدہ زینب ؓ قریش کے اونچے طبقے سے تعلق رکھتی تھیں لیکن اسلام نے اس جاہلانہ فرق و امتیاز کا ہمیشہ کے لیے خاتمہ کر دیا ہے۔

دوسرا عظیم مقصد یہ تھا کہ نبی اکرم ﷺ سیدہ زینب ؓ کو اسلامی احکام سے پوری طرح آشنا کرانا چاہتے تھے اور ان کے ذریعے سے خواتین قریش میں اسلامی تعلیم و تبلیغ کے آرزو مند تھے۔ سیدنا زید ؓ چونکہ ہر وقت آپ ﷺ کی خدمت میں رہتے تھے اور ذہین و اخاذ تھے، اس لیے مسائل شرعیہ سے اچھی طرح باخبر تھے۔ آپ ﷺ چاہتے تھے کہ وہ اپنی بیوی کو بھی تمام دینی اصول و مبادیات کی تعلیم دیں، چنانچہ ”اسد الغابہ“ میں مذکور ہے:

تَزَوَّجَهَا لِيُعَلِّمَهَا كِتَابَ اللَّهِ وَ سُنَّةَ رَسُولِهِ.

1 تفسیر الطہری، ظلال القرآن، الأحزاب 33:36، الطبقات لابن سعد: 8/101، نساء حول الرسول، ص: 87، 88.

2 تفسیر ابن کثیر، الأحزاب 33:37.

”نبی اکرم ﷺ نے ان کا نکاح سیدنا زید رضی اللہ عنہ سے اس لیے کیا تھا کہ وہ انھیں کتاب و سنت کی تعلیم دیں۔“¹

سیدنا زید رضی اللہ عنہ کی سیدہ زینب رضی اللہ عنہا سے جدائی

کامیاب اور محکم ازدواجی زندگی کے لیے میاں بیوی کا باہمی حسن سلوک اور کامل افہام و تفہیم ریڑھ کی ہڈی کی حیثیت رکھتا ہے۔ سیدنا زید رضی اللہ عنہ ظاہری شکل و صورت کے اعتبار سے زیادہ جاذبِ نظر نہ تھے، رنگ بھی سانولا تھا۔ ان کے برعکس سیدہ زینب رضی اللہ عنہا انتہائی خوبصورت اور معزز خاتون تھیں۔ انھوں نے اللہ اور اس کے رسول ﷺ کے حکم کی تعمیل کرتے ہوئے سیدنا زید رضی اللہ عنہ سے شادی تو کر لی لیکن ان دونوں میاں بیوی میں دلی محبت پیدا نہ ہو سکی جبکہ باہمی محبت کا سورج چمکے بغیر میاں بیوی کی ملی جلی زندگی کے اندھیرے دُور نہیں ہو سکتے۔ اسی وجہ سے گھریلو ماحول میں تلخی راہ پا گئی جو آئے دن بڑھتی چلی گئی۔ جو عزت و وقار، اہمیت اور پذیرائی ہر خاوند اپنی رفیقہ حیات سے چاہتا ہے، سیدنا زید رضی اللہ عنہ کو وہ مقام میسر نہ آیا۔ سیدہ زینب رضی اللہ عنہا کی طبیعت میں کچھ تیزی تھی، جو لامحالہ سیدنا زید رضی اللہ عنہ کے لیے موجبِ اذیت تھی، چنانچہ حالات بتدریج نا سازگار ہوتے جا رہے تھے۔ سیدنا زید رضی اللہ عنہ نے سال بھر یا سال سے کچھ زیادہ عرصہ یہ آزر دگی برداشت کی، بالآخر ازدواجی زندگی بس سے باہر ہو گئی۔ انھوں نے علیحدگی کا پختہ ارادہ کر لیا۔ اس سے پہلے بھی وہ اس بندھن کی دشواریاں اور اسے قائم نہ رکھ سکنے کی شکایت کرتے رہتے تھے لیکن رسول اللہ ﷺ انھیں ہمیشہ روک دیتے اور اللہ کا تقویٰ اختیار کرنے کی نصیحت فرماتے تھے۔

اب سیدنا زید رضی اللہ عنہ کا پیمانہ صبر لبریز ہو چکا تھا۔ خانگی زندگی کو خوشگوار بنانے کے لیے ان کی ساری کوششیں ناکام ہو چکی تھیں۔ سال بھر کی ٹرش کلامی کے باعث وہ تنگ آچکے تھے۔ طلاق کے بغیر اس الجھن کا کوئی حل نظر نہیں آتا تھا۔ شادی بھی رسول اللہ ﷺ نے کرائی تھی، اس لیے سیدنا زید رضی اللہ عنہ بذاتِ خود طلاق کا فیصلہ نہیں کر سکتے تھے، چنانچہ وہ آپ ﷺ کی خدمت میں حاضر ہوئے اور اپنے ارادے سے آگاہ کیا۔ آپ ﷺ نے ہمیشہ کی طرح اس بار بھی انھیں نصیحت فرمائی:

﴿أَهْسَبْكَ عَلَيْكَ ذَوْجَكَ وَاتَّقِ اللَّهَ﴾

”اللہ سے ڈرو اور اپنی بیوی کو اپنے پاس رکھو۔“²

سیدنا زید رضی اللہ عنہ نے رسالت مآب ﷺ کے حکم کی تعمیل میں اصلاحِ احوال کے لیے سارے جتن کیے۔ ہر امکانی کوشش کی لیکن ہر معاملے کی طرح دل کی دنیا بدل دینا بھی اللہ تعالیٰ ہی کے ہاتھ میں ہے بیوی کے فطری مزاج کی

1. أسد الغابة: 5/294. 2. الأحزاب: 33:37.

تبدیلی زید کے بس کی بات نہیں تھی اس لیے انھیں سیدہ زینب رضی اللہ عنہا کی کوئی چاہت نہ رہی۔ وہ بڑے باوقار، خود دار اور شریف النفس انسان تھے۔ انھیں گوارا نہ تھا کہ اپنی خوشی کے لیے اہلیہ کی زندگی اجیرن کر دیں۔ یوں انھوں نے علی رضی اللہ عنہ کی کا حتمی فیصلہ کر لیا اور سیدہ زینب رضی اللہ عنہا کو طلاق دینے کا عزم صمیم لے کر نبی صلی اللہ علیہ وسلم کی خدمت میں حاضر ہوئے۔ آپ صلی اللہ علیہ وسلم انھیں اللہ تعالیٰ کا خوف دلاتے رہے اور بیوی کو نہ چھوڑنے کی نصیحت فرماتے رہے۔ لیکن سیدنا زید رضی اللہ عنہ اس قدر آزرده اور کشیدہ خاطر تھے کہ انھوں نے بالآخر طلاق دے دی۔¹

1 السيرة النبوية للصلاحي: 2/306,305 * نساء حول الرسول * ص: 88 * تفسير ابن كثير * الأحزاب 33:37.

سیدہ زینب رضی اللہ عنہا رسول اللہ ﷺ کے حوالہ عقد میں

سیدہ زینب رضی اللہ عنہا سیدنا زید رضی اللہ عنہ سے طلاق پا کر عدت میں بیٹھ گئیں۔ اب ان کا ذہن خالی تھا، وہ بالکل نہیں جانتی تھیں کہ ان کا مستقبل کیا ہے؟ اللہ تعالیٰ نے انھیں زحمت کش انتظار میں نہیں رکھا، انھیں عدت کے بعد سید البشر ﷺ کی اہلیہ بنا کر مادر مہربان بنا دیا۔ یہ معجزہ کس طرح ظہور میں آیا؟ آئیے پڑھیے۔

سیدنا انس رضی اللہ عنہ سے روایت ہے کہ جب سیدہ زینب رضی اللہ عنہا کی عدت پوری ہوگئی تو رسول اللہ ﷺ نے زید رضی اللہ عنہ کو حکم دیا:

«إِذْهَبْ فَأَذْكُرْهَا عَلَيَّ»

”جاؤ اور زینب کے پاس نکاح کے لیے میرا تذکرہ کرو۔“

سیدنا زید رضی اللہ عنہ چل پڑے۔ جب وہ سیدہ زینب رضی اللہ عنہا کے پاس پہنچے تو وہ گندھے ہوئے آنے میں خمیر ڈال رہی تھیں۔ سیدنا زید رضی اللہ عنہ فرماتے ہیں: جب میں نے زینب رضی اللہ عنہا کو دیکھا تو میرے دل میں ان کی شان کا احساس پیدا ہوا کہ انھیں رسول اللہ ﷺ نے پیغام نکاح بھیجا ہے۔ یہ خیال آیا تو میں نے نظر نیچی کر لی۔ پھر میں انھیں دوبارہ دیکھ نہ سکا۔ میں نے اپنا چہرہ پھیر لیا اور کہا: زینب! آپ کو مبارک ہو۔ مجھے رسول اللہ ﷺ نے آپ کی طرف بھیجا ہے، وہ آپ کو پیغام نکاح دیتے ہیں۔ وہ کہنے لگیں:

مَا أَنَا بِصَانِعَةٍ شَيْئًا حَتَّىٰ أُوَامِرَ رَبِّي.

”جب تک میں اپنے رب سے استخارہ نہ کر لوں، اُس وقت تک کچھ نہیں کروں گی۔“

وہ استخارہ کرنے کے لیے فوراً جائے نماز کی طرف لپکیں، ادھر قرآن نازل ہو گیا:

﴿وَإِذْ تَقُولُ لِلَّذِي أَنْعَمَ اللَّهُ عَلَيْهِ وَأَنْعَمْتَ عَلَيْهِ أَمْسِكْ عَلَيْكَ زَوْجَكَ وَاتَّقِ اللَّهَ وَتُخْفِي فِي نَفْسِكَ مَا اللَّهُ مُبْدِيهِ وَتَخْشَى النَّاسَ وَاللَّهُ أَحَقُّ أَنْ تَخْشَاهُ ۗ فَلَمَّا قُضِيَ زَيْدٌ مِّنْهَا وَطَرًا زَوَّجْنَاكَهَا لِكَيْ لَا يَكُونَ عَلَى الْمُؤْمِنِينَ حَرَجٌ فِي أَزْوَاجِ أَدْعِيَائِهِمْ إِذَا قَضَوْا مِنْهُنَّ وَطَرًا ۗ وَكَانَ أَمْرُ اللَّهِ مَفْعُولًا ۗ﴾

(الأحزاب: 33-37)

”اور (اے نبی! یاد کریں) جب آپ اس شخص (زید بن حارثہ) سے جس پر اللہ نے انعام کیا اور آپ نے

بھی انعام کیا تھا، کہہ رہے تھے کہ تو اپنی بیوی (زینب) کو اپنے پاس رکھ اور اللہ سے ڈر اور آپ اپنے دل میں وہ بات چھپاتے تھے جسے اللہ ظاہر کرنا چاہتا تھا اور آپ لوگوں سے ڈرتے تھے، حالانکہ اللہ زیادہ حق دار ہے کہ آپ اس سے ڈریں، پھر جب زینب نے اس سے اپنی حاجت پوری کر لی تو ہم نے اس کا نکاح آپ سے کر دیا تاکہ مومنوں کے لیے اپنے منہ بولے بیٹوں کی بیویوں (سے نکاح) میں کوئی حرج نہ رہے جب وہ ان سے (اپنی) حاجت پوری کر لیں اور اللہ کا حکم تو (پورا) ہو کر ہی رہتا ہے۔“

اس فرمان باری تعالیٰ کے نزول کے بعد رسول اللہ ﷺ اجازت لیے بغیر ان کے پاس چلے آئے۔¹ ابن عباسؓ بیان کرتے ہیں کہ سیدہ زینبؓ نے رب ذوالجلال کے اس عظیم احسان پر بطور تشکر دو ماہ کے روزے رکھنے کی نذر مان لی۔ بعض روایات میں یہ بھی آتا ہے کہ رسول اللہ ﷺ کی کنیز سلمیٰؓ یہ بشارت سنانے کے لیے سیدہ زینبؓ کی خدمت میں حاضر ہوئیں تو سیدہ نے اپنا سارا زیور انھیں انعام میں عطا کر دیا۔² ایک روایت میں ہے کہ جب نبی اکرم ﷺ زینبؓ کے پاس تشریف فرما ہوئے تو انھوں نے عرض کیا: کیا یہ نکاح آسمانی حکم سے ہوا ہے؟ اور خطبے اور گواہ کے بغیر ہو گیا ہے؟ نبی اکرم ﷺ نے فرمایا:

«اللَّهُ الْمُرَوِّجُ وَجِبْرِيلُ الشَّاهِدُ»

”اللہ تعالیٰ نکاح کرنے والا ہے اور جبریل علیہ السلام اس کے گواہ ہیں۔“³

شادی کی تاریخ

رسول اللہ ﷺ کی زینب بنت جحشؓ سے یہ مبارک شادی کب ہوئی؟ اس میں کچھ اختلاف ہے۔ امام قتادہ، واقدی اور بعض اہل مدینہ کا کہنا ہے کہ رسول اللہ ﷺ نے 5ھ میں زینبؓ سے شادی کی۔ ان میں سے بعض نے اس میں ذوالقعدہ کے مہینے کا اضافہ بھی کیا ہے۔ حافظ تہمتیؒ نے کہا ہے کہ آپ نے یہ شادی غزوہ بنی قریظ کے بعد کی۔⁴ اس کے بالقابل خلیفہ بن خیاط، ابو عبیدہ بن معمر بن شنی اور ابن مندہؒ نے کہا ہے کہ یہ شادی 3ھ میں ہوئی۔ حافظ ابن کثیرؒ لکھتے ہیں کہ پہلی بات زیادہ مشہور ہے۔ ابن جریرؒ اور دیگر کئی مؤرخین نے اسی کو اختیار کیا ہے۔⁵ حافظ ابن حجرؒ نے بھی پہلے 3ھ کا قول ذکر کیا ہے اور پھر لکھا ہے کہ یہ بھی کہا گیا ہے کہ یہ شادی 5ھ میں ہوئی۔⁶ ایک تیسرا قول یہ بھی ہے کہ رسول اللہ ﷺ نے زینب بنت جحشؓ سے 4ھ میں شادی کی۔ یہ ان تمام علماء کا قول

¹ صحیح مسلم: (89)۔ 1428۔ مسند أحمد: 3/195۔ أسد الغابۃ: 5/294۔ ² المستدرک للحاکم: 4/24۔ ³ المعجم الكبير للطبرانی: 40/24۔ حدیث: 109۔ ⁴ دلائل النبوة للبيهقي: 3/467۔ ⁵ البداية والنهاية: 4/147۔ ⁶ الإصابة: 8/153۔

اچھا ہے۔ میں نے ان کی تائید کی۔ انھوں نے کھجور، گھی اور پنیر ملا کر ایک ہانڈی میں حلوہ بنایا، میرے ہاتھ آپ ﷺ کی خدمت میں بھیجا اور حکم دیا کہ جا کر عرض کرنا: میری امی آپ کو سلام کہتی ہیں اور یہ بھی کہتی ہیں کہ یہ تھوڑا سا ہدیہ ہے، ہماری طرف سے قبول فرما لیجیے۔

سیدنا انس رضی اللہ عنہ فرماتے ہیں: میں وہ حلوہ رسول اللہ ﷺ کی خدمت میں لے گیا اور اپنی والدہ محترمہ کا پیغام دے دیا۔ آپ ﷺ نے فرمایا: «ضَعَهَا» ”اسے رکھ دو۔“ پھر آپ ﷺ نے مجھے حکم دیا:

«أَدْخُ لِي رَجَالًا - سَمَاهُمْ - وَأَدْخُ لِي مَن لَقِيْتِ»

”جاؤ، فلاں فلاں لوگوں کو بلا لاؤ، آپ ﷺ نے ان کا نام لیا، اور جو شخص راستے میں ملے، اسے بھی بلا لاؤ۔“ سیدنا انس رضی اللہ عنہ کہتے ہیں کہ میں رسول اللہ ﷺ کے حکم کی اطاعت میں لوگوں کو دعوت دینے گیا۔ جب واپس آیا تو کیا دیکھتا ہوں کہ سارا گھر اور صفہ (چبوترہ) لوگوں سے بھرا ہوا ہے۔ میں نے دیکھا کہ آپ ﷺ نے اپنے دونوں مبارک ہاتھ حلوے پر رکھے ہوئے ہیں اور جو اللہ تعالیٰ کو منظور تھا، آپ ﷺ نے وہ کلمات پڑھے (برکت کی دعا کی) پھر فرمایا:

«لِيَتَحَلَّقَ عَشْرَةَ - أَذْكُرُوا اسْمَ اللَّهِ وَلِيَأْكُلَ كُلُّ رَجُلٍ مِّمَّا يَلِيهِ»

”دس دس آدمیوں کی ٹولیاں بنا لو اور اللہ کا نام لے کر ہر آدمی اپنے آگے سے کھائے۔“

بعد کہتے ہیں: میں نے انس رضی اللہ عنہ سے پوچھا: وہ کل کتنے لوگ تھے؟ انھوں نے بتایا: تقریباً تین سو لوگ تھے۔¹

آیاتِ حجاب کا نزول

سیدنا انس رضی اللہ عنہ بیان کرتے ہیں کہ سب لوگوں نے سیر ہو کر کھانا کھایا اور واپس چلے گئے لیکن چند لوگ بیٹھے باتیں کرتے رہے۔ مجھے ان کے بیٹھے رہنے پر افسوس ہوا (کہ رسول اللہ ﷺ کو تکلیف ہوگی)۔ آپ ﷺ کی زوجہ محترمہ دیوار کی طرف منہ کیے بیٹھی تھیں۔ نبی ﷺ تشریف لائے لیکن لوگوں کو باتوں میں مشغول دیکھ کر دوسری ازواج مطہرات رضی اللہ عنہن کے حجروں میں چلے گئے، آپ ﷺ دوبارہ تشریف لائے تو انھوں نے محسوس کر لیا کہ ہم آپ ﷺ کے لیے بوجھ بنے ہوئے ہیں، چنانچہ وہ اٹھ کر چلے گئے۔ میں نے نبی ﷺ کو بتایا کہ وہ لوگ چلے گئے ہیں۔ آپ ﷺ اپنی بیوی کے پاس تشریف لائے اور حجرے میں داخل ہوئے، میں بھی آپ کے ساتھ حجرے میں جانے لگا تو آپ ﷺ نے میرے اور اپنے درمیان پردہ حائل کر دیا۔ پھر تھوڑی دیر بعد آپ ﷺ باہر تشریف لائے اور یہ

¹ صحیح البخاری: 5163، صحیح مسلم: (94) - 1428.

آیت تلاوت فرمائی:

﴿يَا أَيُّهَا الَّذِينَ آمَنُوا لَا تَدْخُلُوا بُيُوتَ النَّبِيِّ إِلَّا أَنْ يُؤْذَنَ لَكُمْ إِلَى طَعَامٍ غَيْرٍ نَظِيرِهَا إِلَيْهِ وَلَكِنْ إِذَا دُعِيتُمْ فَادْخُلُوا فَإِذَا طَعِمْتُمْ فَانْتَشِرُوا وَلَا مُسْتَسْتَسِينِينَ لِحَدِيثٍ إِنَّ ذَلِكَ مِمَّا كَانَ يُؤْذَى النَّبِيُّ فَيَسْتَجِيبُ مِنْكُمْ ۗ وَاللَّهُ لَا يَسْتَجِيبُ مِنَ الْحَقِّ ۗ وَإِذَا سَأَلْتُمُوهُنَّ مَتَاعًا فَسْأَلُوهُنَّ مِنْ وَدَّاءٍ حِجَابٍ ۗ ذَلِكُمْ أَطْهَرُ لِقُلُوبِكُمْ وَقُلُوبِهِنَّ ۗ وَمَا كَانَ لَكُمْ أَنْ تُؤْذُوا رَسُولَ اللَّهِ ۗ وَلَا أَنْ تُنْكِحُوا زُجُجَهُ مِنْ بَعْدِهَا أَبَدًا ۗ إِنَّ ذَلِكُمْ كَانَ عِنْدَ اللَّهِ عَظِيمًا ۝﴾ (الأحزاب: 33-53)

”اے ایمان والو! تم نبی (ﷺ) کے گھروں میں داخل نہ ہو کرو، الا یہ کہ تمہیں کھانے کے لیے اجازت دی جائے، نہ یہ کہ (وہاں جا کر) کھانا پکنے کا انتظار کرتے رہو لیکن جب تمہیں دعوت دی جائے، تب تم داخل ہو جاؤ، پھر جب کھانا کھا لو تو منتشر ہو جاؤ اور باتوں میں نہ لگے رہو، بلاشبہ تمہاری یہ روش نبی (ﷺ) کو تکلیف دیتی ہے، چنانچہ وہ تم سے شرماتے ہیں اور اللہ حق بات سے نہیں شرماتا اور جب تم ان (ازواجِ مطہرات) سے کوئی چیز مانگو تو پردے کے پیچھے سے مانگو، یہ بات تمہارے دلوں اور ان کے دلوں کے لیے زیادہ پاکیزہ ہے اور تمہارے لیے یہ جائز نہیں کہ تم اللہ کے رسول (ﷺ) کو تکلیف پہنچاؤ اور نہ یہ (جائز ہے) کہ تم ان (کی وفات) کے بعد کبھی ان کی بیویوں سے نکاح کرو، بے شک تمہارا یہ فعل اللہ کے نزدیک بہت بڑا گناہ ہے۔“

سیدنا انس رضی اللہ عنہ کہتے ہیں: ان آیات کا علم سب سے پہلے مجھے ہوا۔ ان آیات کے نزول کے بعد ازواجِ مطہرات کو پردہ کرا دیا گیا۔¹

آیاتِ حجاب کا نزول سیدنا عمر رضی اللہ عنہ کی موافقات میں سے تھا۔ سیدنا انس رضی اللہ عنہ روایت کرتے ہیں کہ سیدنا عمر رضی اللہ عنہ نے کہا: اللہ کے رسول! برے بھلے سب لوگ آپ کی خدمت میں آتے ہیں۔ کاش! امہات المؤمنین کو آپ پردے کا حکم دیں تو اس وقت اللہ تعالیٰ نے پردے کا حکم نازل فرمادیا۔²

جب پردے کا حکم نازل ہوا تو امہات المؤمنین کے باپ، بیٹوں اور دیگر رشتے داروں نے رسول اللہ ﷺ سے دریافت کیا کہ کیا ہم بھی امہات المؤمنین سے پردے کی اوٹ میں بات کیا کریں؟ تو اللہ تعالیٰ نے یہ حکم نازل فرمایا:

﴿لَا جُنَاحَ عَلَيْهِنَّ فِي آبَائِهِنَّ وَلَا أَبْنَائِهِنَّ وَلَا إِخْوَانِهِنَّ وَلَا إِخْوَانِهِنَّ وَلَا أَبْنَاءَ إِخْوَانِهِنَّ وَلَا أَبْنَاءَ أَخَوَاتِهِنَّ وَلَا نِسَائِهِنَّ وَلَا مَا مَلَكَتْ أَيْمَانُهُنَّ ۚ وَاتَّقِينَ اللَّهَ ۚ إِنَّ اللَّهَ كَانَ عَلَىٰ كُلِّ شَيْءٍ شَهِيدًا ۝﴾ (الأحزاب: 55)

”عورتوں پر اپنے باپوں اور اپنے بیٹوں اور اپنے بھائیوں اور اپنے بھتیجیوں اور اپنے بھانجیوں اور اپنی عورتوں

¹ صحیح البخاری: 5163، صحیح مسلم: (95،94)-1428. ² صحیح البخاری: 4790.

اور جن (لونڈی، غلام) کے مالک ہوئے ہیں ان کے دائیں ہاتھ (ان کے سامنے آنے میں) کوئی گناہ نہیں اور (اے عورتو!) تم اللہ سے ڈرتی رہو، بے شک اللہ ہر چیز پر گواہ ہے۔¹

مبارک شادی کے انقلابی نتائج

جو رسمیں کسی معاشرے میں جڑ پکڑ لیتی ہیں، لوگ ان کے اتنے گرویدہ ہو جاتے ہیں کہ ان سے کسی صورت دست بردار نہیں ہوتے، چاہے وہ رسمیں لغو اور بے ہودہ ہی ہوں۔ عوام الناس تو محض قدامت پسندی اور کورانہ تقلید کے باعث ان رسوم کو ترک کرنے پر آمادہ نہیں ہوتے اور اہل دانش اس خوف سے ایسا کرنے کی جرأت نہیں کرتے کہ اس طرح ان کا معاشرتی نظام درہم برہم ہو جائے گا۔ قوم ذہنی انتشار میں مبتلا ہو جائے گی اور لا قانونیت پھیل جائے گی، اس لیے عوام اپنے نقطہ نظر سے اور خواص اپنے اندیشوں کے باعث مروجہ رسوم کو نہیں چھیڑتے اور اگر کوئی شخص ان میں رد و بدل اور اصلاح کی کوشش کرتا ہے تو اس کے خلاف مخالفت کا طوفان کھڑا کر دیتے ہیں۔

عرب میں دیگر رسوم و رواج کے ساتھ یہ رسم بھی تھی کہ جب کوئی شخص کسی کو اپنا متبنی بنا لیتا تو اسے وہی حقوق حاصل ہو جاتے تھے جو حقیقی فرزند کے ہوتے ہیں۔ وہ متبنی بنانے والے کی وفات کے بعد اس کا وارث ہوتا۔ اس کی بیوی کی بھی وہی حیثیت ہوتی جو سگے بیٹے کی بیوی کی تھی۔ وہ اجنبی لڑکا اس قبیلے کا فرد شمار ہوتا۔ اس طرح اس رسم کے سبب طرح طرح کی خرابیاں مرتب ہو رہی تھیں۔ نسب میں خلط ہو رہا تھا۔ بیٹا وہ کسی کا ہوتا، لیکن تہنیت کی بنا پر وہ اپنے اصل خاندان سے کٹ جاتا تھا اور دوسرے خاندان کا فرد شمار ہوتا تھا۔ اگر کسی کی حقیقی اولاد نہ ہو تو اس کے دوسرے قریبی رشتہ دار اس کے مال متروکہ کے حق دار بنتے ہیں لیکن متبنی ہونے کی صورت میں یہ اجنبی بچہ ان کے سارے حقوق غصب کر لیتا اور خونی اور نسبی قرابت رکھنے والے قریبی رشتہ دار بھائی اور بھتیجے سب منہ دیکھتے رہ جاتے تھے، یہ بڑا وسیع اور صریح ظلم تھا۔

پھر اگر متبنی کی بیوی کے ساتھ بیعت وہی سلوک کیا جائے جو حقیقی بہو کے ساتھ ہوتا ہے تو حرمت مصاہرت کا دائرہ بہت وسیع ہو جاتا ہے۔ متبنی بنانے والے پر اپنے لے پالک کی بیوی حرام، اس کی بیوی کی ماں حرام، اگر کوئی اس کی بیٹی ہو تو وہ حرام۔ یہ عورتیں جن سے نکاح حلال ہے، اس رسم کے باعث ان سے نکاح حرام ہو جاتا تھا۔ الغرض اس جاہلانہ رسم سے طرح طرح کی خرابیاں نمودار ہو رہی تھیں اور معاشرہ گونا گوں مشکلات میں مبتلا تھا۔ لیکن سماج کے اس رواج کی اصلاح کی ہمت کسی میں نہ تھی۔ اللہ تعالیٰ نے اپنی مخلوق پر رحم فرماتے ہوئے اپنے رسول ﷺ کو

¹ تفسیر ابن کثیر، الأحزاب، 33:55.

بھیجا تو یہ سارے رسوم و رواج اپنی موت آپ مر گئے۔

عرب کا قانون اپنے حقیقی بیٹے کی بیوی، مطلقہ یا بیوہ، سے نکاح کی اجازت نہیں دیتا تھا۔ قرآن نے بھی اس کی حرمت کو برقرار رکھا۔ متنبی کی بیوی کی حیثیت بھی وہی تھی، اس کے حرام ہونے میں عربوں کو قطعاً کوئی شبہ نہ تھا۔ اسلام نے اس فتنہ رسم اور اس پر مرتب ہونے والے نتائج کو منسوخ کر دیا۔ جب سیدنا زید رضی اللہ عنہ نے سیدہ زینب رضی اللہ عنہا کو طلاق دے دی تو رسول اللہ ﷺ نے اللہ تعالیٰ کے حکم کی تعمیل میں انھیں اپنی زوجیت میں لے کر اس رسم کا ہمیشہ کے لیے خاتمہ کر دیا اور یہ نمونہ قائم کر دیا کہ لے پا لک کی بیوی حقیقی بہو کی حیثیت نہیں رکھتی، اس کے مطلقہ یا بیوہ ہونے کے بعد اس سے شادی کی جاسکتی ہے۔ اس طرح دیگر رسوم کی طرح صدیوں سے چلی آنے والی یہ رسم بھی دم توڑ گئی۔

اللہ تعالیٰ نے اس نکاح کی حکمت یوں بیان فرمائی:

﴿لِيَكُونَ عَلَى الْمُؤْمِنِينَ حَرَجٌ فِي آذَانِ أَدْعِيَائِهِمْ إِذَا قَضَوْا مِنْهُنَّ وَطَرًا ۗ وَكَانَ أَمْرُ اللَّهِ مَفْعُولًا ۝﴾

”تاکہ مومنوں کے لیے اپنے منہ بولے بیٹوں کی بیویوں (سے نکاح) میں کوئی حرج نہ رہے جب وہ ان سے اپنی حاجت پوری کر لیں۔“¹

نکاح زینب پر لغو اعتراضات کا جواب باصواب

1 جب رسول اللہ ﷺ نے حکم الہی سے سیدہ زینب بنت جحش رضی اللہ عنہا سے شادی کر لی تو منافقین اور دیگر دشمنان اسلام کو موقع مل گیا کہ وہ بات کا بیٹنگ بنا لیں اور لوگوں کو رسول اللہ ﷺ کے خلاف بھڑکائیں۔ انھوں نے باتیں بنانی شروع کر دیں کہ دیکھو محمد (ﷺ) نے اپنے بیٹے کی مطلقہ سے شادی کر لی ہے۔ آپ ﷺ اس صورتحال پر متردد ہوئے تو اللہ تعالیٰ نے منافقین کی تردید میں یہ فرمان نازل فرمایا:

﴿مَا كَانَ عَلَى النَّبِيِّ مِنْ حَرَجٍ فِيمَا فَرَضَ اللَّهُ لَهُ سُنَّةَ اللَّهِ فِي الَّذِينَ خَلَوْا مِنْ قَبْلُ ۗ وَكَانَ أَمْرُ اللَّهِ قَدَرًا مَقْفُولًا ۝﴾

”اور نبی کے لیے اس بات میں کوئی حرج نہیں جو اللہ نے اس کے لیے مقرر کر دی، ان لوگوں (انبیاء) میں بھی جو پہلے گزر چکے ہیں، اللہ کا یہی طریقہ رہا ہے اور اللہ کا حکم ایک طے شدہ فیصلہ ہوتا ہے۔“²

2 یورپ کے متعصب اور تنگ نظر پادریوں نے جنھوں نے دنیا کو دھوکا دینے کے لیے محققین اور مستشرقین کا لبادہ اوڑھ رکھا ہے، تاریخ اسلام کے اس سادہ سے واقعے کو اچھا لکھ کر ایسا رنگ دیا کہ اچھے اچھے سمجھ دار لوگ ان کے

1 الاحزاب: 33-37. 2 تفسیر ابن کثیر، الاحزاب: 33-38.

دام فریب میں پھنس گئے اور دولتِ ایمان سے ہاتھ دھو بیٹھے۔ آئیے قرآن کریم کے کلمات طیبات کو سمجھنے کی کوشش کریں اور جہاں جہاں انھوں نے ٹھوکر کھائی یا دانستہ اپنے خبثِ باطن کا مظاہرہ کیا ہے، اس کی نشاندہی کریں تاکہ حقیقت اپنی رعنائیوں کے ساتھ آشکار ہو جائے۔

بعض غلط اور باطل روایات کا سہارا لے کر کہا جاتا ہے کہ جب سیدہ زینب بنت جحش رضی اللہ عنہا کا نکاح سیدنا زید رضی اللہ عنہ سے ہو گیا تو ایک روز رسول اللہ صلی اللہ علیہ وسلم اچانک زید رضی اللہ عنہ کے گھر گئے۔ ابھی زید رضی اللہ عنہ کو زید بن محمد ہی کہا جاتا تھا۔ سیدہ زینب رضی اللہ عنہا بے دھیانی کے عالم میں بیٹھی تھیں۔ آپ صلی اللہ علیہ وسلم نے انھیں دیکھا تو ان کی محبت آپ کے دل میں گھر کر گئی۔ آپ صلی اللہ علیہ وسلم نے پوچھا: «أَيْنَ زَيْدٌ؟» «زید کہاں ہے؟» انھوں نے کہا: وہ گھر میں نہیں ہیں، آپ اندر تشریف لے آئیں۔ آپ صلی اللہ علیہ وسلم نے اندر آنے سے انکار کر دیا اور کچھ کہتے ہوئے واپس چلے گئے۔ آپ صلی اللہ علیہ وسلم کیا فرما رہے تھے؟ آپ صلی اللہ علیہ وسلم کے بول سمجھ میں نہیں آئے، البتہ یہ کلمات کبھی کبھی بلند آہنگی سے کہتے رہے:

«سُبْحَانَ اللَّهِ الْعَظِيمِ، سُبْحَانَ مَصْرَفِ الْقُلُوبِ»

”پاک ہے اللہ تعالیٰ جو بڑا با عظمت ہے، پاک ہے دلوں کو پھیرنے والا۔“

جب سیدنا زید رضی اللہ عنہ گھر تشریف لائے تو ان کی بیوی زینب رضی اللہ عنہا نے بتایا کہ رسول اللہ صلی اللہ علیہ وسلم تشریف لائے تھے۔ زید رضی اللہ عنہ نے کہا: تو تم نے انھیں اندر نہیں بلایا؟ انھوں نے کہا: میں نے آپ صلی اللہ علیہ وسلم کو اندر تشریف لانے کا کہا تھا لیکن آپ نے انکار کر دیا۔ زید رضی اللہ عنہ نے پوچھا: کیا تم نے رسول اللہ صلی اللہ علیہ وسلم کو کچھ کہتے سنا؟ انھوں نے کہا: ہاں، جب آپ صلی اللہ علیہ وسلم واپس جانے لگے تو کچھ فرما رہے تھے لیکن میں سمجھ نہیں سکی آپ کیا فرما رہے تھے، البتہ یہ ضرور سنائی دیا کہ آپ صلی اللہ علیہ وسلم فرما رہے تھے:

«سُبْحَانَ اللَّهِ الْعَظِيمِ، سُبْحَانَ مَصْرَفِ الْقُلُوبِ»

زید رضی اللہ عنہ سمجھ گئے کہ نبی صلی اللہ علیہ وسلم کو زینب رضی اللہ عنہا پسند آگئی ہیں، چنانچہ انھوں نے فیصلہ کر لیا کہ وہ زینب کو طلاق دے دیں تاکہ آپ صلی اللہ علیہ وسلم ان سے شادی کر سکیں۔ زید رضی اللہ عنہ نے اپنے ارادہ طلاق کا اظہار کیا تو آپ صلی اللہ علیہ وسلم نے بظاہر انھیں طلاق دینے سے روکا لیکن طلاق ہونے کے بعد آپ صلی اللہ علیہ وسلم نے ان سے شادی رچالی۔¹

یہ داستان بالکل غلط ہے۔ امام ابن العربی نے اس کی تردید میں لکھا ہے کہ یہ کہنا قطعی غلط ہے کہ رسول اللہ صلی اللہ علیہ وسلم نے زینب کو دیکھا تو وہ آپ صلی اللہ علیہ وسلم کے دل میں گھر کر گئیں۔ زینب رضی اللہ عنہا کو تو رسول اللہ صلی اللہ علیہ وسلم نے پہلے بھی دیکھا تھا، اس وقت

1 الطبقات لابن سعد: 102,101/8.

تو پردہ بھی مانع نہیں تھا۔ بعد میں یہ تعلق کیسے پیدا ہو گیا۔ پہلے تو ایسی کوئی بات ہی نہیں تھی لیکن جو نبی زینب رضی اللہ عنہا کا نکاح ہوا، ایک دم سے یہ معاملہ کیونکر ہو گیا؟ رسول اللہ صلی اللہ علیہ وسلم کا دل ایسی بے ہودگیوں اور آلودگیوں سے پاک تھا۔ ارشاد باری تعالیٰ ہے:

﴿وَلَا تَمُدَّنَّ عَيْنَيْكَ إِلَىٰ مَا مَتَّعْنَا بِهِ أَزْوَاجًا مِنْهُمْ زَهْرَةَ الْحَيَاةِ الدُّنْيَا لِنَفْثَتْنَهُمْ فِيهِ ۗ وَرِزْقُ رَبِّكَ حَيْرٌ وَابْتِغَىٰ﴾

”اور (اے نبی!) اپنی نگاہیں، ہرگز ان چیزوں کی طرف نہ دوڑانا جو ہم نے ان میں سے مختلف لوگوں کو دنیاوی زندگی کی آرائش (کی خاطر) دے رکھی ہیں تاکہ انھیں اس میں آزما لیں، تمہارے رب کا دیا ہوا اس سے بہتر اور باقی رہنے والا ہے۔“¹

بلاشبہ عورتیں دنیا کی زیب و زینت ہیں مگر مطلقہ عورت میں جاذبیت کہاں اور پھر شادی شدہ عورت میں وہ کشش کب باقی رہتی ہے؟ فرمان الہی ہے:

﴿وَتُخْفِي فِي نَفْسِكَ مَا اللَّهُ مُبْدِيهِ﴾ (الأحزاب: 33)

”اور آپ اپنے دل میں وہ بات چھپاتے تھے جسے اللہ ظاہر کرنے والا تھا۔“

یعنی آپ اس نکاح کا معاملہ دل میں چھپائے ہوئے تھے۔ اس کے علاوہ کوئی بات نہیں تھی جو بعد میں سامنے آتی۔ میں کہتا ہوں کہ اگر رسول اللہ صلی اللہ علیہ وسلم کے دل میں زینب رضی اللہ عنہا کی محبت ہوتی تو اللہ تعالیٰ اسے ضرور ظاہر فرما دیتے۔ یوں ہمیں یقین ہے کہ آپ صلی اللہ علیہ وسلم نے جو بات دل میں چھپا رکھی تھی، وہ ارادہ نکاح ہی کی بات تھی۔ گھٹیا اور گمراہ لوگ جو کچھ تصور کیے بیٹھے ہیں ویسا معاملہ ہرگز نہیں تھا۔²

نگاہ حقیقت شناس سے ان بدباطن لوگوں کی ہرزہ سرائی دیکھی جائے تو صداقت خود بخود نکھر کر سامنے آجاتی ہے۔ اگر سیدہ زینب رضی اللہ عنہا کوئی اجنبی خاتون ہوتیں، کسی غیر قبیلے کی فرد ہوتیں جنہیں رسول اللہ صلی اللہ علیہ وسلم نے کبھی دیکھا ہی نہ ہوتا تو پھر ان کی بے سرو پا حکایت ماننے کی کوئی وجہ ہوتی کہ اچانک نظر پڑی اور ان کی خوبصورتی دل کو بھاگتی، حالانکہ حقیقت اس کے برعکس ہے۔ وہ آپ صلی اللہ علیہ وسلم کی پھوپھی زاد تھیں، آپ کے سامنے پلی بڑھیں۔ بچپن اور جوانی آپ کے سامنے تھی۔ آخر زندگی کا کون سا پہلو ایسا تھا جو آپ صلی اللہ علیہ وسلم سے پوشیدہ تھا اور وہ اس روز اچانک آشکارا ہوا اور محبت کا طوفان پھوٹ پڑا۔ نعوذ باللہ!

1 طہ: 20، 131. 2 احکام القرآن لابن العربي: 3/365,364.

جب حقیقت یہی ہے تو کوئی غیور اور انصاف پسند اس داستانِ سراپا ہدیان کو قبول نہیں کر سکتا۔ یہ کتنی عجیب بات ہے کہ جب سیدہ کنواری تھیں اور آپ ﷺ کے حرم کی زینت اور آپ کے کنبے کا فرد بننا اپنے لیے سعادت خیال کرتی تھیں، اس وقت تو آپ ﷺ کے دل میں ان کے لیے کوئی کشش پیدا نہ ہوئی بلکہ آپ ﷺ خود اپنے متعنی کے لیے ان کا رشتہ مانگنے گئے تھے۔ جب ایک سال سے زائد عرصہ سیدنا زید بن حارثہ رضی اللہ عنہما کے ساتھ گزر گیا تو اچانک یہ صورت حال کس طرح پیدا ہو گئی جو ان بد باطن عقل کے اندھوں کو نظر آنے لگی؟ فرمانِ الہی ہے:

﴿وَتَعْنِي فِي نَفْسِكَ مَا اللَّهُ مُبْدِيهِ وَتَخْشَى النَّاسَ وَاللَّهُ أَحَقُّ أَنْ تَخْشَاهُ﴾

”اور آپ اپنے دل میں وہ بات چھپاتے تھے جسے اللہ ظاہر کرنے والا تھا اور آپ لوگوں سے ڈرتے تھے،

حالانکہ اللہ زیادہ حق دار ہے کہ آپ اس سے ڈریں۔“¹

بعض لوگوں نے اس فقرے کا الٹا مطلب یہ نکال لیا ہے کہ نبی ﷺ خود سیدہ زینب رضی اللہ عنہا سے نکاح کے خواہش مند تھے، اور آپ ﷺ کا جی چاہتا تھا کہ زید رضی اللہ عنہ ان کو طلاق دے دیں، مگر جب انھوں نے آکر عرض کیا کہ میں بیوی کو طلاق دینا چاہتا ہوں تو آپ ﷺ نے، معاذ اللہ! اوپری دل سے ان کو منع کیا، اس پر اللہ تعالیٰ فرما رہا ہے کہ ”آپ دل میں وہ بات چھپا رہے تھے جسے اللہ ظاہر کرنا چاہتا تھا۔“

حالانکہ اصل بات اس کے بالکل برعکس ہے۔ اگر اس سورت کی آیات نمبر: 1، 2، 13 اور 7 کے ساتھ ملا کر یہ فقرہ پڑھا جائے تو صاف محسوس ہوتا ہے کہ جس زمانے میں سیدنا زید رضی اللہ عنہ اور ان کی اہلیہ کے درمیان تلخی بڑھتی چلی جا رہی تھی اسی زمانے میں اللہ تعالیٰ نبی ﷺ کو یہ اشارہ کر چکا تھا کہ زید جب اپنی بیوی کو طلاق دیں تو ان کی مطلقہ خاتون سے آپ کو نکاح کرنا ہوگا لیکن چونکہ حضور ﷺ جانتے تھے کہ عرب کی اس سوسائٹی میں منہ بولے بیٹے کی مطلقہ سے نکاح کرنا کیا معنی رکھتا ہے۔ اور وہ بھی عین اس حالت میں جب کہ مٹھی بھر مسلمانوں کے سوا باقی سارا عرب آپ کے خلاف پہلے ہی خار کھائے بیٹھا تھا۔ اس لیے آپ ﷺ اس شدید آزمائش میں پڑنے سے ہچکچا رہے تھے۔ اسی بنا پر جب سیدنا زید نے اپنی بیوی کو طلاق دینے کا ارادہ ظاہر کیا تو نبی ﷺ نے ان سے فرمایا کہ اللہ سے ڈرو اور اپنی بیوی کو طلاق نہ دو۔ آپ کا منشا یہ تھا کہ یہ شخص طلاق نہ دے تو میں اس بلا میں پڑنے سے بچ جاؤں، ورنہ اس کے طلاق دے دینے کی صورت میں مجھے حکم کی تعمیل کرنی ہوگی اور پھر مجھ پر وہ کچھڑا اچھالی جائے گی کہ پناہ بخدا۔ مگر اللہ تعالیٰ اپنے نبی کو اولوا العزمی اور رضا بقضا کے جس بلند مرتبے پر دیکھنا چاہتا تھا، اس کے لحاظ سے آپ کی

یہ بات اس کو فروتر نظر آئی کہ آپ نے قصد اُزید کو طلاق سے روکا تاکہ آپ اس کام سے بچ جائیں جس میں آپ کو بدنامی کا اندیشہ تھا، حالانکہ اللہ ایک بڑی مصلحت کی خاطر وہ کام آپ سے لینا چاہتا تھا۔ ”تم لوگوں سے ڈر رہے تھے، حالانکہ اللہ اس کا زیادہ حق دار ہے تم اس سے ڈرو“ کے الفاظ صاف صاف اسی مضمون کی طرف اشارہ کر رہے ہیں۔¹

خلاصہ کلام یہ ہے کہ رسول اللہ ﷺ جس بات کو چھپا رہے تھے وہ یہی تھی کہ سیدہ زینب بنت جحش ؓ آپ ﷺ کی بیوی ہوں گی اور اسی بات کو اللہ تعالیٰ نے ﴿ذَوِّجْنٰكُمْ﴾ سے تعبیر فرما کر ظاہر کیا ہے اور آپ ﷺ کو جس بات کا ڈر تھا وہ یہی تھی کہ منافق لوگ طوفانِ بدتمیزی کھڑا کر دیں گے کہ دیکھو انھوں نے اپنے متنبی کی بیوی سے شادی کر لی ہے۔

آگے اللہ تعالیٰ نے اس نکاح کی حکمت خود واضح کرتے ہوئے بتایا کہ اللہ تعالیٰ جاہلیت کی رسم متنبی کو باطل کرنا چاہتا تھا جو آپ ﷺ کے ذریعے ہی ممکن تھی تاکہ وہ لوگوں میں قبولیت حاصل کر لے۔

سیدہ عائشہ ؓ سے روایت ہے کہ اگر رسول اللہ ﷺ وحی میں سے کوئی بات چھپانا چاہتے تو مذکورہ بالا آیت چھپاتے۔²

لے پالک سگا بیٹا نہیں ہو سکتا

عربوں میں منہ بولا بیٹا بنانے کا رواج بہت پرانا اور پختہ ہو چکا تھا۔ اللہ تعالیٰ کا ارادہ تھا کہ منہ بولا بیٹا بنانے کا نظام اور اس پر مرتب ہونے والے منفی نتائج کا خاتمہ کر دیا جائے۔ رسول اللہ ﷺ نے سیدنا زید بن حارثہ ؓ کو اپنا منہ بولا بیٹا بنایا تھا، پھر ان کی شادی سیدہ زینب ؓ سے کی۔ ابھی انھیں زید بن محمد ہی کے نام سے پکارا جاتا تھا کہ اللہ تعالیٰ نے اس قانونِ تنبیت کو ختم کرتے ہوئے ارشاد فرمایا:

﴿ مَا جَعَلَ اللَّهُ لِرَجُلٍ مِّن قَلْبَيْنِ فِي جَوْفِهِ ۖ وَمَا جَعَلَ أَدْوَجَكُمْ أَلَىٰ تُظْهِرُونَ مِنْهُنَّ أَهْلِيكُمْ ۖ وَمَا جَعَلَ أَدْعِيَاءَكُمْ أَبْنَاءَكُمْ ۚ ذَلِكُمْ قَوْلُكُمْ بِأَفْوَاهِكُمْ ۗ وَاللَّهُ يَقُولُ الْحَقَّ وَهُوَ يَهْدِي السَّبِيلَ ۗ ﴾

”اللہ نے کسی شخص کے سینے میں دو دل نہیں رکھے اور تم اپنی جن بیویوں کو ماں کہہ بیٹھے ہو، انھیں اللہ نے تمہاری مائیں نہیں بنایا اور نہ اس نے تمہارے لے پالکوں کو تمہارے (حقیقی) بیٹے بنایا ہے۔ یہ تو تمہارے اپنے منہ کی باتیں ہیں اور اللہ حق بات کہتا ہے اور وہی سیدھے راستے کی ہدایت دیتا ہے۔“³

1 تفہیم القرآن، الأحزاب: 33-37. 2 فتح الباری: 665/8. 3 الأحزاب: 33-4.

حافظ ابن کثیر رحمۃ اللہ علیہ اس آیت کی تفسیر میں فرماتے ہیں: یہ آیت نبی کریم صلی اللہ علیہ وسلم کے آزاد کردہ غلام زید بن حارثہ رضی اللہ عنہما کے بارے میں نازل ہوئی تھی۔ آپ صلی اللہ علیہ وسلم نے نبوت سے پہلے انھیں اپنا متبنی بنا لیا تھا جس کی وجہ سے انھیں زید بن محمد کہا جاتا تھا مگر اللہ تعالیٰ نے ارادہ فرمایا کہ اس الحاق اور نسبت کو ختم کر دیا جائے، اس لیے فرمایا کہ جس طرح ایک آدمی کے دودل نہیں ہو سکتے، اسی طرح کسی کی بیوی اس کی ماں نہیں ہو سکتی اور اسی طرح اس کا منہ بولا بیٹا حقیقی بیٹا نہیں ہو سکتا، چنانچہ فرمایا: ﴿وَمَا جَعَلَ أَدْعِيَاءَكُمْ أَبْنَاءَكُمْ﴾ ”اور نہ تمہارے لے پالکوں کو تمہارے (حقیقی) بیٹے بنایا۔“ جیسا کہ اس سورہ مبارکہ میں فرمایا:

﴿مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ وَخَاتَمَ النَّبِيِّينَ ۗ وَكَانَ اللَّهُ بِكُلِّ شَيْءٍ عَلِيمًا ۝﴾

”محمد صلی اللہ علیہ وسلم تمہارے مردوں میں سے کسی کے باپ نہیں ہیں بلکہ اللہ کے نبی اور خاتم النبیین ہیں اور اللہ ہر چیز سے خوب واقف ہے۔“¹

یہاں فرمایا: ﴿ذَلِكُمْ قَوْلُكُمْ بِأَفْوَاهِكُمْ﴾ ”یہ سب تمہارے منہ کی باتیں ہیں۔“ یعنی تمہارا لے پالک کو بیٹا قرار دینا یہ بات لازم نہیں کرتا کہ وہ تمہارا حقیقی بیٹا ہو کیونکہ وہ تو کسی دوسرے شخص کی پشت سے پیدا ہوا ہے اور یہ ممکن نہیں کہ اس کے دو باپ ہوں جیسا کہ یہ ممکن نہیں کہ کسی آدمی کے دودل ہوں۔“²

متبنی کو اس کے حقیقی باپ سے منسوب کیا جائے

ابتدائے اسلام میں لے پالک کو اجنبی کی طرف نسبت کرنے کا جواز تھا لیکن اللہ تعالیٰ نے حکم دے دیا کہ منہ بولے بیٹوں کو ان کے اصلی والدین کی طرف منسوب کر کے پکارا جائے کہ عدل و انصاف کا یہی تقاضا ہے۔ ارشادِ ربانی ہے:

﴿أَدْعُوهُمْ لِأَبَائِهِمْ هُوَ أَقْسَطُ عِنْدَ اللَّهِ ۚ فَإِن لَّمْ تَعْلَمُوا آبَاءَهُمْ فَاُخْوَانُكُمْ فِي الدِّينِ وَمَوْلَاكُمْ ۗ وَلَيْسَ عَلَيْكُمْ جُنَاحٌ فِيمَا أَخْطَأْتُمْ بِهِ ۚ وَلَكِن مَّا تَعَمَّدَتْ قُلُوبُكُمْ ۗ وَكَانَ اللَّهُ غَفُورًا رَّحِيمًا ۝﴾

”ان (لے پالکوں) کو ان کے (حقیقی) باپوں کی نسبت سے پکارو، اللہ کے نزدیک یہ بہت انصاف کی بات ہے، پھر اگر تمہیں ان کے باپوں کا علم نہ ہو تو وہ تمہارے دینی بھائی اور تمہارے دوست ہیں اور اس معاملے میں اگر تم بھول چوک جاؤ تو اس میں تم پر کوئی گناہ نہیں، لیکن تمہارے دل جس بات کا عزم کر لیں (تو وہ گناہ ہے) اور اللہ بہت بخشنے والا، بڑا رحم کرنے والا ہے۔“³

1 الاحزاب: 33-40. 2 تفسیر ابن کثیر، الاحزاب: 3-4. 3 الاحزاب: 33-5.

سیدنا عبداللہ بن عمر رضی اللہ عنہما سے روایت ہے کہ ہم رسول اللہ صلی اللہ علیہ وسلم کے آزاد کردہ غلام زید بن حارثہ رضی اللہ عنہ کو زید بن محمد کہتے تھے حتیٰ کہ یہ (مذکورہ بالا) فرمان الہی نازل ہوا۔¹

اللہ تعالیٰ نے حکم دیا ہے کہ لے پالکوں کو ان کے حقیقی باپوں کی طرف منسوب کر کے بلاؤ، بشرطیکہ ان کے والد کا علم ہو۔ اگر ان کے والد کا علم نہ ہو تو وہ تمہارے دینی بھائی اور دوست ہیں، لہذا اس طرح کہہ دیا جائے: فلاں مولیٰ فلاں یا مولیٰ بنی فلاں۔²

اگر والدین کا علم ہو بھی تو دینی بھائے چارے کی بڑی اہمیت ہے، اسی لیے رسول اللہ صلی اللہ علیہ وسلم نے زید رضی اللہ عنہ سے فرمایا:

«أَنْتَ أَخُونَا وَمَوْلَانَا»

”تم ہمارے بھائی اور دوست ہو۔“³

مذکورہ بالا آیت میں بھول چوک والے، تلاش بسیار کے بعد غلطی کرنے والے، زبانی لغزش یا سبقت لسانی سے ایسے الفاظ کہہ دینے والے کو رعایت دی گئی ہے۔ لیکن جان بوجھ کر اپنے باپ کا رشتہ تبدیل کرنے یا نسب کو غلط منسوب کرنے والے کو اللہ تعالیٰ نے گنہگار اور معیوب قرار دیا ہے۔⁴

شریعت میں اس بات کی سختی سے ممانعت ہے کہ کوئی شخص جان بوجھ کر اپنے نسب کو اپنے حقیقی والد کے علاوہ کسی دوسرے کی طرف منسوب کرے۔ رسول اللہ صلی اللہ علیہ وسلم نے فرمایا:

«مَنْ ادَّعَى إِلَى غَيْرِ أَبِيهِ، أَوْ اتَّمَى إِلَى غَيْرِ مَوَالِيهِ، فَعَلَيْهِ لَعْنَةُ اللَّهِ وَالْمَلَائِكَةِ وَالنَّاسِ أَجْمَعِينَ، لَا يَقْبَلُ اللَّهُ تَعَالَى مِنْهُ صَرْفًا وَلَا عَدْلًا»

”جس شخص نے اپنے آپ کو اپنے والد کے علاوہ کسی اور کی طرف منسوب کیا یا جس غلام نے اپنے آپ کو اپنے مالک کے سوا کسی اور کی طرف منسوب کیا تو اس پر اللہ تعالیٰ کی، فرشتوں کی اور تمام لوگوں کی لعنت ہو۔ اللہ تعالیٰ اس سے کوئی نفل یا فرض عبادت قبول نہیں کرے گا۔“⁵

اس طرح اللہ تعالیٰ نے عرب کے مہمل اور مُضر رسوم و رواج کا خاتمہ کر دیا۔ اب منہ بولے بیٹے کی وہ حیثیت ختم ہوگئی جو حقیقی بیٹے کی ہوتی ہے۔ اللہ تعالیٰ نے رسول اللہ صلی اللہ علیہ وسلم کا سیدہ زینب رضی اللہ عنہا سے نکاح کر کے عربوں کے جمود کا خاتمہ کر دیا۔

¹ صحیح البخاری: 4782. ² تفسیر السعدی، الأحزاب: 33:5. ³ صحیح البخاری: 2699. ⁴ قضا یا نساء النبی والمؤمنات لحفصة بنت عثمان الخلیفی، ص: 192, 191. ⁵ صحیح البخاری: 1870، صحیح مسلم: 1370.

انقلاب آفریں فیوض و برکات

رسول اللہ ﷺ اور سیدہ زینب رضی اللہ عنہا کی شادی سے امت مسلمہ کو بے شمار فوائد و برکات نصیب ہوئیں، مثلاً:

- 1 سیدہ زینب رضی اللہ عنہا کے پہلے زید رضی اللہ عنہ سے، پھر رسول اللہ ﷺ سے نکاح کی بنیاد پر اللہ تعالیٰ نے مصنوعی رشتوں کا سلسلہ ختم کیا اور مسلمانوں کی حرمت اور وقار کے تحفظ کا انتظام کیا۔
 - 2 مساوات کا یہ بے نظیر معیار و منظر عملاً سامنے آ گیا۔ کہ اسلام نے انسانی رشتے کے اعتبار سے آقا اور غلام سب کو ایک ہی صف میں کھڑا کر دیا اور شرف و فضیلت کا واحد معیار صرف تقویٰ قرار پایا۔
 - 3 اس شادی کی برکت سے متنبی بیٹے کو حقیقی بیٹا بنانے کی قدیم رسم کا خاتمہ ہو گیا۔ اس موقع پر قرآن مجید کا یہ حکم نازل ہوا: ﴿وَمَا جَعَلَ أَدْعِيَاءَكُمْ أَبْنَاءَكُمْ ذَٰلِكُمْ قَوْلُكُمْ بِأَفْوَاهِكُمْ وَاللَّهُ يَقُولُ الْحَقَّ وَهُوَ يَهْدِي السَّبِيلَ ۝ اُدْعُوهُمْ لِأَبَائِهِمْ هُوَ أَقْسَطُ عِنْدَ اللَّهِ﴾¹
- ”اور نہ (اللہ نے) تمہارے منہ بولے بیٹوں کو تمہارا حقیقی بیٹا بنایا ہے۔ یہ تمہارے اپنے منہ کی باتیں ہیں۔ اللہ حق بات کہتا ہے اور وہ سیدھی راہ سمجھاتا ہے۔ لے پالکوں کو ان کے (حقیقی) باپوں کی طرف نسبت دے کر بلاؤ۔ یہ اللہ کے نزدیک پورا انصاف ہے۔“¹
- 4 اس شادی سے وہ قدیم رسم ختم ہو گئی جس کے زیر اثر لے پالک کی بیوہ یا مطلقہ بیوی سے منہ بولے باپ کی شادی معیوب تصور کی جاتی تھی۔
 - 5 اس موقع پر گھروں کی خلوت کے تحفظ کے لیے پردے کا حکم نازل ہوا اور بغیر اجازت مکان کے اندر آنے سے روک دیا گیا۔
 - 6 اسی موقع پر کھانا کھانچنے کے بعد فوراً واپس چلے جانے کا حکم نازل ہوا۔
 - 7 خواتین سے اگر کوئی سوال کرنا ہو یا کوئی چیز مانگی ہو تو پردے کی اوٹ میں کھڑے ہونے کی تاکید فرمائی گئی اور اسی تاکید کی رو سے مسلمانوں میں یہ روایت قائم ہو گئی کہ وہ کسی ضرورت سے کسی کے گھر جائیں تو دستک دے کر اوٹ میں کھڑے ہو جائیں تاکہ اگر کوئی خاتون خانہ دروازہ کھولے تو آمنہ سامنا نہ ہونے پائے اور نظر کی حفاظت کی جاسکے۔
 - 8 اس نکاح پر رسول اللہ ﷺ نے ویسے کا خصوصی اہتمام فرمایا۔
 - 9 سیدہ زینب رضی اللہ عنہا کو اللہ اور اس کے رسول ﷺ کی غیر مشروط اطاعت کی برکت سے یہ یگانہ اور ابدی شرف حاصل

ہوا کہ ان کی شادی عام روایتی شادیوں سے ہٹ کر زمین پر ولی اور گواہوں کے سامنے معاہدہ نکاح طے کرنے کے بجائے آسمانی حکم کی بنیاد پر ہوئی اور اس نکاح کے گواہ جبریل علیہ السلام بنے۔

عائشہ رضی اللہ عنہا کی عظمت پر زینب رضی اللہ عنہا کی گواہی

سیدہ زینب بنت جحش رضی اللہ عنہا بہت پرہیزگار خاتون تھیں۔ کثرت سے روزے رکھتیں، قیام اللیل کرتیں۔ جب سیدہ عائشہ رضی اللہ عنہا پر منافقین نے تہمت لگائی تو چند مخلص صحابہ کرام رضی اللہ عنہم بھی اس پر وپیگنڈے کی شدت سے متاثر ہو گئے۔ ان میں سیدہ زینب رضی اللہ عنہا کی بہن حمنہ بنت جحش رضی اللہ عنہا بھی تھیں لیکن اس موقع پر اللہ تعالیٰ نے ان کے دامن کو ہر طرح سے بچائے رکھا۔ جب رسول اللہ صلی اللہ علیہ وسلم نے سیدہ زینب رضی اللہ عنہا سے ام المومنین سیدہ عائشہ رضی اللہ عنہا کے بارے میں مشورہ کیا اور ان کی رائے معلوم کی تو انھوں نے بڑا سچا اور ایمان افروز جواب دیا:

يَا رَسُولَ اللَّهِ! أَحْبَبِي سَمْعِي وَبَصْرِي، وَاللَّهِ! مَا عَلِمْتُ عَلَيْهَا إِلَّا خَيْرًا.

”اے اللہ کے رسول! میں اپنے کان اور آنکھ محفوظ رکھتی ہوں۔ اللہ کی قسم! میں سیدہ عائشہ رضی اللہ عنہا کے بارے میں اچھائی اور نیکی کے سوا اور کوئی بات نہیں جانتی۔“

سیدہ عائشہ رضی اللہ عنہا نے بھی ان کے ورع اور تقویٰ کا اعتراف کیا۔ انھوں نے فرمایا:

فَعَصَمَهَا اللَّهُ بِالْوَرَعِ.

”اللہ تعالیٰ نے انھیں پرہیزگاری کی بدولت اس فتنے سے محفوظ رکھا۔“¹

سیدہ زینب رضی اللہ عنہا کا امتیازی شرف

سیدہ زینب رضی اللہ عنہا کو اللہ تعالیٰ نے ایسے امتیازی شرف سے نوازا جو رسول اللہ کی کسی اور زوجہ مکرمہ کے حصے میں نہیں آیا۔ سیدنا انس رضی اللہ عنہ بیان کرتے ہیں کہ زینب رضی اللہ عنہا دوسری امہات المومنین پر فخر کرتے ہوئے کہتی تھیں:

رَوَّجَكُنَّ أَهَالِيكُنَّ وَرَوَّجَنِي اللَّهُ تَعَالَى مِنْ فَوْقِ سَبْعِ سَمَوَاتٍ.

”تمہاری شادیاں تمہارے گھر والوں نے کیں اور میری شادی اللہ تعالیٰ نے ساتوں آسمانوں کے اوپر کی۔“²

سیدنا مغیرہ بن شعبہ رضی اللہ عنہ بیان کرتے ہیں کہ سیدہ زینب رضی اللہ عنہا نبی صلی اللہ علیہ وسلم سے کہا کرتی تھیں کہ مجھے آپ کی دوسری بیویوں کی نسبت تین چیزوں میں فوقیت حاصل ہے:

1 صحیح البخاری: 2661. 2 صحیح البخاری: 7420، جامع الترمذی: 3213.

- 1 میری اور آپ کی قرابتداری سب سے زیادہ قریبی ہے، سردار عبدالمطلب آپ کے دادا اور میرے نانا ہیں۔
- 2 آپ ﷺ سے میرا نکاح اللہ عزوجل نے آسمانوں پر کیا۔
- 3 میرے اور آپ کے نکاح میں سفیر جبریل علیہ السلام تھے۔¹

حُسن وہ ہے جس کا اعتراف سوکنیں کریں

سیدہ عائشہ رضی اللہ عنہا ام المومنین سیدہ زینب رضی اللہ عنہا کی بہت تعریف کرتی تھیں۔ فرماتی تھیں: نبی کریم ﷺ کی بیویوں میں سے آپ ﷺ کے نزدیک حسن مرتبت میں میری مد مقابل زینب بنت جحش رضی اللہ عنہا ہی تھیں۔ سیدہ عائشہ صدیقہ رضی اللہ عنہا نے سیدہ زینب رضی اللہ عنہا کے بارے میں فرمایا:

وَلَمْ أَرِ امْرَأَةً قَطُّ خَيْرًا فِي الدِّينِ مِنْ زَيْنَبَ، وَاتَّقَى لِلَّهِ، وَأَصْدَقَ حَدِيثًا، وَأَوْضَلَ لِلرَّحِمِ وَأَعْظَمَ صَدَقَةً، وَأَشَدَّ ابْتِدَالًا لِنَفْسِهَا فِي الْعَمَلِ الَّذِي تَصَدَّقُ بِهِ، وَتَقَرَّبُ بِهِ إِلَى اللَّهِ مَا عَدَا سُورَةَ مَنْ حِدَّةٍ كَانَتْ فِيهَا، تُسْرِعُ مِنْهَا الْفَيْئَةَ.

”میں نے ایسی کوئی عورت نہیں دیکھی جو دین میں سیدہ زینب رضی اللہ عنہا سے بڑھ کر ہو، ان سے زیادہ اللہ کا تقویٰ رکھتی ہو، ان سے زیادہ راست گفتار ہو، ان سے بڑھ کر صلہ رحمی کرنے والی ہو، ان سے زیادہ فیاض اور مخیر ہو اور اللہ تعالیٰ کی راہ میں صدقہ کرنے کی غرض سے محنت کر کے خود کمانے کے لیے اپنے آپ کو ان سے زیادہ مشقت میں ڈالتی ہو اور اس کے ذریعے سے اللہ کا قرب چاہتی ہو۔ بس ان کے مزاج میں ذرا سی تیزی تھی جس پر ان کو بہت جلد ندامت بھی ہو جاتی تھی۔“²

زینب بنت جحش رضی اللہ عنہا کی عبادت و ریاضت

ام المومنین سیدہ میمونہ رضی اللہ عنہا بیان فرماتی ہیں کہ رسول اللہ ﷺ ایک مرتبہ مہاجرین میں مال تقسیم فرما رہے تھے تو سیدہ زینب رضی اللہ عنہا نے کوئی بات کہی جس پر سیدنا عمر رضی اللہ عنہ نے انھیں سخت لہجے میں ٹوک دیا۔ نبی اکرم ﷺ نے فرمایا:

«أَعْرَضَ عَنْهَا يَا عُمَرُ! فَإِنَّهَا لَأَوَْاهَةٌ»

”عمر! انھیں رہنے دو۔ (کچھ نہ کہو) یہ بڑی اوواہ ہیں۔“

ایک شخص نے عرض کیا: اوواہ سے کیا مراد ہے؟ آپ ﷺ نے ارشاد فرمایا:

¹ البداية والنهاية: 4/148. ² صحيح مسلم: 2442. السنن الكبرى للنسائي: 64/7-66.

«الْخَاشِعُ الدَّعَاءُ الْمَتَضَرِّعُ»

”(ادواہ کا مطلب ہے:) خشوع و خضوع کرنے والی، بہت دعا کرنے والی اور گریہ و زاری کرنے والی۔“

پھر آپ صلی اللہ علیہ وسلم نے یہ آیت تلاوت فرمائی:

﴿إِنَّ إِبْرَاهِيمَ لَأَوَّاهٌ حَلِيمٌ﴾ (التوبة: 9: 114)

”بے شک ابراہیم بڑے نرم دل، نہایت بردبار تھے۔“¹

سیدہ زینب رضی اللہ عنہا نے اپنے گھر کے ایک طرف چھوٹی سی مسجد بنا رکھی تھی جس میں وہ اکثر اوقات عبادت ہی میں مصروف رہتیں۔ گاہے بگاہے رسول اکرم صلی اللہ علیہ وسلم بھی اس مسجد میں نماز ادا کیا کرتے تھے۔ سیدہ زینب رضی اللہ عنہا کا معمول یہ تھا کہ کوئی بھی کام کرنے سے پہلے استخارہ ضرور کرتی تھیں۔²

سیدہ زینب رضی اللہ عنہا کی فیاضی

سیدہ زینب رضی اللہ عنہا نہایت قناعت پسند اور فیاض طبع تھیں۔ اپنے ہاتھوں سے کماتی تھیں اور اللہ تعالیٰ کے راستے میں خرچ کر دیتی تھیں۔ وہ غریبوں، مسکینوں، یتیموں اور بیواؤں پر بہت زیادہ صدقہ کرتی تھیں۔ سیدہ عائشہ رضی اللہ عنہا فرماتی ہیں کہ رسول اللہ صلی اللہ علیہ وسلم نے فرمایا:

«أَسْرَعُكُمْ لِحَاقًا بِي أَطْوَلُكُمْ يَدًا»

”تم میں سے سب سے پہلے مجھ سے وہ (بیوی) ملے گی جس کے ہاتھ سب سے لمبے ہوں گے۔“

قَالَتْ: فَكُنْ يَتَطَاوَلْنَ أَيُّهُنَّ أَطْوَلُ يَدًا، فَكَانَتْ أَطْوَلَنَا يَدًا زَيْنَبُ، لِإِنِّهَا كَانَتْ تَعْمَلُ بِيَدِهَا وَتَصَدَّقُ»

سیدہ عائشہ رضی اللہ عنہا فرماتی ہیں: ازواج مطہرات رضی اللہ عنہن اپنے ہاتھوں کو ناپا کرتی تھیں، سیدہ زینب رضی اللہ عنہا ہی کے ہاتھ ہم سب سے لمبے تھے کیونکہ وہ اپنے ہاتھوں سے کماتی تھیں اور اللہ کی راہ میں خرچ کر دیتی تھیں۔³

سیدہ عائشہ رضی اللہ عنہا فرماتی ہیں: جب سرور دو عالم صلی اللہ علیہ وسلم کے بعد سب سے پہلے سیدہ زینب رضی اللہ عنہا کا انتقال ہوا، اُس وقت ہمیں ہاتھ لمبے ہونے کا مطلب سمجھ آیا کہ اس سے مراد کثرت کے ساتھ صدقہ و خیرات کرنا ہے، یعنی صدقہ و خیرات کرنے میں کس (عورت) کا ہاتھ لمبا ہے۔⁴

سیدہ زینب رضی اللہ عنہا کھالیں رنگتی تھیں اور اس کی جو اجرت ملتی تھی، وہ صدقہ کر دیتی تھیں۔ علامہ ابن عبدالبر رحمۃ اللہ علیہ:

¹ معرفة الصحابة لأبي نعيم: 3224/6، حديث: 7424، حلية الأولياء: 65، 64/2، حديث: 1494. ² صحيح مسلم: 1428. ³ صحيح البخاري: 1420، صحيح مسلم: 2452، واللفظ له. ⁴ صحيح البخاري: 1420.

کہتے ہیں: وہ دستکاری کے ذریعے سے جو کچھ کماتی تھیں اللہ کی راہ میں صدقہ کر دیتی تھیں۔¹

ایک مرتبہ سیدنا عمر رضی اللہ عنہ نے ان کو وہ سالانہ خرچ بھیجا جو انھوں نے نبی کریم ﷺ کی بیویوں کے لیے مقرر کیا ہوا تھا۔ انھوں نے اس پر ایک کپڑا ڈال دیا اور برزہ بنت رافع رضی اللہ عنہا کو حکم دیا کہ میرے رشتہ داروں اور یتیموں میں تقسیم کر دو۔ برزہ رضی اللہ عنہا نے کہا: آخر ہمارا بھی کچھ حق ہے؟ انھوں نے کہا: کپڑے کے نیچے جو کچھ پڑا ہے، اس میں تمہارا حصہ بھی ہے تو باقی پچاسی درہم نکلے۔²

سیدنا عمر رضی اللہ عنہ کو اطلاع ملی تو ایک ہزار درہم مزید بھیج دیے۔ انھوں نے وہ بھی تقسیم کرا دیے۔³ اسے تقسیم کرنے کے بعد دعا فرمائی:

اللَّهُمَّ! لَا يُدْرِكُنِي عَطَاءٌ عُمَرَ بَعْدَ عَامِي هَذَا.

”اے اللہ! اس سال کے بعد مجھے عمر رضی اللہ عنہ کا وظیفہ نہ لینا پڑے۔“

چنانچہ اسی سال ان کا انتقال ہو گیا۔⁴

سیدہ زینب رضی اللہ عنہا کی وفات

ام المؤمنین سیدہ زینب بنت جحش رضی اللہ عنہا نے 20ھ/641ء میں وفات پائی۔ اس وقت ان کی عمر 53 برس تھی۔ رسول اللہ ﷺ کی پیش گوئی کے مطابق آپ ﷺ کی وفات کے بعد امہات المؤمنین میں سے سب سے پہلے سیدہ زینب رضی اللہ عنہا ہی نے وفات پائی۔⁵

جب انھوں نے موت کے آثار دیکھے تو لواحقین سے کہا: میرا آخری وقت آچکا ہے، میں نے اپنا کفن خود تیار کر رکھا ہے۔ اگر سیدنا عمر رضی اللہ عنہ میرے لیے کفن بھیجیں تو ان دونوں میں سے کوئی ایک کفن صدقہ کر دینا۔ ان کی یہ وصیت پوری کر دی گئی۔⁶

سیدنا عمر رضی اللہ عنہ نے ان کی نماز جنازہ چار تکبیرات کے ساتھ پڑھائی۔⁷

اس دن گرمی بہت شدید تھی۔ جہاں قبر کھودی جا رہی تھی، وہاں سیدنا عمر رضی اللہ عنہ نے قبر کھودنے والوں کے لیے خیمہ لگوا دیا تھا تاکہ گرمی کی شدت کم ہو جائے۔⁸

نماز جنازہ کے بعد ازواج مطہرات رضی اللہ عنہن سے دریافت کیا گیا کہ قبر میں کون داخل ہوگا؟ انھوں نے کہا: وہ شخص

1 الإصابۃ: 154/8. 2 الطبقات الكبرى: 109/8. الإصابۃ: 155/8. 3 الطبقات الكبرى: 110/8. 4 الإصابۃ: 155/8.

5 الطبقات لابن سعد: 109/8. الإصابۃ: 155/8. 6 الطبقات لابن سعد: 109/8. الإصابۃ: 155/8. 7 الطبقات لابن

سعد: 112/8. مسند البزار: 360/1. حدیث: 241. 8 الطبقات لابن سعد: 113, 112/8.

جوان کے گھر میں داخل ہوا کرتا تھا۔¹

چنانچہ اسامہ بن زید، ان کے بھتیجے محمد بن عبداللہ بن جحش اور عبداللہ بن ابی احمد بن جحش اور ان کے بھانجے محمد بن طلحہ بن عبداللہ رضی اللہ عنہم نے انھیں قبر میں اتارا اور بقیع میں سپرد خاک کیا۔

سیدہ زینب رضی اللہ عنہا نے اپنے پیچھے کوئی درہم نہیں چھوڑا۔ صرف ایک مکان تھا جسے وارثوں نے پچاس ہزار درہم میں خلیفہ ولید بن عبدالملک کے ہاتھ فروخت کر دیا۔ اس نے یہ مکان گرا کر مسجد نبوی کے صحن کی توسیع کر دی۔²

سیدہ عائشہ رضی اللہ عنہا نے سیدہ زینب رضی اللہ عنہا کے انتقال کے بعد فرمایا:

لَقَدْ ذَهَبَتْ حَمِيدَةً، مُتَعَبِدَةً، مَفْرَعَ الْيَتَامَى وَالْأَرَامِلِ.

”وہ ہستی دنیا سے رخصت ہوئیں جو تعریف کے لائق اور عبادت گزار تھیں وہ یتیموں اور بیواؤں کی جائے پناہ تھیں۔“³

مرویات کی تعداد

بقی بن مخلد کے مطابق ان کی روایت کردہ احادیث کی تعداد گیارہ ہے۔⁴ کتب ستہ میں ان کے واسطے سے پانچ روایات درج ہیں۔⁵ دو متفق علیہ ہیں۔⁶ اکابر صحابہ کرام رضی اللہ عنہم نے سیدہ زینب رضی اللہ عنہا سے روایت کی ہے۔

1 الطبیقات لابن سعد: 111/8. 2 الطبیقات لابن سعد: 114/8. 3 الإصابة: 155/8، الطبیقات لابن سعد: 110/8.

4 تلخیص فہوم أهل الأثر، ص: 370. 5 تحفة الأشراف للمزني: 321/1-323. 6 سیر أعلام النبلاء: 121/2.

خلیفہ ولید بن عبدالملک کی بنا کردہ مسجد اموی (دمشق)



غزوہ دومۃ الجندل

غزوہ دومۃ الجندل اسلامی حکومت کی اساس مضبوط کرنے کی ایک کوشش تھی۔ دومۃ الجندل مدینہ سے تقریباً 480 کلومیٹر شمال میں عسائی مسیحی ریاست کی حدود پر واقع تھا جو بازنطینی رومی سلطنت کے زیر نگیں تھی۔ یہاں بنوقضاعہ کی شاخ بنو کلب کے لوگ آباد تھے، چنانچہ دومۃ الجندل میں منعقد ہونے والے مشہور میلے پر بھی بنوقضاعہ کا کنٹرول تھا۔

غزوے کے اسباب

رسول اللہ ﷺ غزوہ بدر صغریٰ کے چند ماہ بعد تک مدینہ میں رہے۔ مدینہ کے گرد و نواح میں مسلمانوں کی دھاک بیٹھ چکی تھی۔ اہل مکہ اور دیگر دشمنان اسلام مسلمانوں کی حربی قوت اور سیاسی سیادت و قیادت سے مرعوب ہو چکے تھے۔ اسلامی ریاست مدینہ میں ہر طرف امن قائم ہو چکا تھا۔ دریں اثنا آپ ﷺ کو یہ خبر ملی کہ شام کی سرحد پر واقع دومۃ الجندل کے اردگرد رہنے والے قبائل دن دہاڑے قافلے لوٹ لیتے ہیں اور کوئی قافلہ ان سے بچ کر نہیں جانے پاتا۔ یہ خبریں بھی گرم تھیں کہ دومۃ الجندل میں کچھ قبائل اکٹھے ہو رہے ہیں تاکہ وہ یلغار کر کے مدینہ کی اینٹ سے اینٹ بجا دیں۔ رسول اللہ ﷺ کو جب یہ خبریں ملیں تو آپ ﷺ نے ان بھیڑیوں کے ناخن کاٹ دینا اور ان کے دانت توڑ دینا نہایت ضروری خیال کیا۔

قلعہ دومۃ الجندل (سعودی عرب)



اسلامی سپاہ کی روانگی


نبی کریم ﷺ نے سباع بن عرفطہ غفاری رضی اللہ عنہ کو مدینہ میں اپنا نائب مقرر کیا اور ماہ ربیع الاول 5ھ/626ء میں ایک ہزار صحابہ کرام رضی اللہ عنہم کے ساتھ چل دیے۔ آپ ﷺ نے بنو عدزہ کا مذکور نامی ایک ماہر صحرائی رہبر ساتھ لیا۔ اور سفر کے لیے غیر مانوس راستہ اختیار کیا تاکہ دشمن کو خبر نہ ہو اور اچانک ہی اس کا سر کچل دیا جائے۔ آپ ﷺ رات کو سفر کرتے اور دن بھر پوشیدہ رہتے۔ آپ ﷺ نے تقریباً 15 روز میں یہ سفر طے کیا۔

دشمن کا فرار

جب اسلامی لشکر دومة الجندل کے قریب پہنچا تو ان کے رہبر نے بتایا کہ یہ بنو تمیم کی چراگاہ ہے، یہاں ان کے اونٹ اور مویشی ہیں، لہذا مجاہدین اسلام نے ان کے مویشیوں اور چرواہوں پر ہلہ بول دیا، کچھ ہاتھ آئے کچھ نکل بھاگے۔

دومة الجندل کے باشندوں کو اسلامی لشکر کی آمد کا پتہ چلا تو جس کا جدھر سینگ سایا وہیں بھاگ گیا۔ رسول اللہ ﷺ جب دومة الجندل پہنچے

تو وہاں کوئی بشر موجود نہ تھا۔ آپ ﷺ نے چند روز وہاں قیام فرمایا۔ ہر جانب فوجی دستے بھیجے لیکن کوئی ہاتھ نہ آیا۔ اسلامی سپاہ کے تمام دستے بحفاظت آپ ﷺ کے پاس واپس پہنچے۔ ایک دستے کو صرف ایک آدمی ہاتھ لگا۔ اسے رسول اللہ ﷺ کی خدمت میں پیش کیا گیا تو آپ ﷺ نے اس سے اس کے ساتھیوں کے بارے میں دریافت



منطقہ سماع (علاقہ بنو تمیم) کا ایک قلعہ



فرمایا۔ اس نے جواب دیا: وہ توکل ہی بھاگ گئے تھے۔ نبی ﷺ نے اسے اسلام کی دعوت دی، وہ معاً مسلمان ہو گیا۔ پھر رسول اللہ ﷺ مدینہ منورہ واپس تشریف لے آئے۔ واپسی کے وقت بنو فزارہ کا سردار عیینہ بن حصن فزاری آپ ﷺ سے ملا، اس نے صلح کی درخواست کی اور مدینہ سے 36 میل کی دوری پر بکریاں اور اونٹ چرانے کی اجازت مانگی جو آپ ﷺ نے مرحمت فرمادی۔¹

غزوة دومة الجندل کے مقاصد

رسول اللہ ﷺ کے سامنے اس غزوے کے کئی اہداف و مقاصد تھے۔ یہ بجائے خود جنگ نہ تھی، تاہم اس سے جزیرہ نمائے عرب کے شمال تک کے حالات سے باخبر رہنے اور دیکھ بھال کا موقع میسر آیا۔ جزیرہ نمائے عرب میں قوت کے اصل مراکز کا کھوج بھی اس کے اہداف میں شامل تھا۔ اس کے ساتھ غزوة دومة الجندل اپنے نتائج و ثمرات کے اعتبار سے بھی بہت مفید ثابت ہوا۔ عملاً نہ ہونے والی یہ جنگ رحمت ربانی سے مسلمانوں کے لیے آئندہ کی فتح و نصرت کے نتائج سمیٹ رہی تھی۔ یہ ایک عسکری کارروائی تھی جو درحقیقت مستقبل کی ممکنہ جنگ کا سد باب تھی کیونکہ اس علاقے کے بہت سارے عربی قبائل مدینہ پر چڑھائی کا ارادہ رکھتے تھے۔ علاوہ ازیں یہ ایک سیاسی جنگ بھی تھی جس نے ان قبائل کی ممکنہ حملہ آوری کو روکا جو جنگ احد میں مسلمانوں کی عارضی شکست سے فائدہ اٹھا کر مدینہ پر چڑھ دوڑنے کا خواب دیکھ رہے تھے۔ اس جنگ کا ایک مقصد عربوں کی نفسیاتی مرعوبیت کو دور کرنا بھی تھا کہ وہ کبھی سلطنت روم سے جنگ نہیں کر سکتے۔ انھیں عملاً یقین دہانی کرانی بھی مقصود تھی کہ ان کا پیغام عالمی ہے، صرف عرب تک محدود نہیں۔²

ان اچانک اور فیصلہ کن اقدامات اور حکیمانہ حزم و تدبیر پر مبنی منصوبوں کے ذریعے نبی ﷺ نے قلمرو اسلام میں امن و امان بحال کرنے اور صورت حال پر قابو پانے میں کامیابی حاصل کی اور وقت کی رفتار کا رخ مسلمانوں کے حق میں موڑ لیا اور اندرونی اور بیرونی مشکلات پیہم کی شدت کم کی جو ہر جانب سے انھیں گھیرے ہوئے تھیں، چنانچہ منافقین خاموش اور مایوس ہو کر بیٹھ گئے۔ عرب کے بدو ڈھیلے پڑ گئے اور مسلمانوں کو اسلام پھیلانے اور رب العالمین کے پیغام کی تبلیغ کرنے کے مواقع میسر آ گئے۔³

1 البداية والنهاية: 4/94, 93/4 • السيرة لابن هشام: 3/224 • السيرة النبوية للصابي: 2/221, 220. 2 السيرة النبوية للصابي: 2/222-224. 3 الرحيق المختوم: ص: 313.

غزوة مریسع

بنو مصطلق مسلمانوں پر حملے کی تیاریاں کر رہے تھے کہ رسالت مآب ﷺ نے انھیں پہلے ہی جالیا۔ ان کے بہت سے جنگجو قید ہو گئے۔ قیدیوں میں سردار حارث بن ابی ضرار کی صاحبزادی جویریہ بھی شامل تھیں۔ ان کی اسیری کتنی مبارک تھی کہ ان کے ام المؤمنین بننے سے تمام قیدی رہا ہو گئے۔

وَلَقَدْ فَتَنَّا الَّذِينَ مِنْ قَبْلِهِمْ
فَلْيَعْلَمَنَّ اللَّهُ الَّذِينَ صَدَقُوا
وَلْيَعْلَمَنَّ الْكٰذِبِينَ

”اور البتہ تحقیق ہم نے ان لوگوں کو آزمایا ہے جو ان سے پہلے تھے، چنانچہ اللہ ان لوگوں کو
ضرور ظاہر کرے گا جنہوں نے سچ بولا، اور وہ ضرور ظاہر کرے گا ان کو جو جھوٹے ہیں۔“

(العنکبوت 3:29)

اسباب میں


آپ بنو مصطلق کے اسلام سے اللہ واسطے کے بیڑ کا حال پڑھیں گے۔ رسول اللہ ﷺ تو سارے جہاں کے لیے سایہ رحمت تھے لیکن عرب کے بعض جاہل اور لالچی قبیلے آپ ﷺ سے صرف اس لیے خار کھاتے تھے کہ آپ ﷺ شک کی جگہ یقین و ایمان اور تاریکی کی جگہ نور ہدایت کیوں پھیلا رہے ہیں۔ یہی حال بنو مصطلق کے سردار حارث بن ابی ضرار کا تھا جس نے نہ صرف اپنے قبیلے بلکہ دوسرے قبائل کو بھی ساتھ ملا کر اسلامی ریاست مدینہ پر دھاوا بولنے کی تیاریاں شروع کر دیں۔ رسول اللہ ﷺ نے تصدیق کرائی تو یہ خبر ٹھیک ثابت ہوئی، چنانچہ آپ دشمن کی سرکوبی کے لیے دشمن کے حملے سے پہلے ہی اُس کے سر پر جا پہنچے۔ اس طرح آپ ﷺ نے یہ اہم دفاعی سبق دیا کہ جارحیت کے ارادے رکھنے والے کو اس کی جارحیت سے پہلے ہی راہ راست پر لانے کی کوشش کرنی چاہیے۔ اس کوشش میں کامیابی نصیب ہو تو سبحان اللہ! بصورت دیگر دشمن کا سر کچل دینا چاہیے۔ اس باب میں آپ رسول اللہ ﷺ سے حارث بن ابی ضرار کی بیٹی جویریہ رضی اللہ عنہا کی شادی کا واقعہ بھی پڑھیں گے۔ سیدہ جویریہ رضی اللہ عنہا مقدر کی سکندر تھیں۔ قیدی کی حیثیت سے آئیں اور کاشانہ نبوت میں پہنچ کر ام المؤمنین کے درجہ عظیمہ پر فائز ہو گئیں۔ اس شادی سے بنو مصطلق کی عزت کو چار چاند لگ گئے۔ بنو مصطلق کے سارے قیدیوں کو صحابہ کرام رضی اللہ عنہم نے رہا کر دیا۔ اس حسن سلوک سے یہ سارا قبیلہ مسلمان ہو گیا۔ یوں یہ لوگ جو قیدی بن کر آئے تھے، اسلام کے شیدائی بن کر واپس گئے۔

غزوہ بنو مصطلق

اسلام اور پیغمبر اسلام ﷺ کے خلاف دشمنانِ اسلام کی سازشیں عروج پر تھیں۔ دینِ حق کی راہ روکنے کے لیے ہر ممکن کوشش کی جا رہی تھی۔ شیطان اپنے چیلوں چانوں کو مسلمانوں کے خلاف مختلف تدبیریں بھارہا تھا اور طرح طرح کی شرارتوں پر اکسارہا تھا۔ احد، رجب اور بئر معونہ کے واقعات میں صحابہ کی ایک بڑی تعداد جامِ شہادت نوش کر چکی تھی۔ ان الم انگیز سانحوں کی وجہ سے رسول اللہ ﷺ اور تمام صحابہ کرام رضی اللہ عنہم نہایت غمزدہ تھے۔ اس پس منظر میں دشمنانِ اسلام یہ سمجھ بیٹھے کہ مسلمان کمزور ہو چکے ہیں اور اب اپنے دفاع کی پوزیشن میں نہیں رہے۔ اسی غلط فہمی کی وجہ سے عرب کے بعض قبائل اسلامی ریاست مدینہ منورہ پر حملے کا شیطانی منصوبہ بنا رہے تھے اور اس پر قبضے کے خواب دیکھ رہے تھے۔ مگر یہ کام اتنا آسان نہیں تھا جتنا وہ جاہل اور نادان لوگ سمجھ بیٹھے تھے۔

رسول اللہ ﷺ کی بالغ نظری اس قسم کے تمام خطرات بھانپ گئی۔ اس لیے آپ ﷺ دشمن کا مقابلہ کرنے کے لیے پوری طرح چوکس اور تیار تھے۔ ریاست مدینہ کی انٹیلی جنس نہایت فعال اور متحرک تھی۔ اسے جہاں بھی کسی سازش کا سراغ ملتا، وہ فوراً اپنے سالارِ اعلیٰ محمد رسول اللہ ﷺ کو آگاہ کر دیتی تھی۔ آپ ﷺ کو اللہ تعالیٰ نے بے پایاں حکمت و بصیرت سے نوازا تھا۔ آپ ﷺ کو جو نبی دشمن کی کسی سازش کی اطلاع ملتی تو آپ ﷺ اس کے خلاف ایسا موثر اقدام فرماتے کہ

دشمن کو سراٹھانے کی مہلت ہی نہ ملتی۔ صرف یہی نہیں بلکہ آئندہ کے لیے بھی اسے اسلامی ریاست کے خلاف کسی سازش کی جرأت نہ ہوتی اور وہ دوسرے شریروں کے لیے نمونہ عبرت بن جاتا۔ آپ ﷺ کفار کی جارحیت سے پہلے ہی یہ نفس نفیس اقدام کرتے، اسلامی لشکر لے کر ان کے سر پر جا پہنچتے اور انھیں انھی کی سر زمین میں ان کے جارحانہ ارادوں کا مزہ چکھا دیتے تھے۔ یہ ایسی زبردست دفاعی پالیسی تھی جس نے دشمنانِ اسلام کے چھکے چھڑا دیے اور انھیں اپنی جان کے لالے پڑ گئے۔



خان یونس (غزہ) کے قریب خزاعہ نامی بستی

خطرناک سازش کے نتیجے میں رونما ہوا۔ وہ مسلمانوں کو ترنوالہ سمجھ بیٹھے تھے لیکن جو کچھ پیش آیا، وہ ان کے وہم و گمان میں بھی نہیں تھا۔ اس غزوے کی تفصیلات پڑھ کر آپ کو اندازہ ہوگا کہ رسول اللہ ﷺ نے کتنی زبردست حکمت عملی سے دشمن کو جالیا اور ان کا بھیانک منصوبہ خاک میں ملا دیا۔ ان کے کچھ جنگجو مارے گئے۔ اور بہت سے قید کر لیے گئے۔ ان کے مال مویشی بھی مال غنیمت کی صورت میں مسلمانوں کے قبضے میں آ گئے۔ قیدیوں میں ان کے سردار حارث بن ابی ضرار کی بیٹی جو یہ بھی شامل تھیں جو بعد ازاں رسالت مآب ﷺ کے حرم کی زینت بنیں۔ یوں انھیں ام المؤمنین بننے کا شرف حاصل ہوا۔

ہر چند غزوہ بنو مصطلق جنگی نقطہ نظر سے کوئی بھاری بھرم غزوہ نہیں تھا لیکن پھر بھی یہ دیگر غزوات کی نسبت ایک



بنو مصطلق کا علاقہ (حجاز)

منفرد اہمیت کا حامل ہے۔ اس غزوے کی سیاسی، فوجی اور اقتصادی اعتبار سے بڑی اہمیت ہے کیونکہ اس کا محل وقوع مریضیہ قریش کی تجارتی شاہراہ پر واقع تھا، یہ مکہ سے مدینہ کا ایک ذیلی رستہ تھا۔ اس غزوے میں منافقین کی ایک بڑی تعداد بھی شریک تھی۔ رئیس المنافقین عبداللہ بن ابی جہلیہ بد قماش بھی بذات خود موجود تھا۔ اس غزوے سے واپسی پر چند ایسے واقعات رونما ہوئے جن کی وجہ سے اسلامی معاشرے میں ہلچل مچ گئی۔ منافقین کا اصلی چہرہ پوری طرح بے نقاب ہو گیا۔ رئیس المنافقین عبداللہ بن ابی نے اپنے چیلوں کے ساتھ مل کر ایک طرف مسلمانوں کی وحدت کو پارہ پارہ کرنے اور انھیں آپس میں گھٹم گھٹا کرنے کی کوشش کی اور دوسری طرف کاشانہ نبوت کی عظمت و رفعت پر حملہ کرنے کی جسارت کی۔ اس بد بخت نے رسول اللہ ﷺ کی محبوب ترین زوجہ مطہرہ ام المؤمنین عائشہ صدیقہ رضی اللہ عنہا کے پاکیزہ دامن پر دھبہ لگانے کی ناپاک کوشش کی۔ یہ سانحہ ”واقعہ اُفک“ کے نام سے جانا جاتا ہے۔ اس موقع پر اللہ تعالیٰ نے جہاں ام المؤمنین عائشہ رضی اللہ عنہا کی براءت میں آیات نازل فرمائیں، وہاں کچھ ایسے قوانین بھی جاری کر دیے جنہوں نے اسلامی معاشرے کی فضا کو پاکیزہ اور پُر امن بنانے میں اہم کردار ادا کیا۔

آئیے! اب ہم اس اہم ترین غزوے اور اس میں پیش آنے والے واقعات کا تفصیل سے مطالعہ کرتے ہیں۔

غزوة بنی مصطلق کب ہوا؟

غزوة بنی مصطلق کے بارے میں اختلاف ہے کہ یہ کس سال ہوا؟ ابن اسحاق رضی اللہ عنہ کا کہنا ہے کہ یہ ہجرت کے چھٹے سال شعبان کے مہینے میں ہوا۔¹ علامہ ابن عبدالبر، ابن حزم، طبری، ابن اثیر اور ابن کثیر رضی اللہ عنہم نے بھی اسی کو اختیار کیا ہے۔² اس کے بالمقابل موسیٰ بن عقبہ رضی اللہ عنہ نے ابن شہاب زہری رضی اللہ عنہ سے نقل کیا ہے کہ یہ شعبان 5ھ میں ہوا۔ عروہ اور قتادہ رضی اللہ عنہما سے بھی یہی منقول ہے۔³ ابو معشر سندھی رضی اللہ عنہ نے بھی یہی قول اختیار کیا ہے اور غزوة بنی مصطلق کا تذکرہ غزوة خندق سے پہلے کیا ہے۔⁴ اسی طرح واقدی، ابن سعد، ابن قتیبہ، حاکم، بیہقی، بلاذری، ذہبی، ابن حجر اور ابن قیم رضی اللہ عنہم نے بھی اسی کو راجح اور صحیح قرار دیا ہے۔⁵

ان کے علاوہ امام بخاری رضی اللہ عنہ نے موسیٰ بن عقبہ سے نقل کیا ہے کہ غزوة بنی مصطلق 4ھ میں پیش آیا۔⁶ اس پر تبصرہ کرتے ہوئے حافظ ابن حجر رضی اللہ عنہ لکھتے ہیں کہ یوں لگتا ہے جیسے یہ سبقتِ قلمی ہے۔ امام بخاری رضی اللہ عنہ پانچواں سال لکھنا چاہتے تھے لیکن ان کے قلم کی پلک چوتھا سال لکھ گئی۔ خود موسیٰ بن عقبہ کی مغازی میں متعدد طرق سے، جنہیں امام حاکم، ابوسعید نیشاپوری اور بیہقی نے دلائل میں اور ان کے علاوہ دیگر نے روایت کیا ہے، پانچویں سال ہی کا تذکرہ کیا ہے۔⁷ لہذا موسیٰ بن عقبہ کا قول یہی ہے کہ یہ غزوة 5ھ میں ہوا تھا۔ ویسے بھی اگر ہم اس قول کا جائزہ لیں کہ غزوة بنی مصطلق 4ھ میں ہوا، تو یہ کسی طور صحیح قرار نہیں پاتا کیونکہ شعبان 4ھ میں تو غزوة بدر ثانی پیش آیا تھا۔⁸ یہ بھی نہیں کہا جاسکتا کہ ممکن ہے اسی عرصے میں دونوں غزوے پیش آئے ہوں، اس لیے کہ رسول اللہ صلی اللہ علیہ وسلم دو شعبان کو غزوة مرسیع کے لیے نکلے اور یکم رمضان کو واپس مدینہ تشریف لے آئے۔ اس طرح آپ کو اس غزوے میں تقریباً پورا مہینہ لگ گیا۔⁹

ہمارے نزدیک یہی موقف صحیح ہے کہ غزوة بنی مصطلق شعبان 5ھ میں ہوا۔ دلائل سے بھی اسی کی تائید ہوتی ہے۔

1. السیرة لابن ہشام: 302/3، مجمع الزوائد: 142/6، الدر لابن عبدالبر، ص: 217، جوامع السیرة، ص: 203، تاریخ الطبری: 260/2، الكامل فی التاريخ: 81/2، البداية والنهاية: 157/4، 3. دلائل النبوة للبیہقی: 45، 44/4، فتح الباری: 536/7، 5. المغازی للواقدي: 341/1، الطبقات لابن سعد: 63/2، المعارف لابن قتیبة، ص: 70، أنساب الأشراف: 423/1، تاریخ الإسلام للذہبی (المغازی)، ص: 258، السنن الکبریٰ للبیہقی: 54/9، زاد المعاد: 256/3، فتح الباری: 537/7، 6. صحیح البخاری، قبل حدیث: 4138، 7. فتح الباری: 537، 536/7، 8. السیرة لابن ہشام: 220/3، 9. المغازی للواقدي: 341/1.

اس موقف کے صحیح ہونے کی سب سے نمایاں دلیل یہ ہے کہ صحیح بخاری اور صحیح مسلم میں واقعہ افاک کی روایت میں سعد بن معاذ رضی اللہ عنہ کی موجودگی کا تذکرہ ہے۔ یہ بات معروف ہے کہ سیدنا سعد بن معاذ رضی اللہ عنہ غزوہ خندق میں زخمی ہوئے اور غزوہ بنو قریظہ کے بعد فوت ہوئے تھے۔ غزوہ خندق صحیح ترین قول کے مطابق شوال 5ھ میں اور غزوہ بنو قریظہ اس کے فوراً بعد ذوالقعدہ میں پیش آیا۔ اگر غزوہ بنی مصطلق کو چھ ہجری میں مانا جائے تو پھر واقعہ افاک کی روایت میں سعد بن معاذ رضی اللہ عنہ کی موجودگی محل نظر ٹھہرتی ہے۔

یہاں ہم آپ کو یہ بھی بتاتے چلیں کہ وہ علماء جو غزوہ بنی مصطلق کو چھ ہجری کا واقعہ قرار دیتے ہیں، انہوں نے واقعہ افاک کی روایت میں سعد بن معاذ رضی اللہ عنہ کے تذکرے کو ایک واہمہ قرار دیا ہے۔ ان میں سرفہرست امام ابن حزم رضی اللہ عنہ ہیں۔ ان علماء کا کہنا ہے کہ ابن اسحاق نے امام زہری کی سند سے بطریق عبید اللہ بن عبد اللہ بن عتبہ واقعہ افاک کی جو روایت بیان کی ہے، اس میں سعد بن معاذ رضی اللہ عنہ کے بجائے اسید بن حفیر رضی اللہ عنہ کا ذکر ہے۔ امام ابن حزم رضی اللہ عنہ لکھتے ہیں کہ یہی صحیح ہے۔¹ ہمارے نزدیک یہ بات محل نظر ہے، اس لیے کہ سعد بن معاذ رضی اللہ عنہ کی موجودگی صحیحین کی روایت میں صراحت سے ثابت ہے۔ لہذا اسے بلا وجہ واہمہ قرار دینا مشکل ہے۔ ابن اسحاق کی روایت کو صحیحین کی روایت پر ترجیح نہیں دی جاسکتی۔

غزوہ بنی مصطلق کے 5ھ میں ہونے کی تائید اس بات سے بھی ہوتی ہے کہ یہ حجاب کا حکم نازل ہونے کے بعد ہوا تھا جیسا کہ واقعہ افاک میں صراحت کے ساتھ اس کا تذکرہ موجود ہے۔ اب رہی یہ بات کہ حجاب کا حکم کب نازل ہوا؟ اس بارے میں ہمیں تین طرح کے اقوال ملتے ہیں۔ ایک قول یہ ہے کہ یہ 3ھ میں نازل ہوا۔ علامہ خلیفہ اور ابو عبیدہ نے اسی کو حتمی قرار دیا ہے۔ دوسرا قول ذوالقعدہ 4ھ کا ہے۔ علماء کی ایک جماعت اسی کی قائل ہے۔ حافظ ابن حجر رضی اللہ عنہ نے بھی اسی کو سب سے زیادہ مشہور قرار دیا ہے۔ تیسرا قول واقدی کا ہے کہ یہ ذوالقعدہ 5ھ میں نازل ہوا۔ حافظ ابن حجر رضی اللہ عنہ نے اس تیسرے قول کو ناقابل قبول قرار دیا ہے۔² اس کی وجہ یہ ہے کہ اس طرح تو خود واقدی کی اپنی بات میں تضاد پیدا ہو جاتا ہے۔ ایک طرف تو وہ کہتے ہیں کہ غزوہ بنی مصطلق شعبان 5ھ میں ہوا۔ اس ضمن میں انہوں نے واقعہ افاک بھی ذکر کیا ہے اور صراحت کی ہے کہ یہ حجاب کا حکم نازل ہونے کے بعد کا واقعہ ہے۔ دوسری طرف وہ کہتے ہیں کہ حجاب کا حکم ذوالقعدہ 5ھ میں آیا تھا۔³

حجاب کا حکم 3ھ میں نازل ہوا ہو یا 4ھ میں، دونوں صورتوں میں یہی ثابت ہوتا ہے کہ غزوہ بنی مصطلق اس کے

1 جوامع السیرة، ص: 206. 2 فتح الباری: 537/7 و 587/8. 3 المغازی للواقدي: 341/1-364، فتح الباری: 537/7.

بعد پیش آیا۔ جمہور علماء بھی اسی کے قائل ہیں کہ غزوة بنی مصطلق شعبان 5ھ ہی میں ہوا تھا جیسا کہ درج بالا سطور میں واضح ہو چکا۔

بنو مصطلق کا پس منظر

یہ غزوة بنو مصطلق کے ساتھ ہوا تھا، اس لیے اسے غزوة بنی مصطلق کہا جاتا ہے۔ اس کا دوسرا نام غزوة مریسیع بھی

ہے۔ مریسیع قُدید کے نواح میں بنو خزاعہ کے ایک چشمے کا

نام ہے۔ یہ سمندر سے تقریباً 80 کلومیٹر دور جبال تہامہ

(حجاز) میں واقع ہے۔¹ یہی وہ جگہ تھی جہاں یہ غزوة ہوا۔

بنو مصطلق کون تھے؟ بنو مصطلق، خزاعہ کی ایک شاخ

ہیں جو یمنی قحطانی قبیلہ ہے۔ مُصْطَلِق ان کے جد امجد کا

لقب ہے۔ یہ لفظ صلق سے مشتق ہے۔ اس کے معنی ہیں

بلند آہنگی! مصطلق کی آواز دکش اور بلند تھی، اس لیے

اسے یہ لقب ملا۔² مصطلق کا نام اور نسب یہ ہے:

جَدُّ یَمِّہ بن سعد بن عمرو بن ربیعہ بن حارثہ بن عمرو مزینقیہ

بن عامر ماء السماء۔

بنو مصطلق کا اوس و خزرج کے ساتھ گہرا نسبی رشتہ تھا۔

وہ اس طرح کہ ان کا نسب مصطلق کے چوتھے جد عمرو مزینقیہ

پر جا کر اوس و خزرج سے جا ملتا ہے۔ عمرو مزینقیہ اوس و

خزرج کا دوسرا جد ہے۔³



جبال تہامہ کا ایک خوبصورت منظر



وادی ستارہ

بنو مصطلق کا مسکن

بنو مصطلق قُدید اور عسفان میں رہائش پذیر تھے۔ یہ علاقے مدینہ سے مکہ کے رستے پر خزاعہ کی پھیلی ہوئی بستیوں

کے درمیان تھے۔ قُدید حجاز و تہامہ کی ایک زرخیز وادی ہے۔ اس کا بالائی حصہ ”ستارہ“ اور زیریں حصہ ”قُدید“ کہلاتا

¹ معجم المعالم الجغرافية في السيرة، ص: 290، ² الروض الأنف: 13/4، ³ طبقات خليفة، ص: 139، المعارف

لابن قتيبة، ص: 49، فتح الباري: 536/7، شرح الزرقاني على المواهب: 3/3۔



رائغ کا ساحل (بحیرہ احمر)



القضیمہ کا ساحل (بحیرہ احمر)



میقات الحج

ہے۔ یہ وادی شاہراہ مکہ مدینہ کو تقریباً 120 کلومیٹر پر کاٹتی ہوئی القضیمہ کے پاس سمندر سے جاگتی ہے۔¹ قدید رائغ کے جنوب مشرق میں 27 میل کے فاصلے پر ہے۔ اسی طرح عسفان جھد اور مکہ کے درمیان واقع ہے۔ مکہ مکرمہ سے اس کی مسافت 80 کلومیٹر ہے۔²

مسلمانوں سے بنو خزاعہ اور بنو مصطلق کا برتاؤ

خزاعہ کے لوگ مشرک تھے۔ ان کے علاقے مُشَلَّل میں عرب کا مشہور بت ”منات“ نصب تھا۔ عرب کے لوگ اس کا باقاعدہ حج کیا کرتے تھے۔³ بنو خزاعہ بھی اسی کے پجاری تھے۔ یہی وجہ ہے کہ ان میں قبول اسلام کی رفتار بہت سُست رہی۔ دوسرے یہ کہ یہ لوگ مدینے کی نسبت مکہ کے زیادہ قریب تھے۔ دیگر عرب قبائل کی طرح ان کی نظریں بھی کفار قریش پر لگی ہوئی تھیں۔ وہ اس انتظار میں تھے کہ قریش کے لوگ رسول اللہ ﷺ کی دعوت پر لیک کہتے ہیں یا نہیں۔ قریش کے ساتھ ان کے قدیم معاہدے بھی تھے۔ کفار قریش کی یہی کوشش تھی کہ خزاعہ کے لوگوں کو اسلام کے قریب نہ پھٹکنے دیا جائے۔ بھلا وہ کس طرح

گوارا کر سکتے تھے کہ بنو خزاعہ میں اسلام پھیلے۔ یہ بات اُن کے مفادات کے خلاف تھی۔

اس صورتحال کے باوجود اب تک خزاعہ کے کچھ لوگ مسلمان ہو چکے تھے۔ ان کے دیگر لوگوں کی ہمدردیاں بھی

1 معجم المعالم الجغرافية في السيرة ص: 249. 2 اطلس الحديث ص: 269. 3 صحيح البخاري: 1643.

مجموعی طور پر مسلمانوں کے ساتھ تھیں۔ وہ اللہ کے رسول ﷺ کو مکہ کی خبریں پہنچاتے رہتے تھے۔ جیسا کہ غزوہ احد کے موقع پر جب مکہ لشکر نے مدینہ کی طرف پیش قدمی کی تو عمرو بن سالم خزاعی خزاعہ کی ایک جماعت لے کر رسول اللہ ﷺ کی خدمت میں مدینہ حاضر ہوا تھا۔ اور اس نے کفار قریش کی سرگرمیوں سے آپ ﷺ کو آگاہ کر دیا تھا۔¹ غزوہ حراء الاسد میں بھی معبد بن ابی معبد خزاعی نے لشکر کفار کو مرعوب کرنے اور ان کی حوصلہ شکنی کرنے میں بڑا مؤثر کردار ادا کیا۔²

اس کے بالمقابل خزاعہ کی شاخ بنو مصطلق میں مسلمانوں کے لیے کسی طرح کی کوئی بھدروی نظر نہیں آتی بلکہ وہ واضح طور پر مسلمانوں کے دشمن دکھائی دیتے ہیں۔ ان کی ساری بھدردیاں اور طرف داریاں کفار قریش کے ساتھ تھیں۔ اس سے بڑی بات اور کیا ہو سکتی ہے کہ بنو مصطلق کا شمار احابیش میں ہوتا تھا۔ احابیش ان قبائل کے مجموعے کو کہا جاتا ہے جو ہر چند خود قریش میں سے نہیں تھے لیکن ان کے حلیف ضرور تھے۔ انھوں نے قریش سے یہ معاہدہ کر رکھا تھا کہ وہ سب مشترکہ دشمن کے خلاف یک جان ہو کر لڑیں گے۔ اسی معاہدے کے تحت بنو مصطلق غزوہ احد میں کفار قریش کے لشکر میں شامل تھے۔ یہ پہلا موقع تھا جس میں بنو مصطلق نے عملی طور پر مسلمانوں کے خلاف لڑائی میں حصہ لیا۔

غزوہ بنی مصطلق کے اسباب و محرکات

اس غزوے کا ایک سبب تو یہ تھا کہ بنو مصطلق اسلام دشمنی میں بے باک ہو گئے تھے اور مسلسل آگے ہی بڑھ رہے تھے۔ یہ احابیش میں سے تھے، اس لیے انھیں کفار قریش کی مکمل تائید و حمایت حاصل تھی۔ غزوہ احد میں مسلمانوں کے خلاف لڑائی میں شرکت کی وجہ سے اب یہ کھل کر مسلمانوں سے مقابلے پر اتر آئے تھے اور ان کی سرکشی میں بہت اضافہ ہو گیا تھا۔ دوسری بات یہ تھی کہ مکہ مکرمہ کی طرف جانے والے مرکزی رستے پر بنو مصطلق کا کنٹرول تھا۔ یہ لوگ مکہ میں مسلمانوں کا عمل دخل روکنے کے لیے مضبوط رکاوٹ کی حیثیت رکھتے تھے۔ تیسری بہت سنگین بات یہ تھی کہ یہ لوگ اب باقاعدہ مسلمانوں سے جنگ کی تیاری میں مصروف تھے۔ یہ ناپاک جسارت انھیں اس لیے ہوئی کہ غزوہ احد میں مسلمانوں کا بہت زیادہ جانی نقصان ہوا تھا۔ اس وجہ سے تمام مسلمان بہت غمگین تھے۔ اس صورت حال سے حوصلہ پا کر کئی عرب قبائل مدینے پر حملے کی تیاری کر رہے تھے۔ اسی طرح رجب اور بزمعہ جیسے مساجد نے مسلمانوں کو ہلا کر رکھ دیا تھا۔ ادھر منافقوں اور یہودیوں نے مدینہ میں سازشوں کا بازار گرم کر رکھا

1 المغازی للواقدي: 1/189، 2 السيرة لابن هشام: 3/108، 109.

تھا۔ یوں مسلمان اندرونی اور بیرونی دشمنوں سے نبرد آزما تھے۔ ایسے نازک حالات میں بنو مصطلق کے سردار حارث بن ابی ضرار کے ذہن میں یہ شیطانی سوچ انگڑائیاں لینے لگی کہ کیوں نہ اس موقع سے فائدہ اٹھایا جائے اور ایک بڑا لشکر جمع کر کے اسلامی ریاست مدینہ پر حملہ کر دیا جائے۔ بس یہی وہ اسباب تھے جنہوں نے مسلمانوں کو ان کے خلاف کارروائی پر مجبور کر دیا۔

بنو مصطلق کی مسلمانوں کے خلاف جنگی تیاریاں

بنو مصطلق کے سردار حارث بن ابی ضرار نے بڑی سرگرمی سے جنگ کی تیاری شروع کر دی۔ اس نے نہ صرف اپنے ہی لوگوں کو مسلمانوں سے جنگ پر ابھارا بلکہ ارد گرد بسنے والے عرب قبائل کو بھی آمادہ جنگ کرنا شروع کر دیا۔ اس نے بہت سے لوگوں کو اپنے ساتھ ملا لیا۔ اس طرح وہ ایک بڑا لشکر تیار کرنے لگا۔ انہوں نے جنگ کے لیے گھوڑے اور بہت سے ہتھیار بھی خریدے۔¹ وہ اس زعم میں مبتلا تھے کہ ہم مدینہ کی اینٹ سے اینٹ بجادیں گے۔ لیکن انہیں معلوم نہ تھا کہ یہ اقدام خود ان کے لیے باعث ہلاکت بن جائے گا۔

بنو مصطلق کے ناپاک ارادے کی اطلاع مدینہ پہنچ گئی

بنو مصطلق کے اس بھیانک منصوبے کی خبر بھلا کس طرح پوشیدہ رہ سکتی تھی۔ یہ خبر بالآخر مدینہ پہنچ گئی۔ بنو مصطلق کے علاقے سے گزر کر آنے والے قافلوں نے انہیں زور و شور سے جنگ کی تیاریاں کرتے دیکھا اور انہیں معلوم ہوا کہ یہ تو مدینہ پر حملہ کرنا چاہتے ہیں تو قافلے والوں نے اہل مدینہ کو اس صورت حال سے آگاہ کر دیا۔ اہل مدینہ کے لیے یہ خبر نہایت اہم تھی۔ ویسے بھی اسلامی ریاست مدینہ کی اٹلی جنس نہایت چاق چوبند تھی۔ اس کے کارندے چہار سو پھیلے ہوئے تھے۔ وہ دشمن کے ارادوں سے خبردار رہنے کے لیے ایسی خبروں کی ٹوہ میں رہا کرتے تھے۔ بہر حال یہ اطلاع دربار نبوت تک پہنچ گئی۔

دشمن کی جاسوسی کے لیے بریدہ رضی اللہ عنہا کی روانگی

رسول اللہ ﷺ کو بنو مصطلق کی جنگی تیاریوں اور جارحانہ ارادوں کی خبر ملی تو آپ ﷺ نے ان کے خلاف فوری طور پر کوئی کارروائی نہیں کی بلکہ اس اطلاع کی تحقیق کا فیصلہ کیا۔ آپ چاہتے تھے کہ کسی کو ان کے علاقے میں بھیج کر معلومہ خبر کی تصدیق اور بنو مصطلق کی جنگی تیاریوں کی تفصیلات معلوم کی جائیں۔ اب سوال یہ تھا کہ اس خطرناک مہم


1 المغازی للواقدي: 1/343.

پر کسے روانہ کیا جائے۔ رسول اللہ ﷺ کی نظر انتخاب سیدنا بریدہ بن حصیب سلمیؓ پر پڑی۔ یہ اسلامی مملکتِ مدینہ کی انٹیلی جنس کے ذہین اور تجربہ کار افسر تھے۔ آپ ﷺ نے انھی کو یہ مہم سونپی کہ وہ تنہا جا کر اس خبر کی تحقیق کریں اور بنو مصطلق کی سرگرمیوں کی پوری معلومات لے کر آئیں۔ اس طرح آپ ﷺ نے یہ اہم تعلیم دی ہے کہ اگر کوئی خبر آئے تو اس پر آنکھیں میچ کر فوراً یقین نہ کیا جائے بلکہ اس کی تحقیق کر لینی چاہیے کہ آیا یہ صحیح ہے یا غلط ہے۔ سیدنا بریدہؓ حکم نبوی ملتے ہی فوراً چل پڑے۔ انھوں نے روانہ ہوتے ہوئے رسول اللہ ﷺ سے اجازت مانگی کہ اگر انھیں اپنی طرف سے مصیلتا کوئی خلاف حقیقت بات بنانی پڑ جائے تو کیا وہ ایسا کر سکتے ہیں؟ عام طور پر اس قسم کے موقعوں پر ایسی ضرورت پیش آ ہی جاتی ہے۔ آپ ﷺ نے انھیں اس کی اجازت دے دی۔ اس کے بعد وہ اس خطرناک مہم پر روانہ ہو گئے۔

دشمن کی صفوں میں بریدہؓ کی حکمت عملی

سیدنا بریدہؓ نہایت تیزی سے سفر کرتے ہوئے بنو مصطلق کے چشمے پر جا پہنچے۔ انھوں نے وہاں صورتحال کا جائزہ لیا تو انھیں بنو مصطلق کے چار خانہ ارادوں کے بارے میں اُس خبر کی پوری تصدیق مل گئی جو رسول اللہ ﷺ تک پہنچی تھی۔ مصطلق کے لوگ غرور و تکبر کا شکار تھے۔ بڑی تعداد میں اکٹھے ہو چکے تھے۔ انھوں نے بہت سے دوسرے لوگوں کو بھی ساتھ ملا لیا تھا۔ سیدنا بریدہؓ نہایت بہادر تھے۔ وہ یہ سب کچھ دیکھ کر ذرا بھی نہیں گھبرائے۔ بے دھڑک ان لوگوں کی صفوں میں جا گئے۔ وہ لوگ اپنے مابین ایک اجنبی شخص کو دیکھ کر سہم گئے۔ انھوں نے سیدنا بریدہؓ سے پوچھا: تم کون ہو؟ بریدہؓ نے نہایت اطمینان سے جواب دیا: ارے بھئی! میں تمہارا ہی آدمی ہوں۔ مجھے پتہ چلا کہ تم لوگ اس شخص (محمد ﷺ) سے جنگ کے لیے لشکر جمع کر رہے ہو، یہ سن کر میں بھی چلا آیا۔

بریدہ بن حصیب پر انٹری سکول، احاد رائدہ (میسر)



اب میں واپس جاتا ہوں تاکہ اپنی قوم اور اپنے پیروکاروں کو دعوت دوں اور انھیں اپنے ساتھ لے آؤں۔ اس طرح ہم سب یکجا ہو کر ایک زبردست قوت بن جائیں گے اور مسلمانوں کی بیخ کنی کر دیں گے۔

بریدہ رضی اللہ عنہ نے جنگی حیلے اور تدبیر کے پیش نظر یہ سب کچھ کہا تاکہ ان لوگوں کو ان پر کسی قسم کا کوئی شک نہ گزرے۔ وہ لوگ ان کی باتیں سن کر نہ صرف مطمئن ہوئے بلکہ اس خوش فہمی میں مبتلا ہو گئے کہ اب ہماری تعداد میں مزید اضافہ ہو جائے گا اور ہم اور زیادہ مضبوط ہو جائیں گے۔ بریدہ رضی اللہ عنہ کی ذہانت و ہوشیاری دیکھیے کہ انھوں نے انھیں اس خوش فہمی میں ڈال کر فوری پیش قدمی سے روک دیا اور انھیں مزید انتظار کرنے پر مجبور کر دیا۔ اس طرح مسلمانوں کو تیاری کرنے اور آگے بڑھ کر مناسب کارروائی کرنے کا وقت مل گیا۔

بنو مصطلق کے سردار اور لشکر کے سپہ سالار حارث بن ابی ضرار نے بریدہ رضی اللہ عنہ کی بات سنی تو جھوم اٹھا اور فخریہ انداز میں بولا: ہم اپنے ارادے پر قائم ہیں۔ تم فوراً اپنے لوگوں کو ہمارے پاس لے آؤ۔ سیدنا بریدہ رضی اللہ عنہ نے اسے تسلی دیتے ہوئے کہا: بس ابھی جاتا ہوں اور تمہارے پاس اپنی قوم کا بھاری بھر کم لشکر لے کر حاضر ہوتا ہوں۔ ان کی یہ بات سن کر وہ سب بے حد خوش ہوئے۔ ان باؤلوں کو کیا خبر تھی کہ اب حق پرستوں کا ایک ایسا عظیم لشکر آئے گا کہ خود انھیں اپنی جان کے لالے پڑ جائیں گے۔

بریدہ رضی اللہ عنہ کی واپسی

سیدنا بریدہ رضی اللہ عنہ بنو مصطلق کے سارے حالات معلوم کر کے اور ان کی جنگی تیاریوں کا جائزہ لے کر نہایت تیز رفتاری سے واپس مدینہ منورہ کی طرف روانہ ہوئے۔ ان کی یہ مہم نہایت کامیاب رہی۔ وہ مدینہ منورہ پہنچ کر سیدھے دربار نبوت میں حاضر ہوئے۔ رسول اللہ صلی اللہ علیہ وسلم کو بھی ان کا شدید انتظار تھا۔ انھوں نے آپ صلی اللہ علیہ وسلم کی خدمت میں بنو مصطلق کی جنگی تیاریوں اور ان کے خطرناک ارادوں کی پوری رپورٹ پیش کر دی۔

لشکرِ اسلام کی تیاری

اب رسول اللہ صلی اللہ علیہ وسلم نے بنو مصطلق کے خلاف فوری کارروائی کا فیصلہ فرمایا۔ کیونکہ اب انھیں معمولی سی چھوٹ دینا بھی مسلمانوں کے لیے خطرناک تھا۔ رسول اللہ صلی اللہ علیہ وسلم کی حکمت عملی یہ تھی کہ بنو مصطلق کو سراٹھانے اور اسلامی ریاست مدینہ پر حملے کا موقع ہی نہ دیا جائے۔ اس سے پہلے کہ وہ حملہ آور ہوں، انھیں خود انھی کی سر زمین پر پہنچ کر مزہ چکھا دیا جائے۔ آپ صلی اللہ علیہ وسلم نے صحابہ رضی اللہ عنہم کا اجلاس بلایا، انھیں دشمن کے ارادے اور درپیش حالات سے باخبر

کیا۔ ساتھ ہی آپ ﷺ نے اسلامی لشکر کی تیاری کا حکم دے دیا۔

مدینہ منورہ میں ہنگامی حالت نافذ ہوگئی۔ مسلمان جلدی جلدی جہاد کے لیے نکلنے کی تیاری کرنے لگے۔ دیکھتے ہی دیکھتے اسلامی فوج کا ایک فدائی لشکر تیار ہو گیا۔¹

مجاہدوں کی تعداد

بنو مصطلق کی سرکوبی کے لیے تیار ہونے والا اسلامی لشکر 700 افراد پر مشتمل تھا۔² اس لشکرِ اسلامی کی قیادت رسول اللہ ﷺ بنفس نفیس فرما رہے تھے۔ لشکر میں 30 گھوڑے بھی تھے۔ دس گھوڑے مہاجرین کے اور بیس انصار کے تھے۔ مہاجرین کے گھوڑوں میں سے دو گھوڑے خود رسول اللہ ﷺ کے تھے۔ ایک کا نام لزاز اور دوسرے کا ظرب تھا۔ آپ ﷺ کی اوٹنی قصواء بھی ساتھ تھی۔³ باقی آٹھ گھوڑے درج ذیل جلیل القدر مہاجر صحابہ کرام رضی اللہ عنہم کے تھے:

■ سیدنا ابوبکر صدیق رضی اللہ عنہ

■ سیدنا عمر فاروق رضی اللہ عنہ

■ سیدنا عثمان غنی رضی اللہ عنہ

■ سیدنا علی مرتضیٰ رضی اللہ عنہ

■ سیدنا زبیر رضی اللہ عنہ

■ سیدنا عبدالرحمن بن عوف رضی اللہ عنہ

■ سیدنا طلحہ بن عبید اللہ رضی اللہ عنہ

■ سیدنا مقداد بن عمرو رضی اللہ عنہ

انصار صحابہ رضی اللہ عنہم کے بیس گھرو سواروں میں درج ذیل حضرات کے نام آئے ہیں:

■ سیدنا اسید بن حضیر رضی اللہ عنہ

■ سیدنا سعد بن معاذ رضی اللہ عنہ

■ سیدنا قتادہ بن نعمان رضی اللہ عنہ

■ سیدنا ابوعیسیٰ بن جبر رضی اللہ عنہ

■ سیدنا معن بن عدی رضی اللہ عنہ


■ سیدنا عویم بن ساعدہ رضی اللہ عنہ

■ سیدنا سعد بن زید اشجلی رضی اللہ عنہ

■ سیدنا حارث بن حزمہ رضی اللہ عنہ

■ سیدنا معاذ بن جبل رضی اللہ عنہ

■ سیدنا ابوقتادہ رضی اللہ عنہ



مسجد انصار و مہاجرین، اربد (اردن)

¹ المغازي للواقدي: 1/343. ² تاريخ الإسلام

للذهبي (المغازي)، ص: 259، البداية والنهاية

(محقق): 4/364. ³ المغازي للواقدي:

343/1 و 361.

- سیدنا ابی بن کعب رضی اللہ عنہ
- سیدنا حباب بن منذر رضی اللہ عنہ
- سیدنا زیاد بن لیبید رضی اللہ عنہ
- سیدنا فروہ بن عمرو رضی اللہ عنہ
- سیدنا معاذ بن رفاعہ بن رافع رضی اللہ عنہ¹

ازواج مطہرات کے مابین قرعہ اندازی

رسول اللہ صلی اللہ علیہ وسلم اپنی ازواج مطہرات کا بے حد خیال رکھتے تھے اور ان کی دلجوئی کا پورا اہتمام فرماتے تھے۔ آپ صلی اللہ علیہ وسلم کا معمول مبارک یہ تھا کہ کسی سفر پر روانہ ہونے کا ارادہ فرماتے تو ازواج مطہرات کے درمیان قرعہ اندازی کرتے تھے۔ ہر زوجہ محترمہ کی یہی تمنا ہوتی تھی کہ انھیں سفر میں آپ صلی اللہ علیہ وسلم کی رفاقت نصیب ہو۔ آپ ان سب کو ساتھ لے جانے کے بجائے قرعہ اندازی فرمالتے تھے۔ جس زوجہ محترمہ کے نام کا قرعہ نکل آتا، آپ صلی اللہ علیہ وسلم انھیں ساتھ لے جاتے تھے۔ جب رسول اللہ صلی اللہ علیہ وسلم غزوہ بنو مصطلق کے لیے روانہ ہونے لگے تو آپ نے معمول مبارک کے مطابق ازواج مطہرات کے درمیان قرعہ اندازی کی۔ قرعہ آپ کی محبوب ترین زوجہ ام المؤمنین عائشہ صدیقہ رضی اللہ عنہا کے نام کا نکلا۔ چنانچہ انھیں اس سفر میں آپ صلی اللہ علیہ وسلم کے ساتھ جانے کا شرف نصیب ہوا۔²

یاد رہے کہ بعض روایات میں یہ بیان ہوا ہے کہ ام المؤمنین عائشہ رضی اللہ عنہا کے ساتھ ام المؤمنین ام سلمہ رضی اللہ عنہا کا قرعہ بھی نکلا تھا۔ وہ بھی اس سفر میں رسول اللہ صلی اللہ علیہ وسلم کے ساتھ گئی تھیں۔³ حافظ ابن حجر رحمۃ اللہ علیہ نے ایسی روایات کو ضعیف قرار دیا ہے اور ام سلمہ رضی اللہ عنہا کے ساتھ جانے والی بات تسلیم نہیں کی۔ ان کا کہنا ہے کہ صحیح بخاری کی روایت میں سیدہ عائشہ رضی اللہ عنہا کے الفاظ یہ ہیں: **فَفَخَّرَ سَهْمِي** ”میرا قرعہ نکلا۔“ اس بات سے پتہ چلتا ہے کہ اس غزوے میں ازواج مطہرات میں سے تنہا سیدہ عائشہ رضی اللہ عنہا ہی تھیں جو رسول اللہ صلی اللہ علیہ وسلم کے ساتھ گئی تھیں۔ وہ مزید کہتے ہیں کہ اس غزوے میں ام سلمہ رضی اللہ عنہا کا کہیں کوئی تذکرہ ہی موجود نہیں۔ ابن اسحاق کی روایت سے بھی یہی واضح ہے کہ صرف ام المؤمنین عائشہ رضی اللہ عنہا ہی اس غزوے میں گئی تھیں۔⁴ واللہ اعلم بالصواب

اسلامی لشکر کے ساتھ منافقوں کا ٹولہ بھی آگیا

غزوہ بنو مصطلق کی ایک اہم بات یہ ہے کہ اس میں منافقین کی بہت بڑی تعداد شریک ہوئی۔ اتنی تعداد میں وہ کبھی کسی غزوے میں شامل نہیں ہوئے۔ منافقین کی شرکت کی وجہ یہ نہیں تھی کہ انھیں جہاد کا شوق تھا۔ وہ تو سب

¹ المغازی للواقدي: 1/343. ² صحيح البخاري: 4141، فتح الباري: 581/8، السيرة لابن هشام: 310/3. ³ دلائل النبوة للبيهقي: 4/73، تاريخ الإسلام للذهبي (المغازي)، ص: 278. ⁴ فتح الباري: 581/8.

سے بڑھ کر جہاد ہی سے جی چرایا کرتے تھے۔ ان کے پیش نظر صرف دنیا کا مال و متاع تھا۔ اس کے علاوہ ان کے نکلنے کی ایک وجہ یہ بھی تھی کہ سفر زیادہ طویل نہیں تھا۔ مدینہ منورہ سے مریسیع کا فاصلہ تقریباً 200 کلومیٹر بنتا ہے۔¹ دوسری بات یہ تھی کہ منافقین کو یقین تھا کہ بنو مصطلق مسلمانوں کے مقابلے میں نہیں ٹھہریں گے۔ مسلمانوں کو دشمن پر فتح حاصل ہوگی۔ وہ اس سے پہلے بہت سے معرکوں میں مسلمانوں کی شاندار فتوحات کا نظارہ دیکھ چکے تھے۔ بس مال و دولت کی ہوس انھیں نکال لائی تھی۔ انھوں نے سوچا کہ پیچھے رہ کر ہمیں کیا ملے گا؟ چلو لگے ہاتھوں ہم بھی ساتھ چلتے ہیں۔ مالِ غنیمت مسلمانوں کے ہاتھ لگے گا تو ہمیں بھی حصہ مل جائے گا۔² علاوہ ازیں منافقین مسلمانوں کے دلوں میں اپنا اعتماد بھی بحال کرنا چاہتے تھے۔ وہ انھیں یہ دھوکا دینا چاہتے تھے کہ تمھاری طرح ہم بھی جہاد سے محبت کرتے ہیں اور اسلام کا غلبہ چاہتے ہیں۔

مدینہ منورہ میں نیابت

اس بات میں اختلاف ہے کہ رسول اللہ ﷺ نے غزوہ بنی مصطلق کے موقع پر مدینہ منورہ میں اپنی نیابت کا تاج کس کے سر پر رکھا۔ اس سلسلے میں ابن ہشام نے لکھا ہے: آپ ﷺ نے سیدنا ابوذر غفاری رضی اللہ عنہ کو اپنا نائب مقرر فرمایا۔ یہ بھی کہا جاتا ہے کہ آپ ﷺ نے عمیلہ بن عبد اللہ لیشی رضی اللہ عنہ کو نیابت سونپی۔³ اس کے بالمقابل واقدی اور ابن سعد نے زید بن حارثہ رضی اللہ عنہما کا نام بتایا ہے۔⁴ علاوہ ازیں ایک روایت میں ہے کہ رسول اللہ ﷺ نے اس موقع پر بھعال (یا بھعیل) بن سراقہ ضمری رضی اللہ عنہ کو اپنا جانشین مقرر فرمایا۔⁵ ہمیں ان اقوال کے درمیان کسی کی تطبیق اور ترجیح نہیں ملی، البتہ اتنا ضرور ہے کہ اکثر سیرت نگاروں نے ابن ہشام کے قول کا تذکرہ کیا ہے۔

لشکرِ اسلام کی مدینہ سے روانگی

اسلامی لشکر کی تیاری مکمل ہوگئی۔ چنانچہ رسول اللہ ﷺ نے 2 شعبان 5ھ کو پیر کے دن مدینہ منورہ سے کوچ کیا اور اسلامی لشکر لے کر بنو مصطلق کی طرف روانہ ہو گئے۔⁶

بنو عبدالمقیس کے ایک شخص کا قبولِ اسلام

رسول اللہ ﷺ مدینہ منورہ سے نکل کر ”خلاق“ نامی مقام تک پہنچے تو وہاں آپ ﷺ نے پڑاؤ کیا۔ ”خلاق“

1. اہلسیرت نبوی، ص: 277. 2. المغازی للواقفی، 1/343. 3. السیرة لابن ہشام، 3/302. 4. تاریخ الإسلام للذہبی (المغازی)، ص: 258، الطبقات لابن سعد، 2/63. 5. أسد الغابة، 1/325، 324، الإصابة، 1/588. 6. المغازی للواقفی، 1/341.



مبیتات و اہل بیت

مدینہ کے قریب ہی ایک جگہ کا نام ہے۔ یہاں مختلف کھیت اور کنویں تھے۔ آج کل یہ نام تو معروف نہیں، البتہ یہ جگہ معروف ہے۔ اس کی زمین آج بھی کھیتی باڑی کے لیے نہایت موزوں ہے۔ اگر آپ ذوالحلیفہ سے نکل کر مکہ مکرمہ کی طرف جانا چاہیں تو یہ علاقہ آگے جا کر کچھ فاصلے پر آپ کو دائیں جانب نظر آئے گا۔¹

خلائق کے مقام پر بنو عبد القیس کے ایک آدمی کو رسول اللہ ﷺ کی خدمت میں لایا گیا۔ یہ شخص نبی ﷺ ہی سے ملاقات کے لیے نکلا تھا اور ابدی سعادت حاصل کرنا چاہتا تھا۔ اس نے آپ ﷺ کی خدمت میں سلام عرض کیا۔ آپ ﷺ نے دریافت فرمایا:

«أَيْنَ أَهْلُكَ؟»

”تمہارا گھر بار کہاں ہے؟“

اس نے جواب دیا: روعاء میں۔

روعاء بدر کے رستے میں المسجید (المنصرف) کے بعد آتا ہے۔ آج کل یہ الشقیہ کے نام سے معروف ہے۔ یہ فرع کی ایک تحصیل ہے۔ مدینہ سے اس کا فاصلہ 74 کلومیٹر ہے۔²

رسول اللہ ﷺ نے پوچھا:

«أَيْنَ تُرِيدُ؟»

”کہاں کا ارادہ ہے؟“



مدینہ اور بدر کے درمیان الروعاء (الشقیہ) کا علاقہ



فرع نامی نئی (سہیلہ بن عمرو)

¹ سبل الہدی والرشاد : 4 / 358 ، معجم المعالم الجغرافیة فی السیرة ، ص : 240 . ² اطلس الحدیث ، ص : 196 .

وہ بولا: میں آپ ﷺ ہی کی خدمت میں حاضر ہوا ہوں۔ میں آپ پر ایمان لانے اور یہ گواہی دینے آیا ہوں کہ آپ جو کچھ لائے ہیں، وہ حق ہے۔ میں آپ کے ساتھ مل کر دشمن سے جہاد کرنا چاہتا ہوں۔ اس کی یہ باتیں سن کر رسول اللہ ﷺ کو بے حد خوشی ہوئی کیونکہ آپ صرف لوگوں کی ہدایت ہی کے طلب گار تھے۔ آپ ﷺ نے اللہ تعالیٰ کا شکر ادا کرتے ہوئے فرمایا:

«الْحَمْدُ لِلَّهِ الَّذِي هَدَانَا لِهَذَا وَمَا كُنَّا لِنَدْرِكَهُ لَوْلَا إِيمَانُ بِنَبِيِّنَا»

”سب تعریفیں اللہ کے لیے ہیں جس نے تمہیں اسلام قبول کرنے کی توفیق عطا فرمائی۔“
اس شخص نے اس سنبھرے موقع سے فائدہ اٹھاتے ہوئے رسول اللہ ﷺ سے پوچھا: اللہ کے رسول! اللہ تعالیٰ کو کون سائل زیادہ پسند ہے؟ آپ ﷺ نے ارشاد فرمایا:

«الصَّلَاةُ فِي أَوَّلِ وَقْتِهَا»

”نماز کو اس کے اول وقت میں ادا کرنا۔“

اس صحابی نے رسول اللہ ﷺ کے اس فرمان کو مضبوطی سے پلے باندھ لیا۔ اس کے بعد وہ اول وقت میں نماز ادا کرنے کا اس قدر اہتمام کرتے تھے کہ جو نبی سورج ڈھلتا، عصر کا وقت داخل ہوتا اور سورج غروب ہوتا، وہ فوراً نماز پڑھ لیا کرتے تھے۔ ایک نماز کو دوسری نماز کے وقت تک مؤخر نہیں کرتے تھے۔¹

کفار کے جاسوس کی گرفتاری

رسول اللہ ﷺ خلائق سے آگے بڑھے اور بقعاء کے مقام پر پہنچے تو یہاں اسلامی لشکر نے ایک مشکوک شخص کو گرفتار کر لیا۔ یہ کفار کا جاسوس تھا۔ اسے حارث بن ابی ضرار نے مسلمانوں کی جاسوسی کے لیے روانہ کیا تھا۔ صحابہ کرام رضی اللہ عنہم نے اس سے تفتیش شروع کر دی اور پوچھا: تیرے پیچھے والوں کی کیا خبر ہے؟ لشکر کہاں ہے؟ اس نے کچھ نہ بتایا۔ بلکہ وہ بنو مصطلق ہی سے لاعلمی ظاہر کرنے لگا۔ اس نے کہا: مجھے ان کا کوئی علم نہیں۔ وہ یہ تسلیم ہی نہیں کر رہا تھا کہ وہ کفار کا جاسوس ہے۔

عمر رضی اللہ عنہ نے جاسوس سے سب کچھ اگلو لیا

سیدنا عمر رضی اللہ عنہ بھی وہاں موجود تھے۔ وہ نہایت بارعب شخصیت تھے۔ انھوں نے جاسوس کو حقیقت چھپاتے دیکھا تو

1 المغازی للواقدي: 1/343, 344.

فوراً سمجھ گئے کہ یہ آسانی سے نہیں مانے گا۔ وہ آگے بڑھے اور جاسوس کو دھمکاتے ہوئے بولے: سچ ساری بات بتادے ورنہ تیری خیر نہیں، میں تیری گردن مار دوں گا۔ وہ سیدنا عمر بن خطاب رضی اللہ عنہ کی رعب دار آواز سن کر ڈر گیا۔ اس نے سب کچھ صاف صاف اگل دیا۔ وہ بولا: میں بنو مصطلق کا ایک فرد ہوں۔ میں حارث بن ابی ضرار کو اس حال میں چھوڑ کر آیا ہوں کہ اس نے کئی جماعتوں کو اکٹھا کر لیا ہے اور بڑی تعداد میں لوگ اس کے پاس جمع ہو گئے ہیں۔ اس نے مجھے تمھاری مجبری کے لیے بھیجا ہے تاکہ میں اسے تمھارے احوال سے آگاہ کروں۔ اور یہ بھی بتاؤں کہ کیا تم لوگ مدینہ سے نکل پڑے ہو۔

جاسوس کو قبول اسلام کی دعوت

سیدنا عمر بن خطاب رضی اللہ عنہ کافر جاسوس سے سب کچھ اگلا کر اسے رسول اللہ صلی اللہ علیہ وسلم کی خدمت میں لے گئے تاکہ وہ آپ کے سامنے خود یہ ساری حقیقت بیان کرے۔ اس نے رسول اللہ صلی اللہ علیہ وسلم کی خدمت میں بھی سب کچھ صاف صاف بیان کر دیا۔ اس طرح اس نے اپنے ناقابل معافی جرم کا اقرار کر لیا۔ اب اس کی معافی کی ایک ہی صورت تھی کہ وہ پوری طرح تائب ہو کر دائرۃ اسلام میں داخل ہو جائے۔ بصورت دیگر اس کی سزا قتل تھی۔ رسول اللہ صلی اللہ علیہ وسلم راہ ہدایت دکھانے ہی کے لیے مبعوث ہوئے تھے۔ آپ متمنی ہوئے کہ یہ جاسوس مسلمان ہو جائے، آپ صلی اللہ علیہ وسلم نے اُسے اسلام قبول کرنے کی دعوت دی۔ وہ بڑا بد قسمت نکلا۔ اس نے اسلام قبول کرنے سے انکار کر دیا۔ اس نے کہا: میں اس وقت تک تمھارے دین کی پیروی نہیں کروں گا جب تک یہ نہ دیکھ لوں کہ میری قوم کیا کرتی ہے۔ اگر میری قوم کے لوگ تمھارے دین میں داخل ہو گئے تو میں بھی اسلام قبول کر لوں گا اور اگر وہ اپنے دین پر جسے رہے تو میں انھی کا آدمی ہوں۔

سیدنا عمر رضی اللہ عنہ نے جب دیکھا کہ یہ جاسوس اسلام قبول نہیں کر رہا تو انھوں نے اسے کیفر کردار تک پہنچانے کی اجازت طلب کی اور بولے: اللہ کے رسول! کیا میں اس کی گردن مار دوں؟ رسول اللہ صلی اللہ علیہ وسلم نے اجازت دے دی۔ وہ آگے بڑھے اور اس کافر جاسوس کو موت کے گھاٹ اتار دیا۔

کفار کے لشکر میں کھلبلی

جاسوس کو قتل کرنے کا مسلمانوں کو بڑا فائدہ ہوا۔ اس کے قتل کی خبر کسی طرح کفار کے لشکر تک بھی پہنچ گئی۔ انھیں پتہ چل گیا کہ رسول اللہ صلی اللہ علیہ وسلم لشکر لے کر ان سے جنگ کے لیے آرہے ہیں۔ بس پھر کیا تھا۔ کفار کے لشکر میں کھلبلی

مچ گئی۔ حارث بن ابی ضرار اور اس کے ساتھیوں پر یہ خبر بجلی بن کر گری۔ اُن پر مسلمانوں کی ہیبت طاری ہو گئی اور وہ شدید خوف و ہراس کا شکار ہو گئے۔ عرب قبائل کے جو لوگ بہکاوے میں آ کر بنو مصطلق کے ساتھ آ ملے تھے، وہ سب ہمت ہار بیٹھے اور ان کا ساتھ چھوڑ کر بھاگ گئے۔

حارث بن ابی ضرار کی صاحبزادی ام المؤمنین جو یہ رضی اللہ عنہا مسلمان ہونے کے بعد اس کا تذکرہ کرتی تھیں، فرماتی ہیں کہ رسول اللہ ﷺ ابھی ہم تک پہنچے بھی نہیں تھے کہ ہمارے پاس پہلے ہی جاسوس کی گرفتاری اور اس کے قتل کی خبر آ گئی۔ ہمیں یہ بھی اطلاع ملی کہ رسول اللہ ﷺ نکل پڑے ہیں۔ میرے باپ اور اس کے ساتھیوں کو یہ خبر بہت ناگوار گزری، وہ سخت خوفزدہ ہو گئے۔ عرب کے جو مختلف لوگ ان کے پاس اکٹھے ہوئے تھے، وہ سب ان سے الگ ہو گئے۔ ان کے اپنے قبیلے کے لوگوں کے سوا کوئی ان کے پاس نہیں رہا۔¹ یہ دراصل بنو مصطلق کی شکست کا آغاز تھا۔ وہ چاہتے تو اب بھی اپنے جارحانہ ارادے سے باز آ جاتے اور مسلمانوں سے ٹکرانے کا خیال دل سے نکال دیتے لیکن انھیں ان کا تکبر و غرور لے ڈوبا۔

مسعود بن ہبیدہ رضی اللہ عنہ کی آمد

رسول اللہ ﷺ ابھی لشکر سمیت بقاء ہی میں تھے کہ سیدنا مسعود بن ہبیدہ رضی اللہ عنہ وہاں آ پہنچے۔ وہ آپ سے ملاقات ہی کی غرض سے آئے تھے۔ یہاں رک کر ہم آپ کو یہ بتانا ضروری سمجھتے ہیں کہ مسعود بن ہبیدہ رضی اللہ عنہ ابوتیم اوس بن حجر اسلمی رضی اللہ عنہ کے غلام تھے۔ اوس بن حجر رضی اللہ عنہ وہی شخص ہیں جن کی رسول اللہ ﷺ سے اس وقت ملاقات ہوئی تھی جب آپ مدینہ ہجرت کر کے جا رہے تھے۔ انھوں نے اپنے غلام مسعود ہی کو آپ ﷺ کے ہمراہ روانہ کیا تھا تاکہ وہ آپ کو رستہ بتائے اور منزل مقصود تک پہنچا آئے۔ مسعود بن ہبیدہ نے تو اسی وقت اسلام قبول کر لیا تھا جبکہ اوس بن حجر آپ ﷺ کی مدینہ تشریف آوری کے بعد مسلمان ہوئے۔²

رسول اللہ ﷺ نے مسعود بن ہبیدہ رضی اللہ عنہ سے ان کی آمد کا سبب دریافت فرمایا:

«أَيْنَ تَرِيدُ يَا مَسْعُودُ؟»

”مسعود! کہاں کا ارادہ ہے؟“

انھوں نے جواب دیا: میں آپ ہی کی خدمت میں سلام عرض کرنے حاضر ہوا ہوں۔ مجھے ابوتیم نے آزاد کر دیا ہے۔ آپ ﷺ اپنے صحابہ کا ہر لحاظ سے بہت خیال رکھا کرتے تھے۔ آپ ﷺ نے انھیں دعا دیتے ہوئے فرمایا:

1 المغازی للواقفی: 344/1، 2 أسد الغابة: 172/1، الإصابة: 304/1 و 82/6.

«بَارَكَ اللَّهُ عَلَيْكَ، أَيُّنَ تَرَكْتَ أَهْلَكَ؟»

”اللہ تعالیٰ تمہیں برکت عطا فرمائے! گھر والوں کو کہاں چھوڑ آئے؟“ انہوں نے کہا: میں انہیں خذوات کے مقام پر چھوڑ کر آیا ہوں۔ وہاں کے لوگ اچھے ہیں اور اسلام کی طرف راغب ہیں۔ ہمارے اردگرد اسلام پھیل چکا ہے۔ یہ سن کر رسول اللہ ﷺ کو بے حد مسرت ہوئی۔ آپ ﷺ نے فرمایا:

«فَلِلَّهِ الْحَمْدُ الَّذِي هَدَاهُمْ»

”سب تعریفیں اس اللہ کے لیے ہیں جس نے انہیں ہدایت عطا فرمائی۔“

پھر مسعود رضی اللہ عنہ نے آپ ﷺ کو اپنی دعوتی سرگرمیوں سے آگاہ کرتے ہوئے بتایا: کل میری عبدالقیس قبیلے کے ایک شخص سے ملاقات ہوئی۔ میں نے اسے اسلام کی دعوت اور مسلمان ہونے کے ترغیب دی تو وہ مسلمان ہو گیا۔ آپ ﷺ نے فرمایا:

«لِإِسْلَامِهِ عَلَيَّ يَدَيْكَ كَمَا كَانَ خَيْرًا لَّكَ مِمَّا طَلَعَتْ عَلَيْهِ الشَّمْسُ أَوْ غَرَبَتْ»


”اس کا تمہارے ہاتھوں اسلام قبول کرنا تمہارے لیے ان تمام چیزوں سے بہتر ہے جن پر سورج طلوع یا غروب ہوتا ہے۔“

اس کے بعد آپ نے ان سے فرمایا:

«كُنْ مَعَنَا حَتَّى نَلْقَى عَدُوَّنَا، فَإِنِّي أَرْجُوا أَنْ يُنْفَلَنَا اللَّهُ مِنْ أَمْوَالِهِمْ»

”تم ہمارے ساتھ ہی رہو یہاں تک کہ ہم اپنے دشمن سے جنگ کر لیں۔ مجھے امید ہے کہ اللہ تعالیٰ ان کے مال ہمیں غنیمت کے طور پر عطا فرمائے گا۔“

سیدنا مسعود رضی اللہ عنہ رسول اللہ ﷺ کے ساتھ ہو لیے۔¹ ان کے لیے اس سے بڑی سعادت اور کیا ہو سکتی تھی کہ انہیں رسول اللہ ﷺ کے ساتھ جہاد میں شریک ہونے کا اعزاز مل گیا۔




علاقہ احساء (قبیلہ عبدالقیس) کے بانات

اسلامی لشکر کفار کے سر پر

رسول اللہ ﷺ نے دوبارہ سفر کا آغاز کیا۔ آپ مسلسل سفر کرتے ہوئے بالآخر بنو مصطلق کے مریسبع نامی چشمے تک پہنچ گئے۔ اب مسلمان کفار کے سر پر جا پہنچے تھے۔ اسلامی لشکر نے وہاں دشمن کے قریب ہی پڑاؤ ڈالا۔ رسول اللہ ﷺ کے لیے چمڑے کا خیمہ نصب کیا گیا۔ دوسری طرف بنو مصطلق کا لشکر موجود تھا۔ وہ بھی لڑائی کے لیے تیار تھے۔

لشکرِ اسلام کی صف بندی اور علمبرداری



جامع مسجد عمار بن یاسر، الشارقة
(متحدہ عرب امارات)

اب باقاعدہ جنگ شروع ہونے والی تھی۔ رسول اللہ ﷺ نے بنفس نفیس اپنے صحابہ کی صف بندی فرمائی۔ اسلامی لشکر کے علمبردار مقرر فرمائے۔ مہاجرین کا پرچم سیدنا ابوبکر صدیق رضی اللہ عنہ کو تھمایا۔ یہ بھی کہا جاتا ہے کہ عمار بن یاسر رضی اللہ عنہ کے حوالے کیا۔ انصار کا علم سیدنا سعد بن عبادہ رضی اللہ عنہ کے سپرد فرمایا۔

مشرکین کا علمبردار

- 1 یہ دوسری طرف کفار کے لشکر کا علم صفوان بن مالک بن جذیمہ نے تھام رکھا تھا۔ اسے ذوالشقر کہا جاتا تھا۔
- 2 سیدہ جویریہ رضی اللہ عنہا کا چچا زاد تھا۔ سیدہ جویریہ رضی اللہ عنہا کی صفوان بن مالک کے بیٹے مسافع سے پہلی شادی ہوئی تھی۔

بنو مصطلق کو اسلام کی دعوت

رسول اللہ ﷺ نے جنگ سے پہلے بنو مصطلق کو مہلت دی اور انھیں اسلام قبول کرنے کا موقع عطا فرمایا۔ آپ نے سیدنا عمر رضی اللہ عنہ کو حکم دیا کہ وہ باواز بلند انھیں کلمہ توحید کے اقرار کی دعوت دیں۔ عمر رضی اللہ عنہ نے حکم کی تعمیل کرتے ہوئے اعلان کیا:

1 المغازی للواقدي: 1/345. 2 الطبقات لابن سعد: 8/217.

قُولُوا لَا إِلَهَ إِلَّا اللَّهُ، تَمَتَّعُوا بِهَا أَنْفُسَكُمْ وَ أَمْوَالَكُمْ.

”لا الہ الا اللہ کا اقرار کر لو، تم اس کے ذریعے سے اپنی جان اور مال محفوظ کر لو گے۔“
بنو مصطلق کی سرکشی عروج پر تھی، انھوں نے یہ پیشکش مسترد کر دی اور اسلام قبول کرنے سے انکار کر دیا۔

جنگ کا آغاز

جنگ کے بادل تو پہلے ہی چھائے ہوئے تھے لیکن دونوں لشکروں کے درمیان باقاعدہ جنگ کا آغاز اس طرح ہوا کہ کفار کے لشکر میں سے ایک شخص نے پہل کی اور مسلمانوں پر تیر چلا دیا۔ اس طرح جنگ کی آگ بھڑک اٹھی۔ مسلمان کچھ دیر تک تو ان پر تیروں کی بوچھاڑ کرتے رہے۔ پھر رسول اللہ ﷺ نے صحابہ رضی اللہ عنہم کو حکم دیا کہ وہ یکبارگی حملہ کریں، چنانچہ وہ ان پر شیر کی طرح جھپٹ پڑے۔ یہ حملہ بڑا زبردست تھا، کفار کے ایسے ہوش اڑے کہ انھیں اپنی جگہ سنبھلنے کا بھی موقع نہیں ملا۔

مسلمانوں کا رمز یہ شعار (Code Word)

جب جنگ کا بازار گرم ہوتا ہے اور لشکر آپس میں ٹکراتے ہیں تو فریقین کے سپاہی بکھر جاتے اور ایک دوسرے کی صفوں میں پھیل جاتے ہیں۔ یہ نہایت خطرناک صورتحال ہوتی ہے۔ اس موقع پر اس بات کا بڑا اندیشہ ہوتا ہے مبادا کوئی اپنے ہی ساتھی کو نقصان پہنچا دے۔ اسی طرح رات کی تاریکی میں بھی اپنے ساتھی اور دشمن میں فرق کرنا دشوار ہوتا ہے۔ ایسی نازک صورت حال سے نمٹنے کے لیے رسول اللہ ﷺ نے صحابہ کو یہ طریقہ سکھایا کہ وہ کوئی خفیہ علامت شناخت اور رمز یہ جنگی شعار (Code word) مقرر کر لیا کریں تاکہ اس کے ذریعے سے وہ ایک دوسرے کو پہچان جائیں۔

غزوہ بنو مصطلق میں مسلمانوں کا جنگی شعار **يَا مَنْصُورُ! أَمْتُ أَمْتُ** تھا۔⁴ اس کا مطلب یہ تھا: ”اے مدد یافتہ شخص! مار دے، ختم کر دے۔“ یہ الفاظ نہایت جامع اور معنی خیز تھے۔ ایک طرف تو یہ جنگی شعار تھے۔ دوسری طرف ان الفاظ میں یہ نیک فال بھی تھی کہ تمہیں اللہ تعالیٰ کی مدد حاصل ہے۔ مزید برآں اس میں دشمن کے خلاف جوش دلایا گیا تھا کہ دشمن کو مار ڈالو۔ کوئی بچ کر نہ جانے پائے۔

اللہ تعالیٰ کی مدد

غزوہ بنو مصطلق میں اللہ تعالیٰ نے مسلمانوں کی مختلف طریقوں سے بھرپور مدد فرمائی۔ ایک بات یہ ہوئی کہ کفار

⁴ المعجم الكبير للطبراني: 102، 101/7 * أستاذ الكبير حسن - مجمع: 142/6.

کے دلوں میں مسلمانوں کا رعب ڈال دیا گیا۔ وہ پہلے ہی مسلمانوں سے خوفزدہ تھے۔ جب انھوں نے اسلامی لشکر سامنے دیکھا تو ان کے ہوش اُڑ گئے۔ انھیں مسلمان ہر لحاظ سے دگنے چوگنے دکھائی دینے لگے۔ سیدہ جویریہ رضی اللہ عنہا اس وقت کا منظر بیان کرتی ہیں کہ میں نے اپنے والد حارث کو یہ کہتے سنا کہ ہمارے پاس ایسا لشکر آ گیا ہے جس کا مقابلہ کرنے کی ہم میں ہمت ہی نہیں۔ وہ کہتی ہیں کہ میں خود اس قدر زیادہ فوج اور گھوڑوں کا منظر دیکھ رہی تھی جو بیان سے باہر ہے۔ جب میں مسلمان ہو گئی اور رسول اللہ ﷺ کی زوجیت میں آ گئی تو واپسی کے موقع پر میں مسلمانوں کو دیکھنے لگی۔ اب وہ اُس طرح نہیں تھے جس طرح میں نے انھیں پہلے دیکھا تھا۔ میں سمجھ گئی کہ یہ تو وہ دبدبہ تھا جو اللہ تعالیٰ مشرکوں کے دلوں میں ڈال دیتا ہے۔

سفید شہسوار کون تھے؟

جنگ کے دوران میں فرشتے بھی مسلمانوں کی مدد کے لیے اُتر آئے۔ اس کا تذکرہ بنو مصطلق کے لشکر کے ایک آدمی نے کیا ہے۔ اس نے بعد میں اسلام قبول کر لیا تھا اور وہ بہت اچھا مسلمان ثابت ہوا۔ اس نے بتایا کہ ہم اہل بق گھوڑوں پر سوار سفید مردوں کو دیکھ رہے تھے۔ ہم نے انھیں پہلے کبھی نہیں دیکھا، نہ وہ بعد میں دیکھے گئے۔¹

کفار کو شکست فاش

یہ جنگ زیادہ دیر جاری نہیں رہی۔ مسلمان جلد ہی کفار پر غالب آ گئے۔ انھوں نے یکبارگی حملہ کر کے بنو مصطلق کو چاروں طرف سے گھیر لیا۔ ان میں سے کوئی بھی بھاگ نہ سکا۔ مسلمانوں نے ان کے گل دس افراد قتل کیے۔ باقی سب قید کر لیے گئے۔ ان کے علمبردار صفوان کو سیدنا ابو قتادہ رضی اللہ عنہ نے موت کے گھاٹ اتارا تھا۔² سیدنا علی بن ابی طالب رضی اللہ عنہ نے کفار کے دو آدمیوں مالک اور اس کے بیٹے کو کیفر کردار تک پہنچایا۔ اسی طرح سیدنا عبدالرحمان بن عوف رضی اللہ عنہ نے ان کے شہسوار اَحْمَر یا اَحْمِر کو واصل جہنم کیا۔³ جویریہ رضی اللہ عنہا کا پہلا خاوند مسافع بھی مارا گیا۔⁴ قیدیوں میں مردوں کے ساتھ ساتھ بنو مصطلق کی عورتیں اور بچے بھی شامل تھے۔ ان کے اونٹوں اور بکریوں کے بڑے بڑے ریوڑ بھی مسلمانوں کے ہاتھ لگے۔⁵

اس طرح بنو مصطلق کو مسلمانوں کے ہاتھوں زبردست شکست ہوئی اور ان کے سارے عزائم خاک میں مل گئے۔ مکہ مدینہ کی شاہراہ پر مسلمانوں کا کنٹرول ہو گیا۔ مسلمانوں کی قوت اور شان و شوکت میں اضافہ ہوا۔ عرب قبائل پر

1 المغازی للواقدي: 346/1. 2 المغازی للواقدي: 345/1. 3 السيرة لابن هشام: 306/3. 4 الطبقات لابن سعد:

116/8. 5 المغازی للواقدي: 345/1.

مسلمانوں کی دھاک بیٹھ گئی۔ اب ان میں سے کسی قبیلے میں اتنی بھی ہمت نہیں رہی کہ وہ تنہا مسلمانوں پر حملے کے بارے میں سوچ سکے۔

ہشام بن صباہ رضی اللہ عنہ کی ایک صحابی کے ہاتھوں سہواً شہادت

غزوة بنو مصطلق میں دشمن کے ہاتھوں مسلمانوں کا کوئی نقصان نہیں ہوا۔ سب مسلمان محفوظ رہے۔ صرف ایک صحابی سیدنا ہشام بن صباہ رضی اللہ عنہ شہید ہوئے۔ یہ بنو کلب بن عوف بن عامر سے تھے جو کنانہ کی ایک شاخ ہے۔ انھیں

سیدنا عبادہ بن صامت رضی اللہ عنہ کے قبیلے سے تعلق رکھنے والے ایک انصاری صحابی نے غلطی سے دشمن کا آدمی سمجھ کر شہید کر ڈالا۔¹ واقدی نے انھیں شہید کرنے والے صحابی کا نام اوس رضی اللہ عنہ بتایا ہے اور شہید ہونے والے صحابی کا نام ہشام کے بجائے ہاشم لکھا ہے۔ حافظ ابن حجر رحمۃ اللہ علیہ کہتے ہیں کہ پہلا نام ہشام ہی زیادہ راجح ہے۔²



ہشام بن صباہ رضی اللہ عنہ کی شہادت کا الم انگیز واقعہ اس طرح پیش آیا کہ یہ دشمن کی تلاش میں نکلے ہوئے تھے۔ جب وہ واپس آرہے تھے، اس وقت تیز آندھی چل رہی تھی اور فضا گرد و غبار سے اٹی ہوئی تھی۔ اس حالت میں ان کا آنا سامنا انصاری صحابی اوس رضی اللہ عنہ سے ہوا۔ وہ انھیں پہچان نہ سکے کہ یہ ہمارے ہی ساتھی ہیں۔ وہ سمجھے کہ یہ مشرکین کے آدمی ہیں۔ حالت جنگ میں اس قسم کی غلط فہمیاں پیدا ہو جاتی ہیں۔ اوس رضی اللہ عنہ نے ان پر حملہ کر کے انھیں شہید کر ڈالا۔ بعد میں انھیں پتہ چلا کہ وہ تو مسلمان تھے اور ہمارے ہی ساتھی تھے۔³ انھیں بے حد افسوس ہوا لیکن وہ بے خطا تھے۔ انھوں نے جانے بوجھے ایسا نہیں کیا تھا۔ تقدیر میں یہی لکھا ہوا تھا۔

مقیس بن صباہ کا ماجرا

ہشام بن صباہ رضی اللہ عنہ کی شہادت کی خبر پھیلنے پھیلنے ان کے بھائی مقیس تک جا پہنچی۔ وہ مکہ میں مقیم تھا اور ابھی اسلام کی آغوش میں نہیں آیا تھا۔ یہ خبر سن کر وہ مشتعل ہو گیا۔ اس نے اپنے بھائی کا انتقام لینے کی ٹھانی۔ وہ مدینہ کی طرف روانہ ہوا۔ اس نے مدینہ پہنچ کر اپنے آپ کو مسلمان ظاہر کیا۔ سیدہ ادر بار نبوت میں پہنچا اور بولا: اللہ کے رسول!

1 السیرة لابن ہشام: 302/3. 2 الإصابة: 423, 422/6. 3 المغازی للواقدي: 1/345.

میں مسلمان ہو کر آپ کی خدمت میں حاضر ہوا ہوں۔ میرا بھائی غلطی سے مارا گیا، میں اس کی دیت لینے آیا ہوں۔ یہ سن کر رسول اللہ ﷺ نے فوراً حکم جاری فرما دیا کہ اسے اس کے بھائی کی دیت ادا کر دی جائے، آپ ﷺ کے ارشاد کی تعمیل ہوئی اور اسے دیت دے دی گئی۔

مقیس بن صباہ رسول اللہ ﷺ کے پاس مدینہ میں زیادہ عرصہ نہیں ٹھہرا۔ اصل معاملہ یہ تھا کہ اسے اپنے بھائی کی دیت وصول کر کے بھی چین نہیں آیا۔ اس کے سینے میں انتقام کی آگ بھڑک رہی تھی۔ وہ اپنے بھائی کے قاتل کے خون کا پیسا تھا۔ اس نے مدینہ میں رہ کر قاتل کا سراغ لگا لیا۔ اب وہ اپنے مذموم ارادے کو عملی جامہ پہنانے کے لیے مناسب موقع کی تلاش میں تھا۔ آخر ایک دن اسے یہ موقع مل ہی گیا۔ اس نے اپنے بھائی کے قاتل صحابی کو قتل کر ڈالا اور مدینہ سے فرار ہو گیا۔ مکہ آ کر وہ کفار قریش کے ساتھ مل گیا۔ اس نے اسلام کو چھوڑ کر کفر کی راہ اختیار کر لی اور مرتد ہو گیا۔ اس طرح اس کا جرم دگنا ہو گیا۔ ایک تو اس نے دیت لینے کے باوجود دھوکے سے صحابی کو شہید کیا۔ دوسرے وہ مرتد ہو کر کفار قریش کا ساتھی بن گیا۔

رسول اللہ ﷺ کو اس واقعے کا علم ہوا تو آپ نہایت غمگین ہوئے۔ مقیس کو اپنے کیے کی سزا بہر حال ملنی تھی۔ رسول اللہ ﷺ نے اس کا خون رائیگاں قرار دے دیا۔ فتح مکہ کے موقع پر آپ ﷺ نے اسے معافی نہیں دی بلکہ اس کا نام لے کر حکم صادر فرمایا کہ اسے موت کے گھاٹ اتار دیا جائے۔ چنانچہ اسی کی قوم کے ایک صحابی نمیلہ بن عبداللہ رضی اللہ عنہ نے اس پر قابو پالیا اور واصل جہنم کر دیا۔¹

ایک اشکال اور اس کا حل

یہاں رک کر ہم یہ بتانا چاہتے ہیں کہ آپ نے اب تک غزوہ بنی مصطلق کے متعلق جو کچھ پڑھا ہے، سیرت نگاروں بالخصوص ابن اسحاق اور واقدی نے یہ سب کچھ اسی طرح بیان کیا ہے۔ لیکن صحیح بخاری اور صحیح مسلم کی روایت میں اس سے کچھ مختلف بات بیان کی گئی ہے۔ اس میں بنو مصطلق کو اسلام کی دعوت دینے کا ذکر ہے، نہ لڑائی کے لیے صف بندی کا بیان ہے، نہ بنو مصطلق کی طرف سے مقابلہ کرنے کا کوئی تذکرہ ہے۔ یہ روایت سیدنا عبداللہ بن عمر رضی اللہ عنہما کی ہے جو خود اس جنگ میں شریک تھے۔ اس کے الفاظ درج ذیل ہیں:

أَنَّ النَّبِيَّ ﷺ أَغَارَ عَلَيَّ بَنِي الْمُصْطَلِقِ وَهُمْ غَارُونَ وَأَنْعَمَهُمْ تُسْتَفَى عَلَى الْمَاءِ، فَقَتَلَ مَقَاتِلَتَهُمْ، وَسَبَى ذُرَارِيَهُمْ.

1 السيرة لابن هشام: 3/206، 4/53، 52/4 و المغازي للواقدي: 1/345.

”نبی ﷺ نے جب بنو مصطلق پر حملہ کیا تو وہ لوگ بالکل بے خبر تھے، ان کے جانوروں کو چشمے پر پانی پلایا جا رہا تھا۔ آپ ﷺ نے ان کے جنگجوؤں کو قتل کر ڈالا اور ان کی عورتوں اور بچوں کو قیدی بنا لیا۔“¹

یہی وہ روایت ہے جس سے یہ دلیل لی گئی ہے کہ جنہیں پہلے اسلام کی دعوت پہنچ چکی ہو، انہیں جنگ سے پہلے دعوت دینے کی ضرورت نہیں۔ ان پر کسی بھی وقت اچانک حملہ کیا جاسکتا ہے۔ ابن عمون رضی اللہ عنہما کہتے ہیں کہ میں نے نافع رضی اللہ عنہما کو یہ سوال لکھ کر بھیجا کہ جنگ سے پہلے مشرکین کو دعوت دینا کیسا ہے؟ انھوں نے جواب دیا کہ یہ حکم دعوت اسلام کے ابتدائی دور میں تھا (پھر اس میں تبدیلی ہو گئی)۔ یہ بات لکھنے کے بعد انھوں نے ابن عمر رضی اللہ عنہما کی متذکرہ بالا روایت بطور دلیل درج کر دی۔²

بہر حال صحیحین کی روایت سے یہ واضح ہے کہ اسلامی لشکر نے بنو مصطلق پر اچانک دھاوا بولا۔ اس وقت وہ لوگ بے خبر تھے۔ انہیں اپنی جگہ سنبھلنے کا بھی موقع نہیں ملا کہ لڑائی پیش آگئی اور وہ باقاعدہ برسرِ پیکار نہ ہو سکے۔ علامہ ابن عبدالبر رضی اللہ عنہما نے اسی بات کو زیادہ صحیح قرار دیا ہے۔³ علامہ ابن حزم رضی اللہ عنہما نے بھی اسی کو اختیار کیا ہے۔⁴ حافظ ابن قیم رضی اللہ عنہما نے بھی اس کو ترجیح دی ہے اور وضاحت سے لکھا ہے کہ اس غزوے میں مسلمانوں اور کافروں کے درمیان لڑائی نہیں ہوئی تھی۔ انھوں نے سیرت نگاروں کی بیان کردہ پہلی بات کو واہمہ قرار دیا ہے۔⁵ اس میں شک نہیں کہ صحیح بخاری اور صحیح مسلم کی روایت، سیرت نگاروں کی روایت پر ہر اعتبار سے فوقیت، برتری اور ترجیح رکھتی ہے لیکن اگر ان کے درمیان تطبیق کی کوئی صورت نکلتی ہو تو اسے اپنانا ہی بہتر ہے۔ اسی لیے حافظ ابن حجر رضی اللہ عنہما نے دونوں طرح کی روایتوں میں تطبیق دیتے ہوئے لکھا ہے کہ اس بات کا احتمال موجود ہے کہ جب اسلامی لشکر نے مریسج چشمے پر اچانک انہیں آگھیرا تو وہ کچھ دیر تو ڈٹے رہے۔ پھر ان کے مابین صف بندی بھی ہوئی، جنگ بھی ہوئی، مسلمان غالب آگئے اور بنو مصطلق شکست کھا گئے۔⁶ حافظ ابن حجر رضی اللہ عنہما کی یہ توجیہ نہایت عمدہ ہے۔

قیدیوں کی نگرانی کا حکم

رسول اللہ ﷺ کے حکم پر بنو مصطلق کے قیدیوں کو باندھ کر ایک طرف کر دیا گیا۔ اسی طرح ان کی عورتوں اور بچوں کو بھی نکال کر الگ کر دیا گیا۔ آپ ﷺ نے سیدنا بریدہ بن حصیب سلمی رضی اللہ عنہما کو قیدیوں کی نگرانی کی ذمہ داری سونپی۔ اب رہا یہ مسئلہ کہ قیدیوں کی تعداد کتنی تھی؟ ابن اسحاق نے بنو مصطلق کے قیدیوں کی تعداد بیان کرتے ہوئے

1 صحیح البخاری: 2541، صحیح مسلم: 1730، 2 صحیح مسلم: 1730، سنن أبي داود: 2633، 3 الدرر فی اختصار المغازی والسیر، ص: 217، 4 جوامع السیرة، ص: 203، 5 زاد المعاد: 258، 257/3، 6 فتح الباری: 538، 537/7

لکھا ہے کہ وہ سو گھرانے تھے۔¹ واقدی نے لکھا ہے کہ قیدیوں میں 200 گھرانے تھے۔² زرقانی نے اپنے بعض مشائخ کے حوالے سے لکھا ہے کہ ان کی تعداد سات سو افراد سے بھی زیادہ تھی۔³ یہ ظاہر بات ہے کہ ایک گھرانے میں کئی افراد ہوتے ہیں۔

مال غنیمت کی تقسیم

بنو مصطلق کا سارا مال ایک جگہ جمع کر دیا گیا۔ رسول اللہ ﷺ نے صحابہ کو حکم دیا تھا کہ ان کی رہائش گاہوں سے بھی جو اسلحہ، پرانا اور ردی ساز و سامان ملے، سب جمع کر لیا جائے۔ اس کے ساتھ ساتھ ان کے اونٹ اور بکریاں بھی مسلمانوں نے اپنے قبضے میں کر لیں۔ یہ کل دو ہزار اونٹ اور پانچ ہزار بکریاں تھیں۔ آپ ﷺ نے اپنے آزاد کردہ غلام شقران کو ان کا نگران مقرر فرمایا۔ اب یہ ساری چیزیں مسلمانوں کے لیے مال غنیمت ٹھہریں۔

اگلا مرحلہ مال غنیمت کی تقسیم کا تھا۔ رسول اللہ ﷺ نے سارے مال غنیمت میں سے خمس (پانچواں حصہ) نکال لیا۔ اس کے بعد باقی مال مسلمانوں میں تقسیم کر دیا گیا۔ اسلامی لشکر میں موجود منافقین کی تو گویا لائری نکل آئی۔ کیونکہ وہ تو مال و دولت ہی کے عاشق تھے اور اسی کی طلب میں نکل آئے تھے۔ آپ ﷺ نے خمس کی تقسیم اور مسلمانوں کے حصوں پر سیدنا حمیہ بن زبیدی رضی اللہ عنہما کو نگران مقرر فرمایا۔ قیدی بھی تقسیم کر دیے گئے۔ جس کے حصے میں جو قیدی آیا تھا، وہ اسی کے سپرد کر دیا گیا۔ ان قیدیوں میں بنو مصطلق کے سردار حارث بن ابی ضرار کی صاحبزادی جو یہ بھی تھیں۔ وہ ثابت بن قیس رضی اللہ عنہما ان کے چچا زاد کے حصے میں آئیں۔ گھریلو استعمال کا ردی سامان بھی بانٹ دیا گیا۔ اس کے علاوہ خرید و فروخت کی سہولت بھی دی گئی یعنی اگر کوئی مستعملہ ردی سامان میں سے اپنے مطلب کی کوئی چیز خریدنا چاہتا تھا، وہ اس کے ہاتھ بیچ دی گئی۔ اونٹ اور بکریاں بھی تقسیم ہو گئیں۔ ایک اونٹ دس بکریوں کے برابر قرار پایا۔ گھڑسوار کو تین حصے ملے۔ دو حصے گھوڑے کے لیے اور ایک اس کا اپنا حصہ۔ پیدل شخص کو ایک حصہ دیا گیا۔⁴

مسعود بن ہنیدہ رضی اللہ عنہ کے لیے رسول اللہ ﷺ کا عطیہ

رسول اللہ ﷺ نے مال غنیمت کی تقسیم کے موقع پر سیدنا مسعود بن ہنیدہ رضی اللہ عنہ کا حصہ بھی نکالا۔ آپ ﷺ نے انھیں اونٹوں اور بکریوں کا ایک ریوڑ عطا فرمایا۔ انھیں اس قدر بکریاں اور اونٹ دیکھ کر بے حد خوش ہوئی۔ وہ سوچنے لگے میں ان سب کو کیسے سنبھالوں گا اور اپنے ساتھ کس طرح لے کر جاؤں گا۔ انھوں نے رسول اللہ ﷺ کی خدمت

1 السیرة لابن ہشام: 308, 307/3. 2 المعغازی للواقدي: 347/1. 3 شرح الزرقاني على المواهب: 7/3. 4 المعغازی

للواقدي: 347/1. الطبقات لابن سعد: 64/2.

میں عرض کی: اللہ کے رسول! بکریوں کے ہوتے ہوئے میں اونٹ کیسے لے کر جاؤں گا؟ آپ مجھے اونٹ اور بکریاں دینے کے بجائے یا تو زری بکریاں مرحمت فرمادیں یا بکریوں کے بجائے صرف اونٹ عطا کر دیں۔ رسول اللہ ﷺ ان کی یہ بات سن کر مسکرا دیے۔ آپ ﷺ نے انھیں اپنی مرضی مبارک سے اونٹ یا بکریاں دینے کے بجائے خود انھی کی پسند معلوم کی، دریافت فرمایا:

«أَيُّ ذَلِكَ أَحَبُّ إِلَيْكَ؟»

”تمہیں دونوں میں سے کون سی چیز زیادہ پسند ہے؟“

انھوں نے کہا: آپ اونٹ عطا فرمادیں۔ عرب کے لوگوں کو اونٹ ہی زیادہ پسند تھے۔ آپ ﷺ نے ایک صحابی کو حکم دیا:

«أَعْطِهِ عَشْرًا مِّنَ الْإِبِلِ»

”انھیں دس اونٹ دے دو۔“

چنانچہ انھیں اونٹ مل گئے۔ ان سے پوچھا گیا کہ رسول اللہ ﷺ نے یہ اونٹ تمہیں خمس میں سے دیے ہیں یا مالِ غنیمت میں سے؟ انھوں نے کہا: اللہ کی قسم! مجھے معلوم نہیں۔ وہ بیان کرتے ہیں کہ میں یہ اونٹ لے کر اپنے گھر واپس آ گیا۔ اللہ کی قسم! ان اونٹوں کی وجہ سے ہم آج تک خیر و برکت کی زندگی گزار رہے ہیں۔¹

دو آدمیوں کا خمس کے مال میں سے سوال

رسول اللہ ﷺ کی عادت مبارکہ یہ تھی کہ خدمتِ عالیہ میں جو سوالی آتا، آپ ﷺ اس کا سوال رد نہیں کرتے تھے، کسی کو خالی ہاتھ نہیں لوٹاتے تھے کچھ نہ کچھ ضرور عطا فرماتے تھے۔ مالِ غنیمت کی تقسیم کے موقع پر دو سائل آپ کی خدمت میں آئے۔ انھوں نے خمس سے کچھ مال مانگا۔ آپ ﷺ نے ارشاد فرمایا:

«إِنْ شِئْتُمَْا أَعْطَيْتُكُمَْا مِنْهُ، وَلَا حَظَّ فِيهَا لِغَنِيِّ وَلَا لِقَوِيٍّ مُّكْتَسِبٍ»

”اگر تم چاہو تو میں تمہیں اس میں سے دوں۔ (مگر یہ یاد رکھنا کہ) اس میں کسی مال دار اور کمائی کرنے والے اور طاقتور شخص کا کوئی حصہ نہیں۔“²

1 المغازي للواقدي: 346/1. 2 المغازي للواقدي: 347/1.

منافقین کی شرانگیزیاں

ہم یہ عرض کر چکے ہیں کہ غزوہ بنی المصطلق میں منافقوں کی ایک بڑی تعداد اسلامی لشکر کے ساتھ چلی آئی تھی۔ اس موقع پر ان کا سربراہ عبداللہ بن ابی بھی موجود تھا۔ ان لوگوں کی وجہ سے شدید خطرہ تھا مبادا یہ کوئی فتنہ جگائیں، فساد برپا کریں۔ بیٹھے بٹھائے خواہ مخواہ کسی آفت کو آواز دیں یا کسی بھس میں چنگاری پھینک دیں۔ ان لوگوں سے کسی بھلائی کی امید نہیں تھی۔ انھوں نے بظاہر اسلام کا لبادہ اوڑھ رکھا تھا لیکن ان کے دل اسلام دشمنی سے بھرے ہوئے تھے۔ وہ ہر وقت رسول اللہ ﷺ اور مسلمانوں کے خلاف سازشوں اور شرارتوں میں سرگرم رہتے تھے۔ مسلمانوں کو بدنام کرنا، نقصان پہنچانا اور انھیں آپس میں لڑانے کی شیطانی ترکیبیں سوچنا ہی ان کا محبوب مشغلہ تھا۔ مسلمانوں کے خلاف جب بھی کوئی موقع ان کے ہاتھ آتا، یہ طوفان بدتمیزی برپا کر دیتے تھے۔ چھوٹی چھوٹی باتوں کو غلط رنگ دے کر خوب اچھالتے تھے۔ یہ بدخصال لوگ ذرے کو صحرا، قطرے کو دریا اور رائی کو پہاڑ بنانے کے ماہر تھے۔ حسد، بغض، غیبت، چغلی، جھوٹ اور بدگمانی میں ان کا کوئی ثانی نہ تھا۔ یہ سچائی، امانت و دیانت، اتفاق و اتحاد اور امن و سکون کے دشمن تھے۔ اسلام کی برکت سے اوس و خزرج اپنی پرانی دشمنیاں بھلا کر باہم شیر و شکر ہو گئے، مہاجرین و انصار بھائی بھائی بن گئے۔ یہ منظر انھیں ایک آنکھ نہیں بھاتا تھا۔ ان کا سردار عبداللہ بن ابی شرانگیزی میں پیش پیش تھا۔ وہ ہر وقت کسی نہ کسی فتنے کی آگ بھڑکانے کی تاک میں رہتا تھا۔ چونکہ رسول اللہ ﷺ کی مدینہ منورہ تشریف آوری کی وجہ سے اس کی بادشاہت کا خواب چکنا چور ہو چکا تھا۔ اس لیے یہ شروع ہی سے آتش انتقام میں جل رہا تھا۔ مسلمانوں کی مسلسل کامیابیوں نے اس کا جینا دو بھر کر دیا تھا۔ اس نے پس پردہ رہ کر مسلمانوں کے خلاف کفار و مشرکین اور یہودیوں کا ہر ممکن ساتھ دیا۔ انھیں مسلمانوں سے جنگ پر اکسایا اور جھوٹی امیدیں دلائیں۔

ان سارے کرتوتوں کے باوجود منافقین کو ہر موقع پر منہ کی کھائی پڑی۔ اسلام اور مسلمانوں کے خلاف ان کی سازشیں نہ صرف بری طرح ناکام ہوئیں بلکہ انھیں ذلت و رسوائی کا منہ دیکھنا پڑا۔ رسول اللہ ﷺ صبر جمیل کا پیکر تھے، منافقین کی حرکتوں پر غصو و درگزر، بردباری اور تحمل مزاجی سے کام لیتے تھے۔ اللہ تعالیٰ نے آپ کو انھی باتوں کا حکم دے رکھا تھا۔ آپ ﷺ نے مسلمانوں کو بھی منافقین کے معاملے میں صبر اور درگزر کی ہدایات دے رکھی تھیں۔

منافقین یہ بات اچھی طرح جان چکے تھے کہ مسلمانوں کو کثرت تعداد اور اسلحے کے بل بوتے پر شکست نہیں دی جاسکتی۔ انھیں مغلوب کرنے کا مؤثر طریقہ یہ ہے کہ ان کی صفوں میں انتشار و اضطراب اور ان کے مابین شک اور بے اعتمادی کا زہر پھیلا دیا جائے۔ انھیں آپس میں لڑا دیا جائے۔


غزوہ بنی مصطلق میں جب مسلمانوں کو شاندار فتح نصیب ہوئی تو منافقین کڑھنے لگے۔ ان سے مسلمانوں کی خوشی دیکھی نہیں جاتی تھی۔ اللہ کا کرنا ایسا ہوا کہ اس غزوے میں اچانک دو ناخوشگوار واقعات پیش آگئے۔ ان کی وجہ سے منافقین کے وارے نیارے ہو گئے اور انھیں اپنی بھڑاس نکالنے کا موقع مل گیا۔ انھوں نے ان سے خوب فائدہ اٹھایا اور مسلمانوں کو آپس میں لڑانے اور ان کا امن و سکون درہم برہم کرنے کے لیے ایڑی چوٹی کا زور لگا دیا لیکن اللہ تعالیٰ نے ان لوگوں کی ساری شیطانی تدبیریں خاک میں ملا دیں۔ آئیے۔ اب ہم یہ واقعات تفصیل سے بیان کرتے ہیں۔

سان اور ججہاہ رضی اللہ عنہما میں جھڑپ ہو گئی

اسلامی لشکر ابھی بنو مصطلق ہی کے علاقے میں تھا۔ جنگ کا خاتمہ ہو چکا تھا۔ مسلمان مال غنیمت کی تقسیم سے بھی فارغ ہو گئے تھے۔ کچھ مسلمان پانی لینے مریسج کے چشمے پر گئے۔ اس میں پانی اتنا کم تھا کہ ڈول ڈالا جاتا تو وہ آدھا ہی بھرتا

تھا۔ چشمے کی طرف جانے والوں میں سیدنا عمر رضی اللہ عنہ کا مزدور ججہاہ بن مسعود بھی تھا۔ اس کا تعلق بنو غفار سے تھا۔ یہ عمر رضی اللہ عنہ کے گھوڑے کو پانی پلانے لایا تھا۔ وہاں بنو سالم بن عوف بن خزرج کے حلیف سان بن ویرہ جمہنی رضی اللہ عنہ بھی موجود تھے۔ ان کے ساتھ بنو سالم کے دو نوجوان تھے۔ ان کے علاوہ انصار و مہاجرین کے دیگر لوگ بھی وہاں آئے ہوئے تھے۔

جامع مسجد عمر بن الخطاب
وادی العثمانیہ (الجزائر)



سان اور ججہاہ نے اپنا اپنا ڈول چشمے میں ڈالا۔ دونوں کے مشکیزے ملتے جلتے تھے، وہ ایک دوسرے میں گڈمڈ ہو گئے۔ دونوں میں سے ایک کا ڈول باہر نکلا، یہ سان رضی اللہ عنہ کا ڈول تھا۔ وہ بولے: یہ میرا ڈول ہے۔ ججہاہ کو غلط فہمی ہو گئی۔ اس نے کہا: اللہ کی قسم! یہ تو میرا ڈول ہے۔ بس اس معمولی سی غلط فہمی کی بنا پر دونوں میں جھگڑا ہو گیا۔ بات بڑھ

گئی، جہاں نے مشتعل ہو کر سان رَضِيَ اللهُ عَنْهُ کی پٹائی کر دی، سان زخمی ہو گئے ان کے بدن سے خون کی بوندیں ٹپکنے لگیں۔ انہوں نے دہائی دی: اے انصار یو! اے خزر جیوں! مدد کے لیے آؤ۔ جو نبی انصار مسلمانوں نے یہ آواز سنی، وہ سان کی طرف لپکے۔ انہوں نے سان کو زخمی حالت میں دیکھا تو مشتعل ہو گئے۔ سان نے اپنے ساتھیوں کے ساتھ مل کر جہاں کا پیچھا کیا لیکن وہ نکل بھاگا۔ ان کے ہاتھ نہ آیا۔ اس دوران میں جہاں نے بھی لشکر میں یہ دہائی دی: اے مہاجرین کی جماعت! اے قریشیو! اے کنانہ کے لوگو! اس کی آواز سنتے ہی قریش کے لوگ فوراً اس کی مدد کے لیے آچنچے۔ اب ایک طرف انصار تھے اور دوسری طرف مہاجرین۔ دونوں ایک دوسرے کے مد مقابل آگئے۔ اور اپنے اپنے ہتھیار لہرانے لگے۔ ایک خونریز جنگ کی گھٹا چھا گئی۔ اب حالت یہ تھی کہ بس کسی کی طرف سے پہل کرنے کی دیر تھی کہ اسی دوران اللہ تعالیٰ نے کرم فرما دیا۔¹

صحیح بخاری کی روایت کے مطابق جھگڑے کا سبب یہ بیان ہوا ہے کہ ایک مہاجر نے انصاری کو لات مار دی۔ انصاری کو غصہ آ گیا۔ اس نے فوراً آواز لگائی: يَا لَلْأَنْصَارِ! ”انصار یو! مدد کے لیے آؤ۔“ یہ دیکھ کر مہاجر نے بھی پکار لگائی: يَا لَلْمُهَاجِرِينَ! ”ارے مہاجر و! مدد کرو۔“² بہر حال شیطان نے اپنا کرتب دکھایا، انہیں ایک دوسرے کے خلاف بھڑکایا اور پرانے جاہلانہ تعصب میں دوبارہ مبتلا کرنے کی کوشش کی۔ چھوٹی سی بات فتنہ بن گئی۔ یہ ایک غیر یقینی صورت حال تھی۔ کوئی تصور بھی نہیں کر سکتا تھا کہ انصار و مہاجرین یوں ایک دوسرے کے خلاف صف آرا ہو جائیں گے۔

رسول اللہ ﷺ نے صلح کراوی

رسول اللہ ﷺ کو جو نبی اس واقعے کی خبر ملی، آپ ﷺ فوراً وہاں تشریف لے گئے۔ اور ان سے جواب طلب کر لیا۔ فرمایا:

«مَا بَالُ دَعْوَى الْجَاهِلِيَّةِ؟»

”دور جاہلیت کی یہ پکار کیسی ہے؟“

صورت حال بتائی گئی تو آپ ﷺ نے فرمایا:

«دَعُوها فَإِنَّها مُنْتَنَةٌ»

”ایسی باتیں چھوڑ دو۔ یہ بہت گندی اور متعفن باتیں ہیں۔“³

¹ المغازي للواقدي: 352/1، السيرة لابن هشام: 303/3. ² صحيح البخاري: 4905. ³ صحيح البخاري: 4905. مزید دیکھیے: فتح الباري: 827/8.

صحیح مسلم کی ایک روایت میں ہے کہ آپ ﷺ نے فرمایا:

«لَا بَأْسَ، وَلْيَنْصُرِ الرَّجُلُ أَخَاهُ ظَالِمًا أَوْ مَظْلُومًا، إِنْ كَانَ ظَالِمًا فَلْيَنْهَهُ، فَإِنَّهُ لَهُ نَصْرٌ، وَإِنْ كَانَ مَظْلُومًا فَلْيَنْصُرْهُ»

”کوئی بڑی بات نہیں۔ آدمی کو اپنے بھائی کی مدد کرنی چاہیے، چاہے وہ ظالم ہو یا مظلوم، اگر وہ ظالم ہو تو اسے (ظلم سے) روکے۔ یہی اس کی مدد ہے۔ اگر مظلوم ہو تو اس کی مدد کرے۔“¹

اس طرح آپ ﷺ کی بروقت مداخلت سے معاملہ رفع دفع ہو گیا اور فریقین ٹھنڈے پڑ گئے۔ آپ ﷺ کے درج بالا فرامین سے واضح ہے کہ آپ نے گروہی نسبت سے پکار لگانے پر سخت ناگواری کا اظہار فرمایا کیونکہ اس سے تعصب کا اظہار ہوتا ہے۔ تعصب دورِ جاہلیت کی پیداوار اور یادگار ہے۔ بھلا اسلام ایسی گھٹیا اور جاہلانہ باتوں کی اجازت کس طرح دے سکتا ہے۔ آپ ﷺ نے امت کو خاص طور پر تعلیم دی ہے کہ ایک دوسرے کی مدد سبکی اور تقویٰ کی بنیاد پر تو کی جاسکتی ہے لیکن علاقے، مذہب، گروہ، خاندان اور رنگ و نسل کی بنیاد پر نہیں کی جاسکتی۔ اگر کسی مسلمان نے کسی پر ظلم کیا ہے تو دوسرے مسلمانوں کا فرض ہے کہ وہ اسے ظلم سے روکیں۔ یہی اس کے ساتھ صحیح تعاون ہے۔ اسی طرح مظلوم کی مدد کرنے کا طریقہ یہ ہے کہ اسے ظالم سے اس کا حق لے کر دیا جائے۔

سنان بنی النضر نے ججہاہ بنی النضر کو معاف کر دیا

واقفی کی روایت میں ہے کہ مہاجرین کے کچھ حضرات صلح صفائی کے لیے سنان بنی النضر کے پاس گئے اور ان سے کہا: آپ اپنا حق معاف کر دیں۔ سنان بنی النضر اپنے حلیفوں کو اعتماد میں لیے بغیر یہ قدم نہیں اٹھا سکتے تھے۔ انھوں نے اپنے حلیفوں سے بات چیت کی تو وہ نہ مانے۔ انھوں نے کہا کہ تم صرف اسی صورت میں ججہاہ بنی النضر کو معاف کرنا جب رسول اللہ ﷺ تمہیں ایسا کرنے کا حکم دیں، بصورت دیگر تم ججہاہ سے بدلہ لو۔ مہاجر صحابہ نے یہ صورت حال دیکھی تو وہ خود سنان بنی النضر کے حلیفوں کی خدمت میں گئے، ان سے مذکرات کیے اور انھیں صلح پر رضامند کیا، چنانچہ سنان بنی النضر نے اپنے حلیفوں کے کہنے پر ججہاہ بنی النضر کو معاف کر دیا۔²

رئیس المنافقین کے ناپاک ارادے

منافقوں کے سردار عبداللہ بن ابی کو جب اس واقعے کا علم ہوا تو وہ مشتعل ہو گیا۔ وہ تو پہلے ہی ایسے موقعوں کی تاک

¹ صحیح مسلم: 2584۔ ² المغازی للواقفی: 1/352۔

میں رہتا تھا۔ بھلا وہ اس واقعے کو اتنی آسانی سے کیسے نظر انداز کر سکتا تھا۔ چھوٹی چھوٹی باتوں کو اچھالنا اور فساد پھیلانا ہی اُس کا مقصد زندگی تھا۔ ہر چند انصار و مہاجرین کی صلح ہو چکی تھی اور معاملہ رفع دفع ہو چکا تھا لیکن عبداللہ بن ابی دوبارہ فتنہ و فساد کا بازار گرم کرنا چاہتا تھا۔ وہ اپنے دس منافق چیلوں کے ساتھ بیٹھا ہوا تھا۔ ان میں سے کچھ کے نام یہ ہیں: مالک، داعس، سوید، اوس بن قبیظی، معتب بن قشیر، زید بن اللصیت، عبداللہ بن نبتل۔ سیدنا زید بن ارقم رضی اللہ عنہ بھی وہاں موجود تھے۔ وہ ابھی نو عمر تھے۔ عبداللہ بن ابی کے دل میں رسول اللہ صلی اللہ علیہ وسلم سے حسد و عناد کی جو آگ بھڑک رہی تھی، اس نے اس کا مظاہرہ اس موقع پر کیا۔ اُس نے مہاجر مسلمانوں کے خلاف خوب زہراگلا۔ اس نے کہا: اللہ کی قسم! میں نے آج جیسی ذلت و رسوائی کبھی نہیں دیکھی۔ واللہ! مجھے تو شروع ہی سے یہ معاملہ پسند نہ تھا لیکن میری قوم مجھ پر غالب آگئی۔ دیکھو! ان مہاجرین نے کیسا تم ڈھایا ہے؟ انھوں نے ہمارے ہی وطن میں رہ کر ہمیں مغلوب کر لیا اور تعداد میں ہم سے آگے نکل گئے۔ انھوں نے ہمارا احسان بھلا دیا ہے۔ اللہ کی قسم! ہماری اور قریش کے ان تنگدستوں کی حالت پر تو یہ مثال صادق آتی ہے: **سَمَنْ كَلَبَكَ يَا كَلَفَ**۔ ”اپنے کتے کو کھلا پلا کر خوب موٹا تازہ کرو تا کہ وہ تمہیں ہی کاٹ کھائے۔“ واللہ! میں ججہا جیسی پکار سنوں اور وہاں موجود ہوتے ہوئے بھی شس سے مس نہ ہوں، مجھے تو یہ آواز سننے سے پہلے ہی مرجانا چاہیے تھا۔ واللہ! ہم مدینہ واپس جائیں گے تو معزز ترین آدمی ذلیل ترین آدمی کو وہاں سے نکال باہر کرے گا۔

بدبخت ابن ابی نے آخری جملے کے ذریعے سے اپنے دل کی بھڑاس نکالی تھی اور اپنے خبث باطن اور کمینگی کا مظاہرہ کیا تھا۔ اس نے اپنے لوگوں کو معزز اور مہاجر مسلمانوں کو ذلیل قرار دیا۔ وہ دراصل مہاجرین و انصار کو لڑانا اور مہاجرین کو مدینہ سے نکلوانا چاہتا تھا۔ اس نے انھی باتوں پر بس نہیں کی بلکہ وہ اپنے ارد گرد موجود لوگوں کو مہاجرین کے خلاف بھڑکاتے ہوئے بولا:

جو کچھ بھی ہوا ہے اُس کے ذمہ دار اور قصور وار خود تمھی لوگ ہو۔ تم نے انھیں اپنے شہر میں بسایا، اپنا مال بھی انھی میں بانٹ دیا، یہاں تک کہ وہ مال دار ہو گئے۔ واللہ! جو کچھ تمہارے پاس ہے، وہ انھیں دینا بند کر دو تو یہ خود بخود تمہارا شہر چھوڑ جائیں گے۔ یہ لوگ تمہارے احسانات پر بھی خوش نہ ہوئے، یہاں تک کہ تم نے خود اپنی جانوں کو موت کا نشانہ بنا لیا۔ تم ان (محمد صلی اللہ علیہ وسلم) کے دفاع میں لڑے۔ تم نے اپنے بچے یتیم کرا ڈالے۔ تمہاری تعداد گھٹ گئی اور یہ لوگ بڑھ گئے۔¹

1 المغازی للواقدي: 1/353, 352/1، السيرة لابن هشام: 303/3.

عبداللہ بن ابی کی ان اشتعال انگیز باتوں کا مقصد انصار کو قبائلی غیرت دلانا، جاہلانہ عصبیت میں مبتلا کرنا اور انھیں مہاجرین سے لڑانا تھا تاکہ مہاجر مدینہ سے نکلنے پر مجبور ہو جائیں۔ ابن ابی کا خیال تھا کہ وہ انصار کو مہاجرین کے خلاف برسر پیکار کر دے گا تو مہاجرین کے بے دخل ہو جانے کا راستہ کھل جائے گا۔ اس طرح اُس کے ریاست مدینہ کا بادشاہ بننے کا ارمان پورا ہو جائے گا۔

رسول اللہ ﷺ کو ابن ابی کی شرانگیز باتوں کی اطلاع مل گئی

عبداللہ بن ابی نے یہ سب فتنہ خیز باتیں اپنے خاص چیلے چانٹوں کی انجمن میں کی تھیں، وہ پوری طرح مطمئن تھا کہ اس کی یہ باتیں صیغہ راز میں رہیں گی، رسول اللہ ﷺ تک نہیں پہنچیں گی۔ اس کے وہم و گمان میں بھی نہیں تھا کہ یہاں ایک ایسا نوعمر لڑکا بھی موجود ہے جس کے دل میں رسول اللہ ﷺ کی محبت کوٹ کوٹ کر بھری ہوئی ہے۔ اور وہ یہ ساری باتیں آپ تک پہنچا دے گا۔ یہ نوعمر صحابی سیدنا زید بن ارقم رضی اللہ عنہ تھے۔ وہ ابن ابی کی زہر آلود باتیں برداشت نہ کر سکے۔ انھوں نے ابن ابی کو سختی سے جھڑک دیا اور فرمایا:

أَنْتَ وَاللَّهِ! الدَّلِيلُ الْقَلِيلُ الْمُبْعَضُ فِي قَوْمِكَ وَمُحَمَّدٌ ﷺ فِي عِزِّ مِنَ الرَّحْمَنِ وَمَوَدَّةٍ مِنَ الْمُسْلِمِينَ، وَاللَّهِ! لَا أَحْبَبُ بَعْدَ كَلَامِكَ هَذَا.

”اللہ کی قسم! تو ہی ذلیل ہے۔ تو ہی کمتر ہے اور اپنی قوم کا بدترین آدمی ہے۔ محمد ﷺ کو تو اللہ تعالیٰ نے عزت عطا فرمائی ہے، تمام مسلمانوں کی محبت اور ہمدردیاں ان کے ساتھ ہیں۔ اللہ کی قسم! تیری خرافات سن کر مجھے تجھ سے شدید نفرت ہو گئی ہے، اب میں تجھ سے ہمیشہ متنفر رہوں گا۔“

ابن ابی نے زید رضی اللہ عنہ کی یہ بات سنی تو چونک پڑا۔ اسے یہ خطرہ لاحق ہوا کہ زید میری یہ باتیں رسول اللہ ﷺ کو بتا دے گا۔ اس نے فوراً پلٹا کھایا۔ وہ زید رضی اللہ عنہ کو اطمینان دلانے کی ناکام کوشش کرتے ہوئے بولا: ارے بر خوردار! خاموش ہو جا، میں تو صرف ہنسی مذاق اور کھیل تماشے کی باتیں کر رہا تھا۔¹ زید رضی اللہ عنہ اچھی طرح سمجھ گئے تھے کہ یہ شخص مجھے دھوکا دینے کی کوشش کر رہا ہے، جبکہ اصل حقیقت یہی ہے کہ یہ شخص رسالت مآب ﷺ اور مسلمانوں کا بدترین دشمن ہے۔ زید رضی اللہ عنہ نے فیصلہ کر لیا کہ وہ رسول اللہ ﷺ کو ان سب باتوں سے ضرور آگاہ کریں گے اور ابن ابی کے مکروہ چہرے سے جھوٹی اسلامیت کے چھلکے اتار دیں گے۔ ہر چند ان کا اور ابن ابی کا تعلق خزر ج قبیلے سے تھا لیکن وہ اس معاملے میں اپنے قبیلے کی محبت کو بھی خاطر میں نہ لائے۔ انھیں اس بات کی بھی کوئی فکر نہ تھی کہ ابن ابی کا اصلی

¹ تفسیر البغوی، المنفقون 3:63، الصارم المسلول، ص: 267، 268.

چہرہ دکھانے سے ہمارے قبیلے کی بدنامی ہو سکتی ہے۔ دراصل رسول اللہ ﷺ کی محبت چیز ہی ایسی ہے کہ اس کے آگے دنیا کی بڑی سے بڑی متاع بھی ہیج اور ناقابلِ توجہ ہے۔ عبد اللہ بن ابی تو ایمان کی حقیقت ہی سے نا آشنا تھا۔ اس لیے اسے معلوم ہی نہیں تھا کہ صحابہ رسول اللہ ﷺ سے کتنی محبت کرتے ہیں۔ یہی وجہ ہے کہ اسے اس نوعمر لڑکے کی رسول اللہ ﷺ سے محبت کا کوئی اندازہ ہی نہیں تھا۔

سیدنا زید رضی اللہ عنہ کو انچی کم عمری کا بھی احساس تھا لیکن انھیں یہ احساس بھی سچائی کے اظہار و اعلان سے نہ روک سکا۔ تاہم انھوں نے یہ حکمت عملی اختیار کی کہ براہ راست رسول اللہ ﷺ کی خدمت میں نہیں گئے۔ بلکہ اپنے چچا سعد بن عبادہ کی طرف رخ کیا اور انھیں ساری بات بتا دی۔¹ حافظ ابن حجر رحمہ اللہ کہتے ہیں کہ طبرانی اور ابن مردویہ کی روایت میں ہے کہ زید رضی اللہ عنہ کے چچا سے مراد یہاں سعد بن عبادہ رضی اللہ عنہ ہیں۔ یہ زید کے حقیقی چچا نہیں تھے، بلکہ خزرج کے سردار تھے۔ زید رضی اللہ عنہ کے حقیقی چچا ثابت بن قیس رضی اللہ عنہ تھے۔² سعد بن عبادہ رضی اللہ عنہ کو مجازی طور پر چچا قرار دیا گیا ہے۔ سیدنا سعد رضی اللہ عنہ نے پوری توجہ سے زید بن ارقم رضی اللہ عنہ کی ساری بات سنی۔ اس کے بعد وہ سیدھے رسول اللہ ﷺ کی خدمت میں حاضر ہوئے اور آپ ﷺ کو ابن ابی کے اصلی خیالات سے آگاہ کر دیا۔ اس سے یہ پتہ چلتا ہے کہ اگر کسی دینی مصلحت کے لیے کسی آدمی کی شرانگیزی سے دوسرے آدمی کو خبردار کر دیا جائے تو یہ چغلی شمار نہیں ہوگی۔

زید رضی اللہ عنہ کی دربار نبوت میں طلبی

رسول اللہ ﷺ نے جو نبی یہ باتیں سنیں، فوراً زید رضی اللہ عنہ کو طلب فرمایا۔ آپ ﷺ سب کچھ سیدنا زید رضی اللہ عنہ کی زبانی سننا چاہتے تھے۔ زید رضی اللہ عنہ آپ ﷺ کی خدمت میں حاضر ہوئے۔ انھوں نے جو کچھ سنا تھا، من و عن سب آپ ﷺ کے سامنے بیان کر دیا۔³ واقدی کی روایت میں ہے کہ جب زید رضی اللہ عنہ رسول اللہ ﷺ کی خدمت میں آئے تو کئی مہاجر اور انصار صحابہ کرام رضی اللہ عنہم آپ ﷺ کی خدمت میں موجود تھے، ان صحابہ کرام رضی اللہ عنہم کے اسمائے گرامی یہ ہیں: سیدنا ابو بکر صدیق، عثمان، سعد، محمد بن مسلمہ، اوس بن خولی اور عباد بن بشر رضی اللہ عنہم۔ ابن اسحاق کے بقول عمر رضی اللہ عنہ بھی وہیں موجود تھے۔⁴ زید رضی اللہ عنہ نے جب آپ کو ابن ابی کی زہریلی گفتگو سے آگاہ کیا تو آپ ﷺ نے سخت ناگواری کا اظہار فرمایا۔ آپ کو اتنا شدید غصہ آیا کہ چہرہ مبارک کا رنگ بدل گیا۔ زید رضی اللہ عنہ چونکہ نوعمر لڑکے تھے، اس لیے آپ ﷺ نے مزید تصدیق و اطمینان کے لیے فرمایا:

1 صحیح البخاری: 4904. 2 فتح الباری: 822/8. 3 صحیح البخاری: 4904. 4 السیرة لابن ہشام: 303/3.

«يَا غُلَامُ! أَلَعَلَّكَ غَضِبْتَ عَلَيَّ؟»

”اے لڑکے! شاید تمہیں اس پر غصہ آ گیا ہے؟“

زید رضی اللہ عنہ بولے: نہیں، اللہ کی قسم! میں نے یہ باتیں خود اس کی زبان سے سنی ہیں۔ آپ ﷺ نے پھر فرمایا:

«الْعَلَّةَ أَخْطَأَ سَمْعَكَ؟»

”شاید تمہیں سننے اور سمجھنے میں غلطی لگی ہے؟“

انہوں نے کہا: اللہ کے نبی! میرے کانوں نے مجھے کوئی دھوکا نہیں دیا۔ میں نے جو کچھ سنا، بے کم و کاست عرض

کر دیا ہے۔ آپ ﷺ نے تیسری بار فرمایا:

«الْعَلَّةَ شُبَّهَ عَلَيْكَ؟»

”شاید اس کی بات تم پر مشتبہ ہو گئی ہے؟“

زید رضی اللہ عنہ نے اللہ کی قسم کھا کر کہا: اللہ کے رسول! میں نے پورے ہوش و حواس کے ساتھ اپنے کانوں اور اس کی

زبان سے یہ سب کچھ سنا ہے۔¹

ابن ابی کے قتل کی اجازت نہ مل سکی

عبداللہ بن ابی کی یہ شرانگیز اور گستاخانہ باتیں سن کر سیدنا عمر رضی اللہ عنہ سے رہا نہ گیا۔ وہ ایک دم کھڑے ہو گئے اور

رسول اللہ ﷺ کی خدمت میں عرض کرنے لگے: اللہ کے رسول! مجھے اس منافق کی گردن اڑانے کی اجازت

دیجیے۔ آپ ﷺ نے انہیں روک دیا اور فرمایا:

«دَعَا، لَا يَتَحَدَّثُ النَّاسُ أَنَّ مُحَمَّدًا يَقْتُلُ أَصْحَابَهُ»

”اسے کچھ نہ کہو۔ لوگ کہیں گے کہ محمد (ﷺ) اپنے ساتھیوں کو قتل کرتے ہیں۔“²

ابن اسحاق کی روایت ہے کہ جب زید رضی اللہ عنہ رسول اللہ ﷺ کو ابن ابی کی باتوں کی اطلاع دینے کے لیے آئے

تو عمر رضی اللہ عنہ وہیں موجود تھے۔ وہ بولے: آپ عباد بن بشر کو حکم دیجیے کہ وہ اسے قتل کر آئیں۔ آپ ﷺ نے فرمایا:

«فَكَيْفَ يَا عُمَرُ! إِذَا تَحَدَّثَ النَّاسُ أَنَّ مُحَمَّدًا يَقْتُلُ أَصْحَابَهُ! لَا وَلَكِنْ أَدْنُ بِالرَّحِيلِ»

”عمر! بھلا یہ اقدام کیسے مناسب رہے گا؟ لوگ کہیں گے کہ محمد (ﷺ) اپنے ساتھیوں کو قتل کرتے ہیں۔ ایسا

¹ المغازی للواقدي 1/353. ² صحيح البخاري 4905.

نہیں ہو سکتا۔ ہاں تم یوں کرو کہ کوچ کا اعلان کر دو۔“

آپ نے ایسے وقت میں کوچ کا اعلان کرنے کا حکم دیا جس میں کوچ کرنا آپ کے معمول مبارک کے خلاف تھا۔¹ واقدی نے نقل کیا ہے کہ عمر رضی اللہ عنہ اس وقت تو رسول اللہ ﷺ کے پاس نہیں تھے لیکن جب انھیں اس بات کا علم ہوا تو وہ فوراً آپ ﷺ کی خدمت میں پہنچے اور ابن ابی قحفلہ کو قتل کرنے کی اجازت طلب کی۔ آپ نے انھیں اجازت نہ دی تو وہ بولے کہ پھر محمد بن مسلمہ کو حکم دیجیے کہ وہ اسے قتل کر دیں لیکن آپ نہ مانے۔ عمر رضی اللہ عنہ نے کہا: اچھا پھر لوگوں کو کوچ کا حکم دیجیے۔ آپ نے فرمایا: ٹھیک ہے۔ چنانچہ عمر رضی اللہ عنہ نے کوچ کا اعلان کر دیا۔²

حق یہ ہے کہ عبداللہ بن ابی اپنی گھناؤنی منافقت اور گستاخانہ حرکتوں کی وجہ سے اسی سزا کا مستحق تھا کہ اس کا سر تن سے جدا کر دیا جائے لیکن اس نے نفاق کا لبادہ اوڑھ رکھا تھا۔ بہت سے لوگ ابھی تک اس کے اصلی چہرے سے ناواقف تھے، اس لیے اس بات کا شدید خطرہ تھا مبادا لوگ یہ کہنا شروع کر دیں کہ محمد ﷺ نے کافروں پر غلبہ حاصل کرنے کے بعد اب اپنے ہی ساتھیوں کو قتل کرنا شروع کر دیا ہے۔ اس طرح نہ صرف مزید فتنہ و فساد پیدا ہو جانے کا خدشہ تھا بلکہ مسلمانوں کی سیاسی شہرت بھی داغدار ہو جانے کا اندیشہ تھا۔ ایسی حالت میں داخلی اور خارجی دشمنوں کو پیغمبر اسلام ﷺ کے خلاف پروپیگنڈے کا موقع مل جاتا۔ بس یہی وہ وجوہ تھیں جن کے پیش نظر آپ ﷺ نے عبداللہ بن ابی کو قتل کرنے کی اجازت نہیں دی۔

ابن ابی اور اس کے چیلے مگر گئے

ادھر جب رسول اللہ ﷺ نے دیکھا کہ زید بن ارقم رضی اللہ عنہ نے پورے اعتماد اور ذمہ داری سے ایک اہم اطلاع دی ہے تو آپ ﷺ نے مناسب سمجھا کہ اس بات کی تحقیق خود ابن ابی سے بھی کی جائے، چنانچہ آپ ﷺ نے عبداللہ بن ابی اور اس کے ساتھیوں کو بلا بھیجا۔ وہ آگئے تو آپ ﷺ نے عبداللہ بن ابی سے پوچھا کہ کیا تم نے ایسی باتیں کی ہیں؟ ابن ابی بڑا مکار اور دھوکے باز تھا۔ وہ جھوٹی قسمیں بھی کھا لیا کرتا تھا۔ وہ صاف مکر گیا۔ اس نے آپ کے سامنے بڑی بڑی قسمیں کھائیں اور کہا کہ میں نے ایسی کوئی بات نہیں کی۔ اس کے ساتھیوں نے بھی اس کی تائید کی، جھوٹی قسمیں کھائیں اور یہی کہتے رہے کہ یہ باتیں بالکل غلط ہیں۔³

ابن اسحاق کی روایت میں ہے کہ جب عبداللہ بن ابی کو خبر ہوئی کہ زید بن ارقم رضی اللہ عنہ نے اس کی زبان سے جو کچھ سنا تھا، وہ رسول اللہ ﷺ تک پہنچا دیا ہے اور اس کا بھانڈا پھوڑ دیا ہے تو وہ خود آپ ﷺ کی خدمت میں حاضر

1 السیرة لابن ہشام: 303/3. 2 المغازی للواقدي: 354/1. 3 صحیح البخاری: 4904، 4903.

ہوا۔ اس نے اللہ کی قسم کھائی اور کہا کہ زید نے آپ ﷺ کو جو بات بتائی ہے، وہ میں نے نہیں کہی۔¹ واقدی نے لکھا ہے کہ انصار کے ایک گروہ نے جب رسول اللہ ﷺ اور زید کے درمیان ہونے والی گفتگو سنی تو انھوں نے ابن ابی کو اس صورت حال سے آگاہ کیا۔ اوس بن خولی رضی اللہ عنہ نے اس سے کہا: ابو الحباب! اگر تم نے ایسی بات کہی ہے تو نبی کریم ﷺ کی خدمت میں جاؤ، اپنی خطا کا اعتراف کر لو تا کہ وہ تمہارے لیے دعائے مغفرت فرمائیں۔ خبردار! مکرنا مت، ورنہ تمہاری تکذیب میں وحی نازل ہو جائے گی۔ اگر تم نے یہ باتیں نہیں کیں تب بھی رسول اللہ ﷺ کی خدمت میں پہنچو، معذرت کرو اور قسم کھا کر یقین دہانی کراؤ کہ میں نے ایسی کوئی بات نہیں کی۔ اوس رضی اللہ عنہ نے اسے نہایت خوبصورت انداز میں سمجھایا اور اس کے سامنے مناسب حل پیش کیا۔ اب چاہیے تو یہ تھا کہ ابن ابی اپنے جرم کا اعتراف کر لیتا اور آئندہ کے لیے توبہ کرتا لیکن۔

پھول کی پتی سے کٹ سکتا ہے ہیرے کا جگر

مردِ نادان پر کلامِ نرم و نازک بے اثر

اُس نے ان کے سامنے قسم کھا کر کہا کہ میں نے اس طرح کی کوئی بات نہیں کی۔ پھر وہ رسول اللہ ﷺ کی خدمت میں پہنچا۔ آپ ﷺ نے اس سے نہایت ہمدردی سے فرمایا:

«يَا ابْنَ أَبِي! إِنْ كَانَتْ سَلَفَتْ مِنْكَ مَقَالَةٌ فَتَبَّ»

”ابن ابی! اگر تم ایسی بات کہہ بیٹھے ہو تو فوراً توبہ کر لو۔“

عبداللہ بن ابی نے آپ ﷺ کی بات کو اہمیت نہیں دی۔ حسب سابق جھوٹی قسمیں کھانی شروع کر دیں کہ میں نے کچھ نہیں کہا۔ ابن ابی اپنی قوم کا سردار تھا، اس لیے اس کی بات کو سچا سمجھ لیا جاتا تھا لیکن اس کے ساتھ ساتھ اُس کے بارے میں برا گمان بھی رکھا جاتا تھا۔² حالات و حوادث کی رفتار کے ساتھ ساتھ جوں جوں اس کی اصلیت کھل کر سامنے آ رہی تھی، لوگوں کے دلوں سے اس کا اعتبار اُٹھتا جا رہا تھا۔ ابن ابی نے دانائی سے کام نہیں لیا۔ اپنے فاسد خیالات پر کوئی ندامت محسوس نہیں کی۔ اُس کا دل سیاہ تھا، اُس کے پاس نور ایمان کی ایک کرن بھی نہیں تھی۔ اُس کا ضمیر گونگا تھا۔ اس کی رُوح اندھی ہو گئی تھی۔ اُس نے رسالت مآب ﷺ کی شفقت سے بھی فائدہ نہیں اٹھایا، توبہ نہیں کی۔ اپنی بھینک باتوں اور گھاتوں پر معافی نہیں مانگی، اُلٹا جھوٹی قسمیں کھا کر رسول اللہ ﷺ اور مسلمانوں کو دھوکا دینے کی کوشش کرتا رہا نتیجہ یہ نکلا کہ اللہ تعالیٰ نے اُس کے مقدر پر ذلت و رسوائی کی مہر لگا دی۔

1. السيرة لابن هشام: 3/303. 2. المغازي للواقدي: 1/353, 354.

زید بن ارقم رضی اللہ عنہما کو صدمہ

عبداللہ بن ابی نے جب رسول اللہ ﷺ کے حضور اپنی صفائی پیش کی، اس وقت کچھ انصاری صحابہ بھی آنحضرت ﷺ کی خدمت میں موجود تھے۔ وہ اسے قسمیں کھاتا دیکھ کر اس کا اعتبار کر بیٹھے۔ وہ اس کے دفاع میں رسول اللہ ﷺ سے عرض کرنے لگے: اللہ کے رسول! ہو سکتا ہے کہ لڑکے کو اس کی بات سننے میں مغالطہ ہو گیا ہو۔ جو کچھ اُس نے کہا، یہ لڑکا اسے ٹھیک طرح سے یاد نہ رکھ سکا ہو۔¹ رسول اللہ ﷺ عالم الغیب تو تھے نہیں، چنانچہ آپ نے ابن ابی کو سچا مان لیا اور زید رضی اللہ عنہما کی بات کا اعتبار نہیں کیا۔ یہ بات پورے لشکر میں پھیل گئی تھی۔ ہر شخص اسی بات کا چرچا کر رہا تھا۔ اب زید رضی اللہ عنہما ایک نئے آشوب اور آزمائش سے دوچار ہو گئے۔ عام لوگ زید رضی اللہ عنہما کو طرح طرح کی باتیں سنانے لگے۔ انھوں نے کہا کہ زید نے اللہ کے رسول ﷺ سے خواہ مخواہ جھوٹ بولا ہے۔ زید رضی اللہ عنہما کے بچپانے بھی خفگی ظاہر کی، ان سے کہا کہ یہ تم نے کیا کر دیا ہے کہ نبی ﷺ نے تمہیں جھٹلا دیا ہے اور وہ تم سے ناراض ہو گئے ہیں۔² انصاری نے بھی انھیں ملامت کی کہ تم نے اپنی قوم کے سردار کو بدنام کیا ہے۔ جو باتیں اس نے نہیں کیں، وہ تم نے اس کی طرف منسوب کر دیں۔ تم نے زیادتی اور قطع رحمی کی ہے۔ زید رضی اللہ عنہما نے صبر و تحمل سے یہ ساری باتیں سُنیں اور کہا: اللہ کی قسم! میں نے یہ ساری باتیں اسی شخص کی زبان سے سنی ہیں۔ زید رضی اللہ عنہما نے یہ بھی واضح کر دیا کہ مجھے عبداللہ بن ابی سے کوئی دشمنی نہیں، واللہ! خزر ج قبیلے میں میرے نزدیک عبداللہ بن ابی سب سے بہتر ہے لیکن اُس جیسی زہریلی گفتگو میں اپنے باپ سے بھی سن لیتا تو اسے رسول اللہ ﷺ تک ضرور پہنچاتا۔ مجھے امید ہے کہ اللہ تعالیٰ اپنے نبی ﷺ پر ضرور وحی نازل فرمائے گا تاکہ لوگوں کو پتا چل جائے کہ میں سچا ہوں اور ابن ابی کذاب ہے۔ اور رسول اللہ ﷺ کو بھی علم ہو جائے کہ میری دی ہوئی اطلاع ٹھیک ہے۔ اس کے بعد زید رضی اللہ عنہما نے بارگاہِ الہی میں التجا شروع کر دی:

«اللَّهُمَّ! أَنْزِلْ عَلَيَّ نَبِيَّكَ مَا يُصَدِّقُ حَدِيثِي»

”اے اللہ! میری بات کی تصدیق کے لیے اپنے نبی پر وحی نازل فرما۔“³

بہر حال زید رضی اللہ عنہما اس صورت حال کی وجہ سے بہت مغموم تھے، لوگوں کی ملامت سے انھیں اس قدر صدمہ ہوا کہ اپنے گھر ہی میں محصور ہو کر رہ گئے۔ وہ خود فرماتے ہیں: مجھے اس قدر غم ہوا کہ اس جیسا غم پہلے کبھی نہیں ہوا تھا۔ چنانچہ میں اپنے گھر تک محدود ہو کر بیٹھ گیا....⁴ ایک دن وہ بے حد افسردہ ہوئے اور غمگینی ہی کی حالت میں سو گئے۔⁵

1 السيرة لابن هشام: 304/3. 2 صحيح البخاري: 4904, 4903. 3 المغازي للواقدي: 1/353. 4 صحيح البخاري: 4904, 4903. 5 جامع الترمذي: 3314.

یہاں گھر سے مراد ان کی بیرونی قیام گاہ ہے، مدینے والا گھر نہیں ہے اور یہ سارا واقعہ ہی مدینے سے باہر کا ہے۔ زیدؓ نے صرف لوگوں کی بولیوں ٹھولیوں سے بچنے کے لیے ان کے سامنے آنا چھوڑ دیا۔ انھیں ڈرتھا کہ لوگ انھیں دیکھ کر کہیں گے کہ تم نے جھوٹ بولا ہے۔¹

رسول اللہ ﷺ کی شاندار حکمت عملی

اللہ تعالیٰ نے رسول اللہ ﷺ کو بے مثال حکمت و بصیرت سے نوازا تھا۔ آپ کسی صورت یہ نہیں چاہتے تھے کہ ابن ابی کی یہ باتیں لشکر میں پھیلیں، لوگ انھیں اپنا موضوع بنا لیں اور ان پر تبصرے کریں۔ اس طرح اس فتنے کو اور زیادہ ہوا لگنے کا اندیشہ تھا۔ چنانچہ آپ نے اسلامی لشکر کو فوراً کوچ کا حکم دے دیا، جیسا کہ قبل ازیں بیان ہو چکا ہے۔ یہ دو پہر کا وقت تھا۔ سورج پوری آب و تاب سے چمک رہا تھا۔ گرمی عروج پر تھی۔ رسول اللہ ﷺ ایسے وقت کوچ نہیں کرتے تھے لیکن ابن ابی کے برپا کردہ فتنے کو دبانے کے لیے ایسا کرنا ضروری ہو گیا تھا۔ یہ ایسی زبردست حکمت عملی تھی جو رسول اللہ ﷺ ہی کے ذہن مبارک میں آسکتی تھی۔

اسید بن خضیرؓ کی رسول اللہ ﷺ سے ملاقات

لوگ اسلامی لشکر کی خلاف معمول اچانک روانگی پر حیران تھے۔ رسول اللہ ﷺ جب روانہ ہوئے تو سب سے پہلے اسید بن خضیرؓ نے آپ سے ملاقات کی۔ یہ بھی کہا گیا ہے کہ سعد بن عبادہؓ پہلے ملے لیکن پہلی بات زیادہ صحیح ہے۔ اسیدؓ نے آپ کی خدمت میں سلام عرض کرتے ہی کہا: اللہ کے نبی! آپ نے آج ایسے ناپسندیدہ وقت میں کوچ کیا ہے جو آپ کے معمول مبارک کے خلاف ہے۔ یہ سن کر آپ ﷺ نے فرمایا:

«أَوْ مَا بَلَغَكَ مَا قَالَ صَاحِبُكُمْ؟»

”تمہارے ساتھی نے جو کچھ کہا ہے، کیا تمہیں اس کی خبر نہیں؟“

انھوں نے پوچھا: اللہ کے رسول! کون سا ساتھی؟ آپ ﷺ نے فرمایا: ”عبداللہ بن ابی۔“ انھوں نے پوچھا: اس نے کیا کہا ہے؟ آپ ﷺ نے فرمایا:

«رَزَعَمَ أَنَّهُ إِنْ رَجَعَ إِلَى الْمَدِينَةِ لِيُخْرِجَنَّ الْأَعَزُّ مِنْهَا الْأَذَلَّ»

”اس کا خیال ہے کہ اگر وہ مدینہ واپس گیا تو سب سے زیادہ معزز آدمی سب سے زیادہ ذلیل آدمی کو وہاں

سے نکال دے گا۔“

یہ سنتے ہی سیدنا اسید بن حضیر رضی اللہ عنہما جلال میں آگئے۔ کہنے لگے: اللہ کے رسول! اللہ کی قسم! صفحہ ہستی پر سب سے زیادہ معزز شخصیت آپ ہیں، اگر آپ چاہیں تو اسے مدینہ سے نکال باہر کریں۔ واللہ! سب سے زیادہ ذلیل عبد اللہ بن ابی ہے۔ عزت اللہ کے لیے، آپ کے لیے اور مومنین ہی کے لیے ہے۔ اس کے بعد انھوں نے کہا: اللہ کے رسول! اس کے ساتھ ذرا نرمی برسیے۔ اللہ کی قسم! اللہ تعالیٰ آپ کو ہمارے پاس عین اس وقت لایا جب اس کی قوم اس کی تاج پوشی کے موتی پرور ہی تھی۔ صرف ایک موٹگا باقی رہ گیا تھا، وہ یوشع یہودی کے پاس تھا۔ اسے پتہ چلا کہ ہمیں اس کی ضرورت ہے تو اس نے اس کا نرخ بہت بڑھا دیا۔ اس صورت حال میں اللہ تعالیٰ کا خصوصی لطف و کرم ہوا کہ آپ ہمارے پاس تشریف لے آئے۔ اس پس منظر میں ابن ابی یہ سمجھتا ہے کہ آپ نے اس سے اس کی بادشاہت چھین لی ہے۔¹

تھکا دینے والا سفر

رسول اللہ صلی اللہ علیہ وسلم اہل لشکر کو لے کر دن بھر مسلسل چلتے رہے حتیٰ کہ شام ہو گئی۔ لیکن آپ کا سفر رات کو بھی جاری رہا یہاں تک کہ صبح ہو گئی۔ جب اگلے دن کا بیشتر حصہ گزر گیا اور دھوپ نے ستیا تب آپ صلی اللہ علیہ وسلم نے ایک جگہ پڑاؤ ڈالا۔ اس وقت لوگ تھک کر چور ہو رہے تھے۔ ہر کسی کو اپنی پڑی ہوئی تھی۔ جو نبی مجاہدین نے اپنے بستر بچھائے، انھیں بڑی غفلت اور غلبے کی نیند آئی، سب کے سب اسی وقت سو گئے۔ رسول اللہ صلی اللہ علیہ وسلم کا منشاء مبارک بھی تھا، آپ صلی اللہ علیہ وسلم نے مسلسل سفر اسی لیے کیا تھا تاکہ لوگوں کو عبد اللہ بن ابی کی بات پر چہ میگوئیاں کرنے کا موقع نہ ملے۔²

ابن ابی کی دروغ گوئی پر قرآن کی گواہی

ادھر رسول اللہ صلی اللہ علیہ وسلم نے یہ حکمت عملی اپنائی اور ادھر اللہ رب العزت نے وحی نازل فرما کر آپ پر ساری حقیقت منکشف فرمادی۔ اب پتا چل گیا کہ سچا کون ہے اور جھوٹا کون۔ اس طرح اللہ تعالیٰ نے زید بن ارقم رضی اللہ عنہ کی دعا کو بھی شرف قبولیت سے نوازا دیا۔ وہ بڑی شدت سے وحی کے منتظر تھے۔ اب ان کا صدمہ خوشی میں تبدیل ہو گیا۔ ان کی ساری پریشانی جاتی رہی۔ اللہ تعالیٰ نے عبد اللہ بن ابی اور دیگر منافقوں کو بے نقاب کرنے اور ان کا گھناؤنا کردار عیاں کرنے کے لیے ایک پوری سورت نازل فرمادی۔ اس کا نام ”سورة المنافقون“ ہے۔

وحی نازل ہونے کی تفصیل واقدی نے اس طرح بیان کی ہے کہ رسول اللہ صلی اللہ علیہ وسلم مرسیح سے رواگگی والے دن سفر کر رہے تھے۔ زید بن ارقم رضی اللہ عنہ بار بار اپنی سواری آپ صلی اللہ علیہ وسلم کے قریب لے آتے تھے۔ آپ صلی اللہ علیہ وسلم اپنی سواری بہت

1 المغازی للواقفی: 1/354, 355. السیرة لابن ہشام: 3/304. 2 السیرة لابن ہشام: 3/304. المغازی للواقفی: 1/357.

تیز چلا رہے تھے۔ اچانک آپ ﷺ پر وحی نازل ہونی شروع ہوگئی۔ زید بن الخطاب بیان کرتے ہیں: میں نے دیکھا کہ وحی کی شدت نے آپ ﷺ کو آلیا۔ آپ ﷺ کی پیشانی مبارک سے پسینہ بہنے لگا۔ آپ کی سواری کی اگلی دونوں ٹانگیں اس قدر بھاری ہو گئیں کہ وہ اس سے اٹھائی نہیں جا رہی تھیں۔ مجھے پتا چل گیا کہ رسول اللہ ﷺ پر وحی نازل ہو رہی ہے۔ مجھے امید تھی کہ آپ ﷺ پر میری خبر کی تصدیق نازل ہو جائے گی۔ کچھ ہی دیر بعد آپ ﷺ کی یہ کیفیت دور ہوگئی۔ آپ ﷺ نے میرا کان اس طرح پکڑا کہ میں اپنی جگہ سے اٹھ گیا۔ میں اس وقت اپنی سواری پر تھا۔ آپ ﷺ میرا کان آسمان کی طرف اٹھاتے ہوئے فرما رہے تھے:

«وَقَفْتُ أَذُنَكَ يَا غُلَامًا! وَصَدَّقَ اللَّهُ حَدِيثَكَ»

”اے لڑکے! تیرے کان نے وفا کی ہے۔ اللہ تعالیٰ نے تیری بات کی تصدیق فرمادی ہے۔“¹

یہ رسول اللہ ﷺ کی شفقت اور محبت کا بڑا خوبصورت اور منفرد انداز تھا۔ اندازہ کیا جاسکتا ہے کہ جب رسول اللہ ﷺ کے ریشم سے زیادہ ملائم دست مبارک نے زید بن الخطاب کے کان کو چھوا ہوگا تو اس وقت انھیں کس قدر سرور حاصل ہوا ہوگا۔ پھر جب آپ ﷺ نے انھیں اپنی بہت پیاری شہد سے بھی زیادہ میٹھی زبان سے ان کی سچائی کی بشارت سنائی ہوگی تو اس وقت ان کی خوشی کا کیا عالم ہوگا!

صحیح بخاری کی روایت میں یہ الفاظ ہیں:

«هَذَا الَّذِي أَوْفَى اللَّهُ لَهُ بِأَذْنِهِ»

”یہی ہے جس کی کان سنی بات کو اللہ نے سچ قرار دیا ہے۔“²

1 المغازی للواقدي: 355/1. 2 صحيح البخاري: 4906.

بنو مصطلق (مرسوع) کا علاقہ

ایک دوسری روایت میں ہے کہ آپ ﷺ نے زید رضی اللہ عنہ کو طلب فرمایا اور ان کے سامنے وہ آیات تلاوت فرمائیں جو اللہ تعالیٰ نے نازل فرمائی تھیں۔ یہ آیات درج ذیل ہیں:

﴿إِذَا جَاءَكَ الْمُنْفِقُونَ قَالُوا لَوْلَا نُشَاهِدُ إِنَّكَ لَرَسُولُ اللَّهِ وَاللَّهُ يَعْلَمُ إِنَّكَ لَرَسُولُهُ وَاللَّهُ يَشْهَدُ إِنَّ الْمُنْفِقِينَ لَكَاذِبُونَ ۝ اتَّخَذُوا أَيْمَانَهُمْ جُنَّةً فَصَدُّوا عَنْ سَبِيلِ اللَّهِ ۗ إِنَّهُمْ سَاءَ مَا كَانُوا يَعْمَلُونَ ۝ ذَلِكَ بِأَنَّهُمْ آمَنُوا ثُمَّ كَفَرُوا فَطُبِعَ عَلَى قُلُوبِهِمْ فَهُمْ لَا يَفْقَهُونَ ۝ وَإِذَا رَأَيْتَهُمْ تُعْجِبُكَ أَجْسَامُهُمْ ۗ وَإِنْ يَقُولُوا تَسْمَعُ لِقَوْلِهِمْ ۗ كَانَتْهُمْ حُشْبَةً مَسْنُونَةً ۗ يُحْسَبُونَ كُلَّ صَيْحَةٍ عَلَيْهِمْ ۗ هُمُ الْعَدُوُّ فَاحْذَرْهُمْ ۗ قَاتَلَهُمُ اللَّهُ ۗ أَتَى الْيُوفُوكُونَ ۝ وَإِذَا قِيلَ لَهُمْ تَعَالَوْا يَسْتَغْفِرْ لَكُمْ رَسُولُ اللَّهِ لَوَّوْا رُءُوسَهُمْ وَرَأَيْتَهُمْ يَصُدُّونَ وَهُمْ مُسْتَكْبِرُونَ ۝ سَوَاءٌ عَلَيْهِمْ أَسْتَغْفَرْتَ لَهُمْ أَمْ لَمْ تَسْتَغْفِرْ لَهُمْ لَنْ يَغْفِرَ اللَّهُ لَهُمْ ۗ إِنَّ اللَّهَ لَا يَهْدِي الْقَوْمَ الْفَاسِقِينَ ۝ هُمُ الَّذِينَ يَقُولُونَ لَا تُنْفِقُوا عَلَى مَنْ عِنْدَ رَسُولِ اللَّهِ حَتَّى يَنْفَضُوا ۗ وَاللَّهُ خَزَائِنُ السَّمَوَاتِ وَالْأَرْضِ وَلَكِنَّ الْمُنْفِقِينَ لَا يَفْقَهُونَ ۝ يَقُولُونَ لَنْ نَدْجَعَنَّآ إِلَى الْمَدْيَنَةِ لَيُخْرِجَنَّ الْأَعَدُّ مِنْهَا الْأَذَلَّ ۗ وَاللَّهُ الْعَزِيزُ الْحَكِيمُ ۗ وَالْمُؤْمِنِينَ وَلَكِنَّ الْمُنْفِقِينَ لَا يَعْلَمُونَ ۝﴾

”(اے نبی!) جب منافق آپ کے پاس آتے ہیں تو وہ کہتے ہیں: ہم شہادت دیتے ہیں کہ بے شک آپ اللہ کے رسول ہیں، اور اللہ جانتا ہے کہ بے شک آپ اس کے رسول ہیں۔ اور اللہ شہادت دیتا ہے کہ یقیناً منافق جھوٹے ہیں۔ انھوں نے اپنی قسموں کو ڈھال بنا لیا ہے، پھر وہ (لوگوں کو) اللہ کی راہ سے روکتے ہیں، بے شک بہت برا ہے جو وہ عمل کرتے ہیں۔ یہ اس لیے کہ بے شک وہ ایمان لائے، پھر انھوں نے کفر کیا، تو ان کے دلوں پر مہر لگا دی گئی، تو وہ سمجھتے ہی نہیں۔ اور جب آپ انھیں دیکھیں تو آپ کو ان کے جسم اچھے لگتے ہیں اور اگر وہ (کوئی بات) کہیں تو آپ ان کی بات پر کان لگائیں گویا وہ ٹیک لگی لکڑیاں ہوں۔ وہ ہر اونچی آواز کو سمجھتے ہیں کہ انھی پر (بلا آئی) ہے، وہی (اصل) دشمن ہیں، لہذا آپ ان سے بچیں، اللہ انھیں ہلاک کرے، وہ کہاں پھرے جاتے ہیں۔ اور جب ان سے کہا جائے: آؤ، رسول اللہ (ﷺ) تمہارے لیے استغفار کریں، تو وہ (نفی میں) سر ہلاتے ہیں اور آپ انھیں دیکھتے ہیں کہ وہ تکبر کرتے ہوئے رک جاتے ہیں۔ ان کے حق میں برابر ہے کہ آپ ان کے لیے استغفار کریں یا استغفار نہ کریں، اللہ انھیں ہرگز نہیں بخشے گا، بے شک اللہ نافرمان قوم کو ہدایت نہیں دیتا۔ وہی ہیں جو کہتے ہیں کہ تم ان پر خرچ نہ کرو جو رسول اللہ کے پاس ہیں تاکہ وہ بھاگ جائیں، اور اللہ ہی کے ہیں آسمانوں اور زمین کے خزانے، لیکن منافق سمجھتے

نہیں۔ وہ کہتے ہیں: البتہ اگر ہم لوٹ کر مدینہ گئے تو معزز ترین لوگ وہاں سے ذلیل ترین لوگوں کو نکال دیں گے، اور عزت اللہ ہی کے لیے ہے، اور اس کے رسول کے لیے، اور مومنوں کے لیے، لیکن منافق (اس حقیقت کو) نہیں جانتے۔“¹

یہ آیات تلاوت کرنے کے بعد آپ ﷺ نے زید بن الخطاب سے فرمایا:

«إِنَّ اللَّهَ قَدْ صَدَقَكَ يَا زَيْدٌ!»


”زید! اللہ نے تمہاری تصدیق فرمادی ہے۔“²

جامع ترمذی کی روایت میں یہ بیان ہوا ہے کہ سیدنا زید بن الخطاب کہتے ہیں: میں سفر میں رسول اللہ ﷺ کے ساتھ ساتھ جا رہا تھا۔ مارے غم کے میرا سر جھکا ہوا تھا۔ اچانک آپ ﷺ میرے پاس تشریف لائے۔ آپ ﷺ نے میرا کان مسلا اور مسکرا دیے۔ مجھے اس پر اس قدر خوشی ہوئی کہ اتنی دنیا میں ہمیشہ رہنے پر بھی نہ ہوتی۔ پھر سیدنا ابوبکر بنی امیہ نے آپ ﷺ سے کہا: کیا کہا ہے؟ میں نے کہا کہ آپ ﷺ نے کہا تو کچھ نہیں، البتہ اتنا ضرور ہوا کہ آپ نے میرا کان مسلا اور پھر میرے رو برو مسکرا دیے۔ ابوبکر بنی امیہ بولے: بس اب تم خوش ہو جاؤ۔ اس کے بعد عمر بن الخطاب

ملے۔ میں نے ان سے بھی وہی کچھ کہا جو ابوبکر بنی امیہ سے کہا تھا۔ پھر صبح ہوئی تو رسول اللہ ﷺ نے سورہ منافقون کی تلاوت فرمائی۔³

عبادہ بنی امیہ کی بات پوری ہوگئی

سورہ منافقون نازل ہونے کے باعث وہ بات بھی پوری ہوگئی جو سیدنا عبادہ بن صامت بنی امیہ نے عبد اللہ بن ابی سے کہی تھی۔ انھوں نے اس سے کہا تھا کہ تو اللہ کے رسول ﷺ کے پاس چلا جا، تاکہ وہ تیرے لیے استغفار کریں۔ اس نے ان کی بات نہیں مانی، روگردانی کی اور اپنا سر پھیر لیا۔ عبادہ بنی امیہ نے اس سے



1 المنفقون 63:1-8. 2 صحيح البخاري: 4900.

3 جامع الترمذي: 3313.

کہا: اللہ کی قسم! تیرے سر پھیرنے کے بارے میں ضرور قرآن نازل ہوگا جس کی نماز میں تلاوت کی جائے گی۔¹
چنانچہ ایسا ہی ہوا۔ اللہ تعالیٰ نے اس کی اس حرکت کو بھی قرآن میں محفوظ فرما دیا۔

ابن ابی لعت و ملامت کی زد میں

اب ابن ابی بے نقاب ہو گیا۔ اُس کے چہرے پر پڑے ہوئے عیاری اور مکاری کے سارے پردے اُٹھ گئے اور اس کی اصل حقیقت نمایاں ہو کر سب کے سامنے آ گئی۔ اس کی جھوٹی قسموں کا پول کھل گیا تھا۔ وہ جس قدر لوگوں کو اپنے سچا ہونے کی یقین دہانیاں کر رہا تھا، اتنا ہی جھوٹا ثابت ہوا۔ اس کا مذموم کردار اور خطرناک عزائم عیاں ہو گئے۔ لوگوں کو اس سے نفرت ہو گئی۔ اس کی قوم کے لوگ بھی اسے ملامت کرنے لگے۔ چنانچہ سورہ منافقون نازل ہونے کے بعد سیدنا عبادہ بن صامت رضی اللہ عنہ ابن ابی کے پاس سے گزرے تو انھوں نے اسے سلام تک نہیں کیا۔ پھر اوس بن خولی رضی اللہ عنہ گزرے تو انھوں نے بھی رخ پھیر لیا۔ یہ دیکھ کر ابن ابی سے رہا نہ گیا۔ کہنے لگا کہ یہ ایک ایسا معاملہ ہے جس پر تم دونوں نے گٹھ جوڑ کر لیا ہے۔ اس کی بات انھوں نے سن لی۔ وہ دونوں صحابی اس کے پاس آئے اور اس کے کروتوت پر اسے خوب جھڑکا اور ڈانٹ ڈپٹ کی۔ اوس بن خولی رضی اللہ عنہ کہنے لگے: اب میں تیرے بارے میں کبھی خلاف حقیقت بات نہیں کروں گا جب تک کہ میں یہ نہ جان لوں کہ تو اپنی حرکتوں سے باز آ گیا ہے اور تو نے اللہ سے توبہ کر لی ہے۔ ہم لوگ تیری خاطر زید بن ارقم کو کومتے رہے کہ تم نے اپنی قوم کے ایک آدمی کے بارے میں غلط بیانی کی ہے، یہاں تک کہ زید کی تصدیق ہو گئی اور تیرے جھوٹ پر آیات قرآنی کی مہر لگ گئی۔

ان کی سرزنش اور ملامت سن کر ابن ابی بہت شرمندہ ہوا۔ اس کے پاس اب اپنے جرم کا اعتراف کیے بغیر کوئی چارہ نہیں تھا۔ اس کے لیے حیلے بہانے کی بھی کوئی گنجائش باقی نہیں رہی۔ اس نے ان سے معافی مانگتے ہوئے کہا:
میں آئندہ کبھی ایسی حرکت نہیں کروں گا۔²

مومن بیٹا، منافق باپ کے قتل پر ٹل گیا

عبداللہ بن ابی خود تو منافقوں کا سردار تھا لیکن اس کا بیٹا سچا اور مخلص مومن اور جاہلانہ تعصب سے محفوظ تھا۔ اس نے اپنے بیٹے کو اپنے ساتھ ملانے اور ورغلانے کی بہت کوشش کی لیکن بیٹا اس کے جھانے میں نہیں آیا۔ یہ الگ بات ہے کہ وہ اپنے باپ عبداللہ کا انتہائی خدمت گزار بھی تھا لیکن دونوں کے فکر و عمل کی راہیں ایک دوسرے سے بالکل مختلف تھیں۔ باپ کے دل میں اسلام اور پیغمبر اسلام صلی اللہ علیہ وسلم کے بارے میں بغض و عناد بھرا ہوا تھا تو بیٹا اللہ اور

1 المغازی للواقدي: 356/1. 2 المغازی للواقدي: 356/1.

اس کے رسول ﷺ کی محبت میں ڈوبا ہوا تھا۔ ابن ابی کے اس عظیم بیٹے کا نام حُباب تھا۔ رسول اللہ ﷺ نے اُس کا نام بدل کر عبد اللہ رکھ دیا۔ یہ بدرواح کے علاوہ کئی غزوات میں شرکت کی سعادت حاصل کر چکے تھے۔¹ اس غزوے میں بھی وہ موجود تھے۔

سیدنا عبد اللہ رضی اللہ عنہ کو اپنے باپ کی شرانگیز باتوں کا علم ہو گیا تھا۔ انھیں یہ اطلاع بھی مل گئی تھی کہ عمر رضی اللہ عنہ نے رسول اللہ ﷺ سے میرے باپ کو قتل کرنے کی بات چیت کی ہے۔ انھوں نے سوچا کہ اگر یہی بات ہے تو کیوں نہ میں خود اپنے منافق باپ کو قتل کر ڈالوں۔ وہ دین کے معاملے میں باپ کی محبت کو بیچ اور ناقابل توجہ سمجھتے تھے۔ ویسے بھی وہ اپنے باپ کی اسلام دشمنی کی وجہ سے اس سے براءت اختیار کر چکے تھے۔ وہ رسول اللہ ﷺ کی خدمت میں حاضر ہوئے اور عرض کرنے لگے: اللہ کے رسول! مجھے معلوم ہوا ہے کہ آپ میرے باپ عبد اللہ بن ابی کو اس کی مکروہ باتوں کی وجہ سے قتل کرنا چاہتے ہیں۔ اگر آپ ایسا ہی کرنا چاہتے ہیں تو مجھے حکم دیجیے، اللہ کی قسم! میں آپ کے اس مجلس سے اٹھنے سے پہلے اس کا سر آپ کی خدمت میں پیش کر دوں گا۔ اللہ کی قسم! خزرج کے لوگ جانتے ہیں کہ ان میں سے کوئی شخص اپنے والد سے مجھ سے بڑھ کر حسن سلوک کرنے والا نہیں۔ ایک عرصے سے وہ میرے ہی ہاتھ سے کھاتا پیتا ہے۔ ایک روایت میں یہ الفاظ ہیں کہ اس ذات کی قسم جس نے آپ کو حق کے ساتھ مبعوث فرمایا ہے! میں نے اپنے باپ کی ہیبت کی وجہ سے کبھی اس کے چہرے کو غور سے نہیں دیکھا۔² اللہ کے رسول! مجھے ڈر ہے مبادا آپ میرے سوا کسی اور شخص کو حکم دیں اور وہ میرے باپ کو قتل کر ڈالے تو مجھ سے جیتے جی اپنے باپ کا قاتل جیتا جاگتا اور چلتا پھرتا نہ دیکھا جائے گا اور میں اسے قتل کر دوں گا۔ اس طرح میں ایک کافر کے بدلے ایک مومن کو قتل کر کے جہنم میں چلا جاؤں گا۔ ہاں، آپ کا معاف فرمادینا سب سے افضل ہے اور آپ کا احسان سب سے بڑھ کر ہے۔

رسول اللہ ﷺ نے نہایت اطمینان سے عبد اللہ رضی اللہ عنہ کی بات سنی، پھر انھیں ایسا جواب دیا جو ان کے حاشیہ خیال سے بھی ماورا تھا۔ آپ نے فرمایا:

«يَا عَبْدَ اللَّهِ! مَا أَرَدْتُ قَتْلَهُ وَمَا أَمَرْتُ بِهِ وَلَنْ حَسِبَنَّ صُحْبَتَهُ مَا كَانَ بَيْنَ أَظْهُرِنَا»

”عبد اللہ! میں نے نہ تو اس کے قتل کا ارادہ کیا ہے اور نہ اس کا حکم دیا ہے۔ جب تک وہ ہمارے درمیان رہے گا، ہم اُس کے ساتھ حسن سلوک کرتے رہیں گے۔“

اس سے اندازہ کیا جا سکتا ہے کہ رسول اللہ ﷺ اپنے مخالفین کے ساتھ کس قدر نرمی اور نوازش سے پیش آتے

تھے اور کس حد تک عفو و درگزر سے کام لیتے تھے۔ ابن ابی کو معاف کر دینے میں عبداللہ ﷺ کی دلجوئی بھی مقصود تھی۔ وہ اس بات کا خوب مشاہدہ کر رہے تھے کہ میرا باپ کس قدر گھٹیا حرکتیں اور کتنی مکروہ سازشیں کر رہا ہے لیکن رسول اللہ ﷺ پھر بھی اسے کچھ نہیں کہہ رہے۔ انھوں نے اس موقع پر اپنے باپ کے بگڑنے کی وجہ بیان کرتے ہوئے عرض کیا: اللہ کے رسول! مدینہ والے اس بات پر متفق ہو چکے تھے کہ میرے والد کو اپنا بادشاہ بنا لیں۔ ان حالات میں اللہ تعالیٰ نے اپنے کرم سے آپ کو مدینہ بھیج دیا۔ پھر اللہ نے اُسے پستی میں ڈال دیا اور ہمیں آپ کے ذریعے سے رفعت و عزت عطا فرمائی۔ میرے باپ کے ساتھ کچھ لوگ ہیں، انھوں نے اسے گھیر رکھا ہے۔ وہ کچھ ایسے امور کا تذکرہ کرتے ہیں جن پر اللہ غالب آچکا ہے۔ اس کے بعد عبداللہ ﷺ نبی اکرم ﷺ کی خدمت عالیہ سے واپس آئے تو انھوں نے اس سلسلے میں کچھ اشعار کہے۔¹

بیٹے نے باپ کا راستہ روک لیا



وادی عقیق (مدینہ منورہ)

عبداللہ بن ابی کو معافی ملنے کے باوجود ان کے بیٹے عبداللہ ﷺ کو اس پر شدید غصہ تھا۔ ان کی دینی حمیت نے انھیں بے چین کر رکھا تھا۔ وہ یہ سوچ سوچ کر پریشان ہو رہے تھے کہ ان کے باپ کو یہ گستاخانہ کلمات کہنے کی جرأت کیسے ہوئی کہ معزز ترین شخص ذلیل ترین آدمی کو مدینہ سے نکال باہر

کرے گا۔ اپنے باپ کے یہ الفاظ ان کے لیے ناقابل برداشت تھے۔ ان کی ایمانی غیرت کا اظہار اس وقت ہوا جب اسلامی لشکر مدینہ کے قریب وادی عقیق میں پہنچا، وہ آگے بڑھے اور وہاں سے گزرنے والے اونٹوں کو غور سے دیکھنے لگے۔ تلوار ان کے ہاتھ میں تھی۔ وہ اپنے باپ کو تلاش کر رہے تھے اور اسے اس کی گستاخی کا مزہ چکھانا چاہتے تھے۔ جب ان کا باپ گزرا تو انھوں نے فوراً اس کا راستہ روک لیا، پھر اس کے اونٹ کو بٹھا کر اس کی اگلی ٹانگ پر اپنا پاؤں رکھ دیا۔ عبداللہ بن ابی کے وہم و گمان میں بھی نہیں تھا کہ میرا بیٹا میرے ساتھ یہ سلوک کرے گا۔ وہ اپنی حرکتوں کی وجہ سے اس قدر گرچکا تھا کہ اب اپنے بیٹے کی نظر میں بھی اس کی کوئی وقعت نہیں تھی۔

1 المغازی للواقدي: 1/357,356، السيرة لابن هشام: 3/305.

اس نے جھٹلا کر کہا: ارے بیوقوف! تو کیا چاہتا ہے؟ عبد اللہ ﷺ نے اسے یہ ایمان افروز جواب دیا:
**وَاللّٰهُ! لَا تَدْخُلُ حَتّٰی يَأْذَنَ لَكَ رَسُوْلُ اللّٰهِ ﷺ، لِيَتَعَلَّمَ اَيُّهُمَا الْاَعَزُّ مِنَ الْاَدْل: اَنْتَ اَمَ
 رَسُوْلُ اللّٰهِ ﷺ!**

”اللہ کی قسم! تم اس وقت تک (مدینہ میں) داخل نہیں ہو سکتے جب تک رسول اللہ ﷺ تمہیں اجازت نہ دے
 دیں۔ یہ بندش اس لیے ہے تاکہ تمہیں پتا لگ جائے کہ دونوں میں معزز تر کون ہے! تم یا رسول اللہ ﷺ!“¹
 جامع ترمذی کی روایت میں عبد اللہ ﷺ کے یہ الفاظ منقول ہیں:

وَاللّٰهُ! لَا تَنْقَلِبُ حَتّٰی تَقْرَأَنَّكَ الدَّلِيْلُ وَرَسُوْلُ اللّٰهِ ﷺ الْعَزِيْزُ.
 ”واللہ! تم اس وقت تک نہیں جا سکتے جب تک یہ اقرار و اعتراف نہ کر لو کہ تم ہی ذلیل ہو اور رسول اللہ ﷺ
 عزت والے ہیں۔“²

اس موقع پر صورت حال یہ ہو گئی کہ اب جو مسلمان بھی عبد اللہ ﷺ کے پاس سے گزرتا، وہ ان کی حمایت کرتا۔ اور
 جو یہی کوئی منافق گزرتا تو وہ انہیں طعنہ دیتا کہ تم اپنے باپ کے ساتھ کیسا سلوک کر رہے ہو۔ اتنے میں رسول اللہ ﷺ
 کا وہاں سے گزر ہوا۔ آپ ﷺ نے دریافت فرمایا کہ کیا ماجرا ہے؟ آپ کو بتایا گیا کہ عبد اللہ ﷺ اپنے والد عبد اللہ بن
 ابی کو مدینہ میں داخلے کی اجازت نہیں دے رہے۔ وہ اپنے باپ سے کہہ رہے ہیں کہ جب تک رسول اللہ ﷺ اجازت
 نہیں دیں گے، میں تمہیں مدینہ میں قدم نہیں رکھنے دوں گا۔ رسول اللہ ﷺ موقع پر تشریف لائے تو صورت حال یہی
 تھی کہ عبد اللہ ﷺ نے اپنے باپ کے اونٹ کے گھٹنے پر اپنا پاؤں رکھا ہوا تھا۔ اور ابن ابی کہہ رہا تھا کہ میں تو بچوں سے
 بھی زیادہ ذلیل ہوں۔ میں عورتوں سے بھی زیادہ گیا گزرا ہوں۔ آپ ﷺ نے یہ منظر دیکھا تو عبد اللہ ﷺ سے فرمایا:

«حَلَّ عَنَّا بَيْتُكَ»

”اپنے باپ کو چھوڑ دو۔“ رسول اللہ ﷺ کا حکم سن کر عبد اللہ ﷺ نے اپنے باپ کو چھوڑ دیا۔³

لو آپ اپنے دام میں صیاد آ گیا!

رسول اللہ ﷺ نے خاص حکمت اور مصلحت کے تحت عبد اللہ بن ابی کے قتل کی اجازت نہیں دی تھی، آپ کے صبر و
 تحمل کا نتیجہ یہ نکلا کہ جب اس کی قوم کے لوگوں کے سامنے اس کی حقیقت کھل گئی تو وہ اس سے نفرت کرنے لگے۔ ان

¹ تفسیر الطبري، المنفقون 63:8، سبل الہدی والرشاد: 352/4. ² جامع الترمذی: 3315. ³ سبل الہدی والرشاد:

کے دلوں سے اس کا اعتبار جاتا رہا۔ حالت یہ ہوگئی کہ اگر وہ کوئی غلط حرکت کرتا تو وہ لوگ اسے خوب لتاڑتے تھے اور اس کی گرفت کرتے تھے۔ اس طرح وہ اپنی قوم کے زیرِ عتاب آ گیا۔

رسول اللہ ﷺ کو اس صورت حال کا علم ہوا تو آپ ﷺ نے سیدنا عمر رضی اللہ عنہ کی سبق آموزی کے لیے انھیں اپنے حکیمانہ موقف کے نتائج سے آگاہ کرنا ضروری سمجھا، چنانچہ آپ ﷺ نے ان سے فرمایا:

«كَيْفَ تَرَى يَا عُمَرُ! أَمَا وَاللَّهِ! لَوْ قَتَلْتَهُ يَوْمَ قُلْتُ لِي: أَقْتَلُهُ، لَأُرْعِدَتْ لَهُ أَنْفٌ، لَوْ أَمَرْتُهَا
الْيَوْمَ بِقَتْلِهِ لَقَاتَلْتُهُ»

”عمر! اب بتاؤ، اللہ کی قسم! اگر میں اسے اس دن قتل کر دیتا جب تم نے مجھ سے کہا تھا کہ اسے قتل کر دیجیے تو اس پر وہ لوگ ناک بھوں ضرور چڑھاتے جنہیں میں آج اس کے قتل کا حکم دوں تو وہ اسے (آن واحد میں) ہلاک کر ڈالیں گے۔“

یہ سنتے ہی سیدنا عمر رضی اللہ عنہ نے عرض کیا: اللہ کی قسم! مجھے یقین ہے کہ رسول اللہ ﷺ کی بات میری بات سے کہیں زیادہ بابرکت ہے۔¹

تیز آندھی

مسلسل پر مشقت سفر کرنے کے بعد جب لوگوں نے خوب آرام کر لیا اور تازہ دم ہو گئے تو رسول اللہ ﷺ نے پچھلے پہر لوگوں کو تیار کر کے دوبارہ سفر کا آغاز کر دیا۔ آپ نے حجاز کا رستہ اختیار کیا۔ حجاز میں بقعاء نامی چشمے پر پہنچ کر آپ نے پڑاؤ ڈال دیا۔ بقعاء، نقع کے بالائی جانب ہے جو حجاز کی وادیوں میں سے ایک بڑی وادی ہے۔ وادی نقع

السيرة لابن هشام: 3/305.

وادی نقع نزد مدینہ منورہ



مدینہ کے جنوب میں 40 کلومیٹر کے فاصلے پر واقع ہے۔ یہی وادی کچھ فاصلے پر آگے جا کر وادی عقیق (عقیق المدینہ) کہلاتی ہے۔¹ لوگوں نے یہاں اپنے جانوروں کو چرنے کے لیے چھوڑ دیا۔ اچانک زوردار آندھی چلی۔ یہ اس قدر تیز تھی جیسے کسی سوار آدمی کو بھی زمین میں دفن کر ڈالے گی۔²

لوگوں کو گرد و غبار کے اس طوفان کی وجہ سے بڑی تکلیف اٹھانی پڑی، وہ بُری طرح ڈر گئے۔ انہیں اندیشہ ہوا کہ شاید مبادا عیینہ بن حصن نے مدینہ پر حملہ کر دیا ہے۔ وہ کہنے لگے کہ یہ آندھی یونہی نہیں چلی۔ ضرور کوئی حادثہ رونما ہوا ہے۔ مدینہ میں تو ہماری عورتیں اور بچے موجود ہیں۔

دراصل نبی اکرم ﷺ اور بنو غطفان کے درمیان صلح کا ایک معاہدہ طے پایا تھا۔ اب اس کی مدت ختم ہونے والی تھی، اس لیے مسلمان خوفزدہ ہو گئے۔ رسول اللہ ﷺ کو جب ان کے خوف و ہراس کا پتا چلا تو آپ نے انہیں تسلی دی اور فرمایا:

«بُعِثَتْ هَذِهِ الرِّيحُ لِمَوْتِ مُنَافِقٍ»

”یہ آندھی ایک منافق کے مرنے کی وجہ سے چلائی گئی ہے۔“³

ابن اسحاق کی روایت کے الفاظ یہ ہیں:

«لَا تَخَافُوهَا، فَإِنَّمَا هَبَّتْ لِمَوْتِ عَظِيمٍ مِّنْ عَظَمَاءِ الْكُفَّارِ»

”تم اس (آندھی) سے مت ڈرو۔ یہ تو کفار کے سرغنوں میں سے ایک سرغنے کی موت کی وجہ سے چلی ہے۔“⁴ واقدی کی روایت میں یہ الفاظ کچھ اضافے کے ساتھ اس طرح بیان ہوئے ہیں:

«لَيْسَ عَلَيْكُمْ بَأْسٌ مِنْهَا، مَا بِالْمَدِينَةِ مِنْ نَقَبٍ إِلَّا عَلَيْهِ مَلَكٌ يَحْرُسُهُ، وَمَا كَانَ لِيَدْخُلَهَا عَدُوٌّ حَتَّى تَأْتُوَهَا، وَلَكِنَّهٗ مَاتَ الْيَوْمَ مُنَافِقٌ عَظِيمٌ النِّفَاقِ بِالْمَدِينَةِ، فَلِذَلِكَ عَصَفَتِ الرِّيحُ»

”تمہیں اس (آندھی) سے ڈرنے کی ضرورت نہیں۔ مدینہ کی کوئی گھاٹی ایسی نہیں جہاں پہرہ دینے کے لیے ایک فرشتہ مقرر نہ ہو۔ دشمن اس وقت تک مدینہ میں داخل نہیں ہو سکتا جب تک تم وہاں نہ پہنچ جاؤ۔ بات یہ ہے کہ آج مدینہ میں ایک بہت بڑا منافق مر گیا ہے۔ اسی لیے یہ آندھی آئی ہے۔“

اس منافق کا نام واقدی نے زید بن رفاعہ بن تابوت بیان کیا ہے۔⁵ جبکہ ابن اسحاق نے رفاعہ بن زید بن تابوت

1 معجم المعالم الجغرافية في السيرة، ص: 320. 2 صحيح مسلم: 2782. 3 صحيح مسلم: 2782. 4 السيرة لابن

هشام: 304/3. 5 المغازي للواقدي: 358/1.

بتایا ہے۔ اس کا تعلق یہودی قبیلے بنو قینقاع سے تھا۔ اس کا شمار یہود کے سرغنوں میں ہوتا تھا۔ یہ منافقین کے لیے پناہ کی حیثیت رکھتا تھا۔ وہ اسی کے ہاں پناہ لیا کرتے تھے۔¹

سیدنا جابر بن عبد اللہ رضی اللہ عنہما بیان کرتے ہیں کہ اس روز اتنی زبردست آندھی چلی کہ پہلے ایسی آندھی کبھی نہیں دیکھی گئی۔ یہ آندھی اسی طرح چلتی رہی یہاں تک کہ سورج ڈھل گیا، پھر کہیں یہ دن کے آخری حصے میں جا کر رکی۔ وہ کہتے ہیں کہ جب میں مدینہ لونا تو میں نے اپنے گھر جانے سے پہلے لوگوں سے پوچھا کہ کون مر گیا تھا؟ انھوں نے بتایا کہ زید بن رفاعہ بن تابوت مرا تھا۔ اہل مدینہ نے بتایا کہ مدینہ میں بھی ایسی ہی تیز آندھی چلی تھی۔ جب اللہ کے دشمن کو دفن کر دیا گیا تو آندھی رک گئی۔ تیز آندھی کی وجہ سے مسلمانوں کے جانور ادھر ادھر بکھر گئے۔ جب دن کے آخر میں آندھی تھمی تب انھوں نے اپنے جانوروں کو اکٹھا کیا۔²

ابن ابی کوخت صدمہ

زید بن رفاعہ کی موت سے منافقین کو بے حد صدمہ ہوا۔ وہ اپنے ایک اہم ساتھی سے ہاتھ دھو بیٹھے۔ رسول اللہ ﷺ نے جب اپنے صحابہ رضی اللہ عنہم کو اس کی موت سے آگاہ کیا تو سیدنا عبادہ بن صامت رضی اللہ عنہ نے اس روز عبد اللہ بن ابی سے کہا: تیرا جگری دوست مر گیا ہے۔ اس نے فوراً پوچھا: کون سا جگری دوست؟ عبادہ رضی اللہ عنہ بولے: جس کی موت اسلام اور مسلمانوں کی فتح ہے۔ اس نے کہا: کون؟ انھوں نے بتایا: زید بن رفاعہ بن تابوت۔ یہ خبر اس پر بجلی بن کر گری۔ وہ بولا: ہائے! یہ کیسی مصیبت ٹوٹ پڑی! اللہ کی قسم! وہ کیا خوب آدمی تھا۔ پھر ابن ابی اس کا تذکرہ کرنے اور اس کی تعریفوں کے پل باندھنے لگا۔ عبادہ رضی اللہ عنہ نے اس سے کہا کہ اللہ کی قسم! تو کئی ہوئی دم کے ساتھ چمٹا ہوا ہے۔ ابن ابی کو اس کی موت کا یقین نہیں آ رہا تھا۔ اس نے عبادہ رضی اللہ عنہ سے پوچھا: ابو الولید! تمہیں اس کی موت کی خبر کس نے دی ہے؟ انھوں نے جواب دیا: رسول اللہ ﷺ نے ہمیں ابھی ابھی بتایا ہے کہ اسی گھڑی اس کی موت واقع ہوئی ہے۔ ابن ابی یہ سن کر لرز اٹھا۔ وہ جانتا تھا کہ رسول اللہ ﷺ کی زبان مبارک سے نکلی ہوئی ہر بات بالکل سچی ہوتی ہے۔ اسے بہت پشیمانی ہوئی۔ وہ وہاں سے بہت غمزدہ حالت میں واپس آیا۔³

قصواء کی گمشدگی پر ایک منافق کی طنزیہ باتیں

آندھی کے تھمتے ہی جب مسلمانوں نے اپنے جانور اکٹھے کیے تو اس دوران میں ایک اور واقعہ پیش آیا۔ ہوا یہ کہ رسول اللہ ﷺ کی اونٹنی قصواء اونٹوں میں موجود نہیں تھی۔ وہ کہیں گم ہو گئی۔ صحابہ کرام رضی اللہ عنہم فکر مند ہو گئے۔ وہ اس

1 السیرة لابن ہشام: 304/3. 2 المغازی للواقدي: 359,358/1. 3 المغازی للواقدي: 359/1، إمتاع الأسماع: 211/1.

کی تلاش میں ادھر ادھر پھرنے لگے۔ زید بن نصیت منافق انصار کے کچھ لوگوں کی مجلس میں موجود تھا۔ ان میں سیدنا عباد بن بشر بن وقش، سلمہ بن سلامہ بن وقش اور اسید بن حضیر جیسے جلیل القدر حضرات بھی تھے۔ زید بن نصیت یہودی قبیلے بنو قبیقاع سے تھا۔ اس کا شمار ان یہودی علماء میں ہوتا تھا جو بظاہر تو مسلمان ہو چکے تھے لیکن اندر سے یہودی ہی تھے۔ اس نے جب مسلمانوں کو اس طرح آتے جاتے دیکھا تو پوچھنے لگا: یہ لوگ ادھر ادھر کہاں جا رہے ہیں؟ مجلس میں موجود لوگوں نے بتایا کہ رسول اللہ ﷺ کی اونٹنی گم ہو گئی ہے، یہ اسے تلاش کر رہے ہیں۔ یہ سنتے ہی اسے باتیں بنانے کا موقع مل گیا۔ وہ تو پہلے ہی اس تاک میں رہا کرتا تھا کہ زہرا گلنے کا کوئی بہانہ ہاتھ آئے، اس لیے وہ زبان درازی کرتے ہوئے بولا: محمد (ﷺ) کا دعویٰ ہے کہ ان کے پاس آسمان سے خبریں آتی ہیں۔ لیکن حالت یہ ہے کہ انھیں اتنی سی بات بھی معلوم نہیں کہ ان کی اونٹنی کہاں ہے! اس نے بک بک کرتے ہوئے یہ بھی کہا: آخر اللہ تعالیٰ انھیں اس جگہ سے آگاہ کیوں نہیں کر دیتا جہاں ان کی اونٹنی موجود ہے؟

وہاں موجود مخلص مسلمانوں کو زید بن نصیت کی یہ باتیں سن کر بہت غصہ آیا۔ وہ اسے ڈانٹ ڈپٹ کرتے ہوئے بولے: اللہ کے دشمن! اللہ تجھے عارت کرے! تو منافق ہو گیا ہے۔ پھر سیدنا اسید بن حضیر رضی اللہ عنہما اس کی طرف بڑھے اور بولے: اللہ کی قسم! اگر یہ ڈرنہ ہوتا کہ نہ معلوم رسول اللہ ﷺ میرے اس اقدام کی تائید فرمائیں گے یا نہیں تو میں تیرے نصیبے نیزے سے چیر کر رکھ دیتا۔ اللہ کے دشمن! جب تیرے دل میں ایسی پاپی باتیں تھیں تو تجھے ہمارے ساتھ نکلنے کی کیا ضرورت تھی؟ اس پر وہ منافق بڑبڑاتے ہوئے بولا: میں تو دنیاوی مال و متاع حاصل کرنے نکلا ہوں۔ میری زندگی کی قسم! محمد (ﷺ) تو ہمیں اونٹنی کے حال سے بھی زیادہ بڑی بڑی باتیں بتاتے ہیں۔ وہ تو ہمیں آسانی خبروں سے آگاہ کرتے ہیں۔ اس نے طنزاً کہا کہ جب آپ آسمان سے اترنے والی غیب کی اتنی بڑی بڑی خبروں سے مطلع کر دیتے ہیں تو اتنی معمولی سی بات نہیں بتا سکتے کہ ان کی اونٹنی کہاں ہے۔ اس کے یہ کہنے کی دیر تھی کہ سب لوگ اس پر ٹوٹ پڑے اور بولے: اللہ کی قسم! اب تیرا کوئی بہانہ نہیں چلے گا اور ہم اور تو کبھی ایک سائے تلے اکٹھے نہیں ہوں گے۔ اگر ہمیں تیرے دل کی باتوں کا پہلے پتا چل جاتا تو تجھے ایک گھڑی کے لیے بھی ہمارے ساتھ رہنا نصیب نہ ہوتا۔ اس منافق نے جب یہ صورت حال دیکھی تو بھاگ کھڑا ہوا، مبادا یہ لوگ مجھ پر حملہ کر دیں۔ انھوں نے اس کا سارا سامان پھینک دیا۔ اس نے ان سے بچنے کے لیے رسول اللہ ﷺ کی مجلس میں پہنچ کر پناہ لی اور چپ چاپ بیٹھ گیا۔

رسول اللہ ﷺ کو وحی کے ذریعے خبر ہو گئی

رسول اللہ ﷺ کو وحی کے ذریعے سے زید بن نصیت کی منافقانہ باتوں کی خبر ہو گئی۔ اب وہ آپ ہی کی مجلس میں

موجود تھا اور آپ کی گفتگو سن رہا تھا۔ آپ ﷺ نے لوگوں کے سامنے اس واقعے سے پردہ اٹھاتے ہوئے ارشاد فرمایا:

«إِنَّ رَجُلًا مِّنَ الْمُنَافِقِينَ سَمِعَ أَنَّ ضَلَّتْ نَاقَةُ رَسُولِ اللَّهِ، وَقَالَ: أَلَا يُخْبِرُهُ اللَّهُ بِمَكَانِهَا؟ فَلَعَمْرِي! إِنَّ مُحَمَّدًا لَيُخْبِرُنَا بِأَعْظَمِ مِنْ شَأْنِ النَّاقَةِ، وَلَا يَعْلَمُ الْغَيْبَ إِلَّا اللَّهُ، وَإِنَّ اللَّهَ تَعَالَى قَدْ أَخْبَرَنِي بِمَكَانِهَا» وَإِنَّهَا فِي هَذَا الشَّعْبِ مُقَابِلَكُمْ قَدْ تَعَلَّقَ زِمَامُهَا بِشَجَرَةٍ فَاعْمِدُوا أَعْمَدَهَا»

”منافقین کے ایک آدمی نے اس بات پر خوشی کا اظہار کیا ہے کہ رسول اللہ ﷺ کی اونٹنی گم ہو گئی ہے۔ اس نے کہا ہے: ”اللہ تعالیٰ انھیں اس کی جگہ سے آگاہ کیوں نہیں کر دیتا۔ میری زندگی کی قسم! محمد ﷺ تو ہمیں اونٹنی کے حال سے کہیں زیادہ بڑی بڑی خبریں بتاتے ہیں۔“ غیب کا علم تو اللہ کے سوا کسی کے پاس نہیں۔ بے شک اللہ تعالیٰ نے مجھے اس کی جگہ کے بارے میں خبر دے دی ہے۔ وہ تمہارے سامنے والی اُس گھاٹی میں موجود ہے۔ اس کی ٹیکل ایک درخت کے ساتھ لگی ہوئی ہے۔ تم اس کی طرف جاؤ۔“

لوگوں نے جا کر دیکھا تو وہ اونٹنی اسی جگہ ٹھیک اسی حالت میں موجود تھی جس طرح رسول اللہ ﷺ نے بیان فرمائی تھی، چنانچہ وہ اسے اپنے ساتھ لے آئے۔ زید بن لُصیت منافق نے جب اونٹنی کو دیکھا تو اس کے ہاتھوں کے طوطے اڑ گئے۔ وہ دوڑتا ہوا اپنے ساتھیوں کے پاس گیا۔ اس نے دیکھا کہ کسی نے اس کا سامان پھینک دیا ہے اور وہ لوگ وہیں بیٹھے ہیں۔ کوئی بھی مجلس سے نہیں اٹھا۔ جب وہ ان کے قریب پہنچا تو انھوں نے اسے جھڑکتے ہوئے کہا: ہمارے قریب نہ پھسکنا۔ انھیں پہلے ہی اس پر بہت غصہ تھا۔ وہ بولا: میں تم سے کچھ بات کرنا چاہتا ہوں۔ یہ کہہ کر وہ قریب آ گیا۔ اس نے ان سے پوچھا: میں تمہیں اللہ کا واسطہ دیتا ہوں، سچ سچ بتاؤ کہ جو کچھ میں نے کہا تھا، کیا تم میں سے کسی نے وہ باتیں محمد ﷺ کو جا کر تو نہیں بتائیں؟ انھوں نے کہا: اللہ کی قسم! ایسا بالکل نہیں ہوا۔ ہم اپنی اس مجلس سے اٹھے بھی نہیں۔ وہ بولا: جو کچھ میں نے کہا تھا، میں نے لوگوں میں اس کا چرچا پایا ہے اور رسول اللہ ﷺ نے بھی اس کے بارے میں گفتگو کی ہے۔ ساتھ ہی اس نے انھیں وہ ساری بات سنادی جو رسول اللہ ﷺ نے کہی تھی۔ اس نے بتایا کہ رسول اللہ ﷺ کی اونٹنی مل گئی ہے۔ میں پہلے محمد ﷺ کی نبوت و رسالت کے بارے میں شک میں مبتلا تھا۔ لیکن اب میں گواہی دیتا ہوں کہ وہ واقعی اللہ کے رسول ہیں۔ اللہ کی قسم! مجھے تو یوں لگ رہا ہے کہ جیسے میں نے آج ہی اسلام قبول کیا ہے۔ انھوں نے اس کی یہ باتیں سن کر کہا کہ رسول اللہ ﷺ کے پاس جاؤ تاکہ وہ تمہارے لیے استغفار کریں۔ چنانچہ وہ رسول اللہ ﷺ کی خدمت میں گیا۔ اس نے آپ ﷺ کے سامنے

اپنے گناہ کا اعتراف کیا۔ آپ ﷺ نے اس کے لیے اللہ سے بخشش طلب فرمائی۔ واقندی کا کہنا ہے کہ اس شخص کے بارے میں یہ بھی کہا جاتا ہے کہ وہ گھٹھے کا گھٹیا (بدستور منافق) ہی رہا یہاں تک کہ اس حالت میں مر گیا۔ اس نے غزوہ تبوک میں بھی ایسا ہی مذموم کردار دہرایا تھا۔¹ ابن اسحاق نے کہا ہے کہ بعض لوگوں کا کہنا ہے کہ زید نے توبہ کر لی تھی۔ یہ بھی کہا گیا ہے کہ نہیں کی تھی۔²

وادئ نقیج کو چراگاہ بنا دیا گیا

رسول اللہ ﷺ نے اسلامی لشکر کو لے کر دوبارہ سفر شروع کیا۔ آپ ﷺ کا گزر وادئ نقیج سے ہوا۔ آپ نے یہاں خوشحالی، ہری بھری گھاس اور ایک دوسرے سے مُصل برساتی پانی کے بہت سی چھڑیاں دیکھیں۔ آپ ﷺ کو یہاں کی خوشگوار اور صاف شفاف آب و ہوا کے متعلق بتایا گیا تو آپ نے سوچا کہ کیوں نہ اس عمدہ جگہ کو غازیانِ اسلام کے گھوڑوں اور اونٹوں کی چراگاہ بنا دیا جائے۔ آپ ﷺ نے پانی کے بارے میں پوچھا تو بتایا گیا کہ اللہ کے رسول! اگر ہم پانی نتھاریں تو وہ گھٹ جائے گا اور چھڑیاں ختم ہو جائیں گی۔ آپ ﷺ نے اس کا بہترین حل یہ تجویز فرمایا کہ حاطب بن ابی بلتعہ رضی اللہ عنہ کو کنواں کھودنے کا حکم دیا۔ مقصد مبارک یہ تھا کہ اس طرح پانی ایک جگہ اکٹھا ہو جائے گا اور اس سے زیادہ سے زیادہ فائدہ اٹھایا جاسکے گا۔ علاوہ ازیں آپ نے یہ فرمان بھی جاری کر دیا کہ وادئ نقیج کو بطور چراگاہ مخصوص کر دیا جائے۔ اس کی نگرانی کے لیے آپ کی نظر انتخاب سیدنا بلال بن حارث مزنی رضی اللہ عنہ پر پڑی، چنانچہ آپ نے انھیں اس علاقے کا نگران مقرر فرما دیا۔ سیدنا بلال رضی اللہ عنہ نے آپ سے کچھ ہدایات لیں تاکہ ان کی روشنی میں اپنی ذمہ داری نبھائیں۔ انھوں نے آپ ﷺ سے پوچھا کہ میں اس کی کتنی جگہ مخصوص کروں۔ آپ ﷺ نے فرمایا:

«أَقِمَّ رَجُلًا صَيِّئًا إِذَا طَلَعَ الْفَجْرُ عَلَى هَذَا الْجَبَلِ يَعْنِي مَقْمَلًا - فَحَيْثُ انْتَهَى صَوْتُهُ فَاحْمِهِ لِخَيْلِ الْمُسْلِمِينَ وَإِبِلِهِمْ الَّتِي يَغْزُونَ عَلَيْهَا»

”طلوع فجر کے وقت ایک بلند آواز والے آدمی کو اس مقل پہاڑ پر کھڑا کرو، پھر جہاں تک اس کی آواز جائے، اتنی جگہ مسلمانوں کے ان گھوڑوں اور اونٹوں کے چرنے کے لیے مخصوص کر دو جن پر سوار ہو کر وہ جہاد کرتے ہیں۔“

سیدنا بلال رضی اللہ عنہ نے پوچھا: عام مسلمانوں کے چرنے والے جانوروں کے بارے میں آپ کیا حکم دیتے ہیں؟

1 المغازی للواقدي: 1/360, 359/1 مزید دیکھیے: السيرة لابن هشام: 2/527. 2 الإصابة: 2/511.

آپ نے فرمایا:

«لَا يَدْخُلُهَا»

”وہ اس چراگاہ میں داخل نہیں ہوں گے۔“

انہوں نے عرض کی: اللہ کے رسول! اگر کسی کمزور مرد اور عورت کے تھوڑے سے مویشی ہوں اور وہ انھیں چرانے کے لیے دوسری جگہ جانے کی سکت نہ رکھتے ہوں تو ان کے متعلق آپ کیا فرماتے ہیں؟ آپ ﷺ کمزور اور ناتواں لوگوں سے خصوصی شفقت کا معاملہ فرماتے تھے۔ آپ ﷺ نے فرمایا:

«دَعَا بَرَّعَى»

”اے (اپنے مویشی) چرا لینے دو۔“

اس طرح وادی نقیج میں اسلامی لشکر کے گھوڑوں اور اونٹوں کے لیے چراگاہ مقرر کر دی گئی۔ رسول اللہ ﷺ کے اس دار فانی سے کوچ کر جانے کے بعد سیدنا ابو بکر صدیق رضی اللہ عنہ منصب خلافت پر فائز ہوئے تو انہوں نے بھی اس چراگاہ کو اسی شکل میں برقرار رکھا۔ اس کے بعد عمر رضی اللہ عنہ کے دور خلافت میں یہاں گھوڑوں کی تعداد بڑھ گئی۔ پھر سیدنا عثمان رضی اللہ عنہ خلیفہ بنے تو انہوں نے بھی اس چراگاہ کو اسی طرح برقرار رکھا۔¹

اونٹوں اور گھوڑوں کی ریس

رسول اللہ ﷺ صحابہ کرام کو چاق چوبند اور تازہ دم رکھنے کا بڑا اہتمام فرماتے تھے۔ آپ ﷺ ان کے مابین وقتاً فوقتاً کھیل کود کے ایسے مقابلے کراتے رہتے تھے جن میں شجاعت و جوانمردی، ایمانی اور جہادی تربیت کا پہلو غالب ہوتا تھا۔ اس قسم کے کھیلوں سے ان کے عزم، حوصلے، ولولے اور بہادری میں بڑا اضافہ ہوتا تھا۔ غزوہ بنی مصطلق سے واپسی

مسجد بلال بن رباح، ریح (غزہ)



کے موقع پر جب آپ وادی نقیج پہنچے تو اسی روز آپ ﷺ نے اپنے صحابہ کے مابین اونٹوں اور گھوڑوں کی دوڑ کا مقابلہ کرایا۔ اونٹوں کی ریس میں آپ کی اونٹنی قصواء نے بھی حصہ لیا تھا۔ اس پر سیدنا بلال بن رباح رضی اللہ عنہ سوار تھے۔ بلاشبہ یہ ان کے لیے بہت بڑا اعزاز تھا۔ ریس

¹ المغازي للواقدي: 361/1.

شروع ہوئی تو قصواء اتنی تیزی سے دوڑی کہ سب اونٹوں پر بازی لے گئی۔

اسی طرح گھوڑوں کی رلیں میں رسول اللہ ﷺ کا ظُرب نامی گھوڑا جیت گیا۔ اس پر سواری کی سعادت سیدنا ابواسید ساعدی رضی اللہ عنہ کے حصے میں آئی۔ آپ ﷺ کے پاس اس وقت دو ہی گھوڑے تھے: ایک کا نام لُزاز اور دوسرے کا نام ظُرب تھا۔¹

عزل کی اجازت

غزوہ بنو مصطلق میں جو قیدی مسلمانوں کے ہاتھ آئے، ان میں بہت سی عورتیں بھی تھیں۔ وہ سب کی سب لوٹدی کی حیثیت سے مجاہدین کے حصے میں آئیں۔ صحابہ کرام رضی اللہ عنہم کو جب عورتوں کی خواہش ہوئی تو انھوں نے اپنی ان لوٹدیوں سے عزل کرنا چاہا۔ اس سلسلے میں سیدنا ابوسعید خدری رضی اللہ عنہ بیان کرتے ہیں کہ ہم غزوہ بنو مصطلق میں رسول اللہ ﷺ کے ہمراہ نکلے تو ہمیں عرب کے قیدی ملے جن میں ان کی عورتیں بھی تھیں۔ ہمیں عورتوں کی خواہش ہوئی اور ہمارے لیے ان کے بغیر رہنا مشکل ہو گیا۔ ہم عزل کرنا چاہتے تھے لیکن ہم نے سوچا کہ رسول اللہ ﷺ ہمارے درمیان تشریف فرما ہیں۔ ہم ان سے پوچھے بغیر کیسے عزل کر لیں؟ ہم نے اس بارے میں آپ ﷺ سے دریافت کیا: اللہ کے رسول! ہمیں لوٹدیاں ملتی ہیں، ہم ان کے عوض قیمت وصول کرنا بھی پسند کرتے ہیں، ایسی صورت میں عزل کے متعلق آپ کیا فرماتے ہیں؟ یہ عرض کرنے کا مطلب یہ ہے کہ اگر ان سے ہماری اولاد ہو گئی تو اس صورت میں ہم انھیں فروخت نہیں کر سکیں گے۔ رسول اللہ ﷺ نے ارشاد فرمایا:

«مَا عَلَيْكُمْ أَنْ لَا تَفْعَلُوا، مَا مِنْ نَسَمَةٍ كَانَتْهُ إِلَى يَوْمِ الْقِيَامَةِ إِلَّا وَهِيَ كَانَتْهُ»

”تم ایسا نہ کرو تو تب بھی کوئی حرج نہیں۔ قیامت کے دن تک جو جان پیدا ہونے والی ہے، وہ ضرور پیدا ہو کر رہے گی۔“

ایک دوسری روایت کے الفاظ یوں ہیں:

«أَوْ إِنَّكُمْ تَفْعَلُونَ ذَلِكَ؟ لَا عَلَيْكُمْ أَنْ لَا تَفْعَلُوا ذَلِكَ، فَإِنَّهَا لَيْسَتْ نَسَمَةً كَتَبَ اللَّهُ أَنْ تَخْرُجَ إِلَّا هِيَ خَارِجَةٌ»

”کیا تم ایسا کرتے ہو؟ اگر تم ایسا نہ کرو تو تب بھی کوئی حرج نہیں، اس لیے کہ جس روح کا آنا اللہ نے لکھ

¹ المغازی للواقدي: 361/1، سبل الهدى والرشاد: 353/4.

دیا ہے، وہ (اپنے وقت پر) آکر ہی رہے گی۔“¹

جسے اللہ چاہے گا پیدا ہو کر رہے گا

اس سے یہ پتا چلتا ہے کہ رسول اللہ ﷺ نے عزل کرنے سے منع تو نہیں فرمایا لیکن اسے پسند بھی نہیں کیا۔ آپ ﷺ نے یہ نکتہ پوری طرح واضح فرما دیا کہ عزل کرو یا نہ کرو، اللہ تعالیٰ نے جس جان کو پیدا کرنے کا فیصلہ فرما دیا ہے، وہ دنیا میں آکر رہے گی۔ تمہاری ان تدبیروں سے تقدیر پر کوئی اثر نہیں پڑ سکتا۔ تقدیر کے سامنے ساری احتیاطی تدبیریں دھری رہ جاتی ہیں۔ اس حوالے سے صحیح مسلم میں ایک دلچسپ واقعہ بھی موجود ہے۔ سیدنا جابر رضی اللہ عنہ اس کے راوی ہیں۔ وہ بیان کرتے ہیں کہ ایک شخص رسول اللہ ﷺ کی خدمت میں حاضر ہوا اور عرض کی: میری ایک لونڈی ہے۔ وہ ہماری خادمہ ہے، ہمارا پانی بھی بھر کر لاتی ہے۔ میں اس سے صحبت بھی کرتا ہوں اور یہ بھی پسند نہیں کرتا کہ اسے حمل ٹھہرے۔ اس کی یہ بات سن کر آپ ﷺ نے ارشاد فرمایا:

«اعْزِلْ عَنْهَا إِنْ شِئْتَ، فَإِنَّهُ سَيَأْتِيهَا مَا قَدَّرَ لَهَا»

”اگر تم چاہو تو اس سے عزل کر لو۔ (لیکن) جو اس کے مقدر میں لکھا ہے، وہ تو آکر رہے گا۔“
دوسری روایت میں ہے:

«إِنَّ ذَلِكَ لَمْ يَمْنَعْ شَيْئًا أَرَادَهُ اللَّهُ»

”بے شک یہ (عزل) اس چیز کو ہرگز نہیں روک سکتا جس کا اللہ نے ارادہ فرمایا ہے۔“

کچھ عرصہ بعد وہ دوبارہ آپ کی خدمت میں حاضر ہوا اور بولا کہ جس لونڈی کا میں نے آپ سے تذکرہ کیا تھا، اسے حمل ٹھہر گیا ہے۔ رسول اللہ ﷺ نے فرمایا:

«قَدْ أَخْبَرْتُكَ أَنَّهُ سَيَأْتِيهَا مَا قَدَّرَ لَهَا»

”میں نے تو تمہیں بتا دیا تھا کہ جو اس کے مقدر میں ہے، وہ آکر رہے گا۔“

دوسری روایت کے یہ الفاظ بھی ہیں:

«أَنَا عَبْدُ اللَّهِ وَرَسُولُهُ»

”میں اللہ کا بندہ اور اس کا رسول ہوں۔“²

1 صحیح البخاری: 4138 و 2229. 2 صحیح مسلم: 1439 (134، 135).

اسلام میں خاندانی منصوبہ بندی کی گنجائش نہیں

یاد رہے کہ عزل کی اجازت کسی معقول ضرورت کے پیش نظر محدود پیمانے پر دی گئی ہے۔ اس اجازت کا یہ مطلب ہرگز نہیں کہ اسے مستقل اصول بنا کر رواج دیا جائے اور اسی طریقے پر عمل کر کے اسے نسل کشی کا ذریعہ بنا لیا جائے۔ بھلا اسلام ایسی بات کی اجازت کس طرح دے سکتا ہے! موجودہ دور میں عزل کے مذکورہ بالا جواز کی آڑ میں خاندانی منصوبہ بندی کا جو پروگرام اور پروپیگنڈا زور و شور سے جاری ہے، یہ نہ صرف کتاب و سنت کے خلاف ہے بلکہ یہ کفار کی ایک بھیانک سازش ہے۔ انھوں نے طرح طرح کے حربوں کے ذریعے سے اسے مسلمانوں میں عام کر دیا ہے۔ دراصل وہ اس کے ذریعے سے مسلمانوں کی بڑھتی ہوئی آبادی گھٹانا چاہتے ہیں۔ اکثر نام نہاد مسلمان آج ان کے اسی سازشی جال میں پھنسے ہوئے ہیں۔ اس کے برعکس رسول اللہ ﷺ نے تو اپنی امت کو یہ ترغیب دی ہے:

«تَزَوُّجُوا الْوَدُودَ الْوَالِدِ، فَإِنِّي مُكَاثِرٌ بِكُمْ الْأُمَّمَ»

”ایسی عورتوں سے شادی کرو جو بہت محبت کرنے والی اور زیادہ بچے جننے والی ہوں، اس لیے کہ بے شک میں تمہاری کثرت سے دیگر امتوں پر فخر کروں گا۔“¹

سائخہ افک

منافقین کی سازشوں کا سلسلہ رکنے کا نام نہیں لے رہا تھا۔ وہ ہر آن ہر گھڑی فتنہ و فساد کی آگ بھڑکانے میں لگے رہتے تھے۔ یوں لگتا تھا کہ جیسے انھیں فتنے جگانے کے سوا اور کوئی کام ہی نہیں۔ وہ نہ خود چین سے رہتے تھے، نہ دوسروں کو چین سے بیٹھنے دیتے تھے۔ غزوہ بنی مصطلق کے موقع پر منافقین اپنی پہلی سازش میں، جس کا تفصیلی تذکرہ گزشتہ صفحات میں گزر چکا ہے، بری طرح ناکام و نامراد ہوئے۔ ان کے سرغنے عبداللہ بن ابی نے انصار و مہاجرین کو لڑانے اور جاہلانہ تعصب بیدار کرنے کی جو کوشش کی تھی، وہ خود اسی کے گلے کا پھندا بن گئی۔ اللہ تعالیٰ نے ایک پوری سورت نازل فرما کر اس کے اور اس کے حواریوں کے مکروہ چہرے بے نقاب کر دیے۔ جو گڑھا انھوں نے مسلمانوں کے لیے کھودا تھا، وہ خود اس میں گر گئے۔ لوگوں کی نظر میں اب ان کی کوئی وقعت نہیں رہی۔ عبداللہ بن ابی جیسے مغرور و متکبر شخص کو جو اپنی ناک پر کبھی بھی نہیں بیٹھنے دیتا تھا، مجبور ہو کر اپنی قوم کے لوگوں سے معافی مانگنی پڑی۔ اس رسوا کن صورت حال کی وجہ سے ابن ابی اندر ہی اندر پیچ و تاب کھا رہا تھا۔ اس سے اپنی بے توقیری اور رسوائی دیکھی نہیں جاتی تھی۔

مشرک اور منافق سازشوں سے کبھی باز نہیں آئیں گے

ریس المنافقین ابن ابی نے اپنا انتقام لینے کی ٹھان لی۔ اپنے دل کا بوجھ ہلکا کرنے کے لیے وہ پھر موقع کی تاک میں لگ گیا۔ بالآخر اسے اپنی آتش غضب بجھانے اور زہرا گلنے کا موقع مل ہی گیا۔ اس نے اس سے پورا فائدہ اٹھایا اور انتہائی گھناؤنا فتنہ برپا کر دیا۔ اس نے کاشائہ نبوت کے خلاف زبان درازی اور الزام تراشی کی بھیانک مہم چلائی جو اس کے نفاق اور خبیث باطن کا نتیجہ تھی۔ اس بد بخت نے رسول اللہ ﷺ کی سب سے محبوب زوجہ ام المومنین سیدہ عائشہ صدیقہ رضی اللہ عنہا پر بے بنیاد بہتان طرازی کی اور ان کے چاند کی چاندنی سے زیادہ درخشاں اور پھولوں سے زیادہ پاکیزہ کردار کو داغدار کرنے کی ناپاک جسارت کی۔ ان کے خلاف کی جانے والی سازش کائنات کے بدترین جھوٹ کا پلندہ تھی، اس لیے اس واقعے کا نام ہی ”واقعہ افک“ پڑ گیا۔


واقعہ افک رسول اللہ ﷺ کو منافقین کی طرف سے پہنچنے والی اذیتوں کی ایک نئی اور انتہائی صبر آزما کڑی تھی۔

اب تک یہود، مشرکین اور منافقین نے آپ ﷺ کو جتنی تکلیفیں پہنچائی تھیں، یہ ان میں سب سے بڑھ کر روح فرسا اور ہوشربا تھی۔ دراصل منافقین آستین کے سانپ ہوتے ہیں جو اوپر سے ہمدرد اور اندر سے نہایت خطرناک دشمن ہوتے ہیں۔ وہ مسلمانوں کے درمیان گھل مل کر رہتے ہیں اور ان کے ساتھ ہی اٹھتے بیٹھتے ہیں۔ ان کی نظریں ہر وقت مسلمانوں کی خامیاں اور کمزوریاں تلاش کرتی رہتی ہیں، اسی لیے انھیں سازش کے زیادہ بڑے مواقع میسر آجاتے ہیں۔ ان کی شرانگیزی اور ضرر رسانی دیگر دشمنوں کی نسبت کہیں زیادہ خطرناک ہوتی ہے۔ آپ ﷺ کو اچانک اور بھیانک آزمائش کا سامنا کرنا پڑا تھا۔ کسی کے وہم و گمان میں بھی نہیں تھا کہ منافقین ایسی گھٹیا حرکت پر بھی اتر آئیں گے۔ کسی بھی شریف انسان کے نزدیک سب سے قیمتی چیز اس کی عزت ہوا کرتی ہے۔ پھر رسول اللہ ﷺ تو تمام نبیوں اور رسولوں کے سردار ہیں۔ آپ کی عزت تمام انسانوں سے بڑھ کر ہے۔ اللہ کے دشمن عبداللہ بن ابی نے ام المومنین سیدہ عائشہ صدیقہ رضی اللہ عنہا پر تہمت لگا کر درحقیقت آپ ﷺ ہی کی عزت پر حملہ کیا تھا۔ اس نے آپ کے ہنتے بستے گھرانے کا سکون برباد کرنے کی سازش کی۔ ازواج مطہرات رضی اللہ عنہن کے بارے میں آپ کے اعتماد کو متزلزل کرنا چاہا۔ وہ اور اس کے حواری اس الزام تراشی کی آڑ میں لوگوں کو رسول اللہ ﷺ سے دور کرنا اور آپ ﷺ کی بڑھتی ہوئی مقبولیت کو روکنا چاہتے تھے۔ ان کا مقصد اسلامی معاشرے کی چولیس ہلانا اور مسلمانوں کے درمیان بے اعتمادی اور انتشار کی فضا پیدا کرنا تھا۔

سیدہ عائشہ رضی اللہ عنہا کا رنج و قلق

رسول اللہ ﷺ کو منافقین کی اس گھناؤنی سازش سے بے حد اذیت پہنچی۔ اس کا اثر آپ کے قلب اطہر پر دیگر مصیبتوں سے کہیں زیادہ پڑا۔ اس سے بڑی بات اور کیا ہو سکتی ہے کہ آپ ایک مہینے تک انتہائی بے چینی اور پریشانی

مسجد عائشہ (جدہ) کا تعمیری شاہکار



میں مبتلا رہے۔ اس دوران میں آپ ﷺ پر کوئی وحی بھی نازل نہیں ہوئی۔ دوسری طرف سیدہ عائشہ صدیقہ رضی اللہ عنہا کو جب اپنے اوپر لگنے والی اس تہمت کا علم ہوا تو یہ خبر ان پر بجلی بن کر گری۔ رو رو کر ان کا برا حال ہو گیا۔ یوں لگتا تھا جیسے وہ اس صدمے کی وجہ سے اپنی جان سے ہاتھ دھو بیٹھیں گی۔ یہ ان کی زندگی کے سب سے کڑے اور کٹھن دن تھے۔ وہ تو عفت و عصمت اور شرم و حیا کی پیکر تھیں۔ ان کے حاشیہ خیال میں بھی نہیں تھا کہ بد باطن منافق ان پر اس قدر بدترین تہمت لگائیں گے۔ انھوں نے اللہ کی ذاتِ عالی پر بھروسہ کیا، صبر و استقامت کا دامن تھامے رکھا۔ انھیں یقین تھا کہ اللہ تعالیٰ رسول اللہ ﷺ کو وحی کے ذریعے میری براءت سے ضرور مطلع فرما دے گا۔

سیدہ عائشہ رضی اللہ عنہا کے والد سیدنا ابوبکر صدیق رضی اللہ عنہ اور والدہ ام رومان رضی اللہ عنہا بھی بے حد غمگین تھیں۔ ان کی سمجھ میں نہیں آ رہا تھا کہ یہ سب کچھ کیا ہو رہا ہے۔ وہ اپنی پاکباز بیٹی کے بارے میں کسی غلط چیز کا تصور بھی نہیں کر سکتے تھے۔ دیگر مسلمان بھی بہت دکھی اور پریشان تھے۔ منافقین کا پروپیگنڈہ اس قدر خوفناک تھا کہ پورا مدینہ اس طوفانِ بدتمیزی کی لپیٹ میں آ گیا۔ اسلامی معاشرے کا امن خطرے میں پڑ گیا تھا۔ ہر شخص اسی موضوع پر گفتگو کرتا نظر آتا تھا۔ منافقین نے اپنے جھوٹ میں ایسی رنگ آمیزیاں کیں کہ چند مسلمان بھی ان کے بہکاوے میں آ گئے اور اس تہمت کو سچ سمجھ بیٹھے۔ حقیقت یہ ہے کہ ”واقعہ اقل“ منافقین کی تاریخ کا سب سے زیادہ مسموم اور مذموم واقعہ ہے۔ قرآن کریم قیامت تک اس رکیک تہمت کی مذمت کرتا رہے گا۔

بہر حال یہ اللہ تعالیٰ کی طرف سے ایک کڑی آزمائش تھی۔ اس میں اہل ایمان کا امتحان تھا کہ وہ اس قسم کی افواہوں اور پروپیگنڈوں پر کان دھرتے ہیں یا اپنے مضبوط ایمان پر استقامت دکھاتے ہیں؟ بالآخر منافقین ذلیل و رسوا ہوئے اور ان کی سازش کا بھانڈا پھوٹ گیا۔ اللہ تعالیٰ نے خود سیدہ عائشہ رضی اللہ عنہا کی براءت کا اعلان فرمایا اور ان کی طہارت و پاکدامنی کے بارے میں قرآنی آیات نازل فرمادیں جن کی تلاوت رہتی دنیا تک کی جاتی رہے گی اور سیدہ عائشہ رضی اللہ عنہا کی پاکیزگی کا بانگِ دہل چرچا ہوتا رہے گا۔ اس واقعے کے تناظر میں باقاعدہ طور پر کچھ ایسے احکام و قوانین بھی نازل ہوئے جو اسلامی معاشرے کی فضا کو پُر امن بنانے کے لیے نہایت ضروری ہیں۔ آئیے اب اس جھوٹ کے پھارے کی اصل حقیقت جان لیجیے۔

سیدہ عائشہ رضی اللہ عنہا کی خوش نصیبی

غزوہ بنو مصطلق کے آغاز میں ہم بیان کر آئے ہیں کہ رسول اللہ ﷺ کی عادتِ مبارک یہ تھی کہ آپ جس وقت سفر کا ارادہ فرماتے تو اپنی ازواجِ مطہرات کے مابین قرعہ اندازی کر لیتے تھے۔ ان میں سے جس زوجہ محترمہ کے نام

کا قرعہ نکل آتا، آپ ﷺ انھیں سفر میں اپنے ساتھ لے جاتے تھے۔ غزوہ بنو مصطلق کے موقع پر ام المؤمنین سیدہ عائشہ صدیقہ رضی اللہ عنہا کے نام کا قرعہ نکلا۔ یوں رسول اللہ ﷺ کے ہمراہ سفر میں جانے کی سعادت ان کے حصے میں آئی۔

کڑے پردے میں سفر کا اہتمام

یہ واقعہ حجاب کا حکم نازل ہونے کے بعد کا ہے۔ ام المؤمنین عائشہ رضی اللہ عنہا کا یہ سفر مکمل طور پر پردے کے کڑے انتظام میں ہوا۔ وہ خود اپنے سفر کی نوعیت بیان کرتے ہوئے فرماتی ہیں کہ جب میرے لیے میرے اونٹ کو تیار کر دیا جاتا تو میں اپنے ہودج میں بیٹھ جاتی تھی، پھر وہ لوگ آجاتے تھے جو ہودج کو اونٹ پر رکھنے پر مامور تھے۔ وہ ہودج کو نیچے سے پکڑ کر اٹھاتے اور اونٹ کی پشت پر رکھ کر اسے رسی سے کس دیا کرتے تھے۔ پھر وہ اونٹ کی ٹکیل پکڑ کر چلنا شروع کر دیتے۔ جس طرح مجھے ہودج سمیت اٹھا کر (اونٹ پر) سوار کیا جاتا تھا اسی طرح ہودج سمیت ہی اتارا جاتا تھا۔ اس وقت عورتیں ہلکی پھلکی ہی ہوا کرتی تھیں۔ بھاری بھرکم نہیں ہوتی تھیں، ان پر زیادہ گوشت چڑھا ہوا نہیں تھا، اس لیے کہ ان کی خوراک تھوڑی سی ہوا کرتی تھی۔¹



یلوکا درخت



یلوکا رسیا پھل

واقعی کی روایت میں ہے کہ اس سفر میں رسول اللہ ﷺ اور ام المؤمنین عائشہ رضی اللہ عنہا کے درمیان دوڑ کا مقابلہ بھی ہوا تھا۔ جب اسلامی لشکر نے یلوک کے درختوں والی ایک نرم اور خوشگوار جگہ پر پڑاؤ ڈالا تو رسول اللہ ﷺ نے عائشہ رضی اللہ عنہا سے فرمایا:

«يَا عَائِشَةُ! هَلْ لَكَ فِي السَّبَاقِ؟»

”عائشہ! کیا تم دوڑ لگانا چاہتی ہو؟“

عائشہ رضی اللہ عنہا نے فوراً ہاں کر دی۔ انھوں نے دوڑنے کی تیاری کرتے ہوئے اپنے کپڑے سمیٹ لیے۔ رسول اللہ ﷺ

¹ صحیح البخاری: 4141، السیرة لابن ہشام: 310/3۔

نے بھی ایسا ہی کیا۔ اس کے بعد مقابلہ شروع ہو گیا۔ رسول اللہ ﷺ عائشہ رضی اللہ عنہا سے آگے نکل گئے۔ آپ ﷺ نے فرمایا:

«هَذِهِ بَيْتُكَ السَّبْقَةَ الَّتِي كُنْتَ سَبَقْتَنِي»


”یہ اس جیت کا بدلہ ہے جب تم پہلے میرے مقابلے میں جیت گئی تھی۔“

سیدہ عائشہ رضی اللہ عنہا کی پہلی جیت اس طرح ہوئی تھی کہ ایک مرتبہ رسول اللہ ﷺ ابو بکر رضی اللہ عنہ کے گھر تشریف لائے۔ سیدہ عائشہ رضی اللہ عنہا بھی وہاں موجود تھیں۔ ان کے پاس کوئی چیز تھی۔ رسول اللہ ﷺ نے ان سے فرمایا: «هَلْمِي» ”یہ مجھے دے دو۔“ عائشہ رضی اللہ عنہا نے ازراہ محبت و بے تکلفی وہ چیز آپ کو دینے کے بجائے دوڑ لگا دی۔ رسول اللہ ﷺ اپنے اہل خانہ سے بہت محبت و مرحمت اور خوش طبعی کا سلوک فرمایا کرتے تھے۔ آپ نے بھی ان کے پیچھے دوڑ لگائی لیکن عائشہ رضی اللہ عنہا آگے نکل گئیں۔¹

یاد رہے کہ دوڑ کا یہ مقابلہ لوگوں کے سامنے نہیں ہوا تھا بلکہ اس وقت ہوا جب رسول اللہ ﷺ اور سیدہ عائشہ رضی اللہ عنہا لشکر سے الگ تھلگ تھے۔ دوسرے لوگوں کو اس کا علم نہیں تھا۔ یہی وجہ ہے کہ اس واقعے کو بیان کرنے والی خود ام المؤمنین عائشہ رضی اللہ عنہا ہی ہیں۔

ہار کی گمشدگی

غزوہ بنو مصطلق سے فارغ ہو کر رسول اللہ ﷺ مدینہ منورہ واپس تشریف لارہے تھے۔ جب آپ مدینہ کے قریب



حیرتی بادشاہوں کا دارالحکومت
ظفار (یمن)


پہنچے تو آپ نے ایک جگہ پڑاؤ ڈالا اور رات کا کچھ حصہ وہیں بسر کیا۔ رات کے آخری حصے میں آپ نے روانگی کا اعلان فرما دیا۔² اس وقت سیدہ عائشہ رضی اللہ عنہا قضائے حاجت کے لیے نکلیں جیسا کہ وہ خود بیان کرتی ہیں کہ جب کوچ کا اعلان ہوا تو میں قضائے حاجت کے لیے چل دی اور لشکر کی حدود سے باہر نکل گئی۔ میری گردن میں ایک ہار تھا۔ اس پر ظفار کے نگینے جڑے ہوئے

¹ المغازی للواقدي: 364/1. یاد رہے کہ سنن أبي داود: 2578 وغیرہ میں بھی ایسی ہی ایک اور دوڑ کا تذکرہ موجود ہے۔² المغازی للواقدي: 364/1.

تھے۔ جب میں قضائے حاجت سے فارغ ہوگئی تو وہ ہارٹوٹ کر میری گردن سے گر گیا۔ مجھے پتا بھی نہ چلا۔ میں اپنی سواری کی طرف واپس آئی تو میں نے اپنے سینے کو ٹٹولا، معلوم ہوا کہ میرا ہار کہیں گر گیا ہے۔ اس وقت لوگوں نے کوچ شروع کر دیا تھا۔ میں واپس اُسی جگہ گئی اور ہار تلاش کرنے لگی۔ ہار ڈھونڈتے ڈھونڈتے مجھے کچھ دیر ہوگئی۔ آخر کار وہ مل ہی گیا۔¹

یاد رہے کہ ظفار یمن کا ایک شہر ہے جو صنعاء کے قریب واقع ہے۔ یہی شہر حمیری بادشاہوں کا دار الحکومت تھا۔²

ظفار کے گینوں کا تذکرہ یہ بتانے کے لیے کیا گیا ہے کہ وہ کوئی معمولی ہار نہیں تھا بلکہ انتہائی قیمتی تھا۔ رہی یہ بات کہ وہ ہار سیدہ عائشہ رضی اللہ عنہا کے پاس کہاں سے آیا تھا؟ تو اس کے متعلق واقدی نے بیان کیا ہے کہ یہ ہار سیدہ عائشہ رضی اللہ عنہا کی والدہ نے انھیں ان کی رخصتی کے موقع پر پہنایا تھا۔³ البتہ حافظ ابن کثیر اور ابن قیم رحمہما نے لکھا ہے کہ سیدہ عائشہ رضی اللہ عنہا نے یہ ہار اپنی بہن اسماء رضی اللہ عنہا سے عاریتاً لیا تھا۔⁴



اونٹ پر خالی ہودج رکھ دیا گیا

سیدہ عائشہ رضی اللہ عنہا جب اپنا ہار تلاش کرنے گئی تھیں، اس وقت لشکر نے کوچ کا آغاز کر دیا تھا لیکن سیدہ کو اس بات کی کوئی پریشانی نہیں تھی۔ وہ پوری طرح مطمئن تھیں کہ جو لوگ میرا ہودج اٹھانے پر مامور ہیں، وہ کسی صورت مجھے چھوڑ کر نہیں جائیں گے بلکہ وہ تو فرماتی ہیں: میں سمجھتی تھی کہ اگر میں ایک مہینہ بھی ٹھہری رہتی تو میرے اونٹ کو اس وقت تک نہیں اٹھایا جائے گا جب تک میں اپنے ہودج میں نہ بیٹھ جاؤں۔⁵ یہی وجہ تھی کہ وہ کوچ کے اعلان کے باوجود اپنا ہار ڈھونڈنے چلی گئی تھیں۔

دوسری طرف یہ ہوا کہ سیدہ عائشہ رضی اللہ عنہا کے جانے کے بعد وہ حضرات آپہنچے جو ان کا ہودج اٹھاتے تھے۔ وہ سمجھے کہ سیدہ حسب معمول اپنے ہودج میں بیٹھ چکی ہیں۔ چنانچہ انھوں نے ہودج اٹھا کر اونٹ پر کس دیا۔ ہودج اٹھاتے

1 صحیح البخاری: 4141، السیرة لابن ہشام: 310/3۔ 2 معجم البلدان: 60/4۔ 3 المغازی للواقدي: 364/1۔

4 الفضول في سيرة الرسول ﷺ: ص: 88، زاد المعاد: 259/3۔ 5 المغازی للواقدي: 364/1۔

وقت انھیں یہ احساس ہی نہیں ہو سکا کہ سیدہ ہودج میں تشریف فرما ہی نہیں۔ اس کی ایک بنیادی وجہ تو یہ تھی کہ سیدہ عائشہ رضی اللہ عنہا کا جسم ہلکا پھلکا تھا۔ وہ خود کہتی ہیں: ”عورتیں اس وقت ہلکی پھلکی ہوا کرتی تھیں، بھاری بھر کم نہیں ہوتی تھیں۔ ان کے جسم پر زیادہ گوشت بھی نہیں ہوتا تھا کیونکہ ان کی خوراک بہت معمولی ہوا کرتی تھی۔ یہی وجہ تھی کہ جب ہودج اٹھانے والوں نے ہودج اٹھایا تو اس کے وزن میں انھیں کوئی فرق ہی محسوس نہیں ہوا۔ ویسے بھی میں اس وقت ایک کم عمر لڑکی تھی۔“¹

حافظ ابن کثیر رحمۃ اللہ علیہ نے لکھا ہے کہ اس وقت سیدہ عائشہ رضی اللہ عنہا کی عمر چودہ سال تھی۔² دوسری وجہ یہ تھی کہ سیدہ عائشہ رضی اللہ عنہا جب اپنے ہودج میں تشریف فرما ہوتی تھیں تو خاموش رہتی تھیں، کوئی بات نہیں کرتی تھیں۔³ یوں ان کے ہلکے پن اور خاموش رہنے کی عادت کی وجہ سے ہودج اٹھانے والوں کو اس بات کا کوئی احساس ہی نہیں ہو سکا کہ ہودج بالکل خالی ہے اور سیدہ اس میں موجود نہیں ہیں۔ انھوں نے اونٹ کو اٹھایا اور آگے روانہ ہو گئے۔ واقعہ یہ ہے کہ ہودج اٹھانے والے اہل کار سیدہ عائشہ رضی اللہ عنہا کی عظمت و جلالت سے باخبر تھے اور سیدہ کے ساتھ انتہائی ادب و احترام سے پیش آتے تھے۔ انھوں نے کبھی اس جسارت کا تصور بھی نہیں کیا کہ وہ ہودج کا پردہ اٹھا کر صرف یہی دیکھ لیں کہ سیدہ تشریف فرما بھی ہیں یا نہیں۔ مزید برآں ہودج اٹھانے والے حضرات پاس ادب کی وجہ سے آپ سے بات تک نہیں کرتے تھے۔

ہار لے کر واپس آنے پر عائشہ رضی اللہ عنہا کی پریشانی

ام المومنین عائشہ رضی اللہ عنہا ہار تلاش کر کے واپس پڑاؤ والی جگہ پر پہنچیں تو وہاں کا منظر ہی بدل چکا تھا۔ وہ یہ دیکھ کر حیران رہ گئیں کہ لشکر جا چکا ہے اور وہاں کوئی شخص موجود نہیں۔ نہ کوئی ہانک پکار لگانے والا ہے اور نہ کوئی جواب دینے والا۔ وہ ساری جگہ اب ایک ویرانے کی صورت پیش کر رہی تھی۔ یہ صورت حال سیدہ عائشہ رضی اللہ عنہا کے لیے نہایت پریشان کن تھی۔ ان کے وہم و گمان میں بھی نہیں تھا کہ ایسا اتفاق بھی پیش آئے گا جب وہ لشکر سے مجھڑ کر تباہہ جائیں گی۔

ہودج والی جگہ پر انتظار

ہر طرف رات کی تاریکی چھائی ہوئی تھی۔ ایک خاتون مکرم ہونے کے ناتے سیدہ عائشہ رضی اللہ عنہا تنہا کہیں جا بھی نہیں سکتی تھیں۔ اب ان کے پاس انتظار کرنے کے سوا کوئی چارہ نہیں تھا۔ وہ بے حد غمزدہ تھیں۔ انھیں یہ یقین تھا کہ جلد ہی ان لوگوں کو میری غیر موجودگی کا علم ہو جائے گا اور پھر وہ مجھے اسی جگہ تلاش کرنے آئیں گے۔ انھوں نے خوب

1 صحیح البخاری: 4141. 2 الفصول فی سیرۃ الرسول ﷺ: ص: 88. 3 المغازی للواقدي: 365/1.

اچھی طرح چادر اوڑھی اور اپنی ہودج والی جگہ پر بیٹھ گئیں۔ اسی دوران ان کی آنکھ لگ گئی اور وہ سو گئیں۔

صفوان رضی اللہ عنہ لشکر کے پیچھے پیچھے چلتے رہے

سیدنا صفوان بن معطل سلمی ذکوانی رضی اللہ عنہ لشکر کے پیچھے پیچھے آرہے تھے۔ ان کے پیچھے رہنے کی وجہ ابن اسحاق نے یہ بیان کی ہے کہ وہ اپنی کسی ضرورت کے لیے پیچھے رہ گئے تھے اور انھوں نے لوگوں کے ساتھ رات بسر نہیں کی تھی۔¹ ایک دوسری روایت میں یہ بیان ہوا ہے کہ انھوں نے خود رسول اللہ صلی اللہ علیہ وسلم سے یہ درخواست کی تھی کہ آپ مجھے ساقہ (لشکر کے پچھلے حصے) پر مقرر فرمادیں۔ آپ نے انھیں اس کی منظوری دے دی۔ پھر ایسے ہوتا کہ جب لوگ روانہ ہوتے تو صفوان رضی اللہ عنہ نماز پڑھنی شروع کر دیتے، پھر بعد میں ان کے پیچھے پیچھے آتے۔ اگر کسی کی کوئی چیز رستے میں گر جاتی تھی تو وہ اسے اٹھا کر ساتھ لے آتے اور اس تک پہنچا دیتے تھے۔² اس طرح وہ مجاہدین اسلام کی ایک عظیم خدمت انجام دے رہے تھے۔ دوسری وجہ یہ بھی بیان کی گئی ہے کہ صفوان رضی اللہ عنہ بہت گہری نیند سویا کرتے تھے۔ بالعموم ان کی آنکھ اُسی وقت کھلتی تھی جب لوگ جا چکے ہوتے تھے۔³

صفوان رضی اللہ عنہ کی حیرت

بہر حال سیدنا صفوان رضی اللہ عنہ اسلامی لشکر سے پیچھے تھے۔ وہ رات کے پچھلے پہر چلے اور صبح اس جگہ آ پہنچے جہاں سیدہ عائشہ رضی اللہ عنہا موجود تھیں۔ انھوں نے دور ہی سے کسی سوائے ہوئے انسان کو دیکھا۔ جب وہ قریب آئے تو دیکھتے ہی پہچان گئے کہ یہ تو رسول اللہ صلی اللہ علیہ وسلم کی زوجہ محترمہ ام المؤمنین سیدہ عائشہ رضی اللہ عنہا ہیں۔ وہ ام المؤمنین کو اس لیے پہچان گئے کہ حجاب کا حکم نازل ہونے سے پہلے انھوں نے آپ کو دیکھ رکھا تھا۔ یہ منظر دیکھ کر ان کی حیرت کی کوئی انتہا نہ رہی وہ پریشان ہو گئے۔ ان کی زبان سے فوراً مصیبت کے موقع پر پڑھے جانے والے یہ الفاظ نکلے:

إِنَّا لِلَّهِ وَإِنَّا إِلَيْهِ رَاجِعُونَ.

سیدہ عائشہ رضی اللہ عنہا یہ الفاظ سنتے ہی بیدار ہو گئیں اور فوراً چادر سے اپنا چہرہ ڈھانپ لیا۔⁴ اس سے پتا چلتا ہے کہ ازواج مطہرات چہرے کے پردے کا کس قدر اہتمام کرتی تھیں۔ آج کل کی مسلمان خواتین کے لیے ام المؤمنین سیدہ عائشہ صدیقہ رضی اللہ عنہا کا یہ عمل بہترین نمونے کی حیثیت رکھتا ہے کہ انھوں نے کتنی عجلت سے ایک غیر محرم مرد سے

1 السيرة لابن هشام: 311/3. 2 المعجم الكبير للطبراني: 125/23. 3 الروض الأنف: 24/4، فتح الباري: 586/8.

4 صحيح البخاري: 4141.

اپنا چہرہ چُھپا لیا۔ ذرا سوچیے تو سہی! اگر چہرے کا پردہ ضروری نہ ہوتا تو ام المؤمنین عائشہ رضی اللہ عنہا ایسا کیوں کرتیں؟ انھوں نے تو شدید پریشانی کی حالت میں بھی چہرے کے پردے کا فوراً اہتمام فرمایا۔

ابن اسحاق کی روایت میں ہے کہ سیدنا صفوان رضی اللہ عنہ نے ام المؤمنین عائشہ رضی اللہ عنہا سے صرف اتنا پوچھا:

مَا خَلَّفَكَ، يَا حَمَّتُ اللّٰهُ؟

”اللہ آپ پر رحم فرمائے! آپ کس وجہ سے پیچھے رہ گئیں؟“

سیدہ عائشہ رضی اللہ عنہا نے انھیں کوئی جواب نہیں دیا، نہ ان سے کسی قسم کی کوئی بات کی۔¹ پھر صفوان رضی اللہ عنہ نے بھی سیدہ رضی اللہ عنہا سے کچھ نہیں پوچھا۔ سیدہ عائشہ رضی اللہ عنہا فرماتی ہیں:

وَاللّٰهُ! مَا كَلَّمَنِي كَلِمَةً وَلَا سَمِعْتُ مِنْهُ كَلِمَةً غَيْرَ اسْتَبْرَاجَاعِهِ.

”اللہ کی قسم! (اس کے بعد) انھوں نے مجھ سے قطعاً کوئی بات نہیں کی، نہ میں نے اُن کی زبان سے انا اللہ وانا الیہ راجعون کے سوا کوئی اور لفظ سنا۔“

وہ اپنے اونٹ سے اترے اور نہایت ادب و احترام کے ساتھ اپنا اونٹ ان کے قریب لا کر بٹھادیا اور خود ایک طرف ہٹ کر اونٹ کی اگلی ٹانگ پر اپنا پاؤں رکھ دیا تاکہ سیدہ آسانی کے ساتھ اس پر سوار ہو جائیں۔ سیدہ عائشہ رضی اللہ عنہا فوراً انھیں اور اونٹ پر سوار ہو گئیں۔ اب صفوان رضی اللہ عنہ نے اونٹ کی کلیل والی رسی پکڑی اور اسے لے کر تیزی سے آگے چل پڑے۔² وہ چاہتے تھے کہ ام المؤمنین عائشہ رضی اللہ عنہا کو جلد از جلد لشکر تک پہنچا دیں۔

سیدہ عائشہ رضی اللہ عنہا کی اسلامی لشکر میں تشریف آوری

سیدنا صفوان رضی اللہ عنہ غیر منقطع طور پر متواتر اسی طرح چلتے رہے۔ بالآخر وہ دوپہر کی سخت گرمی کے وقت اسلامی لشکر تک جا پہنچے۔ اس وقت مسلمانوں نے آرام کی غرض سے ایک جگہ پڑاؤ ڈال رکھا تھا۔ وہ لوگ ابھی تک اس بات سے بے خبر تھے کہ سیدہ عائشہ رضی اللہ عنہا ہمارے ساتھ نہیں آئیں۔ کسی کے وہم و گمان میں بھی نہیں تھا کہ ام المؤمنین پیچھے رہ گئی ہیں۔ خود اللہ کے رسول صلی اللہ علیہ وسلم کو بھی اس صورت حال کا بالکل علم نہیں تھا کیونکہ آپ عالم الغیب تو تھے نہیں۔ اگر آپ کو ذرا بھی خبر ہوتی تو آپ سیدہ عائشہ رضی اللہ عنہا کو تنہا چھوڑ کر ہرگز آگے نہ بڑھتے۔ جونہی سیدنا صفوان رضی اللہ عنہ ام المؤمنین عائشہ صدیقہ رضی اللہ عنہا کو لے کر نمودار ہوئے تو لوگ یہ منظر دیکھ کر حیرت کدے میں کھو گئے۔ اس وقت لوگوں کو پتا چلا کہ سیدہ عائشہ رضی اللہ عنہا پیچھے ہی رہ گئی تھیں۔

1 السیرة لابن ہشام: 311/3. 2 صحیح البخاری: 4750.

ابن ابی نے بہتان طرازی کا طوفان کھڑا کر دیا


کذابوں کے لیڈر رئیس المنافقین عبد اللہ بن ابی نے جب یہ منظر دیکھا کہ سیدنا صفوان رضی اللہ عنہ اکیلے ہی سیدہ عائشہ رضی اللہ عنہا کو لے کر آرہے ہیں تو اسے رسول اللہ صلی اللہ علیہ وسلم سے اپنی دشمنی کی بھڑاس نکالنے کا نادر موقع مل گیا۔ شیطان نے اسے خوب اکسایا۔ اس نے مدینہ کی بادشاہت سے محرومی اور قدم قدم پر اپنی ذلت و رسوائی کا بدلہ لینے کے لیے رسالت مآب صلی اللہ علیہ وسلم کی پیکر عفت و حیا اہلیہ محترمہ اور مومنوں کی عظیم المرتبت ماں سیدہ عائشہ صدیقہ رضی اللہ عنہا پر بہتان طرازی کی مہم چلا دی اور اپنی خباثت، گندگی اور گراوٹ کا طوفان برپا کر دیا۔ اس نے بڑی بے شرمی سے یہ گھناؤنی حرکت کی۔ سیدہ عائشہ رضی اللہ عنہا اس معاملے کو اس طرح بیان کرتی ہیں: ”پھر جسے ہلاک ہونا تھا، وہ ہلاک ہوا۔ اس بہتان کا بیڑا اٹھانے والا عبد اللہ بن ابی ابن سلول تھا۔“

اس بد بخت کو تو ایک پل کے لیے بھی چین نہیں آ رہا تھا۔ وہ اس قدر نچ اور ذلیل تھا کہ سیدہ پر بہتان باندھ کر درحقیقت سید البشر صلی اللہ علیہ وسلم کو زیادہ سے زیادہ اذیت دینے پر تلا ہوا تھا۔ سیدہ عائشہ رضی اللہ عنہا پر تہمت تھوپنے کے بعد وہ اس تہمت کے خاکے میں طرح طرح کے رنگ بھرنے لگا، اٹھتے بیٹھتے لوگوں میں یہ تہمت خوب بڑھا چڑھا کر بیان کرنے لگا۔ عروہ بن زبیر رضی اللہ عنہ کہتے ہیں کہ مجھے خبر ملی کہ عبد اللہ بن ابی اس تہمت کا خوب چرچا کرتا تھا۔ اس کے ہاں اس کا تذکرہ ہوتا تو وہ اس کی تصدیق کرتا۔ اسے خوب غور اور توجہ سے سنتا اور اسے آگے پھیلانے کے لیے اس میں خوب کھود کرید کر کے زمین آسمان کے قلابے ملاتا تھا۔¹

ابن ابی کے پیلے چانٹوں نے بھی اس معاملے میں بڑھ چڑھ کر اس کا ساتھ دیا۔ انھوں نے اس تسلسل سے یہ پروپیگنڈہ کیا کہ پورے لشکر میں کھلبلی مچ گئی۔ مسلمانوں کو ابھی ابن ابی کی برپا کردہ ایک مصیبت سے نجات ملی تھی تو اس نے دوسرا ہنگامہ کھڑا کر دیا جو پہلے کی نسبت انتہائی خطرناک تھا۔

اسلامی لشکر کی فضا ایک مرتبہ پھر فتنہ و فساد کی لپیٹ میں آ گئی۔ ہر طرف لوگ اسی کے بارے میں چہ میگوئیاں کر رہے تھے۔ سیدہ عائشہ رضی اللہ عنہا کہتی ہیں کہ اللہ کی قسم! مجھے اس میں سے کسی چیز کا بھی علم نہیں تھا (کہ منافقین نے میرے خلاف کیا طوفان کھڑا کر دیا ہے)²

1 صحیح البخاری: 4141. 2 السیرة لابن ہشام: 311/3.



عائشہ رضی اللہ عنہا کو کچھ معلوم نہیں تھا کہ ارد گرد کیا ہو رہا ہے۔ وہ فرماتی ہیں کہ مجھے کچھ خبر نہیں تھی کہ لوگ میرے متعلق کس طرح کی باتیں کر رہے ہیں اور منافقین نے مجھ پر کیا تہمت لگائی ہے۔¹ البتہ رسول اللہ ﷺ کو اس تہمت کا علم ہو چکا تھا۔ آپ سیدہ عائشہ رضی اللہ عنہا کے کردار کی پاکیزگی سے پوری طرح واقف تھے۔ آخر وہ آپ کی سب سے محبوب زوجہ تھیں۔ آپ ان کے متعلق اس طرح کی بات کا تصور بھی نہیں فرما سکتے تھے۔ آپ کو یہ خبر بھی ہو چکی تھی کہ اس سارے معاملے کا سرغنہ عبداللہ بن ابی ہے۔ سیدہ عائشہ رضی اللہ عنہا کے متعلق جھوٹ کا یہ طوفان سن کر آپ کو کس قدر قلق ہوا ہوگا؟ اس کا اندازہ کیا جاسکتا ہے۔

علاوہ ازیں سیدہ عائشہ رضی اللہ عنہا کے والد سیدنا ابوبکر صدیق رضی اللہ عنہ اور والدہ ام رومان رضی اللہ عنہا تک بھی یہ بات پہنچ چکی تھی۔ ان کے لیے بھی یہ معاملہ انتہائی اذیت ناک تھا۔ وہ اپنی لاڈلی صاحبزادی پر معمولی سا بھی شک نہیں کرتے تھے۔ انھوں نے اس معاملے کے بارے میں بالکل خاموشی اختیار کر لی۔ ان کا دل پوری طرح اس خبر کو جھپلا رہا تھا۔ انھوں نے یہ لغو اور بے بنیاد بات اس قابل بھی نہیں سمجھی کہ اس سے سیدہ عائشہ رضی اللہ عنہا کو آگاہ کریں کیونکہ وہ تو پہلے ہی بیمار تھیں۔ تہمت کی یہ خبر سن کر نجانے ان کا کیا حال ہوتا، وہ اسے برداشت بھی کر پاتیں یا نہیں۔²

سیدہ عائشہ رضی اللہ عنہا کو کھڑکا

ام المؤمنین عائشہ رضی اللہ عنہا جب بیمار ہو جاتی تھیں تو رسول اللہ ﷺ ان سے غیر معمولی شفقت اور محبت کا اظہار فرماتے تھے اور انھیں اطمینان اور تسلی دلاتے تھے۔ تہمت کے اس واقعے نے آپ ﷺ کو بے حد غمگین اور پریشان کر دیا۔ اب صورت حال بالکل تبدیل ہو گئی۔ سیدہ عائشہ رضی اللہ عنہا کو اپنی اس بیماری میں آپ کی وہ محبت اور شفقت نظر نہیں آ رہی تھی جو پہلے بیماری کی حالت میں ملا کرتی تھی، حالانکہ وہ تو بیماری میں آپ کی طرف سے شفقت و مرحمت کے خزانے کی بے حد مشتاق اور منتظر رہا کرتی تھیں اور زبان حال سے کہتی تھیں۔

ایسی بیماری بے ہوش پہ سو ہوش نثار
آپ بیٹھے ہوئے دامن کی ہوا دیتے ہیں
اب جو آپ ﷺ کی نظر محبت کو مائل نہ پایا تو سیدہ عائشہ رضی اللہ عنہا پریشان ہو گئیں۔ ان کے دل میں یہ کھٹکا پیدا ہوا کہ آخر ایسی کیا بات ہو گئی ہے جس کی وجہ سے میں رسول اللہ ﷺ کی خصوصی شفقت و محبت سے محروم ہو گئی ہوں۔ وہ بیان کرتی ہیں کہ بیماری کی حالت میں مجھے یہ شک ضرور گزرتا تھا کہ میں رسول اللہ ﷺ کی طرف سے وہ لطف اور مہربانی نہیں دیکھ رہی تھی جو بیماری کی حالت میں پہلے دیکھا کرتی تھی۔ اب جو میں بیمار پڑ کر پابند بستر ہوئی تو آپ ﷺ

1 صحیح البخاری: 4141. 2 السیرة لابن ہشام: 311/3.

صرف اتنا کرم فرماتے تھے کہ میرے پاس تشریف لاتے، سلام کرتے اور دریافت فرماتے:

«كَيْفَ بَيْكُم؟»

”تم کیسی ہو؟“

بس اتنی بات پوچھ کر آپ واپس تشریف لے جاتے تھے، اور مزید کوئی بات نہیں کرتے تھے۔ آپ ﷺ کے اس رویے سے مجھے کچھ تذبذب اور شک تو ہوتا تھا لیکن کسی بری بات کی کوئی خبر نہ تھی۔¹ ابن اسحاق کی روایت میں ہے کہ اس دوران میں سیدہ عائشہ رضی اللہ عنہا کی والدہ ام رومان رضی اللہ عنہا ان کی عیادت کے لیے ان کے پاس بیٹھا کرتی تھیں۔²

عائشہ رضی اللہ عنہا کو تہمت کا پتا چل گیا

یہ بات بہت اہم ہے کہ سیدہ عائشہ رضی اللہ عنہا کو اپنے آپ پر لگنے والی تہمت کی خبر کس طرح ہوئی۔ آئیے! اب ہم آپ کو یہی بات بتاتے ہیں۔ ہوا یہ کہ جب ام المؤمنین عائشہ رضی اللہ عنہا کو بیماری سے کچھ افاقہ ہوا تو وہ قضائے حاجت کے لیے ام مسطح رضی اللہ عنہا کے ساتھ مناصع کی طرف نکلیں۔ یہ بقیع کی طرف قضائے حاجت کے لیے مخصوص معروف جگہیں تھیں۔ سیدہ عائشہ رضی اللہ عنہا خود بیان کرتی ہیں کہ میں ام مسطح کے ساتھ مناصع کی طرف نکلی۔ یہ قضائے حاجت کی جگہ تھی۔ ہم صرف رات کے وقت ہی وہاں جاتی تھیں۔ یہ اس وقت کی بات ہے جب ہمارے گھروں کے قریب بیت الخلاء نہیں بنائے گئے تھے۔ ہم پہلے زمانے کے عرب لوگوں کی طرح رفع حاجت کے لیے ویرانے ہی میں جایا کرتے تھے۔ دراصل ہم اپنے گھروں کے قریب بیت الخلاء بنانا خلاف نفاذت اور باعث تکلیف خیال کرتے تھے۔ خیر میں اور ام مسطح قضائے حاجت کے لیے روانہ ہو گئیں۔

وہ ابو رہم بن عبد مناف کی صاحبزادی تھیں۔ ان کی والدہ صحز بن عامر کی بیٹی اور ابو بکر رضی اللہ عنہ کی خالہ تھیں۔ ان کا بیٹا مسطح بن اثاثہ بن عبدادہ بن مطلب تھا۔ میں اور ام مسطح اپنی حاجت سے فارغ ہو کر گھر واپس آنے لگیں تو ام مسطح کا پاؤں ان کی چادر میں الجھ کر پھسل گیا۔ اس وقت ان کی زبان سے بے ساختہ یہ الفاظ نکلے: مسطح برباد ہو۔ یہ سن کر میں نے ان سے کہا: آپ نے بری بات کہی ہے۔ کیا آپ ایسے شخص کو برا بھلا کہہ رہی ہیں جو غزوہ بدر میں شریک ہوا تھا؟ وہ کہنے لگیں: اے بھولی لڑکی! تم نے مسطح کی باتیں نہیں سنیں؟ میں نے پوچھا: اس نے کیا کہا ہے؟ سیدہ عائشہ رضی اللہ عنہا کہتی ہیں کہ یہی وہ وقت تھا جب ام مسطح نے مجھے تہمت لگانے والوں کی ساری باتوں سے آگاہ کر دیا۔³

صحیح بخاری کی مذکورہ بالا روایت سے بظاہر یہی معلوم ہوتا ہے کہ ام مسطح رضی اللہ عنہا نے ام المؤمنین سیدہ عائشہ رضی اللہ عنہا کو

1 صحیح البخاری: 4141. 2 السیرة لابن ہشام: 3/311. 3 صحیح البخاری: 4141.

قضائے حاجت سے فارغ ہونے کے بعد اس سارے واقعے کی خبر دی تھی لیکن صحیح بخاری ہی کی ایک دوسری روایت میں ہے کہ انھوں نے انھیں قضائے حاجت سے پہلے ہی سب کچھ بتا دیا تھا اور یہ الم انکیز خبر سن کر سیدہ عائشہ رضی اللہ عنہا کو اس قدر صدمہ ہوا کہ قضائے حاجت کی ضرورت ہی ختم ہوگئی، سیدہ عائشہ رضی اللہ عنہا فرماتی ہیں کہ میں ام مسطح کے ساتھ قضائے حاجت کے لیے باہر نکلی۔ وہ رستے میں پھسل گئیں۔ اچانک ان کی زبان سے نکلا: اللہ مسطح کو غارت کرے۔ میں نے کہا: اماں جی! آپ اپنے بیٹے کو کوس رہی ہیں؟ اس پر وہ خاموش ہو گئیں، کوئی جواب نہیں دیا۔ پھر وہ دوبارہ پھسلیں تو ان کی زبان سے وہی الفاظ نکلے کہ اللہ مسطح کو غارت کرے۔ میں نے پھر ان سے یہی کہا کہ آپ اپنے بیٹے کو برا بھلا کیوں کہہ رہی ہیں؟ اس کے بعد وہ تیسری مرتبہ پھر پھسل گئیں۔ انھوں نے پہلے کی طرح پھر یہی کہا کہ اللہ مسطح کو غارت کرے۔ میں نے انھیں ٹوکا تو وہ بولیں: اللہ کی قسم! میں تو آپ ہی کی وجہ سے اسے کوس رہی ہوں۔ میں نے پوچھا: آپ انھیں میری وجہ سے کیوں کوس رہی ہیں؟ اب انھوں نے مجھ سے اس (جھوٹ کے) طوفان کا سارا واقعہ بتا دیا۔ میں نے پوچھا: کیا واقعی یہ سب کچھ کہا گیا ہے؟ وہ بولیں: ہاں، اللہ کی قسم! یہ خبر سیدہ عائشہ رضی اللہ عنہا پر بجلی بن کر گری۔ وہ کہتی ہیں کہ میں اپنے گھر واپس آ گئی۔ میں جس ضرورت کے لیے نکلی تھی، اب مجھے اس کی ذرا بھی حاجت نہیں رہی۔ اس کے بعد مجھے بخار چڑھ گیا۔¹

ابن اسحاق کی روایت کے مطابق سیدہ عائشہ رضی اللہ عنہا کہتی ہیں کہ اللہ کی قسم! (یہ الم انکیز خبر سننے کے بعد) مجھ میں اتنی ہمت ہی نہیں رہی کہ میں قضائے حاجت کے لیے آگے جاؤں۔ میں واپس آ گئی۔ اللہ کی قسم! میں مسلسل روتی رہی یہاں تک کہ مجھے یوں لگا کہ روتے روتے رہنے کی وجہ سے میرا کلیجہ پھٹ جائے گا۔² ان روایات سے یہ بالکل واضح ہے کہ ام المؤمنین عائشہ رضی اللہ عنہا کو شروع ہی میں پتہ چل گیا تھا اور وہ رفع حاجت کے بغیر ہی واپس آ گئی تھیں۔ رہی صحیح بخاری کی درج بالا روایت (4141) جس سے بظاہر یہ معلوم ہوتا ہے کہ انھیں یہ سانحہ واپسی میں بتایا گیا تھا تو حافظ ابن حجر رحمہ اللہ نے جمع و تطبیق دیتے ہوئے کہا ہے کہ اُس میں جو یہ الفاظ ہیں: وَقَدْ فَرَعْنَا مِنْ شَأْنِنَا. ان سے مراد وہاں قضائے حاجت کی جگہ پر پہنچنے سے فراغت ہے، قضائے حاجت سے فارغ ہونا مراد نہیں ہے۔³

واللہ اعلم بالصواب

سیدہ عائشہ رضی اللہ عنہا کو یہ واقعہ سن کر جو صدمہ پہنچا، وہ ایک فطری بات تھی۔ یقیناً جب ایک پاک باز اور پاک دامن عورت پر تہمت لگے تو اس کی یہی کیفیت ہوتی ہے۔ سیدہ عائشہ رضی اللہ عنہا کے لیے یہ تہمت ناقابل برداشت تھی۔ وہ اپنے متعلق اس قدر جھوٹی بات کا تصور بھی نہیں کر سکتی تھیں۔ وہ تو رسول اللہ ﷺ کے حرم میں تھیں اور عفت و عصمت

1 صحیح البخاری: 4745. 2 السیرة لابن ہشام: 312/3. 3 فتح الباری: 591/8.

کا پیکر جلیل تھیں۔

والدین کے گھر جانے کی اجازت

اب ام المؤمنین عائشہ رضی اللہ عنہا جان گئی تھیں کہ رسول اللہ صلی اللہ علیہ وسلم کے معمول مبارک میں تبدیلی کی اصل وجہ کیا ہے اور آپ بے چین اور پریشان کیوں ہیں۔ وہ بیان کرتی ہیں کہ جب میں اپنے گھر واپس آئی تو رسول اللہ صلی اللہ علیہ وسلم میرے پاس تشریف لائے۔ آپ نے سلام کرنے کے بعد میرا حال دریافت فرمایا: «كَيْفَ يَبْكُكُمْ؟» «تم کیسی ہو؟» میں چاہتی تھی کہ اپنے والدین سے اس خبر کی تصدیق کروں۔ میں نے آپ کی خدمت میں عرض کی: کیا آپ مجھے اجازت دیتے ہیں کہ میں اپنے والدین کے ہاں چلی جاؤں؟ آپ نے مجھے اجازت دے دی۔¹ ایک دوسری روایت میں ہے کہ سیدہ عائشہ رضی اللہ عنہا نے رسول اللہ صلی اللہ علیہ وسلم سے درخواست کی کہ آپ مجھے میرے والدین کے گھر بھجوادیں۔ آپ نے ان کے ساتھ ایک بچے کو بھیج دیا۔²

اس سے پتا چلتا ہے کہ آپ صلی اللہ علیہ وسلم اپنے گھر والوں کا کتنا خیال رکھتے تھے، آپ نے سیدہ عائشہ رضی اللہ عنہا کو اکیلے بھیجنے کے بجائے ان کے ساتھ ایک بچے کو روانہ کر دیا۔ اسی طرح ام المؤمنین عائشہ رضی اللہ عنہا کا طرز عمل یہ تھا کہ انھیں اپنے والدین کے گھر بھی جانا ہوتا تھا تو وہ آپ سے اجازت لے کر ہی جایا کرتی تھیں۔

یاد رہے کہ سیدہ عائشہ رضی اللہ عنہا کا والدین کے گھر جانے کا ایک سبب یہ بھی تھا کہ ان کے لیے وہاں اپنے بیماری کے دن گزارنے آسان تھے۔ اسی طرح ان کی والدہ کے لیے بھی اسی میں آسانی تھی کہ ان کی صاحبزادی رسول اللہ صلی اللہ علیہ وسلم کے کاشانہ مبارک سے والدین کے گھر چلی آئیں تاکہ ان کی بخوبی دیکھ بھال ہو سکے۔ اسی وجہ سے ابن اسحاق کی روایت میں یہ بیان ہوا ہے کہ جب عائشہ رضی اللہ عنہا نے رسول اللہ صلی اللہ علیہ وسلم سے اپنے گھر جانے کی اجازت چاہی تو یہ عرض کی: اگر آپ مجھے اجازت دیں تو میں اپنی والدہ کی طرف چلی جاؤں تاکہ وہ میری اچھی طرح تیمارداری کریں؟ آپ نے فرمایا: «تم جاسکتی ہو» ابن اسحاق نے یہ بھی بیان کیا ہے کہ جب عائشہ رضی اللہ عنہا اپنی والدہ کے گھر گئیں، اس وقت انھیں تہمت کا علم نہیں تھا اور ام مسطح والا واقعہ بھی والدین کے گھر جانے کے بعد ہی پیش آیا تھا لیکن زیادہ صحیح بات وہی ہے جو صحیح بخاری کے حوالے سے گزر چکی ہے۔

یہاں یہ واضح کر دینا بھی ضروری ہے کہ ام المؤمنین عائشہ رضی اللہ عنہا رسول اللہ صلی اللہ علیہ وسلم سے ناراض ہو کر نہیں گئی تھیں بلکہ وہ تو ایسا سوچ بھی نہیں سکتی تھیں۔ وہ پوری طرح اپنی اور آپ صلی اللہ علیہ وسلم کی ملی جلی رضامندی سے گئی تھیں۔

1 صحیح البخاری: 4141. 2 صحیح البخاری: 4757.

والدہ کی طرف سے تسلی

ام المؤمنین عائشہ صدیقہ رضی اللہ عنہا شدید رنج و غم کے عالم میں اپنے والدین کے گھر تشریف لائیں۔ انھوں نے دیکھا کہ ان کی والدہ ام رومان رضی اللہ عنہا گھر کے نچلے حصے میں ہیں اور والد گرامی سیدنا ابوبکر صدیق رضی اللہ عنہ بالا خانے میں قرآن مجید کی تلاوت کر رہے ہیں۔ ان کی والدہ نے انھیں اچانک آتے دیکھا تو پریشان ہو گئیں۔ انھوں نے فوراً عائشہ رضی اللہ عنہا سے پوچھا: میری بیٹی! اس وقت کیسے آنا ہوا؟ سیدہ عائشہ رضی اللہ عنہا نے اپنی آمد کی وجہ بتائی اور سارا واقعہ ان کے گوش گزار کر دیا۔ ان کی والدہ نے ساری باتیں نہایت سکون و تحمل سے سنیں۔ سیدہ عائشہ رضی اللہ عنہا نے محسوس کیا کہ ان باتوں کا جتنا غم مجھے ہے، اتنا انھیں نہیں ہے۔ ان کی والدہ نے انھیں تسلی دیتے ہوئے کہا: پیاری بیٹی! ایسی باتوں پر توجہ نہ دو۔ اللہ کی قسم! کم ہی ایسا ہوا ہے کہ کوئی خوبصورت عورت کسی ایسے شوہر کے ساتھ ہو جو اس سے محبت رکھتا ہو، اس عورت کی سونئیں بھی ہوں اور وہ اس سے حسد نہ کریں اور اس میں سوعیب نہ نکالیں۔

ام المؤمنین عائشہ رضی اللہ عنہا نے اپنی والدہ کی یہ باتیں سنیں تو انھیں پھر یہی احساس ہوا کہ میری والدہ تہمت والے واقعے سے اتنی متاثر نہیں تھیں جتنی میں پریشان تھی۔ دراصل ایسے نازک موقع پر ایک مثالی ماں کا یہی کردار ہوتا ہے کہ وہ اپنے غم کا اظہار کر کے اپنی بیٹی کے رنج میں اضافے کا باعث نہیں بنتی۔ وہ تو اپنے غم کو چھپاتی ہے اور بیٹی کو تسلی اور اطمینان دلاتی ہے۔ ام رومان رضی اللہ عنہا بھی اپنی بیٹی کو تسلی دے رہی تھیں۔ وہ دیکھ رہی تھیں کہ میری بیٹی اس تہمت کی وجہ سے کتنی مغموم ہے، اس کا سکون و اطمینان برباد ہو چکا ہے۔ پہلے ہی اتنا عرصہ بیماری میں گزرا، اب ذرا طبیعت کچھ سنبھلی ہے تو اس واقعے نے اسے اور زیادہ بیمار کر ڈالا ہے۔ ماں آخر ماں ہوتی ہے۔ اپنی بیٹی کو پریشان اور غمگین دیکھنا اس کے بس کی بات نہیں ہوتی۔

ام المؤمنین عائشہ رضی اللہ عنہا نے اپنی والدہ محترمہ سے پوچھا: کیا والد گرامی کے علم میں بھی یہ ساری باتیں آگئی ہیں؟ انھوں نے کہا: ہاں۔ عائشہ رضی اللہ عنہا نے پوچھا: رسول اللہ صلی اللہ علیہ وسلم کو بھی پتا چل گیا ہے؟ انھوں نے بتایا: ہاں، رسول اللہ صلی اللہ علیہ وسلم کو بھی علم ہو گیا ہے۔ یہ سنتے ہی عائشہ رضی اللہ عنہا کی آنکھوں سے آنسو بہنے لگے۔ سیدنا ابوبکر صدیق رضی اللہ عنہ گھر کے بالائی حصے میں قرآن کی تلاوت کر رہے تھے انھوں نے جب عائشہ رضی اللہ عنہا کی آہ و بکا سنی تو نیچے آگئے اور سیدہ کی والدہ سے پوچھا: اسے کیا ہو گیا ہے؟ انھوں نے بتایا کہ وہ تمام باتیں اسے بھی معلوم ہو گئی ہیں جو اس کے متعلق کہی جا رہی ہیں۔ یہ سن کر سیدنا ابوبکر رضی اللہ عنہ کی آنکھیں بھی آنسوؤں سے بھگی گئیں۔¹ ان سے اپنی پیاری بیٹی کا دکھ دیکھا نہیں

¹ صحیح البخاری: 4757.

جاتا تھا۔ ابن اسحاق کی روایت میں ہے کہ عائشہ رضی اللہ عنہا نے اپنی والدہ سے کہا: اللہ آپ کو معاف فرمائے! لوگوں نے اس قسم کی باتیں کیں اور آپ نے مجھے بتایا تک نہیں۔¹

صحیح بخاری کی ایک روایت میں ہے کہ عائشہ رضی اللہ عنہا نے تعجب کرتے ہوئے کہا: سبحان اللہ! کیا واقعی لوگوں نے یہ باتیں کی ہیں؟ دراصل انھیں یقین نہیں آ رہا تھا کہ لوگ میرے بارے میں بھی ایسی جھوٹی باتیں کر سکتے ہیں۔ وہ بیان کرتی ہیں کہ میں ساری رات روتی رہی۔ میرے آنسو رکتے تھے، نہ مجھے نیند آتی تھی۔ پھر صبح ہو گئی اور میں روتی ہی رہی۔²

سیدہ عائشہ رضی اللہ عنہا پر غشی طاری ہو گئی

ام المؤمنین عائشہ رضی اللہ عنہا نے ام مسطح رضی اللہ عنہا کی زبانی اپنے متعلق جو باتیں سنی تھیں، اب وہ اپنی والدہ کے گھر جا کر ان سے اچھی طرح ان باتوں کی تصدیق کر چکی تھیں۔ صحیح بخاری کی ایک روایت میں ہے کہ انھیں وہاں ایک انصاری عورت کے ذریعے بھی ان باتوں کا پتہ چلا تو وہ مارے غم کے بے ہوش ہو کر گر پڑیں۔ یہ واقعہ خود ان کی والدہ ام رومان رضی اللہ عنہا کی زبانی نقل کیا گیا ہے۔ وہ بیان کرتی ہیں کہ میں اور عائشہ رضی اللہ عنہا بیٹھی ہوئی تھیں کہ ایک انصاری خاتون آئیں۔ وہ کہنے لگیں کہ اللہ فلاں فلاں کو تباہ کرے۔ ام رومان رضی اللہ عنہا نے پوچھا: کیا بات ہے؟ انھوں نے کہا: میرا بیٹا بھی ان لوگوں کے ساتھ شریک ہو گیا ہے جنہوں نے اس طرح کی رکیک باتیں کی ہیں۔ ام رومان رضی اللہ عنہا نے پوچھا: وہ کیا باتیں ہیں؟ اس پر انھوں نے تہمت لگانے والوں کی بہتان طرازیوں بیان کر دیں۔ ایک دوسری روایت میں ہے کہ سیدہ عائشہ رضی اللہ عنہا نے خود اس انصاری خاتون سے پوچھا کہ وہ کون سی باتیں ہیں؟ تو انھوں نے عائشہ رضی اللہ عنہا کو سب کچھ بتا دیا۔ یہ سنتے ہی عائشہ رضی اللہ عنہا نے فوراً پوچھا: رسول اللہ صلی اللہ علیہ وسلم نے یہ باتیں سنی ہیں؟ انھوں نے کہا: جی ہاں۔ عائشہ رضی اللہ عنہا نے پوچھا: اور ابو بکر رضی اللہ عنہ نے بھی سنی ہیں؟ انھوں نے کہا: جی ہاں۔ یہ سنتے ہی عائشہ رضی اللہ عنہا غش کھا کر گر پڑیں۔ جب انھیں ہوش آیا تو انھیں سردی لگ رہی تھی اور بخار چڑھا ہوا تھا۔ ام رومان رضی اللہ عنہا کہتی ہیں کہ میں نے ان پر کپڑا ڈال کر انھیں ڈھانپ دیا۔ اس دوران میں نبی اکرم صلی اللہ علیہ وسلم تشریف لائے۔ آپ نے انھیں اس طرح دیکھا تو فوراً دریافت فرمایا:

«مَا شَأْنُ هَذِهِ؟»

”انھیں کیا ہو گیا ہے؟“

میں نے عرض کی: اللہ کے رسول! انھیں سردی لگ رہی ہے اور بخار چڑھ گیا ہے۔ آپ صلی اللہ علیہ وسلم نے فرمایا:

1 السيرة لابن هشام: 312/3. 2 صحيح البخاري: 4141.

«فَلَعَلَّ فِي حَدِيثٍ تُحَدِّثُ؟»

”شاید ان باتوں کی وجہ سے جو بیان کی گئی ہیں؟“

آپ ﷺ کا مطلب یہ تھا کہ شاید عائشہ رضی اللہ عنہا نے وہ باتیں سن لی ہیں جو ان کے متعلق کہی گئی ہیں۔ ام رومان رضی اللہ عنہا نے کہا: جی ہاں (ایسا ہی ہوا ہے)۔¹

وحی کی بندش

رسول اللہ ﷺ منافقین کے برپا کردہ اس فتنے کی وجہ سے بے حد پریشان اور غمزدہ تھے۔ آپ نے اب تک خاموشی اختیار فرما رکھی تھی۔ آپ شدت سے وحی نازل ہونے کا انتظار فرما رہے تھے۔ آپ کو ذاتی حد تک سیدہ عائشہ رضی اللہ عنہا کی پاکدامنی کا پورا یقین تھا مگر آپ اس انتظار میں تھے کہ وحی کے ذریعے حقیقتِ حال صاف عیاں ہو جائے۔ وحی تو صرف اللہ کے حکم سے نازل ہوا کرتی تھی۔ اللہ تعالیٰ جب چاہتا، آپ پر وحی نازل فرما دیتا تھا۔ آپ کی ذاتی مرضی اور خواہش کا اس میں کوئی عمل دخل نہیں تھا۔ اللہ کی قدرت کہ اتنی دیر ہو گئی مگر اب تک اس سلسلے میں آپ پر کوئی وحی نازل نہیں ہوئی تھی۔ اس کی وجہ سے ایک طرف تو آپ کی پریشانی بڑھ گئی تھی اور دوسری طرف بد بخت منافقین کو باتیں بنانے اور شر پھیلانے کا خوب موقع مل رہا تھا۔

سیدنا علی اور اسامہ رضی اللہ عنہما سے مشورہ

جب وحی نازل ہونے میں خاصی تاخیر ہو گئی تو رسول اللہ ﷺ نے اس نازک اور پیچیدہ معاملے میں اپنے صحابہ سے مشورہ کرنا چاہا۔ اس کے لیے آپ ﷺ نے سیدنا علی اور اسامہ بن زید رضی اللہ عنہما کو طلب فرمایا۔ سیدہ عائشہ رضی اللہ عنہا بیان

¹ صحیح البخاری: 4143 و 3388.


مسجد علی، دامام (سعودی عرب)



کرتی ہیں کہ رسول اللہ ﷺ نے سیدنا علی اور اسامہ بن زید رضی اللہ عنہما کو بلایا تاکہ آپ ان سے کچھ پوچھیں اور اپنی بیوی کی جدائی کے بارے میں مشورہ کریں۔¹

یہ بات یاد رہے کہ رسول اللہ ﷺ عمومی معاملات میں سیدنا ابوبکر صدیق اور سیدنا عمر رضی اللہ عنہما جیسے کبار صحابہ سے مشورہ کرتے

تھے۔ یہاں چونکہ آپ کا گھریلو معاملہ تھا، اس لیے آپ نے سیدنا علی اور اسامہ بن زید رضی اللہ عنہما کا انتخاب فرمایا۔ یہ دونوں حضرات آپ کے گھریلو افراد ہی شمار ہوتے تھے۔ سیدنا علی رضی اللہ عنہما ویسے تو آپ کے چچا زاد تھے لیکن آپ کی نظر میں وہ آپ کے بچوں ہی کی طرح تھے۔ آپ ہی نے بچپن سے ان کی پرورش کی تھی۔ بعد ازاں آپ نے اپنی سب سے چہیتی صاحبزادی سیدہ فاطمہ رضی اللہ عنہا سے ان کی شادی کر دی۔ اس طرح انھیں آپ کے داماد بننے کا شرف حاصل ہوا اور آپ کے ساتھ ان کا رشتہ و تعلق اور زیادہ مضبوط ہو گیا۔ آپ نے خاص طور پر انھیں مشاورت کے لیے اسی وجہ سے طلب فرمایا کہ وہ دوسروں کی نسبت آپ کے گھریلو حالات و معاملات سے زیادہ آگاہی رکھتے تھے۔



مسجد زید بن حارثہ
کوالا لپور (ملائیشیا)

اسی طرح سیدنا اسامہ بن زید رضی اللہ عنہما بھی آپ کے آزاد کردہ غلام زید بن حارثہ رضی اللہ عنہما کے صاحبزادے تھے۔ انھیں بھی سیدنا علی رضی اللہ عنہما کی طرح ایک طویل عرصہ آپ کی رفاقت میں گزارنے کی سعادت ملی تھی۔ انھیں آپ کی خاص محبت و شفقت حاصل تھی۔ اسی وجہ سے لوگ انھیں جب رسول اللہ ﷺ کہا کرتے تھے۔ کسی کو بارگاہ رسالت میں کوئی سفارش کرانی ہوتی تو وہ اسامہ رضی اللہ عنہما ہی کی خدمات حاصل کرتا تھا۔

رسول اللہ ﷺ نے سیدنا اسامہ رضی اللہ عنہما کے والد کو چھوڑ کر صرف انھیں مشاورت کے لیے مخصوص فرمایا تھا کیونکہ وہ

¹ صحیح البخاری: 4141.

سیدنا علیؑ کی طرح نوجوان تھے۔ یہ الگ بات ہے کہ علیؑ عمر میں ان سے بڑے تھے۔ ایسا اس لیے ہوا تھا کہ نوجوان کا ذہن معمر لوگوں کی نسبت زیادہ صاف شفاف ہوتا ہے۔ اس کے ذہن میں جو جواب آتا ہے، وہ اسے بوڑھے شخص کی نسبت زیادہ جرات کے ساتھ بے دھڑک کہہ بیٹھتا ہے۔ بڑی عمر کے لوگ زیادہ تر انجام کو پیش نظر رکھتے ہیں۔ اس طرح وہ کبھی کبھی کہنے والے کی یا جس کے متعلق کچھ پوچھا گیا ہو، اس کی رعایت کرتے ہوئے نمایاں ہونے والی بعض باتوں پر پردہ ڈال دیتے ہیں۔¹

اسامہؓ کی رائے

سیدنا اسامہ بن زیدؓ نے رسول اللہ ﷺ کو اسی آگہی کے مطابق مشورہ دیا جو وہ آپ ﷺ کی زوجہ محترمہ ام المؤمنین عائشہؓ کی پاکدامنی اور آپ کی ان سے محبت کے بارے میں رکھتے تھے۔ انھوں نے عرض کی:

أَهْلَكَ يَا رَسُولَ اللَّهِ! وَمَا نَعْلَمُ إِلَّا خَيْرًا.

”اے اللہ کے رسول! وہ تو آپ کی گھر والی ہیں۔ ہم ان کے بارے میں خیر و بھلائی کے سوا اور کچھ نہیں جانتے۔“²

ابن اسحاق کی روایت میں یہ بھی ہے کہ سیدنا اسامہؓ نے سیدہ عائشہؓ کی تعریف کرنے کے ساتھ ساتھ ان پر لگنے والی تہمت کی پُر زور الفاظ میں تردید کیا اور عرض کیا:

وَهَذَا الْكُذِبُ وَالْبَاطِلُ.

”(عائشہؓ کے متعلق جو کچھ کہا گیا ہے) یہ سراسر جھوٹ اور بے بنیاد بات ہے۔“³

علیؑ کا مشورہ

جب سیدنا علیؑ کی باری آئی تو انھوں نے مشورہ دیتے ہوئے کہا:

يَا رَسُولَ اللَّهِ! لَمْ يُضَيِّقِ اللَّهُ عَلَيْكَ وَ النِّسَاءَ سِوَاهَا كَثِيرٌ، وَإِنْ تَسْأَلَ الْجَارِيَةَ تَصَدَّقَكَ.

”اللہ کے رسول! اللہ تعالیٰ نے آپ پر کوئی تنگی نہیں رکھی۔ عورتیں ان کے علاوہ اور بھی بہت ہیں۔ اگر آپ لوٹڈی (بریرہ) سے پوچھیں گے تو وہ آپ کو بیچ بیچ بتائے گی۔“⁴

یہاں یہ عرض کر دینا بے جا نہ ہوگا کہ بعض شر پسند لوگ علیؑ کے درج بالا جواب سے ان کے اور ام المؤمنین

1 دیکھیے: فتح الباری 595/8. 2 صحیح البخاری 4141. 3 السیرة لابن ہشام 313/3. 4 صحیح البخاری 4750.

عائشہ صدیقہ رضی اللہ عنہا کے درمیان دوری ثابت کرنے کی ناکام کوشش کرتے ہیں اور اس بنیاد پر طرح طرح کے پروپیگنڈے کرتے ہیں، جب کہ سیدنا علی رضی اللہ عنہ بھی ام المؤمنین عائشہ رضی اللہ عنہا کی عظمت اور ان کے کردار کی پاکیزگی کے معترف تھے۔ یہی وجہ ہے کہ ان کی زبان سے کوئی ایسا لفظ نہیں نکلا جس سے عائشہ رضی اللہ عنہا پر لگائی گئی تہمت کی تائید ہوتی ہو یا ان کی پاکبازی پر کوئی حرف آتا ہو۔ سیدنا علی رضی اللہ عنہ نے رسول اللہ رضی اللہ عنہ کو جو مذکورہ بالا مشورہ دیا، وہ اس وجہ سے تھا کہ ان سے رسول اللہ ﷺ کی بے چینی اور پریشانی دیکھی نہیں جا رہی تھی۔ ان کے نزدیک سب سے زیادہ اہم بات یہ تھی کہ کسی طرح آپ کو اس پریشانی سے چھٹکارا حاصل ہو جائے اور آپ راحت اور سکون سے رہیں۔ انھوں نے مصلحت کے پیش نظر آپ ﷺ کی تسلی اور دل جوئی کی غرض سے یہ مشورہ دیا تھا۔ انھوں نے آپ کی خدمت میں بریرہ کا تذکرہ بھی کیا تا کہ آپ اس معاملے کی مزید تحقیق کریں۔ اگر سیدنا علی رضی اللہ عنہ اور عائشہ رضی اللہ عنہا کے درمیان کوئی رنجش کی بات ہوتی تو وہ بریرہ رضی اللہ عنہا سے پوچھ گچھ کرنے کا مشورہ نہ دیتے۔ انھوں نے بریرہ رضی اللہ عنہا کا تذکرہ ہی اس لیے کیا تھا کہ انھیں یقین تھا کہ وہ مجھ سے زیادہ سیدہ عائشہ رضی اللہ عنہا کے بارے میں جانتی ہے۔ واقعی بریرہ رضی اللہ عنہا کی پاکیزگی اور پاکبازی کے سوا کچھ نہیں جانتی تھی۔¹

بریرہ رضی اللہ عنہا سے پوچھ گچھ

رسول اللہ ﷺ نے سیدنا علی رضی اللہ عنہ کے مشورے پر عمل کرتے ہوئے بریرہ کو طلب فرمایا۔ یہ سیدہ عائشہ رضی اللہ عنہا کی لونڈی تھیں۔ اگرچہ سیدہ عائشہ رضی اللہ عنہا نے انھیں فتح مکہ کے بعد خریدا تھا لیکن اس سے پہلے بھی یہ اجرت پر ان کی خدمت کرتی تھیں۔² جب بریرہ رضی اللہ عنہا آئیں تو سیدنا علی رضی اللہ عنہ ان کی طرف بڑھے اور انھیں سختی سے ڈانٹتے ہوئے بولے:

أَصْدُقِي رَسُولَ اللَّهِ ﷺ. "رسول اللہ ﷺ کے سامنے سچ سچ کہہ دینا۔"³ ایک روایت میں ہے کہ رسول اللہ ﷺ نے بریرہ سے دریافت فرمایا:

«أَتَشْهَدِينَ أَنِّي رَسُولُ اللَّهِ؟»

”کیا تم گواہی دیتی ہو کہ میں اللہ کا رسول ہوں؟“

بریرہ بولیں: جی ہاں۔ آپ ﷺ نے فرمایا:

«فَإِنِّي سَأَلْتُكَ عَنْ شَيْءٍ فَلَا تَكْتُمِينِي»

¹ مزید دیکھیے: فتح الباری: 595/8، فتح الباری: 596/8، الإصابة: 50/8، صحیح البخاری: 4757، السيرة لابن

”تو پھر میں تم سے ایک چیز کے بارے میں سوال کرنے والا ہوں، تم مجھ سے کچھ نہ چھپانا۔“
بریرہ رضی اللہ عنہا نے آپ کو یقین دہانی کراتے ہوئے کہا: اللہ کے رسول! آپ مجھ سے جس چیز کے متعلق بھی پوچھیں
گے، میں ضرور بتاؤں گی۔ ان شاء اللہ میں آپ سے کوئی چیز نہیں چھپاؤں گی۔ آپ ﷺ نے پوچھا:

«فَقَدْتُ كُنْتُ عِنْدَ عَائِشَةَ، فَهَلْ رَأَيْتَ مِنْهَا شَيْئًا تَكْرَهِيَهُ؟»

”تم عائشہ کے پاس رہا کرتی تھیں، کیا تم نے ان کی طرف سے کوئی ایسی چیز دیکھی ہے جسے تم ناپسند کرتی ہو؟“¹
صحیح بخاری کی روایت میں یہ الفاظ ہیں:

«أَيُّ بَرِيرَةَ! هَلْ رَأَيْتَ مِنْ شَيْءٍ يُرِيْبُكَ؟»

”بریرہ! کیا تم نے کوئی ایسی بات دیکھی ہے جس نے تمہیں (عائشہ رضی اللہ عنہا کے بارے میں) شک میں ڈال دیا ہو؟“
یہ سن کر بریرہ رضی اللہ عنہا نے صاف لفظوں میں یہ جواب دیا:

وَالَّذِي بَعَثَكَ بِالْحَقِّ! مَا رَأَيْتُ عَلَيْهَا أَمْرًا قَطُّ أَعْمِصُهُ غَيْرَ أَنَّهَُا جَارِيَةٌ حَدِيثَةُ السِّنِّ تَنَامُ
عَنْ عَجَبِينَ أَهْلِهَا فَتَأْتِي الدَّاجِنُ فَتَأْكُلُهُ.

”اس ذات کی قسم جس نے آپ کو حق کے ساتھ مبعوث فرمایا ہے! میں نے ان میں کبھی کوئی ایسی بات نہیں
دیکھی جس کی بنا پر میں اُن پر کوئی عیب لگا سکوں، البتہ اتنی بات ضرور ہے کہ وہ ایک نو عمر لڑکی ہیں۔ اپنے
گھر والوں کے لیے آنا گوندھ کر سو جاتی ہیں۔ اتنے میں گھر کی مرغی آتی ہے اور آٹا کھا جاتی ہے۔“²

بریرہ رضی اللہ عنہا نے عائشہ رضی اللہ عنہا کی پاکبازی بڑے احسن انداز میں اُجاگر کر دی۔ انھیں عائشہ رضی اللہ عنہا کی ذات میں ایک
معمولی سی خامی کے سوا کوئی عیب یا شک والی چیز نظر نہیں آئی۔ صحیح بخاری ہی کی ایک روایت میں ہے کہ جب صحابہ
نے کھل کر صاف لفظوں میں ان سے اس واقعے کی تصدیق چاہی تو وہ بڑی حیرت کے عالم میں بولیں:

سُبْحَانَ اللَّهِ، وَاللَّهُ! مَا عَلِمْتُ عَلَيْهَا إِلَّا مَا يَعْلَمُ الصَّائِعُ عَلَى تَبْرِ الذَّهَبِ الْأَحْمَرِ.

”سبحان اللہ، اللہ کی قسم! میں تو عائشہ کو اس طرح جانتی ہوں جس طرح سنا کرہے سونے کو جانتا ہے۔“³

واقدی نے تو بریرہ رضی اللہ عنہا کے یہ الفاظ بھی نقل کیے ہیں: ”عائشہ تو خالص سونے سے بھی زیادہ کھری اور پاکدامن
خاتون ہیں۔ اللہ کی قسم! میں ان کے متعلق خیر کے سوا اور کچھ نہیں جانتی۔ اللہ کے رسول! واللہ! اگر اس کے سوا ان

1 المعجم الأوسط للطبراني: 201/7. 2 صحيح البخاري: 4141. 3 صحيح البخاري: 4757.

میں کوئی اور بات بھی ہوئی تو اللہ آپ کو اس سے ضرور آگاہ فرمادے گا۔¹

بلاشبہ یہ سیدہ عائشہ رضی اللہ عنہا کی پاکیزگی اور پاکدامنی کی بڑی کچی اور ناقابل تردید گواہی ہے جو ان کی خادمہ بریرہ رضی اللہ عنہا نے دی ہے جو سیدہ کی خدمت گار کی حیثیت سے انھیں بہت قریب سے جانتی تھیں۔

عائشہ رضی اللہ عنہا کی عظمتِ کردار پر سوکن کی گواہی

رسول اللہ ﷺ نے اس دوران میں اپنی زوجہ محترمہ ام المؤمنین زینب بنت جحش رضی اللہ عنہا سے بھی ام المؤمنین سیدہ عائشہ صدیقہ رضی اللہ عنہا کے متعلق دریافت کیا۔ دراصل ازواج مطہرات میں سے زینب رضی اللہ عنہا ہی تھیں جو رسول اللہ ﷺ کی نگاہ میں زیادہ عزت کا درجہ حاصل کرنے کے لیے عائشہ رضی اللہ عنہا کا مقابلہ کیا کرتی تھیں۔ سیدہ عائشہ رضی اللہ عنہا کہتی ہیں کہ مجھے ان کے متعلق یہ ڈر رہتا تھا مبادا وہ مجھ پر غیرت کھاتے ہوئے اپنا نقصان کر بیٹھیں۔²

آپ ﷺ نے ان سے دریافت فرمایا:

«يَا زَيْنَبُ! مَاذَا عَلِمْتِ أَوْ رَأَيْتِ؟»

”زینب! تم (عائشہ رضی اللہ عنہا کے متعلق) کیا جانتی ہو یا تم نے (ان میں) کیا بات دیکھی ہے؟“

سیدہ زینب رضی اللہ عنہا نے جواب دیا: ”اللہ کے رسول! میں اپنے کانوں اور آنکھوں کی حفاظت کرتی ہوں۔ اللہ کی قسم!

میں ان کے متعلق بھلائی کے سوا کچھ نہیں جانتی۔“

یہ سیدہ عائشہ رضی اللہ عنہا کی شفاف اور بے داغ سیرت پر ایک سوکن کی ایسی مؤثر اور محکم گواہی ہے جو قیامت تک چمکتی رہے گی۔ سوکنوں کا یہ رویہ اور روایت سب جانتے ہیں کہ وہ شوہر کی نظر میں اپنا درجہ بڑھانے اور دوسروں کو نیچا دکھانے کے لیے گھٹیا سے گھٹیا تر حربہ استعمال کرنے سے بھی نہیں چوکتیں۔ رسول اللہ ﷺ کی تمام معظم و مکرم بیویاں انتہائی جلیل القدر ہستیاں تھیں لیکن ان کی تمام تر عظمت و جلالت کے باوجود ان کے تعلقات میں کبھی کبھار سوکناپے کی جھلک صاف نظر آ جاتی تھی۔ سیدہ زینب بنت جحش رضی اللہ عنہا کتنی عظیم خاتون تھیں کہ سیدہ عائشہ کے آشوب و آزمائش میں سوکن ہونے کے باوجود انھوں نے وہی کچھ کہا جو سچائی کا مطالبہ تھا۔ انھوں نے سیدہ عائشہ رضی اللہ عنہا کا بلند پایہ کردار صرف ایک لفظ میں بیان کر دیا کہ عائشہ رضی اللہ عنہا کی سیرت میں بھلائی کے سوا اور کچھ نہیں۔

حمنہ بنت جحش رضی اللہ عنہا کی افسوس ناک لغزش

سیدہ زینب رضی اللہ عنہا نے تو عائشہ رضی اللہ عنہا کے بارے میں سچی گواہی دے دی۔ لیکن ان کی بہن حمنہ رضی اللہ عنہا لغزش کا شکار

1 المغازي للواقدي: 366/1. 2 المغازي للواقدي: 366/1.

ہو گئیں۔ وہ زینب رضی اللہ عنہا کی طرف داری کرتے ہوئے اس قدر جوش میں آ گئیں کہ تہمت لگانے والوں کے ساتھ شریک ہو گئیں۔

ام المومنین عائشہ رضی اللہ عنہا بیان کرتی ہیں کہ یہ زینب ہی تھیں جو نبی صلی اللہ علیہ وسلم کی ازواج مطہرات میں سے میرا مقابلہ کیا کرتی تھیں لیکن اللہ تعالیٰ نے ان کی پرہیزگاری کی وجہ سے انھیں بچالیا، البتہ ان کی بہن حمنہ بنت جحش ان کے لیے لڑیں تو وہ بھی تہمت لگانے والوں کے ساتھ ہلاک ہوئیں۔¹

ام ایمن رضی اللہ عنہا کی گواہی

ام ایمن رضی اللہ عنہا وہ خوش نصیب خاتون ہیں جو رسول اللہ صلی اللہ علیہ وسلم کو بچپن میں گود کھلایا کرتی تھیں۔ وہ آپ کی خدمت کے لیے ہمیشہ پیش پیش رہتی تھیں۔ آپ صلی اللہ علیہ وسلم نے ان کی شادی اپنے آزاد کردہ غلام زید رضی اللہ عنہ کے ساتھ کی تھی۔ اسامہ رضی اللہ عنہ انھی کے بطن سے تھے۔ واقعاً فک کے نازک موقع پر آپ صلی اللہ علیہ وسلم نے ام ایمن رضی اللہ عنہا سے بھی عائشہ رضی اللہ عنہا کے متعلق دریافت فرمایا۔ وہ عرض کرنے لگیں: ”میں اپنے کانوں اور آنکھوں کو بچا کر رکھتی ہوں۔ میں نے عائشہ کے متعلق ہمیشہ بہتر گمان رکھا ہے اور اچھی بات ہی جانی ہے۔“²

ابو ایوب انصاری رضی اللہ عنہ اور ان کی زوجہ کا تبصرہ

صحابہ کرام رضی اللہ عنہم میں سے جو حضرات ام المومنین عائشہ رضی اللہ عنہا پر لگنے والی تہمت کو سفید جھوٹ قرار دیتے تھے اور عائشہ رضی اللہ عنہا کو اس سے بالکل بری سمجھتے تھے، ان میں ایک نمایاں ترین نام سیدنا ابو ایوب انصاری رضی اللہ عنہ کا ہے۔ انھوں نے جب عائشہ رضی اللہ عنہا کے متعلق یہ بات سنی تو اسے یکسر مسترد کر دیا۔ اس سلسلے میں ابن اسحاق کی روایت میں ان کی اپنی بیوی کے ساتھ ہونے والی بات چیت بیان ہوئی ہے۔ ان کی بیوی ام ایوب نے ان سے کہا: ابو ایوب! کیا تم نے نہیں سنا کہ لوگ عائشہ رضی اللہ عنہا کے بارے میں کیا کہہ رہے ہیں؟ ابو ایوب انصاری رضی اللہ عنہ بولے: کیوں نہیں (سب کچھ سنا ہے اور) وہ سراسر جھوٹ ہے۔ اے ام ایوب! کیا تم ایسی حرکت کر سکتی ہو؟ وہ فوراً بولیں: نہیں، اللہ کی قسم! میں تو ایسا کبھی نہیں کروں گی۔ انھوں نے کہا: اللہ کی قسم! عائشہ رضی اللہ عنہا تو تم سے بہت اونچے درجے کی خاتون ہیں۔ (وہ تو بالاولیٰ ایسے کام کا تصور بھی نہیں کر سکتیں)۔³

صحیح بخاری میں ہے کہ اس موقع پر ایک انصاری آدمی نے یہ کہا:

1 صحیح البخاری: 4141 و 4750. 2 المغازی للواقدي: 366/1. 3 السیرة لابن ہشام: 315/3.

سُبْحَانَكَ مَا يَكُونُ لَنَا أَنْ نَتَكَلَّمَ بِهَذَا سُبْحَانَكَ هَذَا بُهْتَانٌ عَظِيمٌ.

” (یا اللہ!) تو پاک ہے۔ ہمارے لائق نہیں ہے کہ ہم یہ بات زبان پر لائیں۔ تو پاک ہے۔ یہ تو بہت بڑا بہتان ہے۔“¹

طبرانی کبیر کی روایت میں صراحت ہے کہ یہ الفاظ کہنے والے سیدنا ابوالیوب انصاری رضی اللہ عنہ تھے۔² اللہ تعالیٰ نے بعد میں ان کے کردار کو سراہا اور ان کے درج بالا الفاظ کو قرآن کریم میں نازل فرما دیا۔

سیدنا ابی بن کعب رضی اللہ عنہ کا کردار



مسجد ابی بن کعب، بن غازی (لیبیا)

بعض روایات میں سیدنا ابی بن کعب رضی اللہ عنہ کے متعلق بھی بیان ہوا ہے کہ ان کی زوجہ ام طفیل رضی اللہ عنہا نے ان سے پوچھا: ”کیا آپ نے وہ باتیں سنی ہیں جو لوگ عائشہ رضی اللہ عنہا کے بارے میں کر رہے ہیں؟“ انھوں نے پوچھا: ”کون سی باتیں؟“ وہ بولیں: ”وہ باتیں جو لوگ کہہ رہے ہیں۔“ انھوں نے کہا: ”اللہ کی قسم! وہ تو بالکل جھوٹ ہے۔ کیا تم ایسا کر سکتی ہو؟“ وہ فوراً کہنے لگیں: ”میں اللہ کی پناہ مانگتی ہوں (کہ میں ایسا برا کام کروں)۔“ ابی بن کعب رضی اللہ عنہ بولے: ”اللہ کی قسم! عائشہ تو تم سے کہیں بہتر ہیں۔“ وہ بولیں: ”میں بھی اس کی گواہی دیتی ہوں۔“³

صفوان رضی اللہ عنہ کی پاکدامنی

سیدنا صفوان بن معطل سلمی رضی اللہ عنہ جلیل القدر صحابی تھے۔ منافقین نے ام المؤمنین عائشہ رضی اللہ عنہا کو انھی کے ساتھ متہم کیا۔ انھیں جب اپنے متعلق اس تہمت کا علم ہوا تو وہ ششدر رہ گئے۔ انھوں نے اپنی پاکدامنی کے متعلق صرف اتنے الفاظ کہے:

سُبْحَانَ اللَّهِ، وَاللَّهِ! مَا كَشَفْتُ كَنْفَ أَنْثَى قَطُّ.

1 صحیح البخاری: 7370. 2 المعجم الكبير للطبرانی: 76/23. 3 فتح الباری: 597/8، المغازی للواقدي: 370/1.

”سبحان اللہ، اللہ کی قسم! میں نے آج تک کسی عورت کا لباس نہیں کھولا۔“¹

سیدنا صفوان رضی اللہ عنہ اپنی ماں سے بھی بڑھ کرام المؤمنین سیدہ عائشہ رضی اللہ عنہا کا ادب و احترام کرتے تھے۔ منافقین نے ان پر جو تہمت لگائی تھی، اس کا تو وہ تصور بھی نہیں کر سکتے تھے۔ بہر حال اس صورتحال نے صفوان رضی اللہ عنہ کو بھی انتہائی بے قرار کر دیا۔

رسول اللہ صلی اللہ علیہ وسلم کا غمناک حالت میں خطاب

رسول اللہ صلی اللہ علیہ وسلم نے جب اپنے انتہائی قریبی اور سیدہ عائشہ رضی اللہ عنہا کے حالات سے باخبر عزیزوں سے مشورہ کیا اور ان کی رائے معلوم کر لی تو پھر آپ اس روز مسجد نبوی میں تشریف لے گئے اور اپنے منبر پر جلوہ افروز ہوئے۔ صحابہ کرام رضی اللہ عنہم آپ کے ارد گرد جمع ہو چکے تھے۔ آپ نے انتہائی رنج و غم کی حالت میں لوگوں سے خطاب فرمایا۔ یہ پہلا موقع تھا کہ آپ نے واقعہ افک کے بارے میں برملا گفتگو کی ورنہ اب تک آپ صلی اللہ علیہ وسلم نے اس بارے میں خاموشی اختیار فرما رکھی تھی۔ لوگ بھی شدت سے منتظر تھے کہ آپ اپنی زوجہ مطہرہ پر لگنے والی تہمت کے متعلق کیا فرماتے ہیں۔ اس خطاب میں آپ نے ایک طرف ام المؤمنین عائشہ صدیقہ رضی اللہ عنہا پر اپنے اعتماد کا اظہار فرمایا اور ان کی پاکیزگی اجاگر فرمائی دوسری طرف سیدنا صفوان رضی اللہ عنہ کے بارے میں اچھے خیالات کا اظہار فرمایا۔ آپ نے اپنی گفتگو کے آغاز میں شہادتین پڑھنے کے بعد اللہ کی شایان شان حمد و ثنا بیان کی، پھر فرمایا:

«أَمَّا بَعْدُ، أَشِيرُوا عَلَيَّ فِي أَنْسَابِ آبْنِوَا أَهْلِي، وَأَيْمُ اللّٰهِ! مَا عَلِمْتُ عَلَى أَهْلِي مِنْ سَوْءٍ، وَ أَبْنُوهُمْ بِمَنْ وَاللّٰهِ! مَا عَلِمْتُ عَلَيْهِ مِنْ سَوْءٍ قَطُّ، وَلَا يَدْخُلُ بَيْتِي قَطُّ إِلَّا وَ أَنَا حَاضِرٌ، وَلَا غَيْبٌ فِي سَفَرٍ إِلَّا غَابَ مَعِي»

”ابا بعد! تم مجھے ان لوگوں کے بارے میں مشورہ دو جنہوں نے میری اہلیہ پر تہمت لگائی ہے۔ اللہ کی قسم! میں نے اپنی بیوی میں کوئی برائی نہیں دیکھی۔ انہوں نے تہمت بھی ایک ایسے شخص کی طرف منسوب کی ہے کہ واللہ! میں نے اس میں بھی (کبھی) کوئی برائی نہیں دیکھی۔ وہ میرے گھر جب بھی آیا، میری موجودگی ہی میں آیا۔ میں کسی سفر کی وجہ سے مدینہ میں نہیں ہوتا تھا تو وہ بھی مدینے سے باہر میرے ساتھ ہوتا تھا۔“²

آپ نے اس موقع پر رئیس المنافقین عبداللہ بن ابی کا معاملہ لوگوں کے سامنے رکھا اور اس کے خلاف لوگوں سے تعاون طلب کرتے ہوئے فرمایا:

1 صحیح البخاری: 4757، 2 صحیح البخاری: 4757.

«يَا مَعْشَرَ الْمُسْلِمِينَ! مَنْ يَعِدُّنِي مِنْ رَجُلٍ قَدْ بَلَغَنِي آذَاهُ فِي أَهْلِ بَيْتِي؟»
 ”اے مسلمانوں کی جماعت! اس شخص کے بارے میں کون میری مدد کرے گا جس کی اذیت رسائی کا
 سلسلہ اب میرے اہل خانہ تک پہنچ گیا ہے؟“¹

ابن اسحاق کی روایت کے الفاظ یہ ہیں:

«أَيُّهَا النَّاسُ! مَا بَالَ رِجَالٍ يُؤْذُونَنِي فِي أَهْلِي، وَيَقُولُونَ عَلَيْهِمْ غَيْرَ الْحَقِّ، وَاللَّهِ مَا عَلِمْتُ
 مِنْهُمْ إِلَّا خَيْرًا»

”لوگو! بعض لوگوں کو کیا ہو گیا ہے کہ وہ مجھے میرے گھر والوں کے بارے میں ایذا پہنچا رہے ہیں اور ان
 کے متعلق ناحق باتیں کر رہے ہیں۔ اللہ کی قسم! میں نے تو اپنے گھر والوں میں خیر اور بھلائی کے سوا کچھ
 نہیں دیکھا۔“²

سعد بن معاذ رضی اللہ عنہما کا اعلان

رسول اللہ ﷺ کی یہ جامع اور مؤثر گفتگو سن کر قبیلہ اوس کے سردار سیدنا سعد بن معاذ انصاری رضی اللہ عنہما فوراً اٹھ
 کھڑے ہوئے۔ انھوں نے کہا: ”اللہ کے رسول! میں اس کے خلاف آپ کی مدد کروں گا۔ آپ اجازت دیں۔ اگر
 وہ اوس قبیلے کا ہے تو ہم اس کی گردن مار دیں گے۔ اگر وہ ہمارے خزر جی بھائیوں میں سے ہے تو آپ ہمیں جو حکم
 دیں گے ہم اس کی تعمیل کریں گے۔“

اوس و خزر جی لڑائی کے دہانے پر

قبیلہ خزر جی کے سردار سیدنا سعد بن عبادہ رضی اللہ عنہما بھی وہاں موجود تھے۔ وہ انتہائی نیک آدمی تھے لیکن اس روز جب
 انھوں نے سعد بن معاذ رضی اللہ عنہما کی گفتگو سنی تو ان کی قبائلی حیثیت جاگ اٹھی۔ انھیں یہ گوارا نہ ہوا کہ اوسی لوگ ہمارے
 کسی خزر جی آدمی کو قتل کریں۔

انھوں نے سعد بن معاذ رضی اللہ عنہما کو مخاطب کر کے کہا: تم نے غلط بات کی ہے۔ اللہ کی قسم! تم نہ تو اسے قتل کر سکتے ہو نہ
 تم میں اسے قتل کرنے کی طاقت ہے۔ اگر وہ آدمی تمہارے قبیلے کا ہوتا تو تم کبھی یہ پسند نہ کرتے کہ اسے قتل کیا جائے۔
 ان کی یہ بات سن کر سیدنا اسید بن حضیر رضی اللہ عنہما سے رہا نہیں گیا۔ وہ سعد بن معاذ رضی اللہ عنہما کے چچا زاد بھائی تھے۔ وہ

¹ صحیح البخاری: 4750 ² السیرة لابن ہشام: 312/3.

کھڑے ہو گئے اور سعد بن عبادہ رضی اللہ عنہ سے کہا: اللہ کی قسم! تم غلط کہہ رہے ہو۔ ہم اسے ضرور قتل کریں گے۔ تم منافقوں کا کردار ادا کر رہے ہو اور منافقین کی طرف سے جھگڑ رہے ہو۔ یہ بات انھوں نے اس لیے کہی تھی کہ عبداللہ بن ابی کا تعلق خزرج قبیلے سے تھا۔ وہ سمجھ رہے تھے کہ سعد بن عبادہ رضی اللہ عنہ اس کا دفاع کر رہے ہیں۔ بس پھر کیا تھا، انصار کے دونوں قبیلوں اوس اور خزرج کے لوگوں کی رگِ حمیت پھڑک اٹھی اور وہ مشتعل ہو کر ایک دوسرے کی طرف بڑھے۔ خطرے کے بادل منڈلانے لگے۔ قریب تھا کہ اوس و خزرج کے درمیان مسجد ہی میں کوئی فساد برپا ہو جاتا۔

رسول اللہ صلی اللہ علیہ وسلم کا لوگوں کو خاموش کرانا

رسول اللہ صلی اللہ علیہ وسلم ابھی منبر ہی پر تشریف فرما تھے کہ آپ صلی اللہ علیہ وسلم نے اوس و خزرج کے لوگوں کو ایک دوسرے سے گتھم گتھا ہوتے دیکھا آپ نے فوراً انھیں خاموش کرانا شروع کر دیا۔ آپ صلی اللہ علیہ وسلم مسلسل خاموش رہنے کا حکم دیتے رہے یہاں تک کہ وہ سب خاموش ہو گئے۔ اس کے بعد آپ بھی خاموش ہو گئے اور منبر سے نیچے تشریف لے آئے۔¹ آپ کی بروقت مداخلت سے اوس و خزرج کے درمیان لڑائی کا خطرہ ٹل گیا۔ اور یہ مجلس یہیں برخاست ہو گئی۔

عائشہ رضی اللہ عنہا کے آنسوؤں کی جھری

دوسری طرف ام المؤمنین عائشہ رضی اللہ عنہا کے غم میں مسلسل اضافہ ہو رہا تھا۔ ان کے آنسو رکنے کا نام نہیں لے رہے تھے۔ انھیں نیند بھی نہیں آرہی تھی کہ سو کر ہی ان کا کچھ غم ہلکا ہو جاتا۔ ان کے والدین بھی ان کی اس کیفیت کی وجہ سے نہایت پریشان تھے۔ وہ بیان کرتی ہیں کہ میرا پورا دن روتے ہوئے گزرا۔ آنسو تھمتے تھے، نہ نیند آتی تھی۔ صبح ہوئی، میرے والدین میرے پاس آئے۔ میں نے دو راتیں اور ایک دن روتے روتے بسر کر دیا۔ اس دوران نہ میرے آنسو رکے، نہ میری آنکھ لگی۔ یوں لگا جیسے روتے روتے میرا کالج پھٹ جائے گا۔ میرے والدین بھی بتلائے غم تھے۔ پھر ایسا ہوا کہ میرے والدین میرے پاس ہی بیٹھے ہوئے تھے اور میں روتے جارہی تھی اسی دوران ایک انصاری عورت نے مجھ سے اندر آنے کی اجازت مانگی۔ میں نے اجازت دے دی تو اس نے بھی میرے ساتھ بیٹھ کر رونا شروع کر دیا۔

رسول اللہ صلی اللہ علیہ وسلم کی آمد اور گفتگو

ام المؤمنین عائشہ رضی اللہ عنہا بیان کرتی ہیں کہ ہم ابھی اسی طرح پریشان بیٹھے تھے کہ رسول اللہ صلی اللہ علیہ وسلم ہمارے پاس

1 صحیح البخاری: 4141 و 4750 و 4757 السیرة لابن ہشام: 313/3.

تشریف لے آئے۔ آپ ﷺ عصر کی نماز پڑھا کر آئے تھے۔ میرے والدین نے مجھے دائیں بائیں سے سہارا دے رکھا تھا۔ آپ نے سلام کیا اور بیٹھ گئے۔ اس سے پہلے جب سے مجھ پر تہمت لگائی گئی تھی، آپ میرے پاس نہیں بیٹھے تھے۔ آپ ﷺ کا پورا ایک مہینہ اس طرح بیت گیا کہ میرے بارے میں آپ پر کوئی وحی نازل نہیں ہوئی۔ آپ نے بیٹھنے کے بعد خطبہ پڑھا، اللہ کی حمد و ثنا کی، پھر فرمایا:

«أَمَّا بَعْدُ، يَا عَائِشَةُ! فَإِنَّهُ قَدْ بَلَغَنِي عَنْكَ كَذًا وَكَذًا، فَإِنْ كُنْتِ بَرِيئَةً فَسَيَّرْتُكَ اللَّهُ، وَإِنْ كُنْتِ أَلَمَمْتِ بِذَنْبٍ فَاسْتَغْفِرِي اللَّهَ وَتَوَيَّبِي إِلَيْهِ، فَإِنَّ الْعَبْدَ إِذَا اعْتَرَفَ بِذَنْبِهِ ثُمَّ تَابَ إِلَى اللَّهِ تَابَ اللَّهُ عَلَيْهِ»

”اما بعد! عائشہ! مجھے تمہارے بارے میں اس اس نوعیت کی خبریں ملی ہیں۔ اگر تم واقعی اس معاملے میں پاک ہو تو اللہ تعالیٰ خود ہی تمہاری بے گناہی بیان فرما دے گا۔ اور اگر تم سے گناہ سرزد ہو گیا ہے تو اللہ تعالیٰ سے مغفرت طلب کرو اور اس کی بارگاہ میں توبہ کرو، اس لیے کہ بندہ جب اپنے گناہ کا اقرار کر لیتا ہے، پھر اللہ سے توبہ کرتا ہے تو اللہ تعالیٰ اس کی توبہ قبول فرما لیتا ہے۔“¹

رسول اللہ ﷺ نے ام المؤمنین عائشہ رضی اللہ عنہا کے سامنے ان کے والدین کی موجودگی میں واضح طور پر دونوں صورتیں پیش کر دی تھیں۔ آپ ﷺ کی اس گفتگو سے یہ بات بھی روز روشن کی طرح عیاں ہے کہ آپ کو غیب کا علم نہیں تھا۔ اگر آپ کو غیب کا علم ہوتا تو پھر آپ عائشہ رضی اللہ عنہا سے اس طرح کی باتیں ہی نہ کرتے۔ آپ کو تو صرف غیب کی اسی چیز کے بارے میں علم ہوتا تھا جو وحی کے ذریعے سے آپ کو بتا دی جاتی تھی۔ اب تک اس تہمت کے معاملے میں آپ پر کوئی وحی نازل نہیں ہوئی تھی، اس لیے آپ نے سیدہ عائشہ رضی اللہ عنہا سے صاف فرما دیا کہ اگر تم سے کوئی غلطی ہو گئی ہے تو اعتراف کر کے بارگاہِ الہی میں توبہ و استغفار کرو۔ آپ کی اس بات کا یہ مقصد بھی ہرگز نہیں تھا کہ (معاذ اللہ) آپ کو سیدہ عائشہ رضی اللہ عنہا کی پاکیزگی و پاکدامنی پر کوئی شک تھا۔ آپ کو پورا یقین تھا کہ وہ بالکل بری ہیں اور ان سے ایسا کوئی کام سرزد نہیں ہو سکتا لیکن چونکہ معاملہ آپ کے گھرانے کا تھا، اس لیے آپ چاہتے تھے کہ سیدہ عائشہ رضی اللہ عنہا کی زبانی بھی یہ سن لیں کہ وہ بری ہیں، نیز یہ کہ اللہ تعالیٰ وحی نازل فرما کر ان کی براءت کا اعلان کر دے۔

آنسو تھم گئے

ام المؤمنین عائشہ صدیقہ رضی اللہ عنہا نے رسول اللہ ﷺ کی گفتگو بڑے غور سے سنی۔ انھیں یہ اندیشہ بھی لاحق ہو گیا کہ

¹ صحیح البخاری: 4750 و 4757.

رسول اللہ ﷺ نے انصاری عورت کی موجودگی میں یہ گفتگو کی ہے اور اس کی موجودگی کا بھی کوئی لحاظ نہیں فرمایا، ایسا نہ ہو کہ وہ باہر جا کر اپنی سمجھ کے مطابق کوئی ایسی ویسی بات کر دے اور پھر کوئی نیا مسئلہ کھڑا ہو جائے۔¹

بہر حال رسول اللہ ﷺ کی گفتگو سن کر سیدہ عائشہ صدیقہ رضی اللہ عنہا کی حالت بدل گئی۔ وہ آنسو جو مسلسل بہ رہے تھے، اب ایک دم تھم گئے۔ سیدہ عائشہ رضی اللہ عنہا خود بیان کرتی ہیں کہ جب رسول اللہ ﷺ اپنی بات مکمل فرما چکے تو یکبارگی میرے آنسو تھم گئے یہاں تک کہ مجھے ان کا ایک قطرہ بھی محسوس نہیں ہو رہا تھا۔

والدین کی خاموشی

اب سب سے اہم بات یہ تھی کہ رسول اللہ ﷺ کی خدمت میں کیا جواب پیش کیا جائے۔ سیدہ عائشہ رضی اللہ عنہا کو تو یہی انتظار تھا کہ میرے والدین میری ترجمانی کریں گے اور آپ کی خدمت میں کچھ عرض کریں گے۔ انھوں نے دیکھا کہ میرے والدین تو بالکل خاموش ہیں۔ انھوں نے خود اپنے والد محترم سیدنا ابوبکر صدیق رضی اللہ عنہ سے گزارش کی کہ رسول اللہ ﷺ نے جو کچھ فرمایا ہے، اس کے متعلق آپ ہی میری طرف سے کوئی جواب دیں۔ سیدنا ابوبکر صدیق رضی اللہ عنہ اس قدر پریشان تھے کہ ان کی سمجھ میں کچھ نہیں آ رہا تھا کہ میں کیا جواب دوں۔ وہ کہنے لگے: اللہ کی قسم! میں نہیں جانتا کہ میں رسول اللہ ﷺ سے کیا عرض کروں۔ سیدہ عائشہ رضی اللہ عنہا نے جب اپنے والد کو معذوری ظاہر کرتے دیکھا تو اپنی والدہ ام رومان رضی اللہ عنہا سے کہا: آپ ہی رسول اللہ ﷺ کی باتوں کا کوئی جواب دے دیں۔ ان کی والدہ نے بھی یہی کہا کہ اللہ کی قسم! مجھے معلوم نہیں کہ میں آپ کی خدمت میں کیا عرض کروں۔

نبی ﷺ کی خدمت میں عائشہ رضی اللہ عنہا کا جواب

سیدہ عائشہ صدیقہ رضی اللہ عنہا نے جب اپنے والدین کی خاموشی دیکھی تو انھیں خود ہی ہمت کرنی پڑی کیونکہ ظاہر ہے کہ رسول اللہ ﷺ کو کوئی جواب بہر حال دینا ہی تھا۔ ابن اسحاق کی روایت میں ہے کہ سیدہ عائشہ رضی اللہ عنہا کہتی ہیں: اللہ کی قسم! میں نہیں جانتی کہ کسی کے گھر والوں پر اتنی بڑی مصیبت آئی ہو جتنی ان دنوں ابوبکر رضی اللہ عنہ کے گھرانے پر آئی تھی۔ جب میرے والدین نے خاموشی اختیار کی تو مجھ سے رہا نہیں گیا۔ میرے آنسو دوبارہ بہنے لگے۔² سیدہ عائشہ رضی اللہ عنہا نے انتہائی رنج و غم کی حالت میں اپنی گفتگو کا آغاز کس طرح کیا؟ اس کے متعلق وہ خود بیان کرتی ہیں کہ میں ایک نوعمر لڑکی تھی۔ میں نے بہت زیادہ قرآن بھی نہیں پڑھا تھا۔ جب میرے والدین نے آپ ﷺ کو کوئی جواب نہیں دیا تو میں خود بول اٹھی۔ میں نے خطبہ پڑھا، اللہ کے شایان شان اس کی حمد و ثناء بیان کی، پھر عرض گزار ہوئی:

1 صحیح البخاری: 4757. 2 السیرة لابن ہشام: 314/3.

إِنِّي وَاللَّهِ لَقَدْ عَلِمْتُ لَقَدْ سَمِعْتُمْ هَذَا الْحَدِيثَ حَتَّى اسْتَقَرَّ فِي أَنْفُسِكُمْ وَصَدَقْتُمْ بِهِ، فَلَيْنَ قُلْتُمْ لَكُمْ: إِنِّي بَرِيئَةٌ، وَاللَّهُ يَعْلَمُ أَنِّي بَرِيئَةٌ، لَا تُصَدِّقُونَنِي بِذَلِكَ، وَلَيْنَ اعْتَرَفْتُمْ لَكُمْ بِأَمْرٍ، وَاللَّهُ يَعْلَمُ أَنِّي مِنْهُ بَرِيئَةٌ، لَتُصَدِّقَنِي، وَاللَّهُ! مَا أَجِدْكُمْ مَثَلًا إِلَّا قَوْلَ أَبِي يُوسُفَ قَالَ: ﴿فَصَابِرٌ جَمِيلٌ وَاللَّهُ الْمُسْتَعَانُ عَلَى مَا تَصِفُونَ﴾

”اللہ کی قسم! میں جانتی ہوں کہ آپ لوگوں نے اس افواہ پر کان دھرے، یہاں تک کہ یہ تہمت آپ کے دل و دماغ میں بیٹھ گئی اور آپ لوگوں نے اسے سچا سمجھ لیا۔ اب اگر میں آپ لوگوں سے یہ کہوں کہ میں اس تہمت سے بری ہوں، جبکہ اللہ جانتا ہے کہ میں واقعی اس سے بری ہوں، تو آپ لوگ مجھے سچا نہیں سمجھیں گے اور اگر میں آپ سب کے سامنے (خواہ مخواہ) اس بات کا اعتراف کر لوں، حالانکہ اللہ جانتا ہے کہ میں اس سے بری ہوں، تو آپ مجھے سچا سمجھیں گے۔ اللہ کی قسم! میں اپنی اور آپ لوگوں کی وہی مثال سمجھتی ہوں جیسے یوسف علیہ السلام کے والد نے کہا تھا۔ اب صبر بہتر ہے اور جو کچھ تم کہہ رہے ہو، اس کے متعلق اللہ ہی کی مدد درکار ہے۔“

سیدہ عائشہ رضی اللہ عنہا نے یہ گفتگو اس قدر شدید ذہنی صدمے کی حالت میں کی کہ انھیں سیدنا یوسف علیہ السلام کے والد یعقوب علیہ السلام کا نام ہی بھول گیا۔ وہ کہتی ہیں کہ میں نے ذہن پر بہت زور دیا کہ یعقوب علیہ السلام کا نام یاد آجائے لیکن یاد نہ آیا۔ سیدہ عائشہ رضی اللہ عنہا نے بڑی ہمت کر کے اپنے آپ پر لگنے والی تہمت کے بارے میں یہ چند باتیں کی تھیں۔ انھوں نے اپنی پاکدامنی اور بے گناہی کا اظہار و اعلان کیا اور اپنا معاملہ اللہ کے سپرد کر دیا۔ انھیں یقین تھا کہ اللہ تعالیٰ ضرور میری مدد فرمائے گا۔ انھوں نے اپنی سچائی کے اظہار کے بعد اپنا رخ دوسری طرف پھیر لیا اور اپنے بستر پر لیٹ گئیں۔

سیدہ عائشہ رضی اللہ عنہا کی پاکیزگی پر وحی کا نزول

آزمائش کی گھڑیاں ختم ہونے والی تھیں۔ سیدہ عائشہ رضی اللہ عنہا کی گفتگو ختم ہوئے تھوڑی ہی دیر گزری تھی اور رسول اللہ ﷺ ابھی وہیں تشریف فرما تھے کہ اچانک آپ پر وحی نازل ہونے لگی۔ سیدہ عائشہ رضی اللہ عنہا فرماتی ہیں کہ میں جانتی تھی کہ میں بے گناہ ہوں اور اللہ تعالیٰ میری براءت نازل فرما کر مجھے بری قرار دے گا۔ لیکن اللہ کی قسم! یہ تو میرے وہم و گمان میں بھی نہیں تھا کہ اللہ تعالیٰ میرے بارے میں ایسی وحی نازل فرمائے گا جس کی ہمیشہ تلاوت کی جاتی رہے گی۔ میں تو خود کو اتنے بڑے درجے سے بہت کمتر خیال کرتی تھی۔ مجھے تو بس اتنی امید تھی کہ رسول اللہ ﷺ کوئی خواب دیکھیں گے جس کے ذریعے سے اللہ تعالیٰ رسول اللہ ﷺ پر میری سچائی اور بے گناہی روشن کر کے مجھے بری فرما دے گا۔

سیدہ عائشہ رضی اللہ عنہا وحی نازل ہونے کا تذکرہ کرتے ہوئے فرماتی ہیں: اللہ کی قسم! رسول اللہ ﷺ ابھی اس مجلس

سے اٹھنے بھی نہ پائے تھے، نگہر کا کوئی فرد باہر گیا تھا کہ آپ پر وحی اترنے لگی۔ آپ ﷺ پر وہی کیفیت چھا گئی جو وحی اترتے ہوئے طاری ہو جاتی تھی۔ سردی کے دنوں میں بھی آپ کے بدن مبارک پر موتیوں کی طرح پسینہ چمکنے لگتا تھا۔¹
 آپ کو چادر اوڑھا دی گئی اور آپ کے سر مبارک کے نیچے چمڑے کا تکیہ رکھ دیا گیا۔²

عائشہ رضی اللہ عنہا کا اطمینان اور والدین کی پریشانی

جب رسول اللہ ﷺ پر وحی نازل ہو رہی تھی، اس وقت عائشہ رضی اللہ عنہا کس قدر مطمئن تھیں اور ان کے والدین کتنے پریشان تھے، یہ انہی کی زبانی سنئے۔ وہ بیان کرتی ہیں کہ جب میں نے آپ کی یہ کیفیت دیکھی تو اللہ کی قسم! میں بالکل نہیں گھبرائی، نہ میں نے اس پر کوئی توجہ دی۔ کیونکہ میں تو جانتی تھی کہ میں بے گناہ ہوں اور اللہ تعالیٰ مجھ پر ظلم نہیں کرے گا۔ رہی بات میرے والدین کی تو اس ذات کی قسم جس کے ہاتھ میں عائشہ کی جان ہے! ابھی رسول اللہ ﷺ پر وحی والی کیفیت ختم نہیں ہوئی تھی، مجھے یوں لگا کہ جیسے ان دونوں کی جان نکل جائے گی۔ وہ ڈر رہے تھے کہ لوگوں نے جو کچھ کہا ہے، مبادا اللہ کی طرف سے صحیح قرار دے دیا جائے۔³

رسول اللہ ﷺ نے خوشخبری سنا دی

جب رسول اللہ ﷺ کی وہ کیفیت ختم ہو گئی جو وحی کے جلال سے آپ پر طاری ہو جاتی تھی تو آپ ﷺ مسکرا اُٹھے۔ یہ مسکراہٹ آپ کی خوشی کا پتہ دے رہی تھی۔ اب آپ ﷺ پر سارے معاملے کی اصل حقیقت کھل گئی تھی۔ آپ اپنی پریشانی مبارک سے پسینہ پونچھ رہے تھے۔ آپ ﷺ نے معاف فرمایا:

«يَا عَائِشَةُ! أَمَا اللَّهُ عَزَّوَجَلَّ فَقَدْ بَرَّأكَ»

”عائشہ! اللہ تعالیٰ نے تمہیں بری کر دیا ہے۔“

یہ سن کر عائشہ رضی اللہ عنہا کو کس قدر خوشی ہوئی، یہ وہی جانتی تھیں۔ ان کی والدہ نے ان سے کہا: اٹھو اور رسول اللہ ﷺ کا شکر یہ ادا کرو۔ سیدہ عائشہ رضی اللہ عنہا کو رسول اللہ ﷺ کی محبت پر پورا اعتماد تھا۔ انھوں نے خوشی سے پھولے نہ ساتے ہوئے قدرے ناز کے انداز میں کہا:

وَاللَّهِ! لَا أَقُومُ إِلَيْهِ وَلَا أَحْمَدُهُ إِلَّا اللَّهُ عَزَّوَجَلَّ.

”اللہ کی قسم! میں آپ کی طرف نہیں اٹھوں گی۔ میں تو صرف اللہ تعالیٰ کی حمد کروں گی۔“⁴

1 صحیح البخاری: 4141 و 4750 و 4757، فتح الباری: 604/8. 2 السیرة لابن ہشام: 315/3. 3 السیرة لابن ہشام:

315/3. 4 صحیح البخاری: 4141 و 4750.

انہوں نے یہ بات اس وجہ سے بھی کہی تھی کہ اللہ تعالیٰ نے ہی ان کی براءت کا اعلان فرمایا تھا، اس لیے وہی اس بات کا مستحق تھا کہ اس کی حمد کی جائے۔

براءت میں نازل ہونے والی دس آیات

ام المؤمنین عائشہ صدیقہ رضی اللہ عنہا کی عظمت و فضیلت کے کیا کہنے! اللہ تعالیٰ نے ان کی براءت میں ایک دو نہیں بلکہ یہ دس آیات مبارکہ نازل فرمائیں:

﴿إِنَّ الَّذِينَ جَاءُوا بِالْإِفْكِ عُصْبَةٌ مِّنْكُمْ ۗ لَا تَحْسَبُوهُ شَرًّا لَّكُم ۚ بَلْ هُوَ خَيْرٌ لَّكُمْ ۚ لِكُلِّ امْرِئٍ مِّنْهُمْ مَّا كَسَبَ مِنَ الْإِثْمِ ۗ وَالَّذِي تَوَلَّى كِبْرَهُ مِنْهُمْ لَهُ عَذَابٌ عَظِيمٌ ۚ لَوْ لَا إِذْ سَمِعْتُمُوهُ ظَنَّ الْمُؤْمِنُونَ وَالْمُؤْمِنَاتُ بِأَنفُسِهِمْ خَيْرًا وَقَالُوا هَذَا إِفْكٌ مُّبِينٌ ۚ لَوْ لَا جَاءَ وَعَلَيْكُمْ بِأَرْبَعَةِ شُهَدَاءَ ۚ فَإِذْ لَمْ يَأْتُوا بِالشُّهَدَاءِ فَأُولَٰئِكَ عِنْدَ اللَّهِ هُمُ الْكَاذِبُونَ ۚ وَلَوْ لَا فَضَّلَ اللَّهُ عَلَيْكُمْ وَرَحْمَتَهُ فِي الدُّنْيَا وَالْآخِرَةِ لَمَسَّكُمْ فِي مَا أَفَضْتُمْ فِيهِ عَذَابٌ عَظِيمٌ ۚ إِذْ تَلَقَّوْنَهُ بِالسَّتِيكَةِ وَتَقُولُونَ بِأَفْوَاهِكُمْ مَّا لَيْسَ لَكُمْ بِهِ عِلْمٌ وَتَحْسَبُونَهُ هَيِّنًا وَهُوَ عِنْدَ اللَّهِ عَظِيمٌ ۚ وَلَوْ لَا إِذْ سَمِعْتُمُوهُ قُلْتُمْ مَا يَكُونُ لَنَا أَنْ نَتَكَلَّمَ بِهَذَا سُبْحَانَكَ هَذَا بُهْتَانٌ عَظِيمٌ ۚ يَعِظُكُمُ اللَّهُ أَنْ تَعُودُوا لِمِثْلِهِ أَبَدًا إِنْ كُنْتُمْ مُّؤْمِنِينَ ۚ وَيُبَيِّنُ اللَّهُ لَكُمُ الْآيَاتِ ۚ وَاللَّهُ عَلِيمٌ حَكِيمٌ ۚ إِنَّ الَّذِينَ يُحِبُّونَ أَنْ تَشِيعَ الْفُحْشَةُ فِي الَّذِينَ آمَنُوا لَهُمْ عَذَابٌ أَلِيمٌ فِي الدُّنْيَا وَالْآخِرَةِ ۚ وَاللَّهُ يَعْلَمُ وَأَنْتُمْ لَا تَعْلَمُونَ ۚ وَلَوْ لَا فَضَّلَ اللَّهُ عَلَيْكُمْ وَرَحْمَتَهُ وَإِنَّ اللَّهَ رءُوفٌ رَّحِيمٌ ۝﴾

”بے شک جو لوگ (ام المؤمنین عائشہ صدیقہ رضی اللہ عنہا پر) بہتان گھڑ لائے وہ تمہی میں سے ایک گروہ ہیں، تم اسے اپنے لیے برانہ سمجھو، بلکہ وہ تمہارے لیے بہتر ہے، ان میں سے ہر شخص کے لیے اتنا ہی گناہ ہے جو اس نے کمایا، اور ان میں سے وہ شخص جس نے اس (گناہ) کا بڑا بوجھ اٹھایا، اس کے لیے بہت بڑا عذاب ہے۔ جب تم نے یہ (جھوٹ) سنا تو کیوں نہ مومن مردوں اور مومن عورتوں نے اپنے نفسوں میں اچھا گمان کیا اور (یہ کیوں نہ) کہا کہ یہ تو صریح بہتان ہے۔ وہ اس (تہمت) پر چار گواہ کیوں نہ لائے؟ جب وہ گواہ نہیں لائے تو وہی لوگ اللہ کے ہاں جھوٹے ہیں۔ اور اگر تم پر دنیا و آخرت میں اللہ کا فضل اور اس کی رحمت نہ ہوتی تو تم جن باتوں میں پڑ گئے تھے اس پر تمہیں بہت بڑا عذاب آپڑتا۔ جب تم اسے ایک دوسرے سے اپنی زبانوں کے ساتھ لیتے تھے اور اپنے مونہوں سے (وہ بات) کہہ رہے تھے جس کا تمہیں علم نہ تھا، اور تم اسے معمولی سمجھ رہے تھے، جبکہ وہ اللہ کے ہاں بہت بڑی بات ہے۔ اور جب تم نے اسے سنا تو کیوں نہ کہا: یہ ہمارے لائق نہیں کہ ہم اس کے متعلق بولیں (یا اللہ!) تو پاک ہے، یہ بہت بڑا بہتان ہے۔ اللہ

تھیں نصیحت کرتا ہے کہ اگر تم مومن ہو تو دوبارہ ہرگز اس جیسی بات نہ کرنا۔ اور اللہ تمہارے لیے (اپنی) آیات بیان کرتا ہے، اور اللہ بڑا جاننے والا، خوب حکمت والا ہے۔ بے شک جو لوگ یہ پسند کرتے ہیں کہ ایمان لانے والوں میں بے حیائی پھیلے، ان کے لیے دنیا اور آخرت میں دردناک عذاب ہے اور اللہ جانتا ہے اور تم نہیں جانتے۔ اور اگر تم پر اللہ کا فضل اور اس کی رحمت نہ ہوتی (تو اللہ بہتان لگانے والوں کو فوراً عذاب دیتا) اور یہ کہ بلاشبہ اللہ نہایت شفقت کرنے والا، (اور) بڑا رحم فرمانے والا ہے۔¹

ان دس آیات مبارکہ میں صرف سیدہ عائشہ رضی اللہ عنہا کی طہارت، براءت اور فضیلت ہی نہیں، بھلائی اور امن کی زندگی کے لیے نہایت اہم اصول اور احکام بھی دیے گئے جو یقیناً سیدہ عائشہ رضی اللہ عنہا کی اعلیٰ سیرت کی برکت سے نصیب ہوئے۔ ان آیات میں اللہ تعالیٰ نے منافقین بالخصوص ان کے سرغنے عبداللہ بن ابی کی پوری سازش کا بھانڈا پھوڑ دیا اور ان کی سخت مذمت فرمائی۔ اسی طرح ان لوگوں کو بھی خوب ڈانٹ پلائی جو تہمت لگانے والوں میں تو شامل نہیں تھے لیکن انہوں نے اسے پھیلانے میں اپنا کردار ادا کیا۔ واقعہ افک میں ملوث لوگوں کو سخت وعیدیں سنائی گئیں۔ علامہ زنجیری فرماتے ہیں کہ اگر آپ پورے قرآن میں نافرمانوں کے متعلق بیان ہونے والی وعیدوں کی چھان پھنگ کریں تو آپ کو کہیں نہیں نظر آئے گا کہ اللہ تعالیٰ نے کسی اور امر کے بارے میں اتنی سخت وعید بیان کی ہو جتنی زبردست وعید سیدہ عائشہ رضی اللہ عنہا پر تہمت لگانے والوں کے لیے بیان کی ہے۔²

عائشہ رضی اللہ عنہا کی براءت کا اعلان

رسول اللہ ﷺ سیدہ عائشہ رضی اللہ عنہا کے پاس سے اٹھ کر لوگوں کے پاس تشریف لائے۔ آپ کے چہرہ مبارک پر مسرت چھلک رہی تھی۔ آپ منبر پر جلوہ افروز ہوئے۔ آپ نے اللہ کے شایان شان اس کی حمد و ثنا کی اور لوگوں سے خطاب فرمایا۔ آپ نے ان کے سامنے سیدہ عائشہ رضی اللہ عنہا کی براءت کے سلسلے میں نازل ہونے والی آیات تلاوت فرمائیں۔ یوں تمام لوگوں پر اس سارے معاملے کی اصلی حقیقت کھل گئی۔ ان کے سامنے سیدہ عائشہ رضی اللہ عنہا کی پاکیزہ اور بے داغ سیرت پوری طرح جلوہ نما ہو گئی۔

بہتان بازوں پر حد جاری کر دی گئی

اب ان لوگوں کی باری تھی جو سیدہ عائشہ رضی اللہ عنہا پر تہمت لگانے کے جرم میں شریک تھے۔ یہ تین افراد تھے: سیدنا مسطح بن اثاثہ رضی اللہ عنہ، حسان بن ثابت رضی اللہ عنہ اور حمنہ بنت جحش رضی اللہ عنہا۔ رسول اللہ ﷺ کے حکم پر ان پر حد نافذ کی گئی اور

1 النور 24:11-20، 2 تفسیر الکشاف، النور 24:24، 25.

انھیں بہتان طرازی کی پاداش میں اسی کوڑے مارے گئے۔¹ ایسا اللہ تعالیٰ کے درج ذیل فرمان پر عمل کرتے ہوئے کیا گیا:

﴿وَالَّذِينَ يَرْمُونَ الْمُحْصَنَاتِ ثُمَّ لَمْ يَأْتُوا بِأَرْبَعَةِ شُهَدَاءَ فَاجْلِدُوهُمْ ثَمَانِينَ جَلْدَةً﴾

”اور جو لوگ پاک دامن عورتوں پر تہمت لگاتے ہیں، پھر وہ چار گواہ نہیں لاتے، تو تم انھیں اسی کوڑے مارو۔“² یہ حد اس لیے مقرر ہوئی کہ آئندہ اسلامی معاشرے میں کوئی ایسی ناپاک حرکت کرنے کی جرات نہ کرے۔

کیا ابن ابی پر حد نافذ ہوئی؟

ام المومنین عائشہ رضی اللہ عنہا پر تہمت لگانے والا اصل مجرم رئیس المنافقین عبداللہ بن ابی تھا، وہی تھا جو اس جھوٹ کے طوفان کو اچھالنے میں سب سے زیادہ پیش پیش تھا۔ سوال یہ پیدا ہوتا ہے کہ کیا مذکورہ بالا لوگوں کے ساتھ ابن ابی پر بھی حد لگائی گئی یا نہیں؟ اس کا جواب یہ ہے کہ صحیح احادیث میں ابن ابی کا نام ان لوگوں میں شامل نہیں جن پر حد لگائی گئی تھی۔ اس لیے یہی بات صحیح معلوم ہوتی ہے کہ اس پر حد نہیں لگی۔ بعض روایات میں ابن ابی پر حد لگائے جانے کا ذکر موجود ہے لیکن وہ سب ضعیف اور ناقابل اعتماد ہیں۔³

اکثر اہل علم اسی بات کے قائل ہیں کہ عبداللہ بن ابی پر حد نہیں لگی۔ امام قرطبی رحمہ اللہ کہتے ہیں کہ روایات میں جو بات مشہور اور علماء کے نزدیک معروف ہے، وہ یہی ہے کہ حسان، مسطح اور حنظلہ پر حد لگائی گئی لیکن ابن ابی پر حد لگائے جانے کا تذکرہ نہیں ملتا۔⁴ حافظ ابن قیم رحمہ اللہ بھی یہی کہتے ہیں کہ ابن ابی پر حد نہیں لگائی گئی۔ ابن ابی پر حد نہ لگانے کی مختلف وجوہ نقل کی گئی ہیں۔ حافظ ابن قیم رحمہ اللہ نے ان سب کو ایک جگہ جمع کر دیا ہے۔ وہ لکھتے ہیں:

1 کہا گیا ہے کہ حدود جس پر نافذ ہوں وہ اس کے لیے تخفیف اور کفارے کا باعث بنتی ہیں جبکہ خبیث ابن ابی اس لائق ہی نہیں تھا۔ اللہ تعالیٰ نے اس پر آخرت میں بہت بڑے عذاب کا فیصلہ کر رکھا ہے جو اس کے لیے حد کے مقابلے میں کافی ہے۔

2 یہ بھی کہا گیا ہے کہ ابن ابی اس قدر چالاکی سے اس تہمت کی کھود کرید کرتا، طرح طرح کے رنگ بھرتا رہا اور اسے جگہ جگہ پھیلاتا رہا کہ اس بدترین عمل میں اس کا نام ہی نہ آئے۔

1 جامع الترمذی: 3181، سنن ابی داؤد: 4475، 4474، 2 النور: 24، 4، 3 ویکھئے: مرویات غزوة بنی المصطلق، ص: 324-337، 4 تفسیر القرطبی، النور: 24، 11۔

- 3 ایک قول یہ ہے کہ حد اقرار کرنے یا کسی کے گواہی دینے سے ثابت ہوتی ہے۔ ابن ابی نے تہمت لگانے کا اقرار کیا تھا، نہ کسی نے اس کے خلاف کوئی گواہی ہی دی۔ وہ اسے صرف اپنے چیلے چانٹوں میں بیان کرتا تھا۔ جو اس کے خلاف کوئی گواہی دینے کو تیار نہیں تھے۔ وہ مومنوں کے سامنے ایسی گفتگو نہیں کرتا تھا۔
- 4 بہتان طرازی کی حد آدمی کا حق ہے جو اس کے مطالبے ہی پر اسے دلا دیا جاتا ہے۔ اگر کہا جائے کہ یہ اللہ کا حق ہے، پھر بھی یہ ضروری ہے کہ جس پر تہمت لگائی گئی ہو، وہ حد کا مطالبہ کرے۔ عائشہ رضی اللہ عنہا نے ابن ابی کے لیے حد کا مطالبہ ہی نہیں کیا۔
- 5 یہ بھی کہا گیا ہے کہ رسول اللہ ﷺ نے ایک ایسی مصلحت کی خاطر اس پر حد نافذ نہیں کی جو حد لگانے سے کہیں زیادہ بڑی تھی۔ جیسا کہ آپ ﷺ نے اس کا نفاق ظاہر ہو جانے اور اس کے مسلمانوں کے خلاف زہریلے ارادے ثابت ہو جانے کے باوجود اسے قتل نہیں کیا۔ وہ مصلحت یہ تھی کہ اس کی قوم کی تالیف کی جائے اور انھیں اسلام سے متنفر نہ کیا جائے۔ اس کے قبیلے میں اس کی بات مانی جاتی تھی، وہ ان کا سردار تھا۔ اس پر حد نافذ کرنے میں خطرہ تھا مبادا کوئی نیا فتنہ بھڑک اٹھے۔
- حافظ ابن قیم رحمہ اللہ درج بالا وجوہ کا ذکر کرنے کے بعد لکھتے ہیں: ممکن ہے اسے ان تمام اسباب کی بنا پر چھوڑ دیا گیا ہو۔¹

ابوبکر رضی اللہ عنہ نے مسطح پر خرچ نہ کرنے کی قسم کھالی

ام المومنین عائشہ رضی اللہ عنہا کی براءت نازل ہونے کے بعد سیدنا ابوبکر صدیق رضی اللہ عنہ کو مسطح بن اثاثہ رضی اللہ عنہ پر غصہ آیا۔ وہ مسطح رضی اللہ عنہ پر اس کی غربت اور رشتہ داری کی وجہ سے اپنا مال خرچ کرتے تھے۔ مسطح ان کے احسان اور قربت داری کو بھی خاطر میں نہ لائے اور ان کی صاحبزادی سیدہ عائشہ رضی اللہ عنہا پر تہمت لگانے والوں میں شامل ہو گئے۔ سیدنا ابوبکر صدیق رضی اللہ عنہ اسی وجہ سے ان پر سخت ناراض ہوئے اور فرمانے لگے:

وَاللّٰهِ! لَا أَنْفَقُ عَلَىٰ مِسْطَحٍ شَيْئًا أَبَدًا بَعْدَ الَّذِي قَالَ لِعَائِشَةَ مَا قَالَ.

”اللہ کی قسم! مسطح نے عائشہ رضی اللہ عنہا کے بارے میں جو کچھ کہا ہے، اب اس کے بعد میں کبھی مسطح پر کچھ خرچ نہیں کروں گا۔“

اللہ تعالیٰ کو سیدنا ابوبکر رضی اللہ عنہ کی بات پسند نہ آئی کیونکہ وہ تو عفو و درگزر کو پسند فرماتا ہے۔ پھر ابوبکر رضی اللہ عنہ جیسے عظیم

انسان کے لیے تو ایسا کرنا ان کے شایانِ شان نہ تھا۔ چنانچہ اللہ تعالیٰ نے رسول اللہ ﷺ پر یہ وحی نازل فرمادی:

﴿وَلَا يَأْتَلِ أُولُو الْفَضْلِ مِنْكُمْ وَالسَّعَةِ أَنْ يُؤْتُوا أُولِي الْقُرْبَىٰ وَالْمَسْكِينِ وَالْمُهَاجِرِينَ فِي سَبِيلِ اللَّهِ وَيَعْطُوا وَيَصْفَحُوا ۗ أَلَا تُحِبُّونَ أَنْ يَغْفِرَ اللَّهُ لَكُمْ ۗ وَاللَّهُ غَفُورٌ رَحِيمٌ ۝﴾

”اور تم میں سے فضل اور وسعت والے، قربت داروں اور مسکینوں اور اللہ کی راہ میں ہجرت کرنے والوں کو مالی مدد دینے سے قسم نہ کھائیں اور چاہیے کہ وہ معاف کر دیں اور درگزر کریں کیا تم پسند نہیں کرتے کہ اللہ تمہاری مغفرت فرمائے، اور اللہ بہت بخشنے والا، نہایت رحم کرنے والا ہے۔“¹

سیدنا ابوبکر رضی اللہ عنہ کو جب اس آیت مبارکہ کا علم ہوا تو انہوں نے فوراً فرمان الہی کے آگے سر تسلیم خم کر دیا اور بے ساختہ کہنے لگے:

بَلَىٰ وَاللَّهِ! إِنِّي لِأَجِبُ أَنْ يَغْفِرَ اللَّهُ لِي.

”کیوں نہیں، اللہ کی قسم! میں تو پسند کرتا ہوں کہ اللہ تعالیٰ مجھے بخش دیں۔“

اس کے بعد وہ مسطح رضی اللہ عنہ پر اسی طرح خرچ کرنے لگے جس طرح پہلے خرچ کرتے تھے بلکہ انہوں نے یہ بھی کہا:

وَاللَّهِ! لَا أَنْزِعُهَا مِنْهُ أَبَدًا. ”اللہ کی قسم! میں اب یہ وظیفہ کبھی بند نہیں کروں گا۔“²

ایک دوسری روایت میں ہے کہ انہوں نے اللہ تعالیٰ کو مخاطب کر کے یہ الفاظ کہے:

بَلَىٰ وَاللَّهِ! يَا رَبَّنَا إِنَّا لَنُحِبُّ أَنْ يَغْفِرَ لَنَا.

”کیوں نہیں، اللہ کی قسم! اے ہمارے پروردگار! ہم یہ پسند کرتے ہیں کہ تو ہمیں معاف فرمادے۔“³

علازہ ازیں انہوں نے پہلے جو قسم کھائی تھی، اُسے توڑنے کا کفارہ بھی ادا کیا۔⁴

رسول اللہ ﷺ کی سردارانِ اوس و خزرج کے درمیان صلح

رسول اللہ ﷺ نے جب لوگوں کو مسجد میں اکٹھا کر کے ان سے سیدہ عائشہ رضی اللہ عنہا پر لگنے والی تہمت کے سلسلے میں گفتگو فرمائی تھی تو اس وقت اوسی سردار سعد بن معاذ رضی اللہ عنہ اور خزرجی سردار سعد بن عبادہ رضی اللہ عنہ کے درمیان تلخ کلامی ہو گئی تھی۔ جس کی وجہ سے اوس و خزرج کے لوگ ایک دوسرے کے خلاف بھڑک اٹھے تھے۔ آپ نے اس وقت تو انہیں خاموش کرا کر معاملہ رفع دفع کرا دیا تھا لیکن اس کے باوجود آپ چاہتے تھے کہ ایک مرتبہ ان کی آپس میں صلح کرا دی جائے تاکہ اگر دل میں ایک دوسرے کے بارے میں کوئی رنجش موجود ہو تو وہ نکل جائے۔ آپ ویسے بھی صحابہ

1 النور: 22، 2 صحیح البخاری: 4141، 3 صحیح البخاری: 4757، 4 السنن الكبرى للبيهقي: 37/10.

کے درمیان صلح صفائی کا بے حد اہتمام فرماتے تھے۔ آپ نے اوس و خزرج کے دونوں سرداروں کے درمیان نہایت حکیمانہ انداز میں صلح کرائی۔ اس کی تفصیل اس طرح ہے کہ سیدہ عائشہ رضی اللہ عنہا کی براءت نازل ہونے کے بعد کچھ دن تو آپ ٹھہرے رہے۔ پھر اچانک ایک روز آپ نے سعد بن معاذ رضی اللہ عنہما کا ہاتھ پکڑا ان کے ساتھ اور لوگ بھی تھے۔ آپ انھیں لے کر سعد بن عبادہ رضی اللہ عنہما اور ان کے ساتھیوں کے پاس تشریف لے گئے۔ وہ وہاں بیٹھ کر آپس میں کچھ دیر بات چیت کرتے رہے۔ اس دوران میں سعد بن عبادہ رضی اللہ عنہما نے مہمان نوازی کرتے ہوئے کھانا پیش کیا۔ رسول اللہ ﷺ، سعد بن معاذ رضی اللہ عنہما اور ان کے ساتھیوں نے کھانا کھایا۔ پھر آپ وہاں سے واپس تشریف لے آئے۔

کچھ دنوں بعد رسول اللہ ﷺ نے سعد بن عبادہ رضی اللہ عنہما کا ہاتھ تھاما۔ ان کے ساتھ کچھ اور لوگ بھی موجود تھے۔ آپ انھیں لے کر سعد بن معاذ رضی اللہ عنہما کے گھر تشریف لے گئے۔ کچھ دیر وہاں آپس میں گفتگو ہوتی رہی۔ سیدنا سعد بن معاذ رضی اللہ عنہما نے کھانا پیش کیا۔ رسول اللہ ﷺ، سعد بن عبادہ رضی اللہ عنہما اور ان کے ساتھیوں نے کھانا کھایا۔ پھر رسول اللہ ﷺ وہاں سے واپس چلے آئے۔¹

آپ ﷺ کے اس عمل مبارک سے سرداران اوس و خزرج اور ان کے قبیلے کے لوگوں کے دل ایک دوسرے کے بارے میں اچھی طرح صاف ہو گئے۔ اور ان کے درمیان ہونے والی تلخ کلامی کے اثرات بالکل ختم ہو گئے۔

صفوان اور حسان رضی اللہ عنہما کی سرگزشت

سیدنا صفوان بن معطل سلمی رضی اللہ عنہما جن پر منافقین نے رسول اللہ ﷺ کی زوجہ مطہرہ کے ساتھ خیانت کی تہمت لگائی تھی، ان کی بے گناہی اور پاک دامنی بھی عیاں ہو کر سب کے سامنے آ گئی۔ انھیں ان لوگوں پر سخت غم و غصہ تھا جنہوں نے ان کے دامن کو داغدار کرنے کی ناکام کوشش کی تھی۔ سیدنا حسان رضی اللہ عنہما بھی تہمت لگانے والوں میں شامل ہو گئے تھے۔ مزید برآں انھوں نے کچھ ایسے اشعار بھی کہہ ڈالے جن میں صفوان رضی اللہ عنہما اور مضر قبیلے کے عرب مسلمانوں کی عیب جوئی کی گئی تھی۔ سیدنا صفوان رضی اللہ عنہما کو جب اس کا علم ہوا تو انھیں حسان رضی اللہ عنہما پر بے حد غصہ آیا۔ انھوں نے حسان رضی اللہ عنہما پر تلوار ماری۔ ثابت قیس بن شماس رضی اللہ عنہما قریب ہی موجود تھے۔ انھوں نے فوراً صفوان رضی اللہ عنہما کو پکڑ کر باندھ دیا اور اپنے ساتھ بنو حارث بن خزرج کے محلے کی طرف لے کر چل پڑے۔ رستے میں عبداللہ بن رواحہ رضی اللہ عنہما کی ثابت رضی اللہ عنہما سے ملاقات ہوئی، انھوں نے پوچھا: یہ کیا معاملہ ہے؟ ثابت بولے: انھوں نے حسان کو تلوار کی ضرب لگائی ہے، کیا آپ کو اس پر تعجب نہیں ہوا؟ اللہ کی قسم! مجھے تو یوں لگ رہا تھا کہ یہ انھیں قتل کر ڈالیں گے۔

1 المغازی للواقدي: 371/1

عبداللہ بن رواحہ رضی اللہ عنہ نے ثابت رضی اللہ عنہ سے پوچھا: تم نے جو کیا ہے، کیا رسول اللہ صلی اللہ علیہ وسلم کو بھی اس کی خبر ہے؟ وہ بولے! اللہ کی قسم! نہیں۔ عبداللہ بن رواحہ رضی اللہ عنہ بولے: تب تو تم نے بڑی دلیری دکھائی ہے۔ اس شخص کو رہا کر دو۔ اس پر انھوں نے صفوان رضی اللہ عنہ کو چھوڑ دیا۔ پھر وہ لوگ رسول اللہ صلی اللہ علیہ وسلم کی خدمت میں حاضر ہوئے اور یہ سارا واقعہ آپ کے گوش گزار کیا۔ آپ صلی اللہ علیہ وسلم نے سیدنا حسان اور صفوان رضی اللہ عنہ دونوں کو طلب فرمایا۔ صفوان رضی اللہ عنہ بارگاہ نبوی میں اپنی صفائی پیش کرتے ہوئے بولے: اللہ کے رسول! حسان نے مجھے ایذا پہنچائی ہے اور میری بھوکا ہے۔ اس پر مجھے غصہ آ گیا تو میں نے انھیں تلوار کی ضرب لگا دی۔ یہ سن کر رسول اللہ صلی اللہ علیہ وسلم نے حسان رضی اللہ عنہ کو مخاطب کر کے فرمایا:

«أَحْسِنْ يَا حَسَّانُ! أَتَشَوَّهْتِ عَلَيَّ قَوْمِي أَنْ هَدَاهُمُ اللَّهُ لِلْإِسْلَامِ»

”حسان! احسان کرو۔ کیا تم نے میری قوم پر اس وجہ سے نکتہ چینی کی ہے کہ اللہ نے انھیں اسلام قبول کرنے کی توفیق عطا فرمائی ہے۔“

ابن ہشام رضی اللہ عنہ کہتے ہیں کہ ایک روایت میں یہ الفاظ بھی بیان کیے گئے ہیں:

«أَبْعَدَ أَنْ هَذَاكُمْ اللَّهُ لِلْإِسْلَامِ»

”اللہ نے تمہیں اسلام کی ہدایت عطا فرمادی، پھر بھی تم نے ایسا کیا؟“

اس کے بعد آپ نے فرمایا:

«أَحْسِنْ يَا حَسَّانُ! فِي الَّذِي أَصَابَكَ»

”حسان! تمہیں (صفوان کی طرف سے) جو زخم لگا ہے، اس

کے بارے میں تم احسان کرو۔“

حسان رضی اللہ عنہ فوراً بولے: اللہ کے رسول! میں اسے آپ کی خاطر معاف کر دیتا ہوں۔ اس طرح رسول اللہ صلی اللہ علیہ وسلم نے ان کی صلح کرا دی۔ آپ نے حسان رضی اللہ عنہ کو لگنے والی ضرب کے بدلے میں انھیں بڑھاء باغ عنایت فرمایا۔ یہ ابوطلحہ بن سہیل انصاری رضی اللہ عنہ کا تھا جو انھوں نے صدقہ کی غرض سے آپ کی خدمت میں پیش کیا تھا۔ آپ نے وہ باغ حسان رضی اللہ عنہ کو دے دیا۔ اس کے ساتھ آپ نے انھیں ایک قبلی لوٹھی بھی دی جس کا نام سیرین تھا۔



باغ بڑھاء کا مقام (مدینہ منورہ)

حسان رضی اللہ عنہ کا بیٹا عبدالرحمن انھی کے بطن سے تھا۔¹

حسان رضی اللہ عنہ کی عائشہ رضی اللہ عنہا سے معذرت

سیدنا حسان رضی اللہ عنہ نے اپنی غلطی محسوس کرنی اور اس پر انھیں بے حد ندامت ہوئی کہ وہ شیطان کے بہکاوے میں آکر ام المومنین عائشہ صدیقہ رضی اللہ عنہا پر تہمت لگانے والوں کے ساتھ جا ملے، حالانکہ سیدہ عائشہ رضی اللہ عنہا کی پاکدامنی روز روشن کی طرح عیاں تھی۔ بہر حال حسان رضی اللہ عنہ سے انسان ہونے کے ناتے یہ غلطی سرزد ہوئی تھی۔ انھوں نے بعد میں سیدہ عائشہ رضی اللہ عنہا سے معذرت کی اور ان کی پاکدامنی کو اشعار کی صورت میں بیان کیا۔ یہ اشعار درج ذیل ہیں:

حَصَانٌ رَزَانٌ مَا تَزُنُّ بِرِيَّةٍ

وَتُصْبِحُ غَرْنِي مِنْ لُحُومِ الْغَوَافِلِ

”وہ (عائشہ رضی اللہ عنہا) پاکدامن اور باوقار ہیں۔ ان پر کسی شک و شبہ کی بنا پر تہمت نہیں لگائی جاسکتی۔ وہ بے خبر عورتوں کی سی غیبت سے پاک رہ کر صبح کرتی ہیں۔“

عَقِيلَةٌ حَيٌّ مِّنْ لُّوَيِّ بْنِ غَالِبٍ

كِرَامِ الْمَسَاعِي مَجْدُهُمْ غَيْرُ زَائِلٍ

”وہ لوی بن غالب کے ایسے قبیلے کی بلند مرتبہ خاتون ہیں جس کی خدمات قابل ستائش ہیں اور بزرگی لازوال ہے۔“

مُهَدَّبَةٌ قَدْ طَيَّبَ اللَّهُ حِيَمَهَا

وَوَطَّهَرَهَا مِنْ كُلِّ سُوءٍ وَبَاطِلٍ

”وہ مہذب خاتون ہیں۔ اللہ تعالیٰ نے انھیں بڑی اچھی طبیعت کا مالک بنایا ہے اور انھیں ہر برائی اور بے بنیاد بات سے پاک رکھا ہے۔“

فَإِنْ كُنْتُ قَدْ قُلْتُ الَّذِي قَدْ رَعَمْتُمْ

فَلَا رَفَعْتُ سَوَاطِي إِلَىٰ أَنَامِلِي

¹ السيرة لابن هشام: 3/318, 319.

”اگر میں نے وہ بات کہی ہے جو تم سمجھ رہے ہو تو (اللہ کرے) میری انگلیاں میرا کوڑا نہ اٹھاسکیں۔“

وَكَيْفَ وَوُدِّي مَا حَيِّتْ وَنُصْرَتِي
لِآلِ رَسُولِ اللَّهِ زَيْنُ الْمَحَافِلِ

”یہ کس طرح ہو سکتا ہے جبکہ زندگی بھر میری محبت اور میری حمایت و نصرت رسول اللہ ﷺ کی آل کے لیے وقف ہے جو محفلوں کو زینت بخشنے والے ہیں۔“

لَهُ رَتَّبَ عَالٍ عَلَى النَّاسِ كُلِّهِمْ
تَقَاصِرُ عَنْهُ سَوْرَةٌ الْمُتَطَوِّلِ

”انھیں سب لوگوں پر بلند رتبہ حاصل ہے۔ غرور کرنے والے آدمی کی تیزی اسے پانے سے قاصر ہے۔“

فَإِنَّ الَّذِي قَدْ قِيلَ لَيْسَ بِلَايِطِ
وَلَكِنَّهُ قَوْلُ امْرِئٍ يَبِي مَاجِلِ

”بے شک جو بات کہی گئی ہے، وہ چٹ جانے والی نہیں، لیکن وہ تو ایسے شخص کی بات ہے جو میری چغل خوری کرنے والا ہے۔“

حسان بن علیؓ کے لیے عائشہؓ کے نیک جذبات

ام المؤمنین سیدہ عائشہ صدیقہؓ سیدنا حسان بن علیؓ سے کچھ ناراض رہیں۔ ان کی یہ ناراضی ایک فطری رد عمل تھا۔ انھیں حسان سے اس بات کی توقع نہیں تھی کہ وہ ان کے خلاف تہمت لگانے والوں میں شامل ہو جائیں گے۔ اس کے باوجود سیدہ عائشہؓ کا دل ان کے بارے میں صاف تھا۔ وہ ان کے متعلق نہ صرف اچھے خیالات کا اظہار فرماتی تھیں بلکہ ان کا دفاع بھی کرتی تھیں۔ وہ اس بات کو بالکل پسند نہیں کرتی تھیں کہ کوئی حسان بن علیؓ کو برا بھلا کہے۔ وہ کہا کرتی تھیں کہ یہ شعر حسان بن علیؓ ہی نے کہا تھا:

فَإِنَّ أَبِي وَوَالِدَهُ وَعِرْضِي
لِعِرْضِي مُحَمَّدٍ مِّنْكُمْ وَقَاءُ

”بے شک میرے باپ دادا اور میری آبرو محمد ﷺ کی عزت (کی حفاظت) کے لیے تمہارے آگے ڈھال بنی رہے گی۔“¹

عروہ رضی اللہ عنہ بیان کرتے ہیں کہ میں عائشہ رضی اللہ عنہا کے سامنے حسان رضی اللہ عنہ کو برا بھلا کہنے لگا تو عائشہ رضی اللہ عنہا نے مجھے ٹوک دیا۔ فرمایا:

لَا تَسْبَهُ فَإِنَّهُ كَانَ يُنَافِعُ عَنِ رَسُولِ اللَّهِ ﷺ.

”انھیں برا بھلا نہ کہو کیونکہ وہ رسول اللہ ﷺ کا دفاع کرتے تھے۔“

وہ مزید کہنے لگیں کہ حسان بن ثابت رضی اللہ عنہ نے رسول اللہ ﷺ سے مشرکین کی ہجو کرنے کی اجازت طلب کی تو آپ ﷺ نے دریافت فرمایا:

«كَيْفَ يَنْسِي؟»

”میرے نب کا کیا کرو گے؟“

انھوں نے عرض کیا کہ میں آپ کو ان سے اس طرح الگ کر لوں گا جیسے گوندھے ہوئے آٹے سے بال نکال لیا جاتا ہے۔²

ہار کی گمشدگی کا ایک اور واقعہ



ام المؤمنین سیدہ عائشہ صدیقہ رضی اللہ عنہا کے ہار کی گمشدگی کا ایک اور واقعہ احادیث میں بیان ہوا ہے۔ یہ ہار انھوں نے اپنی بہن اسماء رضی اللہ عنہا سے عاریتاً لیا تھا۔³

اس واقعے کی تفصیل سیدہ عائشہ رضی اللہ عنہا ہی کی زبانی سنیں، وہ بیان کرتی ہیں کہ ہم ایک سفر میں رسول اللہ ﷺ کے ساتھ نکلے۔ جب

ہم بیداء یا ذات الحجیش کے مقام پر پہنچے تو میرا ایک ہار ٹوٹ کر گر گیا۔ رسول اللہ ﷺ نے اس کی تلاش میں وہیں قیام فرمایا۔ لوگ بھی آپ کے ساتھ ٹھہر گئے۔ وہاں پانی نہیں تھا۔ لوگ سیدنا ابو بکر صدیق رضی اللہ عنہ کے پاس آئے اور بولے:

1 صحیح البخاری: 4141. 2 صحیح البخاری: 4145. 3 صحیح البخاری: 336.

آپ دیکھ نہیں رہے کہ عائشہ نے کیا کر دیا ہے؟ انھوں نے رسول اللہ ﷺ اور سب لوگوں کو یہاں روک لیا ہے جبکہ یہاں کہیں پانی نہیں ہے، نہ لوگوں کے پاس پانی موجود ہے۔ یہ سن کر ابو بکر رضی اللہ عنہ میرے پاس آئے۔ رسول اللہ ﷺ اس وقت اپنا سر مبارک میری ران پر رکھے سو رہے تھے۔ ابو بکر رضی اللہ عنہ کہنے لگے: تم نے رسول اللہ ﷺ اور لوگوں کو روک لیا ہے، حالانکہ نہ یہاں کہیں پانی ہے، نہ لوگوں کے پاس پانی ہے۔

سیدہ عائشہ رضی اللہ عنہا بیان کرتی ہیں کہ ابو بکر رضی اللہ عنہ مجھ پر بہت خفا ہوئے اور مجھے وہ کچھ کہا جو اللہ نے چاہا۔ ساتھ ہی وہ اپنے ہاتھ سے میری کوکھ میں کچھ لگانے لگے۔ میں نے صرف اس لیے حرکت نہیں کی کہ رسول اللہ ﷺ کا سر مبارک میری ران پر تھا۔ رسول اللہ ﷺ جب صبح کے وقت بیدار ہوئے تو پانی کا نام و نشان نہ تھا، چنانچہ اللہ تعالیٰ نے تیمم کی یہ آیت نازل فرمادی:

﴿يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَجْزَلِكُمْ إِلَى الْكَعْبَيْنِ ۚ وَإِن كُنْتُمْ جُنُبًا فَاطَّهَّرُوا ۚ وَإِن كُنْتُمْ مَرْطَىٰ أَوْ عَلَىٰ سَفَرٍ أَوْ جَاءَ أَحَدٌ مِّنْكُمْ مِنَ الْغَائِطِ أَوْ لِمَسْتُمُ النِّسَاءِ فَلَمْ تَجِدُوا مَاءً فَتَيَمَّمُوا صَعِيدًا طَيِّبًا فَامْسَحُوا بِوُجُوهِكُمْ وَأَيْدِيكُمْ مِنْهُ ۚ مَا يُرِيدُ اللَّهُ لِيَجْعَلَ عَلَيْكُمْ مِنْ حَرَجٍ وَلَٰكِنْ يُرِيدُ لِيُطَهَّرَكُمْ وَلِيُتِمَّمَ نِعْمَتَهُ عَلَيْكُمْ لَعَلَّكُمْ تَشْكُرُونَ ۝﴾

”اے ایمان والو! جب تم نماز کے لیے اٹھو تو اپنے چہرے اور کہنیوں تک اپنے ہاتھ دھولو اور اپنے سروں کا مسح کر لو اور اپنے پاؤں ٹخنوں تک (دھولو) اور اگر تم جنابت کی حالت میں ہو تو غسل کر لو، اور اگر تم بیمار ہو یا سفر کی حالت میں ہو یا تم میں سے کوئی ضروری حاجت سے (فارغ ہو کر) آیا ہو یا تم نے عورتوں سے ہم بستری کی ہو، پھر تم پانی نہ پاؤ تو پاک مٹی سے تیمم کر لو، پھر اسے اپنے چہرے اور ہاتھوں پر مل لو، اللہ نہیں چاہتا کہ تمہیں تنگی میں ڈالے، بلکہ وہ چاہتا ہے کہ تمہیں پاک کر دے، اور تم پر اپنی نعمت پوری کرے تاکہ تم شکر و کرو۔“¹

اس آیت کے نازل ہونے کے بعد سب نے تیمم کیا۔ اس موقع پر سیدنا اسید بن حضیر رضی اللہ عنہ کہنے لگے:

مَا هِيَ بِأَوَّلِ بَرَكَتِكُمْ يَا آلَ أَبِي بَكْرٍ۔
 ”اے آل ابو بکر! یہ تمہاری کوئی پہلی برکت نہیں۔“²

ایک روایت میں ہے کہ اسید بن حضیر رضی اللہ عنہ نے سیدہ عائشہ صدیقہ رضی اللہ عنہا سے کہا:

1 المائدة: 6: 2 صحيح البخاري: 334 و 3608.

جَزَاكَ اللَّهُ خَيْرًا، فَوَاللَّهِ! مَا نَزَلَ بِكَ أَمْرٌ تَكْرَهِيْتَهُ إِلَّا جَعَلَ اللَّهُ ذَلِكَ لَكَ وَلِلْمُسْلِمِينَ فِيهِ خَيْرًا.
 ”اللہ آپ کو جزائے خیر عطا فرمائے۔ اللہ کی قسم! جب بھی آپ کے ساتھ کوئی ایسا معاملہ پیش آیا جو آپ کو ناگوار لگتا تھا تو اللہ تعالیٰ نے اس کے ذریعے آپ کے لیے اور مسلمانوں کے لیے بھلائی پیدا فرمادی۔“¹
 ایک اور جگہ یہ الفاظ بیان ہوئے ہیں:

فَوَاللَّهِ! مَا نَزَلَ بِكَ أَمْرٌ قَطُّ إِلَّا جَعَلَ اللَّهُ لَكَ مِنْهُ مَخْرَجًا وَجَعَلَ لِلْمُسْلِمِينَ فِيهِ بَرَكَهً.
 ”اللہ کی قسم! آپ کے ساتھ جب بھی کوئی بات پیش آئی تو اللہ تعالیٰ نے آپ کے لیے اس سے نکلنے کی راہ نکال دی اور مسلمانوں کے لیے بھی اس میں برکت رکھ دی۔“²
 ام المؤمنین عائشہ رضی اللہ عنہا فرماتی ہیں کہ جس اونٹ پر میں سوار تھی، ہم نے اسے اٹھایا تو اس کے نیچے سے بارل گیا۔³

تیمم کا حکم کب نازل ہوا

اب غور طلب بات یہ ہے کہ سیدہ عائشہ رضی اللہ عنہا کے ہار کی گمشدگی کا درج بالا واقعہ کب پیش آیا اور تیمم کا حکم کب نازل ہوا؟ سیدہ عائشہ رضی اللہ عنہا کی روایت میں تو صرف اتنے الفاظ بیان ہوئے ہیں کہ ”ہم رسول اللہ صلی اللہ علیہ وسلم کے ساتھ ایک سفر میں نکلے۔“ یہ نہیں بتایا گیا کہ وہ سفر کون سا تھا۔ آئیے! ہم یہ معلوم کرنے کی کوشش کرتے ہیں کہ وہ سفر کون سا تھا۔ اس سلسلے میں بنیادی طور پر دو موقف ہیں۔

بعض علماء میں سرفہرست علامہ ابن عبدالبر، ابن سعد اور ابن حبان رضی اللہ عنہم ہیں۔ ان سے پہلے واقدی نے بھی اسے واقعہ اقلک کے شروع میں بیان کیا ہے۔ ان کے نزدیک غزوہ بنو مصطلق کے سفر میں عائشہ رضی اللہ عنہا کا دو مرتبہ ہار گم ہوا۔ پہلی مرتبہ گم ہوا تو آیت تیمم نازل ہوئی اور دوسری ہار گم ہوا تو واقعہ اقلک پیش آیا۔⁴

دیگر کئی علماء کا کہنا ہے کہ تیمم والا واقعہ غزوہ بنو مصطلق کے بجائے کسی دوسرے غزوے میں پیش آیا۔ ان کی دلیل منجم طبرانی کی وہ حدیث ہے جس میں اس کی باقاعدہ صراحت موجود ہے۔ سیدہ عائشہ رضی اللہ عنہا بیان کرتی ہیں کہ جب میرے ہار گم ہونے کا واقعہ پیش آیا اور تہمت لگانے والوں نے جو کچھ کہا تو اس کے بعد میں نبی صلی اللہ علیہ وسلم کے ہمراہ کسی دوسرے غزوے میں نکلے۔ میرا ہار ایک دفعہ پھر گر گیا۔ لوگوں کو اس کی تلاش کی وجہ سے رکن پڑا اور طلوع فجر کا وقت ہو گیا۔ مجھے منشاء ربانی سے ابوبکر رضی اللہ عنہ کی طرف سے تکلیف کا سامنا کرنا پڑا۔ انھوں نے مجھ سے کہا: بیٹی! تم ہر سفر میں لوگوں کے لیے مشقت اور مصیبت کا باعث بن جاتی ہو۔ لوگوں کے پاس پانی موجود نہیں تھا، چنانچہ اللہ تعالیٰ

1 صحیح البخاری: 336. 2 صحیح البخاری: 3773. 3 صحیح البخاری: 334. 4 المغازی للواقدي: 1/362-365.

نے تیمم کی رخصت عطا فرمادی۔ سیدنا ابو بکر رضی اللہ عنہ کہنے لگے: بیٹی! اللہ کی قسم! مجھے علم تھا کہ تم باعثِ برکت ہو۔¹

علامہ ابن سید الناس رضی اللہ عنہ اس روایت کو ذکر کرنے کے بعد لکھتے ہیں: یہ روایت اس بات کا تقاضا کرتی ہے کہ

دونوں واقعے دو الگ الگ غزوں میں پیش آئے تھے۔² حافظ ابن قیم رضی اللہ عنہ بھی کہتے ہیں کہ یہ روایت اس بات

پر دلالت کرتی ہے کہ ہار کی گمشدگی کا واقعہ جس کی وجہ سے تیمم کا حکم نازل ہوا، وہ غزوہ بنو مصطلق کے بعد پیش آیا

تھا اور یہی بات واضح ہے۔ غزوہ بنو مصطلق میں تو ہار گم ہو جانے اور تلاش کرنے کی وجہ سے واقعہ اُفک رُومنا ہو گیا

تھا۔ چنانچہ بعض علماء کو مغالطہ ہوا اور یہ قصہ ایک دوسرے قصے کے ساتھ خلط ملط ہو گیا۔³

حافظ ابن حجر رضی اللہ عنہ نے بھی یہی لکھا ہے کہ یہ روایت اس معاملے میں بالکل واضح ہے کہ یہ دونوں الگ الگ سفر

تھے۔ انہوں نے یہ بھی لکھا ہے کہ اسید بن حضیر رضی اللہ عنہ کے الفاظ سے بھی یہ پتا چلتا ہے کہ تیمم والا واقعہ، واقعہ اُفک کے

بعد پیش آیا۔ اس طرح ان لوگوں کے قول کو تقویت مل جاتی ہے جو ہار کی متعدد بار گمشدگی کے قائل ہیں۔⁴ یہی

بات زیادہ صحیح معلوم ہوتی ہے کہ تیمم والا واقعہ غزوہ بنو مصطلق کے بجائے کسی دوسرے غزوے میں پیش آیا۔ باقی رہا

یہ مسئلہ کہ وہ دوسرا غزوہ کون سا تھا۔ اس کے متعلق حافظ ابن حجر رضی اللہ عنہ نے لکھا ہے کہ محمد بن حبیب رضی اللہ عنہ کا کہنا ہے

کہ وہ غزوہ ذات الرقاع تھا۔⁵ واللہ اعلم بالصواب

1 المعجم الكبير لطبراني: 122,121/23. 2 عيون الأثر، ص: 305,304. 3 زاد المعاد: 259/3. 4 فتح الباري: 564,563/1.

5 فتح الباري: 563/1 مزید دیکھیے: مرویات غزوة بني المصطلق، ص: 481-465.

رسول اللہ ﷺ کی جویریہ رضی اللہ عنہا سے شادی

بنو مصطلق کے جو لوگ قیدی بن کر آئے تھے، ان میں جویریہ رضی اللہ عنہا بھی شامل تھیں۔ یہ بنو مصطلق کے سردار حارث کی بیٹی تھیں۔ ان کی قیدان کے لیے اتنی بڑی خوش نصیبی کا سبب بن گئی کہ ایسی قید پر ہزاروں آزادیاں بہت خوشی سے قربان کی جاسکتی ہیں۔ اللہ تعالیٰ نے انھیں ایک لازوال شرف سے نوازنے کا فیصلہ فرما رکھا تھا۔ ان کی اسیری اسی کا پیش خیمہ تھی۔ ان کی قسمت جاگ اٹھی۔ وہ قیدی بن کر آئی تھیں لیکن اللہ کے کرم سے ام المؤمنین بن گئیں۔ سید الاولین والآخرین جناب محمد رسول اللہ ﷺ نے انھیں اپنی زوجیت میں لے لیا۔ بس اس شادی کے بعد جویریہ رضی اللہ عنہا کے لیے دنیا اور آخرت کی سعادتوں کے دروازے کھل گئے۔ انھیں عزت و احترام کی اتنی اونچی جگہ مل گئی جو ان کے خواب و خیال میں بھی نہیں آئی تھی۔ ان کی یہ شادی جہاں ان کے لیے بابرکت ثابت ہوئی، وہاں ان کی قوم کو بھی اس کا بھرپور فائدہ ہوا اور انھیں بھی اس کے برکات و ثمرات سمیٹنے کا موقع ملا۔ آئیے! اب ہم اس بابرکت شادی کی تفصیل بیان کرتے ہیں۔

جویریہ رضی اللہ عنہا ثابت بنی النضیر یا ان کے چچازاد کے حصے میں

سیدنا جویریہ رضی اللہ عنہا کی پہلی شادی ان کے چچازاد مسافع بن صفوان سے ہوئی تھی۔ یہ نوجوان غزوہ بنو مصطلق کے دوران کفر ہی کی حالت میں مسلمانوں کے ہاتھوں مارا گیا۔ جویریہ رضی اللہ عنہا مسلمانوں کی قید میں آئیں رسول اللہ ﷺ نے جب مسلمانوں کے درمیان قیدی تقسیم فرمائے تو جویریہ رضی اللہ عنہا سیدنا ثابت بن قیس بن شماس رضی اللہ عنہما یا ان کے چچازاد بھائی کے حصے میں آئیں۔

جویریہ رضی اللہ عنہا کی مکاتبت

جویریہ رضی اللہ عنہا بہت پریشان تھیں۔ انھیں طرح طرح کے صدموں نے گھیر رکھا تھا: بنو مصطلق کی شکست کا غم، اپنے اور اپنی قوم کے قیدی بننے کا صدمہ، اپنے خاوند کے مارے جانے کا صدمہ۔ جویریہ رضی اللہ عنہا کو یہ پریشانی کھائے جا رہی تھی کہ وہ کسی کی لونڈی بن کر بھلا کس طرح زندگی گزار سکیں گی۔ انھیں اپنے لیے یہ ناممکن دکھائی دے رہا تھا۔ اس کی ایک وجہ تو یہ تھی کہ ان کی عمر زیادہ نہیں تھیں۔ دوسری یہ کہ وہ کوئی عام خاتون نہیں تھیں بلکہ ایک سردار کی بیٹی

تھیں۔ ان کی پرورش ناز و نعم میں ہوئی تھی۔ اب اچانک غلامی کی زندگی بسر کرنا ان کے لیے سوہانِ روح بن گیا۔ وہ ثابت بن قیس رضی اللہ عنہما یا ان کے چچا زاد کے حصے میں آئیں تو انھوں نے فیصلہ کیا کہ میں ہر صورت غلامی سے نجات حاصل کروں گی، چنانچہ انھوں نے اپنے مالک سے مکاتبت کر لی۔

مکاتبت کا مطلب یہ ہے کہ کوئی غلام یا لونڈی اپنے مالک سے یہ سمجھوتہ کر لے کہ وہ ایک مقررہ رقم ادا کر کے آزاد ہو جائے گی۔ جویریہ رضی اللہ عنہا کی مکاتبت میں اپنے مالک سے جو رقم طے ہوئی، وہ نو اوقیہ تھی۔ ایک اوقیہ 40 درہم کا ہوتا ہے۔ اس طرح نو اوقیہ 360 درہم کے بنتے ہیں۔ ایک درہم 2.975 گرام کا ہوتا ہے۔ یوں 360 درہم کا وزن 1071 گرام بنتا ہے۔

در بار نبوت میں فریاد

جویریہ رضی اللہ عنہا سیرت اور صورت کے لحاظ سے حسین و جمیل ہونے کے ساتھ ساتھ بہت ذہین و فطین بھی تھیں۔ مکاتبت کر لینے کے بعد اب انھیں یہ فکر لاحق ہوئی کہ وہ یہ رقم کیسے اور کہاں سے ادا کریں گی۔ اس کے لیے انھیں کسی کے تعاون کی ضرورت تھی۔ اس پریشان کن صورت حال میں انھیں خیال آیا کہ کیوں نہ رسول اللہ ﷺ کی خدمت میں جاؤں اور آپ سے اس سلسلے میں تعاون کی درخواست کروں۔

جویریہ رضی اللہ عنہا جیسی خاتون کے لیے کسی کے آگے ہاتھ پھیلانا آسان نہیں تھا لیکن وہ رسول اللہ ﷺ کے اعلیٰ اخلاق سے باخبر ہو چکی تھیں۔ انھیں معلوم ہو گیا تھا کہ آپ نہایت رحم دل اور دوسروں پر ترس کھانے والی شخصیت ہیں، آپ ﷺ پریشان حال لوگوں کی مدد فرماتے ہیں، کسی کو بے یار و مددگار نہیں چھوڑتے۔ انھیں یقین تھا کہ جب میں اپنا دکھڑا آپ کی خدمت میں پیش کروں گی اور آپ ﷺ کو اپنا غم سناؤں گی تو آپ میری پریشانی کا کوئی نہ کوئی حل ضرور نکالیں گے اور مجھے غلامی سے نجات دلانے میں میری ہر ممکن مدد کریں گے۔

ان ساری باتوں کے پیش نظر جویریہ رضی اللہ عنہا نے ایک روز ہمت کی اور بہت پُر امید ہو کر رسول اللہ ﷺ کی خدمت میں جا پہنچیں۔ آپ ﷺ اس وقت عائشہ رضی اللہ عنہا کے پاس موجود تھے۔ اب ہم عائشہ رضی اللہ عنہا ہی کی زبانی یہ واقعہ پیش کرتے ہیں۔ وہ بیان کرتی ہیں کہ جب رسول اللہ ﷺ نے بنو مصطلق کے قیدیوں کو مجاہدین کے درمیان تقسیم فرمایا تو جویریہ بنت حارث، سیدنا ثابت بن قیس بن شماس رضی اللہ عنہما یا ان کے چچا زاد بھائی کے حصے میں آئیں۔ وہ نہایت خوش مزاج اور دلکش حسن و جمال کی مالک تھیں۔ وہ اپنی مکاتبت کے سلسلے میں مالی تعاون کے لیے رسول اللہ ﷺ کے پاس تشریف لائیں۔ سیدہ عائشہ رضی اللہ عنہا کہتی ہیں کہ اللہ کی قسم! جویریہ میرے حجرے کے دروازے پر آکھڑی ہوئیں۔ میں نے انھیں دیکھا

تو مجھے ان کا آنا ناگوار گزرا۔ میں جان گئی کہ رسول اللہ ﷺ بھی وہی کچھ دیکھیں گے جو میں نے دیکھا ہے۔ وہ آپ ﷺ کی خدمت میں اندر آگئیں اور بولیں:

اللہ کے رسول! میں حارث بن ابی ضرار کی بیٹی ہوں۔ میرا نام جویریہ ہے۔ حارث اپنی قوم کا سردار ہے۔ میرا معاملہ آپ سے مخفی نہیں۔ میں جس آزمائش میں مبتلا ہوں، آپ ﷺ اس سے واقف ہیں۔ میں ثابت بن قیس یا اس کے پچا زاد کے حصے میں آئی ہوں۔ میں نے ان سے اپنے بارے میں مکاتبت کر لی ہے۔ میں آپ کی خدمت میں اس لیے حاضر ہوئی ہوں کہ آپ رقم ادا کرنے کے سلسلے میں میری مدد فرمائیں۔

رسول اللہ ﷺ کی پیشکش

رسول اللہ ﷺ نے توجہ سے جویریہ رضی اللہ عنہا کی پوری بات سنی، پھر ارشاد فرمایا:

«فَهَلْ لَكَ فِي خَيْرٍ مِّنْ ذَلِكَ؟»

”کیا تم اس سے بھی بہتر چیز چاہتی ہو؟“

وہ بولیں: اللہ کے رسول! وہ کیا ہے؟ آپ نے فرمایا:

«أَقْضِي كِتَابَتِكَ وَأَتَزَوَّجُكَ»

”میں تمہاری مکاتبت کی رقم ادا کر دیتا ہوں اور تم سے شادی کر لیتا ہوں۔“

جویریہ رضی اللہ عنہا شادی کے لیے آنا فانا جی جان سے راضی ہو گئیں

سیدہ جویریہ رضی اللہ عنہا نے جب رسول اللہ ﷺ کی زبان مبارک سے یہ پیشکش سنی تو وہ فوراً آمادہ ہو گئیں۔ بھلا ان کے لیے اس سے بڑی خوش نصیبی اور کیا ہو سکتی تھی کہ وہ نہ صرف غلامی کی زندگی سے نکل جائیں بلکہ سید البشر محسن انسانیت ﷺ کے حرم کی زینت بن جائیں۔ انھوں نے فوراً عرض کیا: اللہ کے رسول! ٹھیک ہے۔ میں راضی ہوں۔ رسول اللہ ﷺ نے فرمایا:

«قَدْ فَعَلْتُ» (ٹھیک ہے) میں نے ایسا کر دیا۔¹

رسول اللہ ﷺ کی جویریہ رضی اللہ عنہا سے شادی

رسول اللہ ﷺ نے جویریہ رضی اللہ عنہا کی مکاتبت کی رقم ادا کر کے ان سے شادی کر لی۔ اس طرح یہ رقم ہی ان کا حق مہر

¹ مسند أحمد: 277/6، سنن أبي داود: 3931.

بنی۔ اس وقت جویریہ رضی اللہ عنہا کی عمر 20 سال تھی۔ ان کی خوشی نصیبی تھی کہ ان کا نام جویریہ بھی خود رسول اللہ صلی اللہ علیہ وسلم نے رکھا۔ ان کا پرانا نام بڑہ تھا۔ اس کے معنی ہیں: نیکو کار۔ رسول اللہ صلی اللہ علیہ وسلم نے بدل کر جویریہ رکھ دیا۔ اس کی وجہ یہ تھی کہ آپ کو یہ نام پسند نہیں تھا اور آپ صلی اللہ علیہ وسلم کو گوارہ نہ تھا کہ یہ کہا جائے کہ آپ صلی اللہ علیہ وسلم برہ کے پاس سے نکلے۔¹

رسول اللہ صلی اللہ علیہ وسلم نے جویریہ رضی اللہ عنہا سے شادی ان کی دلجوئی اور عزت افزائی کے پیش نظر کی تھی۔ اس کا ایک مقصد یہ بھی تھا کہ بنو مصطلق کے لوگوں کو اسلام کی طرف مائل کیا جائے اور ان کے ساتھ گہرا ربط و تعلق قائم ہو جائے۔ ان کے دلوں میں مسلمانوں کے بارے جو عداوت و نفرت کے جذبات ہیں، ان کا بالکل خاتمہ ہو جائے۔

جویریہ رضی اللہ عنہا کے خواب کی تعبیر

رسول اللہ صلی اللہ علیہ وسلم کی جویریہ رضی اللہ عنہا سے شادی اس خواب کی تعبیر تھی جو خود جویریہ رضی اللہ عنہا نے دیکھا تھا۔ وہ بیان کرتی ہیں کہ میں نے رسول اللہ صلی اللہ علیہ وسلم کی آمد سے تین راتیں پہلے یہ خواب دیکھا کہ گویا چاند یثرب سے چلا آ رہا ہے اور آ کر میری گود میں گر گیا ہے۔ میں نے لوگوں میں سے کسی کو بھی یہ خواب بتانا پسند نہیں کیا۔ جب ہمیں قید کیا گیا تو اس وقت مجھے اس خواب کے پورا ہونے کی امید پیدا ہو گئی۔²

بنو مصطلق کے قیدیوں کی رہائی

رسول اللہ صلی اللہ علیہ وسلم کی جویریہ رضی اللہ عنہا سے شادی کا بنو مصطلق کے قیدیوں کو بے حد فائدہ ہوا۔ ہوا یہ کہ اس شادی کی خبر جب صحابہ کرام رضی اللہ عنہم کو معلوم ہوئی تو انھیں بے حد خوشی ہوئی۔ وہ سوچنے لگے کہ اب ہم بنو مصطلق کے لوگوں کو کس طرح قیدی بنا کر رکھ سکتے ہیں۔ یہ لوگ تو رسول اللہ صلی اللہ علیہ وسلم کے سسرالی رشتہ دار بن چکے ہیں، چنانچہ صحابہ کرام کے قبضے میں بنو مصطلق کے جتنے قیدی تھے، انھوں نے ان سب کو آزاد کر دیا اور کہنے لگے: أَصْهَارُ رَسُولِ اللَّهِ ﷺ۔³

”یہ تو رسول اللہ صلی اللہ علیہ وسلم کے سسرالی رشتہ دار ہیں۔“ سیدہ عائشہ رضی اللہ عنہا کہتی ہیں:

فَلَقَدْ أُعْتِقَ بِتَرْوِيجِهِ إِبَاهَا مِائَةَ أَهْلِ بَيْتِ مِنْ بَنِي الْمُصْطَلِقِ، فَمَا أَعْلَمُ امْرَأَةً كَانَتْ أَعْظَمَ بَرَكَةً عَلَى قَوْمِهَا مِنْهَا.

”رسول اللہ صلی اللہ علیہ وسلم نے جویریہ رضی اللہ عنہا سے شادی کی تو اس کی وجہ سے بنو مصطلق کے ایک سو گھرانے آزاد کر دیے گئے۔ میں نہیں جانتی کہ کوئی عورت جویریہ رضی اللہ عنہا سے بڑھ کر اپنی قوم کے لیے برکت والی ثابت ہوئی ہو۔“³

1 المستدرک للحاکم : 27/4. 2 المستدرک للحاکم : 27/4. 3 مسند أحمد : 277/6. السيرة لابن هشام :

تمام مسلمانوں نے اپنی خوشی سے رضا کارانہ طور پر بنو مصطلق کے قیدیوں کو رہا کر دیا تھا۔ جویریہ رضی اللہ عنہا نے اس حوالے سے کوئی بات نہیں کی تھی، نہ ایسا کرنے کو کہا۔ وہ بیان کرتی ہیں کہ اللہ کی قسم! جب رسول اللہ ﷺ نے مجھے آزاد کر کے مجھ سے شادی کی تو میں نے آپ ﷺ سے اپنی قوم کے بارے میں کوئی بات نہیں کی۔ مسلمانوں نے خود ہی میری قوم کے قیدی رہا کر دیے۔ مجھے تو ایک لونڈی کے ذریعے سے جو میرے چچا کی بیٹیوں میں سے تھی، یہ بات معلوم ہوئی اس نے مجھے یہ خبر سنائی تو میں نے اللہ تعالیٰ کا شکر ادا کیا۔¹

حارث بن ابی ضرار نے اسلام قبول کر لیا

سیدہ جویریہ رضی اللہ عنہا کے والد حارث بن ابی ضرار بنو مصطلق کے سردار تھے۔ یہ وہی تھے جو مدینہ منورہ پر چڑھائی کے لیے لشکر جمع کر رہے تھے۔ آخر کار اللہ تعالیٰ نے ان کی کایا پلٹ دی اور انھیں اسلام کے زیور سے آراستہ کر دیا۔ ان کے اسلام قبول کرنے کا واقعہ انتہائی دلچسپ ہے۔ اس کی تفصیل یہ ہے کہ حارث بن ابی ضرار کو رہ کر یہ احساس ستا رہا تھا کہ اس کی بیٹی مسلمانوں کی قید میں ہے۔ وہ سوچ رہا تھا کہ کسی طرح اسے رہا کرایا جائے۔ اس نے اپنی بیٹی کے فدیے کا بندوبست کیا اور مدینہ کی طرف چل دیا۔ جب وہ وادی عقیق میں پہنچا تو اس نے ان اونٹوں پر نظر ڈالی جو وہ فدیے میں دینے کے لیے لایا تھا۔ اس نے ان میں سے سب سے اچھے دو اونٹ روک لیے۔ اس نے فیصلہ کیا کہ میں یہ دو اونٹ فدیے میں نہیں دوں گا۔ اس نے ان دو اونٹوں کو عقیق کی گھاٹیوں میں بٹھپا دیا۔ پھر وہ دوسرے اونٹ لے کر نبی اکرم ﷺ کی خدمت میں حاضر ہوا اور بولا: آپ لوگوں نے میری بیٹی کو اپنی قید میں رکھا ہوا ہے۔ یہ اس کا فدیہ حاضر ہے۔ (آپ اسے قبول فرمائیں اور میری بیٹی کو رہا کر دیں)۔ اس کی یہ بات سن کر رسول اللہ ﷺ نے فرمایا:

«فَأَيُّنَ الْبَعِيرِ انِ الذَّانِ غَيَّبْتَ بِالْعَقِيقِ كَذَا وَكَذَا؟»

”وہ دو اونٹ کہاں ہیں جنھیں تم نے عقیق کی فلاں فلاں گھاٹی میں غائب کر دیا ہے؟“

حارث بن ابی ضرار نے جب آپ ﷺ کی زبان مبارک سے یہ بات سنی تو ہکا بکا رہ گیا۔ وہ سمجھ گیا کہ آپ کو یہ بات اللہ تعالیٰ ہی نے وحی کے ذریعے بتائی ہے۔ اور یہ آپ ﷺ کی نبوت کی صداقت کی بڑی کچی دلیل ہے۔ چنانچہ اس نے فوراً یہ اعلان کر دیا:

أَشْهَدُ أَنْ لَا إِلَهَ إِلَّا اللَّهُ وَأَنَّكَ رَسُولُ اللَّهِ، فَوَاللَّهِ! مَا أَطَّلَعُ فِعْلِي ذَلِكَ إِلَّا اللَّهُ.

”میں گواہی دیتا ہوں کہ اللہ کے سوا کوئی معبود برحق نہیں اور یقیناً آپ اللہ کے رسول ہیں۔ اللہ کی قسم! اللہ

بھیج دیجیے گا تاکہ جو زکاۃ میں نے جمع کر رکھی ہوگی، وہ اسے آپ ﷺ تک پہنچا دے۔

اس کے بعد جب حارث رضی اللہ عنہ نے ان لوگوں سے زکاۃ وصول کر کے جمع کر لی جنہوں نے ان کی بات مان لی تھی اور وہ وقت بھی آپہنچا جب رسول اللہ ﷺ نے ان کی طرف اپنا قاصد بھیجنے کا ارادہ فرمایا تھا تو ان کے پاس رسول اللہ ﷺ کا قاصد نہیں پہنچا۔ حارث رضی اللہ عنہ سمجھے کہ شاید اللہ اور اس کے رسول ﷺ کی طرف سے کوئی ناراضی ہوگئی ہے جس کی وجہ سے ابھی تک قاصد نہیں آیا۔ حارث رضی اللہ عنہ نے اپنی قوم کی سرکردہ شخصیات کو طلب کیا اور ان سے کہا: رسول اللہ ﷺ نے میرے ساتھ ایک وقت مقرر فرمایا تھا کہ آپ ﷺ میری طرف اپنا قاصد روانہ فرمائیں گے تاکہ میرے پاس زکاۃ کا جو مال ہے، وہ اسے اپنی تحویل میں لے لے۔ رسول اللہ ﷺ کبھی وعدہ خلافی نہیں کر سکتے۔ میرا خیال ہے کہ آپ نے کسی ناراضی کی وجہ سے اپنے قاصد کو روک لیا ہے، اس لیے آؤ ہم سب رسول اللہ ﷺ کی خدمت میں حاضری دیتے ہیں۔

دوسری طرف رسول اللہ ﷺ نے ولید بن عقبہ بن ابی معیط رضی اللہ عنہ کو حارث رضی اللہ عنہ کی طرف روانہ فرمایا تاکہ وہ ان سے جمع شدہ زکاۃ کا مال لے آئیں۔ جب ولید رضی اللہ عنہ روانہ ہوئے تو رستے ہی میں کسی وجہ سے خوف زدہ ہو کر واپس آ گئے اور رسول اللہ ﷺ کی خدمت میں حاضر ہو کر عرض کیا: اللہ کے رسول! حارث نے زکاۃ دینے سے انکار کر دیا اور مجھے قتل کرنے کی کوشش کی۔ یہ سن کر رسول اللہ ﷺ نے حارث رضی اللہ عنہ کی طرف ایک دستہ روانہ فرما دیا۔ ادھر حارث رضی اللہ عنہ بھی اپنے ساتھیوں کے ساتھ آرہے تھے۔ جب دستہ مدینہ سے آگے بڑھا تو رستے میں حارث رضی اللہ عنہ سے ان کا آشنا سامنا ہو گیا۔ وہ لوگ کہنے لگے: یہ تو حارث ہیں۔ جب وہ قریب پہنچے تو حارث رضی اللہ عنہ نے ان سے پوچھا: تمہیں کس کی طرف بھیجا گیا ہے؟ وہ بولے: تمہاری طرف۔ حارث نے پوچھا: وہ کیوں؟ انہوں نے کہا: رسول اللہ ﷺ نے ولید بن عقبہ رضی اللہ عنہ کو تمہاری طرف روانہ کیا تھا۔ ان کا کہنا ہے کہ تم نے انہیں زکاۃ دینے سے انکار کر دیا ہے اور انہیں قتل کرنا چاہا ہے۔ حارث رضی اللہ عنہ بولے: اس ذات کی قسم جس نے محمد ﷺ کو حق کے ساتھ مبعوث فرمایا ہے! ایسا نہیں ہوا۔ میں نے تو انہیں دیکھا ہی نہیں، نہ وہ میرے پاس آئے۔

پھر جب حارث رضی اللہ عنہ رسول اللہ ﷺ کی خدمت میں حاضر ہوئے تو آپ ﷺ نے دریافت فرمایا:

«مَنْعَتِ الزَّكَاةَ وَأَرَدْتَ قَتْلَ رَسُولِي!»

”تم نے زکاۃ دینے سے انکار کر دیا اور میرے قاصد کو قتل کرنا چاہا!“

حارث رضی اللہ عنہ نے عرض کی: نہیں، اس ذات کی قسم جس نے آپ کو حق کے ساتھ مبعوث فرمایا! میں نے تو اسے دیکھا ہی نہیں، نہ وہ میرے پاس آیا ہے۔ میں تو آپ ﷺ کی خدمت میں اسی لیے آیا ہوں کہ مجھے آپ کے قاصد کے نہ پہنچنے پر تشویش ہوئی اور یہ مجھے اندیشہ ہوا کہ اللہ تعالیٰ اور اس کے رسول ﷺ کی طرف سے کوئی ناراضی ہوگئی

ہے۔ چنانچہ اس موقع پر اللہ تعالیٰ نے سورہ حجرات کی درج ذیل آیات نازل فرمادیں:

﴿يَا أَيُّهَا الَّذِينَ آمَنُوا إِنْ جَاءَكُمْ فَاسِقٌ فَنَبَّأَكُمْ بِمَا كَفَرُوا قَبْلَ أَنْ يَأْتِيَكُمُ الْبُرْهَانُ فَاصْبِرُوا عَلَىٰ مَا فَعَلْتُمْ لِيُذَمِّنَ ۚ وَاعْلَمُوا أَنَّ فِيكُمْ رَسُولَ اللَّهِ لَوْ يُطِيعُكُمْ فِي كَثِيرٍ مِّنَ الْأَمْرِ لَعَنِتُّمْ وَلَكِنَّ اللَّهَ حَبَّبَ إِلَيْكُمُ الْإِيمَانَ وَزَيَّنَهُ فِي قُلُوبِكُمْ وَكَرَّهَ إِلَيْكُمُ الْكُفْرَ وَالْفُسُوقَ وَالْعِصْيَانَ أُولَٰئِكَ هُمُ الرَّشِقُونَ ۚ فَضَلَّٰ مَنَ اللَّهُ وَنِعْمَةً ۗ وَاللَّهُ عَلِيمٌ حَكِيمٌ ۝﴾

”اے ایمان والو! اگر کوئی فاسق تمہارے پاس کوئی خبر لائے تو تحقیق کر لیا کرو (تاکہ) تم کسی قوم کو نادانی سے تکلیف (نہ) پہنچاؤ کہ پھر تم اپنے کیے پر پچھتاتے پھرو۔ اور جان لو! بلاشبہ تم میں اللہ کے رسول ہیں، اگر بہت سے معاملات میں وہ تمہاری اطاعت کریں (تو) یقیناً تم مشقت میں پڑ جاؤ، لیکن اللہ نے ایمان کو تمہارا محبوب بنا دیا ہے اور اس نے اسے تمہارے دلوں میں زینت دے رکھی ہے اور اس نے تمہارے لیے کفر و فسق اور نافرمانی کو ناپسند بنا دیا ہے (اور) یہ لوگ رشد و ہدایت والے ہیں۔ اللہ کے فضل اور احسان سے اور اللہ خوب جاننے والا، خوب حکمت والا ہے۔“¹

رات کو اچانک گھر جانے کی ممانعت

جب اسلامی لشکر غزوہ بنو مصطلق سے واپس آتے ہوئے مدینہ کے قریب پہنچا تو اس موقع پر ایک عجیب واقعہ پیش آیا۔ اس کی تفصیل سیدنا جابر رضی اللہ عنہ کی زبانی سنئے وہ بیان کرتے ہیں کہ میں غزوہ مریسج میں عبد اللہ بن رواحہ رضی اللہ عنہ کا ساتھی تھا۔ ہم واپس روانہ ہوئے، رات کے درمیانے حصے میں وادی عقیق تک پہنچے۔ لوگ آرام کے لیے وہیں رک گئے۔ ہم نے پوچھا: رسول اللہ ﷺ کہاں تشریف فرما ہیں؟ لوگوں نے بتایا کہ وہ لشکر کے اگلے حصے میں آرام فرما رہے ہیں۔ عبد اللہ بن رواحہ رضی اللہ عنہ نے مجھ سے کہا: جابر! کیا تم ہمارے ساتھ آگے چلو گے اور اپنے گھر والوں کے پاس جاؤ گے؟ میں نے جواب دیا: ابو محمد! میں لوگوں کی مخالفت نہیں کرنا چاہتا۔ میرا خیال ہے کہ کوئی ایک آدمی بھی آگے نہیں گیا۔ ابن رواحہ رضی اللہ عنہ کہنے لگے: اللہ کی قسم! رسول اللہ ﷺ نے ہمیں آگے جانے سے منع تو نہیں فرمایا۔

جابر رضی اللہ عنہ بیان کرتے ہیں کہ میں نے کہا کہ میں تو نہیں جاؤں گا۔ اس پر وہ مجھے الوداع کہہ کر مدینہ کی طرف چل پڑے۔ میں انھیں رستوں کے پتھوں بچ تبا جاتا دیکھ رہا تھا۔ وہ بنو حارث بن خزرج کے علاقے میں رات کے وقت اپنے گھر والوں کے پاس پہنچے۔ وہ کیا دیکھتے ہیں کہ ان کے گھر کے بیچ میں چراغ جل رہا ہے اور ان کی بیوی

کے ساتھ کوئی لمبے قد والا انسان لینا ہوا ہے۔ انھیں بے حد افسوس ہوا اور اس وقت گھر آنے پر ندامت ہوئی۔ وہ کہنے لگے کہ شیطان بھولے بھالے آدمی کے ساتھ ہی ہوتا ہے۔ (بھلا مانس آدمی شیطان کے جال میں جلدی پھنس جاتا ہے۔) وہ اپنی تلوار نیام سے نکال کر گھر میں گھس گئے۔ وہ ان دونوں کو مار دینا چاہتے تھے۔ پھر انھوں نے کچھ سوچا اور وہ چونکے۔ انھوں نے اپنے پاؤں سے اپنی بیوی کو ہلایا۔ وہ کچھ ہی دیر پہلے سوئی تھی۔ اس نے بیدار ہوتے ہی چیخ ماری۔ عبداللہ بن رواحہ رضی اللہ عنہما نے کہا: میں عبداللہ ہوں، یہ تمہارے ساتھ کون ہے؟ وہ بولی: یہ میری خادمہ رُحیلہ ہے۔ ہمیں پتا چلا کہ تم لوگ آرہے ہو تو میں نے اسے اپنی کنگھی کرانے کے لیے بلوایا۔ اور یہ رات کو میرے پاس ہی سو گئی۔ عبداللہ بن رواحہ رضی اللہ عنہما نے رات گزاری۔ صبح ہوئی تو وہ رسول اللہ ﷺ سے ملاقات کے لیے چل پڑے۔ ان کی بڑا بنی عقبہ کے پاس آپ سے ملاقات ہوئی۔ آپ اس وقت سیدنا ابو بکر صدیق اور بشیر بن سعد رضی اللہ عنہما کے درمیان چل رہے تھے۔ آپ نے بشیر رضی اللہ عنہ کی طرف متوجہ ہو کر فرمایا:

«يَا أَبَا النَّعْمَانِ!»

”اے ابو نعمان!“

وہ بولے: میں حاضر ہوں۔ آپ ﷺ نے فرمایا:

«إِنَّ وَجْهَ عَبْدِ اللَّهِ لِيُخْبِرُكَ أَنَّهُ قَدْ كَرِهَ طُرُقَ أَهْلِهِ»

”عبداللہ کا چہرہ تمہیں بتا رہا ہے کہ انھیں اپنے گھر والوں کے پاس رات کے وقت جانا اچھا نہیں لگا۔“

جب عبداللہ بن رواحہ رضی اللہ عنہما رسول اللہ ﷺ کے قریب پہنچے تو آپ ﷺ نے فرمایا:

«خَبَرَكَ يَا ابْنَ رَوَاحَةَ»

”ابن رواحہ! آپ بیٹی سناؤ۔“

انھوں نے آپ ﷺ کو سب کچھ بتا دیا کہ کس طرح وہ نکلے اور گھر جا کر کیا ماجرا گزرا۔ یہ سن کر رسول اللہ ﷺ نے فرمایا:

»

«لَا تَطْرُقُوا النِّسَاءَ لَيْلًا»

”تم اپنی بیویوں کے پاس رات کے وقت اچانک نہ جایا کرو۔“

سیدنا جابر رضی اللہ عنہما بیان کرتے ہیں کہ یہ سب سے پہلا موقع تھا کہ آپ ﷺ نے ایسا کرنے سے منع فرمایا۔

غزوہ خندق

اس غزوے میں کفار عرب کے سارے جتھے مسلمانوں پر یکبارگی ٹوٹ پڑے، یہودی اور منافقین بھی اپنے خبث باطن کا مظاہرہ کرتے رہے۔ اس کے باوجود رب ذوالجلال کا کلمہ توحید بلند ہو کر رہا اور مسلمانوں کی شان توکل مضبوط سے مضبوط تر ہو گئی

وَلَمَّا رَأَى الْمُؤْمِنُونَ الْأَحْزَابَ قَالُوا

هَذَا مَا وَعَدَنَا اللَّهُ وَرَسُولُهُ

وَصَدَقَ اللَّهُ

وَمَا زَادَهُمْ إِلَّا إِيمَانًا وَتَسْلِيمًا

”اور جب مومنوں نے لشکروں کو دیکھا تو انھوں نے کہا: یہ وہی ہے جس کا اللہ اور اس کے رسول (ﷺ) نے ہم سے وعدہ کیا تھا اور اللہ اور اس کے رسول (ﷺ) نے سچ کہا اور اس چیز نے ان کو ایمان اور فرماں برداری ہی میں زیادہ کیا۔“ (الأحزاب 33:22)

اسباب میں

دشمنانِ اسلام کی ہمیشہ یہی خواہش اور کوشش رہی ہے کہ اسلام اور اہل اسلام کو نیست و نابود کر دیا جائے۔ یہی ناپاک تمنا یہود بنی نضیر کے سرداروں کو مکہ لائی، پھر غطفانی قبائل کو اسلام کے خلاف اکسانے کا موجب بنی، بعد ازاں بنو قریظہ کو غداری پر مجبور کیا اور اپنی طرف سے نصرت و اعانت کا بھرپور یقین دلایا۔ ابوسفیان قریشی اور غطفانی قبائل سے دس ہزار کا لاؤ لشکر لے کر مرکزِ اسلام مدینہ کو صفحہ ہستی سے مٹانے کے لیے نکلا۔ یہ لشکر ہر لحاظ سے پوری طرح مسلح تھا۔ رسول اللہ ﷺ کو جب اس لشکر کی آمد کا علم ہوا تو آپ ﷺ نے سیدنا سلمان فارسی رضی اللہ عنہ کے مشورے پر مدینہ کے گرد شمالی جانب خندق کھودنے کا حکم دیا۔ مسلمانوں نے بڑی جانفشانی سے خندق کھودی۔ خندق کھودنے اور اس کی مٹی منتقل کرنے میں رسول اللہ ﷺ بھی صحابہ کرام رضی اللہ عنہم کے شانہ بشانہ شریک رہے۔ خندق کی کھدائی کے دوران میں بہت سی روشن نشانیاں اور معجزات ظہور میں آئے۔ ایک طرف دشمن کا دس ہزار کا لشکر تھا اور دوسری طرف بنو قریظہ کی غداری تھی جس کے باعث مسلمانوں کے لیے بڑی سنگین صورتحال پیدا ہو گئی۔ اچانک نصرتِ ربانی نے دستگیری کی۔ اللہ تعالیٰ نے کفار اور ان کے اتحادیوں میں پھوٹ ڈال دی، پھر کافروں کے لاؤ لشکر پر زبردست آندھی کے جھکڑ بھیج دیے۔ ان کا کوئی خیمہ بچا نہ جملہ ساز و سامان۔ وہ آگ جلا سکتے تھے نہ قرار پکڑ سکتے تھے۔ بالآخر وہ خائب و خاسر ہو کر نکل بھاگے۔ آئندہ اوراقِ اسی غزوے کی روح پرور تفصیل پیش کرتے ہیں۔

غزوہ احزاب

احزاب کی یہ اہم جنگ بظاہر مسلمانوں کے خلاف قریشی اور غطفانی جنگ تھی مگر اپنے دور رس مقاصد کے اعتبار سے یہ یہودی جنگ تھی۔ وہ اصل ہاتھ جو اس خوفناک حملے کے پس پردہ کارفرما اور مسلمانوں کی تباہی کے درپے تھا، وہ یہودی ہاتھ تھا۔

غزوہ احزاب کا مقصد مدینہ پر قبضہ کرنا، مسلمانوں کا خاتمہ کرنا اور اسلام کو صغیر ہستی سے مٹانا تھا۔ یہ غزوہ اس طے شدہ منصوبے کے مطابق تھا جو یہودی سرداروں نے بنایا تھا۔ انھی کی ترغیب پر قریش مکہ نے مسلمانوں کی بیخ کنی کے لیے جزیرہ نمائے عرب سے دس ہزار کاشفک جمع کیا۔ محمد ﷺ اور آپ کی دعوت سے یہود کا اختلاف نسلی تعصب کی بنا پر تھا۔ یہود اپنے سوا ہر بشر سے عداوت و کراہت رکھتے ہیں اور یہ عداوت ان کے دلوں میں جاگزیں ہے۔ ان کی بنیاد دھوکے بازی، دیسیہ کاری، معرکہ آرائی اور نفع اندوزی پر ہے۔

احزاب اور خندق کی وجہ تسمیہ


غزوہ احزاب کے دو نام ہیں: 1 خندق 2 احزاب۔



خندق دراصل فارسی لفظ ”کنده“ کا معرب ہے جس کے معنی ”کھودے گئے“ کے ہیں۔ کاف ”خ“ سے اور ہائے ہوز ”ق“ سے بدلی گئی ہے جس طرح ”پیادہ“ سے ”بیدق“ ہو گیا ہے۔ اس غزوے کو خندق اس لیے کہا جاتا ہے کہ مسلمانوں نے رسول اللہ ﷺ کے حکم کی تعمیل کرتے ہوئے مدینہ کے گرد خندق کھودی تھی۔ عرب میں اس سے پہلے اس کا کوئی رواج نہیں تھا بلکہ خندق کا طریق دفاع ایرانی لوگ اپنی جنگوں میں بروئے کار لاتے تھے۔ سب سے پہلے ایرانی بادشاہ منوچہر بن ایرج نے خندق کھدوانے کا رواج ڈالا تھا۔

احزاب، حزب کی جمع ہے جس کے معنی گروہ اور جماعت کے ہیں۔ اس جنگ کو احزاب کہنے کی وجہ یہ ہے کہ اس میں قریش، بنو غطفان، بنو سلیم اور ان کے ہمسوا سب کے سب مل کر اہل حق پر چڑھ دوڑے تھے۔¹

غزوہ خندق کی تاریخ



جبل سلخ پر مسجد فتح جہاں سے خندق کی کھدائی شروع ہوئی

اس بات میں کوئی اختلاف نہیں کہ غزوہ احزاب غزوہ احد کے دو سال بعد پیش آیا۔ جمہور مؤرخین اور سیرت نگاروں کا کہنا ہے کہ غزوہ خندق شوال 5ھ میں پیش آیا۔ واقدی کے بقول رسول اللہ ﷺ نے بروز منگل 8 ذوالقعدہ 5ھ کو دفاعی پوزیشن لی۔ دشمنوں نے پندرہ دن تک مسلمانوں کا محاصرہ کیے رکھا۔ پھر جب اللہ

تعالیٰ نے انھیں ناکام و نامراد لوٹا دیا تو رسول اللہ ﷺ بروز بدھ 23 ذوالقعدہ کو واپس تشریف لائے۔² ابن سعد نے سیدنا جابر بن عبد اللہ رضی اللہ عنہما کی روایت بیان کی ہے کہ رسول اللہ ﷺ نے پیر، منگل اور بدھ کو احزاب کے خلاف دعا کی۔ اللہ تعالیٰ نے اپنے رسول ﷺ کی دعا قبول فرمائی اور بروز بدھ ذوالقعدہ 5ھ میں احزاب کو شکست دی۔³

حافظ ابن کثیر رحمۃ اللہ علیہ لکھتے ہیں کہ غزوہ خندق 5ھ میں پیش آیا۔ ابن اسحاق، عروہ بن زبیر، قتادہ، بیہقی اور کئی متقدمین اور متاخرین اہل علم نے اس کی صراحت کی ہے۔ جبکہ امام موسیٰ بن عقبہ، زہری اور مالک بن انس رضی اللہ عنہم نے

¹ فتح الباری: 491,490/7، الروض الأنف: 416/3، سیرۃ النبی ﷺ (شبلی نعمانی): 245/1. ² المغازی للواقعی:

379,378/1. ³ الطبقات لابن سعد: 65/2 و 73.

کہا ہے کہ غزوة احزاب 4 ہجری میں پیش آیا۔ اسی طرف امام بخاری کا بھی رجحان ہے۔¹

امام ابن حزم رحمۃ اللہ علیہ نے زور دے کر کہا ہے کہ یہ غزوة 4ھ میں پیش آیا تھا۔ وہ اپنے اس موقف میں سیدنا عبداللہ بن عمر رضی اللہ عنہما کی روایت پیش کرتے ہیں، انھوں نے فرمایا: ”احد کے دن مجھے رسول اللہ صلی اللہ علیہ وسلم کی خدمت میں پیش کیا گیا تو آپ صلی اللہ علیہ وسلم نے مجھے جنگ میں شرکت کی اجازت نہیں دی۔ ان دنوں میں چودہ برس کا تھا، پھر پندرہ برس کی عمر کو پہنچا تو مجھے غزوة خندق کے موقع پر رسالت مآب صلی اللہ علیہ وسلم کے حضور پیش کیا گیا۔ اس موقع پر آپ صلی اللہ علیہ وسلم نے جنگ میں شرکت کی اجازت مرحمت فرمادی۔“²

حافظ ابن حجر رحمۃ اللہ علیہ فرماتے ہیں: سلف اہل علم کی ایک جماعت کا موقف یہ ہے کہ جنگ احزاب 4ھ میں ہوئی۔ یہ علماء اسلامی سال کی ابتدا اس محرم سے کرتے ہیں جو ہجرت نبوی صلی اللہ علیہ وسلم کے بعد آیا۔ اس سے پہلے والے مہینوں کو وہ شمار نہیں کرتے۔ مورخ یعقوب بن سفیان نے اپنی کتاب ”تاریخ“ میں اس چیز کو بنیاد بنایا ہے۔ لہذا ان علماء کے نزدیک غزوة بدر کبریٰ 1ھ میں، احد 2ھ میں اور خندق 4ھ میں ہوا۔

لیکن یہ بنیاد نہایت کمزور اور جمہور اہل علم کے موقف کے خلاف ہے۔ جمہور اہل علم نے اسلامی سال کی ابتدا اس سال کے ماہ محرم سے کی ہے جس میں نبی کریم صلی اللہ علیہ وسلم نے ہجرت کی تھی۔ لہذا ان علماء کے موقف کے مطابق جنگ بدر 2ھ میں، جنگ احد 3ھ میں اور جنگ خندق 5ھ میں ہوئی ہے اور یہی موقف مضبوط اور معتمد ہے۔³

امام بیہقی کہتے ہیں کہ درحقیقت اس میں کوئی اختلاف نہیں کیونکہ رسول اللہ صلی اللہ علیہ وسلم نے ہجرت کے ڈیڑھ سال بعد غزوة بدر کی قیادت فرمائی، اڑھائی سال بعد معرکہ احد پیش آیا، پھر ساڑھے چار سال بعد غزوة خندق ہوا، لہذا جو لوگ غزوة خندق کے 4ھ میں رونما ہونے کے قائل ہیں، ان کی مراد یہ ہے کہ آپ صلی اللہ علیہ وسلم نے یہ غزوة چار سال بعد لڑا، جبکہ ہجرت کا پانچواں سال شروع نہیں ہوا تھا اور جو 5ھ کے قائل ہیں، ان کا خیال ہے کہ یہ غزوة پانچویں سال میں ہوا لیکن پانچواں سال ابھی مکمل نہیں ہوا تھا۔ واللہ اعلم۔

حافظ ابن حجر اور امام بیہقی رحمۃ اللہ علیہما نے ابن عمر رضی اللہ عنہما کی روایت کی ایک توجیہ یہ بھی کی ہے کہ ابن عمر رضی اللہ عنہما احد کے دن چودھویں برس کے آغاز میں تھے اور خندق والے دن پورے پندرہ برس کے ہو چکے تھے۔ اس کی تائید ابن اسحاق کے قول سے بھی ہوتی ہے کہ احد کے دن ابوسفیان نے مسلمانوں کو دھمکی دی کہ آئندہ سال بدر میں مقابلہ ہوگا، چنانچہ نبی صلی اللہ علیہ وسلم احد کے اگلے سال بدر جا پہنچے لیکن ابوسفیان خشک سالی کا بہانہ بنا کر مقابلے میں نہ آیا۔ جب وہ اپنا

¹ البداية والنهاية: 4/95، المغازي لموسى بن عقبه، ص: 214، صحيح البخاري، قبل الحديث: 4097، ² جوامع السيرة لابن حزم، ص: 185، صحيح البخاري: 4097، ³ فتح الباري: 7/491، 492.

لشکر لے کر عسفان کے قریب پہنچا تو اس کا دل اس قدر خوفزدہ ہوا کہ اس نے اپنی قوم میں فوراً یہ اعلان کر دیا کہ لڑائی اسی وقت مناسب ہوتی ہے جب ہریالی اور شادابی ہو، لہذا وہ لوگ وہیں سے واپس چلے گئے۔¹

امام ابن قیم رحمۃ اللہ علیہ بھی اسی طرف میلان رکھتے ہیں۔ وہ لکھتے ہیں: دونوں اقوال میں سے صحیح ترین قول یہ ہے کہ غزوہ خندق شوال 5ھ میں پیش آیا۔ جنگ احد 3ھ میں ہوئی۔ اس موقع پر مشرکین نے آئندہ سال جنگ کی دھمکی دی تھی، تاہم انھوں نے خشک سالی کا عذر تراش کر پسپائی اختیار کی اور واپس چلے گئے۔ 5ھ میں پھر مسلمانوں سے جنگ کرنے آگئے۔²

غزوہ خندق کے اسباب

غزوہ خندق کے تین اہم اسباب بیان کیے جاتے ہیں:

1 جب سے رسول اللہ صلی اللہ علیہ وسلم نے مشرکین کو ایک اللہ کی بندگی کی طرف بلانا شروع کیا تھا، اسی وقت سے شیطان نے بھی سر اٹھایا اور اس کے چیلے چانٹے کفار و مشرکین اسلام اور مسلمانوں کے دشمن بن گئے تھے۔ کفار قریش ہر آن مسلمانوں کی قوت کا خاتمہ کرنے کے درپے رہتے تھے جبکہ رسول اللہ صلی اللہ علیہ وسلم اور صحابہ کرام رضی اللہ عنہم مرکز اسلام مدینہ منورہ میں اپنے دفاع کے لیے ہر وقت مستعد رہتے تھے۔ ایک اہم سبب جس نے مسلمانوں کے خلاف ان کا غیظ و غضب از سر نو بھڑکا دیا، وہ غزوہ احد میں ان کی محرومی و نامرادی تھی۔ ان کا خیال تھا کہ وہ اگلے سال مدینہ میں داخل ہو کر مسلمان عورتوں، بچوں اور بوڑھوں کو قتل کر دیں گے لیکن اللہ تعالیٰ نے ان کے ناپاک ارادے ملیا میٹ کر دیے اور وہ راستے ہی سے مکہ لوٹ گئے۔ دراصل ان پر مسلمانوں کی دہشت چھائی ہوئی تھی، اس لیے وہ واپس بھاگ گئے۔

1 فتح الباری: 491/7، دلائل النبوة للبيهقي: 396,395/3. 2 زاد المعاد: 269/3.

وادی عسفان کا ایک خوبصورت منظر




- 2 غزوة احد کے بعد کفار قریش کا شام کی طرف جانے والا تجارتی راستہ بند ہو گیا اور ان کے تمام فوجی اور اقتصادی منصوبے دھرے رہ گئے۔ میدان احد سے ان کی پسپائی کے بعد رسول اللہ ﷺ نے ہر طرف فوجی دستے روانہ کیے تاکہ مدینہ پر حملے کے لیے آنے والے ہر کافر کا سر کچل دیا جائے۔ یوں مشرکین مسلمانوں کی ہر آن بڑھتی ہوئی طاقت دیکھ کر غم و غصے کی آگ میں جلنے لگے۔ 4ھ میں وہ لڑے بغیر عسفان سے لوٹ کر مکہ پہنچے تو اسی فکر میں لگ گئے کہ وہ عرب قبائل کو جمع کریں اور انھیں مسلمانوں کی بڑھتی ہوئی طاقت سے ڈرا کر ان سے جنگ کرنے پر آمادہ کریں، چنانچہ انھوں نے بدوی قبائل کے دل میں یہ بات بٹھادی کہ اگر وہ مسلمانوں کو ختم کرنے کے لیے مشرکین قریش کے ساتھ جمع نہیں ہوں گے تو ایک دن یہ مسلمان ان لوگوں پر حملہ کر کے ان کا صفایا کر دیں گے۔
- 3 غزوة خندق کا ایک بڑا سبب یہود بنونضیر کا مدینہ سے اخراج تھا۔ مسلمانوں نے ان کی شرانگیزی اور فتنہ پروری سے بچنے کے لیے انھیں مدینہ سے نکال دیا تھا۔ خیبر پہنچنے کے بعد بنونضیر چپکے چپکے مسلمانوں کے خلاف سازشیں کرتے رہے۔ ان کے لیڈر مکہ گئے تاکہ کفار قریش اور دیگر قبائل عرب کے ساتھ نبی کریم ﷺ اور صحابہ کرام رضی اللہ عنہم سے جنگ کرنے کا معاہدہ کریں۔ اس لحاظ سے یہود بنونضیر کی مدینہ سے جلا وطنی بھی ایک بڑی وجہ تھی جس کے باعث تاریخ کا یہ بے حد اہم واقعہ رونما ہوا۔¹

نبی کریم ﷺ سے یہود کا بغض و عناد

یہود نبی کریم ﷺ اور آپ کی دعوت حق سے اس قدر بغض و عناد رکھتے تھے کہ ان کے مقابلے میں قریش اور ان کے حلیفوں کی اسلام دشمنی بھی مدہم پڑ گئی تھی۔ قریش نے ابتدا میں اپنی قوت اور مسلمانوں کی کمزوری کی وجہ سے انھیں آزمائشوں سے دو چار کیا اور ان میں سے بعض کو طرح طرح کی اذیتیں دیں۔ ان ظالموں نے آپ ﷺ کے قتل کا منصوبہ بنایا اور آپ کو اپنا وطن عزیز چھوڑنے پر مجبور کر دیا۔ جب نبی کریم ﷺ ہجرت فرما کر مدینہ منورہ میں تشریف لے آئے تو آپ نے یثرب کے قبائل (اوس اور خزرج) کے ساتھ ایک زبردست فوجی محاذ بنانے میں سبقت کر لی۔ اس میں وہ مہاجرین بھی شامل ہو گئے جنھوں نے اپنے دین کی خاطر وطن چھوڑا اور مدینہ کی چھاؤنی میں مقیم ہو گئے۔ یہ طاقتور فوجی محاذ تھا جو رسول اللہ ﷺ اور آپ کے صحابہ کے مؤثر دفاع کا ذریعہ تھا۔

اس صورتحال کی وجہ سے یہود کے غیظ و غضب کے شعلے بھڑک اٹھے اور وہ مغلوب ہو گئے۔ ان حالات نے انھیں مسلمانوں کے خلاف قریش جیسی کسی بھی قسم کی جنگی کارروائی سے عاجز کر دیا، اس کا ایک سبب یہ بھی تھا کہ یہود

1 مرویات غزوة الخندق، ص: 54، 55، زاد المعاد 270/3، فتح الباری 491/7، الصادق الامین، ڈاکٹر لقمان السلفی، ص:



جزیرہ نمائے عرب میں عرصہ دراز سے رہنے کے باوجود ایک اجنبی عنصر تھے اور وہ ہزاروں سال سے عربوں کے ساتھ رہنے کے باوجود ان میں گھل مل نہیں سکے تھے۔

غزوة احزاب سے پہلے یہودیوں نے حضرت نبی کریم ﷺ اور صحابہ کرام رضی اللہ عنہم کے خلاف جو کچھ بھی کیا، وہ محض جاسوسی اور مسلمانوں کے خلاف افواہیں پھیلانے اور خانہ جنگی کی آگ بھڑکانے کی کوششیں تھیں۔ لیکن ان کی انتہائی کوشش یہود بنی نضیر کا یہ سیاہ عمل ہے کہ انھوں نے آپ ﷺ کو سازش کے ذریعے شہید کرنے کا ناپاک منصوبہ بنایا تھا۔ اسی گھناؤنی کوشش کے نتیجے میں بنی نضیر کو جلا وطنی بھگتنی پڑی۔¹

احزاب کی جتھے بندی کے لیے یہود کی سوچ بچار

بنی نضیر کی جلا وطنی کے سبب نبی کریم ﷺ کے خلاف یہود کا بغض نقطہ عروج پر پہنچ گیا۔ اب ان کے قائدین کسی ایسے منصوبے کی تیاری کے لیے سوچ بچار کرنے لگے جو مسلمانوں کو مکمل طور پر تباہ اور اسلام کے وجود کی بنیادیں منہدم کر دے۔ خیبر منتقل ہو کر پہلے تو انھوں نے یہ انتظار کیا کہ دیکھیں مسلمانوں اور بت پرستوں کے درمیان جو جنگ چل رہی ہے، اس کا نتیجہ کیا نکلتا ہے لیکن جب دیکھا کہ حالات مسلمانوں کے لیے روز بروز سازگار ہو رہے ہیں، گردش لیل و نہار نے ان کے اثر و نفوذ میں اضافہ کر دیا اور ان کے غلبے اور حکمرانی کا سکہ دور دور تک بیٹھ گیا ہے تو وہ غم و غصے کی آگ میں جلنے لگے اور انھوں نے نئے سرے سے سازش کا جال پھیلایا۔

چونکہ یہودیوں کو براہ راست مسلمانوں سے ٹکرانے کی جرأت نہیں تھی، اس لیے انھوں نے پوری بحث اور غور و فکر کے بعد مسلمانوں کے خلاف ایک ہمہ گیر اور تباہ کن منصوبہ تیار کر لیا جس میں طاقتور عرب قبائل کی زیادہ سے زیادہ تعداد خصوصاً اہل نجد، کنانہ اور قریش کے قبائل کو شریک کیا۔ اس سلسلے میں انھوں نے یہ پیش کش بھی کی کہ اس جنگ کی

¹ موسوعة الغزوات الكبرى لياشميل: 446/1.

دشت نجد کا ایک منظر



دعوت اور تنظیم کی ذمہ داری خیبر کے یہودی لیس گے اور مالی اخراجات کا بڑا حصہ بھی وہی برداشت کریں گے۔¹

یہودی وفد کی تشکیل

اس شیطانی سوچ کو عملی شکل دینے کے لیے یہودی خیبر نے ایک وفد تشکیل دیا جو مطلوبہ تعداد میں افواج کی تیاری کے لیے عرب قبائل سے رابطہ کرے۔ اس وفد کے ارکان یہ تھے:

- حیی بن اخطب نضری
- ابورافع سلام بن ابی الحقیق نضری
- کنانہ بن الریح بن ابی الحقیق نضری
- ہوذہ بن قیس وائل
- ابوعمار وائل
- ریح بن ابی الحقیق
- وحوح بن عامر

ان لوگوں کے ساتھ بنو نضیر اور بنو وائل کے کچھ اور لوگ بھی شامل تھے۔ انھوں نے قریش اور غطفانی قبائل کو رسول اللہ ﷺ کے خلاف خوب اکسایا اور انتقام کی آگ بھڑکائی۔²

یہودی وفد یا قریش میں

اگرچہ غطفان کے نجدی قبائل کی بستیاں حجازی قبائل کی نسبت یہودی وفد کے زیادہ قریب تھیں مگر یہودی وفد سب سے پہلے مکہ گیا اور مشرکین کے سرداروں سے رابطہ کیا، انھیں رسول اللہ ﷺ کے خلاف جنگ پر اکسایا اور

یقین دلایا کہ وہ اس جنگ میں ان کے شانہ بشانہ ہوں گے یہاں تک کہ (نعوذ باللہ) اسلام اور بانی اسلام کو ختم

¹ موسوعة الغزوات الکبریٰ لباشمیل 1/447,446، الریحق المصنوم، ص: 314، ² السیرة لابن ہشام: 225/3، تفسیر الطبری النساء: 51:4۔

کر کے دم لیں گے۔

زعمائے مکہ یہودی منصوبے کی تفصیل سن کر خوشی کے مارے اچھل پڑے۔ انھوں نے اس منصوبے کی تیاری اور اس کی تنفیذ کی کوشش کے لیے یہودی اس زبردست جدوجہد کا شکریہ ادا کیا اور اس منصوبے پر کامل اتفاق اور بھرپور تیاری کا یقین دلایا۔¹

دارالندوہ میں اجلاس

یہودی وفد کی پیش کش پر دارالندوہ میں خصوصی اجلاس بلایا گیا۔ اس کا ایجنڈا اسلام کے خلاف جنگ اور مسلمانوں کا خاتمہ کرنے کے لیے بت پرست عربوں اور یہودیوں کا متحدہ محاذ بنانا تھا۔ یہودی منصوبے کے تمام پہلوؤں کا جائزہ لینے سے رؤسائے مکہ کو معلوم ہوا کہ اس منصوبے کو عملی جامہ پہنانے سے اسلام اور اہل اسلام کا مکمل خاتمہ ہو جائے گا، چنانچہ ارکان مجلس نے یہودی وفد کو مکمل وفاداری کا یقین دلایا۔ اس موقع پر مکی لشکر کے سالار ابوسفیان نے اپنی تقریر میں دارالندوہ کے ارکان اور دیگر قریش کی طرف سے اس جنگی منصوبے کو سراہا۔ اس نے مکہ کے سرداروں سے کہا: یہود کو خوش آمدید کہو۔ ان لوگوں نے محمد (ﷺ) کے خلاف ہماری مدد کی ہے۔ یہ ہمیں سب سے بڑھ کر محبوب ہیں۔²

غلاف کعبہ سے چٹ کر معاہدے کا اعلان

یہودیوں کو اور کیا چاہیے تھا، انھوں نے ابوسفیان کی آمادگی دیکھ کر کہا: آپ قریش میں سے پچاس سردار چن لیں اور

1 السیرة لابن ہشام: 225/3، موسوعة الغزوات الكبرى لباشمیل: 447/1، 2 موسوعة الغزوات الكبرى لباشمیل:

448/1، سبل الهدی والرشاد: 363/4.



آپ بھی ان میں سے ایک ہوں، پھر ہم سب جا کر کعبہ کا غلاف پکڑیں اور کعبہ کی دیواروں سے اپنے سینے چمٹا کر عہد کریں کہ ہم پیغمبر اسلام کی عداوت میں سیسہ پلائی دیوار بن جائیں گے۔ جب تک ہم میں سے ایک شخص بھی زندہ رہا، وہ اسلام کے خلاف جنگ جاری رکھے گا۔ ہم ایک دوسرے کو بے یار و مددگار نہیں چھوڑیں گے اور محمد (ﷺ) کے خلاف ہم سب یک جان رہیں گے، چنانچہ قریش کے پچاس سرداروں اور یہودیوں کے اس وفد نے غلاف کعبہ پکڑ کر اور اپنے سینے اس کی دیواروں سے چمٹا کر اسلام اور مسلمانوں کا صفایا کرنے کا عہد کر لیا۔¹

یہود کا کتمان حق

قریش نے یہودی وفد سے سوال کیا: اے جماعت یہود! تم لوگ پہلی آسمانی کتاب والے اور صاحب علم ہو اور جس بات میں ہمارا اور محمد (ﷺ) کا اختلاف ہے، اسے خوب جانتے ہو۔ اب تم ہی بتاؤ: کیا ہمارا دین بہتر ہے یا اس کا؟ جبکہ ہم بیت اللہ کو آباد کرنے والے ہیں، اس کی دیکھ بھال کرتے ہیں، فریہ اونٹ ذبح کرتے ہیں۔ حاجیوں کو پانی پلاتے ہیں اور بتوں کی پوجا پاٹ کرتے ہیں۔

یہودیوں نے کہا: اللہ کی قسم! تم محمد (ﷺ) سے کہیں زیادہ حق کا دامن پکڑے ہوئے ہو کیونکہ تم اس گھر کی تعظیم کرتے ہو۔ حاجیوں کو پانی پلاتے ہو۔ فریہ اونٹ ذبح کرتے ہو اور ان خداؤں کی پرستش کرتے ہو جن کی تمہارے آباؤ اجداد عبادت کرتے تھے۔ ان کے بارے میں اللہ تعالیٰ نے یہ آیات نازل فرمائیں:

﴿أَلَمْ تَرَ إِلَى الَّذِينَ أَوْتُوا نَصِيبًا مِّنَ الْكِتَابِ يُؤْمِنُونَ بِالْغَيْبِ وَيَقُولُونَ لِلَّذِينَ كَفَرُوا هَؤُلَاءِ أَهْدَىٰ مِنَ الَّذِينَ آمَنُوا سَبِيلًا ۚ أُولَٰئِكَ الَّذِينَ لَعَنَهُمُ اللَّهُ ۖ وَمَن يَلْعَنِ اللَّهُ فَلَن تَجِدَ لَهُ نَصِيرًا ۚ أَمْ لَهُمْ نَصِيبٌ مِّنَ الْمُلْكِ فَإِذًا لَا يُؤْتُونَ النَّاسَ نَقِيرًا ۚ أَمْ يَحْسُدُونَ النَّاسَ

1 المغازي للواقدي: 1/379.



عَلَىٰ مَا آتَاهُمُ اللَّهُ مِنْ فَضْلِهِ ۗ فَقَدْ آتَيْنَا آلَ إِبْرَاهِيمَ الْكِتَابَ وَالْحِكْمَةَ وَآتَيْنَهُمْ مُلْكًا عَظِيمًا ۝
فَبِئْسَ مَا كَانُوا يَفْعَلُونَ ﴿النساء: 51-55﴾

”کیا آپ نے ان لوگوں کو نہیں دیکھا جنہیں کتاب کا ایک حصہ دیا گیا، وہ بتوں اور باطل معبود پر ایمان لاتے ہیں اور جن لوگوں نے کفر کیا، ان کے متعلق کہتے ہیں کہ یہ ان لوگوں سے زیادہ سیدھے راستے پر ہیں جو ایمان لائے ہیں۔ یہی لوگ ہیں جن پر اللہ نے لعنت کی اور جس پر اللہ لعنت کرے، پھر تم کوئی اس کی مدد کرنے والا ہرگز نہیں پاؤ گے۔ یا ان کے پاس سلطنت کا کچھ حصہ ہے؟ پھر تو وہ اس میں سے لوگوں کو قتل برابر بھی نہیں دیں گے۔ کیا وہ اس پر لوگوں سے حسد کرتے ہیں جو اللہ نے انہیں اپنے فضل سے دیا؟ پس ہم نے آل ابراہیم کو کتاب اور حکمت دی اور بہت بڑی بادشاہی دی۔ پھر ان میں سے بعض وہ ہیں جو اس پر ایمان لائے اور بعض وہ ہیں جو اس پر ایمان لانے سے باز رہے اور ان کے لیے دکھتا ہوا جہنم ہی کافی ہے۔“¹

یہودی بتوں کے سامنے سجدہ ریز ہو گئے

جب یہودی وفد نے قریش کو فتویٰ دے دیا کہ ان کا دین محمد ﷺ کے دین سے بہتر ہے تو ابوسفیان نے کہا: اے یہودی جماعت! ہمیں تمہاری اس بات پر اس وقت تک یقین نہیں آسکتا جب تک تم ہمارے معبودوں کو سجدہ نہ کرو، چنانچہ سب یہودیوں نے جن میں ان کے چوٹی کے علماء بھی شامل تھے، بتوں کو سجدہ کیا۔² قریش نے جب یہودی علماء کے منہ سے اپنے مذہب کی تعریف و حمایت سنی تو وہ خوشی سے جھوم اٹھے۔ وہ یہودی کی طرفداری اور حمایت میں ایک قدم اور آگے بڑھ گئے۔ ان کا مسلمانوں سے جنگ کا ارادہ مزید پختہ ہو گیا۔ انہوں نے یہودی حمایت اور مدینہ منورہ پر حملہ کرنے کے لیے ان سے شراکت کا سرعام اعلان کر دیا اور انہیں اپنی وفاداری کا حلف بھی دے دیا۔³

مشرق و فلسن کا یہود پر تبصرہ

مشرق و فلسن کا یہود پر تبصرہ کرتے ہوئے کہتا ہے:

”یہودی وفد جو ان کے احبار اور سرداروں پر مشتمل تھا، انہیں اچھی طرح علم تھا کہ کعبہ مقدسہ سیدنا ابراہیم علیہ السلام نے اللہ وحدہ لا شریک کی عبادت کے لیے بنایا تھا۔ اس کے برعکس مشرکین نے اس میں تین سوساٹھ بت نصب کر

1 السیرة لابن هشام: 225/3، البداية والنهاية: 96/4، 2 السیرة الحلبیة: 629/2، 3 تاریخ اليهود فی بلاد العرب، ص:

310، السیرة لابن هشام: 226/3.

ڈال دیا تھا۔ انھوں نے حارث بن عوف کی بات نہ مانی اور بنوفزارہ کے سردار عیینہ بن بدر کی بات مان لی اور رسول اللہ ﷺ سے لڑائی کرنے کے لیے آمادہ ہو گئے۔ عیینہ بن بدر نے اپنے دوست قبیلے بنواسد کو دعوت دی، چنانچہ بنواسد کے سردار طلیحہ اسدی نے بھی یہ دعوت قبول کر لی۔ قریش نے بنوسلیم کو دعوت دی تو ابوالاعور بنوسلیم کی جماعت لے کر ان کا ساتھ دینے کو تیار ہو گیا۔ بنوفزارہ، بنومرہ اور بنواشیع قبائل نے بھی اس جنگ کی افرادی قوت میں خاصا اضافہ کیا۔¹

یہودی وفد کی کامیابی

غطفانی قبائل کے ساتھ مذاکرات میں یہود کو بڑی کامیابی حاصل ہوئی۔ یہ قبائل بھی بت پرستوں اور یہود کے عسکری اتحاد کے لیے قریش سے کم پُر جوش نہ تھے۔ ان قبائل غطفان نے مدینہ پر تنہا حملہ کرنے کی بہت کوششیں کیں جو ناکام ہو گئیں کیونکہ جونہی نبی کریم ﷺ کو ان کی کسی جنگی سرگرمی کا علم ہوتا تھا، آپ بڑی سرعت کے ساتھ ان پر کاری ضرب لگا کر ان کی جارحانہ کوششیں ناکام بنا دیتے اور ان کی افواج کو حرکت میں آنے سے پہلے ہی پراگندہ کر دیتے تھے، اس لیے جب یہود نے اپنے منصوبے میں ان قبائل کو قریش اور یہود کے ساتھ مل کر مدینہ پر حملہ کرنے میں شرکت کی دعوت دی تو یہ ان قبائل کے دل کی آواز ثابت ہوئی۔²

غطفان سے معاہدہ اور اس کی شرائط

غطفان کے ساتھ طے پانے والے معاہدے کی اہم شقیں یہ تھیں:

ا) اتحادی لشکر میں غطفان کے چھ ہزار جنگجو شامل ہوں گے۔

ب) یہود تعاون کے صلے میں خیبر کی ایک سال کی کھجوریں غطفانی قبائل کو دیں گے۔

موسیٰ بن عقبہ اور جمہور سیرت نگاروں نے نصف پھل کا تذکرہ کیا ہے جیسا کہ پیچھے گزر چکا ہے۔

اس طرح یہودی وفد قبائل قریش اور غطفان سے دس ہزار جانبازوں کے لاؤ لشکر کا انتظام کر کے لوٹا اس سے پہلے مسلمانوں کو اتنی بڑی تعداد میں حریف کی کسی فوج کا سامنا نہیں کرنا پڑا تھا۔ یہودی وفد نے قریش کے قائدین کو اس معاہدے کی تفصیلات پہنچا دیں جو غطفان سے طے پایا تھا تاکہ اس کے مطابق جنگ منظم کی جائے۔ اس سے قریش کو بہت خوشی ہوئی۔³

1) المغازی لموسیٰ بن عقبہ، ص: 215، مرویات غزوة الخندق، ص: 54، 55. 2) موسوعة الغزوات الكبرى لباشمیل:

450/1. 3) موسوعة الغزوات الكبرى، 450/1، عیون الأثر، ص: 268.

قریش کی تیاری

ادھر قریش نے اپنے حلفاء سمیت چار ہزار جنگجو جمع کر لیے۔ ان کی فوج تنظیمی مہارت، عمدہ اسلحے اور وافر خرچ کے لحاظ سے بہترین فوج تھی۔ نقل و حمل کے لیے قریش کے پاس پندرہ سواونٹ اور تین سو گھوڑے تھے۔

قریش نے دارالندوہ میں عَلم باندھا اور عثمان بن طلحہ عبدی کو دے دیا۔ فوج کی کمان ابوسفیان بن حرب اموی کے سپرد کر دی گئی اور خالد بن ولید مخزومی نے سواروں کی کمان سنبھالی۔ یہ مدت سے جاری ایک عسکری نظام کے تحت ہوا۔ وہ نظام یہ تھا کہ فوج کی عام کمان بنو امیہ میں ہو، سقیہ اور رقادہ (وصولی ٹیکس) بنو ہاشم میں ہو۔ جنگوں میں خانہ کعبہ کی پاسبانی بنو عبدالدار کریں، سواروں کی کمان ہمیشہ بنو مخزوم میں ہو۔

بنو سلیم انھیں مرالظہران میں ملے۔ ان کی قیادت ابوالاعور کا باپ سفیان بن عبد شمس کر رہا تھا۔¹

عطفانی لشکروں کے سالار

قبائل عطفان کا لشکر اپنے حلیفوں سمیت چھ ہزار جنگجوؤں پر مشتمل تھا جو چار کمانوں میں تقسیم تھا:

- 1 بنوفزارہ کی قیادت عیینہ بن حصن بن حذیفہ بن بدر کر رہے تھے جو بعد میں مسلمان ہو گئے۔
- 2 بنو اسد طلحہ بن خویلد اسدی کے زیر کمان تھے۔ یہ بھی بعد میں مشرف بہ اسلام ہوئے۔
- 3 بنو اشجع کے کمانڈر مسعر (مسعود) بن زحیلہ تھے، انھیں بھی بعد ازاں قبول اسلام کا شرف حاصل ہوا۔
- 4 بنومرہ کے سالار حارث بن عوف بن ابو حارثہ تھے۔ انھوں نے بھی بعد میں اسلام قبول کر لیا۔²

1 موسوعة الغزوات الكبرى: 1/451، 450، 451، سبل الهدی والرشاد: 4/364. 2 السيرة لابن هشام: 3/226، موسوعة الغزوات الكبرى: 1/451، سبل الهدی والرشاد: 4/364.

سد (ڈیم) وادی مرالظہران نزد مکہ مکرمہ



کفار کا سالار اعظم اور احزاب کی تعداد

جب اتحادی لشکر مختلف کمانوں میں مرالظہران پہنچے تو مجموعی طور پر ان کی کمان قریشی سردار ابوسفیان بن حرب کو سونپ دی گئی۔

اتحادیوں کے انبوه کثیر میں چار ہزار جنگجو قریش اور ان کے حلیفوں پر مشتمل تھے۔ غطفانی اپنے حلیفوں سمیت چھ ہزار تھے۔ واقدی نے ان لشکروں کی علیحدہ علیحدہ تعداد بھی بیان کی ہے، وہ لکھتے ہیں: قریش اور احابیش 4000، بنو سلیم 700، بنو فزارہ 1000، بنو اشجع 400، بنو مرہ 400۔ ان کی مجموعی تعداد 6500 بنتی ہے۔ باقی جنگجو غطفان اور بنو اسد کے تھے جن کی تعداد 3500 تھی۔ اس طرح یہ لشکر 10,000 جنگجوؤں پر مشتمل تھا۔¹ انھی کو اللہ تعالیٰ نے ”احزاب“ کے نام سے موسوم کیا ہے۔²

مدینہ میں مجلس شوریٰ کا اجلاس

اسلامی ریاست مدینہ کی قیادت دشمن کی حرکات و سکنات سے مکمل طور پر باخبر تھی۔ یہودی وفد کے خیبر سے مکہ جانے پر بھی مسلمانوں کی نظر تھی۔ انھیں یہود و قریش اور پھر یہود و غطفان میں طے پانے والے معاہدے کا بھی بخوبی علم تھا۔ دشمن کی ان سرگرمیوں ہی کی بنا پر رسول اللہ ﷺ نے دفاعی انتظام کیا اور جنگ کی تیاری شروع کر دی۔ رسول اللہ ﷺ کو جب احزاب کی پیش قدمی کا علم ہوا تو آپ ﷺ نے فوری طور پر جنگی قائدین کا ہنگامی اجلاس طلب کیا۔ اجلاس میں یہودی چال کے نتیجے میں پیدا ہونے والی صورت حال اور مدینہ کے دفاعی معاملات زیر بحث آئے۔³

مسلمانوں کے لیے الجھن

اسلامی قیادت نے مدینہ کے دفاع کے لیے شمالی جانب کا انتخاب کیا تھا کیونکہ یہی واحد راستہ تھا جہاں سے دشمن مدینہ پر حملہ کر سکتا تھا اور حملہ آوروں کے سامنے ڈٹ جانے کے لیے اس سے بہتر جگہ اور کوئی نہیں تھی لیکن منصوبہ بندی کے وقت ایک الجھن ایسی پیش آئی جو مسلمانوں کے لیے تشویشناک صورت اختیار کر گئی۔ مسئلہ یہ تھا کہ اگر احزاب کی افواج یکبارگی دھاوا بول دیں تو مسلمانوں کے لیے ثابت قدم رہنا کیسے ممکن ہوگا؟ اگر کفار مدینہ کے شمالی راستوں کے آس پاس برسرا پیکار ہوں گے تو وہ انھیں مدینہ پر قبضہ کرنے سے کس طرح روکیں گے؟

1 المعازی للمواقدي 1/381,380؛ السيرة النبوية للمهدي (حاشية) 1/549؛ عيون الأثر، ص: 268. 2 فتح الباري:

491/7. 3 السيرة النبوية للصلاحي 2/258.

اسلامی لشکر کے جوان اگرچہ شجاعت میں بے مثل تھے جو ان کے اندر سچے عقیدے کی وجہ سے پیدا ہوئی تھی مگر دشمن کی اس قدر بھاری تعداد کو بھی قرین عقل رکھنا ضروری تھا کیونکہ کثرت بسا اوقات شجاعت پر غالب آجاتی ہے۔¹

خندق کا مشورہ کس نے دیا؟

مسلمان ایسی دفاعی تدابیر سوچ رہے تھے جنہیں بروئے کار لا کر وہ ان لشکروں کے ارادے تو دہلا کر دیں۔ سیدنا سلمان فارسی رضی اللہ عنہ بھی ارکان شوریٰ میں شامل تھے۔ انہوں نے نبی کریم صلی اللہ علیہ وسلم کو مشورہ دیتے ہوئے کہا:

إِنَّا كُنَّا بِفَارِسَ إِذَا حُوصِرْنَا خَنَدَقْنَا عَلَيْنَا
فَهَلْ لَكَ يَا رَسُولَ اللَّهِ أَنْ نُخَنَدِقَ؟



مسجد سیدنا سلمان فارسی رضی اللہ عنہ

”(اے اللہ کے رسول!) ہم جب فارس میں تھے اور ہمیں دشمن کے محاصرے کا خدشہ محسوس ہوتا تو ہم اپنے علاقے کے گرد خندق کھود لیتے تھے، تو کیا ہم مدینے کے گرد خندق نہ کھود لیں؟“
نبی کریم صلی اللہ علیہ وسلم کو یہ مشورہ بہت پسند آیا کیونکہ پیش آمدہ صورت حال میں یہ نہایت موزوں تھا۔

چنانچہ سیدنا سلمان فارسی رضی اللہ عنہ کے لیے یہ بڑی سعادت کی بات تھی کہ نبی صلی اللہ علیہ وسلم نے ان کے مشورے پر عمل کرتے ہوئے مدینہ کے گرد خندق کھودنے کا حکم دیا اور مسلمانوں کو ترغیب دینے کے لیے اس کام میں بنفس نفیس شرکت فرمائی، صحابہ کرام رضی اللہ عنہم نے بڑی سرعت سے کھدائی کا کام کیا یہاں تک کہ وہ دشمن کی آمد سے پہلے ہی اس کام سے فارغ ہو گئے۔ مشرکین جب آئے تو انہوں نے مسلمانوں کا محاصرہ کر لیا۔²

دفاعی منصوبے کی تفصیل

مسلمانوں کا دفاعی منصوبہ درج ذیل تدابیر پر مشتمل تھا:

- 1 مسلمان مدینہ کے دفاع کے لیے مدینہ ہی میں موجود رہیں اور احزاب کے مقابلے کے لیے مدینہ سے باہر نہ جائیں۔
- 2 بڑی دفاعی لائنیں مدینہ کے شمالی طرف ہوں اور جبل سلع پشت پر ہو۔

1 موسوعة الغزوات الكبرى: 453/1. 2 المعازي للواقدي: 382/1، فتح الباري: 491/7، تاريخ الطبري: 234/2.


- 3 مسلمان ایک گہری خندق کھودیں جو ان کے اور احزاب کی افواج کے درمیان حائل ہو جائے۔
- 4 مسلمان عورتوں، بچوں، بوڑھوں اور معذوروں کو دشمن سے دور محفوظ قلعوں میں اکٹھا کر دیں خصوصاً بنو قریظہ سے
- دورجن کی بستیاں مدینہ میں ہیں اور مسلمان ان کی طرف سے مطمئن نہیں ہیں۔
- 5 اسلامی حفاظتی دستے مسلسل رات بھر گشت کر کے مدینہ کی نگرانی کریں۔¹

خندق کہاں اور کس طرح کھودی گئی؟

جب مشورے کے بعد یہ طے پایا کہ خندق کھودی جائے تو رسول اللہ ﷺ چند صحابہ کو ساتھ لے کر جبکہ کی نشاندہی کے لیے تشریف لے گئے۔ واقدی کا بیان ہے کہ آپ ﷺ گھوڑے پر سوار ہوئے۔ چند مہاجرین و انصار آپ ﷺ کے ساتھ تھے۔ آپ کو اسلامی لشکر کے پڑاؤ کے لیے مدینہ کے شمال میں جبل سلع والی جگہ بہت پسند آئی۔ طے پایا کہ سلع پہاڑ کو اپنے پیچھے رکھا جائے اور نداد سے ذباب تک اور دوسری طرف راتج کے علاقے تک خندق کھودی جائے۔ جبل سلع کو بطور دفاع اختیار کر کے آپ ﷺ نے صحابہ کرام رضی اللہ عنہم کی عقبی جانب محفوظ کر لی۔ رسول اللہ ﷺ نے ہر دس افراد کو چالیس ہاتھ (32 میٹر) خندق کی کھدائی کا کام سونپا۔ مہاجرین نے مشرق میں راتج کے قلعے سے



جبل بنی عبید




جبل سلع (شمال میں مدینہ کی آبادی اور جبل احد نمایاں ہے)

قلعہ ذباب تک کھدائی شروع کی جبکہ انصار نے قلعہ ذباب سے مغرب میں جبل بنی عبید تک کھدائی کا ذمہ لیا۔² ہاشمیل نے خندق کا نقشہ بڑے خوبصورت پیرائے میں بیان کیا ہے۔ وہ لکھتے ہیں: سیدنا سلمان فارسی رضی اللہ عنہ کے مشورے پر خندق کھودنے کا جو منصوبہ بنایا گیا، وہ دراصل ایک بڑی خندق کھودنے کا متقاضی تھا جو غربی جانب جبل سلع سے لے کر حرہ و برہہ تک پھیلی ہوئی ہو۔ اس طرح یہ خندق حرہ و برہہ کی مشرقی جانب سے کمان کی شکل میں

1 المغازی للواقدي: 382/1 + فتح الباري: 491/7 + موسوعة الغزوات الكبرى: 454/1. 2 المغازی للواقدي: 382/1.

گزرے، پھر جبل سلع کے آگے خط مستقیم میں مشرقی سمت حرہ واقم کے اطراف تک پھیل جائے جو شرقی جانب سے مدینہ کو گھیرے ہوئے ہو۔ اس طرح یہ خندق احزاب کے پڑاؤ کے درمیان، جو شمالی جانب ہوگا، اور اسلامی افواج کے درمیان، جو حرتین کے بیچ میں جبل سلع کے آگے فروکش ہوں گی، رکاوٹ ڈال دے گی۔ اس لحاظ سے یہ منصوبہ



مسجد جامعہ، وادی رانونا، (مدینہ منورہ)

دوسری جزوی خندقوں کی کھدائی پر بھی مشتمل تھا جو ایک دوسرے سے ملی ہوئی تھیں اور جبل سلع کی مغربی سمت میں بڑی خندق تک پھیلی ہوئی تھیں اور جنوب میں وادی بطحان اور رانونا کے اکٹھا ہونے کی جگہ تک یوں چلی جاتی تھیں کہ یہ ملی ہوئی خندقیں مغربی جانب سے مسجد نبوی کے پیچھے آجاتی تھیں۔¹

جبل سلع کے قریب اسلامی لشکر کے پڑاؤ کی مصلحت



سد (ڈیم) وادی بطحان

خندق کے لیے اس جگہ کا انتخاب بڑا موثر ثابت ہوا کیونکہ مدینہ منورہ کا شمالی علاقہ دشمن کے لیے کھلا رستہ تھا جس سے وہ باسانی مدینہ منورہ میں داخل ہو سکتا تھا۔ دیگر اطراف محفوظ اور ناقابل دخول تھیں، ان اطراف سے دشمن کے درآنے کی راہ میں خاصی رکاوٹیں موجود تھیں۔ جنوب کی

¹ موسوعة الغزوات الكبرى: 1/455.



حرہ ویرہ اور وادی عتیق (مدینہ منورہ)

جانب متصل گھروں کا لمبا سلسلہ محفوظ دیوار کی شکل اختیار کیے ہوئے تھا۔ یہ جگہ کھجوروں کے بانات سے گھری ہوئی تھی۔ مشرقی جانب حرہ واقم اور مغربی جانب حرہ ویرہ قدرتی دفاعی قلعوں کی صورت اختیار کیے ہوئے تھے۔ یہ بڑی دشوار گزار سنگلاخ چٹانیں تھیں، یہاں سے اونٹوں اور پیدل دستوں کا چلنا اور کوئی کارروائی کرنا بہت دشوار بلکہ ناممکن تھا۔

جنوب مشرق میں بنو قریظہ کے ٹیلے تھے۔ رسول اللہ ﷺ اور بنو قریظہ کے درمیان معاہدہ تھا کہ وہ آپ ﷺ کے خلاف دشمن کا ساتھ دیں گے نہ اسے کوئی مدد فراہم کریں گے۔¹

رسول اللہ ﷺ نے لشکر کے پڑاؤ کے لیے جو مقام منتخب فرمایا، وہ اسلامی لشکر کی حفاظت کے نقطہ نظر سے بہترین تھا۔ اس جگہ کے انتخاب سے جہاں رسالت مآب ﷺ کی بے خطا بصیرت عیاں ہوتی ہے، وہیں یہ بھی ثابت ہوتا ہے کہ معرکہ آرائیوں میں سب سے پہلے اپنے لشکر کی سلامتی کا اہتمام کرنا کتنا ضروری ہے۔ جنگ کا یہ پہلو جنگ اور اس کے نتائج پر واضح طور پر اثر انداز ہوتا ہے۔²

خندق کی کھدائی میں مسلمانوں کا انتہاک

مسلمان پوری دلجمعی اور جوش و خروش سے خندق کی کھدائی میں لگ گئے۔ اسلامی لشکر کی خواہش تھی کہ خندق کی کھدائی احزاب کے پینچنے سے پہلے پہلے مکمل ہو جائے، لہذا ممکن حد تک عاجلانہ طور پر کھدائی جاری تھی۔ صحابہ کرام رضی اللہ عنہم کھدائی کا کام انتہائی شدید ضرورت ہی کے وقت چھوڑتے تھے۔ اور یہ کام چھوڑتے ہوئے نبی کریم ﷺ سے اجازت طلب کرتے تھے۔ جب آپ ﷺ اجازت مرحمت فرماتے، تب وہ اپنی حاجت پوری کرنے کے لیے خندق سے نکلتے تھے۔ جب وہ اپنی حاجت پوری کر لیتے تو بھلائی کی رغبت اور نبی کریم ﷺ کی اطاعت کی حرص میں نہایت عجلت کے ساتھ خندق میں اپنے کام پر واپس آجاتے تھے۔³

1 السيرة النبوية للصلاحي: 259/2، العبقرية العسكرية في غزوات الرسول، ص: 442. 2 القيادة العسكرية في عهد الرسول ﷺ، ص: 426. 3 السيرة لابن هشام: 227، 226/3.

مومنوں کی شان میں قرآن کریم کا نزول

مخلص اصحاب رسول خندق کی کھدائی نہایت سنجیدگی اور اخلاص سے کر رہے تھے۔ وہ اس سلسلے میں ایک لمحے کی غفلت بھی نہیں کرتے تھے۔ اللہ تعالیٰ نے ان کی شان میں یہ فرمان عالی شان نازل کیا:

﴿إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ وَإِذَا كَانُوا مَعَهُ عَلَىٰ أَمْرٍ جَامِعٍ لَّمْ يَذْهَبُوا حَتَّىٰ يَسْتَأْذِنُوهُ ۗ إِنَّ الَّذِينَ يَسْتَأْذِنُونَكَ أُولَٰئِكَ الَّذِينَ يُؤْمِنُونَ بِاللَّهِ وَرَسُولِهِ ۗ فَإِذَا اسْتَأْذَنُوكَ لِبَعْضِ شَأْنِهِمْ فَأَذَنَ لِمَن شِئْتَ مِنْهُمْ وَاسْتَغْفِرَ لَهُمُ اللَّهُ ۗ إِنَّ اللَّهَ غَفُورٌ رَّحِيمٌ ۝﴾

(النور: 62)

”بس مومن تو صرف وہ ہیں جو اللہ اور اس کے رسول پر ایمان لائے اور جب وہ رسول کے ساتھ کسی اجتماعی کام پر ہوتے ہیں تو آپ سے اجازت لیے بغیر نہیں جاتے۔ (اے نبی!) بلاشبہ جو لوگ آپ سے اجازت مانگتے ہیں، وہی لوگ ہیں جو اللہ اور اس کے رسول پر ایمان لاتے ہیں، چنانچہ جب وہ اپنے کسی کام کے لیے آپ سے اجازت مانگیں تو آپ ان میں سے جسے چاہیں اجازت دے دیں اور ان کے لیے اللہ سے مغفرت مانگیں، بے شک اللہ بہت بخشنے والا، نہایت مہربان ہے۔“¹

منافقین کے جھکنڈے

مسلمان چاہتے تھے کہ خندق کی کھدائی احزاب کے پہنچنے سے پہلے پہلے مکمل ہو جائے لیکن اسلامی فوج کو ابتدائی میں ایسے لوگوں کا سامنا کرنا پڑا جو بظاہر مسلمان تھے، مگر وہ ایسی کارروائیاں کرتے تھے جن پر تخریب کاری اور تفرقہ بازی کی چھاپ تھی۔ منافقین کا یہ ٹولا کھدائی کے کام میں سستی اور کاہلی کا مظاہرہ کرتا۔ دراصل وہ چاہتے تھے کہ خندق کی کھدائی میں تاخیر ہو جائے اور احزاب کی فوجیں آکر شہر کی اینٹ سے اینٹ بجا دیں۔

مجاہدین کو حکم تھا کہ کوئی شخص نبی کریم ﷺ کی اجازت کے بغیر خندق کا کام نہ چھوڑے لیکن یہ منافقین کام چھوڑ دیتے، آپ ﷺ کی اجازت کے بغیر ہی کھسک جاتے اور اپنے اہل و عیال کے پاس جا دیکتے۔ ان کی ان تخریبی کارروائیوں کا خندق کی کھدائی میں برا اثر پڑا۔

منافقین بظاہر اسلام لانے اور اسلامی فوج میں شمولیت کے باوجود نبی کریم ﷺ پر تہ دل سے ایمان نہیں لائے تھے، نہ انھوں نے آپ ﷺ کی دعوت قبول کی تھی۔ ان کی ظاہر داری تقیہ کے طور پر تھی تاکہ وہ مسلمانوں کے ساتھ

¹ السيرة لابن هشام: 3/227، حديث القرآن عن غزوات الرسول، ص: 408، 409.

رہ کر اپنے لیے تمام حقوق حاصل کرتے رہیں، حالانکہ وہ مسلمان ہی نہیں تھے۔ چنانچہ نبی کریم ﷺ کے حکم کی پابندی نہ کرنے پر منافقین کی حیلہ سازی کا پردہ چاک کرتے ہوئے اللہ تعالیٰ نے فرمایا:

﴿لَا تَجْعَلُوا دُعَاءَ الرَّسُولِ بَيْنَكُمْ كَدُعَاءِ بَعْضِكُمْ بَعْضًا قَدْ يَعْلَمُ اللَّهُ الَّذِينَ يَسْتَلُونُ مِنْكُمْ لَوْ أَدَّاهُمْ فَلْيَحْذَرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ يُصِيبَهُمْ عَذَابٌ أَلِيمٌ ۝﴾
(النور: 24: 63)

”(اے مومنو!) تم رسول (ﷺ) کے بلانے کو باہم ایک دوسرے کو بلانے کے مانند نہ ٹھہراؤ، یقیناً اللہ ان لوگوں کو جانتا ہے جو تم میں سے آنکھ بچا کر کھسک جاتے ہیں، لہذا چاہیے کہ جو لوگ اس (اللہ اور اس کے رسول) کے حکم کی خلاف ورزی کرتے ہیں، اس (بات) سے ڈریں کہ ان پر کوئی آزمائش آپڑے یا انھیں دردناک عذاب گھیرے۔“

رسول اللہ ﷺ بنفس نفیس مٹی ڈھوتے رہے



مسجد براء بن عازب رضی اللہ عنہما

خندق کی کھدائی میں سب لوگ برابر کے شریک تھے۔ امیر، غریب اور غلام و آقا میں کوئی فرق نہیں تھا۔ خود رسول اللہ ﷺ بھی برابر کے شریک کار تھے۔ آپ ﷺ خندق بھی کھودتے تھے اور مٹی بھی اٹھاتے تھے۔ سیدنا براء بن عازب رضی اللہ عنہما بیان کرتے ہیں کہ غزوہٴ اتراب کے موقع پر میں نے دیکھا کہ رسول اللہ ﷺ خندق کھودتے اور مٹی ڈھوتے تھے یہاں تک کہ مٹی کی بہتات سے آپ ﷺ کا بطن مبارک ڈھک گیا تھا، آپ ﷺ کے جسم اطہر پر گنے بال تھے۔ میں نے آپ ﷺ کو عبداللہ بن رواحہ رضی اللہ عنہما کے اشعار رجزیہ انداز میں پڑھتے ہوئے سنا، آپ فرما رہے تھے:

اللَّهُمَّ! لَوْلَا أَنْتَ مَا اهْتَدَيْنَا وَلَا تَصَدَّقْنَا وَلَا صَلَّيْنَا
فَأَنْزَلْنَا سَكِينَةً عَلَيْنَا وَتَبَّتِ الْأَقْدَامُ إِنَّ لَأَقِينَا

السيرة لابن هشام: 227/3، حديث القرآن عن غزوات الرسول، ص: 409,408، موسوعة الغزوات الكبرى:

إِنَّ الْأَلَىٰ قَدْ بَعَا عَلَيْنَا وَإِنْ أَرَادُوا فِتْنَةً أَيْنَا

”اے اللہ! اگر تو نہ ہوتا تو ہم ہدایت پاتے نہ صدقہ کرتے اور نہ نمازیں پڑھتے۔ لہذا ہم پر سکینت (اطمینان) نازل فرما اور دشمن سے مقابلہ ہو تو ہمیں ثابت قدم رکھ۔ یہ لوگ ظلم کی نیت سے ہم پر چڑھ آئے ہیں۔ اگر یہ ہمیں فتنے (جنگ) پر مجبور کریں گے تو ہم صاف انکار کر دیں گے۔“¹

حوصلے بلند رکھنے کا نبوی اسلوب

خندق کی کھدائی کے دوران شدید مشکلات سامنے آئیں، مثلاً: موسم انتہائی سرد تھا۔ ہوا بہت تیز چل رہی تھی۔ تنگ دستی کے دن تھے۔ ساتھ ساتھ متوقع دشمن کی آمد کا خوف ہر لحظہ بڑھ رہا تھا۔ کھدائی کا کام بڑا مشکل تھا۔ صحابہ کرام رضی اللہ عنہم ہاتھوں سے مٹی کھودتے اور کمر پر ڈھوتے تھے۔ ان حالات میں رہبر اعظم اور ماہر نفسیات انسانی سیدنا محمد رسول اللہ ﷺ صحابہ کے بارے میں یہ بات ہرگز نہیں بھولے کہ صحابہ کرام کی حوصلہ افزائی کی ضرورت ہے جو ان کے دکھ درد کو کچھ وقت کے لیے بھلا دے، چنانچہ جب صحابہ کرام رضی اللہ عنہم اپنے عزم صمیم کی تازگی کے لیے اشعار پڑھتے تو نبی کریم ﷺ بھی ان کا مستعدی سے جواب دیتے۔ سیدنا انس رضی اللہ عنہ بیان کرتے ہیں کہ مہاجرین و انصار خندق کھودتے تھے، اپنی کمر پر مٹی ڈھوتے تھے اور یہ کہتے جاتے تھے:

نَحْنُ الَّذِينَ بَايَعُوا مُحَمَّدًا عَلَى الْإِسْلَامِ مَا بَقِينَا أَبَدًا

”ہم تو پیغمبر محمد ﷺ کے ہاتھ پر بیعت کر چکے ہیں کہ جب تک جان میں جان ہے، اسلام پر ثابت قدم رہیں گے۔“

اور نبی ﷺ انھیں جواباً دعا دیتے تھے:

اللَّهُمَّ! لَا خَيْرَ إِلَّا خَيْرُ الْآخِرَةِ فَبَارِكْ فِي الْأَنْصَارِ وَالْمُهَاجِرَةِ

”مولائے برحق! حقیقی بھلائی تو آخرت ہی کی بھلائی ہے، لہذا تو انصار اور مہاجرین کو برکت عطا فرما۔“²

صحابہ کرام رضی اللہ عنہم کی حالت زار

صحابہ کرام رضی اللہ عنہم انتہائی کٹھن حالات میں گرفتار تھے مگر وہ جذبہ ایمان سے سرشار تھے۔ بھوک کے ہاتھوں ستائے ہوئے تھے لیکن ان کے عزم و ایمان نے ان کے پائے ثبات میں ذرہ بھر لغزش نہیں آنے دی۔ سیدنا انس رضی اللہ عنہ بیان

¹ صحیح البخاری: 4104، 4106، صحیح مسلم: 1803. ² صحیح البخاری: 4100، صحیح مسلم: 1805.

کرتے ہیں کہ رسول اللہ ﷺ خندق کی طرف گئے۔ وہاں شدید سردی میں مہاجرین و انصار کام کر رہے تھے۔ ان کے پاس غلام بھی نہیں تھے جو ان کے بدلے کام کرتے۔ جب نبی کریم ﷺ نے تھکن اور بھوک کے سبب ان کی حالت زار دیکھی تو ارشاد فرمایا:

اللَّهُمَّ! لَا عَيْشَ إِلَّا عَيْشُ الْآخِرَةِ فَاعْفِرْ لِلْأَنْصَارِ وَالْمُهَاجِرَةِ

”اے اللہ! حقیقی زندگی تو صرف آخرت کی زندگی ہے، اس لیے تو انصار اور مہاجرین کو معاف فرمادے۔“

اس پر صحابہ کرام رضی اللہ عنہم نے آپ ﷺ کو یہ جواب دیا:

نَحْنُ الَّذِينَ بَايَعُوا مُحَمَّدًا عَلَى الْجِهَادِ مَا بَقِينَا أَبَدًا

”ہم نے محمد ﷺ کے ہاتھ پر بیعت کی ہے کہ جب تک زندہ رہیں گے جہاد پر قائم رہیں گے۔“¹

سیدنا انس رضی اللہ عنہ بیان کرتے ہیں کہ غزوہ احزاب میں مسلمانوں کی حالت یہ تھی کہ صحابہ کرام رضی اللہ عنہم کے لیے ایک مٹھی یاد مٹھی مقدار میں جو لائے جاتے تھے، پرانے بدمزہ تیل میں جو پکا کر انھیں پیش کیے جاتے۔ پرانے تیل کی وجہ سے جو سے اتنی سخت بدبو آتی تھی کہ اسے حلق سے نیچے اتارنا مشکل تھا لیکن بھوک اس غضب کی ہوتی تھی کہ وہ لوگ اسے بخوشی کھا لیتے تھے۔²

رسول اللہ ﷺ کے شکم اطہر پر دو پتھر

سیدنا ابو طلحہ رضی اللہ عنہ بیان کرتے ہیں کہ ہم نے رسول اللہ ﷺ سے بھوک کا شکوہ کیا اور اپنا پیٹ کھول کر اس پر بندھا ہوا ایک ایک پتھر دکھایا تو رسول اللہ ﷺ نے اپنے مبارک پیٹ سے کپڑا ہٹایا تو اس پر دو پتھر بندھے ہوئے تھے۔³

بنت بشر کی کھجوروں میں برکت

سعید بن مینا بیان کرتے ہیں کہ بشر بن سعد کی بیٹی، سیدنا نعمان بن بشر رضی اللہ عنہ کی بہن نے بیان کیا کہ میری ماں عمرہ بنت رواحہ نے مجھے بلا کر ایک لپ کھجوریں دیں، پھر کہنے لگیں: بیٹی! یہ ناشتا اپنے والد اور اپنے ماموں عبداللہ بن رواحہ کو پہنچا دے۔ میں نے وہ کھجوریں لیں اور چل پڑی۔ وہاں اپنے والد اور ماموں کو تلاش کرتے کرتے میرا گزر رسول اللہ ﷺ کے پاس سے ہوا۔ مجھے دیکھ کر آپ ﷺ نے فرمایا:

¹ صحیح البخاری: 4098، صحیح مسلم: (127)-1805، ² صحیح البخاری: 4100، ³ جامع الترمذی: 2371۔ یہ روایت ضعیف ہے۔

«تَعَالَى يَا بَنِيَّ! مَا هَذَا مَعَكَ؟»

”میری بیٹی! ادھر آؤ، یہ تمہارے پاس کیا ہے؟“

میں نے عرض کیا: اے اللہ کے رسول! یہ کھجوریں ہیں۔ میری ماں نے دی ہیں اور کہا ہے کہ میں انہیں اپنے والد بشر بن سعد اور ماموں عبداللہ بن رواحہ کو پہنچا دوں تاکہ وہ ناشتہ کر لیں۔ آپ ﷺ نے فرمایا: «هَاتِيه!» ”یہاں لے آؤ۔“ میں نے آپ ﷺ کے دونوں مبارک ہاتھوں پر کھجوریں رکھ دیں۔ یہ اتنی کم تھیں کہ ان سے آپ ﷺ کے دونوں ہاتھ بھی نہ بھرنے پائے، پھر آپ ﷺ نے ایک کپڑا طلب فرمایا اور اسے بچھا دیا۔ آپ ﷺ نے وہ کھجوریں اس کپڑے پر ڈال دیں۔ کھجوریں سارے کپڑے پر بکھر گئیں۔ پھر آپ ﷺ نے قریب بیٹھے ایک شخص سے کہا:

«أَصْرُخُ فِي أَهْلِ الْخَنْدَقِ أَنْ هَلُمَّ إِلَيَّ الْغَدَاءَ»

”خندق کھودنے والوں کو آواز دو کہ وہ آکر ناشتہ کر لیں۔“

سب لوگ آگئے اور کھجوریں کھانے لگے۔ کھجوریں آپ ہی آپ برابر بڑھتی جا رہی تھیں حتیٰ کہ تمام لوگ سیر ہو کر واپس چلے گئے۔ اس کے بعد بھی یہ حال تھا کہ کھجوریں کپڑے کے کناروں سے باہر گر رہی تھیں۔¹

ابورافع رضی اللہ عنہ کی دعوت

سیدنا ابورافع رضی اللہ عنہ بیان کرتے ہیں کہ خندق کے روز میں نے ایک ٹوکری میں بھنی ہوئی بکری رکھی اور اللہ کے رسول ﷺ کی خدمت میں پیش کی تو آپ ﷺ نے فرمایا:

«يَا أَبَا رَافِعٍ! نَاوِلْنِي الذَّرَاعَ» فَنَاوَلْتُهُ الذَّرَاعَ» فَنَاوَلْتُهُ الذَّرَاعَ» فَقَالَ: «يَا أَبَا رَافِعٍ! نَاوِلْنِي الذَّرَاعَ» فَنَاوَلْتُهُ

فَقَالَ: «يَا أَبَا رَافِعٍ! نَاوِلْنِي الذَّرَاعَ» فَقُلْتُ: يَا رَسُولَ اللَّهِ! وَهَلْ لِّلشَّاةِ إِلَّا ذِرَاعَانِ، فَقَالَ: «لَوْ سَكَّتْ سَاعَةٌ لَنَاوَلْتَنِي مَا سَأَلْتُكَ»

”اے ابورافع! مجھے دستی پکڑاؤ۔ میں نے آپ کو دستی (کا گوشت) پیش کیا۔ آپ ﷺ نے پھر فرمایا: ابورافع! مجھے دستی پکڑاؤ۔ میں نے پیش کی۔ آپ ﷺ نے تیسری مرتبہ فرمایا: ابورافع! مجھے دستی پکڑاؤ۔ میں نے کہا: اللہ کے رسول! بکری کی تو دو ہی دستیاں ہوتی ہیں۔ آپ ﷺ نے فرمایا: اگر تم کچھ دیر خاموش رہتے تو جو میں نے تم سے مانگا تھا، وہ مجھے دے دیتے۔“²

1 السيرة لابن هشام: 3/228، 229، 230 دلائل النبوة لليهقي: 3/427، 2 مسند أحمد: 6/8.

اصحاب خندق کے لیے حلوے کا پیالہ

عبداللہ بن معتب سے روایت ہے کہ ام عامر اشہلیہ رضی اللہ عنہا نے ایک برتن میں حیس (کھجور اور پنیر کا حلوہ) ڈال کر بارگاہ رسالت میں بھیجا۔ اس وقت رسول اللہ ﷺ ام المؤمنین ام سلمہ رضی اللہ عنہا کے خیمے میں تھے۔ ام سلمہ رضی اللہ عنہا نے حسبِ خواہش اسے تناول فرمایا۔ باقی بچا ہوا حلوہ رسول اللہ ﷺ نے اٹھایا اور باہر تشریف لے آئے، پھر لشکر میں اعلان کر دیا گیا کہ خندق والے آج رات کا کھانا رسول اللہ ﷺ کے ہاں کھائیں۔ سب آئے اور خوب سیر ہو کر کھایا۔ اس کے باوجود حلوہ جوں کا توں بچ گیا۔⁴

سیدنا جابر بن عبد اللہ رضی اللہ عنہ کی ضیافت

سیدنا جابر بن عبد اللہ رضی اللہ عنہ روایت کرتے ہیں کہ جب خندق کھودی جا رہی تھی تو میں نے دیکھا کہ رسول اللہ ﷺ کا بطن مبارک بھوک کی

شدت سے کمر سے جا لگا تھا۔ میں فوراً اپنی بیوی کے پاس گیا، اس سے پوچھا: کیا تمہارے پاس کھانے کی کوئی چیز ہے؟ میں نے رسول اللہ ﷺ کو شدید بھوک کی حالت میں دیکھا ہے۔ اس نے ایک تھیلی نکالی جس میں ایک صاع (تقریباً اڑھائی کلو) جو تھے اور ہمارے گھر میں پٹی ہوئی ایک بکری تھی۔ میں نے اسے ذبح کیا، میری بیوی نے آنا پیسا، پھر میں رسول اللہ ﷺ کے پاس جانے لگا تو بیوی نے کہا: رسول اللہ ﷺ اور آپ کے ساتھیوں کے سامنے مجھے شرمندہ نہ کر دینا۔ جابر رضی اللہ عنہ کہتے ہیں: میں رسول اللہ ﷺ کی خدمت میں پہنچا اور چپکے سے عرض کیا: اے اللہ کے رسول! ہم نے اپنی ایک بکری ذبح کی ہے، میری بیوی نے ایک صاع جو کا آنا پیسا ہے۔ اس کے سوا ہمارے پاس کچھ اور نہیں ہے۔ آپ اپنے چند صحابہ کے ساتھ تشریف لے چلے اور یہ ضیافت قبول فرمائیے۔ یہ سن کر رسول اللہ ﷺ نے دور ہی سے بلند آہنگی سے پکار لگائی:

«يَا أَهْلَ الْخَنْدَقِ! إِنَّ جَابِرًا قَدْ صَنَعَ سُورًا فَحَيِّهَا بِكُمْ»

”اے اہل خندق! جابر نے تمہاری دعوت کی ہے، اس لیے تم سب میرے ساتھ چلو۔“

4. المغازي للواقدي: 406/1.

رسول اللہ ﷺ نے جابر رضی اللہ عنہ سے کہا:

«لَا تُنَزِّلَنَّ بِرُمَّتِكُمْ وَلَا تَحْبِرَنَّ عَجِينَكُمْ حَتَّىٰ آجِيَّ»

”جب تک میں نہ آ جاؤں، تم اپنی ہانڈی چولہے سے نہ اتارنا اور آٹے کی روٹی مت پکانا۔“

میں واپس آ گیا اور رسول اللہ ﷺ تمام صحابہ کے ساتھ تشریف لے آئے۔ جب میں اپنی بیوی کے پاس پہنچا تو وہ صحابہ کرام رضی اللہ عنہم کی کثرت دیکھ کر مجھے ملامت کرنے لگی۔ میں نے کہا: میں نے تو اسی طرح عمل کیا تھا جیسا کہ تم نے کہا تھا۔ میری بیوی نے آپ ﷺ کے سامنے آنا رکھ دیا۔ آپ ﷺ نے اس میں اپنا لعاب مبارک شامل فرمایا اور برکت کی دعا کی، پھر ہنڈیا کے پاس گئے اور اس میں بھی معمولی سا لعاب مبارک ڈالا اور برکت کی دعا کی، پھر آپ ﷺ نے فرمایا:

«أُدْعُ خَابِرَةَ فَلْتَحْبِرْ مَعَكَ وَأَقْدَحِي مِنْ بِرُمَّتِكُمْ وَلَا تُنَزِّلُوهَا»

”ایک روٹی پکانے والی کو بلاو تا کہ وہ تمہارے ساتھ روٹیاں پکائے اور اپنی ہانڈی سے پیالے میں سالن

نکالتی رہو اور اسے چولہے سے نہ اتارنا۔“

صحابہ کرام رضی اللہ عنہم کی تعداد ایک ہزار تھی۔ میں اللہ کی قسم کھا کر کہتا ہوں کہ ان سب حضرات نے خوب پیٹ بھر کر کھانا کھایا اور گوشت اور روٹی کو اسی حالت میں چھوڑ دیا جس حالت میں انہوں نے کھانا شروع کیا تھا۔ ہماری ہنڈیا بدستور لبالب بھری ہوئی تھی اور ابال کھا رہی تھی اور ہمارا آنا بھی حسب سابق ویسے کا ویسا ہی موجود تھا۔ آپ ﷺ نے فرمایا:

«كُلِّي هَذَا وَأَهْدِي، فَإِنَّ النَّاسَ أَصَابَتْهُمْ مَجَاعَةٌ»

”خود بھی کھاؤ اور لوگوں کو تحفہ بھی بھیجو کیونکہ لوگ بھوکے ہیں۔“¹

اس واقعے میں رسول اللہ ﷺ کے حسی معجزے کا ذکر ہے۔ اس واقعے سے یہ بھی پتا چلتا ہے کہ مسلمان عورت دیگر مسلمانوں کے ساتھ مقدور بھر جہاد میں حصہ لے سکتی ہے۔ مسلمان اپنے ذاتی کام کاج چھوڑ کر خندق کھودنے میں مصروف تھے۔ روٹی کمانے کی فرصت ہی نہیں تھی۔ لوگوں کو فاقہ کشی کا سامنا تھا۔ بھوک کی شدت سے رسول اللہ ﷺ اور اکثر مسلمانوں نے پیٹ پر پتھر باندھ رکھے تھے۔ ایسے حالات میں ایک خاتون اپنی طاقت اور حیثیت کے مطابق انھیں کھانا کھلا کر جہاد میں شرکت کر رہی تھی۔²

¹ صحیح البخاری: 4102، 4101، صحیح مسلم: 2039. ² المرأة في عهد النبوي للدكتور عصمة الدين - ص: 175

السيرة النبوية للمصلاحي: 284، 283/2

عمار بن یاسر رضی اللہ عنہما کی شہادت کی پیش گوئی

خندق کی کھدائی کے دوران صداقت نبوت کا اظہار و اعلان اس طرح بھی ہوا کہ نبی کریم صلی اللہ علیہ وسلم نے سیدنا عمار بن یاسر رضی اللہ عنہما کی شہادت کی پیش گوئی کی۔ سیدنا ابوسعید خدری رضی اللہ عنہ بیان کرتے ہیں کہ مجھے اس ہستی نے خبر دی جو مجھ سے بہتر ہے۔ جب عمار رضی اللہ عنہ خندق کھود رہے تھے تو رسول اللہ صلی اللہ علیہ وسلم نے ان کے سر کو جھاڑتے ہوئے فرمایا:

«بُوسَ ابْنِ سُمَيَّةَ، تَقْتُلُكَ فِتْنَةٌ بَاعِيَةٌ»

”ابن سومیہ کو کتنی بڑی مصیبت لاحق ہوگی۔ (اے عمار!) تجھے ایک باغی گروہ قتل کرے گا۔“¹

یاد رہے کہ سیدنا عمار رضی اللہ عنہ جنگ صفین میں سیدنا علی رضی اللہ عنہ کی رفاقت میں لڑتے ہوئے شہید کر دیے گئے تھے۔² سیدنا عمار بن یاسر رضی اللہ عنہما کے قاتل کے بارے میں اختلاف ہے۔ کہا جاتا ہے کہ انھیں ابو الغادیہ المزنی نے قتل کیا تھا۔ یہ اپنی کنیت سے مشہور ہیں۔ ان کا نام مسلم یا یاسر تھا۔ انھوں نے سیدنا عمار رضی اللہ عنہ کو نیزہ مار کر شدید زخمی کر دیا۔ جب وہ زمین پر گرے تو ایک اور شخص نے ان کی گردن کاٹ ڈالی۔ پھر دونوں جھگڑنے لگے۔ دونوں کا دعویٰ یہ تھا کہ اس نے سیدنا عمار کو قتل کیا ہے۔ سیدنا عمرو بن عاص رضی اللہ عنہ نے یہ منظر دیکھا تو فرمایا:

وَاللَّهِ! إِنْ يَخْتَصِمَانِ إِلَّا فِي النَّارِ.

اللہ کی قسم! یہ دونوں جہنم کی آگ کے بارے میں جھگڑ رہے ہیں۔“

اللہ کی قسم! میری تمنا یہ ہے کہ میں آج سے بیس سال قبل فوت ہو چکا ہوتا (اور یہ دوسو منظر نہ دیکھتا)۔

سیدنا عمار بن یاسر رضی اللہ عنہما ربيع الاول یا ربيع الثاني 37ھ میں شہید ہوئے جبکہ آپ کی عمر 93 یا 94 سال تھی۔³

نا قابل شکست سنگا خ چٹان پر ضرب نبوی

سیدنا جابر رضی اللہ عنہ روایت کرتے ہیں کہ ہم غزوہ احزاب کے موقع پر خندق کھود رہے تھے کہ اس دوران میں ایک بہت سخت چٹان سامنے آگئی جس پر کوئی کدال اثر نہیں کر رہی تھی تو صحابہ کرام نبی کریم صلی اللہ علیہ وسلم کی خدمت میں گئے اور عرض کی: (اے اللہ کے رسول!) ایک سخت چٹان خندق کی کھدائی میں حائل ہو گئی ہے۔ آپ صلی اللہ علیہ وسلم نے فرمایا: «أَنَا نَازِلٌ» ”میں خود اترتا ہوں۔“

پھر آپ صلی اللہ علیہ وسلم کھڑے ہوئے تو آپ صلی اللہ علیہ وسلم کے شکم اطہر پر پتھر بندھا ہوا تھا۔ تین دن سے ہم نے کوئی چیز نہیں

1 صحیح مسلم: 2915۔ 2 أسد الغابة: 1/344۔ 3 أسد الغابة: 3/312۔

چکھی تھی۔ آپ ﷺ نے کدال پکڑی اور اس سخت چٹان پر ماری تو وہ ریت کے بھر بھرے ٹیلے کی طرح ریزہ ریزہ ہو گئی۔¹

قیصر و کسریٰ کی سلطنتیں فتح ہونے کی بشارت

سیدنا براء بن عازب رضی اللہ عنہما بیان کرتے ہیں کہ اللہ کے رسول ﷺ نے ہمیں خندق کھودنے کا حکم دیا۔ خندق میں ایک جگہ سخت چٹان حائل ہو گئی، اس پر کوئی کدال اثر نہیں کر رہی تھی۔ ہم نے یہ بات رسول اللہ ﷺ کو بتائی۔ رسول اللہ ﷺ تشریف لائے، چٹان کی طرف اترے، کدال پکڑی اور بسم اللہ پڑھ کر ایک ضرب لگائی تو چٹان کا ایک تہائی حصہ ٹوٹ گیا۔ آپ ﷺ نے فرمایا:

«اللَّهُ أَكْبَرُ أُعْطِيتُ مَفَاتِيحَ الشَّامِ، وَاللَّهِ! إِنِّي لَأُبْصِرُ قُصُورَهَا الْحُمْرَ مِنْ مَكَانِي هَذَا»

”اللہ اکبر! مجھے شام کی کنجیاں دی گئی ہیں۔ اللہ کی قسم! میں اپنی اس جگہ سے اس کے سرخ محلات دیکھ رہا ہوں۔“

پھر آپ ﷺ نے بسم اللہ پڑھ کر دوسری ضرب لگائی تو دوسرا ایک تہائی حصہ ٹوٹ کر گر پڑا۔ آپ ﷺ نے

ارشاد فرمایا:

«اللَّهُ أَكْبَرُ أُعْطِيتُ مَفَاتِيحَ فَارِسَ، وَاللَّهِ! إِنِّي لَأُبْصِرُ الْمَدَائِنَ وَأُبْصِرُ قُصُورَهَا الْأَبْيَضَ مِنْ

مَكَانِي هَذَا»

”اللہ اکبر! مجھے فارس کی کنجیاں دی گئی ہیں۔ اللہ کی قسم! میں مدائن دیکھ رہا ہوں اور اپنی موجودہ جگہ سے اس

کا سفید محل (کاخ سپید) دیکھ رہا ہوں۔“

¹ صحیح البخاری: 4101، السیرة لابن ہشام: 228/3.

افامیہ (شام) کے یونانی کھنڈر



پھر رسول اللہ ﷺ نے بسم اللہ پڑھ کر تیسری چوٹ لگائی تو بقیہ پتھر بھی چکنا چور ہو گیا۔ آپ ﷺ نے فرمایا:

«اللَّهُ أَكْبَرُ أُعْطِيتُ مَفَاتِيحَ الْيَمَنِ، وَاللَّهِ! إِنِّي لَأَبْصِرُ أَبْوَابَ صَنْعَاءَ مِنْ مَكَانِي هَذَا»

”اللہ اکبر! مجھے یمن کی چابیاں دے دی گئی ہیں۔ اللہ کی قسم! میں اپنی اس جگہ سے صنعاء کے دروازے دیکھ رہا ہوں۔“¹

امام نسائی رحمہ اللہ اس واقعے کو نبی کریم ﷺ کے ایک پیارے صحابی سے روایت کرتے ہیں۔ انھوں نے فرمایا: جب نبی اکرم ﷺ نے خندق کھودنے کا حکم دیا تو ایک ایسی چٹان سامنے آگئی جو خندق کی کھدائی میں رکاوٹ بن گئی۔ رسول اللہ ﷺ اٹھے، کدال پکڑی اور اپنی چادر مبارک خندق کے کنارے رکھ دی۔ پھر یہ آیت پڑھ کر ضرب لگائی:

﴿وَتَمَّتْ كَلِمَتُ رَبِّكَ صِدْقًا وَعَدْلًا ۗ لَا مُبَدِّلَ لِكَلِمَاتِهِ ۗ وَهُوَ السَّمِيعُ الْعَلِيمُ ۝﴾ (الأنعام: 6: 115)

”اور تیرے رب کی بات سچائی اور انصاف کے لحاظ سے پوری ہوئی، کوئی اس کی باتوں کو بدلنے والا نہیں اور وہ خوب سننے والا، خوب جاننے والا ہے۔“

اس ضرب سے پتھر کا تیسرا حصہ اڑ گیا۔ سیدنا سلمان فارسی رضی اللہ عنہ کھڑے دیکھ رہے تھے۔ رسول اللہ ﷺ کی ضرب کے ساتھ ہی ایک چمک پیدا ہوئی، پھر آپ نے دوبارہ ضرب لگائی اور وہی آیت پڑھی:

﴿وَتَمَّتْ كَلِمَتُ رَبِّكَ صِدْقًا وَعَدْلًا ۗ لَا مُبَدِّلَ لِكَلِمَاتِهِ ۗ وَهُوَ السَّمِيعُ الْعَلِيمُ ۝﴾

اس ضرب سے مزید ایک تہائی حصہ ٹوٹ گیا، پھر ایک چمک پیدا ہوئی جسے حضرت سلمان فارسی رضی اللہ عنہ نے دیکھا۔

¹ مسند أحمد: 4/303، دلائل النبوة للبيهقي: 3/421، فتح الباري: 7/496۔ یہ روایت ضعیف ہے۔ (الموسوعة الحدیثیة:

صنعاء (یمن) کا ایک منظر



پھر آپ ﷺ نے تیسری دفعہ ضرب لگائی اور وہی آیت پڑھی:

﴿وَتَمَّتْ كَلِمَتُ رَبِّكَ صِدْقًا وَعَدْلًا ۗ لَا مُبَدِّلَ لِكَلِمَاتِهِ ۗ وَهُوَ السَّمِيعُ الْعَلِيمُ ۝﴾

اب باقی پتھر بھی ریزہ ریزہ ہو گیا۔ رسول اللہ ﷺ خندق سے نکلے، اپنی چادر مبارک اٹھائی اور بیٹھ گئے۔ مسلمان ﷺ کہنے لگے: اے اللہ کے رسول! جب آپ ضربیں لگا رہے تھے تو میں نے دیکھا کہ ہر ضرب کے ساتھ ہی ایک چمک پیدا ہوتی تھی۔ آپ ﷺ نے فرمایا:

«يَا سَلْمَانَ! رَأَيْتَ ذَلِكَ؟»

”سلمان! کیا تم نے وہ چمک دیکھی تھی؟“

انہوں نے کہا: ہاں، اے اللہ کے رسول! قسم اس ذات کی جس نے آپ کو نبی برحق بنایا! آپ ﷺ نے فرمایا:

«فَإِنِّي حِينَ ضَرَبْتُ الضَّرْبَةَ الْأُولَى رُفِعَتْ لِي مَدَائِنُ كِسْرَى وَمَا حَوْلَهَا وَمَدَائِنُ كَثِيرَةً حَتَّى رَأَيْتُهَا بِعَيْنِي»

”میں نے جب پہلی ضرب لگائی تھی تو مجھے مدائن کسری اور اس کے ارد گرد کے علاوہ بھی بہت سے شہر دکھائے گئے حتیٰ کہ میں نے انہیں اپنی آنکھوں سے دیکھا۔“

رسول اللہ ﷺ کے پاس موجود صحابہ کرام رضی اللہ عنہم کہنے لگے: اے اللہ کے رسول! دعا فرمائیں، اللہ تعالیٰ یہ شہر ہمارے ہاتھوں پر فتح کرائے، ان کے گھر ہمیں غنیمت میں عنایت فرمائے اور ان کے علاقے ہمارے ہاتھوں تاراج فرمائے۔ آپ ﷺ نے یہ دعا کر دی۔ پھر آپ ﷺ نے فرمایا:

«ثُمَّ ضَرَبْتُ الضَّرْبَةَ الثَّانِيَةَ فَرُفِعَتْ لِي مَدَائِنُ قَيْصَرَ وَمَا حَوْلَهَا حَتَّى رَأَيْتُهَا بِعَيْنِي»



مدائن کسری (عراق) کے کھنڈر

شہر قیصر (قسطنطنیہ) کا قلعہ (گولڈن گیٹ)



”پھر جب میں نے دوسری ضرب لگائی تو مجھے قیصر کے شہر اور اس کے ارد گرد کے علاقے دکھائے گئے یہاں تک کہ میں نے انھیں اپنی آنکھوں سے دیکھا۔“

صحابہ کرام رضی اللہ عنہم نے عرض کی: اللہ کے رسول! دعا فرمائیں کہ اللہ تعالیٰ وہ علاقے ہمارے ہاتھوں فتح کرائے۔ ان کے گھر ہمیں غنیمت میں عطا فرمائے

اور ان کے علاقے ہمارے ہاتھوں تاراج فرمائے۔ رسول اللہ ﷺ نے یہ دعا بھی کر دی۔ آپ ﷺ نے پھر فرمایا:

«ثُمَّ صَرَبْتُ الضَّرْبَةَ الثَّلَاثَةَ فَرَفَعَتْ لِي مَدَائِنَ الْحَبَشَةِ وَمَا حَوْلَهَا مِنَ الْقَرْيَةِ حَتَّى رَأَيْتُهَا بِعَيْنِي»

”پھر میں نے تیسری ضرب لگائی تو مجھے حبشہ کے شہر اور ارد گرد کے بہت سے علاقے دکھائے گئے حتیٰ کہ میں نے انھیں اپنی آنکھوں سے دیکھا۔“

اس وقت رسول اللہ ﷺ نے فرمایا:


«دَعُوا الْحَبَشَةَ مَا وَدَّعُواكُمْ وَاتَّركُوا التَّركَ مَا تَرَكَوْكُمْ»

”حبشیوں کو انھی کے حال پر رہنے دو جب تک وہ تمھیں تمھارے حال پر رہنے دیں اور ترکوں کو بھی کچھ نہ کہو جب تک وہ تمھیں کچھ نہ کہیں۔“

1 [حسن] سنن النسائي: 3178، حديث القرآن عن غزوات الرسول، ص: 412, 411.

سین ریائے نخل ازرق کی دلربا آبشار





ابن اسحاق رضی اللہ عنہ بیان کرتے ہیں کہ جب وہ شہر سیدنا عمر اور سیدنا عثمان رضی اللہ عنہما کے زمانے میں فتح ہونے لگے تو سیدنا ابو ہریرہ رضی اللہ عنہ کہا کرتے تھے: تمہارے سامنے جو علاقہ بھی آئے، اسے فتح کر لو۔ قسم اس ذات کی جس کے ہاتھ میں ابو ہریرہ کی جان ہے! تم قیامت تک جس شہر کو بھی فتح کرو گے، اللہ تعالیٰ نے پہلے ہی سے اس کی کتھیاں (فتح کی بشارت) محمد صلی اللہ علیہ وسلم کو عطا کر دی ہیں۔¹

مسلمان رضی اللہ عنہ ہمارے اہل بیت میں سے ہیں

سیدنا سلمان فارسی رضی اللہ عنہ بہت مضبوط آدمی تھے۔ خندق کی کھدائی میں انصار اور مہاجرین نے ان کے بارے میں باہم اختلاف کیا۔ انصار نے کہا: سلمان ہمارے ساتھ ہیں۔ مہاجرین بولے: سلمان ہم میں سے ہیں۔ ایک روایت میں ہے: مہاجرین نے کہا: سلمان! آپ ہمارے ساتھ مل کر خندق کھودیں۔ انصار میں سے ایک آدمی نے سیدنا سلمان فارسی رضی اللہ عنہ سے منسوب کججوروں کا بارغ



کہا: ہم سے بڑھ کر مسلمان کا کوئی حقدار نہیں ہے۔ جب رسول اللہ صلی اللہ علیہ وسلم تک یہ بات پہنچی تو آپ صلی اللہ علیہ وسلم نے فرمایا:

«سَلَمَانَ مِّنَّا أَهْلَ الْبَيْتِ»

”سلمان ہمارے اہل بیت میں سے ہیں۔“²

سلمان رضی اللہ عنہ کو نظر لگ گئی

مروان بن سعید بیان کرتے ہیں کہ خندق کے دن مسلمان پوری دلجمعی سے کام کر رہے تھے۔ جب وہ کسی ساتھی

¹ السيرة لابن هشام: 230/3، دلائل النبوة للبيهقي: 418/3. ² دلائل النبوة للبيهقي: 400/3 و 418/3 المستدرک للحاکم: 598/3. یہ روایت ضعیف ہے۔

میں سستی اور تکان کے آثار دیکھتے تو اس کے ساتھ مزاح کرتے تاکہ سستی دور ہو اور اس کی طبیعت بشاش ہو جائے۔ تمام لوگ اس دن سیدنا سلمان فارسی رضی اللہ عنہ پر رشک کر رہے تھے۔ مہاجرین نے کہا: سلمان ہم میں سے ہیں۔ وہ بہت مضبوط آدمی تھے اور خندق کی کھدائی میں ماہر تھے۔ انصار نے کہا: وہ ہم میں سے ہیں، ہم ہی ان کے زیادہ حقدار ہیں۔ رسول اللہ ﷺ کو اس بات کی اطلاع ملی تو آپ ﷺ نے فرمایا: ”سلمان ہمارے اہل بیت میں سے ہیں۔“ خندق کے روز سلمان تن تہا دس آدمیوں کے برابر کام کر رہے تھے حتیٰ کہ اس دن انھیں قیس بن ابی صعصعہ رضی اللہ عنہ کی نظر لگ گئی، وہ بے ہوش ہو کر گر پڑے۔ صحابہ کرام رضی اللہ عنہم نے یہ بات رسول اللہ ﷺ کے گوش گزار کی تو آپ ﷺ نے فرمایا:

«مَرُّهُ فَلْتَبَوَّصًا لَهُ وَلْيَغْتَسِلْ بِهِ وَيُكْفِيهِ الْإِنَاءَ خَلْفَهُ»

”اے (قیس بن ابی صعصعہ کو) حکم دو کہ وہ وضو کرے اور وہ (سلمان) اس پانی سے غسل کریں اور پانی کو اپنے پیچھے کی طرف بہائیں۔“
انہوں نے ایسے ہی کیا تو وہ بالکل تندرست ہو گئے۔¹

ایک صحابی کے لیے اہل خندق کا رجز یہ کلام

خندق کی کھدائی کرنے والوں میں ایک صحابی جعیل بن سراقہ رضی اللہ عنہ بھی تھے۔ ہر چند یہ خوبصورت نہیں تھے لیکن بے حد نیک انسان تھے۔ رسول اللہ ﷺ نے ان کا نام تبدیل کر دیا۔ ان کا پہلا نام جعیل کا عدم کر دیا اور نیا نام عمرو رکھ دیا، چنانچہ خندق کھودنے والے خوشی خوشی یہ سیدھا سادہ شعر پڑھنے لگے:

سَمَاءٌ مِنْ بَعْدِ جُعَيْلٍ عَمْرًا وَكَانَ لِلْبَائِسِ يَوْمًا ظَهْرًا


”آپ ﷺ نے جعیل کا نام بدل کر اس کا نیا نام عمرو رکھ دیا اور آپ اس دن تنگ دست کے لیے مددگار تھے۔“
جب صحابہ کرام رضی اللہ عنہم شعر پڑھتے ہوئے لفظ عَمْرًا پر پہنچتے تو رسول اللہ ﷺ بھی عَمْرًا کہتے تھے اور جب صحابہ کرام رضی اللہ عنہم لفظ ظَهْرًا پر پہنچتے تو آپ ﷺ بھی ظَهْرًا کہتے تھے۔²

زید بن ثابت رضی اللہ عنہ سے مزاح

یہاں یہ غور کرنا ضروری ہے کہ آخر وہ کون سی طاقت تھی جو اس فضا میں صحابہ کرام رضی اللہ عنہم کی روحوں کو توانائی عطا

1 المغازی للواقدي: 383/1. 2 السيرة لابن هشام: 228/3، المغازی للواقدي: 384,383/1.

کر رہی تھی اور وہ کون سا سرچشمہ تھا جو ان کے وجود میں رضامندی، بہادری، اعتماد اور استقامت کی بجلیاں پیدا کر رہا تھا۔ یہ فضا سنجیدہ تھی مگر خوش طبعی اور مزاح سے خالی نہ تھی۔ سیدنا زید بن ثابت رضی اللہ عنہ پندرہ سال کے نو عمر لڑکے تھے، وہ بھی خندق میں مٹی اٹھانے والوں میں شامل تھے۔ یہ ان کی پہلی مرتبہ کسی غزوے میں باقاعدہ طور پر شرکت تھی۔ نبی کریم صلی اللہ علیہ وسلم نے انھیں کم سنی کے باوجود مٹی اٹھاتے دیکھا تو فرمایا: «أَمَا إِنَّهُ نَعَمَ الْعَلَامُ» ”ارے یہ تو بہت اچھا بچہ ہے!“



سیدنا زید رضی اللہ عنہ کو نیند آگئی، وہ گرمی محسوس کرنے کے بعد خندق ہی میں سو گئے۔ عمارہ بن حزم رضی اللہ عنہ نے مزاح کرتے ہوئے ان کے ہتھیار اٹھالیے مگر انھیں پتہ ہی نہ چلا۔ جب زید رضی اللہ عنہ نیند سے بیدار ہوئے تو اپنا اسلحہ گم پایا۔ وہ گھبرا گئے۔ اس وقت رسول اللہ صلی اللہ علیہ وسلم بھی تشریف فرما تھے۔ آپ صلی اللہ علیہ وسلم نے فرمایا:

«يَا أَبَا رُقَيْدٍ! نِمْتَ حَتَّى ذَهَبَ سِلَاحُكَ»
”اے نیند والے! تو (اتنی گہری نیند) سو گیا حتیٰ کہ تیرے ہتھیار چرا لیے گئے۔“
پھر رسول اللہ صلی اللہ علیہ وسلم نے فرمایا:

«مَنْ لَهُ عِلْمٌ بِسِلَاحِ هَذَا الْعَلَامِ؟»
”اس بچے کے ہتھیار کا کس کو علم ہے؟“

عمارہ رضی اللہ عنہ نے کہا: اے اللہ کے رسول! وہ

میرے پاس ہے۔ آپ صلی اللہ علیہ وسلم نے فرمایا: اسے واپس کر دو۔ پھر آپ صلی اللہ علیہ وسلم نے کسی مومن کو خوفزدہ کرنے یا گھبراہٹ میں ڈالنے سے منع فرمایا۔ آپ صلی اللہ علیہ وسلم نے فرمایا کہ ہنسی مذاق سے یا سنجیدگی سے بھی کوئی شخص کسی مومن کا سامان بلا اجازت نہ اٹھائے۔

خوش طبعی اور لطف و محبت کی یہ کیسی شاندار مثال ہے کہ ایک چھوٹا سا بچہ کام کرتے کرتے اچانک سو گیا اور اس کا

ہتھیار لے لیا گیا تو آپ ﷺ نے اس سے مزاحاً کتنے پیار بھرے انداز میں فرمایا: ”ارے اے نیند کے متوالے! تم ایسے سوئے کہ تمہارا اسلحہ ہی جاتا رہا۔“ اس جملے سے اندازہ ہوتا ہے کہ آپ ﷺ کس قدر خوش طبع مشفق، حلیم اور اعلیٰ اخلاق کے حامل تھے۔ اسی لیے تو قرآن کریم نے گواہی دی ہے:

﴿وَأِنَّكَ لَعَلَىٰ خُلُقٍ عَظِيمٍ﴾ (الغلم: 4:68)

”اور بلاشبہ آپ عظیم اخلاق کے حامل ہیں۔“¹

خندق کی کھدائی کی تکمیل

خندق کی کھدائی کتنے دنوں میں مکمل ہوئی؟ اس بارے میں اختلاف ہے۔ ابن سعد رضی اللہ عنہ نے لکھا ہے کہ مسلمان خندق کے کام سے چھ دن میں فارغ ہوئے۔

علامہ قسطلانی نے لکھا ہے کہ موسیٰ بن عقبہ کے نزدیک خندق کی مکمل کھدائی میں تقریباً بیس دن لگے۔
واقفی کے نزدیک چوبیس دن میں خندق کی کھدائی مکمل ہوئی۔

امام نووی نے یہ مدت پندرہ روز بتائی ہے۔

ابن قیم رضی اللہ عنہ نے زاد المعاد میں لکھا ہے کہ یہ کام ایک مہینے میں مکمل ہوا۔

علامہ سمودی نے لکھا ہے کہ صحابہ خندق کے کام سے چھ دن میں فراغت پا گئے اور یہی بات معروف ہے۔ لیکن حافظ ابن حجر نے ابن عقبہ کا قول نقل کیا ہے کہ خندق کی مدت عمل تقریباً بیس دن تھی۔ ان کا کہنا ہے کہ ابن قیم نے زاد المعاد میں جو ایک مہینے کا تذکرہ کیا ہے، وہ دراصل محاصرے کی مدت ہے۔²

خندق کی وسعت

رسول اللہ ﷺ نے صحابہ کرام رضی اللہ عنہم کے مابین خندق کھودنے کی حد تقسیم کر دی تھی۔ مطلوب یہ تھا کہ خندق کا کام جلد از جلد مکمل کر لیا جائے جیسا کہ پیچھے گزر چکا ہے کہ آپ ﷺ نے ہر دس صحابہ کرام رضی اللہ عنہم میں چالیس ہاتھ زمین کھودنے کا کام بانٹ دیا تھا۔

خندق مشرق میں أجم الشیخین سے لے کر مغرب میں نداد تک پھیلی ہوئی تھی۔ اس کی لمبائی تقریباً 4 کلومیٹر، چوڑائی تقریباً 7 میٹر اور گہرائی 5 سے 8 میٹر تھی۔³

¹ موسوعة الغزوات الكبرى: 1/459, 458/1. المستدرک للحاکم: 3/421. ² مرویات غزوة الخندق، ص: 201, 200. فتح الباری: 7/492. المواهب اللدنیة: 1/452, 451/1. ³ السیرة النبویة للمہدی: 1/550.

مدینہ کے دفاع کے لیے خندق کی اہمیت

خندق کی کھدائی کے بعد مدینہ ایسے محفوظ قلعے کی شکل اختیار کر گیا جس تک کوئی مائی کا لال انتہائی زبردست صعوبت جھیلنے کے بعد ہی پہنچ سکتا تھا۔ خندق مدینے کے لیے بڑی دفاعی لائن تھی۔ اس کے علاوہ دوسری طرف مدینہ ایک دوسرے سے پیوست مکانوں، کھجور کے گھنے درختوں اور دوسری فصلوں سے گھرا ہوا تھا، مزید یہ کہ اس میں نہایت دشوار گزار طبعی رکاوٹیں بھی تھیں جیسا کہ حرہ و اقم اور حرہ و برہ جو جلی کئی سنگلاخ چٹانوں سے پُر ہیں۔ یہ تیز دھار آلے کی طرح کاٹ دینے والے ایسے پتھر ہیں جن پر چلنا ناممکن ہے۔

یوں خندق کفار اور مسلمانوں کے لشکروں کے درمیان حائل ہو گئی۔ یہی رسول اللہ ﷺ کا مقصد تھا۔ مسلمان اس وسیع و عمیق خندق کے پیچھے قلعہ بند ہو گئے۔ علاوہ ازیں اسلامی لشکر نے جبل سلح کی مضبوط آڑ سے فائدہ اٹھایا جو ان کے عقب میں تھا۔

اب جس شخص کو بھی خندق کی شمالی جانب سے اس کے قریب آنے کی سوجھتی، اس کا انجام موت تھا، چنانچہ احزاب نے جب اپنے سامنے خندق دیکھی تو ان کی امنگوں پر اوس پر لگی اور ان کے وہ سارے منصوبے ملیا میٹ ہو گئے جو انھوں نے مدینہ میں داخل ہونے کے لیے بنائے تھے۔¹

اسلامی لشکر کی جانچ پڑتال

رسول اللہ ﷺ نے خندق کی کھدائی سے فارغ ہونے کے بعد اپنے لشکر کا جائزہ لیا اور اسے منظم کرنے لگے۔ آپ ﷺ نے لشکر کو دو گروہوں، مہاجرین اور انصار میں تقسیم کر دیا۔ آپ ﷺ نے مہاجرین کا جھنڈا زید بن حارثہ رضی اللہ عنہما کو تمھایا اور انصار کا علمبردار سعد بن عبادہ رضی اللہ عنہما کو مقرر فرمایا۔

فوج کی اکثریت انصار پر مشتمل تھی۔ فوج کا جائزہ لیتے وقت آپ ﷺ کی خدمت میں ان نوجوانوں کو پیش کیا گیا جو مدینہ کے دفاعی معرکہ میں شامل ہونے کے آرزو مند تھے۔ ان کا جائزہ لینے کے بعد

¹ موسوعة الغزوات الكبرى: 1/462,461.

غزوة احزاب میں مہاجرین و انصار کے علم بردار زید و سعد رضی اللہ عنہما کا شجرہ

فوج

سہم

قبائل

کہلان
ثعلبہ بن لیث
حارثہ
خزرج
کعب
سہامہ
خزرج
ابن زبیر
عاصد
زبیر
سعد بن کلاب

جہیز
قضاعہ
وہبہ
کعب
قور
زبیدہ
زبیدہ
ابن زبیر
مہاجرین
شرائش
مارثہ
زبیر

آپ ﷺ نے صرف ان نوجوانوں کو لشکر میں شمولیت کی اجازت دی جن کی عمر پندرہ سال تھی۔ ان میں عبداللہ بن عمر، زید بن ثابت، براء بن عازب اور ابوسعید خدری رضی اللہ عنہم شامل تھے۔¹

اسلامی لشکر کی تعداد

امام ابن اسحاق لکھتے ہیں کہ رسول اللہ ﷺ غزوة احزاب میں تین ہزار (3000) مسلمانوں کا لشکر لے کر نکلے۔ آپ ﷺ نے جبل سلع کو لشکر کے عقب میں رکھا۔ اس قول میں ابن سعد، طبری، بیہقی، ابن عبدالبر، ابن اثیر، ابن سید الناس اور ابن کثیر رضی اللہ عنہم نے ابن اسحاق کی موافقت کی ہے۔ لیکن امام ابن حزم نے زور دے کر کہا ہے کہ مجاہدین کی تعداد نو سو (900) تھی۔²

علامہ ہاشمیل لکھتے ہیں: ابن حزم نے اپنی کتاب جوامع السیرہ میں بیان کیا ہے کہ غزوة احزاب میں مسلمانوں کی تعداد نو سو سے زائد نہ تھی اور انھوں نے اسے صحیح قرار دیا ہے۔ میں کہتا ہوں یہ اقرب الی الصواب ہے، خصوصاً اس لیے کہ منافقین جو فوج کا بڑا حصہ تھے اور مسلمانوں کی مصیبت کے شدید تر ہو جانے پر واپس چلے گئے تھے۔ ان کے جانے کے بعد یہی صحیح تعداد بنتی ہے۔ ہمارا ابن حزم کی رائے کو صحیح قرار دینا مندرجہ ذیل منطقی امور پر موقوف ہے:

- ا) وہ فوج جو معرکہ احد میں شامل ہوئی۔ مدینہ میں اسلامی حکومت کے پاس ساری فوج وہی تھی۔ وہ سات سو جانبازوں پر مشتمل تھی۔ جو شخص بھی ہتھیار اٹھا سکتا تھا، وہ معرکہ احد سے پیچھے نہیں رہا تھا۔
- ب) معرکہ احد اور معرکہ احزاب کی درمیانی مدت زیادہ نہیں۔ ایک قول کے مطابق ایک سال اور دوسرے قول کے مطابق دو سال کی درمیانی مدت ہے۔ اس دورانیے میں مسلمانوں اور بت پرستوں کے مابین شدید تناؤ اور جزیرہ نمائے عرب میں سخت جنگی حالات تھے، خصوصاً مدینہ کے گرد و نواح کے حالات بہت نازک تھے۔
- ج) مذکورہ امر کی بنا پر یہ بات یقینی ہے کہ اس مدت میں اسلام میں داخل ہونے والے لوگ بہت قلیل ہوں گے۔ اس لیے یہ بات دور از کار معلوم ہوتی ہے کہ اس مختصری مدت اور سخت جنگی حالات میں اسلامی لشکر کی تعداد سات سو جانبازوں سے بڑھ کر تین ہزار تک پہنچ گئی ہو۔

9 امام ابن حزم کی رائے کو اس بات سے بھی تقویت ملتی ہے کہ تاریخی مصادر، مثلاً: البدایہ والنہایہ میں حدیفہ بن یمان رضی اللہ عنہ کی حدیث ہے جس میں بیان کیا گیا ہے کہ خندق کی آخری فیصلہ کن راتوں میں احزاب کے

¹ موسوعة الغزوات الكبرى: 1/463، المغازي للواقدي: 1/388. ² مرويات غزوة الخندق، ص: 224.

مقابلے میں نبی کریم ﷺ کے ساتھ تین سو جانبازوں کے سوا کوئی موجود نہ تھا۔

اگر اسلامی لشکر کی تعداد تین ہزار ہوتی تو مسلمان اس شدید خوف سے دوچار نہ ہوتے جو بھونچال کی حد تک پہنچ

گیا تھا اور دل حلق تک آپہنچے تھے جیسا کہ قرآن مجید نے اس امر کی طرف اشارہ کیا ہے:

﴿وَإِذْ زَاغَتِ الْأَبْصَارُ وَبَلَغَتِ الْقُلُوبُ الْحَنَاجِرَ وَتَظُنُّونَ بِاللَّهِ الظَّنُونَا ۝ هُنَالِكَ ابْتُلِيَ الْمُؤْمِنُونَ وَزُلْزِلُوا زُلُومًا شَدِيدًا ۝﴾

”اور جب نگاہیں پھر گئیں اور دل حلق تک پہنچ گئے اور تم اللہ کے متعلق طرح طرح کے گمان کرنے لگے۔

اس جگہ مومن آزمائے گئے اور انھیں خوب جھنجھوڑا گیا۔“¹

اگر غزوہٴ احزاب میں اسلامی لشکر کی تعداد تین ہزار جانبازوں پر مشتمل تھی تو ان کی نسبت تقریباً تین کے مقابلے

میں ایک بنتی ہے۔ معرکہٴ احد میں اس سے بھی تھوڑی تعداد تھی، وہاں چار مشرکوں کے مقابلے میں ایک مسلمان تھا۔ وہ

کھلے میدان میں نکلے جہاں بچاؤ کے لیے خندق تھی نہ مکان تھے اور نہ حڑے تھے۔ وہ سات سو جانباز تین ہزار نفر کے

مسلح لشکر سے کھرا گئے اور پہلے حملے میں انھیں بری طرح شکست سے دوچار کیا۔ اگر تیر انداز غلطی نہ کرتے تو وہ کفار

کی تقریباً تباہ کن شکست تھی۔ اب مدینہ کے اندر محفوظ قلعے کی شکل میں رہ کر ان کا خوف اس حد تک کیسے پہنچ سکتا ہے

جبکہ احزاب کے مقابلے میں نسبت صرف ایک اور تین کی ہو۔ ان کی یہ نسبت معرکہٴ احد کی نسبت سے بڑی ہے جس

میں انھوں نے بے خوف و خطر دشمن کا مقابلہ کیا۔ کیا معرکہٴ احد کے بعد مسلمانوں کی شجاعت و بسالت اور ثابت قدمی

اس قدر کمزور ہو گئی تھی کہ معرکہٴ احزاب میں خوف اور گھبراہٹ سے ان کے دل حلق تک پہنچ گئے۔ اس کا جواب قطعاً

نفی میں ہے۔ معرکہٴ احد کے بعد مسلمان شجاعت و بسالت، ثبات اور اقدام و قربانی میں اور آگے بڑھ گئے تھے۔

جب یہ ثابت ہو گیا کہ معرکہٴ احزاب میں مسلمانوں کا خوف اور گھبراہٹ اس حد کو پہنچ گیا کہ بھونچال کی صورت

پیدا ہو گئی اور دل حلق تک پہنچ گئے تو یہ بات ضروری ہے یا کم از کم اسے ترجیح حاصل ہے کہ اس خوف اور گھبراہٹ کا

بنیادی سبب یہ ہے کہ مسلمان اپنی شجاعت کے باوجود اس چھوٹے سے جزیرے کی مانند تھے جسے پُر جوش سمندر

گھیرے ہوئے ہو اور ہر لحظہ اسے نکلنے کی دھمکیاں دے رہا ہو۔

بلاشبہ دشمن کی خوفناک کثرت جس میں ایک مسلمان کے مقابلے میں دس مشرک ہوں، اس کے ساتھ یہود کا

بدعہدی کے لیے موقع کا منتظر رہنا، مسلمانوں کو ان کی طرف سے نقص عہد کا خوف اور پیچھے سے ضرب کاری کا

اندیشہ ہونا اور اس کے ساتھ ساتھ لشکر میں منافقین کا سنسنی خیز افواہیں اڑانا ہی اس خوف اور گھبراہٹ کا سبب سے

بڑا سبب ہے جو مسلمانوں کو ایسی صورت میں لاحق ہوا جس کی پہلے کوئی مثال موجود نہیں، اس لیے امام ابن حزم کا قول معلوم ہوتا ہے کہ جن مسلمانوں نے خندق کے پیچھے پڑاؤ کیا اور احزاب کی دس ہزار فوج کے سامنے ڈٹ گئے، وہ نو سو جانبازوں سے زیادہ نہ تھے۔

یہ بات بھی بعید نہیں کہ شروع شروع میں جب منافقین بھی اس فوج میں شامل تھے تو اسلامی لشکر کی تعداد دو ہزار یا اس سے زیادہ ہو جب احزاب نے مدینہ کا گھیراؤ کیا اور منافقین کھکنے لگے تو پیچھے خالص مسلمان رہ گئے ہوں جن کی تعداد نو سو رہ گئی ہو۔ یہ بات صحیح ہے کہ جس فوج نے احزاب کا مقابلہ کیا، وہ نو سو جانبازوں سے زیادہ نہ تھی جیسا کہ ابن حزم نے یہ بات قطعیت سے بیان کی ہے۔ لہذا اس شدید خوف جس کی وجہ سے دل حلق تک پہنچ گئے تھے، کی تسلی بخش تفسیر صرف یہی ہو سکتی ہے کہ مٹھی بھر جانبازوں کا مقابلہ دس گنا بڑے مسلح لشکر جبار سے تھا۔¹

حسین بن محمد بن حسن دیار بکری (م: 966ھ) فرماتے ہیں کہ مسلمانوں کی تعداد تین ہزار تھی۔ یہ بھی کہا جاتا ہے کہ مسلمانوں کی تعداد ایک ہزار تھی۔

ڈاکٹر ابراہیم کہتے ہیں کہ ہو سکتا ہے کہ ایک ہزار کے قائلین کی دلیل جابر بن عبد اللہ کی حدیث ہو، جب انھوں نے اہل خندق کی دعوت کی تھی تو وہ کہتے ہیں: ”میں قسم کھا کر کہتا ہوں کہ ان کی تعداد ایک ہزار تھی“، لیکن اس دلیل کی روشنی میں مسلمانوں کی تعداد ایک ہزار متعین کرنا صحیح نہیں کیونکہ اس سے مراد تو وہ تعداد ہے جو اس وقت رسول اللہ ﷺ کے ساتھ جابر بن عبد اللہ کے دسترخوان پر موجود تھی۔ ممکن ہے کہ اکثر لوگ اجازت لے کر گھروں کو گئے ہوں، اس لیے کہ وہ باری باری کام کرتے تھے۔ ابن قیم نے بھی کہا ہے کہ وہ تین ہزار تھے، پھر تعاقب کرتے ہوئے کہتے ہیں کہ ابن اسحاق نے ایک قول کے مطابق سات سو کی تعداد بتائی ہے لیکن یہ غلط ہے کیونکہ یہ تعداد تو معرکہ احد میں تھی۔

علامہ قسطلانی فرماتے ہیں کہ احزاب کے روز اسلامی لشکر کی تعداد تین ہزار تھی، انھوں نے امام شافعی رضی اللہ عنہما کا ایک قول نقل کیا ہے کہ جس نے یہ کہا کہ مسلمانوں کی تعداد سات سو تھی، اسے وہم ہوا ہے۔

یہ رائے کہ مسلمانوں کی تعداد ایک ہزار تھی یا نو سو، اس کی طرف ابن حزم کے علاوہ کسی نے اشارہ نہیں کیا۔ ممکن ہے پہلی رائے ٹھیک ہو کہ ان کی تعداد تین ہزار تھی کیونکہ اس کے قائلین زیادہ ہیں۔ واللہ اعلم۔²

مدینہ میں ناکب امیر کا تقرر

رسول اللہ ﷺ کا معمول تھا کہ آپ ﷺ جب بھی کسی مہم کے لیے نکلتے تو مدینہ منورہ میں کسی خوش بخت کو اپنا

1 موسوعة الغزوات الكبرى: 1/465-467. 2 مرویات غزوة الخندق، ص: 225، 226.

نائب مقرر کر جاتے تھے۔ غزوہ احزاب کے موقع پر آپ ﷺ نے سیدنا عبداللہ بن ام مکتوم رضی اللہ عنہ کو مدینہ میں نائب مقرر فرمایا۔¹

مسلمان بچوں اور عورتوں کی حفاظت کا انتظام

رسول اللہ ﷺ کو جب کفار کے لشکروں کی آمد کا علم ہوا تو آپ ﷺ نے خندق کی طرف پیش قدمی کا ارادہ فرمایا اور اس سے پہلے مسلمانوں کے بچوں اور عورتوں کو بنو حارثہ کے قلعے میں محفوظ کیا تاکہ وہ دشمن کے ممکنہ حملے سے محفوظ رہیں۔ ایسا اس لیے کیا گیا تھا کہ بچوں اور عورتوں کا محفوظ ہونا مثبت نفسیاتی اثر ڈالتا ہے۔ سپاہی اپنے بیوی بچوں کے متعلق مطمئن ہوتے ہیں۔ اور معمولات زندگی کا کوئی معاملہ اس کی سوچ کو منتشر نہیں کر سکتا۔ ایسی محفوظ حالت میں وہ جنگ میں نئی سے نئی تدابیر اختیار کرنے کے سلسلے میں اپنی تمام ذہنی توانائیاں صرف کر دے گا لیکن اگر معاملہ اس کے برعکس ہو تو سپاہی کا ذہن منتشر ہوگا اور اس پر پریشانی سوار رہے گی۔ نتیجے کے طور پر وہ جنگ سے گریزاں ہوگا اور اس کی وجہ سے تمام اہل لشکر کو مشکل کا سامنا کرنا پڑے گا۔²

مدینہ کے باہر احزاب کا پڑاؤ

جب رسول اللہ ﷺ اپنی تیاریاں مکمل کر چکے تو عرب کے اسلام دشمن لشکر بھی مدینہ منورہ کی حدود میں داخل ہو گئے۔ یہ لشکر دو اہم حصوں میں تقسیم تھے۔ ایک فریق قریش اور ان کے حلیف تھے جن میں کنانہ، اہل تہامہ اور احابش شریک تھے۔ ان کی کل تعداد چار ہزار (4000) تھی۔ یہ جُرف اور زعابہ (الغابہ) کے درمیان مجمع الایال (آبی گزرگاہوں کے سنگم) میں فروکش ہوئے۔ دوسرا فریق ان قبائل پر مشتمل تھا جو نجد کی طرف سے آئے تھے۔ ان میں بنو غطفان اور ان کے نجدی ساتھی تھے۔ یہ گروہ جبل احد کے ایک جانب ذنب قحقی میں خیمہ زن ہوئے۔ بنو اسد بھی ان کے ساتھ تھے۔³ قرآن مجید نے اسی طرف اشارہ کیا ہے:

﴿وَلَمَّا رَأَى الْمُؤْمِنُونَ الْأَحْزَابَ قَالُوا هَذَا مَا وَعَدَنَا اللَّهُ وَرَسُولُهُ وَصَدَقَ اللَّهُ وَرَسُولُهُ وَمَا زَادَهُمْ إِلَّا إِيمَانًا وَتَسْلِيمًا﴾

”اور جب اہل ایمان نے ان گروہوں کو دیکھا تو کہا: یہ تو وہی چیز ہے جس کا اللہ اور اس کے رسول نے ہم سے وعدہ کیا تھا اور اللہ اور اس کے رسول نے سچ ہی فرمایا تھا۔ اور اس حالت نے ان کے ایمان اور جذبہ اطاعت

¹ السیرة لابن ہشام: 231/3، البداية والنهاية: 104/4، السیرة النبویة للصلابی: 260، 259/2، السیرة لابن ہشام: 231/3، السیرة لابن ہشام: 231، 230/3، مرویات غزوة الخندق، ص: 211، 210، دلائل النبوة للبیہقی: 429، 428/3.

کو اور بڑھا دیا۔“¹

خندق دیکھ کر احزاب کی سراسیمگی

مشرکین کا خیال تو یہ تھا کہ وہ اٹھتے ہوئے سیلاب کے مانند مدینہ کی چھوٹی سی بستی پر چڑھ دوڑیں گے اور ان کا ایک ہی ریلہ مسلمانوں اور ان کے دفاعی منصوبوں کو خس و خاشاک کی طرح بہا لے جائے گا۔ لیکن جب وہ وہاں پہنچے تو اپنے سامنے گہری اور لمبی چوڑی خندق دیکھی جسے نہ وہ خود عبور کر سکتے تھے، نہ ان کے گھوڑے زقند لگا کر پار کر سکتے تھے۔ انھوں نے اپنی فتح کے جو ہوائی قلعے تعمیر کیے تھے، وہ دھڑام سے گر گئے۔ مسلمانوں کی اس جنگی تدبیر نے ان کے اوسان خطا کر دیے۔ اس قسم کی ناقابل عبور رکاوٹ تو ان کے سان گمان میں بھی نہیں آئی تھی۔

ابن اسحاق کہتے ہیں جب کفار نے خندق کو دیکھا تو کہنے لگے:

وَاللّٰهُ! اِنَّ هٰذِهِ لَمَكِيْدَةٌ مَّا كَانَتِ الْعَرَبُ تَكِيْدَهَا.

”اللہ کی قسم! یہ ایسی چال ہے کہ عرب والوں نے ایسی تدبیر کبھی اختیار نہیں کی۔“²

خندق کی منصوبہ بندی ایک نیا اقدام تھا۔ یہ ایسی جنگی تدبیر تھی جو عربوں کے ہاں یکسر غیر معروف تھی۔ گویا عرب اور اسلام کی تاریخ میں رسول اللہ ﷺ نے پہلی بار خندق کا ہتھیار استعمال کیا۔ خندق کا معاملہ دشمنان اسلام کے لیے بڑا پریشان کن تھا۔ اس نے ان کے طے شدہ پروگرام کو خاک میں ملا دیا۔ اس انوکھی تدبیر کی کامیابی میں مسلمانوں کی غیر معمولی چستی اور رازداری نے بھی اہم کردار ادا کیا تھا۔ احزاب کو نفسیاتی طور پر ناکارہ کرنے اور ان کی قوت کو منتشر کرنے میں اس نئی پیش بندی اور جدید اسلوب جنگ کا بڑا ہاتھ تھا۔³

معرکہ احزاب کے پہلے دو شہید

احزاب کے مدینہ پہنچنے سے قبل رسول اللہ ﷺ نے سیدنا سلیط اور سیدنا سفیان بن عوف اسلمی رضی اللہ عنہما کو بھیجا تاکہ وہ دشمن کی حرکات و سکنات اور دیگر معلومات اسلامی لشکر کو فراہم کریں۔ یہ دونوں جاں نثار صحابی اپنے مشن پر روانہ ہوئے۔ جب یہ مقام البیداء پر پہنچے تو ابوسفیان کے گھڑ سوار دستے سے ٹکرائے ہوئے۔ دونوں صحابیوں نے ڈٹ کر مقابلہ کیا اور مردانہ وار لڑتے ہوئے جام شہادت نوش کیا۔ ان کو رسول اللہ ﷺ کے پاس لایا گیا اور دونوں کو ایک ہی قبر میں دفن کیا گیا۔⁴

1 الأحزاب: 22:33. 2 السيرة لابن هشام: 235/3. البداية والنهاية: 107/4. 3 السيرة النبوية للصلابي: 259/2.

4 مجمع الزوائد: 195/6. حديث: 10148. مرويات غزوة الخندق: ص: 317.


احزاب کے شہسوار خندق کے گرد

جب کفار کا لشکر خندق کے مقام پر پہنچا تو انھیں محاصرہ کرنے کے سوا کوئی چارہ کار نظر نہ آیا، چنانچہ انھوں نے محاصرہ کر لیا۔ جب یہ لوگ خندق کے قریب آگئے تو اسلام کے سپاہیوں نے ان پر تیروں کی بوچھاڑ کر دی۔ وہ گھبرا کر پیچھے ہٹ گئے۔ اس طرح کئی دن تک دونوں فوجیں ایک دوسرے کے سامنے کھڑی رہیں اور معمولی جھڑپیں ہوتی رہیں۔ دشمن کے دستے دن رات خندق کے آس پاس گھومتے رہے کہ شاید انھیں کہیں سے ایسا کوئی راستہ مل جائے جس کے ذریعے وہ خندق پار کر سکیں اور مسلمانوں کو دھوکہ دے کر ان پر حملہ کر دیں جیسا کہ خالد بن ولید نے جنگِ احد میں کیا تھا۔¹

خیمہ نبوی پر کڑا پہرہ

کامیاب جنگی اسکیم (خندق کی کھدائی) کے بعد نبی کریم ﷺ نے اسلامی لشکر کو منظم کیا۔ آپ ﷺ نے مجاہدین کو تقسیم کیا، بعض صحابہ کو خندق کی نگرانی پر، بعض کو مدینہ کے اندر چکر لگانے اور بعض کو اسلامی لشکر کی قیادت گاہ، یعنی وادی عقیق کا ایک خوبصورت منظر


نبی کریم ﷺ کے خیمے کی حفاظت پر مامور کیا کیونکہ احزاب کا پہلا ہدف آپ ﷺ ہی کا خیمہ تھا جیسا کہ محمد بن مسلمہ رضی اللہ عنہ روایت کرتے ہیں کہ خالد بن ولید خندق کی رات سوشہسواروں سمیت وادی عقیق سے آیا اور نبی کریم ﷺ کے خیمے کے بالکل سامنے مذاک آکر کھڑا۔ میں نے لوگوں کو چونکا کیا اور عباد بن



بشر رضی اللہ عنہ کو بھی خبردار کر دیا۔ وہ نبی کریم ﷺ کے خیمے پر پہرہ دے رہے تھے اور آپ ﷺ نماز پڑھ رہے تھے۔

خالد بن ولید اپنے تین جنگجوؤں کے ساتھ آگے بڑھا اور انھیں بتانے لگا کہ یہ محمد (ﷺ) کا خیمہ ہے، اس پر تیروں کی بوچھاڑ کر دو، چنانچہ انھوں نے تیر برسائے شروع کر دیے۔ ہم نے ان کا مقابلہ کیا۔ ہم خندق کے کنارے کھڑے ہو گئے۔ وہ بھی خندق کے دوسرے کنارے کھڑے تیر اندازی کر رہے تھے۔ ہمارے ساتھی ہمارے پاس اور ان کے ساتھی ان کے پاس آگئے۔ باہم مقابلہ ہوتا رہا حتیٰ کہ ہمارے اور ان کے بہت سے لوگ زخمی ہو گئے، پھر وہ خندق کے کناروں کی طرف پھیل گئے۔ ہم نے ان کا پیچھا کیا۔ مسلمان پہرہ دے رہے تھے۔ ہم جب کسی حفاظتی دستے کے پاس سے گزرتے تو ایک گروہ ہمارے ساتھ مل جاتا حتیٰ کہ ہم قلعہ راتج تک پہنچ گئے۔ وہاں جا کر دشمن کا گروہ خاصی دیر تک ٹھہرا رہا۔ وہ

¹ مرویات غزوة الخندق، ص: 323.



بنوقریظہ کا انتظار کر رہے تھے کہ وہ پیچھے سے مسلمانوں پر حملہ آور ہوں۔ اسی اثنا میں سلمہ بن اسلم رضی اللہ عنہما کا گشتی دستہ قلعہ راتج کے پیچھے سے نمودار ہوا، انھوں نے خالد بن ولید کے دستے سے لڑائی کی۔ چند ہی لمحوں بعد کیا دیکھتے ہیں کہ خالد بن ولید کا لشکر منہ پھیر کر بھاگ نکلا۔ سلمہ رضی اللہ عنہ نے ان کا تعاقب کیا حتیٰ کہ انھیں وہاں پہنچا کر دم لیا جہاں سے وہ آئے تھے۔ قریش اور غطفان کے لوگ خالد پر چڑھ دوڑے اور کہنے لگے کہ تم نے کیا خاک کارنامہ انجام دیا ہے؟ خالد نے انھیں جواب دیا: آج رات میں آرام کروں گا۔ تم دوسرے لشکر کو بھیجنا، پھر میں دیکھوں گا وہ کون سا کارنامہ انجام دیتا ہے۔¹

مدینہ منورہ میں پہرے کا اہتمام

رسول اللہ ﷺ نے سلمہ بن اسلم رضی اللہ عنہما کی قیادت میں دو سو اور زید بن حارثہ رضی اللہ عنہما کی کمان میں تین سو افراد پر مشتمل دستے مدینہ کی حفاظت پر مامور فرمائے۔ وہ مدینہ منورہ میں پہرہ دیتے اور نہایت بلند آواز سے تکبیر کہتے رہے، اس لیے کہ انھیں عورتوں اور بچوں کے حوالے سے بنوقریظہ کی طرف سے خطرہ لاحق تھا۔²

خیبر کا شیطان بنوقریظہ کے دیار میں

جب احزاب نے اپنے بنائے ہوئے منصوبے کے سامنے خندق کو حائل دیکھا تو سوچ بچار کے بعد وہ اس نتیجے پر پہنچے کہ اگر بنوقریظہ ان کا ساتھ دیں تو کوئی صورت نکل سکتی ہے۔ وہ اندر سے ہلہ بول دیں اور ہم باہر سے تیر اندازی اور سنگ باری کریں، تب مسلمانوں کو شکست دی جاسکتی ہے۔ ابوسفیان نے جی بن اخطب کو بلا بھیجا جس نے چلتے وقت قریش کو یقین دہانی کرائی تھی کہ بلاشبہ بنوقریظہ تمہارے ساتھ ہیں۔ ان کا حلقہ احباب وسیع ہے۔ ان کے پاس سات سو پچاس جنگجو ہیں۔ اب ابوسفیان نے جی بن اخطب سے کہا: جاؤ اپنی قوم سے کہو کہ جو عہد ان کے اور محمد ﷺ کے درمیان ہے، اسے توڑ دو۔ جی بن اخطب بنوقریظہ کے پاس گیا۔ اس نے بنوقریظہ کو جیوش احزاب کی موجودگی کے موقع سے فائدہ اٹھانے کے سہرے خواب دکھا کر مسلمانوں سے خیانت کرنے کی ترغیب دی۔ یہ

1 المغازی للواقدي: 1/398, 397. 2 الطبقات لابن سعد: 2/67, 66. عيون الأثر: ص: 270.

ایسی چال تھی جس کی کامیابی میں خیبر کے کینہ پرور یہودی کو ذرا بھی شک نہیں تھا۔

رسول اللہ ﷺ جب ہجرت فرما کر مدینہ منورہ تشریف لائے تو آپ نے بنوقریظہ اور بنونضیر سے اس بات پر صلح کا معاہدہ کیا تھا کہ نہ وہ آپ ﷺ کی مخالفت کریں گے نہ حمایت کریں گے، نیز یہ کہ اگر کوئی بیرونی حملہ آور مدینہ پر حملہ کرے گا تو وہ اس کے خلاف آپ ﷺ کی مدد کریں گے اور دیت کا جو نظام پہلے سے ان کے اور اوس و خزرج کے درمیان چل رہا ہے، وہ اس پر قائم رہیں گے۔¹

حییٰ کی غزال بن سموال سے ملاقات

محمد بن کعب قرظی کہتے ہیں کہ جی بن اخطب بڑا منحوس آدمی تھا۔ اس نے اپنی قوم بنونضیر کو بھی بدبختی میں ڈالا اور بنوقریظہ کی تباہی کا سبب بھی بنا حتیٰ کہ وہ قتل کر دیے گئے۔ وہ ان میں شرف و بزرگی اور سرداری حاصل کرنے کا متمنی تھا جیسا کہ قریش میں اسی جیسا ایک آدمی ابو جہل بن ہشام تھا۔

جب جی بنوقریظہ کے پاس پہنچا تو انھوں نے اس کا اپنے علاقے میں داخل ہونا اچھا نہیں سمجھا۔ وہاں سب سے پہلے اس کی ملاقات غزال بن سموال سے ہوئی۔ جی نے اس سے کہا: میں تمہارے پاس وہ چیز لایا ہوں جس کے ذریعے سے تم محمد (ﷺ) سے نجات پا جاؤ گے۔ ادھر یہ قریش ہیں جو وادی عقیق میں خیمہ زن ہیں اور ادھر بنوغطفان ہیں جو زغابہ میں ڈیرہ ڈالے ہوئے ہیں۔ غزال نے اسے جواباً کہا: اللہ کی قسم! تو ہمارے پاس زمانے بھر کی ذلت سمیٹ لایا ہے۔ جی تلملا اٹھا اور کہنے لگا: ایسا نہ کہو۔²

حییٰ بن اخطب کعب کے دروازے پر

احزاب کا اکٹھا ہو کر مدینہ پر چڑھائی کے لیے چلے آنا فی الحقیقت یہودی قبیلے بنونضیر ہی کا کیا دھرا تھا۔ اس مہلک منصوبے میں دوسرا یہودی قبیلہ بنوقریظہ بالکل شریک نہیں تھا۔ یہ لوگ بہر حال مسلمانوں سے کیے ہوئے معاہدے کی پابندی کر رہے تھے۔ غزال سے مایوس ہو کر جی بن اخطب بنوقریظہ کے سردار کعب بن اسد سے ملنے جا پہنچا تا کہ اسے اپنے ساتھ ملانے کی کوشش کرے۔ جب کعب کو اس کے آنے کی خبر ملی تو اس کا ماتھا ٹھنکا۔ وہ تازہ گیا کہ یہ بدبخت ضرور کوئی خباث کرے گا۔ اس نے اپنے قلعے کا دروازہ بند کیا، اس سے ملنے سے انکار کر دیا اور کہلا بھیجا کہ وہ بنی قریظہ کے علاقے سے نکل جائے اور جہاں سے آیا ہے، وہیں واپس چلا جائے۔

لیکن شریر یہودی جی بن اخطب وہیں ڈنارہا۔ اس کے سامنے دروازہ بھی بند کر دیا گیا، اسے بنی قریظہ کے علاقے

¹ المغازی للواقدي: 1/389، موسوعة الغزوات الكبرى: 1/471، 472۔ ² المغازی للواقدي: 1/389۔

سے چلے جانے کا حکم بھی دے دیا گیا لیکن یہ مفید کعب بن اسد کے قلعے سے چٹ گیا اور اصرار کرتا رہا کہ قلعے کا دروازہ کھولا جائے تاکہ وہ کعب سے گفتگو کرے۔

حییٰ کا اصرار اور کعب کا انکار

بنو قریظہ کے سردار اور بنو نضیر کے سردار میں بڑی تکرار ہوئی۔ حییٰ نے کعب سے کہا:

وَيَحْكُ يَا حَيِّيُّ! يَا كَعْبُ! افْتَحْ لِي.

”کعب! تو ہلاک ہو جائے۔ میرے لیے دروازہ کھول۔“

کعب نے اسے جواب دیا:

وَيَحْكُ يَا حَيِّيُّ! إِنَّكَ امْرُؤٌ مَشُورٌ، وَإِنِّي قَدْ عَاهَدْتُ مُحَمَّدًا فَلَسْتُ بِنَاقِضٍ مَّا بَيْنِي وَبَيْنَهُ، وَلَمْ أَرِ مِنْهُ إِلَّا وِفَاءً وَصِدْقًا.

”اے حییٰ! تو ہلاک ہو جائے، تو بد بخت آدمی ہے۔ میں نے محمد (ﷺ) سے معاہدہ کر رکھا ہے۔ میرے اور ان کے درمیان جو عہد ہے، میں اسے نہیں توڑ سکتا۔ میں نے محمد (ﷺ) میں صرف سچائی اور وفا ہی دیکھی ہے۔“

حییٰ نے کہا: تو ہلاک ہو جائے۔ فوراً دروازہ کھول، میں تجھ سے بات کرنا چاہتا ہوں۔ کعب نے کہا: میں دروازہ نہیں کھولوں گا۔

دروازہ کھل گیا

کعب کے مسلسل انکار سے حییٰ طیش میں آ گیا۔ اس نے کہا:

وَاللَّهِ! إِنِّي أَغْلَقْتُ دُونِي إِلَّا عَنْ جَبِيشِيَّتِكَ أَنْ أَكُلَ مَعَكَ مِنْهَا.

”اللہ کی قسم! (تو بخیل آدمی ہے) تو نے اپنا دلایا بچانے کے لیے دروازہ بند کر دیا ہے کہ کہیں میں تیرے ساتھ اس میں سے کچھ کھانہ لوں۔“

کعب نے بخل کے اس الزام سے زچ ہو کر دروازہ کھول دیا۔

دونوں یہودی سرداروں کے مذاکرات

جب وہ دونوں مل بیٹھے تو حییٰ نے کہا:

وَيَحْكُ يَا كَعْبُ! جِئْتُكَ بِعِزِّ الدَّهْرِ وَيَبْحِرُ طَامِ جِئْتُكَ بِقُرَيْشٍ عَلَى قَادِيهَا وَسَادِيهَا، حَتَّى أَنْزَلْتَهُمْ بِمُجْتَمَعِ الْأَسْيَالِ مِنْ رُومَةَ، وَيَغْطِفَانِ عَلَى قَادِيهَا وَسَادِيهَا حَتَّى أَنْزَلْتَهُمْ بِذَنْبِ نَقْمِي إِلَى جَانِبِ أَحَدٍ، قَدْ عَاهَدُونِي وَعَاقَدُونِي عَلَى أَنْ لَا يَبْرَحُوا حَتَّى نَسْتَأْصِلَ مُحَمَّدًا وَمَنْ مَعَهُ.

”اے کعب! تیرا ستیاناس ہو، میں تیرے پاس زمانے بھر کی عزت لے کر آیا ہوں۔ ایک ٹھانھیں مارتا ہوا سمندر لے کر آیا ہوں۔ میں تیرے پاس قریش کے جنگجو، ان کے سرداروں سمیت لے آیا ہوں۔ میں نے انھیں رومہ کے مجمع الاسیال (آبی گزرگا ہوں کے سنگم) میں اتار دیا ہے۔ میں غطفان کے جنگجو بھی ان کے سرداروں سمیت لے آیا ہوں۔ وہ احد کے (غربی) جانب ذنب نقمی میں فروکش ہیں۔ انھوں نے میرے ساتھ معاہدہ کیا ہے کہ ہم محمد (ﷺ) اور اس کے ساتھیوں کی بیخ کنی کیے بغیر یہاں سے نہیں ملیں گے۔“

کعب نے اسے جواب دیا:

جِئْتَنِي وَاللَّهِ! بِذُلِّ الدَّهْرِ وَيَجْهَامِ قَدْ هَرَّاقَ مَاءَهُ، فَهُوَ يَرَعُدُ وَيَبْرُقُ لَيْسَ فِيهِ شَيْءٌ، وَيَحْكُ يَا حَبِي! فَدَعْنِي وَمَا أَنَا عَلَيْهِ، فَإِنِّي لَمْ أَرِ مِنْ مُحَمَّدٍ إِلَّا صِدْقًا وَوَفَاءً.

”اللہ کی قسم! تو میرے پاس زمانے بھر کی ذلت و رسوائی سمیٹ لایا ہے تو ایسا بادل کھینچ لایا ہے جس کا پانی برس چکا، یہ گرجتا چمکتا ہے لیکن یہ خالی ہے۔ اس میں برسنے کے لیے کچھ بھی نہیں۔ جی! تیرے لیے ہلاکت ہو! مجھے میرے حال پر چھوڑ دے۔ بلاشبہ میں نے محمد (ﷺ) میں ہمیشہ سچائی اور وفاداری ہی دیکھی ہے۔“

جی کعب کو مسلسل پھسلاتا رہا اور اپنے پُر فریب طریقوں سے اس پر اثر انداز ہونے لگا۔ کعب نے کہا: جی! میرا دل تو نہیں چاہتا، پھر بھی تیری بات مان لیتا ہوں لیکن مجھے ڈر ہے مبادا قریش اپنے مقصد میں ناکام ہو جائیں، محمد (ﷺ) کو قتل کیے بغیر لوٹ جائیں، اور تو اپنے گھر چلتا بنے۔ اس طرح تم لوگ ہمیں ہمارے گھروں میں بے یار و مددگار چھوڑ دو گے، پھر ہمارا انجام ہلاکت کے سوا کچھ نہ ہوگا۔

جی اور کعب کا باہمی معاہدہ

جب کعب نے جی کے سامنے اپنے تحفظات پیش کیے تو اس نے کہا: میں تمہیں اُس تورات کی قسم کھا کر یقین

دلاتا ہوں جو موسیٰ علیہ السلام پر کوہ طور پر اتاری گئی۔ اگر محمد (ﷺ) اس حملے میں قتل نہ کیے گئے اور قریش اور غطفان اپنے مقصد میں ناکام ہو کر چلے گئے تو میں تمہارے ساتھ تمہارے ہی قلعے میں چلا آؤں گا، پھر جو انجام تمہارا ہوگا، وہی میرا ہوگا۔

اسلامی عہد نامہ چاک کر دیا گیا

جب کعب کو جی نے مکمل یقین دلا دیا تو اس نے اپنے اور رسول اللہ ﷺ کے مابین ہونے والا معاہدہ توڑ دیا۔ جی نے عہد نامہ منگوا دیا اور اسے چاک کر ڈالا۔ جو نبی اس نے یہ حرکت کی، اسے محسوس ہوا کہ معاملہ بگڑ گیا ہے۔ وہ بنو قریظہ کے پاس گیا۔ وہ کعب کے محل کے ارد گرد کھڑے تھے۔ اس نے انہیں ساری بات کہہ سنائی۔

کعب بن اسد کی ندامت

جب یہود بنو قریظہ کو اس معاملے کا علم ہوا تو زہیر بن باطا نے کہا: ہائے یہود کی ہلاکت! قریش اور غطفان اپنے گھروں کو چلے جائیں گے اور ہمیں، ہمارے اموال اور ہمارے بچوں کو یہاں چھوڑ جائیں گے۔ ہم میں محمد (ﷺ) کا مقابلہ کرنے کی طاقت نہیں۔ یہود کو کبھی عقل نہیں آئی۔ اب یثرب میں یہودیت کبھی نہیں رہ سکے گی۔ پھر کعب نے یہود کے پانچ افراد کو بلا بھیجا۔ ان پانچ افراد کے نام یہ ہیں: زہیر بن باطا، نباش بن قیس، غزال بن سموال، عقبہ بن زید اور کعب بن زید۔ کعب بن اسد نے ان افراد کو جی سے ہونے والی ساری بات بتائی۔ جی نے جو کعب کو عہد و پیمانہ دیا تھا، اس سے بھی آگاہ کیا۔ زہیر بن باطا کہنے لگا: تمہیں کیا ضرورت ہے کہ تم بیٹھے بٹھائے قتل کر دیے جاؤ اور تمہارے ساتھ جی بھی قتل کر دیا جائے۔ کعب لاجواب ہو گیا۔ باقی لوگوں نے بھی یہی کہا: ہمیں

تمھاری رائے سے اتفاق نہیں۔ تم جی کی نحوست و بدبختی کو خوب جانتے ہو۔ کعب اپنی شوریٰ کی باتیں سن کر اور ان کا رد عمل دیکھ کر نہایت شرمندہ ہوا اور اپنی عہد شکنی پر اسے خفت محسوس ہونے لگی۔

عمرو بن سعدی کی تنبیہ

بنو قریظہ کے ایک عقل مند آدمی عمرو بن سعدی نے بنو قریظہ کو بھلائی کی نصیحت کی، عہد شکنی کے انجام سے ڈرایا اور انھیں یاد دلایا کہ محمد (ﷺ) نے ان کے معاملے میں ہمیشہ سچائی اور وفا کی راہ اختیار فرمائی ہے۔ عمرو بن سعدی نے مزید کہا کہ معاہدے کی رو سے ہم لوگ مسلمانوں کا ساتھ دینے کے پابند ہیں تو اب عہد کی پابندی کرنے کے بجائے محمد (ﷺ) کے مقابلے میں ہتھیار سونپنا اور آپ کے خلاف دشمن کی مدد کرنا کیسے جائز ہو سکتا ہے؟ اس نے انھیں عہد پر ثابت قدم رہنے کی تلقین کی اور کہا کہ جی کی باتوں پر کان نہ دھرو۔ اس نے بنو قریظہ سے درخواست کی کہ اگر وہ مسلمانوں کا ساتھ نہیں دے سکتے تو کم از کم غیر جانبدار رہیں۔ اس نے کہا: اگر تم محمد (ﷺ) کی مدد نہیں کرتے تو انھیں اور ان کے دشمنوں کو ان کے حال پر چھوڑ دو۔

چار یہودیوں کا ایقائے عہد

کعب بن اسد پر اس کا اوچھا پن غالب آ گیا۔ اس کی مت ماری گئی۔ وہ زعمائے قریظہ کو مجبور کرنے لگا کہ مسلمانوں کے خلاف عہد شکنی کی جائے۔ عمرو بن سعدی نے اس جرم میں شریک ہونے سے انکار کر دیا اور کہا: اللہ کی قسم! میں محمد (ﷺ) سے کبھی عہد شکنی نہیں کروں گا۔ وہ اپنے عہد پر قائم رہا اور اس کے اس وفادارانہ موقف میں تین یہودیوں نے بھی اس سے موافقت کی۔ ان تینوں یہودیوں کے نام یہ ہیں: ثعلبہ بن سعید، اسید اور اسد بن عبید۔

نبی کریم ﷺ کو بنو قریظہ کی عہد شکنی کی اطلاع

رسول اللہ ﷺ اور مسلمان خندق کے کام میں مصروف تھے۔ اس وقت آپ ﷺ اپنے خیمے میں تھے۔ آپ ﷺ کے ساتھ سیدنا ابوبکر رضی اللہ عنہ تھے۔ شہسوار خندق کے گرد چکر کاٹ رہے تھے اور اپنی اپنی جگہ بھی اپنی ذمہ داری پوری کرنے میں مشغول تھے۔ اسی دوران میں سیدنا عمر بن خطاب رضی اللہ عنہ آپ ﷺ کی خدمت میں آئے اور عرض کی: اے اللہ کے رسول! مجھے پتا چلا ہے کہ بنو قریظہ نے عہد شکنی کر دی ہے اور وہ جنگ کے لیے تیار ہیں۔

عہد شکنی کے بارے میں تحقیقات

عمر رضی اللہ عنہ نے کہا: زبیر بن عوام رضی اللہ عنہ کو بھیج دیجیے۔ زبیر رضی اللہ عنہ پہلے شخص تھے جنہیں آپ ﷺ نے بنوقریظہ کی طرف روانہ کیا۔ آپ ﷺ نے حکم دیا:

«إِذْهَبْ إِلَى بَنِي قُرَيْظَةَ»

”بنوقریظہ کی طرف جاؤ۔“

زبیر رضی اللہ عنہ روانہ ہو گئے، بنوقریظہ کی سرگرمیاں دیکھ کر واپس آئے اور خبر دی: اے اللہ کے رسول! وہ اپنے قلعوں اور راستوں کی مرمت کر رہے ہیں۔ انہوں نے اپنے مویشی بھی ایک جگہ جمع کر لیے ہیں۔ اس وقت اللہ کے رسول ﷺ نے فرمایا:

«إِنَّ لِكُلِّ نَبِيٍّ حَوَارِيًّا وَحَوَارِيَ الزُّبَيْرِ وَابْنِ عَمَّتِي»

”بے شک ہر نبی کا حواری (خصوصی مددگار) ہوتا ہے اور میرا حواری میری پھوپھی کا بیٹا زبیر ہے۔“¹

سیدنا جابر رضی اللہ عنہ فرماتے ہیں کہ رسول اللہ ﷺ کو جنگ احزاب کے دن بنوقریظہ کی غداری کی اطلاع ملی تو آپ ﷺ نے دریافت فرمایا:

«مَنْ يَأْتِينَا بِخَبَرِ الْقَوْمِ؟»

”ان لوگوں (بنوقریظہ) کے بارے میں ہمارے پاس کون معلومات لے کر آئے گا؟“

سیدنا زبیر رضی اللہ عنہ نے کہا: ”میں جاؤں گا۔“

آپ ﷺ نے پھر دریافت فرمایا:

«مَنْ يَأْتِينَا بِخَبَرِ الْقَوْمِ؟»

”ہمارے پاس ان لوگوں کی خبر کون لائے گا؟“

سیدنا زبیر رضی اللہ عنہ نے پھر عرض کیا کہ میں جاؤں گا۔ آپ ﷺ نے پھر اعلان کیا:

«مَنْ يَأْتِينَا بِخَبَرِ الْقَوْمِ؟»

”کون ہے جو ہمارے پاس ان لوگوں کے بارے میں معلومات لائے؟“

سیدنا زبیر رضی اللہ عنہ نے پھر لیک کہا۔ اس موقع پر رسول اللہ ﷺ نے فرمایا:

1 المغازي للواقدي 1/391، إمتاع الأسماع: 1/231، موسوعة العزوات الكبرى: 1/471-474.

«إِنَّ لِكُلِّ نَبِيٍّ حَوَارِيًّا وَإِنَّ حَوَارِيَ النَّبِيِّ»

”بلاشبہ ہر نبی کا ایک حواری ہوتا ہے اور بلاشبہ میرا حواری زبیر ہے۔“¹

خوات بن جبیر رضی اللہ عنہما کی کامیابی

سیدنا خوات بن جبیر رضی اللہ عنہما بیان کرتے ہیں کہ مجھے اللہ کے رسول ﷺ نے بلایا اور حکم دیا:

«إِنطَلِقْ إِلَى بَنِي قُرَيْظَةَ فَانظُرْ هَلْ تَرَى لَهُمْ غَرَّةً أَوْ خَلَلًا مِّنْ مَّوْضِعٍ فَتُخْبِرُنِي»

”بنوقریظہ کی طرف جاؤ اور جائزہ لو کہ کیا ان لوگوں کی طرف سے کوئی دھوکہ یا کسی قسم کا کوئی بگاڑ نظر آتا ہے؟ (اگر ایسی صورت حال ہو تو) مجھے فوراً اطلاع دو۔“

سیدنا خوات رضی اللہ عنہما کہتے ہیں: غروب آفتاب کا وقت تھا۔ میں آپ ﷺ کے پاس سے اٹھا اور چل پڑا۔ جبل سلع سے اترتا تو سورج غروب ہو چکا تھا۔ میں نے مغرب کی نماز پڑھی، پھر قلعہ راجح پہنچا، وہاں سے بنوعبدالاشہل کے مکانوں کو چھوڑتا ہوا بنوزہرہ کے علاقے سے گزرا، پھر بعاث کو پیچھے چھوڑتے ہوئے بنوقریظہ کے قریب جا پہنچا۔ یہاں میں چھپ گیا۔ چند لمحوں تک چپ چاپ ان کے قلعوں کی طرف دیکھتا رہا، اسی دوران میں اچانک مجھے نیند آگئی۔ میری آنکھ اس وقت کھلی جب ایک آدمی نے مجھے اٹھایا، اپنے کندھوں پر رکھا اور چل پڑا۔ میں گھبرا گیا۔ وہ شخص مسلسل بھاگے جا رہا تھا۔ مجھے معلوم ہو گیا کہ وہ بنوقریظہ کا جاسوس ہے۔ اس وقت رسول اللہ ﷺ کا خیال آیا۔ مجھے بڑی ندامت ہوئی کیونکہ جس جگہ آپ ﷺ نے مجھے ٹھہرنے کا حکم دیا تھا، میں نے وہ جگہ چھوڑ دی تھی۔ پھر مجھے یاد آیا کہ مجھ پر نیند نے غلبہ پالیا تھا۔

سیدنا خوات رضی اللہ عنہما کہتے ہیں: وہ جاسوس مجھے اٹھائے بڑی تیزی سے اپنے قلعوں کی طرف بھاگا جا رہا تھا۔ اس نے یہودی زبان میں ایک بات کہی۔ وہ میری سمجھ میں آگئی اس نے کہا تھا: موٹی اونٹنی کے ساتھ خوش ہو جاؤ۔ میں نے اسے ان کے ساتھ مسلمانوں کا معاہدہ یاد دلایا اور کہا: ہم سے کوئی بھی اس معاہدے کی پابندی سے آزاد نہیں ہو سکتا۔ لیکن اس نے میری کوئی نہ سنی۔ میں ہاتھ پاؤں مارنے لگا۔ خیال آیا کہ میں اس کدال ہی کے ذریعے بچ سکتا ہوں جو اس کے پاس ہے۔ میں نے کدال پر ہاتھ دھرا اور اسے نکالنے لگا۔ اتنے میں قلعے کے اوپر سے کسی آدمی نے اسے آواز دی۔ وہ اس سے باتیں کرنے لگا۔ میں نے فوراً کدال نکال لی اور اس کے پیٹ میں گھونپ

¹ صحیح البخاری: 4113۔

دی۔ یوں اس کی گرفت ڈھیلی پڑ گئی اور وہ درندے کی طرح چلانے لگا۔ یہود نے اپنی گڑھیوں پر آگ کے شعلے بھڑکا دیے۔ اسی دوران میں وہ جاسوس مر گیا۔ مجھے راستے کا علم نہ تھا، تاہم جس راستے سے وہ مجھے لایا تھا، میں اسی راستے پر واپس بھاگ نکلا۔

جبریل علیہ السلام رسول اللہ ﷺ کے پاس تشریف لائے اور آپ ﷺ کو اس معاملے کی خبر دی۔ آپ ﷺ نے فرمایا:

«ظَفِرَتْ يَا خَوَاتِ!»

”اے خوات! تم کامیاب ہو گئے۔“

پھر آپ ﷺ خیمے سے نکلے اور صحابہ کرام رضی اللہ عنہم کو ساری بات بتائی۔ آپ ﷺ نے فرمایا:

«كَانَ مِنْ أَمْرِ خَوَاتٍ كَذَا وَكَذَا»

”خوات کے ساتھ اس طرح کا معاملہ ہوا ہے۔“

میں رسول اللہ ﷺ کی خدمت میں پہنچا۔ آپ ﷺ صحابہ کرام رضی اللہ عنہم کے ساتھ تشریف فرما تھے۔ اور صحابہ سے باتیں کر رہے تھے۔ جو نبی آپ ﷺ نے مجھے دیکھا تو معاف فرمایا:

«أَفْلَحَ وَجْهُكَ»

”تمہارا چہرہ کامیاب ہو۔“

میں نے بھی کہا: اللہ کے رسول! آپ کا چہرہ بھی کامیاب رہے۔ آپ ﷺ نے فرمایا:

«أَخْبَرَنِي خَبْرَكَ»

”مجھے آپ بتی سناؤ۔“

میں نے آپ ﷺ کو سارا ماجرا سنا دیا۔ نبی ﷺ نے فرمایا:

«هَكَذَا أَخْبَرَنِي جِبْرِيلُ»

”مجھے جبریل نے اسی طرح بتایا تھا۔“¹

بنو قریظہ کے پاس جانے والا وفد

بنو قریظہ کی غداری اور خیانت کی خبر کی تحقیق کے لیے رسول اللہ ﷺ نے قبیلہ اوس کے سردار سعد بن معاذ، قبیلہ

1 المغازي للواقدي: 1/394.

کو گالیاں دینی شروع کر دیں۔ سیدنا اسید بن حضیر رضی اللہ عنہ نے کہا: اواللہ کے دشمن! تو سردار کو گالیاں بکتا ہے؟ حالانکہ تو ان کے پانسگ بھی نہیں۔ ارے یہودی کے بچے! اللہ کی قسم! ان شاء اللہ قریش یقیناً شکست کھا کر اپنے گھروں کو بھاگ جائیں گے اور تمہیں یہیں چھوڑ جائیں گے، تب ہم تم پر لشکر کشی کریں گے اور تم ہمارے حکم کے مطابق اپنے اس بل سے ڈم دبا کر نکلو گے۔ تم بنو نضیر کو خوب جانتے ہو۔ وہ تم سے زیادہ معزز تھے اور اس علاقے میں تمہاری نسبت زیادہ طاقتور تھے۔ کیا تمہاری دیت ان کے مقابلے میں نصف نہ تھی؟ کیا تم نے نہیں دیکھا کہ اللہ تعالیٰ نے ان کا انجام کیا کیا؟ اس سے پہلے بنو قریظہ بھی ہمارے ہی حکم پر سرنگوں ہوئے تھے۔

کعب نے اکر کر جواب دیا: اے حضیر کے بیٹے! تم مجھے لشکر کشی سے ڈرا رہے ہو؟ تو رات کی قسم! تمہارے باپ نے مجھے جنگ بعثت میں دیکھا تھا۔ اگر اس وقت ہم نہ ہوتے تو خزرج اسے وہاں سے جلا وطن کر دیتے۔ اللہ کی قسم! تمہارا کسی جنگجو سے مقابلہ ہی نہیں ہوا۔ جب ہم سے پالا پڑے گا تو تمہیں پتا چل جائے گا۔ اللہ کی قسم! ہم تم سے ڈٹ کر لڑیں گے۔ پھر بنو قریظہ رسول اللہ صلی اللہ علیہ وسلم اور مسلمانوں کے بارے میں بد زبانی کرنے لگے۔ انہوں نے سعد بن عبادہ رضی اللہ عنہ کو بہت بری گالیاں دیں یہاں تک کہ وہ شدید غصے میں آ گئے۔

سعد بن معاذ رضی اللہ عنہ نے ایک طرف بنو قریظہ کو نصیحت کی اور دوسری طرف سعد بن عبادہ رضی اللہ عنہ سے کہا: انہیں ان کے حال پر چھوڑ دیجیے، ہم ان سے جھگڑنے نہیں آئے۔ آپ اپنے اعصاب پر قابو رکھیے۔ ان کی گالیوں کا جواب نہ دیجیے۔ ہمارے اور ان کے مابین جو معاملہ ہے، وہ گالی گلوچ سے ماورا ہے۔

پھر حضرت سعد بن معاذ رضی اللہ عنہ نے بنو قریظہ کو ان کی گمراہی سے باز آنے کی نصیحت کی اور ان خوفناک نتائج سے خبردار کیا جو عہد شکنی کے نتیجے میں عنقریب مرتب ہوں گے۔ انہوں نے مزید کہا: اے بنو قریظہ! جو عہد ہمارے اور تمہارے مابین ہے، اس کا تمہیں علم ہی ہے، میں تمہارے بارے میں بنو نضیر کے انجام بلکہ اس سے بھی بدتر انجام سے ڈرتا ہوں۔

ان یہودیوں نے اپنے جلیل القدر خیر خواہ حلیف کو جو جواب دیا، وہ ان کی طبعی کمینگی، دیوانگی اور خوفناک پستی کے مطابق تھا۔ ان میں سے ایک بد بخت غزال بن سموال نے سعد بن معاذ رضی اللہ عنہ کو بہت بری گالی دی۔ سیدنا سعد بن معاذ رضی اللہ عنہ نے کہا: اے بنو قریظہ! تمہیں اس سے بھی بڑھ کر کوئی بات اچھی لگے تو کہہ لو۔ نباش بن قیس یہودی نے سعد بن عبادہ رضی اللہ عنہ کو غلیظ گالی دی جس سے وہ غصے کے مارے لال پیلے ہو گئے، لیکن سیدنا سعد بن معاذ رضی اللہ عنہ کی دخل اندازی سے معاملہ یہیں ٹھپ گیا۔

نبوی وفد کی رپورٹ

بنوقریظہ اپنی گمراہی اور شرمناک بدزبانی میں بڑھتے ہی گئے۔ وہ نبی کریم ﷺ کو برا بھلا اور صحابہ کرام رضی اللہ عنہم کو مسلسل گالیاں دیتے رہے، یہاں تک کہ سیدنا سعد بن معاذ رضی اللہ عنہ اپنے حلیفوں کے راہ راست پر آنے سے مایوس ہو گئے اور اسلامی وفد بنوقریظہ کی عہد شکنی کا یقین کر کے

واپس آ گیا۔ جب یہ وفد رسول اللہ ﷺ کی خدمت میں حاضر ہوا، اس وقت آپ ﷺ صحابہ کرام رضی اللہ عنہم کی ایک جماعت کے ساتھ تشریف فرما تھے۔ انھوں نے آ کر کہا: **عَضَلُّ وَ الْقَارَةُ**، یعنی جس طرح عضل اور قارہ نے اصحاب رجب، سیدنا خبیب رضی اللہ عنہ اور ان کے ساتھیوں کے ساتھ غداری اور



رجح کا چشمہ

خیانت کی تھی، اسی طرح بنوقریظہ نے بھی غداری کی ہے۔ رسول اللہ ﷺ نے اللہ اکبر کا نعرہ لگایا اور فرمایا:

«أَبَشِرُوا يَا مَعْشَرَ الْمُسْلِمِينَ! يَنْصُرِ اللَّهُ وَعَوْنَهُ»

”اے مسلمانوں کی جماعت! اللہ کی نصرت اور اس کی مدد سے خوش ہو جاؤ۔“

پھر آپ ﷺ نے اپنی چادر سے اپنا چہرہ مبارک ڈھانپ لیا اور دیر تک لیٹے رہے۔ صحابہ کرام رضی اللہ عنہم نے جب آپ کی یہ کیفیت دیکھی تو ان کی حالت دگرگوں ہونے لگی۔ وہ سمجھ گئے کہ بنوقریظہ کے حوالے سے آپ کو کوئی اچھی خبر نہیں ملی، پھر آپ ﷺ اٹھے اور فرمایا:

«أَبَشِرُوا يَا مَعْشَرَ الْمُسْلِمِينَ! يَنْصُرِ اللَّهُ وَعَوْنَهُ»

”اے مسلمانوں کی جماعت! اللہ کی نصرت اور اس کی مدد سے خوش ہو جاؤ۔“¹

مسلمان طوفانوں کی زد میں

اسلامی وفد نے تو بھرپور کوشش کی تھی کہ صورتِ حال مخفی رہے لیکن لوگوں کو سارے معاملے کی آفاقانہ خبر ہو گئی۔

1 المغازی للواقدي 392/1، السيرة لابن هشام 233، 232/3، الحياة العسكرية، ص: 168-170، البداية والنهاية:

مشرکین مکہ بالائی علاقے کی طرف سے چڑھ آئے تھے، اہل نجد نچلے علاقے کی طرف سے دھمکے تھے اور مدینہ کے اندر رہنے والے یہود و منافقین نے آپس میں گٹھ جوڑ کر لیا تھا اور مسلمانوں کی صفوں میں خوف اور دہشت پھیلانے لگے تھے۔ حالات بے حد سنگین ہو گئے تھے۔ پیچھے بنو قریظہ تھے۔ ان کا حملہ روکنے کے لیے ان کے اور مسلمانوں کے مابین کوئی نہ تھا۔ آگے مشرکین کا بھاری لشکر تھا۔ اسے چھوڑ کر پیچھے ہٹنا ممکن نہیں تھا۔ ادھر مسلمان عورتیں اور بچے تھے جو کسی خاص حفاظتی انتظام کے بغیر ہی بدعہد یہودیوں کے قریب تھے۔ ان اسباب کی بنا پر لوگوں میں بڑا اضطراب پیدا ہو گیا۔ اس حالت کا نقشہ اس آیت مقدسہ میں کھینچ دیا گیا ہے:

﴿إِذْ جَاءُوكُم مِّن فَوْقِكُمْ وَمِنْ أَسْفَلَ مِنكُمْ وَإِذْ زَاغَتِ الْأَبْصَارُ وَبَلَغَتِ الْقُلُوبُ الْحَنَاجِرَ وَتَظُنُّونَ بِاللَّهِ الظُّنُونًا ۝ هُنَالِكَ ابْتُلِيَ الْمُؤْمِنُونَ وَزُلْزِلُوا زِلْزَالًا شَدِيدًا ۝﴾ (الاحزاب: 33، 11:10)

”(اے مومنو!) جب وہ تم پر تمہارے اوپر سے اور تمہارے نیچے سے آگے اور جب آنکھیں پھر گئیں اور دل حلقوم تک پہنچ گئے اور تم اللہ کے ساتھ طرح طرح کے گمان کر بیٹھے۔ اس وقت مومنوں کی آزمائش کی گئی اور انہیں شدت سے جھنجھوڑ دیا گیا۔“¹

منافقین کی کارستانیاں

یہ صورت حال دیکھ کر منافقین مسلمانوں کی عسکری قوت کے متعلق بے سرو پابا تیں پھیلانے لگے۔ اوس بن قیظی گویا ہوا: اے اللہ کے رسول! ہمارے گھر مدینہ سے باہر کی جانب ہیں۔ یہ دشمنوں کے لیے بالکل کھلے ہوئے ہیں۔ آپ ہمیں ہمارے گھروں کو لوٹ جانے کی اجازت دے دیجیے۔ نوبت یہاں تک پہنچ گئی کہ بنو سلمہ کے قدم بھی اکھڑنے

¹ البدایة والنہایة: 4/104، فتح الباری: 7/500.

بنو سلمہ کے علاقے میں مسجد قبلتین (مدینہ منورہ)



لگے اور وہ پسپائی اختیار کرنے کے لیے سوچنے لگے تھے۔¹ ان ہی لوگوں کے بارے میں اللہ تعالیٰ نے ارشاد فرمایا:

﴿وَإِذْ يَقُولُ الْمُنَافِقُونَ وَالَّذِينَ فِي قُلُوبِهِمْ مَّرَضٌ مَّا وَعَدَنَا اللَّهُ وَرَسُولُهُ إِلَّا غُرُورًا ۝ وَإِذْ قَالَتْ طَافِئَةٌ مِنْهُمْ يَا أَهْلَ يَثْرِبَ لَا مُقَامَ لَكُمْ فَارْجِعُوا ۝ وَيَسْتَأْذِنُ فَرِيقٌ مِنَ النَّبِيِّ يَقُولُونَ إِنَّ بُيُوتَنَا عَوْرَةٌ وَمَا هِيَ بِعَوْرَةٍ ۝ إِن يُرِيدُونَ إِلَّا فِرَارًا ۝ وَلَوْ دَخَلَتْ عَلَيْهِمْ مِنْ أَقْطَارِهَا ثُمَّ سَأَلُوا الْفِتْنَةَ لَأْتَوْهَا وَمَا تَلَبَّتُوا بِهَا إِلَّا بَيْسِيرًا ۝ وَلَقَدْ كَانُوا عَاهِدُوا اللَّهَ مِنْ قَبْلِ لَا يُؤْتُونَ الْآدَبَ ۝ وَكَانَ عَهْدُ اللَّهِ مَسْئُولًا ۝ قُلْ لَنْ يَنْفَعَكُمْ الْفِرَارُ إِن فَرَرْتُمْ مِنَ الْمَوْتِ أَوْ الْقَتْلِ وَإِذًا لَا تُمَتَّعُونَ إِلَّا قَلِيلًا ۝ قُلْ مَنْ ذَا الَّذِي يَعْصِمُكُمْ مِنَ اللَّهِ إِن أَرَادَ بِكُمْ سُوءًا أَوْ أَرَادَ بِكُمْ رَحْمَةً ۝ وَلَا يَجِدُونَ لَهُمْ مِنْ دُونِ اللَّهِ وَلِيًّا وَلَا نَصِيرًا ۝ قَدْ يَعْلَمُ اللَّهُ الْمُعَوِّقِينَ مِنْكُمْ وَالْقَائِلِينَ لِإِخْوَانِهِمْ هَلُمَّ إِلَيْنَا ۝ وَلَا يَأْتُونَ الْبَأْسَ إِلَّا قَلِيلًا ۝ أَشْحَةٌ عَلَيْكُمْ ۝ فَإِذَا جَاءَ الْخَوْفُ رَأَيْتَهُمْ يَنْظُرُونَ إِلَيْكَ تَدَاوُرَ أَعْيُنِهِمْ كَالَّذِي يُغْشَى عَلَيْهِ مِنَ الْمَوْتِ ۝ فَإِذَا ذَهَبَ الْخَوْفُ سَلَقُوكُمْ بِالسِّنَةِ جَدَادٍ أَشْحَةً عَلَى الْخَيْرِ ۝ أُولَئِكَ لَمْ يُؤْمِنُوا فَأَحْبَطَ اللَّهُ أَعْمَلَهُمْ ۝ وَكَانَ ذَلِكَ عَلَى اللَّهِ يَسِيرًا ۝ يَحْسَبُونَ الْأَحْزَابَ لَمْ يَذْهَبُوا ۝ وَإِن يَأْتِ الْأَحْزَابَ يَوَدُّوْا لَوْ أَنَّهُمْ بَادُونَ فِي الْأَعْرَابِ يَسْتَأْذِنُونَ عَنْ أَنْبِيَائِهِمْ ۝ وَلَوْ كَانُوا فِيكُمْ مَا قَاتَلُوا إِلَّا قَلِيلًا ۝ لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِمَنْ كَانَ يَرْجُوا اللَّهَ وَالْيَوْمَ الْآخِرَ وَذَكَرَ اللَّهَ كَثِيرًا ۝ وَلَمَّا رَأَى الْمُؤْمِنُونَ الْأَحْزَابَ قَالُوا هَذَا مَا وَعَدَنَا اللَّهُ وَرَسُولُهُ وَصَدَقَ اللَّهُ وَرَسُولُهُ ۝ وَمَا زَادَهُمْ إِلَّا إِيمَانًا وَتَسْلِيمًا ۝ مِنَ الْمُؤْمِنِينَ رِجَالٌ صَدَقُوا مَا عَاهَدُوا اللَّهَ عَلَيْهِ ۝ فَمِنْهُمْ مَن قَطَعْنَا نَحْبَهُ وَمِنْهُمْ مَن يَنْتَظِرُ ۝ وَمَا بَدَّلُوا تَبْدِيلًا ۝ لِيَجْزِيَ اللَّهُ الصَّادِقِينَ بِصِدْقِهِمْ وَيُعَذِّبَ الْمُنَافِقِينَ إِن شَاءَ أَوْ يَتُوبَ عَلَيْهِمْ ۝ إِنَّ اللَّهَ كَانَ عَفُورًا رَحِيمًا ۝﴾

”اور جب منافق اور وہ لوگ جن کے دلوں میں مرض تھا، کہہ رہے تھے: اللہ اور اس کے رسول نے ہم سے دھوکے کا وعدہ کیا۔ اور جب ان میں سے ایک گروہ نے کہا تھا: اے اہل یثرب! (آج) تمہارے لیے (لشکر کے ساتھ) ٹھہرنے کا موقع نہیں، لہذا تم لوٹ چلو اور ان میں سے ایک گروہ نبی (ﷺ) سے اجازت مانگ رہا تھا، وہ کہتے تھے: بے شک ہمارے گھر غیر محفوظ ہیں، حالانکہ وہ غیر محفوظ نہیں تھے۔ وہ تو صرف جنگ سے بھاگنا چاہتے تھے۔ اور اگر اس (مدینہ) کے اطراف سے ان پر (کفار کے) لشکر چڑھائے جاتے، پھر انہیں فتنے (خانہ جنگی) کی دعوت دی جاتی تو وہ فوراً اس میں کود پڑتے اور اس میں بس تھوڑا ہی

1 السیرة لابن ہشام 233/3.

توقف کرتے۔ اور بلاشبہ اس سے پہلے انھوں نے اللہ سے عہد کیا تھا کہ وہ پیٹھ نہیں پھیریں گے اور اللہ کے عہد کی پوچھ گچھ تو ہونی ہی ہے۔ (اے نبی!) آپ کہہ دیجیے: اگر تم موت سے یا قتل ہونے سے بھاگو گے تو تمہارا بھاگنا تمہیں ہرگز نفع نہیں دے گا اور تب تم بہت تھوڑا فائدہ اٹھاؤ گے۔ کہہ دیجیے: کون ہے جو تمہیں اللہ سے بچا سکے اگر وہ تمہیں نقصان (پہنچانے) کا ارادہ کرے یا وہ تم پر رحمت کا ارادہ کرے؟ اور وہ اللہ کے سوا اپنے لیے کوئی حمایتی پائیں گے نہ کوئی مددگار۔ بے شک اللہ انھیں جانتا ہے جو تم میں سے جہاد میں رکاوٹیں ڈالنے والے ہیں اور انھیں بھی جو اپنے بھائیوں سے کہتے ہیں: ہمارے پاس آ جاؤ اور وہ جنگ میں کم ہی شریک ہوتے ہیں۔ ان کی حالت یہ ہے کہ وہ تمہارا ساتھ دینے میں سخت بخیل ہیں، چنانچہ جب خوف (کا وقت) آئے تو آپ انھیں دیکھتے ہیں کہ وہ یوں آنکھیں گھاگھا کر آپ کی طرف دیکھتے ہیں جیسے وہ شخص جس پر موت کی غشی طاری ہو، پھر جب خطرہ دور ہو جائے تو مال (غنیمت) کے انتہائی حریص بن کر تمہارے سامنے تیز تیز زبانیں چلانے لگتے ہیں۔ یہ لوگ ایمان لائے ہی نہیں، لہذا اللہ نے ان کے اعمال ضائع کر دیے اور یہ اللہ کے لیے نہایت آسان ہے۔ وہ سمجھتے ہیں کہ (ابھی تک) لشکر گئے نہیں اور اگر لشکر چڑھ آئیں تو وہ تمنا کرتے ہیں کاش! وہ صحرائین دیہاتیوں کے ساتھ جا بے ہوتے اور (وہاں) تمہاری خبریں دریافت کرتے اور اگر وہ تم میں موجود ہوں تو وہ (دشمن سے) لڑائی میں کم ہی حصہ لیتے ہیں۔ یقیناً تمہارے لیے رسول اللہ ﷺ کی ذات) میں بہترین نمونہ ہے، ہر اس شخص کے لیے جو اللہ (سے ملاقات) اور یوم آخرت کی امید رکھتا ہے اور کثرت سے اللہ کا ذکر کرتا ہے۔ اور مومنوں نے جب لشکر دیکھے تو کہا: یہ تو وہی ہے جس کا اللہ اور اس کے رسول نے ہم سے وعدہ کیا تھا۔ اور اللہ اور اس کے رسول نے سچ کہا تھا اور اس چیز نے ان کے ایمان اور فرمانبرداری میں اور اضافہ کر دیا۔ مومنوں میں سے کچھ وہ لوگ بھی ہیں جنہوں نے اللہ سے جو عہد کیا تھا، اسے سچ کر دکھایا، چنانچہ ان میں سے بعض نے اپنا عہد پورا کیا (شہادت پا گئے) اور ان میں سے بعض منتظر ہیں اور انھوں نے عہد میں کوئی تبدیلی نہیں کی۔ یہ اس لیے کہ اللہ سچوں کو ان کی سچائی کی جزا دے اور منافقوں کو اگر چاہے تو عذاب دے یا ان کی توبہ قبول فرمائے، یقیناً اللہ بہت زیادہ بخشنے والا، بہت زیادہ مہربان ہے۔“¹

مسلمانوں کے خلاف تیسری قوت

منافقین احزاب اور یہود بنو قریظہ کے ساتھ مل کر اسلامی لشکر کے خلاف تیسری قوت کی شکل اختیار کر گئے۔ یہ

لوگ بنوقریظہ کی عہد شکنی کے بعد بالخصوص، مسلمانوں کی صفوں میں انواہیں پھیلاتے اور تخریب کاری کرتے رہے۔ انھوں نے سرعام رسول اللہ ﷺ سے حیلے بہانے کر کے اپنے گھروں کو واپس جانا شروع کر دیا۔ راہ جہاد سے فرار اختیار کر کے ان کا مقصد مسلمانوں کو کمزور کرنا تھا۔ منافقین کے اس اقدام سے ایک طرف ان کے چہرے سے اسلام کا نقاب اتر گیا اور صاف معلوم ہو گیا کہ یہ شریر لوگ مسلمان نہیں ہیں دوسری طرف ان لوگوں کے چلے جانے کی وجہ سے مسلمانوں کی حالت اور زیادہ نازک ہو گئی۔¹

بنوعطفان سے صلح کی کوشش

اس انتہائی نازک صورتحال میں رب ذوالجلال کا کرم اور رسالت مآب ﷺ کا حسن تدبیر کام آیا۔ آپ ﷺ نے درپیش حالات کا تجزیہ کر کے قبیلہ بنوعطفان سے صلح کا ارادہ فرما لیا۔ آپ ﷺ بخوبی جانتے تھے کہ اس جنگ میں قبیلہ بنوعطفان کی شرکت سیاسی مقصد کے لیے تھی، نہ کہ مذہبی تعصب کی بنا پر۔ ان کا مقصد محض یہ لالچ تھا کہ اس بہت بڑی جنگ میں شریک ہو کر خوب مال بٹورنے کا موقع ہاتھ آئے گا۔ یہی وجہ ہے کہ آپ ﷺ نے متحدہ دشمن میں سے جی بن اخطب اور کنانہ بن ربیع سے مصالحت کی کوئی کوشش کی نہ قریش کے لیڈر ابوسفیان سے صلح کی بات کی۔ ان دونوں گروہوں کا مقصد مال کا حصول نہ تھا۔ یہ لوگ دین حنیف کے دشمن تھے اور مدینہ منورہ کی اسلامی ریاست کو تباہ کرنا چاہتے تھے۔ اس تناظر میں رسول اللہ ﷺ نے بنوعطفان کی قیادت سے رابطہ کیا۔

سیدنا سعید بن مسیب روایت کرتے ہیں کہ رسول اللہ ﷺ اور صحابہ کرام رضی اللہ عنہم کو محاصرے کی حالت میں دس سے زیادہ دن گزر گئے تھے۔ ہر شخص انتہائی کربناک صورت حال سے دوچار تھا۔ آپ ﷺ نے اللہ رب العزت کے حضور دعا کی:

«اللَّهُمَّ! إِنِّي أَنشُدُكَ عَهْدَكَ وَوَعْدَكَ، اللَّهُمَّ! إِنَّكَ إِن تَشَأْ لَا تُعَبِّدُ»

”اے اللہ! میں تجھے تیرے عہد اور تیرے وعدے کا واسطہ دیتا ہوں، اے اللہ! بلاشبہ اگر تو چاہے تو تیری عبادت نہ کی جائے (مطلب یہ ہے کہ اپنی مدد نازل فرما)۔“²

تمام صحابہ کرام رضی اللہ عنہم کے لیل و نہار اسی کشمکش میں گزر رہے تھے۔ حالات کی خوفناک سنگینی کے پیش نظر سالارِ اعلیٰ نبی کریم ﷺ کے لیے ضروری ہو گیا کہ آپ ﷺ کوئی ایسی تدبیر سوچیں جس سے شدید دباؤ کم ہو جائے اور مختصر سی اسلامی فوج کسی قدر اطمینان کا سانس لے سکے۔ چنانچہ آپ ﷺ نے بنوعطفان کے قائدین عیینہ بن حصن فزاری اور

¹ موسوعة الغزوات الكبرى: 1/480, 479. ² مسند أبي عوانة: 4/359.

حارث بن عوف مزی کو پیغام بھیجا اور ان سے ملاقات کی خواہش ظاہر فرمائی۔ دونوں غطفانی سالاروں نے نبی کریم ﷺ کی خواہش کا احترام کیا اور آپ ﷺ کی خدمت میں حاضر ہو گئے۔ آپ ﷺ نے انھیں مدینے کے پھلوں میں سے ایک تہائی کی پیش کش فرمائی۔ انھوں نے نصف پھلوں کا مطالبہ کیا لیکن آپ نے ایک تہائی پر مزید کوئی اضافہ نہیں کیا، چنانچہ ان دونوں نے اسی پیش کش کو غنیمت سمجھا اور اسے خوشی سے قبول کر لیا۔

معادہ صلح اور اس کی شرائط

دونوں غطفانی سردار رسول اللہ ﷺ سے گفتگو کے بعد چلے گئے۔ بعد ازاں اپنے ساتھ اپنی قوم کے دس سرکردہ افراد لے آئے تاکہ معادہ طے پا جائے۔ آپ ﷺ بھی اپنے چند ساتھیوں سمیت خندق سے پرے تشریف لے گئے۔ آپ نے کاغذ قلم منگوایا اور معادہ لکھنے کی ذمہ داری سیدنا عثمان بن عفان رضی اللہ عنہ کو سونپی۔ سیدنا عباد بن بشر رضی اللہ عنہ آپ ﷺ کے پاس زرہ پہنے کھڑے رہے۔ فریقین کے مابین بات چیت ہونے کے بعد درج ذیل شرائط پر معادہ لکھا گیا:

- 1 یہ معادہ مسلمانوں اور غطفان کے درمیان طے پایا ہے جو اس وقت فریق مخالف کے ساتھ ہیں۔
- 2 قبیلہ غطفان مسلمانوں کے ساتھ صلح کرے گا اور کسی جنگ میں ان کے خلاف نہیں لڑے گا، بالخصوص موجودہ صورت حال میں دشمن کا ساتھ نہیں دے گا۔
- 3 غطفانی مدینہ سے محاصرہ اٹھا کر فی الفور واپس چلے جائیں گے۔
- 4 اس کے بدلے میں مسلمان مدینہ منورہ کے پھلوں کا تیسرا حصہ انھیں دیں گے۔
- 5 یہ معادہ ان کے ساتھ ایک سال کے لیے طے پایا ہے۔

اس سے صاف پتا چلتا ہے کہ بنو غطفان جنگ کے لیے نہیں آئے تھے۔ وہ صرف مال بٹورنے کے لیے آمادہ جنگ ہوئے تھے۔ مسلمانوں نے ان کی اسی کمزوری سے فائدہ اٹھایا اور معادہ صلح کر کے ان کو غیر جانبدار بنانے کی مفید کوشش کی۔

رسول اللہ ﷺ کے اس طرز عمل سے ہمیں یہ سبق ملتا ہے کہ مشکلات یکبارگی ٹوٹ پڑیں تو گھبرانا نہیں چاہیے بلکہ ان سے نمٹنے کے لیے فکر و تدبیر، حوصلہ اور تحمل سے کام لینا چاہیے۔ یہ بھی پتا چلتا ہے کہ مشکلات حل کرنے کے لیے آسان ترین راہ اختیار کرنی چاہیے اور دشمن کی قوت کمزور کرنے کے لیے اگر ان سے صلح کا کوئی معادہ بھی کرنا پڑے تو دریغ نہیں کرنا چاہیے۔

اسید بن حضیر رضی اللہ عنہ کی ایمانی جرأت

جب صلح کا معاہدہ لکھا جا رہا تھا تو اچانک سیدنا اسید بن حضیر رضی اللہ عنہ تشریف لائے۔ انھیں صلح کے مذاکرات کی کوئی خبر نہ تھی۔ جب وہ رسول اللہ صلی اللہ علیہ وسلم کی مجلس میں پہنچے تو دیکھا کہ عطفانی سردار عیینہ بن حصن رسول اللہ صلی اللہ علیہ وسلم کے سامنے اپنی ٹانگیں پھیلائے بیٹھا ہے۔ سیدنا اسید رضی اللہ عنہ عیینہ کی اس بدتمیزی اور بے ادبی پر پیش میں آگئے۔ انھوں نے عطفانی سردار کو جھڑک کر کہا:

يَا عَيْنَ الْهَجْرَسِ! اِقْبِضْ رِجْلَيْكَ، اَتَمُدُّ رِجْلَيْكَ بَيْنَ يَدَيْ رَسُولِ اللَّهِ ﷺ؟

”اے بندر کی آنکھ والے! اپنی ٹانگیں سمیٹ لے۔ کیا تجھے احساس نہیں کہ تو اللہ کے رسول صلی اللہ علیہ وسلم کے سامنے ٹانگیں پھیلائے ہوئے ہے؟“

سیدنا اسید رضی اللہ عنہ کے ہاتھ میں نیزہ تھا۔ انھوں نے کہا: اگر یہ رسول اللہ صلی اللہ علیہ وسلم کی مجلس نہ ہوتی تو میں یہ نیزہ تیرے ٹھپوں کے آر پار کر دیتا۔ اس وقت تک سیدنا اسید رضی اللہ عنہ کو معلوم ہو گیا تھا کہ یہ لوگ کس مقصد کے لیے آئے ہیں، چنانچہ انھوں نے رسول اللہ صلی اللہ علیہ وسلم کی خدمت میں عرض کیا: اللہ کے رسول! اگر یہ آسمانی حکم ہے تو کر گزریے۔ اگر اس کے علاوہ کوئی اور بات ہے تو یہ لوگ جب بھی ہم سے اس قسم کی طمع کی بات کریں گے تو ہم انھیں تلوار کی دھار دکھا دیں گے۔

نبی صلی اللہ علیہ وسلم کی سعدین سے مشاورت

قبیلہ عطفان کے قائدین سے بات چیت تو ہوگئی۔ لیکن اب معاملے کو آخری شکل دینے سے پہلے آپ صلی اللہ علیہ وسلم نے انصاری زعماء سے مشورہ کرنا ضروری سمجھا کیونکہ مدینے کے پھل درحقیقت انھی کی ملکیت تھے۔ اگرچہ وہ رسول اللہ صلی اللہ علیہ وسلم کے فیصلے پر بڑی خوشی سے راضی ہو جاتے اور ذرہ بھر بھی تامل نہ کرتے لیکن ایک مثالی لیڈر ہمیشہ اپنے ساتھیوں کو اعتماد میں لے کر ہی کسی معاملے کو حتمی شکل دیتا ہے، چنانچہ آپ صلی اللہ علیہ وسلم نے اوس کے سردار سعد بن معاذ رضی اللہ عنہ اور خزرج کے سردار سعد بن عبادہ رضی اللہ عنہ کو بلا بھیجا۔ وہ دونوں آپ صلی اللہ علیہ وسلم کی خدمت میں حاضر ہوئے۔ آپ صلی اللہ علیہ وسلم نے ان سے رازداری میں مشورہ کیا تو انھوں نے عرض کی: اللہ کے رسول! اگر یہ اللہ کی طرف سے حکم ہے تو آپ ایسا کر گزریے اور اگر آپ کو ایسا کوئی حکم نہیں دیا گیا، محض آپ کی رائے ہے تو آپ کی رائے کے سامنے سر تسلیم خم ہے، تاہم اگر یہ بات آپ بطور مشورہ کر رہے ہیں تو ہمارے پاس ان کے لیے تلوار کے سوا کچھ نہیں۔ آپ صلی اللہ علیہ وسلم نے فرمایا:

«بَلْ شَيْءٌ أَصْنَعُهُ لَكُمْ، وَاللَّهِ! مَا أَصْنَعُ ذَلِكَ إِلَّا لِأَنْبِي رَأَيْتُ الْعَرَبَ رَمَتَكُمْ عَنْ قَوْسٍ وَاحِدَةٍ كَالْبُؤُكُم - أَي: ائْتَدُوا عَلَيْكُمْ - مِنْ كُلِّ جَانِبٍ فَأَرَدْتُ عَنْ أَكْسِرِ عَنَّاكُمْ مِنْ شَوْكَتِهِمْ إِلَى أَمْرِنَا»

”ایسا نہیں ہے، بلکہ میں یہ سب کچھ تمہاری خاطر کر رہا ہوں۔ اور ایسا صرف اس لیے کرنا چاہتا ہوں کہ میں دیکھ رہا ہوں کہ تمام عرب تم پر ایک ہی کمان سے تیروں کی بوچھاڑ کر رہے ہیں اور وہ ہر طرف سے تم پر چڑھ دوڑے ہیں۔ اس لیے میں نے ارادہ کیا کہ جہاں تک ممکن ہو، ان کی قوت توڑ دوں اور تمہیں اس صورتحال کے نقصانات سے بچالوں۔“

انصار نے صلح مسترد کر دی

سیدنا سعد بن معاذ رضی اللہ عنہ نے عرض کی: اے اللہ کے رسول! ہم سب بتوں کو پوجتے تھے۔ اللہ کی عبادت کرتے تھے نہ اسے پہچانتے تھے۔ اس وقت بھی یہ لوگ ہم سے بطور ضیافت یا خرید کر ہی کھجوریں کھاتے تھے، اس کے علاوہ یہ لوگ مدینہ کی ایک کھجور پر بھی لپٹائی ہوئی نظر نہیں ڈال سکتے تھے۔ اب اللہ تعالیٰ نے ہمیں اسلام کی دولت سے سرفراز کیا ہے۔ اس کے ذریعے سے ہمیں سیدھے راستے پر چلایا ہے۔ آپ کی اور اسلام کی برکت سے ہمیں اعزاز عطا فرمایا ہے۔ اب کیا ہم انہیں اپنا مال دے دیں؟ اللہ کی قسم! ہمیں اس کی ضرورت نہیں۔ ہماری طرف سے انہیں تلوار کے سوا کچھ نہیں ملے گا یہاں تک کہ اللہ تعالیٰ ہمارے اور ان کے مابین کوئی فیصلہ کر دے۔ یہ سن کر آپ صلی اللہ علیہ وسلم نے فرمایا:

«أَنْتَ وَذَلِكَ»

”تمہارا یہ مشورہ بہت خوب ہے۔“

اب تلوار ہی ہمارے درمیان فیصلہ کرے گی

رسول اللہ صلی اللہ علیہ وسلم کو اپنے جاں نثار ساتھیوں کے روح پرور جواب سے بہت خوشی ہوئی۔ آپ صلی اللہ علیہ وسلم نے اُن کا جذبہ فدویت دیکھ کر فرمایا:

«شَقَّ الْكِتَابَ»

”صلح نامہ پھاڑ دو۔“

سیدنا سعد بن معاذ رضی اللہ عنہ نے فوراً حکم کی تعمیل کی۔ انھوں نے معاہدے کی دستاویز پھاڑ ڈالی اور کہا: ہمارے اور تمہارے مابین تلوار ہی فیصلہ کرے گی۔ عیینہ بن حصن اٹھ کھڑا ہوا اور کہنے لگا: اللہ کی قسم! جس چیز (صلح) کو تم نے چھوڑا ہے، وہ تمہارے لیے بہتر تھی بہ نسبت اس منصوبے کے جو تم نے اب بنایا ہے۔ تمہارے پاس اتنے بڑے لشکر کا مقابلہ کرنے کی ہمت ہی نہیں ہے۔



عباد بن بشر رضی اللہ عنہ نے کہا: عیینہ! کیا تم ہمیں تلوار سے ڈراتے ہو؟ عنقریب تمہیں پتا چل جائے گا کہ ہم میں سے زیادہ واویلا کرنے والا کون ہے۔ اللہ کی قسم! تم اور تمہاری قوم قحط کی وجہ سے علمبر اور بوسیدہ ہڈیاں کھاتے تھے۔ تم ہمارے پاس آ کر ایک دانے کی طمع کی جرأت بھی نہیں کر سکتے تھے، سوائے اس کے کہ ہم تمہاری ضیافت کریں یا تم ہم سے خریداری کرو۔ ہم کسی کی عبادت نہیں

کرتے تھے۔ جب اللہ تعالیٰ نے ہمیں ہدایت دے دی اور محمد صلی اللہ علیہ وسلم کے ذریعے قوت بخشی تو اب تم ہم سے سودے بازی کی جسارت کرتے ہو۔ اللہ کی قسم! اگر رسول اللہ صلی اللہ علیہ وسلم کی مجلس نہ ہوتی تو تم اپنی قوم کی طرف صحیح سلامت نہیں جاسکتے تھے۔

نبی صلی اللہ علیہ وسلم نے نہایت بلند آہنگی سے فرمایا:

«ارْجِعُوا بَيْنَنَا السَّيْفُ»

”لوٹ جاؤ، اب ہمارے اور تمہارے درمیان تلوار ہی فیصلہ کرے گی۔“

بنو غطفان پر اسلامی قوت عیاں ہوگئی

عیینہ بن حصن اور حارث بن عوف پلٹ آئے۔ وہ آپس میں کہہ رہے تھے: ہمیں چنداں امید نہیں کہ ہم ان

سے کچھ حاصل کر سکیں۔ اللہ کی قسم! میں تو لوگوں کے مجبور کرنے پر مسلمانوں کے پاس چلا آیا۔ اب ہمارا ادھر ٹھہرنا ہرگز مناسب نہیں کیونکہ اگر قریش کو پتہ چل گیا کہ ہماری محمد (ﷺ) کے ساتھ کیا بات چیت ہوئی ہے تو انھیں یہ یقین ہو جائے گا کہ ہم نے ان (قریش) کی کوئی مدد نہیں کی بلکہ انھیں رسوا کیا ہے۔

عینہ نے کہا: اللہ کی قسم! یقیناً بات اسی طرح ہے۔ حارث نے کہا: ہم محمد (ﷺ) کے خلاف قریش کی مدد کے لیے اپنی جان قربان کر کے بھی کچھ حاصل نہیں کر سکتے۔ اللہ کی قسم! اگر قریش غالب آگئے تو سارے عرب کی سیادت ان کو مل جائے گی، مگر نہیں، میرا خیال ہے کہ ایسا نہیں ہوگا بلکہ محمد (ﷺ) کا دین ہی غالب آجائے گا۔ اللہ کی قسم! یہودی خیر کے علماء بیان کرتے ہیں کہ وہ اپنی کتابوں میں یہ لکھا پاتے ہیں کہ حرم سے فلاں فلاں خوبیوں کا مرقع ایک نبی مبعوث ہونے والا ہے اور جو خوبیاں وہ بیان کرتے ہیں، وہ محمد (ﷺ) میں پائی جاتی ہیں۔



یہود کی مقدس کتاب تورات

عینہ نے جواب دیا: اللہ کی قسم! ہم قریش کی مدد کے لیے نہیں آئے۔ اگر ہم قریش سے ایسی مدد طلب کرتے تو وہ ہماری مدد کے لیے ہلنا بھی گوارا نہ کرتے بلکہ وہ اپنے حرم ہی سے نہ نکلتے۔ ہمارے نکلنے کا مقصد تو یہ تھا کہ ہم مدینہ کی کھجوریں ہتھیالیں اور ہمیں شہرت بھی مل جائے۔ حارث نے کہا: اللہ کی قسم! اوس و خزرج نے تو صرف تلوار کا فیصلہ سنا دیا ہے جب تک

ان کا ایک آدمی بھی باقی ہے، وہ مقابلے سے باز نہیں آئیں گے۔ وہ تو کھجور کی چھڑی سے بھی لڑنے سے گریز نہیں کریں گے۔ ادھر حالت یہ ہے کہ محاصرے کی طوالت سے ہمارے اونٹ اور گھوڑے ہلاک ہو رہے ہیں۔

جب وہ دونوں اپنی قوم کے پاس پہنچے تو غطفان کے جنگجو ان سے سوال جواب کرنے لگے، انھوں نے پوچھا: بتاؤ کیا کر کے آئے ہو؟ وہ بولے: معاملہ طے نہیں ہو سکا۔ وہ بڑے جری، دانش مند اور جاں نثار لوگ ہیں اور اپنے ساتھی کے دفاع میں خون کا آخری قطرہ بھی بہانے کو تیار ہیں۔

انصاری سرداروں نے غطفانی سالاروں کو جو دو ٹوک جواب دیا اور جتنی دلیری سے گفتگو کی، وہ باتیں ان کے

کانوں میں برق و رعد کی طرح گونجتی رہیں حتیٰ کہ نجدی قبائل کے سردار اپنے جنگی منصوبے پر رہ رہ کر سوچ بچار کرنے لگے۔ وہ اس نتیجے پر پہنچے کہ مسلمانوں کے خلاف جنگ کر کے اپنی جان گنوانا کوئی عقلمندی کی بات نہیں۔ یوں غطفانی سالاروں کے واپس اپنے پڑاؤ میں جانے کے بعد غطفان کا مسلمانوں کے خلاف کوئی قابل ذکر حربی کردار باقی نہ رہا۔ ان کی فوجیں اپنے اپنے پڑاؤ میں پڑی رہیں حتیٰ کہ احزاب کے سالار ابوسفیان نے کوچ کا حکم صادر کر دیا۔¹

امت کے لیے اہم سبق

رسول اللہ ﷺ کا یہ فرمان کہ ”تمام عرب تم پر ایک کمان سے تیر برسا رہے ہیں۔“ اس سے آپ ﷺ کا مقصود یہ واضح فرمانا تھا کہ تمام کے تمام عرب مسلمانوں کے خلاف متحد نہ رہنے پائیں۔ اس سے مسلمانوں کو یہ رہنمائی ملتی ہے:

- مسلمانوں کو چاہیے کہ دشمن کی کمزوریاں ڈھونڈیں۔

- دوران جنگ مسلم قیادت کا ہدف یہ ہونا چاہیے کہ وہ مخالف فریقوں میں سے جس فریق کو غیر جانبداری کی راہ پر ڈال سکے تو ضرور ڈالے۔ رسالت مآب ﷺ کے عمل مبارک سے یہ سبق بھی حاصل ہوتا ہے کہ مسلم قیادت کو باہم مشورے سے کام لینا چاہیے۔ پیش آمدہ مسائل میں علمائے دین سے رہنمائی لینی چاہیے۔ اور اسلام کے وقتی اور دائمی مفادات کی حفاظت کرنی چاہیے۔

رسول اللہ ﷺ نے صحابہ کرام رضی اللہ عنہم سے جو مشاورت کی، اس سے آپ ﷺ کے طرز قیادت کو سمجھنے میں مدد ملتی ہے۔ آپ ﷺ حربی و غیر حربی معاملات میں ہمیشہ مشورہ فرماتے تھے۔ اللہ تعالیٰ نے مسلمانوں کو تمام معاملات میں مشورہ کرنے کا حکم دیا ہے۔ خود رسول اللہ ﷺ کی ذات بابرکات کو بھی مشورے سے مستثنیٰ قرار نہیں دیا۔ اگر کسی معاملے کے بارے میں اللہ تعالیٰ کی طرف سے وحی نہیں آتی تھی تو درپیش معاملہ آپس میں مشورے اور خوب غور و فکر کی روشنی میں طے پاتا تھا۔

ترک صلح کے سلسلے میں صحابہ کرام رضی اللہ عنہم کی رائے قبول کرنا اس امر کی دلیل ہے کہ کامیاب لیڈر کا ماتحتوں کے ساتھ بہت گہرا تعلق ہوتا ہے۔ ماتحت لیڈر کے مرتبہ شناس ہوتے ہیں اور لیڈر ماتحتوں کا قدردان ہوتا ہے۔ قائدانہ مشورے کا احترام کرتا ہے اور وہ اس کی رائے کو برتر اور معتبر سمجھتے ہیں۔ قائدین غطفان کے ساتھ رسول اللہ ﷺ کی مصالحت کا عمل شرعی سیاست کا ایک اہم اسلوب ہے جس میں ملٹی مفادات کا بھرپور خیال رکھا گیا۔

¹ المغازی للواقدي: 1/409, 408، السيرة لابن هشام: 3/234، البداية والنهاية: 4/107, 106، جوامع السيرة، ص:

187-189، موسوعة الغزوات الكبرى: 1/481-486.

اس معاہدہ صلح کے سلسلے میں صحابہ کرام رضی اللہ عنہم کا موقف تین مقاصد کا حامل ہے:

- یہ موقف اظہارِ رائے میں مسلمانوں کی بے باکی اور فصاحت و بلاغت کی شان عیاں کرتا ہے اور یہ کہ حسبِ موقع جماعت کے تمام معاملات و مسائل میں مشورے کی اہمیت و ضرورت مسلم ہے۔
- یہ معاملہ مسلمانوں کی نفسیات سے پردہ اٹھاتا ہے اور اللہ تعالیٰ، اس کے رسول ﷺ اور اسلام سے ان کے ناقابلِ شکست تعلق کو اجاگر کرتا ہے۔
- یہ موقف واضح کرتا ہے کہ مسلمان نفسیاتی طور پر کس قدر مضبوط تھے اور انتہائی نازک صبر آزما حالات کا مقابلہ بھی کتنے اونچے حوصلے اور ولولے سے کرتے تھے۔ دشمن چاہے کیسی ہی تیاری کے ساتھ کتنا ہی بڑا ٹڈی دل لشکر لے آیا ہو، وہ اس سے مرعوب ہونا جانتے ہی نہیں تھے۔¹

حکمتِ نبوی اور حکمتِ ربانی کا فیصلہ

غزوہ خندق میں رسول اللہ ﷺ کی جنگی حکمتِ عملی کا یہ پہلو قابلِ غور ہے کہ آپ نے صلح کے لیے غطفانی سرداروں کو اپنے ہاں بلایا تاکہ غطفانی کفار قریش سے الگ ہو جائیں اور مسلمانوں کے خلاف اس جنگ سے الگ تھلگ ہو جائیں۔ غطفانی سرداروں سے صلح کی شرائط طے کرنے اور معاہدہ رقم ہونے کے بعد اوس و خزرج کے دونوں سرداروں کو بلا کر مشاورت کی۔ ان دونوں نے یہ جان کر کہ معاہدہ کسی شرعی حکم کے تحت نہیں بلکہ محض ایک حکمتِ عملی کے طور پر طے پا رہا ہے تو انھوں نے مشورہ دیا کہ غطفانیوں سے ان کی شرائط کے تحت صلح کرنا مناسب نہیں، مسلمان قوی اور ثابت قدم ہیں، چنانچہ نبی ﷺ نے ان کا موقف تسلیم کرتے ہوئے معاہدہ چاک کروا دیا کیونکہ ابھی اس پر دستخط نہیں ہوئے تھے اور اس کا باقاعدہ اعلان ہونا باقی تھا۔ اوس و خزرج کا لڑنے کا عزم دیکھ کر غطفانی سردار نامراد لوٹ گئے اور ان پر مسلمانوں کا اس قدر رعب طاری ہوا کہ وہ اپنے پڑاؤ میں جا کر عملاً جنگ سے الگ ہو گئے۔ یہ سب ایک حکمتِ ربانی کے تحت ہوا کیونکہ اللہ تعالیٰ اپنے دین کو سر بلند رکھنا چاہتا تھا۔ گویا آخری فیصلہ حکمتِ نبوی اور حکمتِ ربانی کے عین مطابق تھا۔

دشمن کی رسد پر قبضہ

بنو قریظہ کی عہد شکنی کے بعد رسول اللہ ﷺ نے سیدنا سلمہ بن اسلم رضی اللہ عنہ کی قیادت میں دو سو اور زید بن حارثہ رضی اللہ عنہما کو تین سو مجاہدین کی نفری کے ساتھ مدینہ پر پہرا دینے پر مامور کیا اور انھیں حکم دیا کہ باواز بلند تکبیر کے نعرے

1 السیرة النبویة للصلاہی: 272,271/2.

لگائیں تاکہ بنو قریظہ مرعوب ہو جائیں۔ بنو قریظہ دشمن کا ساتھ دینے کو تیار ہو گئے اور انھیں بیس اونٹ کھجور، جو اور انجیر بطور امداد روانہ کیے۔ لیکن یہ اونٹ سارے ساز و سامان سمیت مسلمانوں کے ہاتھ لگ گئے اور وہ انھیں ہانک کر رسول اللہ ﷺ کی خدمت میں لے آئے۔¹

نجدان یہودی کا قتل

اسلامی لشکر کے لیے آئے دن نئی مشکلات پیدا ہو رہی تھیں لیکن یہ ایک عظیم الشان فتح کی بشارت بن گئی تھیں۔ ان میں ایک واقعہ نجدان یہودی کے قتل کا بھی ہے۔ جب رسول اللہ ﷺ نے عورتوں اور بچوں کو حفاظتی نقطہ نظر سے قلعہ بنی حارثہ میں بھیجا تو آپ ﷺ نے انھیں حکم دیا کہ اگر تم اپنے آس پاس کسی دشمن کی آمد کی بوسوگھو تو تلوار کی چمک کے ذریعے سے ہماری طرف اشارہ کر دینا، چنانچہ ایک دن بنو ثعلبہ کی شاخ بنو جاش سے تعلق رکھنے والا نجدان نامی شخص عورتوں کے قلعے کے پاس پہنچا اور یہ آواز لگانے لگا: تمہارے لیے اسی میں خیر ہے کہ تم نیچے اتر آؤ اور میرے پاس آ جاؤ۔ یہ صداسن کر مسلمان عورتوں نے اپنی تلواریں لہرائیں جن کی چمک اصحاب رسول نے دیکھ لی اور کچھ مسلمان فوراً قلعے کے پاس پہنچ گئے۔ ان میں بنو حارثہ کا ایک مجاہد ظہیر بن رافع بھی تھا۔ اس نے کہا: اے نجدان! مقابلے کے لیے سامنے آ جا۔ جو نبی وہ نکل کر سامنے آیا۔ ظہیر رضی اللہ عنہ اس پر جھپٹ پڑے۔ انھوں نے اس کے گھوڑے پر دھاوا بول دیا اور نجدان کو قتل کر دیا، پھر اس کا سر کاٹ کر رسول اللہ ﷺ کی خدمت میں لے آئے۔²

رسول اللہ ﷺ کی چھو پھی سیدہ صفیہ رضی اللہ عنہا کی بے مثال بہادری

عہد شکنی کے بعد یہود بنو قریظہ عملاً جنگی کارروائیوں میں مصروف ہو گئے۔ ابن اسحاق کا بیان ہے کہ سیدہ صفیہ بنت عبدالمطلب رضی اللہ عنہا سیدنا حسان بن ثابت رضی اللہ عنہ کے فارغ نامی قلعے میں موجود تھیں۔ سیدنا حسان رضی اللہ عنہ بھی عورتوں اور بچوں کے ساتھ وہیں موجود تھے۔ سیدہ صفیہ رضی اللہ عنہا کہتی ہیں: ایک یہودی آ کر قلعے کا چکر کاٹنے لگا۔ یہ اس وقت کی بات ہے جب بنو قریظہ رسول اللہ ﷺ سے کیا ہوا عہد و پیمانہ توڑ کر آپ ﷺ سے برسر پیکار ہو چکے تھے اور ہمارے اور ان کے مابین کوئی نہ تھا جو ان سے ٹکر لیتا۔ رسول اللہ ﷺ مسلمانوں سمیت دشمن کے بالمقابل مصروف تھے۔ اگر ہم پر کوئی حملہ آور ہو جاتا تو آپ ﷺ انھیں چھوڑ کر نہیں آ سکتے تھے، اس لیے میں نے کہا: اے حسان! یہ یہودی ہے۔ آپ دیکھ رہے ہیں کہ یہ قلعے کا چکر لگا رہا ہے، اللہ کی قسم! مجھے اندیشہ ہے کہ یہ اپنے یہودی ساتھیوں کو

1 السيرة النبوية للصلاحي: 265/2. 2 مجمع الزوائد: 133/6، المعجم الكبير للطبراني: 4/318.

ہماری کمزوری سے آگاہ کر دے گا۔ اُدھر رسول اللہ ﷺ اور صحابہ کرام رضی اللہ عنہم اس طرح مصروف جنگ ہیں کہ ہماری مدد کو نہیں آسکتے، لہذا آپ جائے اور اسے قتل کر دیجیے۔

سیدنا حسان رضی اللہ عنہ نے جواب دیا: عبدالمطلب کی بیٹی! اللہ کی قسم، آپ جانتی ہیں کہ میں اس میدان کا آدمی نہیں ہوں۔ سیدہ صفیہ رضی اللہ عنہا کہتی ہیں: پھر میں نے خود ہی کارروائی کے لیے کمر باندھی، خیمے کے ستون کی لکڑی اٹھائی۔ پھر قلعے سے نیچے اتر کر اس یہودی کے پاس جا پہنچی۔ میں نے اسی لکڑی سے مار مار کر اسے واصل جہنم کر دیا۔ اس کے بعد قلعے میں واپس آ گئی۔ میں نے حسان رضی اللہ عنہ سے کہا: جائے اور اس کے ہتھیار اور اسباب اتار لائیے۔ چونکہ وہ مرد ہے، اس لیے میں نے اس کے ہتھیار نہیں اتارے۔ حسان رضی اللہ عنہ نے جواب دیا: مجھے اس کے ہتھیار اور سامان کی کوئی ضرورت نہیں۔¹

حقیقت یہ ہے کہ مسلمان بچوں اور عورتوں کی حفاظت کے سلسلے میں رسول اللہ ﷺ کی پھوپھی کے اس دلیرانہ کارنامے کا بڑا گہرا اثر پڑا۔ اس کارروائی سے غالباً یہود نے سمجھا کہ مسلمانوں کے قلعوں اور گڑھیوں میں بھی مسلمانوں کا حفاظتی لشکر موجود ہے، حالانکہ وہاں سرے سے کوئی لشکر ہی نہیں تھا، چنانچہ یہود کو دوبارہ ایسی حرکت کی جرأت نہیں ہوئی، البتہ وہ بت پرست حملہ آوروں کے ساتھ اپنے اتحاد کا عملی ثبوت دینے کے لیے انھیں رسد پہنچاتے رہے۔²

کیا حسان رضی اللہ عنہ بزدل تھے؟

حسان بن ثابت رضی اللہ عنہ بزدل نہیں تھے۔ مذکورہ بالا روایت میں ان کی بزدلی بیان کی گئی ہے، یہ روایت ضعیف ہے۔ سیدنا حسان رضی اللہ عنہ کی طرف منسوب کی جانے والی اس مذموم خصلت کا دفاع کرتے ہوئے علامہ سیبلی لکھتے ہیں کہ اس روایت سے بعض لوگوں کو یہ غلط فہمی ہوئی ہے کہ حسان رضی اللہ عنہ بزدل تھے۔ لیکن اہل علم نے اس بات کا انکار کیا ہے۔ اس کے وجوہ یہ ہیں:

- 1 یہ روایت سند کے اعتبار سے منقطع ہے، یعنی غیر متصل، ناقابل اعتبار اور غیر صحیح ہے۔
- 2 اگر یہ بات صحیح ہوتی کہ سیدنا حسان رضی اللہ عنہ بزدل تھے تو ان کی ہجو ضرور کی جاتی کیونکہ وہ ضرار اور ابن زبیر جیسے عرب کے بڑے بڑے شعراء کی ہجو کرتے تھے اور وہ لوگ ان کا جواب دیتے تھے لیکن کسی ایک شاعر نے بھی حسان رضی اللہ عنہ کو بزدلی کا طعنہ نہیں دیا، لہذا یہ بات اس امر کی دلیل ہے کہ ابن اسحاق کی روایت ضعیف ہے۔
- 3 بالفرض یہ روایت صحیح بھی ہو تو ممکن ہے حسان رضی اللہ عنہ بیمار ہوں یا کسی تکلیف میں مبتلا ہوں جس کی وجہ سے وہ لڑائی

1 السیرة لابن ہشام: 239/3. 2 الریحق المختوم، ص: 322.

میں شرکت کرنے کے قابل نہ ہوں۔ یہی سب سے بہترین توجیہ ہے۔ علامہ ابن عبدالبر نے اپنی کتاب ”الدرر“ میں اس واقعے کی صحت کا انکار کیا ہے۔¹

کفار کے شہسوار خندق میں

مشرکین کا ایک شہسوار دستہ خندق کے پاس پہنچ کر غیظ و غضب سے چکر کاٹنے لگا۔ انھیں ایسی کمزور جگہ کی تلاش تھی جہاں سے وہ خندق میں اتر سکیں۔ ادھر مسلمان ان کی کڑی نگرانی کر رہے تھے اور ان پر تیر برس اتے رہتے تھے تاکہ انھیں خندق کے قریب آنے کی جرأت نہ ہو، وہ اس میں کود سکیں نہ مٹی ڈال کر عبور کرنے کے لیے راستہ بنا سکیں۔ ادھر قریش کے شہسوار اس بات پر پیچ و تاب کھا رہے تھے کہ وہ خواہ مخواہ خندق کے محاصرے کے نتائج کے بے سود انتظار میں پڑے ہوئے ہیں۔ یہ ان کی عادت اور ان کی شان کے خلاف بات تھی، چنانچہ ان میں سے عمرو بن عبدود بن ابی قیس نکلا جو بنو عامر بن لؤی سے تھا۔ بنو مخزوم سے عکرمہ بن ابی جہل اور ہبیرہ بن ابی وہب نکلے۔ بنو مخارب بن فہر سے ضرار بن خطاب بن مرداس نکلا۔ یہ ان کا بہت بڑا شاعر تھا۔ یہ لوگ اپنے پڑاؤ سے نکلے اور جب بنو کنانہ کے پڑاؤ کے پاس سے گزرے تو بڑے تکبر سے کہنے لگے: بنو کنانہ! جنگ کے لیے تیار ہو جاؤ۔ آج پتا چل جائے گا کہ بہادر کون ہے۔ چنانچہ یہ لوگ ایک ننگ جگہ میں گھسے اور خندق میں داخل ہو گئے۔ ان میں پیش پیش عکرمہ بن ابی جہل، عمرو بن عبدود اور ضرار بن خطاب تھے۔²

خندق کی نگرانی کے لیے رسول اللہ ﷺ کا گشت

خندق کی راتیں بہت خوفناک تھیں۔ صورتحال دن بدن شدت اختیار کر رہی تھی۔ صحابہ کرام رضی اللہ عنہم ہر آن، ہر گھڑی خندق کے گرد چکر لگاتے رہتے تھے اور دشمن کی زبردست نگرانی کر رہے تھے۔ خندق پر پہرے کی اہمیت کا اندازہ اس بات سے لگایا جاسکتا ہے کہ رسول اللہ ﷺ بنفس نفیس گشت کرتے تھے اور خندق کی نگرانی فرماتے تھے۔ نبی ﷺ کی اہلیہ محترمہ ام المؤمنین سیدہ ام سلمہ رضی اللہ عنہا بیان کرتی ہیں: اللہ کی قسم! میں رات کے درمیانی حصے میں نبی کریم ﷺ کے خیمے میں تھی۔ آپ ﷺ سو رہے تھے۔ اچانک میں نے ایک دہشت زدہ آواز سنی۔ کہنے والا کہہ رہا تھا: يَا خَيْلَ اللَّهِ! ”اے اللہ کے لشکر!“ دراصل رسول اللہ ﷺ نے مہاجرین کا شعار (Code Word) يَا خَيْلَ اللَّهِ مقرر فرمایا تھا۔ آپ ﷺ یہ آواز سن کر گھبرا گئے اور خیمے سے باہر تشریف لے آئے۔ صحابہ کی ایک جماعت وہاں پہرہ دے رہی تھی، ان میں عباد بن بشر رضی اللہ عنہ بھی شامل تھے۔ آپ ﷺ نے دریافت فرمایا:

1 الروض الأنف: 433, 432/3. 2 السيرة لابن هشام: 235, 234/3. مرويات غزوة الخندق، ص: 287, 286.

«مَا بَالُ النَّاسِ؟»

”لوگوں کو کیا مسئلہ درپیش ہے؟“

عباد بنی النضر نے کہا: اللہ کے رسول! یہ عمر بن خطاب کی آواز ہے۔ آج رات ان کی باری ہے۔ انھی نے یا حیل اللہ! کی صدا لگائی ہے، لوگ ان کے پاس اکٹھے ہو رہے ہیں اور وہ قلعہ ذباب اور مسجد الفتح کے بیچ حسیکہ کی طرف موجود ہیں۔

رسول اللہ ﷺ نے عباد بنی النضر کو حکم دیا:

«إِذْهَبْ فَانظُرْ، ثُمَّ ارْجِعْ إِلَيَّ إِنْ شَاءَ اللَّهُ فَأَخْبِرْنِي»

”جاؤ اور دیکھو (کہ کیا بات ہے) پھر اگر اللہ نے چاہا تو واپس آ کر مجھے اطلاع دو۔“

سیدہ ام سلمہ رضی اللہ عنہا فرماتی ہیں: میں خیمے کے دروازے کے پاس کھڑی تھی۔ دونوں کی باتیں سن رہی تھی۔ آپ ﷺ مسلسل وہیں کھڑے رہے حتیٰ کہ عباد بنی النضر واپس آ گئے۔ انھوں نے بتایا: اے اللہ کے رسول! وہاں عمرو بن عبدود آ گیا ہے۔ وہ مشرکین کا دستہ لے آیا ہے۔ اس کے ساتھ مسعود بن زبیلہ اشجعی بھی ہے۔ مسلمان ان پر پتھراؤ کر رہے ہیں اور تیر بھی برسا رہے ہیں۔

سیدہ ام سلمہ رضی اللہ عنہا فرماتی ہیں: رسول اللہ ﷺ فوراً خیمے میں داخل ہوئے، زرہ پہنی، سر پر خود رکھی اور گھوڑے پر سوار ہو کر نکل پڑے۔ آپ کے ساتھ صحابہ بھی نکلے حتیٰ کہ اس شگاف پر جا پہنچے جہاں سے دشمن کا دستہ گھس آیا تھا۔ جب آپ ﷺ تشریف لائے تو خوشی سے آپ کا چہرہ دمک رہا تھا اور آپ فرما رہے تھے:

«صَرَفَهُمُ اللَّهُ وَقَدْ كَثُرَتْ فِيهِمُ الْجِرَاحَةُ»

”اللہ تعالیٰ نے انھیں اس حال میں پھیر دیا ہے کہ ان میں بہت سے لوگ زخمی ہو گئے ہیں۔“

سیدہ ام سلمہ رضی اللہ عنہا فرماتی ہیں: پھر رسول اللہ ﷺ واپس تشریف لائے اور سو گئے حتیٰ کہ آپ کے خرائے سنائی دینے لگے۔ میں نے پھر ایک خوفناک آواز سنی۔ آپ ﷺ بھی گھبرا کر اٹھ بیٹھے اور زور سے آواز دی:

«يَا عَبَادَ بْنَ بَشْرٍ!»

”اے عباد بن بشر!“

انھوں نے فوراً البیک کہا۔ آپ ﷺ نے فرمایا:

«انظُرْ مَا هَذَا»

”دیکھو یہ کیا بات ہے۔“

عباد اللہ گئے اور واپس آکر بتایا کہ ضرار بن خطاب غطفانی گھڑ سواروں کے دستے کو لے کر جبل بنی عبید کے پاس آ پہنچا ہے، اس کے ساتھ عیینہ بن حصن بھی ہے۔ مسلمان ان پر تیر اور پتھر برسا رہے ہیں۔ رسول اللہ ﷺ نے فوراً زرہ پہنی، گھوڑے پر سوار ہوئے اور میدان کی طرف چل پڑے۔ آپ کے ساتھ صحابہ کرام رضی اللہ عنہم بھی گئے۔ آپ ﷺ خندق کی اس تنگنائے پر پہنچے جہاں دشمن کے حملے کا خدشہ تھا۔ آپ ﷺ صبح تک وہیں رہے۔ جب آپ ﷺ لوٹے تو فرما رہے تھے:

«رَجَعُوا مَقْلُوبِينَ قَدْ كَثُرَتْ فِيهِمُ الْجِرَاحَةُ»

”وہ شکست کھا کر لوٹے ہیں۔ ان کے بہت سے سپاہی زخمی ہو گئے ہیں۔“

پھر آپ ﷺ نے صحابہ کرام کو صبح کی نماز پڑھائی اور بیٹھ گئے۔¹

عمرو بن عبدود کی مبارزت اور سیدنا علی رضی اللہ عنہ کی اذن طلبی

عمرو بن عبدود قریش کا مشہور شہسوار تھا۔ وہ جنگ بدر میں شدید زخمی ہوا تھا۔ اسی وجہ سے جنگ احد میں شرکت نہ کر سکا۔ اب یہ اپنی اس غیر حاضری کے ازالے کے لیے اس جنگ میں پیش پیش تھا تاکہ لوگوں پر اس کی بہادری کی دھاک بیٹھ سکے۔ اس شخص نے خندق کی تنگنائے سے فائدہ اٹھایا اور اسلامی لشکر کے سامنے جانکلا۔ اس کے شہسوار ساتھی بھی اس کے ساتھ تھے۔ یہ صورتحال دیکھ کر مسلمانوں کو خطرے کا شدت سے احساس ہوا۔ سیدنا علی بن ابی طالب رضی اللہ عنہ تیزی سے لپکے۔ انہوں نے چند جانبازوں کو ساتھ لے کر خندق کی اس تنگ جگہ کو بند کرنا چاہا۔ اچانک گھڑسوار کافر مقابلہ کرنے کے لیے سامنے آ گئے۔ عمرو بن عبدود کے بارے میں مشہور تھا کہ یہ تنہا ایک ہزار آدمیوں کے مقابلے میں کافی ہے۔ یہ شخص دندنہ کر آگے بڑھا اور لکار کر بولا: کون میرا مقابلہ کرے گا؟ سیدنا علی المرتضیٰ رضی اللہ عنہ کھڑے ہوئے اور کہنے لگے: اللہ کے رسول! میں اس کا مقابلہ کروں گا۔

رسول اللہ ﷺ نے فرمایا: یہ عمرو بن عبدود ہے، بیٹھ جاؤ۔ عمرو نے دوبارہ پکار لگائی: کیا تم میں کوئی ہے میرا مقابلہ کرنے والا؟ کہاں ہے تمہاری وہ جنت جس کے بارے میں تمہارا گمان ہے کہ تم میں سے جو شخص قتل کیا جائے گا، وہ سیدھا اس میں داخل ہو جائے گا؟ کیا تم لوگ کسی آدمی کو بھی میرے مقابلے کے لیے نہیں بھیجو گے؟ سیدنا علی المرتضیٰ رضی اللہ عنہ پھر کھڑے ہو گئے اور عرض کرنے لگے: اللہ کے رسول! مجھے اس کا مقابلہ کرنے دیجیے۔ آپ ﷺ نے

1 المغازی للواقدي 1/399، إمتاع الأسماع 1/235.

انھیں دوبارہ بٹھا دیا۔ عمرو نے تیسری مرتبہ لکارا اور یہ اشعار پڑھنے لگا:

وَلَقَدْ بَحَحْتُ مِنَ النَّدَاءِ لِيَجْمَعَهُمْ هَلْ مِنْ مُبَارِزٍ
وَوَقَفْتُ إِذْ جَبْنَ الْمُشْجَعُ مَوْقِفَ الْقِرْنِ الْمُنَاجِزِ
وَلِذَلِكَ إِنِّي لَمَ أَزَلُّ مُتَسَرِّعًا قَبْلَ الْهَزَاهِزِ
إِنَّ الشُّجَاعَةَ فِي الْفَتَى وَالْجُودَ مِنْ خَيْرِ الْغَرَائِزِ

”میں نے تو ان کے جتھے کی طرف بڑھتے ہوئے لکارا ہے: ہے کوئی مقابلہ کرنے والا؟“


”اور میں اس جگہ آن کھڑا ہوا ہوں جہاں بزدل اپنے ہم پلہ مد مقابل سے خوفزدہ ہو جاتا ہے۔“

”اسی لیے میں جنگ شروع ہونے سے پہلے برابر جلدی میں رہا۔“

”بلاشبہ کسی نوجوان میں بہادری اور سخاوت کا جوہر ہونا بہترین خوبی ہے۔“

علیؑ اور عمرو بن عبدودؓ

سیدنا علی المرتضیٰؑ اس کی یہ بات سن کر پھر کھڑے ہو گئے اور کہا: اللہ کے رسول ﷺ! مجھے اس کا مقابلہ کرنے



میںقات ذوالحلیفہ میں مسجد علی کا ایک منظر

دیکھیے۔ آپ ﷺ نے فرمایا: ”یہ عمرو بن عبدود ہے!“ علیؑ نے جواب دیا: ہر چند یہ عمرو بن عبدود ہی ہے (لیکن میں اس کا مقابلہ کروں گا)۔ تب آپ ﷺ نے انھیں اجازت دے دی۔ علیؑ اس کی طرف بڑھے اور اس کے قریب پہنچ کر کہنے لگے:

لَا تَعْجَلَنَّ فَقَدْ أَتَاكَ
مُجِيبُ صَوْتِكَ غَيْرُ عَاجِزٍ
فِي نِيَّةٍ وَبَصِيرَةٍ
وَالصَّدَقُ مَنجِي كُلِّ فَاتِرٍ

إِنِّي لَأَرْجُو أَنْ أَفِيَمَ عَلَيْكَ نَائِحَةً الْجَنَائِزِ
مِنْ ضَرْبَةٍ نَجْلَاءَ يَبْقَى ذِكْرُهَا عِنْدَ الْهَزَاهِرِ

”جلدی نہ کر، تیری آواز پر لپیک کہنے والا آگیا ہے جو بے بس نہیں۔“

”آنے والا پکے ارادے اور دیدہ بینا کے ساتھ آیا ہے اور قول و عمل کو سچ کر دکھانا ہی نجات کا ذریعہ ہے۔“

”یقیناً میں امید رکھتا ہوں کہ تجھ پر جنازوں پر نوح خوانی کرنے والی عورتیں لاکھڑی کروں گا۔“

”ایسی ضرب سے جس کا گھاؤ واضح ہوگا اور جس کا ذکر جنگوں میں دہرایا جائے گا۔“

عمرو نے پوچھا: تم کون ہو؟ انھوں نے جواب دیا: میں علی ہوں۔ اس نے پوچھا: کیا تم علی بن عبدمناف ہو؟ انھوں نے فرمایا: نہیں، میں علی بن ابی طالب ہوں۔ پھر سیدنا علی رضی اللہ عنہ نے اس سے کہا: اے عبدود کے بیٹے! میں نے سنا ہے کہ تو نے یہ عہد کر رکھا ہے کہ اگر کوئی قریشی تجھ سے دو چیزوں کا مطالبہ کرے گا تو ان دو میں سے تو ایک چیز ضرور دے گا۔ اس نے بڑے تکبر سے کہا: بے شک، میں نے ایسا ہی عہد کیا ہوا ہے۔ سیدنا علی رضی اللہ عنہ نے فرمایا:

أَدْعُوكَ إِلَى اللَّهِ وَإِلَى رَسُولِهِ وَإِلَى الْإِسْلَامِ.

”میں تمہیں اللہ، اس کے رسول صلی اللہ علیہ وسلم اور اسلام کی دعوت دیتا ہوں۔“

اس نے کہا: مجھے اس کی ضرورت نہیں۔ سیدنا علی رضی اللہ عنہ نے فرمایا: اب تو میرے مقابلے میں آجا۔ اس نے کہا: جیتے! تمہارے چچوں میں تم سے زیادہ عمر والے بھی ہیں، میں تمہارا خون بہانا اچھا نہیں سمجھتا۔ سیدنا علی رضی اللہ عنہ نے کہا: لیکن اللہ کی قسم! میں تیرا خون بہانا بہت اچھا سمجھتا ہوں۔

مغرور عمرو بن عبدود کا قتل

اس پر عمرو بھڑک اٹھا۔ گھوڑے سے اترا اور اس طرح تلوار سونت لی جیسے وہ آگ کا شعلہ ہو، پھر وہ سیدنا علی رضی اللہ عنہ کی طرف لپکا۔ سیدنا علی رضی اللہ عنہ اپنی ڈھال پر اس کا وار روکنے کے لیے تیار ہو گئے۔ عمرو نے ان کی ڈھال پر ایسی ضرب لگائی کہ اسے کاٹ ڈالا اور اس کی تلوار ڈھال ہی میں پیوست ہو کر رہ گئی۔ اس طرح سیدنا علی رضی اللہ عنہ کا سر بھی زخمی ہو گیا۔ جو اب سیدنا علی رضی اللہ عنہ نے اس کے سر اور موٹھ کے درمیان ایسی کاری ضرب لگائی کہ وہ دھڑام سے گر پڑا اور اس کا کام تمام ہو گیا۔ رسول اللہ صلی اللہ علیہ وسلم نے تکبیر کی آواز سنی تو ہمیں پتہ چل گیا کہ سیدنا علی رضی اللہ عنہ نے اسے کیفر کر دار تک پہنچا دیا ہے۔ پھر سیدنا علی رضی اللہ عنہ نے فی البدیہہ یہ اشعار پڑھے:

أَعْلَى تَفْتَحُمُ الْفَوَارِسُ هَكَذَا عَنِّي وَعَنْهُمْ آخَرُوا أَصْحَابِي

الْيَوْمَ يَمْتَعِنِي الْفِرَارَ حَفِيظَتِي وَمَصَّمَمٌ فِي الرَّأْسِ لَيْسَ بِنَابِي
 ”کیا مجھ پر شہسوار اس طرح چڑھ دوڑے ہیں کہ اب صرف میں ہوں اور یہ لوگ ہیں اور میرے ساتھی پیچھے رہ گئے ہیں۔“

”آج مجھے میری غیرت اور سر کا بوجھ مجھے بھاگنے نہیں دے گا۔ اور یہ کوئی شر والی بات نہیں ہے۔“
 پھر انہوں نے یہ اشعار پڑھے:

عَبَدَ الْحِجَارَةَ مِنْ سَفَاهَةٍ رَأَيْهِ وَعَبَدْتُ رَبَّ مُحَمَّدٍ بِصَوَابٍ
 فَصَدَرْتُ حِينَ تَرَكْتُهُ مُتَجَدِّلاً كَالْجِدْعِ بَيْنَ دَكَادِكِ وَرَوَابِي
 وَعَفَفْتُ عَنْ أَثْوَابِهِ وَلَوْ أَنِّي كُنْتُ الْمُقَطَّرَ بَرْنِي أَثْوَابِي
 لَا تَحْسِبَنَّ اللَّهُ نَازِلَ دِينِهِ وَنَبِيَّهُ يَا مَعْشَرَ الْأَحْزَابِ

”عمر بن عبدود نے اپنی حماقت کی وجہ سے پتھروں کی عبادت کی اور میں نے عقل و شعور سے کام لیتے ہوئے محمد (ﷺ) کے پروردگار کی عبادت کی۔“

”میں وہاں سے اس حالت میں نکلا کہ میں نے اسے نرم ریت کے ڈھیر اور ٹیلوں میں درخت کے تنے کی طرح مٹی میں آنا ہوا چھوڑا۔“

”میں اس کے بدن کے کپڑے اتارنے سے باز رہا (جب اس نے مجھے اپنی شرمگاہ دکھا کر عار دلانی) اور اگر میں پچھاڑ دیا جاتا تو وہ میرے کپڑے اتار کر مجھے برہنہ کر دیتا۔“

”اے مشرکوں کی جماعتو! اللہ تعالیٰ کے بارے میں ہرگز یہ گمان نہ کرنا کہ وہ اپنے دین اور اپنے نبی کو بے یار و مددگار چھوڑ دے گا۔“


پھر سیدنا علی رضی اللہ عنہ رسول اللہ ﷺ کی خدمت میں حاضر ہوئے۔ آپ ﷺ کا چہرہ خوشی سے دمک رہا تھا۔ سیدنا عمر بن خطاب رضی اللہ عنہ نے پوچھا: تم نے اس کی زرہ کیوں نہیں اتاری؟ پورے عرب میں اس سے بہتر کسی کی زرہ نہیں۔ انہوں نے جواب دیا: میں نے جب اس پر وار کیا تو اس نے اپنی شرمگاہ کے ذریعے اپنا و بچاؤ کیا، پھر مجھے بھی شرم آئی کہ میں اپنے پچازاد کی زرہ اتاروں۔“¹

1 البداية والنهاية: 4/108, 107/4، السيرة لابن هشام: 3/236, 235، دلائل النبوة للبيهقي: 3/436-439.



شہسوار حملہ آور بھاگ نکلے

عمر بن عبدود کے قتل ہونے کے بعد باقی حملہ آور شہسواروں پر ایسی سراسیمگی چھا گئی کہ وہ دم دبا کر بھاگ نکلے۔



بعض مجاہدوں نے ان کا تعاقب کیا۔ سیدنا عمر بن خطاب رضی اللہ عنہ نے ضرار کا پیچھا کیا۔ زبیر رضی اللہ عنہ نوفل بن عبد اللہ بن مغیرہ کے پیچھے لپکے۔ ان کے مشہور شہسواروں میں عکرمہ بن ابی جہل، ہمیرہ بن ابی وہب اور ضرار اس طرح سر پٹ بھاگ کے بچ نکلے کہ سیدھا ابوسفیان کے پاس جا کر دم لیا۔ ابوسفیان اپنے ساتھیوں کے ساتھ جبل بنی عبید کے پاس پڑاؤ ڈالے بیٹھا تھا۔

نوفل بن عبد اللہ کا قتل

نوفل بن عبد اللہ کو سیدنا زبیر بن عوام رضی اللہ عنہ نے جا لیا۔ وہ اس پر شیر کی طرح جھپٹ پڑے۔ زبیر رضی اللہ عنہ کا حملہ اس قدر اچانک اور اتنا شدید تھا کہ نوفل کا گھوڑا گھبرا گیا

اور نوفل زمین پر گر پڑا مگر وہ پھر اٹھا، سنبھلا اور سیدنا زبیر رضی اللہ عنہ کو دعوت مبارزت دی۔ سیدنا زبیر رضی اللہ عنہ نے تلوار کا ایک ہی وار مار کر اس کے دو ٹکڑے کر دیے۔ ان کی تلوار نوفل کو دو لخت کرتی ہوئی گھوڑے کی زین کاٹ کر اس کے کندھے تک جا پہنچی۔ اس طرح سے ان کی تلوار میں دندانے پڑ گئے۔ اس وقت سیدنا زبیر رضی اللہ عنہ نے یہ شعر پڑھا:

إِنِّي أَمْرٌ أَحْمِي وَأَحْتَمِي
عَنِ النَّبِيِّ الْمُصْطَفَى الْأُمِّيِّ

”میں وہ مرد ہوں جو اُمی (ان پڑھ) نبی مصطفیٰ صلی اللہ علیہ وسلم کا دفاع کرتے ہوئے پچتا اور بچاتا ہوں۔“

سیدنا زبیر رضی اللہ عنہ سے پوچھا گیا: اے ابو عبد اللہ! ہم نے آپ کی تلوار جیسی کوئی تلوار نہیں دیکھی۔ انھوں نے جواب دیا: اللہ کی قسم! یہ تلوار کمال نہیں بلکہ یہ اللہ تعالیٰ کی مدد تھی۔ سیدنا زبیر رضی اللہ عنہ نے ہمیرہ بن ابی وہب کا تعاقب بھی کیا، انھوں نے اس کے گھوڑے کے سینے پر تلوار مار کر اسے زخمی کر دیا لیکن وہ فرار ہونے میں کامیاب ہو گیا۔

ابن جریر کہتے ہیں کہ نوفل بن عبد اللہ کو قتل کرنے والے سیدنا علی رضی اللہ عنہ تھے۔ وہ روایت کرتے ہیں کہ جب نوفل خندق میں پھنس گیا تو لوگ اُس پر پتھر برسانے لگے۔ اس نے التجا کی: اے عربوں کی جماعت! مجھے مہذب طریقے سے قتل کرو، چنانچہ سیدنا علی رضی اللہ عنہ اس کی طرف گئے اور اسے اپنی تیغ بے دریغ سے قتل کر دیا۔¹

لیکن راجح بات یہی ہے کہ نوفل کو سیدنا زبیر رضی اللہ عنہ ہی نے قتل کیا تھا کیونکہ اس کے متعلق واضح آثار منقول ہیں اور اکثریت نے اسی بات کو ترجیح دی ہے۔²

عکرمہ کا نیزہ چھوڑ کر فرار ہونا

عکرمہ بن ابی جہل بھی قریش کے مشہور شہسواروں میں سے تھا۔ جب اس نے اپنے سب سے بہادر سورا کو قتل ہوتے دیکھا تو اس پر ایسی دہشت چھا گئی کہ اس نے اپنا نیزہ پھینک دیا اور جان بچا کر بھاگ گیا۔ سیدنا حسان بن ثابت رضی اللہ عنہ نے اس کی جو کرتے ہوئے یہ اشعار کہے:

فَرًّا وَ أَلْقَى لَنَا رُمْحَهُ
وَلَيْتَ تَعَدُّو كَعَدُّو الظُّلَمِ
وَلَمْ تَلَوْ ظَهْرَكَ مُسْتَانِسًا
لَعَلَّكَ عِكرِمُ لَمْ تَفْعَلْ
مَا أَنْ تَجُورَ عَنِ الْمَعْبِلِ
كَأَنَّ فَفَاكَ فَفَا فُرْعَلِ

¹ المغازي للواقدي: 402/1، البداية والنهاية: 109/4، ² شرح الزرقاني على المواهب: 43/2، مرويات غزوة الخندق،

”عکرمہ بھاگ نکلا اور ہمارے لیے اپنا نیزہ چھوڑ گیا۔ عکرمہ! شاید تو کچھ کر کے ہی نہیں گیا۔“
 ”تو پیٹھ پھیر کر اس طرح بھاگا جیسے شتر مرغ بھاگتا ہے جبکہ تو میدان سے پیٹھ دکھا کر بھاگنے والا نہیں تھا۔“
 ”تو نے پیچھے مڑ کر بھی نہ دیکھا کہ پیچھے کا خیال آتا تو تیری گدی بچوں کے بچوں جیسی نظر آتی جو مردے گھسیٹ کر مرپٹ بھاگتا ہے۔“¹

مشرکین کی اپنے مقتول کی لاش کے بدلے بھاری رقم کی پیشکش

سیدنا عبداللہ بن عباس رضی اللہ عنہما سے روایت ہے، جنگ احزاب میں مشرکین کا ایک آدمی مارا گیا تو انھوں نے رسول اللہ صلی اللہ علیہ وسلم کی طرف پیغام بھیجا کہ آپ ہمارے مقتول کی لاش واپس کر دیں، ہم آپ کو بارہ ہزار (درہم) ادا کر دیں گے۔ آپ صلی اللہ علیہ وسلم نے فرمایا:

«لَا خَيْرَ فِي جَسَدِهِ وَلَا فِي ثَمَنِهِ»

”اس کی لاش اور اس کی قیمت میں کوئی بھلائی نہیں۔“

آپ صلی اللہ علیہ وسلم نے ان سے کوئی چیز قبول نہیں کی اور فرمایا:

«هُوَ لَكُمْ لَا تَأْكُلُ ثَمَنَ الْمَوْتَى»

”اس کی لاش تمھاری ہوئی، ہم مردوں کی قیمت نہیں کھاتے۔“

ایک روایت میں ہے کہ انھوں نے دس ہزار درہم کی پیشکش کی جبکہ دوسری روایت میں سو اونٹوں کا تذکرہ ہے۔ لیکن آپ صلی اللہ علیہ وسلم نے فرمایا:

«إِدْفَعُوا إِلَيْهِمْ جِيفَتَهُ فَإِنَّهُ حَيْثُ الْجِيفَةُ حَيْثُ الدِّيَّةِ»

”اس کا فری لاش انھیں دے دو کیونکہ وہ خبیث لاش ہے، اس کی دیت گندگی ہے۔“²

سردار اوس کی والدہ کی ایقان و تاکید

سیدہ عائشہ رضی اللہ عنہا بیان کرتی ہیں کہ میں بنو حارثہ کے قلعے میں تھی۔ یہ مدینہ کا محفوظ ترین قلعہ تھا۔ سیدنا سعد بن معاذ رضی اللہ عنہ کی والدہ بھی ہمارے ساتھ تھیں اور یہ پردے کی فرضیت سے پہلے کا واقعہ ہے۔ ایک روز سعد رضی اللہ عنہ قلعے کے باہر سے گزرے۔ انھوں نے زرہ پہنی ہوئی تھی۔ وہ زرہ چھوٹی سی تھی۔ میں نے دیکھا کہ ان کے بازو گھلے ہوئے اور

1 البداية والنهاية: 4/107، السيرة لابن هشام: 3/236. 2 البداية والنهاية: 4/109، مرويات غزوة الخندق: 1/400.

نگے ہیں۔ انھوں نے چھوٹا نیزہ تھام رکھا تھا۔ وہ اسے لہراتے ہوئے بھاگے جا رہے تھے اور یہ شعر پڑھ رہے تھے:

لَبَّثَ قَلِيلًا يَشْهَدُ الْهَيْجَا جَمَلٌ
لَا بَأْسَ بِالْمَوْتِ إِذَا حَانَ الْأَجَلُ

”کچھ دیر ٹھہرو، بہادر جنگ میں حاضر ہوگا۔ جب موت کا وقت آچکا تو موت سے کیا ڈرنا۔“

ان کی والدہ نے اپنے بیٹے کو دیکھا تو کہا: بیٹا! جلدی کرو، اللہ کی قسم! تم نے بہت دیر کر دی۔

عائشہ رضی اللہ عنہا فرماتی ہیں: میں نے ان سے کہا: اے سعد کی ماں! تم نے سعد کو بہت چھوٹی سی زرہ پہنائی ہے۔ زرہ

اتنی کھلی ہوئی چاہیے تھی کہ ہاتھوں کو بھی ڈھانپ لے۔ یہ سن کر اس مومنہ صادقہ نے جواب دیا:

يَقْضِي اللَّهُ مَا هُوَ قَاضٍ.

”اللہ تعالیٰ کو جو فیصلہ کرنا ہے وہ کر دے گا۔“

چنانچہ ایسا ہی ہوا۔ ان کے بازو پر تیر لگا جو ان کی شہادت کا سبب بنا۔¹

مشرکین کا عہد و پیمان اور مجاہدین کی ثابت قدمی

جب قریشی شہسوار ناکام ہونے کے بعد اپنے سالار ابوسفیان کے پاس آئے تو اس نے کہا: آج ہمیں کوئی کامیابی

نصیب نہیں ہوئی۔ تم سب لوگ اپنے اپنے پڑاؤ کی جگہ چلے جاؤ۔ قریشی اپنے پڑاؤ وادی عقیق میں چلے گئے اور

غطفانی جنگجو اپنے پڑاؤ میں چلے گئے۔ انھوں نے آپس میں عہد و پیمان کیا کہ کل سب مل کر حملہ آور ہوں گے۔ قریش

نے اپنے ساتھیوں کو تیار کیا اور رات بسر کی۔ بنو غطفان نے اپنے جوانوں کو تیار کیا اور رات ڈھلتے ہی طلوع آفتاب

1. البداية والنهاية: 4/110, 109؛ السيرة لابن هشام: 3/238, 237؛ المغازي للواقدي: 1/400.

وادی عقیق (مدینہ منورہ)

سے پہلے خندق کے کنارے جا پہنچے۔

رسول اللہ ﷺ نے اپنے جاں نثاروں کو تیار کیا، انھیں جہاد کی ترغیب دی اور نصیحت فرمائی کہ اگر تم ثابت قدم رہو گے تو تم پر اللہ کی نصرت اترے گی۔ مشرکین نے ہر طرف سے خندق کا گھیراؤ کر لیا اور مسلمان ایسی پوزیشن میں تھے جیسے کوئی قلعہ ہو اور دشمن نے اسے چاروں طرف سے محاصرے میں لے رکھا ہو۔¹

دشمن کے شہسواروں کی جارحانہ سرگرمیاں

مشرکین نے آپس میں باریاں مقرر کر لی۔ ایک دن ابوسفیان اپنے دستے کو لے کر حملہ آور ہوتا، پھر خالد بن ولید، پھر عمرو بن عاص، پھر ہبیرہ بن ابی وہب، جو پہلے حملے میں بیخ نکلا تھا، اور پھر ضرار بن خطاب حملہ کر دیتا تھا۔ مشرکوں کے سوار دستے اسی طرح خندق کے گرد چکر کاٹتے رہے۔ اصحاب رسول بھی ڈٹ کر ان کا مقابلہ کر رہے تھے۔ جونہی وہ خندق کے قریب آتے، صحابہ کرام رضی اللہ عنہم انھیں تیروں کی بوچھاڑ سے دور بھگا دیتے تھے۔

احزاب کو پے در پے شکست کا سامنا کرنا پڑ رہا تھا، وہ ہر بار تازہ دم ہو کر آتے اور حملے کرتے تھے۔ ان کے گھڑسوار بہت بڑی تعداد میں صبح تک پھیرے لگاتے رہتے۔ ایک گروہ جاتا تو اس کی جگہ دوسرا تازہ دم سپاہی دستہ آ جاتا۔ وہ چاہتے تھے کہ جس طرح انھوں نے معرکہ احد میں دھوکہ دے کر مسلمانوں پر حملہ کیا تھا، اسی طرح اب بھی حیلہ سازی سے حملہ کر دیں۔ اس غزوے میں خالد بن ولید گھڑسواروں کی کمان کر رہا تھا۔²

مدینہ پر قبضہ کرنے کا نیا منصوبہ

احزاب کے جنگجو دستوں کو کوئی کامیابی نہیں ہو رہی تھی، پھر بھی انھوں نے فیصلہ کیا کہ مدینہ پر قبضہ کرنے کے لیے آخری فیصلہ کن کارروائی کی کوشش کریں۔ اس نئی منصوبہ بندی میں احزاب کے اُن تمام قائدین نے شرکت کی جو اپنے گھریار سے دور کھلے آسمان تلے پڑاؤ ڈالے بیکار بیٹھے تھے۔ احزاب کے تمام دستوں کے قائدین اپنے تمام گھڑسواروں کو بدوی لڑاکا نوجوانوں سمیت خندق کے کنارے لے آئے، ان کے پیچھے دور دور تک پیادہ لشکر کے جنگجو تھے۔

فیصلہ کن منصوبے کی تفصیل

مشرکین کے سوار دستوں کے قائدین اپنے طے شدہ منصوبے کے تحت خندق کے گرد چکر لگانے لگے۔ وہ چاہتے تھے کہ اپنے سواروں کو خندق کی تینکانیوں سے گزار کر دوسرے کنارے پہنچایا جائے جہاں اسلامی لشکر ان کے دانت کھٹے

1 المغازی للواقدي 1/403. 2 مرويات غزوة الخندق، ص: 323, 324.

کر رہا تھا۔ احزاب کا خیال تھا کہ اس طرح ہم خندق کے دونوں کناروں پر قابض ہو جائیں گے اور مسلمانوں کی طرف جانے والا دستہ خندق کو بلے سے پُر کر دے گا، اس طرح ان کے پیادے بھی مدینہ پر چڑھ دوڑیں گے اور مدینہ کی چھوٹی سی بستی کی اینٹ سے اینٹ بجادیں گے۔

احزاب کے قائدین کو یقین تھا کہ جب ہمہ گیر اور فیصلہ کن معرکہ میں ان کا خوفناک ٹڈی دل لشکر مدینہ پر حملہ آور ہوگا اور پیچھے سے بنوقرظہ ان پر دھاوا بول دیں گے تو وہ بڑی آسانی سے مدینے پر قبضہ کر لیں گے۔ اس جدید منصوبے کی تنفیذ سے مسلمانوں پر مشرکین کا دباؤ دگنا ہو گیا اور ابوسفیان جو پہلے محض سوار دستے بھیجنے پر اکتفا کرتا تھا، اب اس کا روائی کی خود نگرانی کر رہا تھا۔ احزاب کی اس آخری کوشش کے نتیجے میں مسلمانوں کے خلاف دباؤ نقطہ عروج تک پہنچ گیا اور گزشتہ اوقات کی نسبت ان کی آزمائش بے حد سخت ہو گئی۔ انھیں شدید خوف و ہراس نے بری طرح جکڑ لیا تھا۔¹

مسلمان ادائے نماز سے قاصر رہے

سیدنا جابر بن عبد اللہ رضی اللہ عنہما بیان کرتے ہیں: کفار نے اپنے لشکر ہر طرف بکھیر دیے۔ انھوں نے ہمارے ساتھ لڑائی کی۔ دشمن کا ایک مضبوط دستہ رسول اللہ صلی اللہ علیہ وسلم کے خیمے کے بالمقابل حملہ آور ہوا، اس کی قیادت خالد بن ولید کر رہے تھے۔ انھوں نے رات گئے تک متواتر لڑائی کی۔ آپ صلی اللہ علیہ وسلم اور صحابہ کرام رضی اللہ عنہم ایک لمحے کے لیے بھی اپنی جگہ سے نہ ہل سکے۔ رسول اللہ صلی اللہ علیہ وسلم ظہر، عصر، مغرب اور عشاء کی نمازیں نہ پڑھ سکے۔ صحابہ کرام رضی اللہ عنہم شکایت کرنے لگے: اللہ کے رسول! ہم نماز نہیں پڑھ سکے۔ آپ صلی اللہ علیہ وسلم نے فرمایا:

«وَلَا أَنَا وَاللَّهِ! مَا صَلَّيْتُ»

”اللہ کی قسم! میں بھی نماز نہیں پڑھ سکا۔“

مسلمان اس شدت کی جنگ میں انتہائی کربناک صورتحال سے دوچار رہے حتیٰ کہ اللہ تعالیٰ نے ان کافروں کے پاؤں اکھاڑ دیے اور وہ تتر بتر ہو گئے۔²

سیدنا جابر بن عبد اللہ رضی اللہ عنہما ہی سے روایت ہے، سیدنا عمر بن خطاب رضی اللہ عنہما خندق کے دن آئے۔ سورج غروب ہو چکا تھا۔ وہ قریش کو برا بھلا کہنے لگے، پھر اللہ کے رسول صلی اللہ علیہ وسلم کی خدمت میں شکایت کی: اللہ کے رسول! سورج غروب ہو گیا ہے، میں نماز (عصر) نہیں پڑھ سکا۔ آپ صلی اللہ علیہ وسلم نے فرمایا:

¹ موسوعة الغزوات الكبرى: 1/498، 497، 2 المغازي للواقدي: 1/403.

”اللہ کی قسم! میں نے بھی (عصر) کی نماز نہیں پڑھی۔“

سیدنا جابر رضی اللہ عنہ کہتے ہیں کہ پھر ہم نبی ﷺ کے ساتھ وادی بطنان میں اترے، وضو کیا اور آپ ﷺ نے غروب آفتاب کے بعد عصر کی نماز پڑھائی، پھر مغرب کی نماز پڑھائی۔¹

ایک اذان سے 4 نمازیں

سیدنا عبداللہ بن مسعود رضی اللہ عنہ سے روایت ہے کہ مشرکین نے خندق کے دن رسول اللہ ﷺ کو اس قدر شدت سے



مسجد بلال بن ریان، حرم الخلیفہ، قاہرہ (مصر)

اتنی طویل مدت تک گھیرے رکھا کہ آپ ﷺ کی چار نمازوں کے اوقات بھی دشمن کے مقابلے کی نذر ہو گئے حتیٰ کہ جس قدر اللہ نے چابارات کا کچھ حصہ بھی گزر گیا۔ پھر آپ ﷺ نے بلال رضی اللہ عنہ کو حکم دیا، انھوں نے اذان دی، پھر اقامت کہی تو آپ ﷺ نے ظہر کی نماز پڑھائی۔ بلال رضی اللہ عنہ نے پھر اقامت کہی تو آپ ﷺ نے عصر کی نماز پڑھائی۔ پھر اقامت کہی تو آپ ﷺ نے مغرب کی نماز پڑھائی۔

پھر اقامت کہی تو آپ ﷺ نے عشاء کی نماز پڑھائی۔²

سیدنا ابوسعید خدری رضی اللہ عنہ بیان کرتے ہیں: خندق کے دن ہم بیٹھ گئے حتیٰ کہ مغرب کے بعد رات اترنے لگی، پھر اندھیرا چھا گیا۔ اس وقت اللہ تعالیٰ نے ہمیں دشمنوں سے نجات دی جیسا کہ فرمان الہی ہے:

﴿وَلَقَى اللَّهُ الْمُؤْمِنِينَ الْفِتَالَ ۗ وَكَانَ اللَّهُ قَوِيًّا عَزِيزًا﴾ (البقرہ: 253)

”اور اس لڑائی میں اللہ مومنوں کے لیے کافی ہو گیا اور اللہ بہت طاقتور اور غالب ہے۔“

رسول اللہ ﷺ نے سیدنا بلال رضی اللہ عنہ کو بلایا۔ انھیں اذان دینے کا حکم دیا، انھوں نے اذان کے بعد ظہر کے لیے اقامت کہی۔ آپ ﷺ نے اسی حسن و خوبی سے ظہر کی نماز ادا کی جیسے آپ ﷺ پہلے پڑھتے تھے۔ پھر انھوں نے

1 صحیح البخاری: 4112، صحیح مسلم: 631، 2 جامع الترمذی: 179، سنن الترمذی: 663.

عصر کی اقامت کہی تو آپ ﷺ نے اسی حسن و خوبی سے نماز پڑھائی جس طرح آپ ﷺ پہلے عصر کی نماز پڑھاتے تھے۔ پھر مغرب کی اقامت کہی اور آپ ﷺ نے مغرب کی نماز اسی حسن و خوبی سے ادا کی جس حسن و خوبی کو آپ ﷺ مغرب کے وقت بروئے کار لاتے تھے۔ پھر عشاء کی اقامت کہی اور آپ ﷺ نے اسی حسن و خوبی سے عشاء کی نماز پڑھائی جس حسن و خوبی سے پہلے پڑھاتے تھے۔ یہ نماز خوف کا حکم نازل ہونے سے پہلے کی بات ہے۔¹

صحیحین میں سیدنا عمر رضی اللہ عنہما کی روایت کے مطابق صرف عصر کی نماز فوت ہوئی تھی جبکہ دیگر کتب احادیث میں چار نمازوں کے قضا ہونے کا ذکر ہے۔ یسری کہتے ہیں کہ بعض لوگوں نے صحیحین کی روایت کو ترجیح دی ہے۔ ابن العربی نے صراحت کرتے ہوئے کہا ہے کہ صحیح بات یہی ہے کہ جو نماز آپ ﷺ دشمن سے مقابلے کی وجہ سے ادا نہ کر سکے، وہ صرف ایک عصر ہی کی نماز ہے۔ اس بات کی تائید صحیح مسلم میں مروی سیدنا علی رضی اللہ عنہما کی روایت سے بھی ہوتی ہے، انہوں نے بیان کیا کہ ہم صلاۃ وسطی، یعنی عصر کی نماز کے وقت دشمنوں سے مقابلے میں مصروف تھے۔

بعض اہل علم نے ان دونوں باتوں میں تطبیق دی ہے کہ جنگ خندق کئی دنوں پر محیط تھی، ان ایام کے مختلف اوقات میں یہ دونوں واقعے یکے بعد دیگرے رونما ہوئے۔ یہی راجح اور دل کو بھاتی بات ہے۔²

رسول اللہ ﷺ کی بددعا

خندق کے دن جب رسول اللہ ﷺ کی نماز قضا ہوگئی تو آپ ﷺ نے کفار کے خلاف بددعا کی:

«لَا إِلَهَ إِلَّا اللَّهُ عَلَيْهِمْ بَيْنَهُمْ وَبَيْنَهُمْ نَارًا كَمَا تَسْأَلُونَ عَنِ الصَّلَاةِ الْوَسْطَى حَتَّى تَغَابِثَ الشَّمْسُ»

”اللہ تعالیٰ ان شرکین کے گھروں اور قبروں کو آگ سے بھرے جیسا کہ انہوں نے ہمیں مصروف جنگ رکھ کر صلاۃ وسطی (نماز عصر) سے محروم کر دیا حتیٰ کہ سورج غروب ہو گیا۔“³

اہل علم کی ایک جماعت نے اس روایت سے دلیل لی ہے کہ صلاۃ وسطی سے مراد عصر کی نماز ہے جیسا کہ یہاں نصاً واضح ہے اور اہل علم کی ایک جماعت نے مذکورہ واقعے سے استدلال کیا ہے کہ اگر قتال جیسا عذر مانع ہو تو نماز کا مؤخر کرنا جائز ہے۔ امام کھول اور اوزاعی کا بھی یہی نظریہ ہے۔⁴

1 المغازی للمقاتل، 1/403، 404. 2 مرویات غزوة الخندق، ص 342، فتح الباری، 2/96. 3 صحیح البخاری:

4111، صحیح مسلم، 627. 4 الأساس فی التفسیر، ص 682/2.

فوت شدہ نمازوں کی ادائیگی کی صورت

ڈاکٹر بوطی کہتے ہیں: انتہائی مصروفیت کی بنا پر نماز عصر رہ گئی جو آپ ﷺ نے سورج غروب ہونے کے بعد ادا کی۔ بخاری و مسلم کے علاوہ دیگر روایات میں ایک سے زیادہ نمازیں رہ جانے کا ذکر ہے جنہیں آپ ﷺ نے وقت نکل جانے کے بعد علی الترتیب ادا کیا (جیسا کہ اوپر مذکور ہے)۔ اس سے فوت شدہ نمازوں کی ادائیگی کی دلیل ملتی ہے اور یہ جو علماء نے کہا ہے کہ اس وقت مصروفیت کی بنا پر نماز مؤخر کرنا صحیح تھا کیونکہ ابھی صلاۃ الخوف شروع نہیں ہوئی تھی، علماء کا یہ نظریہ فوت شدہ نمازوں کی ادائیگی کے خلاف نہیں کیونکہ بغرض مجال اگر مان بھی لیا جائے کہ نسخ کا ثبوت ملتا ہے تو نسخ کا حکم فوت شدہ نمازوں کی قضا پر مؤثر نہ ہوگا بلکہ صرف مصروفیت کی بنا پر نماز مؤخر نہ کرنے کا نسخ ہوگا اور تاخیر کا نسخ فوت شدہ نمازوں کی قضا کا نسخ ہرگز نہیں۔ فوت شدہ نمازوں کی قضا کا مسئلہ اپنی جگہ بحال ہے۔¹

خالد بن ولید کا حملہ اور طفیل رضی اللہ عنہما کی شہادت

مشرکین جب اپنے تابڑ توڑ حملوں کے باوجود ناکام و نامراد ہوئے تو قریش اپنے پڑاؤ میں اور عطفانی اپنے ڈیرے کی طرف چل دیے۔ مسلمان بھی رسول اللہ ﷺ کے خیمے کی طرف آ گئے۔ سیدنا اسید بن حضیر رضی اللہ عنہما دو سو گھڑ سواروں کا دست لے کر خندق کی گمرانی کر رہے تھے، اچانک مشرکین کا ایک دستہ پلٹ کر آیا۔ ان کا خیال تھا کہ مسلمان دن بھر کے تھکے ماندے ہیں، اب آرام کر رہے ہوں گے اور ان کی بے خبری کی حالت میں ہم ان پر



اچانک ٹوٹ پڑیں گے، اور یوں میدان مار لیں گے، لیکن اللہ کے شیر چوکس ہو کر دشمن کی گھات میں تھے۔

مشرکین کے دستے کا کمانڈر خالد بن ولید تھا اور اسلام کے جانبازوں کی قیادت سیدنا اسید بن حضیر رضی اللہ عنہما کر رہے تھے۔ دونوں لشکروں میں ٹوک جھونک جاری رہی۔ تیر اندازی کا تبادلہ بھی ہوا۔ مشرکین کے دستے میں سیدنا حمزہ رضی اللہ عنہما کا قاتل وحشی بن حرب بھی تھا (جو فتح مکہ کے بعد

مسجد حمزہ بن عبدالمطلب، بن نازمی (لبنان)

مسلمان ہو گیا۔ اس نے سیدنا طفیل بن نعمان رضی اللہ عنہما کو تاک کر نیزہ مارا جس سے وہ جام شہادت نوش کر گئے۔¹

جنگ خندق میں مسلمانوں کا شعار (Code Word)

جب مشرکین کی آخری کوشش بھی ناکام رہی تو اس کے بعد وہ واپسی تک کوئی قابل ذکر کارروائی نہ کر سکے۔ اس کے بعد وہ صرف رات کی تاریکی میں ایک آدھ دستہ بھیجتے جس کا مقصد چھینا چھینی کی کارروائی ہوتا تھا۔ ایک رات اسلامی لشکر کے دو دستے نگرانی کر رہے تھے۔ ان دونوں دستوں کا آپس میں نگراؤ ہو گیا۔ رات کا اندھیرا چھایا ہوا تھا۔ دونوں میں سے کسی کو پتہ نہ چلا کہ یہ اپنے ہی ساتھی ہیں۔ ان میں سے ہر فریق دوسرے کو دشمن ہی کا دستہ سمجھ رہا تھا۔ دونوں کی مدبھیز کے نتیجے میں کچھ صحابی زخمی ہو گئے اور کچھ شہید ہو گئے۔

یہ لوگ نبی ﷺ کے پاس آئے۔ سارا واقعہ بتایا تو آپ ﷺ نے فرمایا:

وَجَرَّحَكُمْ فِي سَبِيلِ اللَّهِ وَمِنْ قَلْبِكُمْ وَبَاتَ نَبِيًّا


”تمہارے زخمی اللہ کی راہ میں ہیں اور جو قتل کر دیا گیا، بلاشبہ وہ شہید ہے۔“

اس کے بعد وہ ایک دوسرے کی پہچان کے لیے شعار (Code Word) استعمال کرتے جس کی وجہ سے ان کا آپس میں گتھم گتھا ہونے کا امکان نہ رہا۔ ان کا شعار حتم لا یُصْرَبُونَ تھا۔ بعد ازاں جب بھی مسلمان ایک دوسرے کے پاس سے گزرتے تو اپنے رمزیہ الفاظ (Code Word) بولتے تاکہ باہمی لڑائی کی نوبت نہ آئے۔² علامہ مقریزی نے لکھا ہے کہ مہاجرین کا شعار یا نَحِيلُ اللَّهِ تھا۔³

سیدنا سعد بن معاذ رضی اللہ عنہما شہید زخمی ہو گئے

سیدہ عائشہ رضی اللہ عنہا روایت کرتی ہیں کہ میں خندق کے دن لوگوں کے نفوش قدم کا پیچھا کرتی ہوئی چل پڑی۔ اچانک میں نے اپنے پیچھے کسی کی آہٹ محسوس کی۔ میں نے مڑ کر دیکھا تو وہ سعد بن معاذ رضی اللہ عنہما تھے، ان کے ساتھ ان کے بھتیجے حارث بن اوس رضی اللہ عنہما بھی تھے۔ وہ ایک ڈھال اٹھائے ہوئے تھے۔ میں فوراً زمین پر بیٹھ گئی اور سعد رضی اللہ عنہما آگے گزر گئے۔ وہ لوہے کی زرہ پہنے ہوئے

1 الطبقات لابن سعد 2/68، المعازی للوافدی: 1/404، السيرة لابن هشام: 3/236، 3/235، إنباع الأسباع: 1/235.



تھے جس سے ان کے جسم کے بعض حصے نظر آرہے تھے۔ میں سعد کے ان نظر آنے والے اعضاء کے بارے میں ڈرنے لگی۔ سعد رضی اللہ عنہما ایک بھاری بھاری آدمی تھے۔ وہ چلتے چلتے یہ شعر پڑھ رہے تھے:

لَيْتَ قَلِيلًا يَنْذِرُنَا التَّحَا حَمِلُ
مَا أَحْسَنَ الْمَوْتَ إِذَا حَالَ الْأَجَلُ

”کچھ دیر ٹھہرو، حمل (عرب کے بہادر حمل بن سعدانہ سے کنایہ) جنگلوں کو پالے گا۔ یہ موت کس قدر حسین ہے جب کہ موت کا وقت آ ہی گیا ہے۔“

سیدہ عائشہ رضی اللہ عنہما کہتی ہیں: ان کے گزر جانے کے بعد میں کھڑی ہو گئی اور ایک باغ میں جا پہنچی۔ وہاں مسلمانوں کی ایک جماعت موجود تھی۔ ان میں عمر بن خطاب رضی اللہ عنہما بھی تھے اور ایک آدمی نے خود پہن رکھا تھا۔ عمر رضی اللہ عنہما نے مجھے دیکھا تو پوچھنے لگے: آپ ادھر کیوں تشریف لے آئیں؟ اللہ کی قسم! آپ یقیناً بہت بہادر ہیں۔ لیکن اگر پسائی اختیار کرنی پڑے یا کوئی آزمائش آن پڑے تو پھر کیا بنے گا؟

سیدہ عائشہ رضی اللہ عنہما فرماتی ہیں: قریش کے حبان بن قیس بن عرقہ نامی ایک مشرک نے سعد بن معاذ رضی اللہ عنہما پر تیر چلایا۔ وہ ان کے بازو میں آگیا۔ اس سے ان کی رگ اکھل کٹ گئی۔ اس نے تیر مارتے ہوئے یہ الفاظ کہے: یہ لو میری طرف سے جان لو کہ میں عرقہ کا بیٹا ہوں۔ اس پر سعد رضی اللہ عنہما نے کہا:

عَرَفَ اللَّهُ وَجْهَكَ فِي النَّارِ - اللَّهُمَّ! إِنْ كُنْتَ أَبْقَيْتَ مِنْ حَرْبِ قُرَيْشٍ شَيْئًا فَأَبْقِنِي لَهَا - فَإِنَّ لَأَقَوْمَ أَحَبَّ إِلَيَّ أَنْ أُحَامِدَهُمْ مِنْ قَوْمِ ادُّوَارِ رَسُولِكَ وَكَذَّبُوهُ وَأَخْرَجُوهُ - اللَّهُمَّ! إِنْ كُنْتَ قَدْ وَضَعْتَ الْحَرْبَ بَيْنَنَا وَبَيْنَهُمْ فَاجْعَلْهُ شَهَادَةً لِي - وَلَا تُؤْمِنِي حَتَّى تُقَرَّ عَيْنِي مِنْ بَنِي قُرَيْظَةَ.

”اللہ تیرے چہرے کو آگ میں پگھلا دے۔ اے اللہ! اگر تو نے قریش کی جنگ میں سے کچھ حصہ باقی رکھا ہے تو مجھے اس کے لیے زندہ رکھ کیونکہ اس قوم کے ساتھ جنگ کرنا مجھے بہت پسند ہے جس نے تیرے رسول کو اذیت دی، انھیں جھٹلایا اور انھیں وطن سے بے وطن کر دیا۔ اے اللہ! اگر ان کے ساتھ جنگ ختم ہو گئی ہے تو اس زخم کو میرے لیے شہادت کا سبب بنا دے اور مجھے اس وقت تک موت نہ دے جب تک تو میری آنکھیں بنو قریظہ کی طرف سے ٹھنڈی نہ کر دے۔“

اللہ تعالیٰ نے آپ کی دعا قبول فرمائی۔ آپ کا خون فوراً رک گیا، پھر اللہ تعالیٰ نے مشرکین پر ایسی زبردست آندھی چلائی، جس کے ذریعے سے اللہ تعالیٰ مومنوں کے لیے میدان کارزار میں کافی ہوا اور اللہ تعالیٰ تو بہر حال

بڑی قوت والا اور بڑی عظمت والا ہے، چنانچہ ابوسفیان اور اس کے ساتھی تہامہ جاہلیہ اور عیینہ بن حصن اور اس کے ساتھی نجد جاگے۔¹

سعد بن معاذ رضی اللہ عنہما کا قاتل کون تھا؟

مذکورہ بالا تفصیل سے معلوم ہوتا ہے کہ سعد رضی اللہ عنہما کی شہادت حبان بن قیس بن عرقہ کے تیر سے ہوئی تھی۔ لیکن ابن اسحاق رضی اللہ عنہما عبد اللہ بن کعب بن مالک کے حوالے سے روایت کرتے ہیں کہ انھوں نے بتایا: خندق کے روز سعد بن معاذ رضی اللہ عنہما کو تیر مارنے والا شخص بنو خزوم کا حلیف ابواسامہ ہاشمی تھا۔ ابواسامہ نے اس بارے میں مکرمہ بن ابوجہل کو مخاطب کر کے شعر بھی کہے ہیں:

أَعْرَمُوا خَلًا لَمُنِّي إِذْ تَقُولُ لِي	فَدَاكَ بِأَطَامِ الْمَدِينَةِ خَالِدُ
أَلَسْتُ الَّذِي لَزِمْتُ سَعْدًا مَرْمَةً	لَهَا أَتْنَاءَ الْمَرَاقِي غَابِدُ
قُضِيَ نَحْيَةٌ مِنْهَا سَعِيدٌ فَأَعْرَلَتْ	عَلَيْهِ مَعَ الشَّمْطِ الْعَدَاوَى التَّوَاهِدُ
وَأَنْتَ الَّذِي دَافَعْتَ عَنْهُ وَقَدْ دَعَا	عَيْبَةً جَمْعًا مِنْهُمْ إِذْ يُكَابِدُ
عَلَى حِينٍ مَا هُمْ حَابِرٌ عَنْ طَرَفِهِ	وَأَخْرَ مَرْعُوبٌ عَنِ الْقَصْدِ قَاصِدُ

”اے مکرمہ! تو نے مجھے کیوں نہ ملامت کی جب تو مجھ سے کہہ رہا تھا: تجھ پر مدینہ کے ٹیلوں میں خالد قربان ہو۔“

1. مستند احمد: 141/6، السيرة لابن هشام: 238/3، البداية والنهاية: 108/4.

جبل زمان (نجد)



”کیا وہ میں ہی نہ تھا جس نے سعد کو تاک کر تیر مارا تھا اور اس کی کلائی کی درمیانی رگ اکھل سے خون بہ نکلا تھا۔“

”سعد نے اس سے اپنی مراد پوری کی (اور شہید ہو گئے) پھر اس پر بوزھی عورتوں کے ساتھ ساتھ کنواری دوشیزائیں بھی اٹکلبار ہو گئیں۔“

”تو ہی وہ شخص ہے جس کا میں نے دفاع کیا جبکہ اس نے عبیدہ کو ان کے لشکر سے اس وقت بلایا جب وہ مصیبت میں پھنسا ہوا تھا۔“

”اس وقت جب وہ (مسلمان) اپنے نبی کے رستے سے ہٹنے والے نہیں تھے اور دوسرا گروہ اپنے مقصد کے حصول (میں ان) سے مرعوب ہو چکا تھا۔“

ابن ہشام نے لکھا ہے کہ یہ بھی کہا جاتا ہے کہ سعد رضی اللہ عنہما پر تیر چلانے والا شخص خنابس بن عاصم بن حبان تھا۔¹ دکتور ابراہیم کہتے ہیں: اکثریت نے کہا ہے کہ حبان بن عرقہ نے تیر چلایا تھا اور یہی بات راجح معلوم ہوتی ہے، ممکن ہے ابواسامہ دمشقی بھی اس کے ساتھ شریک ہو لیکن یہ بھی ممکن نہیں کیونکہ سیدنا سعد رضی اللہ عنہما کو صرف ایک ہی تیر رگ جان میں لگا تھا۔² واللہ اعلم بالصواب۔

رسول اللہ ﷺ کے خیمے کے پہریدار

نبی مکرم ﷺ نے دفاعی استحکام اور خندق کو پار کرنے والوں کا مقابلہ کرنے کے لیے صحابہ کرام رضی اللہ عنہم کو مختلف



مدرسہ عباد بن بشر (مدینہ منورہ)

گروہوں میں تقسیم کر رکھا تھا۔ مسلمان خندق کی نگرانی کے ساتھ ساتھ اپنے محبوب سالار اعلیٰ رسول اللہ ﷺ کی حفاظت پر بھی مامور تھے۔ سیدنا عباد بن بشر رضی اللہ عنہ کی قیادت میں انصار کی ایک جماعت روزانہ رات کو رسول اللہ ﷺ کے خیمے کی نگرانی کرتی تھی۔ خندق کے دن سیدنا زبیر رضی اللہ عنہ

1 السيرة لابن هشام: 3/239، 238، البداية والنهاية: 4/110، اسماح الأسماع: 1/236، 235، 2 مرويات عقوبة الخندق،

نے بھی رسول اللہ ﷺ کی حفاظت کی ذمہ داری نبھائی۔¹

سیدہ عائشہ رضی اللہ عنہا سے روایت ہے، فرماتی ہیں کہ میں خندق میں رسول اللہ ﷺ کے ساتھ تھی۔ آپ ﷺ پہاڑی کے ایک خطرناک شگاف کی نگرانی کر رہے تھے۔ آپ ﷺ کو اس شگاف سے دشمن کی آمد کا خدشہ تھا۔ جب سردی کی شدت نے آپ ﷺ کو پریشان کیا تو آپ ﷺ میرے پاس تشریف لے آئے اور میری گود سے ٹیک لگا کر لیٹ گئے، پھر کھڑے ہو گئے۔ آپ ﷺ نے ایک مسلح آدمی کی آہٹ محسوس کی تو آپ پہاڑی کی اوٹ میں چھپ گئے۔ آپ ﷺ نے پوچھا: **«مَنْ هَذَا؟»** "کون ہے؟"

یہ سعد رضی اللہ عنہ تھے۔ انھوں نے کہا: اے اللہ کے رسول! میں آپ کی خدمت میں حاضر ہوا ہوں۔ میرے لیے کوئی حکم ہو تو ارشاد فرمائیے۔ آپ ﷺ نے انھیں حکم دیا کہ اس شگاف کی نگرانی کرو۔ اس کے بعد آپ ﷺ سکون سے سو گئے حتیٰ کہ میں نے آپ کے خراٹے سنے۔ سیدہ عائشہ رضی اللہ عنہا فرماتی ہیں: میں سعد رضی اللہ عنہ کی اس قربانی کو کبھی نہیں بھول سکتی۔²

سیدہ عائشہ رضی اللہ عنہا ہی سے روایت ہے، فرماتی ہیں: ایک رات رسول اللہ ﷺ بے خوابی کا شکار ہو گئے۔ آپ ﷺ نے فرمایا:

«لَيْتَ رَجُلًا مِمَّنْ هَاهُنَا مَضَحَنِي بِحُرْسِي اللَّيْلَةَ»

"کاش! میرے صحابہ میں سے کوئی نیک آدمی آج رات میرا پہرہ دے۔"

اسی دوران اچانک ہم نے اسٹے کی آواز سنی۔ آپ ﷺ نے دریافت فرمایا: **«مَنْ هَذَا؟»** "کون ہے؟" سعد رضی اللہ عنہ نے کہا: اے اللہ کے رسول! میں آپ کا پہرہ دینے کے لیے حاضر ہوا ہوں۔ تب نبی ﷺ سو گئے حتیٰ کہ ہم نے آپ کے خراٹوں کی آواز سنی۔³

صحابہ کرام رضی اللہ عنہم میں سعد نامی کئی صحابہ تھے، مثلاً سعد بن معاذ، سعد بن عبادہ اور سعد بن ربیع رضی اللہ عنہم۔ لیکن صحیح بخاری کی روایت میں یہ صراحت موجود ہے کہ یہ سعد بن ابی وقاص رضی اللہ عنہ تھے۔⁴

سیدہ ام سلمہ رضی اللہ عنہا بیان کرتی ہیں: میں غزوہ خندق میں رسول اللہ ﷺ کے ساتھ تھی۔ میں کسی جگہ بھی آپ سے جدا نہیں ہوئی۔ آپ ﷺ بنفس نفیس پہرہ دے رہے تھے۔ شدید سردی تھی۔ میں آپ ﷺ کو دیکھنے آئی۔ آپ

1 عيون الاثر، ص: 270، مرويات غزوة الخندق، ص: 227، 2 مجمع الزوائد، 6/135، 3 صحيح البخاري، 7231،

4 صحيح البخاري، 28851.

اپنے خیمے میں کھڑے نماز پڑھ رہے تھے۔ جتنا وقت اللہ کو منظور تھا، آپ ﷺ نے نماز پڑھی، پھر باہر تشریف لائے۔ کچھ دیر دیکھتے رہے، پھر آپ ﷺ نے فرمایا:

«هَذِهِ خَيْلُ الْمُشْرِكِينَ تَطِيفٌ بِالْحَنْدَقِ مِنْ أَلَيْهِمْ»

”یہ مشرکین کا گھڑ سوار دستہ ہے۔ خندق کے گرد چکر کاٹ رہا ہے، ان کی خبر کون لے گا؟“

پھر آپ ﷺ نے آواز دی: «يَا عِبَادَ بْنِ بَقْرَةَ! اے عباد بن بشر!»

انھوں نے آپ ﷺ کی آواز پر فوراً لبیک کہا۔ آپ ﷺ نے پوچھا:

«أَعْنَفَ أَحَدٌ؟»

”کیا تمہارے ساتھ کوئی اور بھی ہے؟“

انھوں نے کہا: جی ہاں، اللہ کے رسول! میں اپنے ساتھیوں کے ساتھ ہوں اور ہم آپ کے خیمے کی نگرانی کر رہے ہیں۔ آپ ﷺ نے فرمایا:

«فَانْطَلِقْ فِي أَصْحَابِكَ فَأَمْلِفْ بِالْحَنْدَقِ فَهَذِهِ خَيْلٌ مِنْ حَيْلِهِمْ تَطِيفٌ بِحِمِّمْ يَطْلَعُونَ إِذْ يُصْبِحُوا مِنْكُمْ غُرَّةً، أَلَيْهِمْ! اذْفَعْ غَنَائِمَهُمْ، وَانْصُرْنَا عَلَيْهِمْ، وَاعْلَمْتُمْ لَا يَعْلَمُهُمْ غَيْرُكَ»

”اپنے ساتھیوں کو لے جاؤ اور خندق کے گرد چکر لگاؤ۔ ان (مشرکین) کا ایک دستہ تمہارے گرد چکر کاٹ رہا ہے۔ وہ چاہتے ہیں کہ تمہیں غفلت میں پا کر تم پر حملہ کر دیں۔ اے اللہ! ان کے شر کو ہم سے دور کر دے۔ ان کے خلاف ہماری مدد فرما اور انھیں مغلوب کر دے، تیرے سوا انھیں کوئی مغلوب نہیں کر سکتا۔“

عباد بن بشر رضی اللہ عنہ اپنے ساتھیوں کو لے کر نکلے تو اس وقت ابوسفیان دستے کی قیادت کرتے ہوئے خندق کی تنگنائے تلاش کر رہا تھا۔ مسلمان چوکنے ہو گئے اور انھوں نے پتھروں اور تیروں کی بارش کر دی۔ ہم ان کے سامنے ڈٹ گئے اور تیر مار مار کر انھیں بے حال کر دیا، بالآخر وہ خائب و خاسر ہو کر اپنے پڑاؤ کی طرف واپس بھاگ گئے۔ میں نے رسول اللہ ﷺ کی خدمت میں حاضر ہو کر یہ اطلاع پہنچائی۔ اس وقت آپ ﷺ نماز پڑھ رہے تھے۔

سیدہ ام سلمہ رضی اللہ عنہا فرماتی ہیں: اس کے بعد رسول اللہ ﷺ سکون سے سو گئے حتیٰ کہ ہم نے آپ ﷺ کو خزانے لیتے سنا۔ صبح ہو گئی۔ بلال رضی اللہ عنہ نے فجر کی اذان کہی۔ آپ ﷺ خیمے سے تشریف لائے اور مسلمانوں کو نماز پڑھائی۔ سیدہ ام سلمہ رضی اللہ عنہا فرماتی تھیں:



یوم مصلح کا علاقہ (واوی قدیدہ) جہاں عزوہ کو مرتسعی پیش آیا

يَرْحَبُ اللَّهُ عَمَادَ بْنِ بَشَرَ، فَإِنَّ كَيْدَ الْوَيْهَةِ
أَصْحَابِ رَسُولِ اللَّهِ ﷺ لَقَبَةُ رَسُولِ اللَّهِ
يَخْرُسُهَا أُنْدًا.

”اللہ تعالیٰ عماد بن بشر پر رحمتیں نازل فرمائے۔ یہ تمام اصحاب رسول میں سب سے زیادہ آپ ﷺ کے خیمے کے پاس رہتے اور ہر آن پہرہ دیتے تھے۔“

خندق کی خوفناک راتیں



حدیبیہ کی قدیم مسجد کے آثار

سیدہ ام سلمہ رضی اللہ عنہا بیان کرتی ہیں: میں تمام جنگوں میں رسول اللہ ﷺ کے ساتھ شریک رہی جن میں دشمن سے جھڑپ بھی ہوئی اور خطرات بھی پیش آئے جیسا کہ مرتسعی، خیبر اور حدیبیہ کے واقعات ہیں۔ اسی طرح فتح مکہ اور حنین کا غزوہ بھی ہوا لیکن خندق سے بڑھ کر ہولناک اور تھکا دینے والا معرکہ کوئی نہیں تھا۔ اس کا سبب یہ تھا کہ مسلمان ہر طرف سے گھیرے گئے تھے،

ان کے نکلنے کے لیے کوئی راہ نہیں تھی۔ ایک طرف دشمن کا بہت بڑا لشکر، دوسری طرف عورتوں اور بچوں کی حفاظت کا مسئلہ اور جو قریظہ کی طرف سے ہر وقت حملے کا خطرہ۔ ان حالات میں مدینہ منورہ کا رات بھر پہرہ دیا جاتا تھا۔ ساری رات پہرے داروں کی نگہبیریں طوبیختی رہتی تھیں۔ پہرہ دار اسی خوف کے عالم میں ساری



مقام غزوہ حنین کے قریب جہاں جن پر قرآنی آیات گندہ ہیں

1 المغازی للذہبی: 1/397,396: استماع الاستماع

للمقرئین: 1/234

رات بسر کر دیتے تھے یہاں تک کہ اللہ تعالیٰ نے اپنا کرم فرمایا۔ دشمن کے دانت کھٹے کر دیے اور اللہ تعالیٰ اس لڑائی میں مومنوں کے لیے کافی ہو گیا۔¹

اسلامی لشکر کی بے چینی

سیدنا ابوسعید خدری رضی اللہ عنہ بیان کرتے ہیں کہ خندق کے دن ہم نے رسول اللہ صلی اللہ علیہ وسلم کی خدمت میں عرض کی: اللہ کے رسول! کرب و بے چینی کا یہ عالم ہے کہ دل حلق تک پہنچ گئے ہیں۔ کیا کوئی وظیفہ ہے جو ہم پر دھیں؟ آپ صلی اللہ علیہ وسلم نے فرمایا:

«نَعَمْ، اَللّٰهُمَّ! اسْتَرْعُورَاتِنَا وَ اٰمِنٍ رَّوَعَاتِنَا»

”ہاں، (تم یہ کہو: اے اللہ! ہمارے عیوب پر پردہ ڈال دے اور ہمارے خوف کو امن میں بدل دے۔“²

محاصرے کی شدت اور رسول اللہ صلی اللہ علیہ وسلم کی دعائیں

جب محاصرہ شدت اختیار کر گیا۔ ہر طرف سے مصائب کی گھٹائیں چھا گئیں اور صحابہ کرام رضی اللہ عنہم اس کرناک صورت حال کی وجہ سے بے قرار ہو گئے تو رسول اللہ صلی اللہ علیہ وسلم نے دعا کی اور صحابہ کرام رضی اللہ عنہم کو نصیحت بھی کی۔ عبد اللہ بن ابی اوفی رضی اللہ عنہ سے روایت ہے کہ اس موقع پر رسول اللہ صلی اللہ علیہ وسلم کھڑے ہو گئے۔ آپ صلی اللہ علیہ وسلم نے خطبہ دیا اور فرمایا:

«اَيُّهَا النَّاسُ! لَا تَتَمَنَّوْا لِقَاءَ الْعَدُوِّ وَ سَلُّوْا اللّٰهَ الْعَافِيَةَ، فَاِذَا لَقِيْتُمْوَهُمْ فَاصْبِرُوْا وَ اعْلَمُوْا اَنَّ الْجَنَّةَ تَحْتَ ظِلَالِ الشُّيُوفِ»

”اے لوگو! دشمن سے ڈبھیز کی خواہش مت کرو اور اللہ تعالیٰ سے عافیت کا سوال کرو۔ جب تمہاری دشمنی سے ڈبھیر ہو جائے تو صبر و استقلال سے کام لو اور جان لو کہ جنت تلواروں کے سائے تلے ہے۔“

پھر آپ صلی اللہ علیہ وسلم نے دعا کی:

«اللّٰهُمَّ! مُنْزِلَ الْكِتَابِ! وَ مُجْرِيَ السَّحَابِ! وَ هَازِمَ الْأَحْرَابِ! اهْزِمْهُمْ، وَ انصُرْنَا عَلَيْهِمْ»

”اے اللہ! اے کتاب نازل فرمانے والے! بادلوں کو چلانے والے! گروہوں کو شکست دینے والے! انھیں شکست دے اور ان کے خلاف ہماری مدد فرما۔“³

1 المغازي للواقدي 1/399، إمتاع الأسماع: 1/235. 2 مسند أحمد: 373، اس کی سند ضعیف ہے۔ دیکھیے: الجامع الصغير: 8548، فتح الباري: 7/502. 3 صحيح البخاري: 2966، صحيح مسلم: (20)-1742.

دوسری روایت میں ہے کہ آپ ﷺ نے یہ دعا کی:

«اللَّهُمَّ! مُنْزِلَ الْكِتَابِ، سَرِيعَ الْحِسَابِ! اهْزِمِ الْأَحْزَابَ، اللَّهُمَّ! اهْزِمْهُمْ وَزَلْزَلْهُمْ»

”اے اللہ! کتاب نازل فرمانے والے! جلد حساب لینے والے! لشکروں کو شکست دے۔ اے اللہ! انہیں

شکست دے اور ان کے پاؤں لڑکھڑا دے۔“¹

اسی لیے رسول اللہ ﷺ فرمایا کرتے تھے:

«لَا إِلَهَ إِلَّا اللَّهُ وَحْدَهُ، أَعَزَّ جُنْدُهُ، وَنَصَرَ عَبْدَهُ، وَغَلَبَ الْأَحْزَابَ وَحْدَهُ، فَلَا شَيْءَ بَعْدَهُ»

”اکیلے اللہ کے علاوہ کوئی معبود برحق نہیں۔ اس نے اپنے لشکر کو فتح نصیب فرمائی۔ اپنے بندے کی مدد کی

اور اس نے تنہا ہی لشکروں کو مغلوب کر دیا، چنانچہ اس کے مقابلے میں کسی چیز کی کوئی اہمیت ہی نہیں۔“²

رسول اللہ ﷺ نے خندق کے روز یہ دعا بھی کی:

«يَا صَرِيحَ الْمَكْرُوبِينَ! يَا مُجِيبَ الْمُضْطَرِّينَ! اِكْشِفْ هَمِّي وَ غَمِّي وَ كَرْبِي فَإِنَّكَ تَرَى مَا

نَزَلَ بِي وَ بِأَصْحَابِي»

”اے مصیبت زدوں کے فریاد رس! اے مجبوروں کی سننے والے! میرا غم، پریشانی اور بے چینی دور فرما،

بلاشبہ تو اس مصیبت کو دیکھ رہا ہے جو مجھ پر اور میرے صحابہ پر اتر آئی ہے۔“³

غطفانی نوجوان پرچم اسلام کی چھاؤں میں

حالات دن بہ دن بگڑ رہے تھے۔ احزاب کا دباؤ بڑھتا جا رہا تھا۔ ان حالات میں نجات کی کوئی صورت نظر نہیں آ رہی تھی۔ اسی اثنا میں اللہ تعالیٰ نے بڑا کرم فرمایا کہ دشمن کے ایک انتہائی زیرک نوجوان سیدنا نعیم بن مسعود کے دل میں اسلام کی روشنی ڈال دی جس سے ان کا سینہ منور ہو گیا۔ ان کا نسب یہ ہے: نعیم بن مسعود بن عامر بن انیف بن ثعلبہ بن قُضَاف بن ہلال بن خلاوہ بن اشع بن ریث بن غطفان رضی اللہ عنہ۔ یہ بنو غطفان کی شاخ بنو اشع کے فرد فرید تھے۔ سیدنا نعیم رضی اللہ عنہ اپنی سرگزشت خود سناتے ہیں، فرماتے ہیں: بنو قریظہ بڑے جاہ و جلال والے تھے۔ بہت مالدار تھے۔ ہم غریب دیہی لوگ تھے۔ ہمارے پاس کھجوروں کے باغات تھے نہ انگوروں کے۔ ہم لوگ بھیڑ بکریاں اور اونٹ پال کر گزر بسر کرتے تھے۔ بنو قریظہ کا سردار کعب بن اسد میرا دوست تھا۔ میں اس کے پاس آتا جاتا تھا۔ کئی کئی دن اس

¹ صحیح البخاری: 4115، صحیح مسلم: (21)-1742. ² صحیح البخاری: 4114، صحیح مسلم: 2724. ³ السيرة الحلبية: 648/2، المواهب اللدنية: 457/1.

کے ہاں قیام کرتا تھا۔ اس کے پاس رہ کر خوب گل چھڑے اڑاتا تھا۔ مجھے طرح طرح کے مشروبات اور کھانے پیش کیے جاتے۔ جب میں واپس آنے لگتا تو وہ مجھے بہت سی کھجوریں بھی دے دیتا تھا جنہیں میں اپنے گھر لے آتا۔ دن گزرتے گئے حتیٰ کہ ایک دن یہ موقع آیا کہ احزاب کی جتھہ بندی ہوئی۔ وہ رسول اللہ ﷺ کے خلاف معرکہ آرائی کے لیے نکلے، میں بھی اپنی قوم کے ساتھ نکل پڑا۔ اس وقت میں اپنے بت پرستی کے دین ہی پر قائم تھا۔ رسول اللہ ﷺ مجھے جانتے تھے۔ احزاب کی افواج نے اتنا طویل محاصرہ کیے رکھا کہ اونٹ اور گھوڑے مرنے لگے۔ اللہ تعالیٰ نے میرے دل میں اسلام کی محبت ڈال دی۔ اب میں مسلمان ہو چکا تھا۔ میں نے اپنی قوم کے کسی فرد پر اپنے اسلام کا اظہار نہ کیا۔ میں اپنے پڑاؤ سے نکلا اور سیدھا آپ ﷺ کی خدمت عالیہ میں حاضر ہو گیا۔ مغرب اور عشاء کا درمیانی وقت تھا۔ نماز سے فراغت کے بعد آپ ﷺ مناجات ربانی میں مصروف تھے۔ جونہی آپ ﷺ نے مجھے دیکھا تو دریافت فرمایا:

«مَا جَاءَ بِكَ يَا نَعِيمُ؟»

”نَعِيم! تم یہاں کیوں آئے ہو؟“

میں نے کہا: اللہ کے رسول! میں آپ کے پاس اس لیے حاضر ہوا ہوں کہ آپ کی تصدیق کر دوں اور میں گواہی دیتا ہوں کہ آپ جو کچھ لائے ہیں، وہ برحق ہے۔ اب مجھے حکم دیجیے، اللہ کی قسم! آپ مجھے جو ذمہ داری سونپیں گے، میں اس کا حق ادا کروں گا۔ میرے اسلام قبول کرنے کا میری قوم کو علم ہے نہ کسی دوسرے شخص کو۔ نبی کریم ﷺ نے انھیں یہود بنو قریظہ اور مشرکین مکہ و عطفان کے درمیان اختلاف ڈالنے کی ذمہ داری سونپی اور فرمایا:

«أَنْتَ فِينَا رَجُلٌ وَاحِدٌ، فَخَذَلْنَا عَنَّا إِنْ اسْتَطَعْتَ، فَإِنَّ الْحَرْبَ خَدَعَةٌ»

”ہمارے مابین تم وہ واحد آدمی ہو (جو ترکیب لڑا سکتے ہو)۔ اگر تم کر سکو تو حسن تدبیر سے کام لے کر ہماری طرف سے دشمن کا رخ پھیر دو (ان میں تفرقہ ڈال دو) کیونکہ جنگ چال بازی کا نام ہے۔“

اس وقت فضا ایسی تھی کہ مشرکین احزاب مسلمانوں کے خون کے پیاسے تھے اور مدینہ کی اینٹ سے اینٹ بجانے پر تھے بیٹھے تھے۔ اس لیے رسول اللہ ﷺ نے نعییم رضی اللہ عنہ کی خدمات سے فائدہ اٹھایا۔ یہ بات بالکل عیاں ہے کہ جب میدان جنگ میں ایک دوسرے کی حریف فوجیں اترتی ہیں تو ان کا مقصد ایک دوسرے کو قتل کرنے کے سوا کچھ نہیں ہوتا۔ اس لیے دشمن کو شکست دینے کی ہر تدبیر جائز ہوتی ہے، لہذا دشمن کی تنظیم توڑنا اور ان کی صفوں میں انتشار پھیلانا دینا پھوٹ ڈالنے کی ترغیب نہیں تھی بلکہ دفع شر اور فتح یابی کی ایک مؤثر تدبیر تھی۔

نُعَيمُ بْنُ النَّعْمَانِ کہتے ہیں: میں نے کہا: اللہ کے رسول! میں یہ کام ضرور کروں گا لیکن مجھے اپنی مرضی کے مطابق گفتگو کرنے کی اجازت عطا فرمائیے۔ آپ ﷺ نے فرمایا:

«قُلْ مَا بَدَأَ لَكَ فَانْتِ فِي حِلٍّ»

”جو تمہارے جی میں آئے کہہ دینا، تمہارے لیے جائز ہے۔“

نُعَيمُ بْنُ مَسْعُودٍ رَضِيَ اللَّهُ عَنْهُ دِيَارِ قَرِيظَةَ فِي

سیدنا نُعَيمُ بْنُ مَسْعُودٍ رَضِيَ اللَّهُ عَنْهُ قریش کے معروف و محبوب لوگوں میں سے ایک تھے۔ دورِ جاہلیت میں ان کے بہت گہرے دوست و یار تھے۔ وہ بنو قریظہ کے پاس جا پہنچے۔ نُعَيمُ بْنُ مَسْعُودٍ بیان کرتے ہیں: جب میں وہاں پہنچا تو مجھے دیکھتے ہی انھوں نے خوش آمدید کہا۔ میری خوب آؤ بھگت کی۔ عمدہ اور لذیذ کھانا اور مشروب پیش کیا۔ میں نے کہا: میں ایسے کسی مقصد کے لیے نہیں آیا، میں ایک اہم معاملے کی غرض سے تمہارے پاس آیا ہوں۔ مجھے تمہارے سر پر خطرات منڈلاتے نظر آ رہے ہیں۔ میں چاہتا ہوں کہ تمہاری خیر خواہی کرتے ہوئے ایک تجویز پیش کروں۔ تم لوگ میری محبت سے بے خبر نہیں۔ میرے اور تمہارے درمیان جو خوشگوار تعلقات ہیں، تم انھیں خوب جانتے ہو۔ انھوں نے کہا: بلاشبہ ہم یہ بات جانتے ہیں۔ ہمیں معلوم ہے کہ تم نے ہمارے ساتھ ہمیشہ خیر خواہی اور بھلائی کی ہے۔

سیدنا نُعَيمُ بْنُ مَسْعُودٍ نے ان سے کہا: میری بات دھیان سے سنو۔ اسے راز میں رکھنا، کسی پر یہ بھید نہ کھولنا۔ انھوں نے یقین دلایا کہ ہم ایسا ہی کریں گے، پھر نُعَيمُ بْنُ مَسْعُودٍ نے کہا: اس آدمی کا معاملہ تو ہمارے لیے بہت بڑی آزمائش ہے۔ اس نے بنو قریظہ اور بنو نضیر سے جو سلوک کیا، وہ تم خوب جانتے ہو۔ اس نے ان کے اموال و جائیداد قبضے میں کر کے انھیں جلا وطن کر دیا۔ اس کے بعد ابوالحقیق کا بیٹا ہمارے پاس آیا اور ہم سب نے مل کر تمہاری مدد کرنے پر اتفاق کیا اور ہم یہاں چلے آئے۔ اب تم دیکھ رہے ہو، معاملہ بہت طول پکڑ گیا ہے۔ اللہ کی قسم! تم اور قریش اور غطفان محمد ﷺ کے مقابلے میں ایک جیسے نہیں۔ یہ شہر تمہارا شہر ہے۔ یہاں تمہارے اموال ہیں۔ یہاں تمہارے بیوی بچے رہتے ہیں۔ تم یہاں سے کسی اور جگہ نہیں جا سکتے۔

قریش اور غطفان کے لوگ محمد ﷺ اور ان کے ساتھیوں سے جنگ کرنے آئے ہیں اور تم نے محمد ﷺ کے خلاف ان کی مدد کرنے کا وعدہ کیا ہے۔ قریش اور غطفان کے شہر، ان کے اموال اور ان کی عورتیں اور بچے یہاں نہیں ہیں، اس لیے ان کے حالات تم سے بالکل مختلف اور تمہاری نسبت بہت بہتر ہیں۔ اگر انھیں کوئی فائدہ نظر آیا تو اسے حاصل کرنے کی کوشش کریں گے لیکن جو نہیں انھیں کسی نقصان کا اندیشہ ہوگا، وہ اپنے اپنے شہر اور بستیوں

کی طرف بھاگ کھڑے ہوں گے اور تم لوگوں کو تنہا اس آدمی کا مقابلہ کرنے کے لیے چھوڑ جائیں گے۔ تم لوگ تنہا محمد ﷺ سے منمنے کی طاقت نہیں رکھتے، اس لیے تم ان لوگوں سے مل کر اس وقت تک مسلمانوں سے نہ لڑو جب تک کہ تم ان کے چند سرداروں کو بطور رہن اپنے پاس نہ رکھ لو تا کہ تمہیں یہ ضمانت مل جائے کہ وہ لوگ تمہارے ساتھ مسلمانوں کے خلاف فیصلہ کن جنگ کریں گے اور تم لوگ ایک نتیجے پر پہنچ جاؤ۔ انہوں نے کہا: تم نے بڑی عمدہ تجویز دی ہے اور ہمارے ساتھ خیر خواہی کا حق ادا کر دیا ہے۔ بنو قریظہ نے سیدنا نعیم رضی اللہ عنہ کی بلائیں لیں اور ان کا شکریہ ادا کرتے ہوئے کہا: ہم ٹھیک اسی طرح کریں گے۔ نعیم رضی اللہ عنہ نے کہا: ٹھیک ہے لیکن یہ راز ہرگز فاش نہ ہونے پائے۔ انہوں نے کہا: آپ بالکل پریشان نہ ہوں، اس راز کی کسی کو کانوں کان خبر نہ ہوگی۔

اشجعی نو مسلم قریشی سردار کے روبرو

بنو قریظہ کی ذہن سازی کر کے سیدنا نعیم بن مسعود رضی اللہ عنہ قریش کے پاس جا پہنچے۔ ابوسفیان قریش کی جماعت میں بیٹھا ہوا تھا۔ سیدنا نعیم رضی اللہ عنہ اس کے پاس جا بیٹھے اور کہا: تم لوگوں سے میری محبت، دوستی اور خیر خواہی کا تمہیں خوب علم ہے۔ قریش نے کہا: جی ہاں، تم بالکل ٹھیک کہہ رہے ہو۔ پھر سیدنا نعیم بن مسعود رضی اللہ عنہ نے کہا: ابوسفیان! غور سے سنو، میں تمہارے پاس تمہاری ہی خیر خواہی کرتے ہوئے ایک زبردست خبر لایا ہوں، اسے صیغہ راز میں رکھنا۔ اس نے یقین دہانی کرائی کہ بالکل ایسے ہی ہوگا۔ یہ راز کبھی فاش نہیں ہوگا۔ نعیم نے بتایا کہ بنو قریظہ عہد شکنی پر بہت نادم ہیں، چنانچہ وہ اب نئے سرے سے اپنے اور محمد ﷺ کے مابین پرانے معاہدے کی اصلاح و تجدید کرنا چاہتے ہیں۔ انہوں نے محمد ﷺ کو اپنی ندامت کی اطلاع بھیج دی ہے۔ میں اس وقت انھی کے پاس بیٹھا تھا جب انہوں نے محمد ﷺ کو یہ پیغام بھیجا کہ ہم قریش اور غطفان کے ستر سر کردہ افراد پکڑ کر آپ کے حوالے کر دیں گے تاکہ آپ انھیں قتل کر دیں اور آپ ہمارے بازوؤں، یعنی بنو نضیر کو ان کے وطن میں دوبارہ رہنے کی اجازت مرحمت فرما دیں۔ ہم قریش کے خلاف آپ کے ساتھ متحد ہیں حتیٰ کہ وہ اپنے گھروں کو لوٹ جائیں، اس لیے اگر وہ تم سے گرومی مانگیں تو انھیں ہرگز ایک آدمی بھی نہ دینا۔ اپنے سرداروں کے بارے میں تم ان سے بہت محتاط رہو۔ لیکن یاد رکھنا، میری اس گفتگو کا ایک حرف بھی کسی پر عیاں نہ ہو۔ انہوں نے نعیم کو یقین دلایا: ہم اس معاملے کا کسی سے ذکر نہیں کریں گے۔

غطفانی نوجوان اپنی قوم کے پاس

سیدنا نعیم بن مسعود رضی اللہ عنہ بنو قریظہ اور قریش کے دلوں میں شک کا بیج بونے کے بعد اپنی قوم بنو غطفان کے پاس

آگئے اور انھوں نے کہا: اے بنو غطفان! تم میری اصل اور میرا قبیلہ ہو۔ تم مجھے سب لوگوں سے زیادہ محبوب ہو اور میں تمہیں اپنے آپ پر کبھی کوئی تہمت لگاتے بھی نہیں دیکھتا۔ انھوں نے کہا: تم نے بالکل ٹھیک کہا ہے۔ تم ہمارے ہاں متمم نہیں ہو۔

نعیم رضی اللہ عنہ نے انھیں بتایا کہ میرے پاس ایک اہم خبر ہے، یہ تم لوگوں کی سلامتی سے متعلق ہے۔ لیکن یاد رکھنا کہ میری یہ بات پوشیدہ رہے۔ انھوں نے کہا: ہم اسے پوشیدہ رکھیں گے۔ نعیم رضی اللہ عنہ نے انھیں بتایا کہ بنو قریظہ اور محمد صلی اللہ علیہ وسلم کے درمیان مراسلت ہوئی ہے اور وہ اپنے کیے پر شرمندہ ہیں، پھر انھوں نے بنو غطفان سے بھی وہی بات کہی جو قریش سے کی تھی کہ یہود ان سے یرغالیوں کا مطالبہ کر رہے ہیں۔ پھر انھیں خبردار کیا کہ تم اپنا ایک آدمی بھی انھیں مت دینا۔ چونکہ سیدنا نعیم رضی اللہ عنہ انھی میں سے تھے، لہذا انھوں نے ان کی بات مان لی۔

قرظی پیغام رساں قریش کے پڑاؤ میں

یہود بنی قریظہ نے غزال بن سموأل کو اپنا پیغام رساں بنا کر ابوسفیان اور دوسرے سرداران قریش کے پاس بھیجا۔ اس نے بنو قریظہ کا پیغام پہنچایا کہ تمہارا پڑاؤ خاصا طول پکڑ گیا ہے، تم نے ابھی تک کوئی کارنامہ بھی انجام نہیں دیا۔ لگتا ہے کہ تم کسی منصوبہ بندی سے کچھ کرنا بھی نہیں چاہتے۔ ہمارا مشورہ ہے کہ تم ہمارے ساتھ ایک دن مقرر کرو۔ اس دن ہم سب مل کر محمد صلی اللہ علیہ وسلم پر حملہ کریں۔ ایک طرف سے تم حملہ کرو، دوسری طرف سے غطفان دھاوا بول دیں اور تیسرا محاذ ہم سنبھال لیں گے اور کوئی حتمی فیصلہ ہونے سے پہلے ہم میں سے کوئی بھی واپس نہیں آئے گا۔ لیکن ہم اس وقت تک تمہارے ساتھ نہیں نکلیں گے جب تک تم اپنے معززین کو ہمارے ہاں بطور یرغمال نہ بھیجو، وہ ہمارے پاس رہیں گے کیونکہ ہمیں خدشہ ہے کہ اگر تمہیں کسی قسم کا نقصان پہنچا یا تمہیں خلاف توقع صورت حال کا سامنا کرنا پڑا تو تم لوگ بھاگ جاؤ گے اور ہمیں ہمارے گھروں میں تباہ چھوڑ جاؤ گے جبکہ ہم نے دشمنی کرتے ہوئے محمد صلی اللہ علیہ وسلم سے عہد شکنی کر دی ہے۔

قاصد کیا خبر لایا؟

بنو قریظہ کے قاصد نے جب احزاب کفار کی کمان کو یہود کا پیغام دیا تو انھوں نے کوئی مثبت جواب نہ دیا بلکہ ان کے دل میں نعیم بن مسعود رضی اللہ عنہ کی گفتگو سے جو شک پیدا ہو گیا تھا، وہ مزید پختہ ہو گیا، چنانچہ بنو قریظہ کا قاصد اپنے مقصد میں ناکام لوٹا۔ اس کے جانے کے بعد سپہ سالار ابوسفیان نے کہا: دیکھا! نعیم نے جو کہا تھا، ٹھیک وہی بات نکلی۔

سیدنا نعیم رضی اللہ عنہ کی بنوقریظہ میں ایک اور چال

جب بنوقریظہ کا قاصد احزاب کی طرف سے ناکام لوٹا تو سیدنا نعیم رضی اللہ عنہ کو ایک اور موقع مل گیا۔ وہ فوراً بنوقریظہ کے پاس پہنچے اور ان سے کہا: اے بنوقریظہ کی جماعت! میں ابوسفیان کے پاس بیٹھا تھا کہ تمہارا قاصد آیا۔ اس نے یرغالیوں کا مطالبہ کیا تو اس نے قاصد کو کوئی جواب نہیں دیا۔ جب تمہارا قاصد ناکام واپس آ گیا تو ابوسفیان نے اپنی قوم سے کہا: اگر وہ مجھ سے بکری کا بچہ بھی مانگیں گے تو میں بچہ بھی نہیں دوں گا۔ بھلا میں اپنے چیدہ چیدہ ساتھیوں کو ان کے حوالے کر دوں تاکہ وہ انھیں محمد ﷺ کے سپرد کر دیں اور وہ انھیں قتل کر دے؟

سیدنا نعیم رضی اللہ عنہ نے انھیں مزید تاکید کرتے ہوئے کہا: تم خوب غور و فکر کر لو۔ اچھی طرح سوچ سمجھ کر فیصلہ کرنا۔ تم جنگ میں اس وقت تک شرکت نہ کرنا جب تک وہ تمہیں یرغالی نہ دے دیں۔ اگر تم محمد ﷺ سے لڑائی نہ کرو اور ابوسفیان اپنی افواج واپس لے جائے تو تم محمد ﷺ سے اپنے پہلے معاہدے ہی پر رہو گے۔ تمہارا کچھ نہ بگڑے گا۔ انھوں نے کہا: نعیم! کیا تمہیں اس بات کی امید ہے؟ انھوں نے جواباً کہا: ہاں ہاں، کیوں نہیں؟ بنوقریظہ کا سردار کعب بن اسد کہنے لگا: ہم اس (محمد ﷺ) سے جنگ نہیں کریں گے۔ اللہ کی قسم! میں تو پہلے ہی ایسی بات ناپسند کرتا تھا لیکن یہ بد بخت منحوس آدمی جی میرے پیچھے پڑ گیا اور مسلسل جنگجویی کے لیے اکساتا رہا۔

زبیر بن باطا کے خدشات

بنوقریظہ میں سے ایک سرکردہ یہودی زبیر بن باطا نے کہا: اگر قریش اور غطفان محمد ﷺ سے مقابلہ کرنے سے باز آ گئے اور واپس چلے گئے تو ہمارے بارے میں تلوار (قتل) ہی کا فیصلہ ہوگا۔ سیدنا نعیم رضی اللہ عنہ نے انھیں تسلی دیتے ہوئے کہا: ابو عبد الرحمن! اس بات کا ہرگز خوف نہ کھاؤ۔ زبیر بن باطا نے کہا: کیوں نہیں؟ تورات کی قسم! اگر یہود اپنی رائے کی اصلاح کر لیں تو قریش سے یرغالی طلب کیے بغیر محمد ﷺ کی طرف نکل پڑیں کیونکہ وہ لوگ ہمیں ہرگز کوئی یرغالی نہیں دیں گے۔ وہ یرغالی دیں گے بھی کیوں؟ ان کی تعداد ہماری نسبت کہیں زیادہ ہے۔ ان کے پاس گھوڑے اور جنگی ہتھیار ہیں جبکہ ہمارے پاس ایسی کوئی تیاری نہیں۔ وہ بھاگ سکتے ہیں، ہم بھاگ بھی نہیں سکتے۔ ادھر بنو غطفان نے محمد ﷺ سے مدینہ کی کھجوروں کا مطالبہ کیا تو محمد ﷺ نے ان سے کہا: ”تمہارے اور ہمارے مابین تلوار ہی فیصلہ کرے گی۔“ چنانچہ وہ کچھ بھی حاصل کیے بغیر خالی ہاتھ واپس چلے گئے۔

قریش کے پاؤں اکھڑ گئے

ذوالقعدہ 5ھ ہفتے کی رات اللہ تعالیٰ نے اپنے نبی ﷺ کے لیے راستے ہموار کرنے شروع کر دیے۔ ابوسفیان

نے اپنے لشکر سے مخاطب ہوتے ہوئے کہا: اونٹ اور گھوڑے مر رہے ہیں۔ قحط اپنے بچے مضبوط کر رہا ہے۔ یہود نے جھوٹ بولا ہے اور ہمیں دھوکہ دیا ہے۔ اب ٹھہرنے کا کوئی فائدہ نہیں، لہذا تم اپنے وطن لوٹ چلو۔ قریش نے کہا: پہلے یہود سے تحقیق تو کرو اور ان کے بارے میں یقینی بات معلوم کرو۔

یہودیوں سے معاملے کی تحقیق

احزاب نے اپنے لشکر کی ترجمانی اور معاملے کی تحقیق کے واسطے عکرمہ بن ابوجہل کو بھیجا۔ وہ بنوقریظہ کے قلعوں میں آیا۔ سورج غروب ہو چکا تھا۔ ہفتے کی شام تھی۔ دھیرے دھیرے اندھیرا پھیلتا جا رہا تھا۔ اس نے بنوقریظہ کے سرکردہ افراد کو مخاطب کر کے کہا: اے یہود کی جماعت! محاصرہ طوالت اختیار کر گیا ہے۔ اونٹ، گھوڑے، اور دیگر مویشی ہلاک ہو رہے ہیں اور ہمارے ڈیرے محفوظ نہیں، لہذا تم اپنے گھروں سے نکلو اور اس آدمی پر حملہ کرنے میں ہمارا ساتھ دو۔ انھوں نے کہا: کل تو ہفتہ ہے۔ ہم ہفتے کے دن کسی سے نہیں لڑتے نہ کوئی اور کام کرتے ہیں، تاہم ہفتے کا دن گزر جانے کے بعد بھی ہم اس وقت تک تمہارے ساتھ مل کر مسلمانوں کے خلاف نہیں لڑیں گے جب تک تم اپنے چند آدمی بطور ریغمال ہمارے پاس نہ رکھو۔ ریغمالی ہمارے ساتھ رہیں تاکہ ہمیں یقین رہے کہ تم پیٹھ پھیر کر نہیں بھاگو گے کیونکہ ہمیں تمہاری طرف سے خدشہ ہے کہ اگر تمہیں جنگ میں نقصان پہنچا تو تم اپنے علاقے کی طرف بھاگ کھڑے ہو گے اور ہمیں تنہا چھوڑ جاؤ گے، جبکہ ہم تنہا اس شخص کا مقابلہ نہیں کر سکتے۔ ہمارے ساتھ ہمارے بیوی بچے بھی ہیں اور اموال بھی ہیں۔ عکرمہ بنوقریظہ کی بات سن کر واپس چلا آیا۔ لوگوں نے فوراً سوال کرنے شروع کر دیے۔ بتاؤ، کیا خبر لائے ہو؟ اس نے کہا: میں اللہ کی قسم کھا کر کہتا ہوں کہ نعیم نے جو بتایا تھا، وہ بالکل سچ ہے۔ ان اللہ کے دشمنوں نے ہمیں دھوکہ دیا ہے۔ بنوعطفان نے بھی مسعود بن زحیلہ کی قیادت میں ایک وفد بنوقریظہ کے پاس بھیجا۔ اس نے بھی ان سے وہی کچھ کہا جو قریشی قاصد کہہ گیا تھا لیکن بنوقریظہ نے ان سے بھی ریغمالیوں کی حوالگی کا وہی مطالبہ کیا جو قریش سے کیا تھا۔

ابوسفیان اور حیی بن اخطب میں ٹکرار

جب قریشی قاصد عکرمہ بن ابوجہل بنوقریظہ کا جواب لے کر واپس آیا تو ابوسفیان نے حیی سے کہا: کہاں گیا تیرا وعدہ کہ تیری قوم مدد کرے گی؟ انھوں نے ہمیں چھوڑ دیا ہے اور وہ ہم سے غداری کرنا چاہتے ہیں۔ حیی نے کہا: نہیں، تورات کی قسم! انھوں نے تمہیں چھوڑا نہیں بلکہ اتفاقاً ہفتے کا دن آ گیا ہے اور ہم ہفتے کی حرمت کو پامال نہیں

کرتے۔ اگر ہم نے ہفتے کے دن کی حرمت کا لحاظ نہ کیا تو محمد (ﷺ) کے خلاف ہماری طرف سے کس طرح مدد کی جاسکتی ہے؟ جب اتوار کا دن ہوگا تو سب مل کر محمد (ﷺ) اور اس کے ساتھیوں پر حملہ کر دیں گے۔

خیبر کا شیطان بنو قریظہ کے پاس

ابوسفیان سے تکرار کے بعد جی بن اخطب احزاب کے پڑاؤ سے نکلا اور سیدھا دیار بنی قریظہ میں جا پہنچا اور ان کی ہمدردیاں حاصل کرنے کے لیے کہنے لگا: تم پر میرے ماں باپ قربان ہوں! بلاشبہ قریش نے تم پر دھوکہ دہی کی تمہمت لگا کر تمہیں داغدار کر دیا ہے اور تمہارے ساتھ ساتھ انہوں نے مجھے بھی متہم ٹھہرایا ہے۔ اس وقت تم جس مشکل میں مبتلا ہو، اس صورت حال میں اگر تم ہفتے کی حرمت توڑ بھی دو گے تو کیا حرج ہے؟ اس کی یہ بات سن کر بنو قریظہ کا سردار کعب بن اسد غضب ناک ہو گیا اور اس نے کہا: اگر محمد (ﷺ) ہمیں قتل کر دیں اور ہمارا ایک آدمی بھی سلامت نہ بچے، تب بھی ہم ہفتے کی بے حرمتی نہیں کریں گے۔

ابوسفیان اور جی کی تلخ کلامی

جب جی بن اخطب کو بنو قریظہ کی طرف سے حوصلہ افزا جواب نہ ملا تو وہ دوبارہ ابوسفیان کے پاس آیا۔ وہاں ان میں کچھ تلخ کلامی ہوئی:

ابوسفیان: او یہودی! میں نے تجھے کہا نہیں تھا کہ تیری قوم دھوکہ دینا چاہتی ہے؟

جی: نہیں، اللہ کی قسم! وہ دھوکہ نہیں دینا چاہتے بلکہ ان کا ارادہ ہے کہ ہفتے کا دن گزار کر اتوار کو لڑائی کے لیے نکلیں۔

ابوسفیان: کیوں، ہفتے کو کیا ہے؟

جی: یہ یہود کا مذہبی دن ہے۔ وہ اس دن لڑائی کرنا بہت بڑا گناہ سمجھتے ہیں۔ یہود کی ایک جماعت نے ہفتے

کے دن مچھلیاں پکڑ لی تھیں (جن سے اللہ تعالیٰ نے منع کیا تھا) تو اللہ تعالیٰ نے ان کے چہرے مسخ کر کے

ان کو بندر اور خنزیر بنا دیا تھا۔

ابوسفیان: میں نہیں سمجھتا کہ بندروں اور خنزیروں کے بھائیوں سے ہمیں کوئی مدد ملے گی۔ میں نے عکرمہ کی قیادت

میں ایک وفد ان کی طرف بھیجا تو انہوں نے یہ جواب دیا کہ ہم اس وقت تک لڑائی نہیں کریں گے جب

تک تم اپنے معززین میں سے چند افراد ہمارے ہاں گروی نہ بھیج دو۔ اس سے پہلے غزال بن سموال ان

کا یہ پیغام لایا تھا۔ لیکن میں لات کی قسم کھا کر کہتا ہوں کہ یہ محض تمہارا دھوکا ہے اور میرا خیال ہے کہ

حیی! تم بھی ان کے ساتھ ملے ہوئے ہو۔

حیی: تورات کی قسم جو موسیٰ علیہ السلام پر طور سینا کے دن نازل کی گئی! میں نے غداری نہیں کی بلکہ میں ایسے لوگوں کے پاس سے آیا ہوں جو سب سے بڑھ کر محمد (ﷺ) کے دشمن ہیں اور اس کے ساتھ لڑائی پر سب سے زیادہ جری ہیں، آپ ایک دن انتظار کر لیں۔ ایک دن اور ٹھہرنے میں کیا حرج ہے؟ اگلے دن وہ بھی لڑائی کے لیے نکل پڑیں گے۔

ابوسفیان: نہیں، اللہ کی قسم! میں لوگوں کو تمہارے دھوکے کا انتظار کرنے کے لیے ایک لمحہ بھی نہیں ٹھہراؤں گا۔

حیی بن اخطب کا فرار

جب حیی بن اخطب نے احزاب کے سالار ابوسفیان کے تیور بدلتے دیکھے تو اسے خطرہ محسوس ہونے لگا۔ وہ ڈر گیا کہ ابوسفیان اسے جان سے مار ڈالے گا۔ وہ ڈر کے مارے وہاں سے بھاگ نکلا حتیٰ کہ الروحاء کے علاقے میں پہنچ کر اطمینان کا سانس لیا۔ چونکہ اس نے کعب بن اسد سے عہد کیا تھا کہ وہ ہر صورت میں واپس آئے گا، چنانچہ وہ بنوقریظہ کے ساتھ رات کی تاریکی میں قلعہ بند ہو گیا۔

سیدنا نعیم رضی اللہ عنہ کی دانشمندی کام کر گئی

جب قریشی اور غطفانی قاصدنا کام لوٹے تو قریش اور غطفان کہنے لگے: نعیم نے جو خبر دی تھی، یقیناً وہ سچ نکلی۔ ادھر بنوقریظہ کو جب احزاب نے یرغالی دینے سے انکار کیا۔ یہود نے بھی کہا: اللہ کی قسم! نعیم جو خبر لایا تھا، وہ بالکل صحیح تھی۔ انھیں یقین ہو گیا کہ اب قریشی ٹھہریں گے نہیں۔ دونوں فریق (احزاب اور یہود بنوقریظہ) ایک دوسرے کی مدد سے مایوس ہو گئے تو ان میں اختلاف کا زہر پھیل گیا۔ یوں ان کی قوت دم توڑ گئی۔

سیدنا نعیم رضی اللہ عنہ کہا کرتے تھے: میں نے احزاب میں ایسا تفرقہ ڈالا تھا کہ وہ ہر طرف بکھر گئے اور اپنے گھروں کو لوٹ گئے۔ میں رسول اللہ ﷺ کے راز کا امین ہوں۔ اس کے بعد وہ بہت ہی اچھے مسلمان ثابت ہوئے۔¹

سیدنا نعیم رضی اللہ عنہ کی کامیابی کا راز

سیدنا نعیم بن مسعود رضی اللہ عنہ کا یہ منصوبہ بہت کامیاب رہا۔ قائدین احزاب کے دلوں میں ایک دوسرے کے لیے

1 السيرة لابن هشام: 242-240/3، البداية والنهاية: 113-115/4، المغازي للواقدي: 415-409/1، فتح الباري: 502/7، جوامع السيرة لابن حزم، ص: 191، 190، عيون الأثر، ص: 275، 274.

شکوہ و شبہات پیدا ہو گئے۔ نتیجہ ان کی قوت کے ٹوٹنے اور عزم کے متزلزل ہونے کی صورت میں نکلا۔ سیدنا نعیم رضی اللہ عنہ کی کوشش یوں کامیاب ہوئی:

انہوں نے ہر شخص سے اپنا اسلام مخفی رکھا۔ یوں انہوں نے جس گروہ کو بھی بظاہر خیر خواہانہ مشورہ دیا، اس نے قبول کر لیا۔

انہوں نے بنو قریظہ کو بنو قریظہ اور بنو نضیر (یہودی قبائل) کا انجام یاد دلایا اور رسول اللہ صلی اللہ علیہ وسلم سے جنگ جاری رکھنے کی صورت میں مستقبل کے بھیانک انجام سے ڈرایا۔ ان کی یہ کوشش یہود کی سوچ بدلنے اور دشمن کی تدبیریں لٹنے کا سبب بنی۔

وہ یوں بھی کامیاب رہے کہ ہر گروہ نے ان کے مشورے کو دوسرے سے مخفی رکھا کیونکہ اسے پوشیدہ رکھنے ہی میں ان کی کامیابی تھی۔ فریقین میں سے کسی بھی گروہ پر ان کا معاملہ کھل جاتا تو ساری کوشش رائیگاں جاتی۔ اس لحاظ سے نعیم بن مسعود رضی اللہ عنہ نے جنگِ احزاب کی کامیابی میں نمایاں کردار ادا کیا۔¹

اللہ کی مدد آگئی

رسول اللہ صلی اللہ علیہ وسلم اللہ تعالیٰ کے حضور ہمیشہ دعا کیا کرتے تھے۔ بالخصوص حالتِ جنگ میں بڑی کثرت سے دعا کرتے تھے۔ غزوہٴ احزاب میں مسلمانوں کی مشکلات اس قدر بڑھ گئی تھیں کہ ماضی میں اس کی مثال نہیں ملتی۔ شدید محاصرے کی حالت میں کرب و بے چینی کا یہ عالم تھا کہ کلیجے منہ کو آنے لگے تو اللہ کے رسول صلی اللہ علیہ وسلم نے بارگاہِ الہی میں گریہ و زاری کی۔ اللہ تعالیٰ نے اپنے محبوب پیغمبر صلی اللہ علیہ وسلم کی دعا قبول فرمائی۔ مصائب کے بادل چھٹ جانے کی خوشخبریاں آ گئیں۔ اللہ تعالیٰ نے اپنی قدرت و طاقت سے دشمن کا رخ پھیر دیا۔ ان کی جماعتیں تتر بتر کر دیں۔ اللہ تعالیٰ نے سخت ٹھنڈی ہوا ان پر مسلط کر دی، ان کے دلوں میں رعب ڈال دیا اور اپنی بارگاہِ عالی سے خاص لشکر نازل فرمائے۔ پہلے اللہ تعالیٰ نے احزاب ہی میں سے ایک نوجوان کو اسلام کی دولت سے نوازا جس نے اپنا اسلام مخفی رکھ کر کفار کی صفوں میں اختلاف کا زہر پھیلا دیا۔ اس طرح دشمن اپنی آگ میں خود ہی بھسم ہو گئے۔

پھر اللہ تعالیٰ نے ان پر ایسی زبردست طوفانی آندھی چلائی کہ سرد اور تاریک رات میں اس کے تھپیڑوں سے مشرکین کی دیکھیں الٹ گئیں۔ خیمے اکھڑ گئے۔ آگ بجھ گئی اور ان کے خیمے مٹی تلے دب گئے۔ مشرکین اس طویل جنگ سے پہلے ہی بد دل ہو چکے تھے، ادھر آندھی نے جلتی پرتیل کا کام کیا۔ ابوسفیان حواس باختہ ہو گیا، اس نے

1 السيرة النبوية للصلابي: 273, 272/2

کوچ کا اعلان کر دیا۔ گویا یہ آندھی اللہ تعالیٰ کا ایک لشکر تھی جسے اللہ تعالیٰ نے مشرکین کے خلاف بھیجا تھا۔ اس آندھی کی وجہ سے انھیں شدید نقصانات اٹھانے پڑے۔ ان میں شدید مایوسی اور بددلی پھیل گئی۔

فرشتوں کے ان دیکھے لشکر کا نزول

اللہ تعالیٰ نے ہوا کے ساتھ ساتھ فرشتوں کی ایک جماعت بھی اہل اسلام کی مدد کو بھیج دی جس نے کفار کے ارادوں کو متزلزل کر دیا اور ان کے دلوں میں خوف و رعب ڈال دیا۔ سعید بن جبیر بیان کرتے ہیں کہ جب خندق کا دن تھا، جبریل علیہ السلام تشریف لائے، ان کے ساتھ ہوا بھی تھی۔ انھوں نے مسلمانوں کو خوشخبری دی کہ اللہ تعالیٰ نے ان پر ہوا مسلط کر دی ہے جس سے ان کے خیموں کی طنائیں ٹوٹ گئیں، ہنڈیاں الٹ گئیں اور ان کے کجاوے زمین بوس ہو گئے ہیں۔ وہ کوشش کے باوجود ایک دوسرے کو نہیں دیکھ سکتے تھے، اس وقت اللہ تعالیٰ نے یہ فرمان نازل کیا:



مدرسہ سعید بن جبیر، دام (سعودی عرب)

﴿يَا أَيُّهَا الَّذِينَ آمَنُوا إِذْ كُفِّرُوا بَعَدَ اللَّهِ عَلَيْكُمْ إِذْ جَاءَتْكُمْ جُنُودٌ قَارَسْنَا عَلَيْهِمْ رِيحًا وَجُنُودًا لَّمْ تَرَوْهَا ۗ وَكَانَ اللَّهُ بِمَا تَعْمَلُونَ بَصِيرًا ۝﴾ (الأحزاب: 33)

”اے ایمان والو! تم اپنے آپ پر اللہ کا احسان یاد کرو جب تمہارے خلاف لشکر امد آئے تھے تو ہم نے ان پر آندھی بھیجی اور ایسے لشکر جنہیں تم نے نہیں دیکھا اور اللہ تمہارے اعمال کو بخوبی دیکھنے والا ہے۔“¹

نبی کریم ﷺ نے فرمایا:

«نَصِرْتُ بِالصَّبَا وَ أَهْلِكَتُ عَادًا بِالدَّبُورِ»

¹ السيرة لابن هشام: 242/3، الطبقات لابن سعد: 71/2، مرويات غزوة الخندق، ص: 407-411.



ظفار (عثمان) میں قوم عاد سے منسوب محلات جو احقاف (ریٹیلے ٹیلوں) کے نیچے سے برآمد ہوئے

”میری مدد بادِ مشرق کے ذریعے سے کی گئی اور قوم عاد کو دبور (مغرب سے چلنے والی ہوا) کے ساتھ ہلاک کیا گیا تھا۔“¹

سیدنا عبداللہ بن عباس رضی اللہ عنہما سے روایت ہے کہ صبا (بادِ نسیم) نے مغرب سے چلنے والی ہوا (دبور) سے کہا: اؤ ہم اللہ کے رسول صلی اللہ علیہ وسلم کی مدد کریں تو اس نے کہا: آزاد ہو ائیں رات کو نہیں چلتیں۔ اللہ تعالیٰ کو اس کے اس جواب پر بہت غصہ آیا تو اسے بانجھ، یعنی خیر و برکت سے خالی کر دیا۔²

امام قرطبی رحمۃ اللہ علیہ لکھتے ہیں کہ تند و تیز ہوا رسول اللہ صلی اللہ علیہ وسلم کا معجزہ تھا۔ خود رسول اللہ صلی اللہ علیہ وسلم اور اہل ایمان اس ہوا کے قریب تھے۔ ہوا اور مسلمانوں کے درمیان صرف خندق تھی۔ اس کے باوجود مسلمان ہوا کی زد میں نہیں آئے اور انھیں اس کی خبر تک نہ ہوئی۔ اللہ تعالیٰ نے دشمنانِ اسلام کے خلاف فرشتے نازل فرمائے جنھوں نے خیموں کے کھونٹے اکھاڑ دیے اور رسیاں توڑ دیں، آگ بجھا دی، ہانڈیاں اوندھی کر دیں اور گھوڑے باہم گتھم گتھا ہو گئے۔ اللہ تعالیٰ نے ان پر رعب ڈال دیا۔ لشکر کے ارد گرد فرشتوں نے بکثرت تکبیر کے نعرے بلند کیے۔ ہر خیمے کا سردار اپنے افراد کو چلا چلا کر آوازیں دینے لگا: اے بنو فلاں! ادھر آؤ۔ وہ اکٹھے ہو جاتے تو کہتا: اپنا بچاؤ کرو۔ دراصل اللہ تعالیٰ نے ان پر زبردست رعب طاری کر دیا تھا۔³

رسول اللہ صلی اللہ علیہ وسلم نے صحابہ کرام رضی اللہ عنہم کو باور کرایا کہ دس ہزار سے زائد کے لشکر نے مسلمانوں کے عسکری جذبے سے شکست نہیں کھائی بلکہ دشمنانِ اسلام کو صرف اللہ تعالیٰ نے شکست دی ہے جیسا کہ سیدنا ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم فرمایا کرتے تھے:

«الَا إِلَهَ إِلَّا اللَّهُ وَحْدَهُ، أَعَزَّ جُنْدُهُ وَنَصَرَ عَبْدَهُ وَغَلَبَ الْأَحْزَابَ وَحْدَهُ، فَلَا شَيْءَ بَعْدَهُ»

”اکیلے اللہ کے سوا کوئی سچا معبود نہیں ہے۔ اسی نے اپنے لشکر کو عزت دی۔ اپنے بندے کی مدد فرمائی اور

1 صحیح البخاری: 4105، صحیح مسلم: 900۔ 2 فتح الباری: 502/7۔ 3 تفسیر القرطبی: الأحزاب: 33: 9۔

وہی ہے جو تنہا لشکرِ احزاب پر غالب آگیا۔ اس جیسی کسی کی ہستی نہیں۔“¹

دعا اور تدبیر دونوں لازم ہیں

رسول اللہ ﷺ کا اللہ تعالیٰ سے دعا کرنا، اسی کی ذاتِ اقدس پر اعتماد کرنا اور اسی سے مدد کی التجا کرنا فتحِ مندی کا سب سے بڑا سرچشمہ ہے لیکن اس کا مطلب یہ نہیں کہ انسان صرف دعا مانگ کر ہاتھ پر ہاتھ رکھ کر بیٹھ جائے۔ یہ سبق رسول اللہ ﷺ نے خود اپنے عملِ مبارک سے دیا ہے کہ اللہ کی ذاتِ عالی پر بھروسہ کر کے انسان خود بھی فکر و تدبیر کرے اور باطل کو شکست دینے کے لیے اپنے تمام وسائل پوری طرح بروئے کار لائے۔ آپ ﷺ نے باطل کے خلاف ہر جنگ میں اسبابِ اختیار کر کے امت کو عملی تربیت دی۔ اس غزوةِ احزاب میں آپ ﷺ نے لشکروں کو جدا جدا کرنے اور دشمن کا محاصرہ توڑنے کے لیے تمام ممکنہ تدابیر اختیار فرمائیں اور حرب و ضرب کے تمام مروجہ طریقوں سے پوری طرح کام لیا۔²

مدینے کا محاصرہ ٹوٹ گیا

جاڑے کا موسم تھا۔ بلا کی سردی پڑ رہی تھی۔ کفار کا سامانِ رسد ختم ہوتا جا رہا تھا۔ یہود کے ساتھ تعلقات بھی ٹوٹ چکے تھے۔ حوصلے پست ہو گئے تھے۔ احزاب کے جنگجوؤں کو زندگی میں پہلی مرتبہ اس قدر لمبا محاصرہ کرنا پڑا تھا۔ سخت آندھی کے ریلوں نے ان کا بُرا حال کر دیا تھا۔ سارے لشکر میں سراسیمگی پھیل گئی۔ انھیں یقین ہو گیا کہ یہ زبردست آندھی انھیں تباہ کر دے گی۔ ابوسفیان کہنے لگا: یارو! میں تو جا رہا ہوں۔ تم دیکھ نہیں رہے بھگڑ کیا آفت ڈھا رہے ہیں۔ قریش اور غطفان نے جب اپنے سالار ہی کو بزدلی کا مظاہرہ کرتے دیکھا تو انھوں نے بھی بھاگ جانے ہی میں عافیت سمجھی۔ اس طرح اللہ تعالیٰ نے مدینے کا محاصرہ توڑ دیا۔

محاصرے کی مدت

احزاب نے مسلمانوں کا محاصرہ کتنی مدت تک کیا؟ اس بارے میں سیرت نگاروں اور مؤرخین میں اختلاف ہے۔ ابن اسحاق، ابن جریر طبری، ابن الاثیر اور ابن سید الناس رضی اللہ عنہم کہتے ہیں کہ رسول اللہ ﷺ نے احزاب کے محاصرے کے دوران بیس سے زیادہ راتیں میدانِ کارزار میں بسر فرمائیں۔ آپ ﷺ قریب قریب ایک مہینے تک پڑاؤ کیے رہے۔³ ابن سعد نے سعید بن مسیب کی روایت نقل کی ہے کہ نبی ﷺ اور صحابہ کرام رضی اللہ عنہم چوبیس دن محاصرے میں رہے۔

1 صحیح البخاری: 4114، صحیح مسلم: 2724، السیرة النبویة للصلابی: 275/2، السیرة لابن ہشام: 233/3، تاریخ الطبری: 238/2، الکامل لابن الاثیر: 171/2، عیون الاثر، ص: 271.

لیکن ابن سعد نے ایک قول یہ بھی نقل کیا ہے کہ نبی ﷺ اور صحابہ کرام رضی اللہ عنہم کا محاصرہ دس دن سے زیادہ دیر تک کیا گیا۔¹ ابن سعد نے جو چوبیس دنوں والی روایت نقل کی ہے، وہ قریب قریب انھی سیرت نگاروں کا قول ہے جنہوں نے کہا ہے کہ محاصرے کی مدت ایک ماہ تھی۔²

حافظ ابن حجر رحمہ اللہ نے موسیٰ بن عقبہ کا قول نقل کیا ہے کہ محاصرے کی مدت بیس دن تھی۔³ ابن قیم رحمہ اللہ نے لکھا ہے کہ محاصرہ ایک ماہ تک رہا۔ اس دوران دونوں جماعتوں میں کھلم کھلا لڑائی نہ ہو سکی کیونکہ کافروں اور مسلمانوں کے درمیان خندق حائل تھی۔⁴ قسطلانی نے کہا ہے کہ امام نووی کی ”الروضہ“ میں پندرہ دن کا قول بیان ہوا ہے اور یہ ابن سعد کے اس قول کی تائید کرتا ہے جس میں انہوں نے محاصرے کی مدت دس دن سے کچھ زائد بتائی ہے۔⁵

لیکن صحیح اور راجح بات وہی ہے جو ابن قیم نے یقین کے ساتھ آثار کی روشنی میں کہی ہے کہ محاصرے کی مدت ایک ماہ تھی۔ عرب کے اشعار میں بھی ایک مہینے ہی کا ذکر ملتا ہے۔ غزوہ احزاب میں مشرکین کا مشہور شہسوار ضرار بن خطاب بن مرداس جو شاعر بھی تھا، اس نے خندق کے دن یہ شعر کہا:

فَأَحْجَرْنَا هُمْ شَهْرًا كَرِيْتًا وَكُنَّا فَوْقَهُمْ كَالْقَاهِرِينَ

”ہم نے پورا ایک مہینہ ان کا محاصرہ کیا اور ہم ان پر مسلط ہونے والوں کی طرح تھے۔“⁶

حذیفہ بن یمان رضی اللہ عنہ کی خفیہ رپورٹ

جب رسول اللہ ﷺ کو احزاب کی باہمی ٹوٹ پھوٹ کی خبر ملی تو آپ ﷺ نے سیدنا حذیفہ بن یمان رضی اللہ عنہ کو مشرکین کے حالات معلوم کرنے کے لیے بھیجا۔ یہ رات کا وقت تھا۔ شدید سردی پڑ رہی تھی۔ یہ ولولہ انگیز واقعہ خود



مسجد حذیفہ بن یمان، ابوالکرم، جازان (سعودی عرب)

سیدنا حذیفہ رضی اللہ عنہ ہی کی زبانی سنیں۔ اُن سے اہل کوفہ میں سے ایک آدمی نے پوچھا: اے ابو عبد اللہ! کیا آپ نے رسول اللہ ﷺ کو دیکھا

1 الطبقات لابن سعد: 73/2. 2 مرویات غزوة الخندق، ص: 288. 3 فتح الباری: 491/7. 4 زاد المعاد: 272/3. 5 المواهب اللدنیة: 452,451/1. 6 مرویات غزوة الخندق، ص: 291-289.

اور ان کی صحبت اختیار فرمائی؟ انھوں نے کہا: ہاں، میرے بھتیجے۔ اس نے پوچھا: آپ کا رسول ﷺ سے برتاؤ کیسا تھا؟ انھوں نے جواب دیا: ہم خوب تنگ و دو کے ساتھ آپ کی آؤ بھگت کرتے تھے۔ اس نے کہا: اللہ کی قسم! اگر ہم آپ ﷺ کو پالیتے تو آپ ﷺ کے پاؤں زمین پر نہ لگنے دیتے بلکہ آپ کو اپنے کندھوں پر سوار کرتے، پھر سیدنا حذیفہ رضی اللہ عنہ نے بیان کیا:

اے میرے بھتیجے! اللہ کی قسم! ہم نے خندق کی رات رسول اللہ ﷺ کو دیکھا، ہم آپ ﷺ کے ساتھ تھے۔ آپ ﷺ رات کی تاریکی میں نماز پڑھ رہے تھے۔ نماز سے فراغت کے بعد آپ ﷺ ہماری طرف متوجہ ہوئے۔ معمول مبارک یہ تھا کہ آپ فردا فردا ہر شخص کے پاس جاتے تھے، اس کی خیر و عافیت معلوم کرتے تھے حتیٰ کہ آپ ﷺ میرے پاس تشریف لائے۔ میرے پاس دشمن سے بچاؤ کے لیے کوئی ڈھال نہیں تھی، نہ سردی سے بچاؤ کا کوئی سامان تھا۔ میرے پاس اپنی بیوی کی چادر کے سوا کچھ نہ تھا۔ وہ بھی میرے گھنٹوں سے نیچے نہیں جاتی تھی۔ جب آپ ﷺ میرے پاس آئے، میں گھنٹوں کے بل بیٹھا ہوا تھا۔ آپ ﷺ نے دریافت کیا: «مَنْ هَذَا؟» «یہ کون ہیں؟» میں نے عرض کی: اللہ کے رسول! میں حذیفہ ہوں۔ اب آپ ﷺ نے صحابہ سے مخاطب ہو کر فرمایا:

«مَنْ رَجُلٌ يَنْظُرُ لَنَا مَا فَعَلَ الْقَوْمُ ثُمَّ يَرْجِعُ - فَشَرَطَ لَهُ رَسُولُ اللَّهِ ﷺ الرَّجْعَةَ - أَسْأَلُ اللَّهَ أَنْ يَكُونَ رَفِيقِي فِي الْجَنَّةِ»

”کون ہے جو جائے اور ہمارے لیے لوگوں کے احوال معلوم کرے اور پھر واپس آئے۔ آپ ﷺ نے واپسی کی شرط التزام سے عائد کی اور فرمایا: میں اللہ تعالیٰ سے سوال کروں گا کہ وہ آدمی جنت میں میرا ساتھی ہو۔“

زبردست خوف و ہراس کی فضا تھی۔ بھوک نے ستا رکھا تھا، بڑے کڑا کے کا جاڑا پڑ رہا تھا۔ ان اسباب کی وجہ سے کوئی آدمی کھڑا نہ ہوا۔ ادھر سب سے زیادہ خوفزدہ میں تھا اور سب سے زیادہ سردی بھی مجھے ٹھہرا رہی تھی لیکن جب رسول اللہ ﷺ نے میرا نام لے کر مجھے طلب فرمایا تو میرے پاس تعمیل ارشاد کے سوا کوئی چارہ نہ تھا۔ آپ ﷺ نے فرمایا:

«يَا حَذِيفَةُ! إِذْهَبْ فَأَدْخُلْ فِي الْقَوْمِ فَانظُرْ مَاذَا يَفْعَلُونَ وَلَا تُحَدِّثَنَّ شَيْئًا حَتَّى تَأْتِيَنَا»

”اے حذیفہ! جاؤ، کافروں کی صفوں میں گھس جاؤ اور یہ دیکھو کہ وہ کیا کر رہے ہیں اور جب تک تم ہمارے پاس واپس نہ آ جاؤ، از خود کوئی کام نہ کرنا۔“

ایک روایت میں ہے کہ آپ ﷺ نے فرمایا:

«قُمْ يَا حَذِيفَةُ! فَإِنَّا بِخَبِيرِ الْقَوْمِ وَلَا تَدْعَرْهُمْ عَلَيَّ»

”حذیفہ! اٹھو اور ان لوگوں کی خبر لے کر آؤ۔ دیکھو، انھیں میرے خلاف بھڑکانا دینا، یعنی ایسی حرکت نہ کر بیٹھنا جس سے وہ مشتعل ہو جائیں۔“

سیدنا حذیفہ رضی اللہ عنہ کہتے ہیں: میں اٹھا اور قدم بڑھانے لگا تو رسول اللہ صلی اللہ علیہ وسلم نے دعا فرمائی:

«اللَّهُمَّ! احْفَظْهُ مِنْ بَيْنِ يَدَيْهِ وَمِنْ خَلْفِهِ وَعَنْ يَمِينِهِ وَعَنْ شِمَالِهِ وَمِنْ فَوْقِهِ وَمِنْ تَحْتِهِ»

”اے اللہ! اس کی حفاظت فرمانا آگے سے، پیچھے سے، اس کے دائیں سے، اس کے بائیں سے، اس کے اوپر اور نیچے سے۔“

اللہ کی قسم! جونہی آپ صلی اللہ علیہ وسلم نے دعا فرمائی تو میرا سارا خوف و ہراس جاتا رہا۔ اب مجھے بالکل سردی نہیں لگ رہی تھی۔ میں گیا اور کافروں کے لشکر میں گھس گیا۔ ہوا کے تھپڑے اور اللہ کے دوسرے لشکر اپنا کام کر رہے تھے۔ کافر بہت پریشان تھے۔ انھیں کسی طرح قرار حاصل نہ تھا۔ نہ ان کی آگ روشن ہوئی، نہ ان کا کوئی خیمہ اپنی جگہ سلامت رہا۔ ہانڈیاں چولہوں پر نکلنے کا نام ہی نہیں لے رہی تھیں۔

ابوسفیان کا اپنے لشکر سے خطاب

اللہ کے لشکروں کی تباہ کاری دیکھ کر ابوسفیان پٹپٹا اٹھا اور اس نے اپنی فوج کے سامنے کھڑے ہو کر تقریر کی۔ سب سے پہلے اس نے خطرے کی بوسوگتے ہوئے اعلان کیا: اے قریش کی جماعت! ہر آدمی اپنے ساتھ والے آدمی کو اچھی طرح دیکھ لے (اس کا مقصود یہ تھا کہ یہاں کوئی جاسوس نہ آبیٹھا ہو)۔ حذیفہ رضی اللہ عنہ کہتے ہیں: میں نے فوراً اپنے دائیں جانب بیٹھے ہوئے آدمی کا ہاتھ پکڑ لیا اور پوچھا: تم کون ہو؟ اس نے جواب دیا: میں معاویہ بن ابی سفیان ہوں۔ پھر میں نے بائیں جانب بیٹھے آدمی سے دریافت کیا: تم کون ہو؟ اس نے کہا: میں عمرو بن عاص ہوں۔ اس تدبیر سے میری بلا ٹلی۔ پھر ابوسفیان نے تقریر شروع کی:

اے اہل قریش! تم لوگ اپنے شہر میں نہیں ہو، دور افتادہ ہو۔ ہمارے اونٹ، گھوڑے اور دوسرے جانور مر رہے ہیں۔ بنو قریظہ نے معاہدہ توڑ دیا ہے۔ ہمیں ان کے بارے میں بُری خبریں مل رہی ہیں۔ اس آندھی نے ہمیں نڈھال کر دیا ہے۔ ہماری ہانڈیاں چولہے پر ٹھہرتی ہے، نہ آگ جلتی ہے، نہ کوئی خیمہ اپنی جگہ پر قائم ہے، اس لیے تم لوگ جلد از جلد یہاں سے کوچ کر جاؤ۔ میں بھی پاہ رکاب ہوں اور یہاں سے جانے لگا ہوں۔

ابوسفیان کی حواس باختگی

تقریر ختم ہوئی، اب وہ کوچ کرنے کے لیے اپنی سواری کی طرف لپکا۔ اس کے اونٹ کا گھٹناری سے بندھا ہوا تھا۔ وہ اس پر بیٹھ کر اسے چابک مارنے لگا جس کی وجہ سے اونٹ نے بلبلا کر تین پاؤں پر ہی چھلانگ لگا دی۔ ابوسفیان بوکھلا گیا۔ وہ اس قدر حواس باختہ تھا کہ اسے اونٹ کے گھٹنے کی رسی کھولنی بھی یاد نہیں رہی۔ جب اونٹ نے چھلانگ لگائی، تب اس نے کھڑے ہوئے اونٹ کی رسی کھولی۔ اس وقت اس کی کمر ٹھیک میرے نشانے پر تھی۔ میں نے تیرکمان میں رکھا۔ اب میں تیر چلانے ہی والا تھا کہ مجھے معاً رسول اللہ ﷺ کا فرمان یاد آ گیا کہ ”میرے پاس آنے تک از خود کوئی کام نہ کرنا۔“ میں فوراً رک گیا اور تیر اپنے ترکش میں رکھ لیا۔

کفار کی صفوں میں کھلبلی مچ گئی

جب کفار نے اپنے سردار کو واپس بھاگتے دیکھا تو وہ بھی سر پر پاؤں رکھ کر بھاگے۔ سیدنا حذیفہ رضی اللہ عنہما کہتے ہیں: میں بنو عامر کے گروہ کے پاس سے گزرا تو انھیں یہ کہتے سنا:

يَا آلَ عَامِرٍ! الرَّجِيلَ الرَّجِيلَ لَا مَقَامَ لَكُمْ.

”اے آل عامر! جلدی سے بھاگ چلو۔ تمہارے لیے ٹھہرنے کی جگہ نہیں ہے۔“

شدید سردی اور تند و تیز آندھی کا یہ عالم تھا کہ وہ ایک بالشت بھی ان کے لشکر سے تجاوز نہیں کر رہی تھی۔ اللہ کی قسم! میں نے پتھروں کی آواز ان کے بستروں اور پالانوں میں سنی۔ بنو عطفان کو جب قریش کی واپسی کا علم ہوا تو وہ بھی اپنے دیار کو چل دیے۔

سیدنا حذیفہ رضی اللہ عنہما کی واپسی

سیدنا حذیفہ رضی اللہ عنہما کہتے ہیں: پھر میں کفار کے لشکر سے نکل آیا۔ شدید سردی کے باوجود مجھے یہی محسوس ہو رہا تھا جیسے میں گرم حمام میں چل رہا ہوں۔ جب میں آدھے راستے تک آپہنچا تو میرا گزر تقریباً بیس گھڑ سواروں کے پاس سے ہوا۔ ان سب نے ڈھائے باندھ رکھے تھے۔ انھوں نے مجھ سے کہا: اپنے ساتھی (نبی ﷺ) کو خبر دے دینا کہ اللہ تعالیٰ انھیں کافی ہو گیا ہے۔ میں رسول اللہ ﷺ کی خدمت میں پہنچا۔ آپ ﷺ ایک شال لپیٹے ہوئے نماز پڑھ رہے تھے۔

اللہ کی قسم! جب میں اپنی کارروائی مکمل کر کے واپس پہنچا تو مجھے پھر سے سردی لگنے لگی اور میں تھر تھر کانپنے لگا۔

آپ ﷺ نے مجھے اشارہ کیا۔ میں آپ کے قریب ہوا تو آپ نے میرے اوپر اپنی چادر مبارک کا کچھ حصہ ڈال دیا۔ آپ ﷺ نے سلام پھیرا تو میں نے آپ ﷺ کو ساری صورتِ حال سے آگاہ کر دیا، پھر میں اسی شال کو اوڑھ کر صبح تک سویا رہا۔ صبح ہوئی تو آپ ﷺ نے فرمایا:

«قُمْ يَا نَوْمَانُ!»

”اٹھو، اے بہت سونے والے!“¹

سیدنا حذیفہ رضی اللہ عنہ کے واقعے سے ماخوذ اسباق

سیدنا حذیفہ رضی اللہ عنہ کا یہ واقعہ بے حد ایمان افروز ہے۔ اس سے ہمیں درج ذیل اسباق ملتے ہیں:

- 1 رجال کار کی پوری صلاحیتوں سے واقف ہونا۔ رسول اللہ ﷺ نے سیدنا حذیفہ رضی اللہ عنہ کو جاسوسی کی ذمہ داری سونپی کیونکہ وہ نہایت ذہین و فطین اور چھریرے بدن کے انسان تھے۔ پیچیدہ صورتِ حال پر فوراً قابو پالیتے تھے۔
- 2 سیدنا حذیفہ رضی اللہ عنہ اصولِ جنگ سے بخوبی واقف تھے۔ انھیں قریش کے سپہ سالار کو قتل کرنے کا بھرپور موقع ملا بلکہ انھوں نے اسے قتل کرنے کا ارادہ بھی کر لیا لیکن فوراً ہی ذہن میں آیا کہ رسول اللہ ﷺ نے فرمایا تھا کہ ”انھیں بھڑکانا مت، تمہارا کام صرف ان کی خبر لانا ہے۔“ چنانچہ انھوں نے تیرکمان سے جدا کر دیا۔²
- 3 سیدنا حذیفہ رضی اللہ عنہ جب دشمن کی خبر لانے گئے تو سخت سردی تھی، شدید سردی کے باوجود انھیں سردی کا احساس تک نہ ہوا اور وہ اپنے آپ کو گویا گرم حمام میں چلتا ہوا محسوس کر رہے تھے۔ وہ جب تک وہاں رہے، انھیں سردی نہیں لگی۔ یہ بھی اللہ تعالیٰ کا اپنے مومن بندوں پر خصوصی فضل و کرم اور رسول اللہ ﷺ کی دعا کی برکت ہی کا مظہر ہے۔³

- 4 واپسی پر رسول اللہ ﷺ کا سیدنا حذیفہ رضی اللہ عنہ سے شفقت بھرا سلوک اس صداقت کی دلیل ہے کہ رسول اللہ ﷺ اپنے ساتھیوں سے ہمیشہ دوستانہ تعلق رکھتے تھے۔ آپ ﷺ جس چادر میں نماز پڑھ رہے تھے، وہی انھیں اوڑھا دی حتیٰ کہ وہ صبح تک محو خواب رہے۔ جب صبح ہوئی تو آپ ﷺ نے انھیں بڑے پیار سے بیدار کیا اور فرمایا: ”اے بہت سونے والے! بیدار ہو جا۔“ یہ بڑا محبت بھرا انداز ہے، یہ نرمی و شفقت کا بے مثال نمونہ ہے جو رسول اللہ ﷺ نے ہمارے سامنے رکھا ہے۔ فرمانِ الہی ہے:

1 صحیح مسلم: 1788، البدایہ والنہایہ: 4/115-117، السیرة لابن ہشام 3/242-244، 2 فقہ السیرة للغضبان، ص: 505، السیرة النبویة لأبی فارس، ص: 423، 3 السیرة النبویة لأبی فارس، ص: 427.

﴿لَقَدْ جَاءَكُمْ رَسُولٌ مِّنْ أَنفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَءُوفٌ رَّحِيمٌ ۝﴾

(التوبة: 9: 128)

”یقیناً تمہارے پاس تمہی میں سے ایک رسول آگیا۔ اس پر تمہارا تکلیف میں مبتلا ہونا بہت گراں گزرتا ہے، وہ تمہارے لیے (بھلائی کا) حریص ہے، مومنوں پر نہایت شفیق اور بہت رحم کرنے والا ہے۔“

5 جلیل القدر صحابی سیدنا حدیفہ رضی اللہ عنہ کا نہایت تیزی سے پیچیدہ صورت حال پر قابو پانا ان کی ہوش مندی اور معاملہ فہمی کی دلیل ہے۔ جب ابوسفیان اپنے لشکر میں تقریر کرنے کے لیے اٹھا تو اس نے کہا: ہر شخص اپنے پہلو میں بیٹھے شخص کا تعارف حاصل کر لے۔ اُس وقت انھوں نے فوراً دائیں بائیں بیٹھے افراد سے ان کا تعارف پوچھ لیا اور انھیں سوال کرنے کا موقع ہی نہ دیا اور وہ اس خطرناک صورت حال سے صاف بچ نکلے جو بصورت دیگر ان کے لیے جان لیوا ثابت ہو سکتی تھی۔¹

نامراد لشکروں کی واپسی

اس طرح کافروں کی صفوں میں کھلبلی مچ گئی۔ مایوسی اور نامرادی کی وبا پھیل گئی اور تیز و تند ہوا کے سبب ان کی حالت اتنی ناگفتہ بہ ہو گئی کہ صحرا کی تاریکی میں جا بجا سر ٹکراتے پھرتے تھے۔ بالآخر وہ خائب و خاسر ہو کر مدینہ سے پیٹھ پھیر کر بھاگ نکلے۔ اللہ تعالیٰ نے ان کی یہ حالت اس طرح بیان فرمائی ہے:

﴿وَرَدَّ اللَّهُ الَّذِينَ كَفَرُوا بِغَيْظِهِمْ لَمْ يَنَالُوا خَيْرًا وَكَفَى اللَّهُ الْمُؤْمِنِينَ الْقِتَالَ ۚ وَكَانَ اللَّهُ قَوِيًّا عَزِيزًا ۝﴾

”اور اللہ نے کافروں کو غیظ و غضب بھرے ان کے دلوں کے ساتھ واپس کر دیا، وہ کوئی فائدہ حاصل نہ کر سکے اور اس لڑائی میں اللہ مومنوں کے لیے کافی ہو گیا اور اللہ بڑی قوت والا، نہایت غالب ہے۔“²

جب صبح ہوئی اور مسلمانوں نے خندق کی دوسری طرف نظر ڈالی تو چند جلی ہوئی لکڑیوں اور بکھرے خالی خیموں کے سوا کچھ نظر نہ آیا۔ یوں رسول اللہ صلی اللہ علیہ وسلم اور مسلمان اپنے گھروں کو کامیاب و بامراد واپس آگئے۔ رسول اللہ صلی اللہ علیہ وسلم کا اسوہ حسنہ یہ ہے کہ آپ کسی غزوے، حج یا عمرے سے واپس تشریف لاتے تو تین بار اللہ اکبر کہتے، پھر فرماتے:

«لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ، آتِيُونَ تَائِبُونَ عَابِدُونَ سَاجِدُونَ لِرَبِّنَا حَامِدُونَ، صَدَقَ اللَّهُ وَعْدَهُ وَنَصَرَ عَبْدَهُ وَهَزَمَ الْأَحْزَابَ وَحْدَهُ»

1 السيرة النبوية للصلابي: 277، 276/2. 2 الأحزاب: 25: 33.

”اللہ کے سوا کوئی معبود برحق نہیں، اس کا کوئی شریک نہیں، بادشاہی اسی کی ہے اور ساری تعریف اسی کی ہے۔ اور وہ ہر چیز پر قادر ہے۔ (اے ہمارے رب!) ہم واپس لوٹ رہے ہیں تو بہ کرتے ہوئے، عبادت کرتے ہوئے، سجدہ کرتے ہوئے اور اپنے رب کی حمد بیان کرتے ہوئے، اللہ نے اپنا وعدہ سچ کر دکھایا۔ اپنے بندے کی مدد کی اور کفار کی فوجوں کو اس اکیلے نے شکست دے دی۔“¹

کعب بن مالک کہتے ہیں: جب نبی کریم ﷺ کافروں کی فوج کا پیچھا کرنے کے بعد واپس تشریف لائے تو اپنی زہ اتار دی، غسل فرمایا اور خوشبو لگائی۔²

رسول اللہ ﷺ کے نام ابوسفیان کا خط

جب احزاب خائب و خاسر ہو کر واپس بھاگنے لگے تو چلتے وقت ابوسفیان نے نبی کریم ﷺ کو خط لکھا جس میں اس نے نبی کریم ﷺ کو خندق کی پناہ لینے پر ملامت کی اور کہا: خندق کی تدبیر نہ ہوتی تو مسلمانوں کا وجود باقی نہ رہتا۔ اس نے یہ خط ابوسلمہ الحُثنی کے ہاتھ بھیجا۔ جب وہ خط آپ ﷺ کے پاس پہنچا تو آپ نے ابی بن کعب رضی اللہ عنہما کو بلا بھیجا۔ وہ آپ ﷺ کی خدمت میں آپ کے خیمے میں حاضر ہوئے اور آپ کو خط پڑھ کر سنایا۔ اس میں یہ عبارت درج تھی:

بِاسْمِكَ اللَّهُمَّ! فَإِنِّي أَحْلِفُ بِاللَّاتِ وَالْعُزَّى، لَقَدْ سِرْتُ إِلَيْكَ فِي جَمْعِنَا، وَإِنَّا نُرِيدُ أَلَّا نَعُودَ إِلَيْكَ أَبَدًا حَتَّى نَسْتَأْصِلَكُم، فَرَأَيْتَكَ قَدْ كَرِهْتَ لِقَاءَنَا، وَجَعَلْتَ مَضَائِقَ وَخَنَادِقَ فَلَيْتَ شِعْرِي مَنْ عَلَّمَكَ هَذَا؟ فَإِنْ نُرْجِعْ عَنْكُمْ فَلَكُمْ مَنَا يَوْمَ كَيْوَمٍ أُحُدٍ، تُبْقِرُ فِيهِ النَّسَاءُ.

1 صحیح البخاری: 4116. 2 مجمع الزوائد: 140/6.

مدرسہ کعب بن مالک، الخبر (سعودی عرب)



”اللہ کے نام سے، میں لات اور عزیٰ کی قسم کھاتا ہوں کہ میں اپنی فوج کے ساتھ آپ کے پاس آیا۔ بے شک ہم چاہتے ہیں کہ ہم آپ کی طرف دوبارہ نہ آئیں حتیٰ کہ آپ کی بیخ کنی کر ڈالیں۔ اور میں نے دیکھا کہ آپ نے ہم سے مڈبھیڑ پسند نہیں کی۔ آپ نے تنگنائیں اور خندقیں بنائی ہیں۔ کاش! مجھے معلوم ہوتا کہ آپ کو یہ بات کس نے سکھائی ہے؟ اگر ہم اس وقت لوٹ جائیں تو آپ کو ہماری طرف سے احد کے دن کی طرح ایک دن کا سامنا کرنے پڑے گا۔ اُس دن عورتوں کی حرمت پامال کی جائے گی۔“

رسول اللہ ﷺ کا جوانی مکتوب گرامی

رسول اللہ ﷺ نے بھی ابوسفیان کو جوانی خط لکھا:

بِسْمِ اللّٰهِ الرَّحْمٰنِ الرَّحِیْمِ

«مِنْ مُحَمَّدٍ رَسُولِ اللّٰهِ اِلَى اَبِي سَفِيَانَ بْنِ حَرْبٍ، اَمَّا بَعْدُ! فَقَدِيْمًا غَرَّكَ بِاللّٰهِ الْغُرُوْرُ، اَمَّا مَا ذَكَرْتَ اَنَّكَ سِرْتِ اِلَيْنَا فِيْ جَمْعِكُمْ وَاَنَّكَ لَا تُرِيْدُ اَنْ تَعُوْدَ حَتّٰى تَسْتَاْصِلَنَا، فَذٰلِكَ اَمْرُ اللّٰهِ يَحُوْلُ بَيْنَكَ وَبَيْنَهُ وَيَجْعَلُ لَنَا الْعَاقِبَةَ حَتّٰى لَا تَذْكُرَ اللّٰتَ وَالْعُرَى، وَاَمَّا قَوْلُكَ: مَنْ عَلَّمَكَ الَّذِي صَنَعْنَا مِنَ الْخَنْدَقِ، فَاِنَّ اللّٰهَ تَعَالٰى اَلْهَمٰنِيْ ذٰلِكَ لِمَا اَزَادَ مِنْ غِيْظِكَ بِهٖ وَغِيْظِ اَصْحَابِكَ، وَلِيَاْتِيَنَّ عَلَيْكَ يَوْمٌ تُدَافِعُنِيْ بِالرَّاحِ وَلِيَاْتِيَنَّ عَلَيْكَ يَوْمٌ اُكْسِرُ فِيْهِ اللّٰتَ وَالْعُرَى وَاِسَافٌ وَّنَاتِلَةٌ وَهَبْلٌ حَتّٰى اُذْكُرَكَ ذٰلِكَ»

”اللہ کے نام کے ساتھ جو بہت مہربان نہایت رحم کرنے والا ہے۔

محمد رسول اللہ ﷺ کی جانب سے ابوسفیان بن حرب کی طرف۔ اما بعد! شروع ہی سے اللہ کے بارے میں دھوکہ دینے والے نے تجھے دھوکے میں ڈال رکھا۔ رہی یہ بات جو تو نے لکھی ہے کہ تو اپنے لشکر لے کر ہماری طرف آیا اور یہ کہ تو آئندہ ہماری طرف آنے کا ارادہ نہیں رکھتا حتیٰ کہ تم لوگ ہماری بیخ کنی کر دو، یہ اللہ کا معاملہ ہے جس میں وہ تیرے اور اس کے درمیان حائل ہو جائے گا اور انجام کار ہمارے ہی لیے ہے حتیٰ کہ لات و عزیٰ تجھے یاد بھی نہیں آئیں گے۔ رہا تیرا یہ کہنا کہ جو ہم نے خندق بنائی ہے، یہ مجھے کس نے سکھائی ہے تو سن لے: بلاشبہ اللہ تعالیٰ نے یہ مجھے الہام فرمائی ہے، اس لیے کہ اس نے چاہا کہ تجھے اور تیرے ساتھیوں کو اس کے ذریعے سے غیظ و غضب میں مبتلا کر دے۔ (یاد رکھ!) وہ دن ضرور آئے گا جب

تو اپنی خوشی سے میرا دفاع کرے گا اور تو وہ دن بھی لازماً دیکھے گا جب میں لات و عزلی، اساف، ناکلہ اور ہبل کو ریزہ ریزہ کر دوں گا، اس وقت میں تجھے یہ سب کچھ یاد دلاؤں گا۔¹

کفار قریش کی آخری جنگ

غزوہٴ احزاب ایسا فیصلہ کن معرکہ تھا جس نے مسلمانوں اور کافروں کے درمیان طاقت کا توازن یکسر بدل ڈالا کیونکہ جتنی بڑی تعداد دشمن نے جمع کر لی تھی، اس سے زیادہ طاقت وہ ہرگز اکٹھی نہیں کر سکتے تھے، اس کے باوجود وہ اپنا مقصد نہ پاسکے۔ کفر و شرک کی طاقت اس معرکہ کے بعد زوال پذیر ہو گئی اور اسلام کی طاقت آئے دن ترقی کرتی چلی گئی۔ اس کے بعد کفار قریش ریاستِ مدینہ کے خلاف کوئی یلغار نہ کر سکے۔

سیدنا سلیمان بن صرد رضی اللہ عنہ کہتے ہیں: میں نے لشکروں کی واپسی کے وقت رسول اللہ صلی اللہ علیہ وسلم کو یہ فرماتے سنا:

«الآن نَعْرُوْهُمْ وَلَا يَعْزُوْنَا، نَحْنُ نَسِيرُ إِلَيْهِمْ»

”اب ہم ان پر حملہ کریں گے، وہ ہم پر حملہ نہیں کریں گے، (جنگ کے لیے اب) ہم ان کی طرف پیش قدمی کریں گے۔“²

شہدائے غزوہٴ خندق کے اسمائے گرامی

سیدنا سلیمان بن صرد رضی اللہ عنہ نے بیان کیا ہے کہ اس جنگ میں بنو عبدالمطلب (اوس) کے تین افراد شہید ہوئے:

1 سیدنا سعد بن معاذ رضی اللہ عنہ 2 سیدنا انس بن اوس بن عتیک بن عمرو رضی اللہ عنہ

3 سیدنا عبد اللہ بن سہل رضی اللہ عنہ

بنو جشم بن خزرج سے یہ دو صحابی شہادت سے سرفراز ہوئے:

4 سیدنا طفیل بن نعمان رضی اللہ عنہ 5 ثعلبہ بن غنمہ رضی اللہ عنہ

اور بنو نجار (خزرج) میں سے ایک صحابی سیدنا کعب بن زید رضی اللہ عنہ نے جام شہادت نوش کیا۔³

باشمیل نے برہان الدین حلبی کے حوالے سے دو نام اور بھی لکھے ہیں۔ یہ سیدنا سلیط رضی اللہ عنہ اور سیدنا سفیان بن عمرو رضی اللہ عنہ ہیں۔ انھیں رسول اللہ صلی اللہ علیہ وسلم نے دشمن کی حرکات و سکنات معلوم کرنے کے لیے بھیجا لیکن وہ دشمن کے قابو میں آگئے اور شہید کر دیے گئے، ان کا تفصیلی بیان پیچھے گزر چکا ہے۔

1 المغازی للواقدي: 420,419/1، إمتاع الأسماع: 243,242. 2 صحيح البخاري: 4110. 3 البداية والنهاية:

117/4، إمتاع الأسماع: 244/1.

ان دونوں صحابہ کا قبیلہ معلوم نہیں ہو سکا کہ یہ دونوں مہاجرین میں سے تھے یا انصار میں سے، لیکن قرین قیاس یہی ہے کہ یہ دونوں انصار میں سے تھے کیونکہ یہ بات دور از کار ہے کہ نبی کریم ﷺ دشمن کی جاسوسی کے لیے اس شخص کو بھیجیں جو اس علاقے کا باشندہ نہیں ہے چونکہ انصار اس علاقے کے نشیب و فراز سے خوب واقف تھے، اس لیے آپ ﷺ نے انھی میں سے ان دونوں آدمیوں کو بھیجا ہوگا۔¹

کفار کے مقتولین

معرکہ احزاب میں مشرکین کے تین افراد واصل جہنم ہوئے۔ ان کے نام یہ ہیں:

- 1 عمر و بن عبدود عامری
- 2 نوفل بن عبد اللہ بن مغیرہ بن مخزوم
- 3 منبہ بن عثمان بن عبید بن سباق بن عبدالدار۔²

1 موسوعة الغزوات الكبرى: 522/1. 2 البداية والنهاية: 118, 117/4. إمتاع الأسماع: 244/1.

احزاب کی ناکامی کے اسباب

وہ کون سے اسباب و محرکات تھے جو احزاب کے ٹڈی دل جیسے لشکر کی فتح کی تکمیل میں حائل ہو گئے جبکہ مادی وسائل بھی احزاب کے پاس وافر مقدار میں موجود تھے لیکن پھر بھی وہ نہایت بری شکست سے دوچار ہوئے اور یہ شکست جزیرہ نمائے عرب کی حربی تاریخ میں اسلام کے دشمنوں کی بہت بڑی ناکامی خیال کی جاتی ہے۔ اس کے اہم اسباب یہ تھے:

خندق کی کھدائی

خندق کی کھدائی جو مدینہ کی پہلی دفاعی لائن تھی، ایک ایسی جنگی تدبیر تھی جس سے احزاب کی کمان ٹپٹا اٹھی۔ ان کے مدینہ پہنچنے سے پہلے ہی خندق کی تکمیل کی وجہ سے ان کا مدینہ کی تباہی کا تیار کردہ منصوبہ ناکام ہو کے رہ گیا۔ احزاب کی کمان اپنے ہدف کی تکمیل کے لیے اس بڑی فوج پر اعتماد کرتی تھی جسے انھوں نے جمع کیا تھا اور ان کے سامنے مسلمانوں کی نسبت ایک اور دس کی تھی۔ اس قدر فائق تعداد کا مقصد اس شجاعت پر غلبہ حاصل کرنا تھا جس سے مسلمان مسلح اور ممتاز تھے اور یہ مقصد اسی وقت حاصل ہو سکتا تھا جب ان سے ہمہ گیر جنگ برپا ہوتی لیکن مسلمان سپاہ نے جلد از جلد خندق کی کھدائی کر کے ان کا منصوبہ خاک میں ملا دیا اور یہ خندق احزاب کے بھاری لاؤ لشکر اور مسلمانوں کی چھوٹی سی فوج کے درمیان حائل ہو گئی۔

خندق کے وجود نے لشکر احزاب کے ہزاروں جوانوں کی سرگرمیوں کو منجمد اور ان کی حرکتوں کو شل کر دیا اور وہ مسلمانوں سے جنگ کرنے کی طاقت ہی نہ پاسکے۔

محاصرے کی طوالت

خندق کے باعث کسی فیصلہ کن معرکہ کی قدرت نہ رکھنے اور محاصرہ طویل ہونے کی وجہ سے احزاب کے جنگجوؤں میں شدید جھلاہٹ اور بے وفائی پیدا ہو گئی۔ خصوصاً بدو لڑاکے بری طرح بوکھلا گئے کیونکہ وہ ایک جگہ محاصرہ کر کے اور لمبا پڑاؤ ڈال کر لڑائی کے طریقے سے بالکل نا آشنا تھے، وہ محض چھینا چھٹی والی لڑائی کے عادی تھے جس کا دورانیہ

ایک آدھ دن ہوتا۔ لیکن ایک ماہ تک بے کار پڑے رہنے کی وجہ سے وہ بددل ہو گئے اور واپسی کی سوچنے لگے جس سے ان کی قوت اور ارادے کمزور ہو گئے۔

مشرکین کی متحدہ کمان نہ ہونا

جنگوں کی تاریخ سے واضح ہے کہ کوئی لشکر کامیاب نہیں ہو سکتا جب تک اس کی ایک متحدہ کمان نہ ہو۔ لشکرِ اسلام رسول اللہ ﷺ کی کمان میں متحد تھا جبکہ احزاب کسی متحدہ ہائی کمان سے محروم تھے اور اس کی کمزوری نے ان کے تین گنا بڑے لشکر کی کامیابی مشکل بنا دی۔ غطفانی قبائل قریش مکہ کے اتحادی تو بن گئے تھے مگر ان میں حربی ہم آہنگی مفقود تھی، چنانچہ جب غطفانی سرداروں کو مسلمانوں کی طرف سے صلح کی پیش کش ہوئی تو وہ سالارِ قریش ابوسفیان کو اعتماد میں لیے بغیر مصالحت کے لیے نبی ﷺ کے پاس چلے آئے اگرچہ سعد بن انصاری کی مشاورت کے باعث صلح کی تیل منڈھے نہ چڑھ سکی۔ پھر نو مسلم نعیم بن مسعود رضی اللہ عنہ کی حکمتِ عملی کے نتیجے میں غطفانی احزاب بددل ہو کر عملاً جنگ سے الگ ہو رہے۔ اس کے برعکس تمام مجاہدین اسلام کی قیادت نبی ﷺ کے ہاتھ میں تھی جس نے مسلمانوں کا مورال بلند کیے رکھا۔

سیدنا نعیم بن مسعود رضی اللہ عنہ کا ماہرانہ کردار

کسی جنگجو لشکر کی صفوں میں افتراق و انتشار پیدا کر دینا ایک اہم ہتھیار ہے جس کا ثمرہ مخالف فریق کو ملتا ہے۔ افتراق و انتشار دشمن کی مسلح اور جرار فوج میں وہ کام کرتا ہے جو جدید ترین اسلحہ بھی نہیں کر سکتا۔ اسی لیے نبی کریم ﷺ نے اپنی عسکری دانشمندی بروئے کار لاتے ہوئے سیدنا نعیم بن مسعود رضی اللہ عنہ کے ذریعے دشمن کی صفوں میں پھوٹ ڈالوا دی۔ اس کے لیے انھوں نے یہ طریقہ اختیار کیا کہ وہ سب سے پہلے بنوقریظہ کے پاس گئے اور ان کے دل میں احزاب کے بارے میں شک کا بیج بویا، پھر قریش کو بنوقریظہ کے متعلق بھڑکایا، بعد ازاں غطفان کی قوت کو کمزور کرنے کے لیے بنوقریظہ کی بدعہدی کا جھانسا دیا، نیز یہ خیال رکھا کہ ہر گروہ دوسرے گروہ کے منصوبے اور اصل حقیقت سے بے خبر رہے، اور انتہائی راز داری سے کام لیا۔ اس طرح انھوں نے یہود اور مشرکین کے درمیان شکوک و شبہات کا بیج بو دیا۔ نتیجہ یہ نکلا کہ وہ آپس میں ایک دوسرے پر خیانت کا الزام لگانے لگے اور ان میں پھوٹ پڑ گئی۔ اور پھر بددل ہو کر انھوں نے واپسی کی راہ لی۔

عقیدہ اور اللہ کی مدد

یہود و مشرکین کی ناکامی اور مسلمانوں کی کامیابی میں سب سے مؤثر اور بڑا ہتھیار عقیدہ تھا۔ مشرکین کسی پختہ و ارفع

عقیدے کے حامل نہ تھے، انھوں نے اپنی قوت پر اعتماد کیا جبکہ مسلمانوں کو ایک اللہ پر اعتماد اور اس کی مدد پر پختہ یقین تھا، چنانچہ اللہ کی نصرت آئی اور کفار کی شکست کا سبب بن گئی۔ تند و تیز آندھی اور فرشتوں نے حملہ آوروں کے قدم اکھاڑ دیے اور وہ بھاگ نکلے۔ یوں نبی اکرم ﷺ اور صحابہ کرام رضی اللہ عنہم سرخرو رہے۔

غزوہ خندق پر قرآنی تبصرہ

قرآن کریم میں غزوہ احزاب کے متعلق بھر پور تبصرہ ہے۔ قرآن کریم کا عام اسلوب یہ ہے کہ اس کا تبصرہ پند و موعظت کی زبان اور اشخاص و اقوام کے کردار و واقعات پر محیط ہوتا ہے۔ مسلمان بعد کے ادوار میں بھی بتلانے جنگ ہو سکتے تھے۔ ان کے علاقوں پر دوبارہ چڑھائی ممکن تھی۔ یہ احتمال بھی باقی تھا کہ دشمن ایک بار پھر مل کر ان پر ٹوٹ پڑیں گے۔ قرآن پاک نے اسی تناظر میں غزوہ احزاب کا تذکرہ کیا ہے۔

مسلمانوں کو خاص طور پر ان حالات و حوادث سے سبق حاصل کرنا چاہیے جو قرآن کریم میں مذکور ہیں۔ جنگ احزاب کے متعلق قرآن کریم کی آیات پر غور و فکر کرنے والا ان میں درج ذیل اسباق پائے گا:

1 اللہ تعالیٰ کا مومنوں پر اپنے انعامات کا تذکرہ۔ ارشاد باری تعالیٰ ہے:

﴿يَا أَيُّهَا الَّذِينَ آمَنُوا إِذْ كُفِرُوا بِعِمَّةِ اللَّهِ عَلَيْكُمْ إِذْ جَاءَتْكُمْ جُنُودٌ فَأَرْسَلْنَا عَلَيْهِمْ رِيحًا وَجُنُودًا لَمْ تَرَوْهَا ۚ وَكَانَ اللَّهُ بِمَا تَعْمَلُونَ بَصِيرًا ۝﴾

”اے ایمان والو! تم اپنے اوپر اللہ کا احسان یاد کرو، جب تمہیں (کفار کے) لشکروں نے آلیا تھا، پھر ہم نے ان پر آندھی اور (فرشتوں کے) ایسے لشکر بھیجے جنہیں تم نے دیکھا نہیں اور تم جو عمل کرتے ہو، اللہ اسے خوب دیکھ رہا ہے۔“¹

2 احزاب کی طرف سے مدینہ منورہ کے محاصرے پر مسلمانوں کو لاحق اندیشوں کی بے مثال تصویر کشی:

﴿إِذْ جَاءَكُمْ مِنْ فَوْقِكُمْ وَمِنْ أَسْفَلَ مِنْكُمْ وَإِذْ زَاغَتِ الْأَبْصَارُ وَبَلَغَتِ الْقُلُوبُ الْحَنَاجِرَ وَكُفُّوا أَعْيُنَهُمْ وَابْتَغَى الْوَعْدَ الْمَعْلُومَ ۚ﴾

”جب دشمن تم پر تمہارے اوپر (کی طرف) سے اور نیچے (کی طرف) سے چڑھ آئے اور جب آنکھیں پتھر ا گئیں اور کلیجے حلق کو پہنچ گئے اور تم اللہ کے بارے میں طرح طرح کے گمان کرنے لگے۔“²

3 منافقین کی بری نیت، گھٹیا اخلاق، بزدلانہ رویے، جھوٹے عذر بہانے اور عہد شکنی کی نقاب کشائی کلام الہی میں

1 الاحزاب: 93، 2 الاحزاب: 103.

اس طرح فرمائی گئی ہے:

﴿وَإِذْ يَقُولُ الْمُنَافِقُونَ وَالَّذِينَ فِي قُلُوبِهِمْ مَّرَضٌ مَّا وَعَدَنَا اللَّهُ وَرَسُولُهُ إِلَّا غُرُورًا﴾

”اور جب منافق اور جن لوگوں کے دلوں میں مرض تھا، کہہ رہے تھے: اللہ اور اس کے رسول نے ہم سے دھوکے اور فریب ہی کا وعدہ کیا تھا۔“¹

4 ہر زمان و مکان کے اہل ایمان کو تمام مسائل و معاملات میں رسول اللہ ﷺ سے رہنمائی لینے کی ترغیب فرمان الہی میں یوں دی گئی ہے:

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُوا اللَّهَ وَالْيَوْمَ الْآخِرَ وَذَكَرَ اللَّهَ كَثِيرًا﴾

”یقیناً تمہارے لیے رسول اللہ ﷺ میں بہترین نمونہ ہے، ہر اس شخص کے لیے جو اللہ (سے ملاقات) اور آخرت کے دن کی امید رکھتا ہے اور کثرت سے اللہ کا ذکر کرتا ہے۔“²

5 اللہ تعالیٰ نے اہل ایمان کے اچھے کردار کو سراہا ہے جس کی بدولت وہ لشکروں کا سامنا کر رہے تھے اور اللہ تعالیٰ نے ایقائے عہد پر بھی ان کی تعریف کی ہے، فرمایا:

﴿مِنَ الْمُؤْمِنِينَ رِجَالٌ صَدَقُوا مَا عَاهَدُوا اللَّهَ عَلَيْهِ فَبِهِمْ مَن قَطَىٰ نَحْبَهُ وَمِنْهُمْ مَن يَنْتَظِرُ ۗ وَمَا بَدَّلُوا تَبْدِيلًا﴾

”مومنوں میں سے کچھ وہ لوگ بھی ہیں جنہوں نے اللہ سے جو عہد کیا تھا، وہ سچ کر دکھایا، چنانچہ ان میں سے بعض نے اپنا عہد پورا کیا (شہادت پاگئے) اور ان میں سے بعض (اس کے) منتظر ہیں اور انہوں نے (اپنے) عہد میں کوئی تبدیلی نہیں کی۔“³

6 اللہ تعالیٰ کی ابدی و ازلی عظمت و قوت اور اس کی طرف سے اپنے مومن بندوں کی نصرت کا ذکر کر کے یہ حقیقت بھی اُجاگر کر دی گئی ہے کہ اچھا انجام مومنوں کا اور شکست ان کے دشمنوں کا مقدر ہے۔ ارشادِ باری تعالیٰ ہے:

﴿وَرَدَّ اللَّهُ الَّذِينَ كَفَرُوا بِغَيْظِهِمْ لَمْ يَنَالُوا خَيْرًا ۚ وَكَفَىٰ اللَّهُ الْمُؤْمِنِينَ الْقِتَالَ ۗ وَكَانَ اللَّهُ قَوِيًّا عَزِيمًا﴾ (الأحزاب: 33: 25)

”اور اللہ نے کافروں کو ان کے غصے میں لوٹا دیا، وہ کوئی خیر و بھلائی نہ پاسکے اور لڑائی میں اللہ مومنوں کے لیے کافی ہو گیا اور اللہ بڑی قوت والا، نہایت غالب ہے۔“⁴

غزوہ خندق کے نتائج، اثرات اور اسباق

جزیرہ نمائے عرب کی متعدد اسلام دشمن قوتیں اپنی تمام افرادی قوت اور مادی وسائل جمع کر کے بڑے جوش و خروش سے مرکز اسلام پر حملہ آور ہوئی تھیں۔ اس حملے کے ساتھ انھوں نے بڑی توقعات وابستہ کر رکھی تھیں۔ لیکن ان کی یہ متحدہ مہم جس مایوس کن ناکامی سے دوچار ہوئی، اس نے ان کی کمر توڑ کر رکھ دی۔ درحقیقت غزوہ احزاب اسلام اور کفر کی آخری اہم ترین جنگ تھی، اس سے مسلمانوں نے بڑے اچھے نتائج حاصل کیے اور اس کے بہت دور رس اثرات مرتب ہوئے، مثلاً:

■ مسلمانوں کو فتح اور دشمن کو شکست فاش ہوئی۔ دشمنوں کی واپسی ایسی حالت میں ہوئی کہ وہ ذلت و نامرادی سے جھلائے ہوئے تھے۔ اس شکست نے ان کی امیدوں کے قلعے پیوند خاک کر دیے اور اتنی بڑی قوت دوبارہ مجتمع کر کے مدینہ پر حملہ آور ہونے کا امکان نہ رہا۔

■ حالات مسلمانوں کے حق میں خوشگوار ہو گئے۔ اب وہ اپنا دفاع کرتے رہنے کے بجائے حملہ آور قوت بن گئے۔ رسول اللہ ﷺ نے اسی طرف اشارہ کرتے ہوئے فرمایا:

«الآن نَغزُوهُمْ وَلَا يَغزُونَنَا، نَحْنُ نَسِيرُ إِلَيْهِمْ»

”اب ہم ان سے قتال کریں گے، وہ ہم سے لڑنے نہیں آئیں گے، ہم ان کی طرف پیش قدمی کریں گے۔“¹

■ یہود مدینہ منورہ میں عیش و آرام کی زندگی بسر کر رہے تھے۔ بازاروں اور منڈیوں میں انھیں تجارتی بالادستی حاصل تھی۔ زرعی زمینیں، باغات اور نخلستان ان کی ملکیت میں تھے۔ مسلمانوں کے ساتھ معاہدے کی وجہ سے کوئی بھی ان کی طرف آنکھ اٹھا کر نہیں دیکھ سکتا تھا۔ مسلمانوں کی بدولت اس قدر اطمینان بخش حالات کے باوجود ان کے دلوں میں اسلام کے خلاف بغض و عناد کے جذبات جوش مارتے رہے۔ غزوہ خندق میں یہود بنی قریظہ کا معاملہ بھی کھل کر سامنے آ گیا۔ جو کینہ وہ دلوں میں چھپائے بیٹھے تھے اور مسلمانوں پر جس طرح آفات کے ٹوٹ پڑنے کے آرزو مند تھے، وہ سب کچھ واضح ہو گیا۔ انھوں نے رسول اللہ ﷺ سے کیے ہوئے

¹ صحیح البخاری: 4110.

عہد و پیمانہ کو غزوہ خندق کے بڑے نازک اور خطرناک حالات میں توڑا۔

■ ان سنگین حالات میں یہود کی عہد شکنی اور خیانت کے باعث مسلمانوں کے لیے ان آستین کے سانپوں سے بچنا آسان ہو گیا۔ نبی کریم ﷺ کے اور ان کے درمیان کوئی معاہدہ باقی نہ رہا۔ نتیجہ یہ نکلا کہ ان کے کرتوتوں کی وجہ سے انھیں غزوہ بنو قریظہ میں قتل کر دیا گیا۔

■ غزوہ خندق نے مسلمانوں کے ایمان و عزم کی صداقت نمایاں کر دی اور منافقین اور یہود کی حقیقت بھی کھل کر سامنے آگئی۔

■ وہ تمام معجزات جو خندق کی کھدائی کے دوران یا بعد میں رسول اللہ ﷺ کے ذریعے صادر ہوئے، مثلاً: سیدنا جابر رضی اللہ عنہ کے کھانے میں برکت یا مشرکین پر اللہ کا عذاب بن جانے والی طوفانی آندھی، یہ ان کثیر معجزات کی لڑی میں سے چند ہیں جن سے اللہ تعالیٰ نے اپنے نبی کریم ﷺ کی تصدیق و تائید فرمائی تاکہ صدی اور متعصب لوگوں، منافقین و مشرکین اور دیگر دشمنان دین کے پاس کوئی حجت اور بہانہ باقی نہ رہے اور ان کے اسلام قبول کرنے میں جو رکاوٹیں حائل تھیں، وہ سب دور ہو جائیں۔

■ مشرکین و کفار اور یہود کے ظاہری اتحاد کا پول کھل گیا۔ ہر چند یہ لشکر بظاہر متحد تھے لیکن کفر و شرک کی وجہ سے ان کے دلوں میں ایک دوسرے کے بارے میں شکوک و شبہات کے کانٹے اُگے ہوئے تھے۔ اس سے دنیا پر یہ حقیقت آشکارا ہوگئی کہ ان کا اپنے مذہب اور عقائد کے ساتھ کتنا سطحی تعلق ہے۔ ذاتی منفعت کے لالچ میں آکر اجتماعی مفاد کو قربان کر دینا ان کے لیے کوئی مشکل بات نہ تھی۔ عینہ اور حارث بن عوف کو جب اس شرط پر مدینہ کی کھجوروں کا ایک تہائی حصہ دینے کی پیشکش کی گئی کہ وہ اپنے قبائل کو لے کر واپس چلے جائیں تو انھوں نے فوراً اس پر آمادگی ظاہر کی۔ اس طرح مشرکین کے درمیان بڑی آسانی سے شدید قسم کی غلط فہمیاں پیدا ہو گئیں۔ ان کا اتحاد ﴿تَصَبَّهُمْ جَمِيعًا وَقُلُوبُهُمْ شَتَّى﴾ ”آپ انھیں اکٹھا گمان کرتے ہیں جبکہ ان کے دل ایک دوسرے سے جدا جدا ہیں۔“ کا منظر پیش کر رہا تھا۔

■ رسول اللہ ﷺ نے خندق کی کھدائی میں بنفس نفیس اپنے ساتھیوں کے شانہ بشانہ کھدائی کر کے اور مٹی ڈھو کر حکمرانوں اور رعایا کے لیے پیروی کا ابدی اور اعلیٰ نمونہ قائم فرما دیا کہ سب برابر ہیں۔ سب کے حقوق بھی برابر ہیں۔ کسی کو کوئی ترجیح حاصل نہیں۔ عبودیت اور بندگی کی یہی وہ سچی رُوح ہے جو آپ ﷺ کی پیغمبرانہ شخصیت میں جلوہ نما نظر آتی ہے۔

رسول اللہ ﷺ نے مومنوں کے ساتھ گہری محبت اور شفقت کی مثال قائم کر دی۔ آپ ﷺ جس طرح خندق کی کھدائی میں ان کے ساتھ شریک تھے، اسی طرح آپ ﷺ نے انھیں سیدنا جابر رضی اللہ عنہ کی ضیافت میں بھی شریک کیا، حالانکہ کھانا بہت کم تھا۔ یہ نہیں کیا کہ چند ساتھیوں کو لے کر خود ہی کھانا کھا لیتے اور باقی مجاہدین بھوکے رہتے۔ انہی واقعات و حقائق کی روشنی میں اس آیت کا صحیح مفہوم سمجھ میں آتا ہے:

﴿لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَءُوفٌ رَّحِيمٌ ۝﴾

”بلاشبہ تمہارے پاس تمہی میں سے ایک رسول آیا جس پر تمہاری تکلیف و مشقت بہت گراں گزرتی ہے۔ وہ تمہاری بھلائی کا بہت حریص ہے اور مومنوں پر بہت رحم اور شفقت کرنے والا ہے۔“

جب مشرکین نے رسول اللہ ﷺ اور آپ ﷺ کے صحابہ کو بروقت چند نمازیں ادا کرنے سے قاصر کر دیا تو آپ ﷺ نے غروب آفتاب کے بعد وہ نمازیں باجماعت پڑھائیں۔ اس سے معلوم ہوا کہ فوت شدہ نمازوں کی قضا باجماعت وی جاسکتی ہے۔

غزوة خندق کے بارے میں صحابہ کرام رضی اللہ عنہم کے اشعار و افکار

وہ صحابہ کرام رضی اللہ عنہم جو شاعر تھے، اپنے جہادی کردار کو اشعار کے پیرائے میں بیان کرنے لگے۔ انہوں نے غزوة احزاب میں مسلمانوں کے دلیرانہ اقدام کا بڑے فصیح و بلیغ اسلوب میں اعلان و اظہار کیا۔ کعب بن مالک رضی اللہ عنہ نے کہا:

وَسَائِلَةٌ تُسَائِلُ مَا لَقِينَا	وَلَوْ شَهِدْتَ أَرْتَنَا صَابِرِينَ
صَبْرَنَا لَا نَرَى لِلَّهِ عَدْلًا	عَلَى مَا نَابَنَا مَتَوَكِّلِينَ
وَكَانَ لَنَا النَّبِيُّ وَزِيرَ صِدْقٍ	بِهِ نَعْلُو الْبَرِيَّةَ أَجْمَعِينَ
نُقَاتِلُ مَعْشَرًا ظَلَمُوا وَعَقُّوا	وَكَانُوا بِالْعَدَاوَةِ مُرْصِدِينَ
نُعَاجِلُهُمْ إِذَا نَهَضُوا إِلَيْنَا	بِضْرِبٍ يُعْجِلُ الْمُتَسَرِّعِينَ
تَرَانَا فِي فَضَافِضٍ سَابِغَاتٍ	كَغَدْرَانِ الْمَلَا مُتَسَرِّبِينَ
وَفِي أَيْمَانِنَا بَيْضُ خِفَافٍ	بِهَا نَشْفِي مِرَاجَ الشَّاعِبِينَ
بِبَابِ الْخُنْدَقِينَ كَأَنَّ أَسَدًا	شَوَابِكُهُنَّ يَحْمِينَ الْعَرِينَا
فَوَارِسُنَا إِذَا بَكَرُوا وَرَاحُوا	عَلَى الْأَعْدَاءِ شُوسًا مُعْلِمِينَ
لِنَنْصُرَ أَحْمَدًا وَاللَّهِ حَتَّى	نَكُونَ عِبَادَ صِدْقٍ مُخْلِصِينَ
وَيَعْلَمُ أَهْلُ مَكَّةَ حِينَ سَارُوا	وَأَحْرَابَ أَتَوْا مَتَحْرِبِينَ
بِأَنَّ اللَّهَ لَيْسَ لَهُ شَرِيكٌ	وَأَنَّ اللَّهَ مَوْلَى الْمُؤْمِنِينَ
فَإِذَا تَقَتَّلُوا سَعْدًا سَفَاهَا	فَإِنَّ اللَّهَ خَيْرُ الْقَادِرِينَ
سَيُدْخِلُهُ جَنَانًا طَيِّبَاتٍ	تَكُونُ مُقَامَةً لِلصَّالِحِينَ
كَمَا قَدْ رَدَّكُمْ فَلَا شَرِيدًا	بِعَظْمِكُمْ خَزَايَا خَائِبِينَ
خَزَايَا لَمْ تَنَالُوا ثُمَّ خَيْرًا	وَكَذَّبْتُمْ أَنْ تَكُونُوا دَامِرِينَ

بَرِيحٍ عَاصِفٍ هَبَّتْ عَلَيْكُمْ فَكُنْتُمْ تَحْتَهَا مُتَكَمِّمِينَ

”بہت سی پوچھنے والیاں ہم سے پوچھتی ہیں کہ ہم کس صورتحال سے دوچار ہوئے؟ اگر وہ دیکھ لیتیں تو وہ ہمیں اس موقع پر (مقابلے میں) صابر پاتیں۔

ہم نے اللہ تعالیٰ پر بھروسہ کرتے ہوئے اپنی مصیبت پر صبر کیا اور اللہ تعالیٰ جیسی کوئی ذات نہیں۔ اور نبی اکرم ﷺ ہمارے حق و صداقت کے موقف میں ہمارے مددگار تھے۔ ان کی معیت میں ہم ساری مخلوق پر برتری حاصل کر لیں گے۔

ہم ان لوگوں سے ہمیشہ لڑتے رہیں گے جو ظالم اور نافرمان ہیں اور جنہوں نے ہم سے محض عداوت کی بنا پر جنگ کی۔

جب وہ ہماری طرف آئیں گے تو ہم ان کا بندوبست ایسی تلواروں سے کریں گے جو جلد بازوں پر نہایت تیزی سے چلیں گی۔

تم ہمیں میدانوں کے تالابوں جیسی کھلی اور کشادہ زرہوں میں ملبوس دیکھ رہے تھے۔ ہمارے ہاتھوں میں چمکتی ہوئی تیز دھار تلواریں تھیں جن سے ہم ان بھڑکنے والوں کا علاج کر رہے تھے۔

خندقوں کے دروازے پر ہمارے مجاہدین شیر کے مانند تھے جن کی بڑی تعداد کچاروں کی حفاظت کرتی ہے۔ ہمارے شہسوار صبح یا شام کو دشمن کے مقابلے میں جاتے ہیں تو ایسی جرأت و قوت کا مظاہرہ کرتے ہیں کہ مڑ کر دیکھنے کے بجائے ترچھی اور تیز نگاہوں سے انہیں گھورتے ہیں۔

ہم جنگ اس لیے کر رہے تھے کہ اللہ تعالیٰ اور احمد مجتبیٰ ﷺ کی نصرت و حمایت کریں، کیونکہ اسی کے نتیجے میں ہم اللہ کے سچے اور مخلص بندے بن سکیں گے۔

اور اس لیے بھی کہ اہل مکہ اور وہ گروہ جو اکٹھے ہو کر چڑھ دوڑے تھے، بھاگتے وقت جان جائیں کہ واقعی اللہ تعالیٰ کا کوئی شریک نہیں اور اللہ تعالیٰ بلاشبہ مومنوں کا دوست ہے۔

ہر چند تم نے اپنی حماقت سے سعد بن ابی وقاصؓ کو شہید کر دیا ہے تو کیا ہوا، اللہ تعالیٰ تو سب پر قدرت رکھنے والا ہے۔ اللہ تعالیٰ بہت جلد سعد بن ابی وقاصؓ کو پاکیزہ باغات میں جگہ دے گا، وہ جگہ اللہ کے نیک بندوں کی اقامت گاہ ہے۔ اللہ تعالیٰ نے تمہیں شکست دے کر اُلٹے پاؤں بھگا دیا۔ تم غصے کے مارے ہونٹ چباتے ذلیل و خوار اور نامراد ہو کر واپس گئے۔

تمہارے لیے یہی رسوائی بہت ہے کہ تمہیں یہاں سے کچھ ہاتھ نہ آیا بلکہ قریب تھا کہ تم ایسی طوفانی ہوا کے ذریعے سے نیست و نابود ہو جاتے جو تم پر چلی تھی۔ اس ہوانے تمہیں اوندھے منہ پچھاڑ کر رکھ دیا تھا۔“¹

اسی طرح مشرکین کے ایک نامور شاعر عبداللہ بن زبیر نے اپنے بھاری لشکر کی توہین و ستائش اور خندق کی مذمت میں اشعار کہے تو سیدنا کعب بن مالک رضی اللہ عنہ نے ان کا جواب دیتے ہوئے اپنے طویل قصیدے میں فرمایا:

وَمَوَاعِظٌ مِنْ رَبَّنَا نُهْدَى بِهَا
عُرِضَتْ عَلَيْنَا فَاشْتَهَيْنَا ذِكْرَهَا
حِكْمًا يَرَاهَا الْمُجْرِمُونَ بِزَعْمِهِمْ
جَاءَتْ سَخِينَةٌ كَيْ تَغْلِبَ رَبَّهَا
بِلِسَانٍ أَرْهَرَ طَيْبِ الْأَنْوَابِ
مِنْ بَعْدِ مَا عُرِضَتْ عَلَيَّ الْأَحْزَابِ
حَرَجًا وَيَفْهَمُهُمَا دَوُو الْأَلْبَابِ
فَلْيُغْلِبَنَّ مُغَالِبُ الْغَالِبِ

”اور ہمیں اپنے رب کی جانب سے (رسول اللہ صلی اللہ علیہ وسلم کی صورت میں) نہایت پاکیزہ زبان عطا ہوئی جو بڑے اجر و ثواب کا وعدہ دیتی ہے۔

احزاب کو بھی یہ نصیحتیں کی گئی تھیں لیکن انھوں نے عمل نہیں کیا۔ ہمیں نصیحت کی گئی تو ہم نے اسے بڑے شوق سے یاد رکھا۔

ہمیں ایسے احکام ملے جنہیں کم عقل لوگ مشکل اور ناقابل عمل سمجھتے تھے لیکن اہل دانش انہیں صحیح اور قابل عمل سمجھتے تھے۔

قریش کی غصے میں جھلائی ہوئی جماعت اس نیت سے آئی تھی کہ اپنے ہی رب پر غالب آئے گی لیکن انہیں اندازہ ہی نہیں کہ سب پر غالب آنے والے کا جو بھی مقابلہ کرتا ہے، وہ خود مغلوب ہو جاتا ہے۔“

کعب رضی اللہ عنہ کے لیے ربانی قدروانی

ابن ہشام رضی اللہ عنہ کہتے ہیں: ایک قابل اعتماد شخص نے مجھ سے بیان کیا کہ عبدالملک بن یحییٰ بن عباد بن عبداللہ نے کہا کہ سیدنا کعب رضی اللہ عنہ نے جب یہ آخری شعر پڑھا تو رسول اللہ صلی اللہ علیہ وسلم نے ارشاد فرمایا:

«لَقَدْ شَكَرَكَ اللَّهُ يَا كَعْبُ! عَلَى قَوْلِكَ هَذَا»

”اے کعب! اللہ تعالیٰ نے تمہارے اس شعر کی بڑی قدروانی فرمائی ہے۔“²

1 السيرة لابن هشام: 268, 267/3. 2 السيرة لابن هشام: 273, 272/3.

غزوہ بنو قریظہ

غزوہ احزاب کے موقع پر بنو قریظہ نے مشرکوں سے ساز باز کی اور
میشاق مدینہ توڑ دیا تھا، چنانچہ دو ہفتے کے محاصرے کے بعد انہوں
نے ہتھیار ڈال دیے اور اپنے کرتوتوں کی عبرتناک سزا پائی۔

وَأَنْزَلَ الَّذِينَ ظَاهَرُوا مِنْهُمْ مِنْ أَهْلِ الْكِتَابِ مِنْ صَيِّصِيهِمْ

وَقَارِئٍ مُبِينٍ

فَرِيقًا تَلَّوْا وَفَرِيقًا يَدْعُونَ إِلَى الْفِتْنِ أُولَئِكَ يَفْعَلُونَ

”اور اس (اللہ) نے اہل کتاب کو جنہوں نے ان (حزب) کی مدد کی تھی، ان کے قلعوں سے اتار دیا اور ان کے دلوں میں رعب ڈال دیا، ایک گروہ کو تم قتل کرتے تھے اور دوسرے

گروہ کو قید کرتے تھے۔“ (الاحزاب:33)

اسباب میں

اسلام دشمنی، عہد شکنی، جھوٹ، فریب کاری، سود خوری اور پیسے کی ہوس یہود کی گھٹی میں پڑی ہوئی ہے۔ انھی ناپاک خواہشات کی تکمیل کے لیے بنوقریظہ کے یہود نے احزاب کا ساتھ دیا اور بڑی ڈھٹائی سے مسلمانوں کے ساتھ عہد شکنی کا اعلان کر دیا۔ معرکہ بخندق کے فوری بعد اللہ تعالیٰ نے مسلمانوں کو ان پر مسلط کر دیا۔ نبی کریم ﷺ نے اپنے جانبازوں کے ساتھ ان کا محاصرہ کر لیا۔ جب محاصرہ طویل پکڑ گیا تو ان کے سردار نے اپنی قوم کو تین تجاویز دیں: ان میں پہلی تجویز یہ تھی کہ اسلام قبول کر لیں۔ لیکن ذلت و رسوائی ان کی تقدیر میں تھی۔ انھوں نے بڑی ڈھٹائی کے ساتھ رسول اللہ ﷺ سے غداری کی۔ اللہ تعالیٰ نے انھیں ان کی غداری کی عبرت ناک سزا دی۔ طویل محاصرے کے بعد ان کے جنگجو قتل کر دیے گئے۔ عورتیں، بچے اور بوڑھے قیدی بنا لیے گئے۔ اگلے اوراق میں اس غزوے کی تمام تفصیلات جزئیات سمیت سمٹ آئی ہیں۔

بنوقریظہ کا عبرت ناک انجام

بنوقریظہ کی غداری اور عہد شکنی کا مفصل تذکرہ غزوہٴ احزاب میں گزر چکا ہے۔ اللہ تعالیٰ نے اپنی نبی مدد کے ذریعے سے احزاب کے منصوبوں کو خاک میں ملادیا۔ تقدیر الہی نے تدبیر کے شاطروں کو مات دے دی، قریش و غطفان اپنے جنگجو بہادروں کو لے کر پسپا ہو گئے تو اب بنوقریظہ کو اپنی غلطی کا احساس ہوا اور وہ ندامت سے زمین میں گڑے جا رہے تھے۔ لیکن ”اب پچھتائے کیا ہوت جب چڑیا جگ گئی کھیت“ والا محاورہ ان پر مکمل منطبق ہوتا تھا۔ اللہ تعالیٰ نے اپنی خاص حکمت کے تحت اپنے نبی ﷺ کو ان دشمنانِ اسلام پر مسلط کر دیا اور ان کی ساری قوت صفحہ ہستی سے مٹ گئی۔

غزوے کا سبب اور تاریخ

جی بن اخطب کا مسلسل اصرار بنوقریظہ کے سردار کعب بن اسد کے انکار پر غالب آ گیا تھا۔ اس نے عہد شکنی کا اعلان کر دیا۔ رسول اللہ ﷺ کو اس کی خبر ہوئی تو آپ ﷺ نے سیدنا زبیر رضی اللہ عنہ کو اس کی تصدیق کے لیے بھیجا، پھر ان کے بعد بنوقریظہ کے حلیف اور اوس قبیلہ کے سردار سیدنا سعد بن معاذ رضی اللہ عنہ کی قیادت میں ایک وفد بھیجا تا کہ وہ اس خبر کی تحقیق کریں اور بنوقریظہ کو نصیحت کریں۔ اس وفد نے بنوقریظہ کی غداری کا یقین کر لیا تو انھیں نصیحت کی، سمجھایا بھجایا لیکن انھوں نے بڑی ڈھٹائی سے غداری کا اعلان کیا اور کہا: کون محمد (ﷺ)؟ ہم نہیں جانتے کسی کو اور نہ ہمارے اور اس کے درمیان کوئی معاہدہ ہے۔ چونکہ یہ غداری اور خیانت انتہائی نازک موقع پر کی گئی تھی، اس لیے اللہ تعالیٰ نے اپنے نبی ﷺ کو غزوہٴ خندق سے واپس آتے ہی بنوقریظہ پر حملہ کرنے کا حکم دے دیا جبکہ مسلمان ابھی ہتھیار اتار کر آرام کرنے کا سوچ ہی رہے تھے۔ چنانچہ بنوقریظہ کی غداری اور عہد شکنی ہی اس غزوے کا سبب بنی۔

یہ غزوہ ذوالقعدہ کے آخر اور ذوالحجہ 5 ہجری کے شروع میں پیش آیا جیسا کہ واقدی نے لکھا ہے کہ نبی کریم ﷺ 23 ذوالقعدہ کو بدھ کے روز بنوقریظہ کی طرف نکلے اور ان کا پندرہ روز تک محاصرہ کیا، پھر آپ بروز جمعرات 8 ذوالحجہ 5 ہجری کو واپس تشریف لائے۔¹

1 المغازی للواقدي: 3/2.

یہودی عورت کا خواب

جب احزاب کے لشکر خائب و خاسر ہو کر واپس چلے گئے تو بنو قریظہ کو شدید خوف نے گھیر لیا اور انہوں نے کہا: اب محمد (ﷺ) ہم پر چڑھائی کر دیں گے، حالانکہ رسول اللہ ﷺ کو ابھی ان کے ساتھ لڑائی کا حکم نہیں دیا گیا تھا۔ آپ ﷺ نے گھر پہنچ کر اسلحہ اتارا اور غسل کیا، پھر عود کی دھونی لی اور نمازِ ظہر ادا کی۔ اس اثنا میں جبریل علیہ السلام بنو قریظہ کے ساتھ لڑائی کا حکم نامہ لے کر آپ ﷺ کے پاس حاضر ہوئے۔

بنو قریظہ کے نامی گرامی یہودی نباش بن قیس کی بیوی نے ایک رات خواب دیکھا، اس وقت مسلمان خندق کے محاصرے کی تکلیف برداشت کر رہے تھے۔ اس یہودی عورت نے اپنا خواب بیان کیا: میں نے خندق کو دیکھا، وہاں کوئی بھی نہیں تھا، پھر میں نے دیکھا کہ لوگوں نے ہماری طرف رخ کر لیا ہے جبکہ ہم اپنے قلعوں ہی میں ہیں اور ہمیں اس طرح ذبح کر دیا گیا جیسے بھیڑ بکریوں کو ذبح کیا جاتا ہے، پھر میں نیند سے بیدار ہوئی اور اپنے خاوند کو یہ خواب سنایا۔ وہ فوراً زبیر بن باطا کے پاس گیا اور اسے خواب سنایا۔ زبیر نے کہا: اسے کیا ہو گیا ہے، اس کی آنکھ میں نیند نہ آئے۔ تورات کی قسم! (اس کی تعبیر یہ ہے کہ) قریش پیٹھ پھیر کر بھاگ نکلیں گے اور محمد (ﷺ) ہمارا محاصرہ کر لیں گے اور محاصرے کے بعد ہمیں اس سے بھی سخت مصیبت کا سامنا کرنا پڑے گا۔¹

جبریل علیہ السلام کی آمد

جب رسول اللہ ﷺ غزوہ خندق سے فارغ ہوئے۔ آپ اسی دن ظہر کے وقت سیدہ عائشہ رضی اللہ عنہا کے مکان میں غسل فرما رہے تھے کہ سیدنا جبریل علیہ السلام آپ ﷺ کے پاس ریشم کا عمامہ لپیٹے ہوئے خچر پر پالان رکھے ہوئے آئے جس پر دیباچ کی چادر چڑھی ہوئی تھی اور کہنے لگے:

أَوْقَدْ وَضَعْتَ السَّلَاحَ يَا رَسُولَ اللَّهِ؟ قَالَ: «نَعَمْ»

فَقَالَ جِبْرِيلُ: فَمَا وَضَعْتَ الْمَلَائِكَةَ السَّلَاحَ بَعْدُ، وَمَا رَجَعْتُ الْآنَ إِلَّا مِنْ طَلَبِ الْقَوْمِ. إِنَّ اللَّهَ عَزَّ وَجَلَّ يَأْمُرُكَ يَا مُحَمَّدُ! بِالْمَسِيرِ إِلَى بَنِي قُرَيْظَةَ، فَإِنِّي عَامِدٌ إِلَيْهِمْ فَمَنْزِلٌ بِهِمْ.

1 المغازي للواقدي: 3/2.

”اے اللہ کے رسول! کیا آپ نے ہتھیار اتار دیے ہیں؟ آپ ﷺ نے فرمایا: ”ہاں۔“ جبریل (علیہ السلام) نے کہا: فرشتوں نے ابھی تک ہتھیار نہیں رکھے اور میں بھی قریش کا تعاقب کر کے ہی واپس چلا آ رہا ہوں۔ بلاشبہ اللہ تعالیٰ نے آپ کو بنو قریظہ پر چڑھائی کرنے کا حکم دیا ہے۔ میں بھی آگے آگے جا رہا ہوں، ان کے قلعوں میں زلزلہ برپا کروں گا۔“¹

سیدہ عائشہ رضی اللہ عنہا بیان کرتی ہیں: جب رسول اللہ ﷺ خندق سے واپس آئے تو آپ ﷺ میرے پاس تھے۔ ہم اپنے گھر میں بیٹھے تھے کہ ایک آدمی نمودار ہوا، اس نے سلام کیا۔ آپ ﷺ گھبرا کر اٹھے۔ آپ کے پیچھے میں بھی کھڑی ہو گئی۔ دیکھا تو وہ دجیہ کلیبی رضی اللہ عنہ تھے۔ آپ ﷺ نے فرمایا:

«هَذَا جِبْرِيلُ أَمَرَنِي أَنْ أَذْهَبَ إِلَى بَنِي قُرَيْظَةَ وَقَالَ: قَدْ وَضَعْتُمُ السَّلَاحَ لِكِنَّا لَمْ نَضَعْ،
طَلَبْنَا الْمُشْرِكِينَ حَتَّى بَلَّغْنَا حَمْرَاءَ الْأَسَدِ»


”یہ جبریل تھے۔ انھوں نے مجھے حکم دیا ہے کہ میں بنو قریظہ کی طرف جاؤں اور یہ بھی کہا کہ آپ نے ہتھیار رکھ دیے ہیں لیکن ہم (فرشتوں) نے ابھی تک ہتھیار نہیں رکھے۔ ہم مشرکین کا تعاقب کرتے ہوئے انھیں حمراء الاسد تک چھوڑ آئے ہیں۔“²

حمید بن ہلال بیان کرتے ہیں کہ جب اللہ تعالیٰ نے احزاب کو شکست دی تو بنو قریظہ قلعہ بند ہو گئے۔ جبریل رضی اللہ عنہ فرشتوں کے جلو میں آئے اور کہا: اے اللہ کے رسول! انھیں اور بنو قریظہ کا حساب چکائیں۔ آپ ﷺ نے فرمایا:

«إِنَّ فِي أَصْحَابِي جُهْدًا فَلَوْ أَنْظَرْتَهُمْ أَيَّامًا، قَالَ: يَقُولُ جِبْرِيلُ عَلَيْهِ السَّلَامُ: إِنَّهُدَى إِلَيْهِمْ لَأَدْخُلَنَّ

1 السيرة لابن هشام: 244/3. 2 البداية والنهاية: 4/120, 119

جبل حمراء الاسد کا ایک منظر



فَرَسِي هَذَا عَلَيْهِمْ فِي حُصُونِهِمْ ثُمَّ لَأَضْعَعَنَّهَا، قَالَ: فَأَدْبَرَ جَبْرِيلُ عَلَيْهِ السَّلَامُ وَمَنْ مَعَهُ مِنَ الْمَلَائِكَةِ حَتَّى سَطَعَ الْغُبَارُ فِي زَقَاقِ بَنِي غَنَمٍ مِنَ الْأَنْصَارِ»

”بلاشبہ میرے صحابہ خاصے تھکن کا شکار ہیں، آپ کچھ دن مہلت دے دیں۔ آپ ﷺ نے فرمایا: جبریل علیہ السلام کہنے لگے: آپ ان کی طرف جائیے، میں اپنا گھوڑا ان کے قلعوں میں داخل کر دوں گا، پھر میں انھیں توڑ کر رکھ دوں گا۔ اس کے بعد جبریل علیہ السلام اپنے ہمراہ فرشتوں کو لے کر چلے گئے یہاں تک کہ انصار کے قبیلہ بنو غنم کی گلیوں میں غبار اڑنے لگا۔“¹

صحابہ کرام رضی اللہ عنہم میں لشکر کشی کا اعلان

رسول اللہ ﷺ نے منادی کو بلایا، اس نے لوگوں میں اعلان کر دیا:

مَنْ كَانَ سَامِعًا مَطِيعًا فَلَا يُصَلِّينَ الْعَصْرَ إِلَّا بِبَنِي قُرَيْظَةَ.

”جو کوئی سننے والا اور فرمانبردار ہے، وہ عصر کی نماز بنو قریظہ میں جا کر پڑھے۔“²



مسجد عبداللہ بن عمر، کرمانشاہ (ایران)

صحیح مسلم میں سیدنا عبداللہ بن عمر رضی اللہ عنہما کی روایت ہے، انھوں نے فرمایا: جس روز رسول اللہ ﷺ احزاب سے واپس تشریف لائے تو آپ نے ہمارے اندر یہ اعلان فرمایا:

«أَنْ لَا يُصَلِّينَ أَحَدٌ الظُّهْرَ إِلَّا فِي بَنِي قُرَيْظَةَ»

”ہر شخص ظہر کی نماز بنو قریظہ میں پڑھے۔“

لوگوں نے جب نماز کا وقت نکل جانے کا خدشہ محسوس کیا تو کچھ لوگوں نے بنو قریظہ میں پہنچنے سے پہلے ہی نماز پڑھ لی اور ایک گروہ نے کہا: ہم وہیں جا کر نماز پڑھیں گے جہاں اللہ کے رسول ﷺ نے حکم دیا ہے اگرچہ نماز کا وقت نکل ہی کیوں نہ جائے۔ سیدنا عبداللہ رضی اللہ عنہما کہتے ہیں: آپ ﷺ نے دونوں گروہوں میں سے کسی کو سرزنش نہ کی۔³

1 الطبقات لابن سعد: 77/2 فتح الباری: 510/7 صحیح البخاری: 4118. 2 السیرة لابن ہشام: 245، 244/3.

3 صحیح مسلم: 1770.

صحیح بخاری میں سیدنا عبداللہ بن عمر رضی اللہ عنہما ہی سے مروی ہے کہ احزاب (کی پسپائی) کے دن رسول اللہ ﷺ نے فرمایا:

«لَا يُصَلِّينَ أَحَدَ الْعَصْرِ إِلَّا فِي بَنِي قَرْيَظَةَ»

”ہر ایک شخص بنو قریظہ میں جا کر نماز عصر پڑھے۔“

راستے میں نماز کا وقت ہو گیا تو بعض نے کہا: ہم وہاں پہنچ کر ہی نماز پڑھیں گے اور بعض نے کہا: ہم ابھی نماز پڑھیں گے کیونکہ آپ ﷺ کے فرمان کا مقصود یہ نہ تھا (بلکہ مقصد جلد از جلد بنو قریظہ میں پہنچنا تھا)۔ جب یہ بات نبی ﷺ کے گوش گزار کی گئی تو آپ ﷺ نے کسی کو کچھ نہ کہا۔¹

شیخ صفی الرحمن مبارکپوری رحمۃ اللہ علیہ نے لکھا ہے کہ صحیح مسلم اور مسند ابویعلیٰ وغیرہ میں ظہر کی نماز کا حکم ہے جبکہ صحیح بخاری اور اہل مغازی میں یہ متفقہ بات ہے کہ رسول اللہ ﷺ نے عصر کی نماز کا حکم دیا تھا اور یہی راجح ہے۔²

حافظ ابن حجر رحمۃ اللہ علیہ نے طبرانی اور بیہقی کے حوالے سے سیدنا عبید اللہ بن کعب رضی اللہ عنہ کی روایت نقل کی ہے کہ جب رسول اللہ ﷺ غزوہ احزاب سے لوٹے، اسلحہ اتارا اور غسل کرنے کے بعد بخور کی دھونی لے رہے تھے کہ جبریل علیہ السلام نمودار ہوئے اور کہا: «عَذِيرَكَ مِنْ مُحَارِبٍ؟» ”کوئی ہے جو آپ کی طرف سے یہودیوں سے نپٹے بغیر آرام کرنے کا عذر پیش کرے؟“ یعنی آپ کے لیے بنو قریظہ پر چڑھائی کرنے کے علاوہ کوئی چارہ نہیں، چنانچہ آپ ﷺ گھبرا کر اٹھے اور لوگوں کو سختی کے ساتھ حکم دیا کہ وہ عصر کی نماز بنو قریظہ ہی میں جا کر پڑھیں۔ عبید اللہ کہتے ہیں کہ لوگوں نے اسلحہ پہنا اور وہ ابھی بنو قریظہ نہیں پہنچے تھے کہ سورج غروب ہو گیا۔ غروب آفتاب کے وقت صحابہ کرام رضی اللہ عنہم میں ادائے نماز کے حوالے سے اختلاف ہو گیا، ایک جماعت نے عصر کی نماز پڑھ لی اور ایک جماعت نے نماز نہ پڑھی، انھوں نے کہا: ہم اللہ کے رسول ﷺ کے تاکید کی تعمیل کریں گے، ہم پر کوئی گناہ نہیں۔ آپ ﷺ نے کسی کو بھی سرزنش نہ کی۔


بیہقی میں سیدہ عائشہ رضی اللہ عنہا کی طویل روایت میں بھی اسی طرح بیان ہوا ہے۔ اس میں ہے کہ ایک گروہ نے ایمان کی حالت میں ثواب کی نیت سے نماز پڑھ لی اور دوسرے گروہ نے ایمان کی حالت میں ثواب کی امید کرتے ہوئے نماز (راستے میں) نہ پڑھی۔

یہ روایات بھی صحیح بخاری کی روایت کی تائید کرتی ہیں کہ رسول اللہ ﷺ نے جس نماز کو بنو قریظہ میں پڑھنے کا حکم دیا تھا، وہ عصر کی نماز تھی۔³

1 صحیح البخاری: 4119. 2 منة المنعم في شرح صحيح مسلم: 196/3. 3 فتح الباري: 510/7.

بعد ازاں حافظ ابن حجر اور امام نووی نے دونوں روایتوں میں تطبیق ذکر کی ہے کہ رسول اللہ ﷺ نے بنو قریظہ میں نماز ادا کرنے کا حکم ظہر کے بعد صادر فرمایا تھا۔ بعض لوگوں نے مدینہ میں ظہر کی نماز پڑھ لی تھی اور بعض نے ابھی ظہر کی نماز نہیں پڑھی تھی، چنانچہ جن لوگوں نے ظہر کی نماز نہیں پڑھی تھی، انھیں حکم دیا کہ وہ ظہر کی نماز بنو قریظہ میں جا کر پڑھیں اور جن لوگوں نے ظہر پڑھ لی تھی، انھیں عصر کی نماز بنو قریظہ میں پڑھنے کا حکم دیا۔¹ واللہ اعلم

بنو قریظہ کی طرف سفر



مسجد سیدنا علی (الجیریہ)

جنتوں سے واپسی کے بعد بھی تک جھنڈا لپیٹا نہیں گیا تھا کہ رسول اللہ ﷺ نے سیدنا علی رضی اللہ عنہما کو بلایا اور جھنڈا ان کے سپرد کر دیا۔ آپ ﷺ نے زرہ اور خود پہنی، نیزہ اپنے ہاتھ میں پکڑا، ڈھال اٹھائی اور صحابہ کے درمیان اپنے گھوڑے پر سوار ہو گئے۔ آپ کا حکم سن کر صحابہ کرام رضی اللہ عنہم نے بھی اسلحہ پہن لیا۔ جن کے پاس گھوڑے تھے، وہ گھوڑوں پر سوار ہوئے۔ باقی پیدل چل پڑے۔

اس دن مسلمانوں کے پاس چھتیس گھوڑے تھے۔ تین ہزار² کے لشکر نے بنو قریظہ کا رخ کیا۔³

اسلامی لشکر کے شہسوار

رسول اللہ ﷺ کے پاس تین گھوڑے تھے۔ ایک پر آپ سوار تھے جس کا نام کُحَیف تھا اور دو ویسے ساتھ لیے۔ علاوہ ازیں سیدنا علی اور مرشد بن ابی مرشد رضی اللہ عنہما کے پاس بھی گھوڑے تھے۔

بنو عبدمناف میں سے سیدنا عثمان بن عفان، سیدنا ابو حذیفہ بن عتبہ بن ربیعہ، سیدنا عکاشہ بن محسن، سیدنا سالم مولیٰ ابی حذیفہ اور سیدنا زبیر بن عوام رضی اللہ عنہم شہسوار تھے۔

بنو زہرہ میں سے سیدنا عبدالرحمن بن عوف اور سیدنا سعد بن ابی وقاص رضی اللہ عنہما کے پاس گھوڑے تھے۔ بنو تیم سے سیدنا ابو بکر صدیق اور سیدنا طلحہ بن عبید اللہ رضی اللہ عنہما شہسوار تھے۔

¹ فتح الباری: 510/7، شرح النووي علی صحیح مسلم: 140، 139/12۔ ² اسلامی لشکر کی تعداد میں جو اختلاف پایا جاتا ہے، اس کی مفصل بحث غزوة ازاب میں گزر چکی ہے۔ ³ إمتاع الأسماع: 245/1، المغازی للواقدي: 4/2۔

بنو عدی سے سیدنا عمر بن خطاب رضی اللہ عنہ گھڑ سوار تھے۔

بنو عامر بن لوئی سے سیدنا عبداللہ بن مخرمہ رضی اللہ عنہ تھے۔

بنو فہر سے سیدنا ابو عبیدہ بن جراح رضی اللہ عنہ تھے۔

اوس سے سیدنا سعد بن معاذ، سیدنا اُسید بن حفیر، سیدنا محمد بن مسلمہ، سیدنا ابونا نکلہ اور سیدنا سعد بن زید رضی اللہ عنہ کے پاس گھوڑے تھے۔

بنو ظفر میں سے سیدنا قتادہ بن نعمان رضی اللہ عنہ شہسوار تھے۔

بنو عمرو بن عوف سے سیدنا عُویم بن ساعدہ، سیدنا معن بن عدی، سیدنا ثابت بن اقرم اور سیدنا عبداللہ بن سلمہ رضی اللہ عنہ شہسوار تھے۔

بنو سلمہ سے سیدنا حباب بن منذر، سیدنا معاذ بن جبل اور سیدنا قطبہ بن عامر بن حدیدہ رضی اللہ عنہ تھے۔

بنو مالک بن نجار سے سیدنا عبداللہ بن عبداللہ بن ابی رضی اللہ عنہ تھے۔

بنو زریق سے سیدنا رقاد بن لبید، سیدنا فروہ بن عمرو، سیدنا ابو عیاش اور سیدنا معاذ بن رفاعہ رضی اللہ عنہ تھے۔

بنو ساعدہ سے سیدنا سعد بن عبادہ رضی اللہ عنہ تھے۔¹

مدینے کا نائب امیر

بنو قریظہ کی منازل مدینہ سے جنوب مشرق کی طرف کچھ فاصلے پر تھیں۔ بنو قریظہ کے معاملے سے فراغت پانے تک رسول اللہ صلی اللہ علیہ وسلم نے مدینہ منورہ میں نیابت کی ذمہ داری سیدنا عبداللہ بن ام مکتوم رضی اللہ عنہ پر ڈالی۔² وہ نابینا صحابی تھے۔

جبریل علیہ السلام دجیہ کلبی کی شکل میں

رسول اللہ صلی اللہ علیہ وسلم اپنے صحابہ کے ساتھ بنو قریظہ کی طرف روانہ ہوئے۔ کچھ شہسوار اور پیادہ لشکر آپ کے ارد گرد تھے۔ جب آپ صلی اللہ علیہ وسلم صورتیں نامی جگہ پر بنو نجار کی ایک جماعت کے پاس سے گزرے تو وہ لوگ صفیں بنائے ہوئے اسلحہ سے لیس کھڑے تھے۔ ان میں سیدنا حارثہ بن نعمان رضی اللہ عنہ بھی تھے۔ آپ صلی اللہ علیہ وسلم نے ان سے دریافت کیا:

«هَلْ مَرَّ بِكُمْ أَحَدٌ؟»

”کیا تمہارے پاس سے کوئی گزرا ہے؟“

انہوں نے کہا: ہاں، دجیہ کلبی گزرے ہیں، وہ اپنے سفید خچر پر تھے، جس پر پالان کسا ہوا تھا، انہوں نے ریشم کی

¹ المغازی للواقدي: 4/2. ² السيرة لابن هشام: 245/3، موسوعة الغزوات الكبرى لباشمیل: 632/1.

چادر اوڑھی ہوئی تھی۔ انھوں نے ہمیں ہتھیار بند ہونے کا حکم دیا، چنانچہ ہم نے اسلحہ تھام کر صفیں بنالی ہیں اور ہمیں مزید کہہ گئے ہیں کہ ابھی اللہ کے رسول ﷺ تشریف لارہے ہیں۔ آپ ﷺ نے فرمایا:

«ذَلِكَ جَبْرِيلُ، بُعِثَ إِلَى بَنِي قُرَيْظَةَ يَزْلِزِلُ بِهِمْ حُصُونَهُمْ وَيَقْدِفُ الرُّعْبَ فِي قُلُوبِهِمْ»


”یہ جبریل علیہ السلام تھے، انھیں بنو قریظہ کی طرف بھیجا گیا ہے تاکہ وہ ان کے قلعوں میں ہلچل مچادیں اور ان کے دلوں میں رعب ڈال دیں۔“¹

اسلامی لشکر کا ہراول دستہ بنو قریظہ میں

سیدنا علی بن ابی طالب رضی اللہ عنہما جریں اور انصار کے ہراول دستے کی کمان کرتے ہوئے بنو قریظہ کے قلعے تک پہنچ گئے۔ سیدنا ابوقحادہ رضی اللہ عنہما بھی اسی ہراول دستے میں شامل تھے۔ وہ بیان کرتے ہیں کہ جب ہم وہاں پہنچے تو ہمیں دیکھ کر یہود کو یقین ہو گیا کہ اب جنگ کے بغیر کوئی چارہ نہیں۔ سیدنا علی رضی اللہ عنہ نے قلعے کی دیوار کے پاس جھنڈا گاڑ دیا۔ یہودی مرد اور عورتیں اپنے قلعے میں بند ہو گئے اور چھتوں پر چڑھ کر رسول اللہ ﷺ اور آپ کی ازواج مطہرات رضی اللہ عنہما کے خلاف ہرزہ سرائی کرنے لگے۔ ہم خاموش ہو گئے اور کہا: اب تلوار ہی ہمارے اور تمہارے درمیان فیصلہ کرے گی۔ سیدنا اسید بن حضیر رضی اللہ عنہ ان کی اس بھونڈی حرکت پر غضبناک ہو گئے اور انھوں نے کہا:

يَا أَعْدَاءَ اللَّهِ! لَا تَبْرَحْ حِصْنَكُمْ حَتَّى تَمُوتُوا جُوعًا.

”اے اللہ کے دشمنو! ہم تمہارے قلعے کا محاصرہ کیے رکھیں گے یہاں تک کہ تم بھوکے مر جاؤ گے۔“



یہود نے اپنی درینہ دوستی کا واسطہ دیتے ہوئے کہا: اے حضیر کے بیٹے! ہم تمہارے دوست ہیں۔ وہ بہت زیادہ خوفزدہ ہو گئے تھے۔ لیکن سیدنا اسید رضی اللہ عنہ نے کہا: میرے اور تمہارے درمیان کوئی تعلق اور معاہدہ نہیں، سب تعلقات منقطع ہو گئے ہیں۔²

رسول اللہ ﷺ کا بنو قریظہ میں پڑاؤ

رسول اللہ ﷺ صحابہ کرام رضی اللہ عنہم کی ایک جماعت کے ہمراہ

¹ السيرة لابن هشام 245/3، المغازي للواقدي 5/2، فتح الباري 516/7، السيرة لابن هشام 245/3، المغازي للواقدي:

بنو قریظہ میں پہنچے اور ان کے ایک کنویں بئر انا کے پاس پڑاؤ ڈالا۔ ابن ہشام نے اس کنویں کا نام بئر اُنّی ذکر کیا ہے۔ لوگ ٹولیوں کی شکل میں آپ ﷺ کے ساتھ آئے۔ کچھ لوگ عشاء کی نماز کے بعد پہنچے۔ بہت سارے لوگوں نے آپ ﷺ کے فرمان کی تعمیل میں ابھی تک عصر کی نماز نہیں پڑھی تھی۔ انھوں نے بنو قریظہ میں پہنچ کر عشاء کے بعد عصر کی نماز ادا کی۔ آپ ﷺ نے ان کے اس فعل پر کوئی قدغن نہیں لگائی اور نہ ان کی گوشامی کی۔

سیدنا ابوقادہ رضی اللہ عنہ کہتے ہیں: جب سیدنا علی رضی اللہ عنہ نے رسول اللہ ﷺ کو دیکھا تو فوراً آپ کی طرف آئے اور اسلامی کمان کا پرچم میرے سپرد کر گئے اور مجھے تاکید کی کہ میں پرچم کو تھامے رکھوں کیونکہ وہ نہیں چاہتے تھے کہ آپ ﷺ یہود کی بدزبانی سنیں۔ وہ آپ ﷺ کے پاس پہنچے اور کہا: اے اللہ کے رسول! آپ کو ان خبیث لوگوں کے پاس جانے کی ضرورت نہیں۔ آپ ﷺ نے فرمایا:

«لِمَ أَظُنُّكَ سَمِعْتَ مِنْهُمْ لِي أَدَى؟» قَالَ: نَعَمْ، يَا رَسُولَ اللَّهِ! قَالَ: «لَوْ رَأَوْنِي لَمْ يَقُولُوا مِنْ ذَلِكَ شَيْئًا»

”کیوں؟ میرا خیال ہے کہ تم نے ان سے میرے متعلق کوئی تکلیف دہ باتیں سنی ہیں۔ انھوں نے کہا: جی ہاں، اللہ کے رسول! آپ ﷺ نے فرمایا: اگر وہ مجھے دیکھ لیں گے تو ایسا کچھ نہیں کہہ سکیں گے۔“

بنو قریظہ کا محاصرہ

جب رسول اللہ ﷺ بنو قریظہ کے قلعے کے پاس گئے تو صحابہ کرام رضی اللہ عنہم نے آپ ﷺ کو گھیرے میں لے لیا، پھر آپ ﷺ نے انھیں بلند آواز سے پکارا:

«يَا إِخْوَةَ الْقِرْدَةِ وَالْحَنَازِيرِ وَعِبَدَةَ الطَّوَاغِيَةِ! أَتَسْتَمُونِي؟ هَلْ أَخْرَاكُمُ اللَّهُ وَأَنْزَلَ بِكُمْ نِقْمَتَهُ؟»

”اے بندروں اور سوروں جیسے لوگو! اے طاغوت کے پجاریو! کیا تم مجھے گالیاں دیتے ہو؟ کیا اللہ تعالیٰ نے تمہیں رسوا کیا اور تم پر اپنا عذاب نازل کیا؟“

یہودیوں نے آپ ﷺ کی آواز سن کر کہا:

يَا أَبَا الْقَاسِمِ! مَا كُنْتَ جَهُولًا.

”اے ابوالقاسم! آپ ناواقف نہیں ہیں۔“

اور تورات کی قسمیں کھا کر یقین دلانے لگے کہ انھوں نے آپ کے خلاف زبان درازی نہیں کی۔



تورات کا 400 سال قدیم عبرانی نسخہ

اور ایک روایت میں ہے کہ انھوں نے جواب دیا:

يَا أَبَا الْقَاسِمِ! لَمْ تَكُ فَحَاشَا.

”اے ابوالقاسم! آپ ترش زبان نہیں تھے۔“

پھر رسول اللہ ﷺ نے بنو قریظہ کا محاصرہ کر لیا۔ اسی دوران میں آپ ﷺ تیر اندازوں کے پاس تشریف لائے۔ سعد بن ابی وقاص رضی اللہ عنہما کہتے ہیں: رسول اللہ ﷺ نے مجھ سے کہا:

«يَا سَعْدُ! تَقَدَّمْ فَارْمِهِمْ»

”سعد! آگے بڑھو اور ان پر تیر برسائو۔“

فَتَقَدَّمْتُ حَيْثُ تَبَلَّغُهُمْ نَبِيًّا.

”میں وہاں تک آگے بڑھا جہاں سے میرا تیر ان تک پہنچ سکتا تھا۔“

میرے ساتھ پچاس سے زیادہ تیر انداز تھے۔ ہم نے کچھ دیر ان پر مسلسل تیروں کی بارش برسائی۔ ہمارے تیر ان پر ٹڈی دل کے مانند چھاؤں کیے ہوئے تھے۔ وہ چھپ گئے۔ اب ان میں سے کوئی بھی جھانک نہیں رہا تھا۔ ہمیں تیروں کا خطرہ پڑ گیا، کہیں یہ ختم ہی نہ ہو جائیں، پھر ہم نے وقفے وقفے سے تیر مارنے شروع کر دیے۔

کعب بن عمرو مازنی بھی تیر انداز تھے، کہتے ہیں: اس دن میں نے اپنے ترش کے سارے تیر چلا دیے حتیٰ کہ رات کا کافی حصہ گزر گیا، تب جا کر ہم نے ان پر تیر برسانے بند کیے، پھر انھوں نے بھی ہم پر تیر چلائے۔ آپ ﷺ اپنے گھوڑے پر اسلحہ بند کھڑے تھے۔ گھڑسواروں کا دستہ آپ کے ارد گرد تھا۔ پھر رسول اللہ ﷺ نے ہمیں حکم دیا کہ ہم اپنے پڑاؤ میں چلے جائیں۔ ہم اپنے معسکر میں واپس آئے۔ رات گزار دی اور کھانا کھایا۔ ہمارا کھانا کھجوریں تھیں جو سیدنا سعد بن عبادہ رضی اللہ عنہما نے بھیجی تھیں۔ آپ ﷺ، سیدنا ابوبکر اور سیدنا عمر رضی اللہ عنہما بھی ان کھجوروں میں سے تناول فرما رہے تھے اور آپ ﷺ فرما رہے تھے:

«نِعْمَ الطَّعَامُ التَّمْرُ»

”کھجور بہترین کھانا ہے۔“

پھر اگلے دن تڑکے ہی ہم نے ان پر حملہ کر دیا۔ رسول اللہ ﷺ نے سب سے آگے تیر اندازوں کو کیا، ان کے

دوسرے صحابہ کو ترتیب سے کھڑا کیا۔ بعد ازاں بنو قریظہ کے قلعوں کا ہر جانب سے محاصرہ کر لیا۔ مسلمان ان پر مسلسل تیروں اور پتھروں کا مینہ برسا رہے تھے۔ ایک دستہ تھک جاتا تو اس کی جگہ تازہ دم فوج آ جاتی۔ آپ ﷺ بھی ان پر تیر چلا رہے تھے حتیٰ کہ یہود کو اپنی ہلاکت کا یقین ہو گیا۔¹

بنو قریظہ کی ہٹ دھرمی

بنو قریظہ کے ایک عقلمند یہودی عمرو بن سعدی نے احزاب کی واپسی کے بعد اپنی قوم کو اکٹھا کیا اور ان میں کھڑے ہو کر خطاب کیا کہ اے میری قوم! میں نے عبرت کی باتیں دیکھی ہیں۔ میں نے اپنے بھائیوں بنو نضیر کو بے گھر ہوتے دیکھا ہے، انھوں نے اپنے اموال و جائیداد کو چھوڑ دیا جس پر غیروں نے قبضہ کر لیا اور وہ خود ذلیل ہو کر نکلے۔

پھر اس نے علمائے تورات کی طرح تاکید کرتے ہوئے کہا: جو محمد (ﷺ) سے دشمنی کرے گا، اس کا انجام ناکامی ہوگا۔ اس نے کہا: تورات کی قسم! یہ نبی اس قوم پر مسلط ہوگا جس کی اللہ تعالیٰ کو ضرورت ہوگی۔ اس نبی نے بنو قریظہ پر حملہ کیا، حالانکہ وہ بڑی قوت والے، تیاری اور اسلحہ والے تھے۔ اس نے انھیں قید کر لیا حتیٰ کہ ان میں سے ایک آدمی نے بھی سر نہ نکالا۔ ان کے بارے میں بات چیت ہوئی تو اس نبی نے انھیں یثرب سے جلا وطن کر کے چھوڑا۔ پھر عمرو بن سعدی نے اپنی قوم کو اسلام میں داخل ہونے کی دعوت دی تاکہ وہ اسلام قبول کر کے اپنا خون محفوظ کر لیں اور حق کی پیروی کریں۔ اس نے کہا: اے لوگو! جو تمہیں دیکھنا تھا دیکھ لیا، میری مانو تو آؤ محمد (ﷺ) کی پیروی کریں۔ اللہ کی قسم! تمہیں اچھی طرح معلوم ہے کہ وہ نبی ہے، ہمارے علماء نے ہمیں ان کی بشارت دی ہے۔ پھر ابن سعدی مسلسل انھیں قید اور جنگ سے ڈراتا رہا اور اس نے بنو قریظہ کے سردار کعب بن اسد کے پاس جا کر کہا: تورات کی قسم جو طور سیناء کے روز موسیٰ پر نازل کی

1 المغازی للواقدي: 2/6، السيرة لابن هشام: 3/246، 245، دلائل النبوة للبيهقي: 4/10، 9.



سورہ ماہ سیناء کو طور (ذیل موسیٰ)

محکم دلائل و براہین سے مزین متنوع و منفرد موضوعات پر مشتمل مفت آن لائن مکتبہ

گئی! بلاشبہ اسلام قبول کر لینے میں عزت و شرف ہے۔ لیکن بنو قریظہ نے عمرو پیچھے بن سعدی کی بات پر کان نہ دھرے۔ عمرو بن سعدی نے اپنی قوم کو بچانے کے لیے آخری تجویز پیش کی کہ اگر تم اسلام میں داخل نہیں ہوتے تو نہ ہو، تم یہودیت ہی پر قائم رہو اور جزیہ ادا کرو۔ اللہ کی قسم! مجھے معلوم نہیں کہ وہ (محمد ﷺ) اسے بھی قبول کرے گا یا نہیں؟ لیکن بنو قریظہ کے دماغوں میں ابھی نخوت و تکبر کا بھوسہ بھرا ہوا تھا۔ انھوں نے اس عقلمند یہودی کی بات رد کرتے ہوئے ہٹ دھرمی کا مظاہرہ کیا اور کہا: ہم عربوں کو کبھی جزیہ نہیں دیں گے۔ اس سے تو قتل ہو جانا ہی بہتر ہے۔¹

عمرو بن سعدی کی نجات

جب بنو قریظہ نے اپنے خیر خواہ ساتھی عمرو بن سعدی کو متکبرانہ جواب دیا تو اسے معلوم ہو گیا کہ اس کی بے وقوف قوم کا فساد اسے موت تک لے جائے گا، چنانچہ اس نے اپنی قوم سے براءت کا اعلان کر دیا اور رات کی تاریکی میں بنو قریظہ کے قلعوں سے نکلا اور اپنی قوم کو ہمیشہ کے لیے خیر باد کہہ گیا۔ وہ جب اپنی قوم کو چھوڑ کر جا رہا تھا تو اسلامی لشکر کے پہریداروں کے ہتھے چڑھ گیا۔ پہرے دار اسے پکڑ کر اپنے کمانڈر محمد بن مسلمہ رضی اللہ عنہ کے پاس لے گئے۔ اس سے پوچھا گیا کہ تم کون ہو؟ تو اس نے بتایا کہ میں عمرو بن سعدی ہوں۔ چونکہ اس یہودی کے شریفانہ موقف کی اطلاع اسلامی لشکر کو مل چکی تھی، اس لیے محافظ دستے کے سالار نے اسے آزاد کرنے کا حکم دے دیا تاکہ وہ جدھر جانا چاہے جاسکے کیونکہ اس نے کسی ایسے فعل کا ارتکاب نہیں کیا تھا جس بنا پر اسے قتل یا قید کیا جائے۔ وہ اپنے عہد پر قائم تھا اور عہد شکنی اور غداری میں بنو قریظہ کے ساتھ شامل نہیں تھا۔ محافظ دستے نے اسے آزاد کر دیا، حالانکہ وہ اپنی قوم بنو قریظہ کے قلعوں سے نکلا تھا اور وہ ہمیشہ یہودیت پر قائم رہا۔

مسلمانوں نے عمرو بن سعدی کو کوئی نقصان نہیں پہنچایا کیونکہ بنو قریظہ کے یہودیوں کا محاصرہ کرنے اور ان کے خلاف جنگ کرنے کی یہ وجہ ہرگز نہ تھی کہ وہ یہودی ہیں اور وہ اسلام قبول نہیں کرتے بلکہ ان کا جرم یہ تھا کہ انھوں نے عہد شکنی کی تھی اور انتہائی نازک موڑ پر غداری کا ارتکاب کر کے مسلمانوں کی مصیبت میں اضافہ کیا تھا جس کی سزا ساری دنیا کے قوانین میں موت ہے۔²

ابن اسحاق بیان کرتے ہیں کہ اس رات عمرو بن سعدی قرظی بنو قریظہ کے قلعوں سے نکلا اور نبی کریم ﷺ کے محافظ دستے کے پاس سے گزرا۔ اس رات محافظ دستے کے نگران سیدنا محمد بن مسلمہ انصاری رضی اللہ عنہ تھے۔ جب انھوں نے اسے دیکھا تو پوچھا: کون ہو؟ اس نے جواب دیا: میں عمرو بن سعدی ہوں۔ اس نے بنو قریظہ کے ساتھ مل کر

1. موسوعة الغزوات الكبرى لباشمیل: 640/1. 2. موسوعة الغزوات الكبرى لباشمیل: 641/1.

رسول اللہ ﷺ سے عہد شکنی کرنے سے انکار کر دیا تھا اور اس نے کہا تھا: میں محمد (ﷺ) سے کبھی عہد شکنی نہیں کروں گا۔ محمد بن مسلمہ رضی اللہ عنہ نے اسے پہچان کر دعا کی:

اللَّهُمَّ! لَا تَحْرِمْنِي إِقَالَةَ عَشْرَاتِ الْكِرَامِ.

”اے اللہ! مجھے معزز لوگوں کی غلطیاں معاف کرنے سے محروم نہ کرنا۔“

پھر انھوں نے اس کا راستہ چھوڑ دیا۔ وہ سیدھا چلا گیا اور رات مسجد نبوی میں گزار دی، پھر صبح کو وہ کہیں چلا گیا اور آج تک پتہ نہیں چلا کہ وہ کدھر گیا۔¹

زبان رسالت سے ابن سعدی کی تعریف

صحابہ کرام رضی اللہ عنہم نے ابن سعدی کا واقعہ رسول اللہ ﷺ کی خدمت میں گوش گزار کیا تو آپ ﷺ نے فرمایا:

«ذَلِكَ رَجُلٌ نَجَّاهُ اللَّهُ بِوَفَائِهِ»

”اس شخص کو اللہ تعالیٰ نے اس کی وفاداری کی وجہ سے نجات دی ہے۔“²

محاصرے کی سختی

بنو قریظہ مسلسل اپنی بے راہروی پر قائم رہے اور ان کے خون کو بچانے کے لیے عمرو بن سعدی نے جو تجاویز پیش کیں، انھوں نے ان سب کو رد کر دیا اور وہ لڑائی اور مقابلے کا پختہ ارادہ کر کے قلعہ بند ہو گئے۔ مسلمانوں نے قلعے کے ارد گرد محاصرہ سخت کر دیا اور ہر جانب سے ان کا گھیراؤ کرنے لگے۔ اسلامی لشکر نے یہودیوں اور بیرونی لوگوں کا باہمی رابطہ بالکل منقطع کر دیا اور ان کے کھیت اور کھجوریں جو قلعے سے باہر تھیں، ان پر قبضہ کر لیا۔

شروع شروع میں یہودیوں نے سخت مقابلہ کیا لیکن جب محاصرے کو بیس راتیں گزر گئیں تو یہودیوں کے دلوں میں کمزوری اور بے چینی نے گھر کر لیا۔ محاصرے کی تنگی سے انھیں یقین ہو گیا کہ مسلمان اس وقت تک واپس نہیں جائیں گے جب تک وہ (یہود) اطاعت قبول نہ کر لیں یا مسلمان ان کے قلعوں میں داخل ہو کر تلوار کی نوک پر انھیں فتح نہ کر لیں۔ اگرچہ ان کے پاس پانی، خوراک، اسلحہ اور مضبوط قلعوں کی وافر طاقت تھی جو طویل عرصے تک مقابلے میں ان کی مدد کر سکتی تھی مگر ان کے دل رعب، خوف اور گھبراہٹ سے بھر گئے اور ان کے قومی جواب دے گئے اور وہ ایسے طریقے پر غور و فکر کرنے لگے جس کے ذریعے سے ان کے خون محفوظ ہو سکیں۔³

1 البداية والنهاية: 123/4. 2 البداية والنهاية: 123/4. 3 موسوعة الغزوات الكبرى: 1/643,642

محاصرے کی مدت

نبی کریم ﷺ نے بنو قریظہ کا محاصرہ کتنے دن کیا، اس کے بارے میں اختلاف ہے۔ ابن سعد نے پندرہ دن، سعید بن مسیب رضی اللہ عنہ نے چودہ دن، موسیٰ بن عقبہ نے دس سے زائد دن ذکر کیے ہیں جبکہ ابن اسحاق نے پچیس دن بتائے ہیں اور یہی بات راجح ہے۔ مسند احمد میں بھی پچیس دنوں کا ذکر ہے۔¹

بنو قریظہ کی طرف سے مذاکرات کی اپیل

سیدنا محمد بن مسلمہ رضی اللہ عنہ بیان کرتے ہیں کہ ہم نے بنو قریظہ کا محاصرہ بہت سخت کر دیا۔ ایک دن ہم فجر سے پہلے ان کے قلعے کے پاس گئے۔ ہم ایک ٹیلے کے پیچھے سے ان پر تیر برسائے گئے۔ ہر لحظہ ہماری نظر ان کے قلعوں پر تھی۔ شام تک ہم ان پر تیر اندازی کرتے رہے۔ رسول اللہ ﷺ نے ہمیں جہاد اور صبر کی ترغیب دلائی۔ ہم نے رات بھی ان کے قلعوں کے پاس گزاری اور اپنے پڑاؤ کی طرف نہ گئے حتیٰ کہ انھوں نے ہمارے ساتھ لڑائی بند کر دی اور جنگ بندی کا اعلان کرتے ہوئے کہا: ہم آپ سے مذاکرات کرنا چاہتے ہیں۔ آپ ﷺ نے ان کی درخواست قبول کی۔

مذاکرات ناکام ٹھہرے

بنو قریظہ نے نباش بن قیس کو اپنا ترجمان بنا کر بھیجا۔ اس نے رسول اللہ ﷺ سے بات چیت کی اور کہا: اے محمد! ہم انھی شرائط پر ہتھیار ڈالتے ہیں جن شرائط پر بنو نضیر کو جلاوطن کیا گیا۔ ہمارے اموال و جائیدادیں اور ہتھیار آپ

¹ شرح الزرقانی علی المواہب: 73/3، الطبقات لابن سعد: 77/2، المغازی لموسیٰ بن عقبہ، ص: 224، السیرة لابن

ہشام: 246/3، مسند أحمد: 141/6.



رکھ لیں، بس ہماری جانیں بخش دیجیے۔ ہم اپنے بیوی بچوں کو لے کر آپ کے علاقے سے چلے جاتے ہیں۔ ہمیں صرف اتنا سامان مرحمت فرمادیں جو ہمارے اونٹ اٹھا سکیں۔ ان میں ہتھیار نہیں ہوں گے۔ آپ ﷺ نے اس کی یہ بات تسلیم نہ کی۔ اس نے پھر کہا: ہمیں اتنے مال کی بھی ضرورت نہیں جو اونٹ اٹھا سکیں، آپ ہمارے بیوی بچوں کو کچھ نہ کہیں اور ہماری جانیں محفوظ کر دیں۔ آپ ﷺ نے فرمایا:

«لَا، إِلَّا أَنْ تَنْزِلُوا عَلَيَّ حُكْمِي»

”نہیں، اب تم میرے فیصلے کے مطابق اپنے قلعوں سے اترو گے۔“

سردار یہود کعب بن اسد کی اپنی قوم کو 3 تجاویز

نباش بن قیس مذاکرات کی ناکامی کے بعد واپس اپنی قوم کے پاس آیا۔ انھیں ساری صورت حال سے آگاہ کیا تو ان کے سردار کعب بن اسد نے کہا: اے بنو قریظہ کی جماعت! اللہ کی قسم! تمہیں بخوبی علم ہے کہ محمد ﷺ اللہ کے نبی ہیں اور ہم صرف عربوں سے حسد کی بنا پر ان کے دین میں داخل نہیں ہوئے، اس لیے کہ یہ نبی بنی اسرائیل میں سے کیوں نہیں آیا، چنانچہ وہ وہیں مبعوث ہوا جہاں اللہ تعالیٰ نے چاہا۔ میں ان سے کیا ہوا عہد و پیمان توڑنا ناپسند کرتا تھا لیکن ہمارے پاس بیٹھے ہوئے اس بد بخت (حُئی بن اخطب) کی نحوست ہم پر اور ہماری قوم پر آن پڑی بلکہ اس کی قوم تو ہم سے بھی زیادہ بد بخت ٹھہری۔

محمد ﷺ ایک آدمی کو بھی نہیں چھوڑیں گے، صرف وہی بچ سکے گا جو ان کی پیروی کرے گا۔ کیا تمہیں یاد ہے جب ابن خراش ہمارے پاس آیا تھا تو اس نے کیا کہا تھا؟ اس نے کہا تھا: اس بہتی سے ایک نبی کا ظہور ہوگا۔ اگر وہ میری زندگی میں مبعوث ہو گئے تو میں ان کی پیروی کروں گا اور ان کی مدد کروں گا۔ اگر اس نبی کا ظہور میرے بعد ہوا تو خیال کرنا کہیں تم اس کے متعلق دھوکے میں نہ پڑ جانا۔ اس کی پیروی اختیار کرنا اور اس کے معاون و مددگار بن کر دونوں آسمانی کتابوں پہلی (تورات) اور دوسری (قرآن مجید) پر ایمان لانے والے بن جانا۔ کعب نے کہا: آؤ ہم آپ ﷺ کی پیروی اختیار کر لیں۔ آپ کی تصدیق کریں اور آپ پر ایمان لا کر اپنا خون، اپنے بیوی بچے اور اپنی جائیدادیں محفوظ کر لیں۔ اس طرح ہمیں آپ کے صحابہ کا مقام و مرتبہ بھی مل جائے گا۔ یہودیوں نے جواب دیا: ہم اپنے علاوہ کسی دوسرے کی پیروی نہیں کریں گے۔ ہم اہل کتاب اور صاحب نبوت ہو کر غیروں کے پیروکار بن جائیں؟ کعب انھیں بار بار یہ نصیحت کرتا رہا لیکن وہ ایک ہی بات پر اڑے ہوئے تھے کہ تورات اور موسیٰ علیہ السلام کے دین کو نہیں چھوڑیں گے۔

کعب نے دوسری تجویز پیش کی: آؤ اپنے بیوی بچوں کو اپنے ہاتھوں قتل کر دیں، ¹ پھر تلوار سونت کر محمد (ﷺ) اور ان کے ساتھیوں کے مقابلے میں نکل پڑیں اور پوری قوت سے نکل جائیں۔ اگر ہم قتل کر دیے گئے تو پیچھے کوئی ایسی چیز نہیں ہوگی جس کی ہمیں کوئی فکر ہوگی۔ اگر ہم فتح یاب ہوئے تو قسم سے ہم عورتوں اور بچوں کو حاصل کر لیں گے۔

حیی بن اخطب کعب کی یہ بات سن کر ہنس پڑا اور بولا: ان بیچاروں کا کیا گناہ ہے؟ اشراف یہود میں سے زیر بن باطا جیسے لوگوں نے کہا: ان کے بعد زندگی کا کیا مزا؟

کعب نے تیسری تجویز پیش کرتے ہوئے کہا: میرے پاس اب ایک ہی تجویز رہ گئی ہے۔ اگر تم نے اسے قبول نہ کیا تو یاد رکھو، تم ہمیشہ ذلیل و رسوا ہی رہو گے۔

یہود نے کہا: بتاؤ وہ کیا ہے؟

اس نے کہا: آج ہفتے کی رات ہے۔ یقیناً محمد (ﷺ) اور ان کے ساتھی ہماری طرف سے بالکل مطمئن ہوں گے کہ آج لڑائی نہیں ہوگی۔ ہم نکلتے ہیں، ممکن ہے ہم دھوکے سے انھیں نقصان پہنچانے اور ان پر غالب آنے میں کامیاب ہو جائیں۔

حیی بن اخطب اور نباش بن قیس کے اعتراضات

یہود نے کہا: کیا ہم ہفتے کے دن کی حرمت کو پامال کر دیں، حالانکہ تم اس کی حقیقت کو اچھی طرح جانتے ہو؟ حیی بن اخطب بولا: جب میں نے تمہیں اس سے پہلے اس چیز کی دعوت دی تھی جبکہ قریش اور غطفان بھی موجود تھے اور معاملہ بہت آسان تھا لیکن تم نے اس وقت انکار کیا کہ ہم ہفتے کی حرمت پامال نہیں کریں گے۔ اگر یہودی میری اطاعت کر لیتے تو کامیاب ہو جاتے۔ یہود چلائے: ہم ہفتے کی حرمت نہیں توڑیں گے۔


نباش بن قیس نے کہا: ہم کس طرح دھوکے کے ساتھ ان پر حملہ کرنے میں کامیاب ہو سکتے ہیں، حالانکہ تم دیکھ رہے ہو، ان کا معاملہ روز بروز قوت پکڑتا جا رہا ہے۔ محاصرے کے ابتدائی دنوں میں وہ دن بھر لڑتے تھے اور رات

¹ یہود کے اپنے بیوی بچوں کو اپنے ہاتھوں قتل کرنے کی دو مثالیں تاریخ میں ملتی ہیں۔ پہلا واقعہ پہلی صدی ق م میں پیش آیا تھا جب رومیوں نے فلسطین پر دھاوا بولا تھا۔ ایک شہر کے یہودیوں نے رومیوں کے آگے ہتھیار ڈالنے کے بجائے اجتماعی خودکشی کی۔ پہلے اپنے اپنے بیوی بچے قتل کیے۔ پھر قرعہ اندازی سے دس جوان بچنے جنہوں نے باقی یہودی قتل کیے۔ آخر میں ان دس میں پھر قرعہ ڈالا گیا اور اس نے باقی لوگوں کو قتل کرنے کے بعد خودکشی کر لی۔ دوسرا واقعہ انگلستان کے شہر یارک کا ہے جہاں یہودی بہت مالدار تھے۔ انگریز بادشاہ رچرڈ نے تیسری صلیبی جنگ (92-1189ء) کے لیے رقم اکٹھی کرنا چاہی تو اس نے یارک کے یہودیوں پر بھاری ٹیکس لگایا، پھر دولت چھپانے کا الزام لگا کر شہر کا محاصرہ کر لیا گیا۔ باہر عیسائی حوام نعرے لگا رہے تھے: مسیح کے دشمنوں کو مار دو۔ اس پر قلعہ بند یہودیوں نے اجتماعی خودکشی کے لیے وہی قرعہ اندازی والا طریقہ اختیار کیا اور ہتھیار ڈالنے پر موت کو ترجیح دی۔ (حروب صلیبیہ)

کولوٹ جاتے تھے۔ تمھاری یہ تجویز ان دنوں کامیاب ہو سکتی تھی۔ اب نہیں۔ ذرا ہمت کر کے دیکھو، وہ رات کو بھی مکمل تیاری کی حالت میں ہوں گے اور دن کو پھر تازہ دم ملیں گے، پھر ایسی قوم پر بھلا کیسے دھوکے کے ساتھ حملہ کیا جاسکتا ہے؟ سنو! یہ خون ریزی اور آزمائش ہم پر لکھ دی گئی ہے۔ اس طرح یہود میں باہمی اختلاف شروع ہو گیا۔ کعب ان کے سامنے خاموش ہو گیا اور وہ اپنے کیے پر بہت شرمندہ تھے۔¹

یہود نے ابولبابہ رضی اللہ عنہ کے نام کی دہائی کیوں دی؟

ان تینوں تجویز کو رد کرنے کے بعد صرف ایک ہی راستہ رہ جاتا تھا کہ رسول اللہ ﷺ کے سامنے ہتھیار ڈال دیں اور اپنی قسمت کا فیصلہ آپ ﷺ پر چھوڑ دیں لیکن انھوں نے چاہا کہ ہتھیار ڈالنے سے پہلے اپنے بعض مسلمان حلیفوں سے رابطہ قائم کر لیں، ممکن ہے پتہ لگ جائے کہ ہتھیار ڈالنے کا کیا نتیجہ نکلے گا، چنانچہ انھوں نے رسول اللہ ﷺ کو پیغام بھیجا کہ آپ ہمارے پاس ابولبابہ کو بھیج دیں، ہم ان سے مشورہ کرنا چاہتے ہیں۔ سیدنا ابولبابہ رضی اللہ عنہ ان کے حلیف تھے اور ان کے باغات اور آل اولاد بھی اسی علاقے میں تھے۔



سیدنا ابولبابہ رضی اللہ عنہ کہتے ہیں! مجھے اللہ کے رسول ﷺ نے بلا کر حکم فرمایا:

«إِذْ هَبَّ إِلَىٰ حَلْفَانِكَ، فَإِنَّهُمْ أَرْسَلُوا إِلَيْكَ مِنَ الْأَوْسِ»

”اپنے حلیفوں کے پاس جاؤ۔ انھوں نے بنو اوس میں سے تمھاری طرف

پیغام بھیجا ہے۔“

سیدنا ابولبابہ رضی اللہ عنہ فرماتے ہیں: محاصرہ بہت شدت اختیار کر چکا تھا۔ میں

وہاں پہنچا تو مرد حضرات مجھے دیکھ کر میری طرف دوڑ پڑے۔ عورتیں اور بچے

دھاڑیں مار مار کر رونے لگے۔ اس کیفیت کو دیکھ کر مجھ پر رقت طاری ہو گئی۔

یہود کی ابولبابہ رضی اللہ عنہ سے مشاورت

سیدنا ابولبابہ رضی اللہ عنہ کہتے ہیں: میں یہود کے پاس گیا تو ان کے سردار کعب بن

اسد نے کہا: ابو بشیر! ہماری حالت تمھارے سامنے ہے۔ ہمارا محاصرہ سخت ہو گیا

ہے۔ ہم ہلاک ہو گئے ہیں۔ تمہیں اچھی طرح معلوم ہے، ہم نے تمھارے ساتھ

کیا سلوک کیا۔ حدائق اور بغاٹ کی لڑائیوں میں ہم نے آپ لوگوں سے کیا برتاؤ کیا، وہ بھی تم پر مخفی نہیں کیونکہ تم ان

1 المغازی للواقدي 8/2؛ السيرة لابن هشام 3/347، 346؛ دلائل النبوة للبيهقي 4/15.

تمام لڑائیوں میں موجود تھے۔ محمد ﷺ ہمارے قلعوں کو نہیں چھوڑیں گے حتیٰ کہ ہم ان کی اطاعت قبول کر لیں یا سرنڈر ہو جائیں۔ اگر وہ ہمیں موقع دے دیں تو ہم شام یا خیبر کے علاقے میں چلے جائیں گے۔ آئندہ ہم ان کے علاقے میں کبھی نہیں آئیں گے اور نہ ان پر لشکر کشی کریں گے۔

سیدنا ابولبابہ رضی اللہ عنہ بیان کرتے ہیں: میں نے جی بن اخطب کی طرف اشارہ کرتے ہوئے کہا: یہ شخص تمہیں ہلاک کر کے ہی چھوڑے گا۔ کعب نے کہا: اللہ کی قسم! اس شخص نے مجھے ہلاکت میں ڈالا، پھر اس سے نکالا نہیں۔ جی تلملایا اور کہنے لگا: میں کیا کر سکتا ہوں؟ میری تو یہی خواہش تھی کہ ہم مسلمانوں کو صفحہ ہستی سے مٹا دیں۔ ہماری تدبیر ناکام ہوگی تو اس میں میرا کیا قصور ہے؟ میں نے تو تمہارے ساتھ خیر خواہی کرتے ہوئے اپنے آپ کو پیش کر دیا ہے۔ جو انجام تمہارا ہوگا، میں اس سے الگ تو نہیں ہوں گا۔ کعب نے جواب دیا: مجھے کیا ضرورت ہے کہ میں اور تو قتل کر دیے جائیں اور ہمارے بیوی بچے قیدی بن جائیں؟ جی نے کہا: یہ خون ریزی اور آزمائش ہمارے مقدر میں لکھی ہوئی تھی۔ پھر کعب نے مجھ سے مشورہ طلب کیا کہ ہمیں کیا کرنا چاہیے؟ کیا آپ مناسب سمجھتے ہیں کہ ہم محمد (ﷺ) کے حکم پر ہتھیار ڈال دیں۔

راز فاش ہو گیا

یہود کی آہ و بکا سن کر سیدنا ابولبابہ رضی اللہ عنہ کا دل پسیج گیا اور وہ ٹھوکر کھا بیٹھے۔ انہوں نے کعب کے مشورے کے جواب میں کہا: ہاں! اور پھر اپنے حلق کی طرف اشارہ کرتے ہوئے بتا دیا کہ تم ذبح کر دیے جاؤ گے۔

سیدنا ابولبابہ رضی اللہ عنہ جلیل القدر صحابی تھے۔ عورتوں اور بچوں کی سسکیاں سن کر ان کے قدم پھسل گئے۔ ان سے اللہ اور اس کے رسول ﷺ کا راز فاش ہو گیا۔ فوراً پشیمان ہوئے اور اِنَّا لِلّٰہِ وَاِنَّا اِلَیْہِ رَاجِعُوْنَ پڑھا۔ سیدنا ابولبابہ رضی اللہ عنہ

دُشِق (شام) کا ایک خوبصورت منظر

خود کہتے ہیں:

فَوَاللَّهِ! مَا زَالَتْ قَدَمَايَ مِنْ مَّكَانِهِمَا حَتَّى عَرَفْتُ أَنِّي قَدْ خُنْتُ اللَّهَ وَرَسُولَهُ ﷺ.

”اللہ کی قسم! میرے پاؤں ابھی اپنی جگہ سے ہلے نہ تھے کہ مجھے اچھی طرح احساس ہو گیا کہ میں نے اللہ اور اس کے رسول ﷺ سے خیانت کر دی ہے۔“

ندامت کے سبب آنکھوں سے برسات کی جھڑی لگ گئی۔ میری یہ حالت دیکھ کر کعب نے پوچھا: ابولبابہ! کیا بات ہے؟ میں نے کہا: میں نے اللہ اور اس کے رسول ﷺ سے خیانت کر دی ہے۔

سیدنا ابولبابہ رضی اللہ عنہ کا طرز عمل



اسطوانہ مخلقہ (مسجد نبوی)

سیدنا ابولبابہ رضی اللہ عنہ وہاں سے نکلے۔ آنسو تھے کہ تھمنے نہ پاتے تھے۔ اشک باری کر کر کے ڈاڑھی بھی تر ہو گئی تھی۔ لوگ انتظار کر رہے تھے کہ ابولبابہ کو بہت دیر ہوگی، ابھی تک واپس کیوں نہیں آئے؟ لیکن وہ رسول اللہ ﷺ کے پاس آنے کے بجائے سیدھا مسجد نبوی میں چلے گئے اور اپنے آپ کو مسجد نبوی کے ایک ستون سے باندھ لیا جسے اسطوانہ مخلقہ اور اسطوانہ توبہ کہا جاتا ہے۔¹ انھوں نے کہا کہ جب تک اللہ تعالیٰ نے میری توبہ قبول نہ کی، میں اسی جگہ بندھا رہوں گا اور انھوں نے اللہ سے وعدہ کیا کہ آئندہ وہ کبھی بنو قریظہ کے پاس نہیں جائیں گے اور جس علاقے میں انھوں نے اللہ اور اس کے رسول ﷺ سے خیانت کی، وہ وہاں کبھی نظر نہیں آئیں گے۔

سیدنا ابولبابہ رضی اللہ عنہ کے بارے میں قرآن کا نزول

سیدنا ابولبابہ رضی اللہ عنہ کے اس فعل پر اللہ تعالیٰ نے اپنا یہ فرمان نازل فرمایا:

¹ اسطوانہ مخلقہ کی تفصیل کے لیے ملاحظہ ہو: اللؤلؤ المكنون سیرت انسائیکلو پیڈیا: 4/385,384.

﴿يَا أَيُّهَا الَّذِينَ آمَنُوا لَا تَحُونُوا اللَّهَ وَالرَّسُولَ وَتَحُونُوا أَمَلَتِكُمْ وَأَنْتُمْ تَعْلَمُونَ ۝﴾

”اے ایمان والو! تم اللہ اور اس کے رسول (ﷺ) سے خیانت نہ کرو اور نہ تم اپنی امانتوں میں خیانت کرو جبکہ تم جانتے ہو۔“¹

رسول اللہ ﷺ کا رد عمل

ادھر رسول اللہ ﷺ محسوس کر رہے تھے کہ ابولبابہ کی واپسی میں دیر ہو رہی ہے۔ آپ ﷺ نے دریافت فرمایا:

«أَمَا فَرَعَ أَبُو بَابَةَ مِنْ حُلْفَائِهِ؟»

”کیا ابولبابہ اپنے حلیفوں سے فارغ نہیں ہوئے؟“

صحابہ کرام رضی اللہ عنہم نے بتایا: اللہ کے رسول! اللہ کی قسم! وہ قلعے سے واپس نکل آئے تھے۔ ہمیں نہیں معلوم پھر وہ کہاں چلے گئے۔ آپ ﷺ نے فرمایا:

«قَدْ حَدَّثَ لِأَبِي بَابَةَ أَمْرٌ مَا كَانَ عَلَيْهِ»

”ابولبابہ کو ضرور کوئی سنگین معاملہ پیش آ گیا ہے۔“

اتنے میں مسجد کی طرف سے ایک آدمی آیا، اس نے کہا: اللہ کے رسول! میں نے ابولبابہ کو مسجد میں دیکھا ہے، اس نے اپنے آپ کو مسجد کے ایک ستون کے ساتھ باندھا ہوا ہے۔ آپ ﷺ نے فرمایا:

«لَقَدْ أَصَابَتْهُ بَعْدِي فِتْنَةٌ وَلَوْ جَاءَنِي لَأَسْتَغْفَرْتُ لَهُ، فَإِذَا فَعَلَ هَذَا فَلَنْ أُحْرَكَهُ مِنْ مَكَانِهِ حَتَّى يَقْضِيَ اللَّهُ فِيهِ مَا يَشَاءُ»

”یقیناً میرے بعد اس کو آزمائش نے آلیا ہے۔ اگر وہ میرے پاس آجاتا تو میں اس کے لیے استغفار کرتا۔ جب اس نے ایسے کر ہی لیا ہے تو اب میں اسے اس کی جگہ سے ہرگز نہیں ہلا سکتا حتیٰ کہ اللہ تعالیٰ اس کے بارے میں جو چاہے فیصلہ فرمادے۔“

سیدنا ابولبابہ رضی اللہ عنہ کی توبہ

جب تک اللہ تعالیٰ نے چاہا، یہ جلیل القدر صحابی آزمائش میں پڑے رہے۔ اس کے بعد اللہ تعالیٰ نے ان کی توبہ قبول فرمائی اور اللہ کے رسول ﷺ نے انھیں اپنے ہاتھوں سے کھولا۔ ابن اسحاق کا بیان ہے کہ رسول اللہ ﷺ

سیدہ ام سلمہ رضی اللہ عنہا کے گھر میں تھے کہ سحری کے وقت اللہ تعالیٰ نے آپ صلی اللہ علیہ وسلم پر ابولبابہ رضی اللہ عنہ کی توبہ کے متعلق آیت نازل فرمائی۔

ام المؤمنین سیدہ ام سلمہ رضی اللہ عنہا بیان کرتی ہیں کہ میں نے سحری کے وقت رسول اللہ صلی اللہ علیہ وسلم کو مسکراتے دیکھا تو میں نے عرض کی: اللہ تعالیٰ آپ کو مسکراتا رکھے! آپ کس بات پر مسکرا رہے ہیں؟ آپ صلی اللہ علیہ وسلم نے فرمایا:

«يَبَّ عَلَيَّ أَبِي لُبَابَةَ»

”ابولبابہ کی توبہ قبول ہوگئی ہے۔“

میں نے عرض کی: اللہ کے رسول! کیا میں لوگوں کو خوشخبری نہ دوں؟ آپ صلی اللہ علیہ وسلم نے فرمایا:

«بَلَىٰ! إِنْ شِئْتَ»

”کیوں نہیں! اگر تم چاہو تو (ابھی خوشخبری سنا دو)۔“

وہ اپنے حجرے کے دروازے پر کھڑی ہو گئیں، یہ پردے کی فرضیت سے پہلے کی بات ہے، ¹ اور کہا:

يَا أَبَا لُبَابَةَ! أَبَشِرْ، فَقَدْ تَابَ اللَّهُ عَلَيْكَ.

”ابولبابہ! خوش ہو جاؤ، اللہ تعالیٰ نے آپ کی توبہ قبول کر لی ہے۔“

لوگ یہ سن کر ابولبابہ رضی اللہ عنہ کو کھولنے کے لیے دوڑے۔ ابولبابہ رضی اللہ عنہ نے منع کر دیا اور کہا: نہیں، اللہ کی قسم! مجھے اللہ کے رسول صلی اللہ علیہ وسلم اپنے دست مبارک ہی سے کھولیں گے۔ جب اللہ کے رسول صلی اللہ علیہ وسلم صبح کی نماز کے لیے نکلے اور ان کے پاس سے گزرے تو انھیں اپنے دست مبارک سے کھولا۔

ابولبابہ رضی اللہ عنہ کی توبہ کے بارے میں قرآن کا نزول

ابن ہشام کا بیان ہے کہ سیدنا ابولبابہ رضی اللہ عنہ چھ دن مسجد نبوی میں بندھے رہے۔ موسیٰ بن عقبہ نے بیس دن لکھے ہیں جبکہ مقریزی نے پندرہ دن کا ذکر کیا ہے۔ ہر نماز کے وقت ان کی بیوی آتی اور انھیں کھول کر وضو کراتی۔ وہ نماز پڑھتے اور پھر ستون کے ساتھ اپنے آپ کو باندھ لیتے حتیٰ کہ اللہ تعالیٰ نے یہ فرمان نازل فرمایا:

﴿وَآخِرُونَ اعْتَرَفُوا بِذُنُوبِهِمْ خَلَطُوا عَمَلًا صَالِحًا وَآخَرَ سَيِّئًا عَسَىٰ اللَّهُ أَنْ يَتُوبَ عَلَيْهِمْ إِنَّ اللَّهَ

عَفُورٌ رَحِيمٌ ﴿۱۲۱﴾

¹ اس کی تفصیل کے لیے ملاحظہ ہو: اللؤلؤ المكنون سيرت انسائیکلو پیڈیا: 121-123.

”اور کچھ دیگر لوگ ہیں جنہوں نے اپنے گناہوں کا اقرار کیا ہے۔ انہوں نے ملا جلا عمل کیا ہے، ایک اچھا اور دوسرا برا۔ امید ہے کہ اللہ ان کی توبہ قبول فرمائے گا، یقیناً اللہ بہت بخشنے والا، نہایت رحم کرنے والا ہے۔“¹

سیدنا ابولہبابہ رضی اللہ عنہ کا خواب



مسجد ابوبکر الصديق، المرج (لبييا)

ایک دن ابولہبابہ رضی اللہ عنہ کو خواب آیا، وہ بیان کرتے ہیں: میں نے خواب دیکھا کہ ہم نے بنو قریظہ کا محاصرہ کیا ہوا ہے اور میں بدبودار کیچڑ میں پھنسا ہوا ہوں۔ کوشش کے باوجود وہاں سے نکل نہیں پا رہا۔ اس کیچڑ کی بدبو اتنی خطرناک تھی، قریب تھا کہ میں مرجاتا۔ اسی دوران میں نے ایک جاری نہر دیکھی۔ میں نے اپنے آپ کو دیکھا کہ

میں نے اس میں غسل کیا یہاں تک کہ میرا سارا میل کچیل اتر گیا اور میں اپنے آپ سے اچھی خوشبو محسوس کرنے لگا۔ میں نے اس خواب کی تعبیر سیدنا ابوبکر صدیق رضی اللہ عنہ سے پوچھی تو انہوں نے یہ تعبیر کی کہ تم کسی پریشان کن معاملے میں مبتلا ہو گے، پھر اس کے بعد تمہیں چھکارا مل جائے گا۔

جب میں رسیوں میں جکڑا ہوا تھا تو مجھے ابوبکر رضی اللہ عنہ کی بات بہت یاد آتی تھی اور مجھے امید تھی کہ میری توبہ قبول ہو جائے گی۔

سیدنا ابولہبابہ رضی اللہ عنہ کا اظہار تشکر

جلیل القدر صحابی ابولہبابہ رضی اللہ عنہ کو اپنی توبہ کی اتنی خوشی ہوئی کہ انہوں نے اظہار تشکر کے لیے رسول اللہ صلی اللہ علیہ وسلم کی خدمت میں حاضر ہو کر کہا: میں اپنا مال صدقہ کرنا چاہتا ہوں اور میں اپنی قوم کا علاقہ چھوڑتا ہوں جہاں میں گناہ کا مرتکب ہوا۔ آپ صلی اللہ علیہ وسلم نے فرمایا:

«يُجْزِي عَنْكَ الثُّلُثُ»

”تمہاری طرف سے مال کا تیسرا حصہ صدقہ کافی ہے۔“

پھر انھوں نے اپنی قوم کا علاقہ چھوڑ دیا اور تیسرا حصہ مال صدقہ کر دیا۔¹

بنو قریظہ نے ہتھیار ڈال دیے

ادھر ابولبابہ رضی اللہ عنہ کے اشارے کے باوجود بنو قریظہ نے یہی طے کیا کہ رسول اللہ ﷺ کے سامنے ہتھیار ڈال دیں اور آپ ﷺ جو فیصلہ مناسب سمجھیں، وہ کریں، حالانکہ بنو قریظہ ایک طویل عرصے تک محاصرہ برداشت کر سکتے تھے کیونکہ ایک طرف ان کے پاس وافر مقدار میں سامان خور و نوش تھا، پانی کے چشمے اور کنویں تھے، مضبوط اور محفوظ قلعے تھے اور دوسری طرف مسلمان کھلے میدان میں خون منجمد کر دینے والی سردی اور بھوک کی سختیاں سہ رہے تھے اور آغاز جنگ خندق سے بھی پہلے سے مسلسل جنگی مصروفیات کے سبب تکان سے پور پور تھے، لیکن جنگ بنی قریظہ درحقیقت ایک اعصابی جنگ تھی۔ اللہ تعالیٰ نے بنو قریظہ کے دلوں میں مسلمانوں کا رعب ڈال دیا تھا۔ ان کے حوصلے ٹوٹتے جا رہے تھے، پھر حوصلوں کی یہ شکستگی اس وقت انتہا کو پہنچ گئی جب سیدنا علی اور سیدنا زبیر بن عوام رضی اللہ عنہما نے پیش قدمی فرمائی اور سیدنا علی رضی اللہ عنہ نے گرجدار آواز میں اعلان کیا:

يَا كَتِيْبَةَ الْاِيْمَانِ وَاللّٰهِ! لَا ذُوْقَنَّ مَا ذَاقَ حَمْرَةَ اَوْ لَا فَتَحَنَّ حِصْنَهُمْ.

”اے ایمان کے سپاہیو! اللہ کی قسم! میں بھی وہی چکھوں گا جو حمزہ نے چکھا (شہید ہو جاؤں گا) یا ان کا قلعہ فتح کر کے رہوں گا۔“

سیدنا علی رضی اللہ عنہ کی یہ لکار سن کر بنو قریظہ پر ایسا خوف طاری ہوا کہ انھوں نے اپنے آپ کو رسول اللہ ﷺ کے حوالے کر دیا۔ آپ ﷺ کے حکم پر مردوں کو باندھ دیا گیا، چنانچہ سیدنا محمد بن مسلمہ انصاری رضی اللہ عنہ کی زیر نگرانی مردوں کے ہاتھ باندھ دیے گئے اور عورتوں اور بچوں کو الگ کر دیا گیا۔²

قبیلہ اوس کی بنو قریظہ کے بارے میں سفارش

رسول اللہ ﷺ الگ ایک جگہ تشریف فرما تھے۔ قبیلہ اوس کے کچھ لوگ آپ ﷺ کے پاس حاضر ہوئے اور عرض کی: اللہ کے رسول! یہ ہمارے دوست ہیں اور آپ نے ہمارے بھائیوں بنو خزرج کے دوستوں بنو قریظہ کے ساتھ جو کیا تھا، آپ کو خوب معلوم ہے۔ آپ ﷺ نے اس سے پہلے بنو قریظہ کا محاصرہ کیا تھا جو کہ بنو خزرج کے حلیف

¹ السیرة لابن ہشام: 249-247/3، المغازی للواقدي: 13-10/2، موسوعة الغزوات الكبرى: 651-648/1، دلائل النبوة للبيهقي: 17,16/4، إمتاع الأسماع: 248,247/1، المغازی لموسى بن عقبه: ص: 225,224. ² السیرة لابن ہشام: 251/3، الرحيق المختوم: ص: 327.

تھے۔ وہ بھی آپ ﷺ کے حکم پر تسلیم (سرنڈر) ہوئے تھے اور بنو خزرج کے عبداللہ بن ابی منافق نے آپ ﷺ سے ان کی سفارش کی تو آپ ﷺ نے اس کے کہنے پر ان کی جان بخشی فرمادی تھی۔

اوس نے بھی اب آپ ﷺ سے بنو قریظہ کی سفارش کی کہ اللہ کے رسول! بنو قریظہ کے ساتھ ہمارے قدیم دوستانہ تعلقات ہیں۔ اب وہ اپنی غلطی پر از حد پشیمان ہیں، اس لیے آپ نے جس طرح بنو خزرج کی عزت افزائی فرمائی تھی، اس طرح ہماری وجہ سے ہمارے دوست قبیلے کو بھی معافی دے دیں۔ آپ ﷺ نے فرمایا:

«الَا تَرْضَوْنَ يَا مَعْشَرَ الْأَوْسِ! أَنْ يَحْكَمَ رَجُلٌ مِّنْكُمْ»

”اے اوس کی جماعت! کیا تمہیں یہ بات پسند ہے کہ ان کے بارے میں تمہی میں سے ایک آدمی فیصلہ کر دے؟“

اوسی وفد نے کہا: کیوں نہیں! آپ ﷺ نے یہ معاملہ سیدنا سعد بن معاذ رضی اللہ عنہما کے سپرد کر دیا۔ اوس کے لوگوں نے کہا: ہم اس پر راضی ہیں۔¹

سعد بن معاذ رضی اللہ عنہما زخمیوں کے خیمے میں

سیدنا سعد بن معاذ رضی اللہ عنہما کو مسجد نبوی میں اسلم قبیلے کی ایک عورت سیدہ رفیدہ رضی اللہ عنہا کے خیمے میں ٹھہرایا گیا تھا۔ یہ عورت زخمیوں کا علاج کرتی تھی اور اللہ کی رضا حاصل کرنے کے لیے بے گھر مسلمان مریضوں کی دیکھ بھال کرتی تھی۔ خندق کے موقع پر سیدنا سعد بن معاذ رضی اللہ عنہما کو تیر لگا تو رسول اللہ ﷺ نے ان کی قوم کو حکم دیا:

«اجْعَلُوهُ فِي خَيْمَةِ رَفِيدَةَ حَتَّىٰ أَعُوذَهُ مِنْ قَرِيبٍ»

”انھیں رفیدہ کے خیمے میں رکھو تا کہ میں قریب سے ان کی عیادت کر سکوں۔“²

اس بیان سے معلوم ہوتا ہے کہ جب کسی ایسے مسلمان کو زخم پہنچتا جس کا گھر بار موجود ہوتا تو اس کی دیکھ بھال اس کے گھر والے کرتے۔ اگر کسی کا گھر بار نہ ہوتا تو اسے لاکر مسجد نبوی کے اندر خیمے میں ٹھہرایا جاتا تھا۔ سیدنا سعد بن معاذ رضی اللہ عنہما گھر بار والے تھے بلکہ یہ اپنے قبیلے کے سردار تھے لیکن آپ ﷺ نے ان کی عزت افزائی کے لیے انھیں اپنے قریب مسجد نبوی میں ٹھہرایا تا کہ آپ ﷺ از خود ان کی خبر گیری کرتے رہیں۔ یوں انھیں خیمہ رفیدہ میں بے آسرا لوگوں کے ساتھ لایا گیا۔ یہ لوگ آپ ﷺ کی نگہداشت میں رہتے تھے اور دن میں کئی مرتبہ انھیں رخ زیا کا دیدار نصیب ہو جاتا تھا۔³

¹ السيرة لابن هشام: 250، 249/3، فتح الباري: 517/7. ² السيرة لابن هشام: 250/3. ³ من معين السيرة لصالح

سفارشی وفد سعد رضی اللہ عنہ کی خدمت میں

قبیلہ اوس کا وفد جو بنو قریظہ کا سفارشی بن کر رسول اللہ ﷺ کی خدمت میں حاضر ہوا تھا، انھیں امید لگ گئی تھی کہ ان کے ارمان پورے ہونے والے ہیں۔ وہ بہت خوش تھے کہ ہمارے حلیف قبیلہ بنو قریظہ کا فیصلہ ہمارے سردار سعد بن معاذ رضی اللہ عنہ کے ہاتھ میں ہے۔ یقیناً وہ ان سے نرم برتاؤ کریں گے، چنانچہ یہ وفد سیدنا سعد بن معاذ رضی اللہ عنہ کی خدمت میں پہنچا۔ انھیں ایک گدھے پر سوار کیا اور ان کے نیچے چمڑے کا تکیہ رکھا۔ سیدنا سعد رضی اللہ عنہ بہت خوبصورت اور بھاری بھرکم شخص تھے۔ قبیلہ اوس کا سفارشی وفد انھیں اللہ کے رسول ﷺ کے پاس لا رہا تھا۔ یہ لوگ راستے میں ان کی درخواست کر رہے تھے اور کہہ رہے تھے: اے ابو عمر! اپنے دوستوں کے ساتھ حسن سلوک سے پیش آنا۔ رسول اللہ ﷺ نے بنو قریظہ کا معاملہ آپ کے سپرد اسی لیے کیا ہے تاکہ آپ ان سے اچھا سلوک کریں۔

بنو عبد الاشہل کا ایک آدمی بنو قریظہ کا حق یاد دلانے اور بتانے لگا کہ وہ ہمارے حلیف ہیں۔ انھوں نے پوری قوم میں سے آپ کا انتخاب کیا ہے۔ وہ آپ سے رحمت و شفقت کے امیدوار ہیں۔ آپ ان سے نرمی کیجیے گا، ان کی جان بخشی فرمادیں۔ وہ آدمی بہت اصرار کے ساتھ احسان کی بھیک مانگ رہا تھا لیکن سیدنا سعد رضی اللہ عنہ برابر خاموش تھے۔ اسی وفد نے پوچھا: آپ جواب کیوں نہیں دے رہے؟ اس وقت سیدنا سعد رضی اللہ عنہ نے ایسا تاریخی جملہ بولا جو سنہرے پانی سے لکھنے والا ہے، انھوں نے کہا:

لَقَدْ أَتَى لِسَعْدٍ أَنْ لَا تَأْخُذَهُ فِي اللَّهِ لَوْمَةٌ لَائِمٌ

”اب سعد کے لیے ایسا وقت آ گیا ہے کہ اللہ کے حکم کی تعمیل میں اسے کسی ملامت گر کی ملامت کی پروا نہیں ہے۔“

یہ جواب سن کر بعض لوگ اسی وقت مدینہ آگئے اور مدینہ میں قیدیوں کی موت کی خبر پھیلا دی۔¹

رضی قاضی لشکر اسلام میں

سیدنا سعد بن معاذ رضی اللہ عنہم کی تکلیف برداشت کرتے ہوئے جب رسول اللہ ﷺ اور مسلمانوں کے پاس

www.KitaboSunnat.com

پہنچے تو آپ ﷺ نے فرمایا:

«قُومُوا إِلَي سَيِّدِكُمْ أَوْ خَيْرِكُمْ»

”تم اپنے سردار یا (آپ نے فرمایا:) اپنے بہترین آدمی کے لیے کھڑے ہو جاؤ۔“

1 السيرة لابن هشام: 250/3، دلائل النبوة للبيهقي: 19/4.

مہاجرین نے سمجھا کہ آپ ﷺ نے انصار کو حکم دیا ہے اور انصار نے کہا کہ آپ ﷺ نے کسی کی تخصیص کیے بغیر عام حکم دیا ہے۔ چنانچہ وہ سعد رضی اللہ عنہ کے استقبال کے لیے اٹھے اور انھیں سواری سے اتارا اور کہا: اے ابو عمرو! رسول اللہ ﷺ نے آپ کو آپ کے دوستوں کے متعلق فیصلہ کرنے کا حق دیا ہے۔

سعد رضی اللہ عنہ نبی ﷺ کے پاس پہنچے تو آپ نے فرمایا:

«إِنَّ هَؤُلَاءِ نَزَلُوا عَلَيَّ حُكْمًا»

”بلاشبہ یہ لوگ (یہود) تمہیں حکم (حج) تسلیم کر کے اترے ہیں۔“¹

قاضی کا اپنے فیصلے پر موافقت طلب کرنا

سیدنا سعد بن معاذ رضی اللہ عنہ نے فیصلہ سنانے سے پہلے ہر فریق سے موافقت طلب کی کہ میں جو فیصلہ کروں گا، کیا وہ سب کو تسلیم ہوگا؟ انھوں نے کہا: تم پر اللہ کا عہد و پیمان لازم ہے! کیا میرا فیصلہ ان پر نافذ ہوگا؟ لوگوں نے کہا: ہاں۔ پھر انھوں نے اس کو نے کی طرف اشارہ کرتے ہوئے جس طرف اللہ کے رسول ﷺ تشریف فرما تھے، دریافت کیا: اور جو یہاں ہیں، ان پر بھی؟ ان کا اشارہ رسول اللہ ﷺ کی طرف تھا لیکن آپ کی تعظیم کے سبب چہرہ دوسری طرف کر رکھا تھا۔ آپ ﷺ نے فرمایا: ہاں۔

یہود کے دلوں کی دھڑکن تیز ہوگئی

سیدنا سعد بن معاذ رضی اللہ عنہ نے جب یقین کر لیا کہ ان کا فیصلہ حتمی ہوگا اور ہر ایک فریق کو تسلیم ہوگا تو وہ اپنا فیصلہ سنانے کے لیے کھڑے ہوئے۔ یہود نے اپنے کان اپنے حلیف حکم سعد رضی اللہ عنہ کی طرف لگا دیے جنھوں نے اب ان سب کے انجام کا فیصلہ کرنا تھا۔ یہودیوں نے حالت اضطراب میں اپنی آنکھیں ان پر لگا دیں۔ ان کے خبیث دل ان کے پہلوؤں میں تیزی سے دھڑکنے لگے۔ اپنے متعلق فیصلے کے انتظار میں ان کی بڑھتی رک سی گئیں یہاں تک کہ جو مسلمان بھی پڑاؤ میں تھے، ان کی نگاہیں بھی حکم سعد کی منتظر تھیں، خصوصاً سعد رضی اللہ عنہ کی قوم اوس کی جنھوں نے اپنے حلیفوں کے متعلق فیصلے میں نرمی کرانے کے لیے اپنی تمام تر کوششیں صرف کر دی تھیں۔ سب منتظر تھے کہ سعد رضی اللہ عنہ کیا فیصلہ سنا تے ہیں۔ کسی کو معلوم نہ تھا حتیٰ کہ سالار اسلام نبی ﷺ بھی نہ جانتے تھے کہ سعد کیا فیصلہ فرمائیں گے۔ آخر انھوں نے اپنا فیصلہ سنا دیا جو دو ٹوک، تباہ کن اور یہود کے لیے نہایت خوفناک تھا۔²

¹ صحیح البخاری: 4121، صحیح مسلم: 1768، السیرة لابن ہشام: 250/3، موسوعة الغزوات الكبرى: 659، 658/1.

قاضی وقت کا اصولی فیصلہ

سیدنا سعد بن معاذ رضی اللہ عنہ نے وہی فیصلہ سنایا جو کسی بھی غدار کا انجام ہوتا ہے اور بین الاقوامی سطح پر بھی غدار کی سزا یہی سائی جاتی ہے۔ انھوں نے فرمایا:

فَإِنِّي أَحْكُمُ فِيهِمْ أَنْ تُقْتَلَ الْمُقَاتِلَةُ وَأَنَّ تُسَبَى النِّسَاءَ وَالذَّرِيَّةَ، وَأَنْ تُقَسَمَ أَمْوَالُهُمْ.

بلاشبہ میں ان کے بارے میں فیصلہ کرتا ہوں کہ ان کے جتنے لوگ جنگجو ہیں، وہ قتل کر دیے جائیں، ان کی عورتیں اور بچے قید کر لیے جائیں اور ان کے اموال تقسیم کر دیے جائیں۔¹

سعد رضی اللہ عنہ کے فیصلے پر رسول اللہ صلی اللہ علیہ وسلم کی رضامندی

سعد رضی اللہ عنہ کا یہ فیصلہ رسول اللہ صلی اللہ علیہ وسلم کے منشا کے مطابق نکلا۔ آپ صلی اللہ علیہ وسلم نے فرمایا:

«لَقَدْ حَكَمْتَ فِيهِمْ بِحُكْمِ اللَّهِ مِنْ فَوْقِ سَبْعَةِ أَرْقَعَةٍ»

”بلاشبہ تم نے ان کے متعلق وہی فیصلہ کیا ہے جو ساتوں آسمانوں سے اوپر اللہ کا فیصلہ تھا۔“²

سعد رضی اللہ عنہ کا فیصلہ تورات کے مطابق تھا

سیدنا سعد بن معاذ رضی اللہ عنہ نے جو فیصلہ کیا اور اسے رسول اللہ صلی اللہ علیہ وسلم اور بنو قریظہ نے تسلیم کیا، وہ تورات اور یہودیوں کی شریعت کے مطابق تھا۔ جو قوم صلح اور امن کو ختم کرے، یہود کی شریعت میں بھی اس کا یہی حکم ہے جو سیدنا سعد بن معاذ رضی اللہ عنہ نے صادر کیا تھا۔ جیسا کہ تورات میں لکھا ہے:

”اور اگر وہ تجھ سے صلح نہ کرے بلکہ تجھ سے لڑنا چاہے تو تو اس کا محاصرہ کرنا۔ اور جب خداوند تیرا خدا سے تیرے قبضے میں کر دے تو وہاں کے ہر مرد کو تلوار سے قتل کر ڈالنا۔ لیکن عورتوں اور بال بچوں اور چوپایوں اور اس شہر کے سب مال اور لوٹ کو اپنے لیے رکھ لینا اور تو اپنے دشمنوں کی اس لوٹ کو جو خداوند تیرے خدا نے تجھ کو دی ہو کھانا۔“³

یہود بنی قریظہ نے نبی کریم صلی اللہ علیہ وسلم سے کیا ہوا معاہدہ امن و صلح توڑ کر غدار کی کار تکاب کیا اور مسلمانوں سے جنگ کرنے کا اعلان کر دیا تھا، اس لیے کتاب مقدس کے اس صریح حکم سے معلوم ہو گیا کہ بنو قریظہ کے مردوں کو قتل

1 صحیح البخاری: 4122، صحیح مسلم: 1768. 2 صحیح البخاری: 4121، صحیح مسلم: 1768. السنن الکبریٰ

للنسائی: 403/5، السیرة لابن ہشام: 251/3، واللفظ له. 3 کتاب مقدس (اششاء): 12-14.

کرنے اور ان کی عورتوں اور بچوں کو قیدی بنا کر ان کے اموال پر قبضہ کرنے میں مسلمانوں کو ذرا بھی تردد نہیں کرنا چاہیے تھا، اس لحاظ سے یہود کو وہی سزا دی گئی جو ان کی اپنی شریعت میں تھی۔

موسیٰ علیہ السلام کا طرز عمل

بعض مستشرقین اور اسلام مخالف حضرات سیدنا سعد بن معاذ رضی اللہ عنہ کے فیصلے پر اعتراض کرتے ہیں کہ یہ وحشیانہ اور سنگدلانہ کارروائی تھی۔ کاش! وہ بائبل کا مطالعہ کر کے سیدنا موسیٰ علیہ السلام کا طرز عمل ملاحظہ کرتے تو شاید انھیں اعتراض کرنے کی ضرورت محسوس نہ ہوتی۔ کتاب مقدس میں ہے:

”اور جیسا خداوند نے موسیٰ کو حکم دیا تھا اُس کے مطابق انھوں نے مدیانیوں سے جنگ کی اور سب مردوں کو قتل کیا۔ اور انھوں نے ان مقتولوں کے سوا عوامی اور رقم اور صور اور حور اور ربیع کو بھی جو مدیان کے پانچ بادشاہ تھے جان سے مارا اور بعور کے بیٹے بلعام کو بھی تلوار سے قتل کیا۔ اور بنی اسرائیل نے مدیان کی عورتوں اور ان کے بچوں کو اسیر کیا اور ان کے چوپائے اور بھیڑ بکریاں اور مال و اسباب سب کچھ لوٹ لیا اور ان کی سکونت گاہوں کے سب شہروں کو جن میں وہ رہتے تھے اور ان کی سب چھاؤنیوں کو آگ سے پھونک دیا۔“¹

شکرِ اسلام کی قیدیوں کے ہمراہ مدینہ واپسی

رسول اللہ ﷺ اپنے صحابہ کے ہمراہ بنو قریظہ سے جمعرات کے روز 8 ذوالحجہ 5ھ کو واپس آئے۔ قیدیوں کو بھی ساتھ لایا گیا۔ مردوں کو اسامہ بن زید رضی اللہ عنہما کے گھر میں رکھا گیا اور عورتوں اور بچوں کو بنونجار کی ایک عورت جو کہ حارث کی صاحبزادی تھی، اس کے گھر میں رکھا گیا۔ بنت حارث کے متعلق سیرت نگاروں کی مختلف آراء ہیں۔ زرقانی نے ان سب آراء کو یکجا کیا ہے۔ وہ لکھتے ہیں کہ حافظ ابن حجر نے الاصابہ میں کہا ہے کہ وہ عورت رملہ بنت حارث بن ثعلبہ بن حارث بن زید تھیں جو معاذ بن حارث بن رفاعہ رضی اللہ عنہما کے عقد میں تھیں۔

واقدمی نے رملہ بنت حارث کہا ہے جبکہ سہیلی نے لکھا ہے کہ صحیح بات یہ ہے کہ وہ بنت حارث ہیں اور ان کا نام کیتہ بنت حارث بن گریز بن حبیب بن عبد شمس ہے جو کہ میلہ کذاب کی بیوی تھیں اور بعد میں عبداللہ بن عامر بن گریز رضی اللہ عنہما کے عقد میں آئیں۔²

1 کتاب مقدس (گنتی) 7:31-10، 2 شرح الزرقانی علی المواہب: 86/3، الروض الأنف: 445، 444/3، الإصابہ: 140/8.

بالغ و نابالغ کے درمیان تمیز

نبی کریم ﷺ نے بالغ و نابالغ کے درمیان تمیز کرنے کے لیے صحابہ کرام رضی اللہ عنہم کو حکم دیا کہ وہ دیکھیں، جس کے زیر ناف بال اُگ آئے ہیں، اسے قتل کر دیا جائے اور جس کے بال نہیں اُگے ہیں، اسے نہ قتل کیا جائے۔ عطیہ قرظی کہتے ہیں: میرے بال نہیں اُگے تھے (اس لیے مجھے قتل نہیں کیا گیا)۔ ایک دوسری روایت میں ہے کہ لوگوں نے میرا زیر ناف کھول کر دیکھا تو انھیں کوئی بال اُگا ہوا نہیں ملا، اس لیے مجھے قیدیوں میں شمار کر لیا گیا۔¹

فیصلے کا نفاذ



فیصلے کے نفاذ کے لیے رسول اللہ ﷺ نے مدینہ کے بازار کا چکر لگایا، پھر آپ ﷺ نے گہری خندقیں کھودنے کا حکم دیا تاکہ ان غداروں کے ناپاک جسم قتل کے بعد دفن کر دیے جائیں، چنانچہ قتل و دفن کے لیے مدینہ کے بازار کا انتخاب کیا گیا جسے ان دنوں سوق المناسخ کہا جاتا تھا۔

خندق کی کھدائی مکمل کرنے کے بعد آپ ﷺ کبار صحابہ رضی اللہ عنہم کے ساتھ وہاں بیٹھ گئے اور پھر آپ ﷺ نے بنو قریظہ کے ان مردوں کو لانے کا حکم دیا جن پر فیصلہ لاگو ہو چکا تھا۔ انھیں جماعت در جماعت باری باری بلایا جاتا اور قتل کر دیا جاتا۔ قتل کی کارروائی میں سیدنا علی، سیدنا زبیر اور سیدنا اسلم انصاری رضی اللہ عنہم شریک تھے جیسا کہ سیدنا علی کہتے ہیں: میں اس شخص کو قتل کر دیتا تھا جس کے زیر ناف بال اُگے ہوتے تھے اور جس کے زیر ناف بال ابھی نہیں اُگے تھے، اسے مال غنیمت میں شامل کر دیتا۔²

بلانے والا رکتا نہیں، جانے والا پلٹتا نہیں

قتل کی کارروائی شروع ہونے کے تھوڑی دیر بعد باقی ماندہ قیدی اپنے سردار کعب بن اسد سے پوچھنے لگے:

¹ سنن أبي داود: 4405، 4404، جامع الترمذي: 1584، ² السيرة لابن هشام: 251/3، شرح الزرقاني على المواهب: 87/3، موسوعة الغزوات الكبرى: 664/1.

آپ کا کیا اندازہ ہے؟ ہمارے ساتھ کیا ہو رہا ہے؟ کعب نے کہا: کیا تم لوگ کسی بھی جگہ سمجھ بوجھ نہیں رکھتے؟ دیکھتے نہیں پکارنے والا رک نہیں رہا اور جانے والا پلٹ نہیں رہا ہے؟ اللہ کی قسم! یہ قتل ہے۔ بہر حال شام تک ان سب کی گردنیں اڑادی گئیں۔¹

اس کارروائی کے ذریعے غدر و دغا کے ان سانچوں کا مکمل طور پر خاتمہ ہو گیا جنہوں نے پختہ عہد و پیمان توڑا تھا اور مسلمانوں کے خاتمے کے لیے ان کی زندگی کے نہایت سنگین اور نازک ترین لمحات میں دشمن کو مدد دے کر جنگی مجرموں کا کردار ادا کیا تھا۔

حیی بن اخطب کا قتل

بنو قریظہ کی اس تباہی کے ساتھ ہی بنو نضیر کا شیطان اور جنگ احزاب کا ایک بڑا مجرم حیی بن اخطب بھی اپنے کفرِ کردار کو پہنچ گیا۔ یہ شخص ام المومنین صفیہ رضی اللہ عنہا کا باپ تھا۔ قریش و غطفان کی واپسی کے بعد جب بنو قریظہ کا محاصرہ کیا گیا اور انہوں نے قلعہ بندی اختیار کی تو یہ بھی ان کے ہمراہ قلعہ بند ہو گیا کیونکہ غزوہ احزاب کے دنوں میں یہ شخص جب بنو قریظہ کے سردار کعب بن اسد کو غدر و عہد شکنی پر آمادہ کرنے کے لیے آیا تھا تو اس نے ان کے ساتھ لڑنے مرنے کا وعدہ کر رکھا تھا اور اب اس وعدے کو نبھا رہا تھا۔ اسے جب رسول اللہ صلی اللہ علیہ وسلم کی خدمت میں لایا گیا تو اس نے ایک خوبصورت جوڑا زیب تن کیا ہوا تھا جسے خود ہی ہر جانب سے ایک ایک انگلی پھاڑ رکھا تھا تاکہ اسے مالی غنیمت میں نہ رکھوا لیا جائے۔ اس کے دونوں بازوؤں کے ساتھ گردن کے پیچھے یکجا بندھے ہوئے تھے۔ آپ صلی اللہ علیہ وسلم نے اسے مخاطب کر کے کہا:

«الْمُ يَمْكُنُ اللَّهُ مِنْكَ يَا عَدُوَّ اللَّهِ؟»

”اے اللہ کے دشمن! کیا اللہ نے تجھے ہمارے حوالے نہیں کر دیا (تاکہ تجھے تیری سرکشی کا مزہ چکھائیں)۔“
تو اس نے جواب دیا:

أَمَّا وَاللَّهِ! مَا لُمْتُ نَفْسِي فِي عَدَاوَتِكَ وَلَكِنَّهُ مَنْ يَخْذُلُ اللَّهَ يُخْذَلْ.

”جیسے اللہ نے تم میں سے اپنے آپ کو اپنی عداوت پر ملامت نہیں کیا لیکن جو اللہ کو چھوڑ دے، اسے بھی بے یار و مددگار چھوڑ دیا جاتا ہے۔“
پھر لوگوں کو مخاطب کر کے کہنے لگا:

إِنَّهُ لَا بَأْسَ بِأَمْرِ اللَّهِ، كِتَابٌ وَقَدْرٌ وَمَلْحَمَةٌ كَتَبَهَا اللَّهُ عَلَى بَنِي إِسْرَائِيلَ.

1 السيرة لابن هشام: 252/3، المغازي للواقدي: 16/2.

”بلاشبہ اللہ کے فیصلے میں کوئی حرج نہیں۔ یہ تو نوشتہ تقدیر ہے اور ایک بڑا قتل ہے جو اللہ نے بنی اسرائیل پر لکھ دیا تھا۔“

اس کے بعد وہ بیٹھا اور اس کی گردن تن سے جدا کر دی گئی۔

جبل بن جوال کے اشعار

ایک یہودی شاعر جبل بن جوال ثعالبی نے جی بن اخطب کی اس دیدہ دلیری کو سراہتے ہوئے اشعار کہے:

لَعَمْرُكَ مَا لَامَ ابْنُ أَخْطَبَ نَفْسَهُ وَلَكِنَّهُ مَنْ يَحْذِلُ اللَّهَ يَحْذِلُ
لِجَاهِدٍ حَتَّى أَبْلَغَ النَّفْسَ عَذْرَهَا وَقَلْقَلْ بِنَيْبِ الْعِزِّ كُلَّ مُقْلَقِلٍ

”تیری زندگی کی قسم! ابن اخطب نے اپنے آپ کو ملامت نہیں کی لیکن جو اللہ کو چھوڑتا ہے، اسے بھی چھوڑ دیا جاتا ہے۔“

”اس نے خوب جدو جہد کی یہاں تک کہ اپنے لیے کوئی عذر باقی نہ چھوڑا اور عزت کی تلاش میں خوب بھاگ دوڑ کی۔“¹

بری تدبیر خود تدبیر کرنے والے کو گھیر لیتی ہے

تمام عربی اور یہودی قبائل اسلام اور پیغمبر اسلام ﷺ سے جنگ کے لیے اکٹھے ہو گئے اور بنو قریظہ کو عہد شکنی اور پشت سے حملہ کرنے پر آمادہ کر لیا۔ لیکن اللہ تعالیٰ نے ان کی تدبیر الٹی کر دی اور رسوا کر دیا۔ بالآخر جی بن اخطب کی کوششیں اسے اپنے انجام تک لے آئیں۔

اللہ تعالیٰ ظالموں کو نہیں چھوڑتا، وہ انھیں مہلت دیتا ہے اور بتدریج انھیں انجام کے قریب کرتا ہے اور آخر میں جب پکڑتا ہے تو اس کا مواخذہ انتہائی سخت ہوتا ہے۔ ارشاد نبوی ہے:

«إِنَّ اللَّهَ لَيَمْلِكُ لِلظَّالِمِ حَتَّى إِذَا أَخَذَهُ لَمْ يُقْلِتَهُ»

”بلاشبہ اللہ تعالیٰ ظالم کو ڈھیل دیتا رہتا ہے لیکن جب اسے پکڑنے پر آتا ہے تو بچ کر نکلنے نہیں دیتا۔“

پھر آپ ﷺ نے یہ آیت تلاوت فرمائی:

﴿وَكَذَلِكَ أَخْذُ رَبِّكَ إِذَا أَخَذَ الْقُرَىٰ وَهِيَ ظَالِمَةٌ ۚ إِنَّ أَخْذَهُ أَلِيمٌ شَدِيدٌ﴾ (ہود: 11:102)

¹ السيرة لابن هشام: 252/3.

”اور آپ کے رب کی پکڑ ایسی ہی ہے جب وہ بستیوں کو پکڑتا ہے جبکہ وہ ظالم ہوتی ہیں، بے شک اس کی پکڑ نہایت دردناک اور سخت ہوتی ہے۔“¹

حیی بن اخطب کی جھوٹی دلیری

حیی بن اخطب نے جھوٹی دلیری کا اظہار کرنے کی کوشش کی اور خود آگے بڑھا کہ اس کی گردن ماری جائے تاکہ اس پر کوئی خوش ہونے والا خوش نہ ہو، حالانکہ اسے اچھی طرح معلوم تھا کہ وہ باطل پر ہے، اپنی جان پر اس نے ظلم کیا ہے۔ وہ باطل پر مہر رہا تھا۔ گناہ کا غرور اسے جہنم اور برے انجام تک لے جا رہا تھا کیونکہ وہ نہایت شفیق و مہربان پروردگار کو چھوڑ کر اپنی خواہش کی پیروی کر رہا تھا۔ فرمان الہی ہے:

﴿أَفْرَأَيْتَ مَنِ اتَّخَذَ إِلَهَهُ هَوَاهُ وَأَضَلَّهُ اللَّهُ عَلَىٰ عِلْمِهِ وَحَتَّمَ عَلَىٰ سَنَعِهِ وَ قَلْبِهِ
وَجَعَلَ عَلَىٰ بَصَرِهِ غِشًّا فَمَنْ يَهْدِيهِ مِنْ بَعْدِ اللَّهِ أَفَلَا تَذَكَّرُونَ ۝﴾

”کیا آپ نے اسے دیکھا جس نے اپنی خواہش نفس کو اپنا معبود بنا لیا اور اللہ نے اسے گمراہ کر دیا جبکہ اسے (حق کا) علم تھا اور اس کے کانوں اور اس کے دل پر مہر لگا دی اور اس کی آنکھوں پر پردہ ڈال دیا، پھر کون ہے جو اللہ کے بعد اسے ہدایت دے؟ کیا پھر تم نصیحت نہیں پکڑتے؟“²

جو اللہ کو چھوڑ دے وہ بے یار و مددگار ہو جاتا ہے

جو شخص اللہ تعالیٰ کو چھوڑ دے، اللہ تعالیٰ بھی اسے چھوڑ دیتا ہے۔ جب اللہ تعالیٰ کسی کو بے آسرا کر دے تو اس کی حفاظت و مدافعت کرنے والا کوئی نہیں رہتا۔ ارشاد الہی ہے:

﴿إِنْ يَنْصُرْكُمُ اللَّهُ فَلَا غَالِبَ لَكُمْ ۖ وَإِنْ يَخْذَلْكُمْ فَمَنْ ذَا الَّذِي يَنْصُرْكُمْ مِنْ بَعْدِهِ ۗ وَعَلَىٰ اللَّهِ قَلْبُتُوكُلِ الْمُؤْمِنُونَ ۝﴾

”اگر اللہ تمہاری مدد کرے تو کوئی بھی تم پر غالب نہیں آسکتا اور اگر وہ تمہیں بے یار و مددگار چھوڑ دے تو پھر کون ہے جو اس کے بعد تمہاری مدد کر سکے؟ اور مومنوں کو اللہ ہی پر بھروسا کرنا چاہیے۔“³

چونکہ رسول اللہ ﷺ کے ساتھ حیی بن اخطب کی عداوت کا سبب صرف حسد اور کینہ تھا، اس لیے اس نے علانیہ اقرار کیا کہ اللہ تعالیٰ کسی بھی موقع پر میرے ساتھ نہ تھا۔ حیی، رحمن کے دوستوں سے دشمنی کر کے شیطان کے گروہ میں شامل تھا اور اللہ تعالیٰ سے ضد کر کے دشمنی مول لے رہا تھا، لہذا اللہ تعالیٰ بھی اسے بے یار و مددگار کر کے تکلیف دہ

1 صحیح البخاری: 4686. 2 الجاثیة: 23:45. 3 آل عمران: 160.

عذاب میں ڈالنے والا تھا کیونکہ اس کی مشیت بالآخر نافذ ہو کر رہتی ہے، اس کے فیصلے کو کوئی ٹالنے والا نہیں، آسمان و زمین میں کوئی اسے عاجز نہیں کر سکتا۔ ارشادِ باری تعالیٰ ہے:

﴿وَأَنْ يَّمْسُكَ اللَّهُ بَصِيرَتَهُ فَلَا تُكَلِّفُ لَهٗ إِلَّا هُوَ ۚ وَإِنْ يَمْسُكْ بِخَيْرٍ فَهُوَ عَلَىٰ كُلِّ شَيْءٍ قَدِيرٌ ۝﴾

”اور اگر اللہ آپ کو کوئی تکلیف پہنچائے تو اس کے سوا کوئی اسے دور کرنے والا نہیں اور اگر وہ آپ کو کوئی بھلائی پہنچائے تو وہ ہر چیز پر خوب قادر ہے۔“¹

قیدی عورت کا قتل

اسلام نے جنگ میں عورتوں پر ہاتھ اٹھانے سے منع کیا ہے۔ اسی لیے بنو قریظہ کے مردوں کو قتل کر دیا گیا لیکن کسی عورت پر ہاتھ نہیں اٹھایا گیا۔ سوائے ایک عورت کے جس کا نام نباتہ تھا۔ اس کا تعلق بنو نضیر سے تھا اور بنو قریظہ کے ایک شخص حسن قرظی کے ساتھ بیابانی گئی تھی۔ ان دونوں میاں بیوی میں بہت پیار تھا۔ جب بنو قریظہ کا محاصرہ کیا گیا تو اس نے اپنے خاوند سے کہا: مجھے وصل کے دنوں پر بہت حسرت ہو رہی ہے جو عنقریب مفارقت میں بدل جائیں گے۔ اس نے کہا: تورات کی قسم! اگر تو اپنے دعوے میں سچی ہے تو محمد (ﷺ) کے اصحاب قلعے کے سائے میں بیٹھے ہیں، تو ان پر چلی کا پاٹ گرا کر قتل کر دے کیونکہ یہ ہمارے پاس آخری موقع ہے، اس کے بعد ہم کبھی انھیں قتل نہیں کر سکیں گے۔ تم ایک عورت ہو اور اگر محمد (ﷺ) ہم پر غالب آگئے تو وہ عورتوں کو قتل نہیں کریں گے اور مجھے یہ بھی ہرگز پسند نہیں کہ تمہیں قیدی بنا لیا جائے۔ میں چاہتا ہوں کہ تم ان کو قتل کر دو تا کہ اس جرم کی پاداش میں زندہ نہ بچ سکو۔ صحابہ کرام رضی اللہ عنہم نے زبیر بن باطا کے قلعے کی دیوار کے ساتھ سائے میں بیٹھے تھے۔ وہ بد بخت عورت قلعے پر چڑھی اور اوپر سے چلی کا پاٹ گرا دیا۔

1 الأنعام 17:6۔

مسجد بنی قریظہ: کہا جاتا ہے کہ یہاں زبیر بن باطا کا قلعہ تھا جہاں نبی ﷺ نے بنو قریظہ کا محاصرہ کیا

مسلمانوں نے دیکھ لیا اور فوراً وہ اپنی جگہ سے ہٹ گئے لیکن سیدنا خلد بن سوید رضی اللہ عنہ اس کا نشانہ بن گئے۔ چکی کا پاٹ ان پر گرا تو ان کا سر کچل گیا جس کے سبب وہ جام شہادت نوش کر گئے۔

سیدہ عائشہ رضی اللہ عنہا بیان کرتی ہیں کہ بنو قریظہ کی ایک عورت کے علاوہ کسی عورت کو قتل نہیں کیا گیا۔ اللہ کی قسم! وہ میرے پاس بیٹھی تھی اور بہت کھل کھلا کر ہنس رہی تھی جبکہ رسول اللہ صلی اللہ علیہ وسلم بازار میں مردوں کو کفرِ کردار تک پہنچا رہے تھے۔ اچانک پکارنے والے نے اس عورت کا نام لے کر آوازہ لگایا: فلاں عورت کہاں ہے؟ اس نے کہا: اللہ کی قسم! مجھے بلایا جا رہا ہے۔ میں نے اسے کہا: تیرا بڑا ہوا! تجھے کیوں بلایا جا رہا ہے؟ اس نے کہا: مجھے قتل کیا جائے گا؟ میں نے پوچھا: کیوں؟ اس نے کہا: مجھ سے ایک واقعہ رونما ہوا تھا۔ پھر اسے لے جایا گیا اور سیدنا خلد بن سوید رضی اللہ عنہ کے قصاص میں اس کی گردن تن سے جدا کر دی گئی۔

سیدہ عائشہ رضی اللہ عنہا کہتی ہیں: اللہ کی قسم! مجھے اس کی رضامندی اور کھل کھلا کر ہنسنے پر تعجب ہے، میں اسے کبھی نہیں بھول سکتی کیونکہ وہ جانتی تھی کہ اسے قتل کر دیا جائے گا لیکن پھر بھی وہ بہت ہشاش بشاش تھی۔¹

نباش بن قیس اور غزال بن سموال کا قتل

قیدیوں میں سے دو بڑے جنگی مجرم نباش بن قیس اور غزال بن سموال کو لایا گیا اور انھیں قتل کر دیا گیا۔ نباش بن قیس کو لایا گیا تو اس کی ناک کچلی ہوئی تھی۔ رسول اللہ صلی اللہ علیہ وسلم نے لانے والے کو ڈانٹتے ہوئے کہا:

«لِمَ صَنَعْتَ بِهِ هَذَا؟ أَمَا كَانَ فِي السَّيْفِ كِفَايَةٌ؟»

”تم نے اس کے ساتھ یہ سلوک کیوں کیا؟ کیا تلوار سے قتل کر دینا کافی نہ تھا؟“

لانے والے نے جواب دیا: اللہ کے رسول! اس نے بھاگنے کے لیے مجھ سے ہاتھ پائی کی تھی۔ نباش نے کہا: ابوالقاسم! تورات کی قسم! یہ درست نہیں کہہ رہا۔ اگر یہ مجھے چھوڑ دیتا تو میں کہیں نہ بھاگتا۔ جہاں میری قوم قتل ہوئی، میں اس جگہ سے کبھی پیچھے نہ رہتا حتیٰ کہ میں بھی ان میں سے ایک ہو جاتا۔

قیدیوں سے حسن سلوک کا حکم

بنو قریظہ کے لوگوں کو قتل کیا جا رہا تھا کہ سورج سر پر چڑھ آیا۔ دھوپ نے اپنی تمازت دکھانی شروع کر دی تو رسول اللہ صلی اللہ علیہ وسلم نے حکم دیا:

«أَحْسِنُوا إِسَارَهُمْ وَقِيلُوهُمْ وَأَسْفُوهُمْ حَتَّىٰ يُبَرِّدُوا فَتَفْتَلُوا مِنْ بَقِيٍّ، لَا تَجْمَعُوا عَلَيْهِمْ

¹ المغازی للواقدي: 19, 18/2، السيرة لابن هشام: 253/3.

حَرَّ الشَّمْسِ وَ حَرَّ السَّلَاحِ - وَكَانَ يَوْمًا صَائِفًا - فَقِيلَ لَهُمْ وَأَسْقَوْهُمْ وَأَطْعَمُوهُمْ»
 ”ان کی قید میں نرمی اختیار کرو، انھیں دوپہر کے وقت آرام کرنے دو اور انھیں پانی پلاؤ یہاں تک کہ دھوپ
 کی حدت جاتی رہے، تب ان باقی ماندہ لوگوں کو قتل کرنا۔ ان پر سورج کی اور اسلحہ کی شدت کو اکٹھا نہ کرو۔
 یہ بہت گرم دن تھا، چنانچہ صحابہ کرام رضی اللہ عنہم نے انھیں آرام کرایا اور انھیں کھلایا پلایا۔“
 جب گرمی کی شدت کم ہوگئی، پچھلے پہر آپ ﷺ تشریف لائے تو باقی ماندہ لوگوں کو قتل کر دیا گیا۔¹

قرظی سردار لقمہ تلوار بن گیا

بنو قریظہ کے سردار کعب بن اسد کو لایا گیا۔ قتل سے پہلے اس کے اور رسول اللہ ﷺ کے درمیان حسب ذیل
 باتیں ہوئی:

آپ ﷺ نے دریافت فرمایا: «كَعْبُ بْنُ أَسَدٍ؟» «کعب بن اسد ہو؟»

کعب نے جواب دیا: ہاں ابوالقاسم!

آپ ﷺ نے فرمایا:

«مَا أَنْتُمْ بِنُصْحِ ابْنِ خَرَّاشٍ لَكُمْ وَكَانَ مُصَدِّقًا بِي، أَمَا أَمْرُكُمْ بِاتِّبَاعِي، وَإِنْ رَأَيْتُمْ نَبِيَّ
 تَقْرَأُ وَنَبِيٌّ مِنْهُ السَّلَامُ؟»

”تمہیں ابن خراش کی نصیحت نے فائدہ نہیں پہنچایا، حالانکہ وہ میری تصدیق کرتا تھا۔ کیا اس نے تمہیں

میری پیروی کے لیے نہیں کہا تھا اور یہ نہیں کہا تھا کہ جب تم مجھ سے ملو تو اس کی طرف سے سلام کہنا؟“

کعب نے کہا: تورات کی قسم! اے ابوالقاسم! ایسا ہی ہے۔ اگر یہ خوف نہ ہوتا کہ یہود مجھے تلوار کے ڈر کی عار

دلاتے رہیں گے تو میں ضرور آپ کی اتباع کر لیتا لیکن اب تو میں یہودی ہی ہوں۔

آپ ﷺ نے حکم دیا: «أَقْدَمَهُ فَاضْرِبْ عُنُقَهُ» ”اسے آگے بڑھاؤ اور اس کی گردن اڑا دو۔“

آپ ﷺ کے حکم پر اس کی گردن اڑادی گئی۔²

یاروں کے بنا کیا جینا

یہودی سردار زبیر بن باطا بہت بوڑھا تھا۔ اس کی کنیت ابو عبد الرحمن تھی۔ اس نے زمانہ جاہلیت میں لڑی جانے

¹ المغازی للواقدي: 17، 16/2، إمتاع الأسماع: 250/1، 2. المغازی للواقدي: 18/2.

والی جنگ بعاث میں سیدنا ثابت بن قیس رضی اللہ عنہ پر احسان کیا تھا۔ اس نے انھیں پکڑا اور پیشانی کے بال کاٹ کر جان بخشی کر دی۔ غزوہ بنو قریظہ میں جب جنگجو قیدیوں کو قتل کیا جا رہا تھا تو سیدنا ثابت بن قیس رضی اللہ عنہ نے اپنے محسن کو اس حالت میں دیکھا تو اس کے احسان کا بدلہ چکانا چاہا۔ انھوں نے زبیر سے پوچھا: اے ابو عبد الرحمن! کیا تم نے مجھے پہچانا؟ اس نے کہا کہ میرے جیسا آدمی تیرے جیسے آدمی کو بھلا بھول سکتا ہے؟ سیدنا ثابت رضی اللہ عنہ نے کہا: میں تیرے احسان کا بدلہ چکانا چاہتا ہوں۔ اس نے کہا: کریم انفس لوگ ایسا ہی کیا کرتے ہیں۔

سیدنا ثابت رضی اللہ عنہ رسول کریم صلی اللہ علیہ وسلم کی خدمت میں حاضر ہوئے اور زبیر کی جان بخشی کے لیے التجا کی، کہا: اللہ کے رسول! زبیر کا مجھ پر ایک احسان ہے، میں چاہتا ہوں کہ میں اس کے احسان کا بدلہ دوں۔ آپ اس کو مجھے ہبہ فرمادیں۔ آپ صلی اللہ علیہ وسلم نے ان کی درخواست منظور فرمائی۔ ثابت رضی اللہ عنہ خوشی سے پھولے نہ سمائے، وہ فوراً اس کے پاس آئے اور پروانہ امن سناتے ہوئے کہا: آپ صلی اللہ علیہ وسلم نے تمہارا خون میرے لیے ہبہ کر دیا ہے، چنانچہ اب تم آزاد ہو۔ وہ بولا:

شَيْخٌ كَبِيرٌ لَا أَهْلَ لَهُ وَلَا وَلَدٌ فَمَا يَصْنَعُ بِالْحَيَاةِ؟

”ایک انتہائی بوڑھا جس کی نہ بیوی نہ بچے، وہ زندہ رہ کر کیا کرے گا؟“

ثابت رضی اللہ عنہ واپس رسول اللہ صلی اللہ علیہ وسلم کے پاس آئے اور عرض کی: میرے ماں باپ آپ پر قربان! اللہ کے رسول! زبیر کے بیوی بچے بھی مجھے ہبہ فرمادیں۔ آپ صلی اللہ علیہ وسلم نے انھیں اس کے بیوی بچے بھی ہبہ کر دیے۔ انھوں نے آکر اسے خوشخبری دی تو وہ کہنے لگا: وہ گھرانہ جس کی حجاز میں کوئی جائیداد نہ ہو، وہ کیسے زندگی بسر کرے گا؟ ثابت رضی اللہ عنہ پھر رسول اللہ صلی اللہ علیہ وسلم کے پاس آکر عرض پرداز ہوئے: اللہ کے رسول! اس کا مال۔ آپ صلی اللہ علیہ وسلم نے فرمایا: وہ بھی تجھے عطا کیا۔ وہ خوشی خوشی آئے اور کہا: زبیر! نبی صلی اللہ علیہ وسلم نے تیرا مال مجھے عنایت کر دیا ہے اور میں نے وہ تجھے ہبہ کیا۔

زبیر بن باطن نے پوچھا: ثابت! اس شخص پر کیا گزری جس کا چہرہ چینی آئینے کی طرح صاف شفاف تھا کہ کنواری لڑکیاں اس میں اپنا چہرہ دیکھتی تھیں، یعنی کعب بن اسد؟ انھوں نے بتایا: اسے قتل کر دیا گیا ہے۔ اس نے پوچھا: شہروں اور دیہات کے سردار حی بن اخطب کا کیا حال ہے؟ انھوں نے بتایا: وہ بھی کیفرِ کردار کو پہنچ گیا ہے۔ پھر اس نے دریافت کیا: اس بہادر پر کیا گزری کہ جب ہم حملہ کرتے تھے تو وہ ہراول دستے میں ہوتا تھا اور جب بھاگتے تھے تو وہ پیچھے رہ کر ہماری حفاظت کرتا تھا، یعنی غزال بن سموأل؟ بتایا گیا کہ وہ بھی تہ تیغ کر دیا گیا ہے۔ پھر اس نے پوچھا: بنو کعب بن قریظہ اور بنو عمرو بن قریظہ پر کیا ہتی؟ بتایا گیا: وہ بھی قتل کر دیے گئے۔

زیر بن باطا کہنے لگا: ان کے چلے جانے کے بعد زندگی میں کوئی لطف نہیں۔ ثابت! میں تجھے اس احسان کا واسطہ دیتا ہوں جو میں نے تجھ پر کیا تھا کہ مجھے بھی ان سے ملا دو، لمحہ بھر کی اذیت کے بعد پیاروں سے ملاقات ہو جائے گی۔ اس کی التجا پر ثابت ﷺ نے اس کا سر قلم کر دیا۔

سیدنا ابوبکر رضی اللہ عنہما کو جب اس کی بات کا علم ہوا کہ ابھی اس کی ملاقات اس کے پیارے دوستوں سے ہوگی تو انھوں نے فرمایا:

يَلْقَاهُمْ وَاللَّهِ! فِي نَارِ جَهَنَّمَ خَالِدًا فِيهَا مَحَلًّا.

”وہ ان سے ملاقات تو کرے گا لیکن اللہ کی قسم! جہنم کی آگ میں، وہ ہمیشہ ہمیشہ اسی جہنم میں جلتا رہے گا۔“

رفاعہ بن سموئل کی جان بخشی

ام منذر سلمیٰ بنت قیس رضی اللہ عنہا سیدنا سلیمان بن قیس رضی اللہ عنہما کی بہن تھیں۔ وہ رسول اللہ ﷺ کی خالہ بھی تھیں، قبلتین کی طرف نماز بھی پڑھ چکی تھیں اور دیگر خواتین کی طرح رسول اللہ ﷺ کی بیعت بھی کر چکی تھیں۔ سلمیٰ بنت قیس رضی اللہ عنہا نے ایک یہودی رفاعہ بن سموئل قرظی کی سفارش کی۔ رفاعہ بالغ آدمی تھا جس نے ان سے پناہ طلب کی تھی۔ کیونکہ رفاعہ کے ام منذر کے گھرانے کے ساتھ پرانے تعلقات تھے۔ اس نے ام منذر سے التجا کی کہ آپ محمد ﷺ سے میری جان بخشی کی درخواست کریں۔ میں آپ کا یہ احسان تا قیامت فراموش نہیں کروں گا۔ سیدہ سلمیٰ رضی اللہ عنہا نے بارگاہ نبوی میں عرض کی: اے اللہ کے رسول! میرے ماں باپ آپ پر قربان! رفاعہ کو رہا کر دیجیے۔ اس کا خیال ہے کہ وہ نماز بھی پڑھے گا اور اونٹ کا گوشت بھی کھائے گا۔ آپ ﷺ مسکرائے اور ان کی درخواست قبول فرمائی اور اسے

السيرة لابن هشام، 3/253، 4/127.

مدرسہ سلمیٰ بنت قیس، العوانی (عمان)

ان کے لیے ہبہ کر دیا۔ پھر فرمایا: ”اگر نماز پڑھنے لگے گا تو یہ اس کے لیے بہت بہتر ہوگا۔ اور اگر اپنے دین پر قائم رہا تو یہ اس کے لیے بہت برا ہوگا۔“¹

مقتولین بنو قریظہ کی تعداد

بنو قریظہ کے مقتولین کی تعداد میں اختلاف ہے۔ امام احمد رحمہ اللہ نے جابر بن عبد اللہ رضی اللہ عنہما سے روایت کی ہے کہ ان کی تعداد چار سو تھی۔² حافظ ابن حجر رحمہ اللہ نے فتح الباری میں لکھا ہے کہ ابن اسحاق کے نزدیک ان کی تعداد چھ سو تھی۔ ابن عائد نے قتادہ کی ایک مرسل روایت نقل کی ہے کہ ان کی تعداد سات سو تھی۔ سہیلی نے لکھا ہے: سب سے زیادہ ان کی تعداد بتانے والے کہتے ہیں کہ وہ آٹھ سو سے نو سو کے درمیان تھے اور ترمذی، نسائی اور ابن حبان کے نزدیک جابر بن عبد اللہ رضی اللہ عنہما سے صحیح سند سے مروی حدیث کے مطابق ان کی تعداد چار سو تھی۔ ان تمام اقوال کے درمیان مطابقت پیدا کرنے کے لیے یہ کہا جاسکتا ہے کہ ان کے جنگجو جاننازوں کی تعداد چار سو تھی اور باقی قتل ہونے والے غیر جنگجو مرد تھے۔ ابن اسحاق کے ایک قول کے مطابق ان کے تمام مقتولین کی تعداد نو سو تھی۔³

رسول اللہ صلی اللہ علیہ وسلم کا ریحانہ بنت زید کو منتخب کرنا

ریحانہ بنت زید بن عمرو بن خنوفہ رضی اللہ عنہا بہت حسین و جمیل عورت تھیں۔ ان کا تعلق بنو نضیر سے تھا اور بنو عمرو بن قریظہ کے حکم نامی شخص سے بیاہی گئی تھیں۔ جب قیدی رسول اللہ صلی اللہ علیہ وسلم کی خدمت میں پیش کیے گئے تو آپ صلی اللہ علیہ وسلم نے ریحانہ بنت زید کو اپنے لیے منتخب فرمایا۔ آپ صلی اللہ علیہ وسلم نے انھیں شادی کی پیش کش کی لیکن انھوں نے غلامی کو ترجیح دی اور کہا: اللہ کے رسول! مجھے اپنی لونڈی رہنے دیجیے، یہ میرے لیے اور آپ کے لیے آسان بات ہے۔ آپ صلی اللہ علیہ وسلم نے انھیں اسلام کی دعوت پیش کی لیکن انھوں نے اسلام قبول نہ کیا اور کہا: میں اپنی قوم کے مذہب یہودیت ہی پر ہوں۔ آپ صلی اللہ علیہ وسلم پر ان کا انکار بہت ناگوار گزرا۔ آپ صلی اللہ علیہ وسلم نے ان سے علیحدگی فرمائی اور انھیں ثعلبہ بن سعید رضی اللہ عنہ کے گھر بھیج دیا، انھوں نے انھیں سمجھایا کہ اپنی قوم کے دین کو چھوڑ دو۔ آپ نے دیکھ ہی لیا کہ جی بنی بنی نے انھیں کیسی مصیبت میں مبتلا کیا ہے۔ آپ اسلام قبول کر لیں۔ اللہ کے رسول صلی اللہ علیہ وسلم آپ کو اپنے لیے منتخب فرمائیں گے۔ نبی کریم صلی اللہ علیہ وسلم اپنے صحابہ کے ساتھ بیٹھے تھے کہ اچانک چلنے کی آواز سنائی دی۔ آپ صلی اللہ علیہ وسلم نے فرمایا:

«إِنَّ هَاتَيْنِ لَنَعْلَا ابْنِ سَعِيَةَ يُبَشِّرُنِي بِإِسْلَامِ رِيحَانَةَ»

1 السيرة لابن هشام: 255/3، المغازي للواقدي: 17/2، 2 مسند أحمد: 350/3، 3 فتح الباري: 517/7.

”یقیناً یہ ابن سعید کے قدموں کی چاپ ہے، وہ مجھے ریحانہ کے اسلام کی بشارت دینے آرہے ہیں۔“
وہ آپ ﷺ کے پاس تشریف لائے اور آپ کو خوشخبری دی: اللہ کے رسول! ریحانہ نے اسلام قبول کر لیا ہے۔
آپ ﷺ کو یسین کر بہت خوشی ہوئی۔¹

ایوب بن بشر روایت کرتے ہیں کہ رسول اللہ ﷺ نے ریحانہ رضی اللہ عنہا کو ام منذر سلمیٰ بنت قیس رضی اللہ عنہا کے پاس بھیج دیا۔ وہ ان کے پاس رہیں حتیٰ کہ جب وہ اپنے ایامِ مخصوصہ سے فارغ ہوئیں تو ام منذر رضی اللہ عنہا آپ ﷺ کے پاس آئیں اور آپ کو اطلاع کی۔ آپ ﷺ ام منذر کے گھر ریحانہ رضی اللہ عنہا کے پاس تشریف لائے اور فرمایا:

«إِنْ أَحْبَبْتَ أُعْتِقَكَ وَ أَتَرَوَّجِكَ فَعَلْتُ، وَإِنْ أَحْبَبْتَ أَنْ تَكُونِي مِلْكِي أَطُوكَ بِالْمَلِكِ فَعَلْتُ»

”اگر تم چاہو تو میں تمہیں آزاد کر کے تمہارے ساتھ شادی کر لوں تو میں اس کے لیے تیار ہوں اور اگر چاہو کہ تم میری لونڈی بن کر رہو اور میں تمہارے ساتھ بحیثیت لونڈی تعلق قائم کروں، تب بھی ٹھیک ہے۔“
سیدہ ریحانہ رضی اللہ عنہا نے کہا: اللہ کے رسول! میرے اور آپ کے لیے اسی بات میں آسانی ہے کہ میں آپ کی لونڈی ہی رہوں، چنانچہ وہ تادمِ زیت آپ کی لونڈی ہی رہیں۔²

ابن سعد نے ایک اور روایت نقل کی ہے کہ رسول اللہ ﷺ نے ریحانہ رضی اللہ عنہا کو آزاد کر دیا۔ ریحانہ کا خاوند اس سے بہت محبت کرتا تھا۔ ریحانہ بھی اس سے شدید محبت رکھتی تھیں۔ انھوں نے کہا: میں اس کے بعد کسی سے شادی نہیں کروں گی۔ ریحانہ بنت زید خود بیان کرتی ہیں کہ جب بنو قریظہ کے لوگ قید میں آگئے تو آپ ﷺ نے مجھے اپنے لیے منتخب کر لیا اور مجھے ام منذر سلمیٰ بنت قیس رضی اللہ عنہا کے گھر بھیج دیا۔ جب مردوں کو قتل کر دیا گیا تو آپ ﷺ میرے پاس تشریف لائے، مجھے بہت شرم محسوس ہو رہی تھی۔ آپ ﷺ نے مجھے اپنے سامنے بٹھایا اور فرمایا:

«إِنْ اخْتَرْتُ اللَّهَ وَرَسُولَهُ اخْتَارَكَ رَسُولُ اللَّهِ لِنَفْسِهِ»

”اگر تم اللہ اور اس کے رسول کو منتخب کرو تو اللہ کے رسول تمہیں اپنے لیے چن لیں گے۔“
تو میں نے کہا:

«إِنِّي اخْتَارَ اللَّهُ وَرَسُولَهُ»

”میں نے اللہ اور اس کے رسول ﷺ کو پسند کر لیا ہے۔“

1 السيرة لابن هشام: 3/256 • المغازي للواقدي: 2/21، 22. 2 المغازي للواقدي: 2/22.

جب میں نے اپنے اسلام کا اعلان کیا تو آپ ﷺ نے مجھے آزاد کر دیا اور مجھ سے شادی کر لی اور مجھے بارہ اوقیہ اور ایک نش چاندی (500 درہم) حق مہر میں دی جیسا کہ آپ اپنی بیویوں کو دیتے تھے۔ میرے لیے باری بھی مقرر کی اور پردے کا حکم بھی دیا۔

پھر سیدہ ریحانہ رضی اللہ عنہا آپ ﷺ کے پاس رہیں حتیٰ کہ جب 10ھ میں آپ ﷺ حجۃ الوداع سے واپس تشریف لائے تو انھوں نے وفات پائی۔ آپ ﷺ نے انھیں بقیع میں دفن فرمایا۔ ان کی شادی محرم 6ھ میں ہوئی تھی۔¹ بہت سے مورخین نے یہی لکھا ہے کہ ریحانہ رضی اللہ عنہا رسول اللہ ﷺ کے پاس بحیثیت لونڈی ہی رہیں۔ حافظ ابن کثیر رضی اللہ عنہ کا بھی یہی خیال ہے۔² لیکن ابن ابی ذئب کا قول ہے کہ میں نے زہری سے ریحانہ رضی اللہ عنہا کے بارے میں پوچھا تو انھوں نے کہا کہ وہ ابتدا میں رسول اللہ ﷺ کی لونڈی تھیں، پھر آپ ﷺ نے انھیں آزاد کر کے ان سے شادی کر لی تھی۔ یہی قول راجح ہے۔³

مال غنیمت

رسول اللہ ﷺ نے بنو قریظہ کا مال غنیمت سمیٹنے کا حکم دیا تو صحابہ کرام رضی اللہ عنہم نے سارا مال غنیمت اکٹھا کر لیا۔ بنو قریظہ سے جو مال غنیمت ملا، اس کی تفصیل کچھ اس طرح ہے: پندرہ سو تلواریں، دو ہزار نیزے، تین سو زرہیں، چھوٹی بڑی پندرہ سو ڈھالیں، اس کے علاوہ بڑی تعداد میں بکریاں، اونٹ، گھریلو ساز و سامان اور بہت سے برتن۔ مسلمانوں نے کئی مکے شراب بھی پائی۔ شراب ساری کی ساری بہادی گئی، اس میں سے پانچواں حصہ نہیں نکالا گیا تھا۔ سیدنا جابر بن عبد اللہ رضی اللہ عنہ بیان کرتے ہیں: میں نے اپنے ہاتھوں سے شراب کے مکے توڑے تھے۔⁴

مال غنیمت کی تقسیم

مال غنیمت کے پانچ حصے کیے گئے۔ پانچواں حصہ (خمس) نکال لیا گیا اور باقی چار حصے مال غنیمت تقسیم کر دیا گیا۔ تقسیم کا طریقہ کاریہ اختیار کیا گیا کہ شہسوار کو تین حصے دیے گئے۔ دو حصے گھوڑے کے اور ایک حصہ اس مجاہد کا اپنا تھا۔ اس لڑائی میں چھتیس گھوڑے تھے۔ رسول اللہ ﷺ کے پاس تین گھوڑے تھے لیکن آپ ﷺ نے صرف ایک گھوڑے کا حصہ وصول کیا۔ پیدل مجاہد کے لیے ایک حصہ مقرر کیا گیا۔

رسول اللہ ﷺ نے سیدنا سوید بن خلد رضی اللہ عنہ کا حصہ بھی نکالا جنھیں یہودی عورت نجاتہ نے چکی کا پاٹ گرا کر شہید

1 الطبقات لابن سعد: 8/130، 5/291، 290۔ 2 البداية والنهاية: 4/128۔ 3 الطبقات لابن سعد:

8/131، 2/22، السيرة النبوية للصلابي: 2/300، 299/2۔

کر دیا تھا۔ ان کا حصہ ان کے وارثوں کو دیا گیا۔ اسی طرح محاصرے کے دوران فوت ہونے والے صحابی ابوسنان وہب بن مہسن رضی اللہ عنہ کا حصہ بھی نکالا گیا تھا۔

اس جنگ میں شریک صحابیات سیدہ صفیہ بنت عبدالمطلب، ام عمارہ، ام سلیط، ام العلاء، سمیرا بنت قیس اور سعد بن معاذ رضی اللہ عنہ کی والدہ کبشہ بنت رافع کے لیے آپ صلی اللہ علیہ وسلم نے حصہ تو مقرر نہ کیا، البتہ انھیں مالِ غنیمت سے نوازا تھا۔ غیر منقولہ اموال، مثلاً اراضی اور گھر، رسول اللہ صلی اللہ علیہ وسلم نے مہاجرین کو دیے اور انصار کو اس میں سے کچھ نہ دیا۔ آپ صلی اللہ علیہ وسلم نے مہاجرین کو انصار کی جائیدادیں واپس کرنے کا حکم دے دیا جو انھوں نے اپنے مہاجر بھائیوں کو عطا کی ہوئی تھیں۔¹

قیدیوں کی فروخت

رسول اللہ صلی اللہ علیہ وسلم نے نو جوان قیدی عورتوں کو الگ کر دیا اور سن رسیدہ کو الگ کر دیا۔ قیدی عورتوں کی ایک بڑی تعداد سیدنا عثمان اور سیدنا عبدالرحمن بن عوف رضی اللہ عنہما نے خریدی۔ ان قیدی عورتوں کو جب الگ الگ کر دیا، نو جوان ایک طرف اور سن رسیدہ ایک طرف، تو سیدنا عبدالرحمن بن عوف رضی اللہ عنہ نے سیدنا عثمان رضی اللہ عنہ کو پسند کا اختیار دے دیا، چنانچہ سیدنا عثمان رضی اللہ عنہ نے بوڑھی عورتوں کو ترجیح دی۔ بوڑھی قیدیوں کے پاس کافی مال تھا جبکہ نو جوان اس سے محروم تھیں۔ سیدنا عثمان رضی اللہ عنہ نے ان قیدیوں سے بہت سا مال حاصل کیا۔ قیدی عورتوں کا ایک گروہ رسول اللہ صلی اللہ علیہ وسلم نے سعد بن عبادہ رضی اللہ عنہ کے ساتھ شام بھیجا اور ایک گروہ سعد بن زید رضی اللہ عنہ کے ساتھ نجد بھیجا جنہیں فروخت کر کے گھوڑے اور اسلحہ خریدا گیا۔²

ماں اور بچے میں تفریق کی ممانعت

رسول اللہ صلی اللہ علیہ وسلم نے ماں اور اس کی اولاد میں دورانِ تقسیم یا فروخت جدائی سے منع کر دیا اور فرمایا:

1 إمتاع الأسماع: 253، 252/1، السيرة لابن هشام: 256/3، اليهود في السنة المطهرة لعبدالله الشقارزي: 375/1.

2 إمتاع الأسماع: 253/1، السيرة لابن هشام: 256/3.

«لَا يُفْرَقُ بَيْنَ الْأُمِّ وَوَلَدِهَا حَتَّىٰ يَبْلُغُوا»

”ماں اور اس کی اولاد میں جدائی نہ ڈالی جائے حتیٰ کہ وہ بالغ ہو جائیں۔“

صحابہ کرام رضی اللہ عنہم نے عرض کی: اللہ کے رسول! ان کی بلوغت کی کیا نشانی ہے؟ آپ ﷺ نے فرمایا:

«تَحْيِضُ الْجَارِيَةِ وَيَحْتَلِمُ الْغُلَامُ»

”لڑکی کو حیض آنا شروع ہو جائے اور لڑکے کو احتلام ہونے لگے۔“¹

بنو قریظہ پر قرآن کا تبصرہ

بنو قریظہ کے غدار اور عہد شکن یہود کا عبرتناک انجام قرآن مجید نے یوں بیان کیا ہے:


﴿وَأَنْزَلْنَا الَّذِينَ ظَهَرُوا مِنْهُمْ مِنْ أَهْلِ الْكِتَابِ مِنْ صَيَّاصِيهِمْ وَقَذَفْنَا فِي قُلُوبِهِمُ الرُّعْبَ فَرِيقًا تَقْتُلُونَ وَتَأْسِرُونَ فَرِيقًا ۚ وَأَوْرَثَكُمُ أَزْهَمَهُمْ وَدِيرَهُمْ وَأَمْوَالَهُمْ وَأَرْضًا لَمْ تَطَّوُّهَا ۗ وَكَانَ اللَّهُ عَلَىٰ كُلِّ شَيْءٍ قَدِيرًا﴾

”اور اہل کتاب میں سے جن لوگوں (بنو قریظہ) نے کافروں کی مدد کی تھی، انہیں اللہ نے ان کے قلعوں سے اتارا اور ان کے دلوں میں رعب ڈال دیا، تم ان کے ایک گروہ کو قتل کر رہے تھے اور دوسرے گروہ کو قیدی بنا رہے تھے۔ اور اللہ نے تمہیں ان کی زمینوں، ان کے گھروں، ان کے اموال اور اس زمین کا وارث بنا دیا جسے تمہارے قدموں نے روندنا نہیں تھا اور اللہ ہر شے پر خوب قادر ہے۔“²

1 المعازي للواقدي: 24/2، إمتاع الأسماع: 254/1، 2 الأحزاب: 33، 26، 27.

سیدنا سعد بن معاذ رضی اللہ عنہ کی شہادت

ابو عمر سعد بن معاذ بن نعمان بن امرؤ القیس بن زید بن عبدالاشہل النضاری اسی اشہلی رضی اللہ عنہ بڑے جلیل القدر صحابی اور عظیم سردار تھے۔ انھوں نے سیدنا مصعب بن عمیر رضی اللہ عنہ کے ہاتھ پر اسلام قبول کیا۔ جب یہ مسلمان ہوئے تو انھوں نے اپنی قوم بنو عبدالاشہل کو اکٹھا کر کے کہا: اے بنو عبدالاشہل! میرا تمہارے ساتھ کیسا سلوک ہے؟ اور تمہاری نظروں میں میرا کیا مقام ہے؟ انھوں نے ایک زبان ہو کر کہا: آپ ہم میں سے بڑے صاحب فضل اور بہت بابرکت سردار ہیں۔ پھر سعد رضی اللہ عنہ نے کہا: تمہارے مردوں اور عورتوں سے کلام کرنا مجھ پر حرام ہے یہاں تک کہ تم اللہ اور اس کے رسول ﷺ پر ایمان لے آؤ۔



مسجد سعد بن معاذ، جردہ (سعودی عرب)

پھر بنو عبدالاشہل کے تمام مرد و عورت اسلام لے آئے۔¹

یہ مرد آہن غزوة بدر میں شریک ہوئے اور معرکہ خندق میں ان کے بازو کی رگ اکھل پر تیر لگا اور زخمی ہو گئے تو انھوں نے دعا کی تھی:

اللَّهُمَّ! إِنْ كُنْتَ أَبْقَيْتَ مِنْ حَرْبِ قُرَيْشٍ شَيْئًا فَأَبْقِنِي لَهَا، فَإِنَّهُ لَا

قَوْمَ أَحَبَّ إِلَيَّ أَنْ أُجَاهِدَهُمْ مِنْ قَوْمٍ آذَوْا رَسُولَكَ وَكَذَّبُوهُ وَأَخْرَجُوهُ، اللَّهُمَّ! إِنْ كُنْتَ قَدْ وَضَعْتَ الْحَرْبَ بَيْنَنَا وَبَيْنَهُمْ فَاجْعَلْهُ شَهَادَةً لِي، وَلَا تَوْتِنِي حَتَّى تَقِرَّ عَيْنِي مِنْ بَنِي قُرَيْظَةَ.

”اے اللہ! اگر تو نے قریش کی جنگ میں سے کچھ حصہ باقی رکھا ہے تو مجھے اس کے لیے زندہ رکھ کیونکہ اس قوم سے جنگ کرنا مجھے بہت پسند ہے جس نے تیرے رسول کو اذیت پہنچائی، انھیں جھٹلایا اور انھیں اپنے

¹ سیر أعلام النبلاء: 1/280, 279.

وطن سے نکالا۔ اے اللہ! اگر ان کے ساتھ جنگ ختم ہوگئی ہے تو اس زخم کو میرے لیے شہادت کا سبب بنا دے اور مجھے اس وقت تک موت نہ دینا جب تک تو میری آنکھیں بنوقریظہ سے ٹھنڈی نہ کر دے۔“¹

سعد رضی اللہ عنہ کی روحِ نقسِ عنصری سے پرواز کرگئی

اللہ تعالیٰ نے اپنے نیک بندے کی دعا کو شرفِ قبولیت سے نوازا۔ زخم سے خون بہنا بند ہو گیا۔ پھر بنوقریظہ کا محاصرہ ہوا۔ خوف و یاس کے عالم میں وہ قلعے سے اترے اور سیدنا سعد بن معاذ رضی اللہ عنہ کے فیصلے سے کفرِ کردار کو پہنچے تو اس بندہٴ صالح نے دعا کی:

اللَّهُمَّ! فَإِنِّي أَظُنُّ أَنَّكَ قَدْ وَضَعْتَ الْحَرْبَ بَيْنَنَا وَبَيْنَهُمْ، فَإِنْ كُنْتَ قَدْ وَضَعْتَ الْحَرْبَ بَيْنَنَا وَبَيْنَهُمْ فَافْجُرْهَا وَاجْعَلْ مَوْتِي فِيهَا.

”اے اللہ! میرا خیال ہے کہ تو نے ہمارے اور قریش کے درمیان جنگ ختم کر دی ہے، اگر واقعی تو نے ہمارے اور ان کے درمیان جنگ ختم کر دی ہے تو میرا زخم جاری کر دے اور اس کے باعث مجھے موت آجائے۔“
اس دعا کے بعد سینے پر ان کا زخم پھر سے تازہ ہو گیا۔

سیدنا سعد بن معاذ رضی اللہ عنہ کا زخم پھیلتے پھیلتے سینے تک چلا گیا تھا۔ ایک مرتبہ وہ لیٹے ہوئے تھے کہ اس دوران میں ایک بکری اپنا پاؤں ان کے زخم پر رکھ کر ان کے اوپر سے گزر گئی۔ جس سے خون جاری ہو گیا۔²

اس حدیث کو بیان کرنے والی سیدہ عائشہ رضی اللہ عنہا بیان کرتی ہیں کہ مسجد میں قبیلہ بنو غفار کا بھی خیمہ تھا۔ خون ان کی طرف بہ کر آیا تو وہ گھبرا گئے اور کہنے لگے: اے خیمے والو! تمہاری طرف سے یہ خون کیسا ہماری طرف بہ کر آ رہا ہے۔ دیکھا تو سیدنا سعد بن معاذ رضی اللہ عنہ کے زخم سے خون بہ رہا تھا اور ان کی وفات اسی وجہ سے ہوئی۔³

ہم سیدنا سعد بن معاذ رضی اللہ عنہ کی سیرت میں دیکھتے ہیں کہ اگر وہ اللہ تعالیٰ پر قسم بھی ڈال دیں تو اللہ تعالیٰ اسے سچ کر دکھاتے تھے۔ وہ آسمانوں اور زمین میں قابلِ احترام تھے۔ اللہ تعالیٰ کی مشیت تھی کہ بنوقریظہ کا تمام معاملہ ان کے ہاتھ میں آئے اور وہ خود ان کو حکم (سج) بنانے کا مطالبہ کریں۔

اختتامِ جہاد اور اپنی قوم کی ذمے داری سے سبکدوش ہونے کے بعد انھیں زندگی کی چاہت نہ رہی۔ جنگ ختم ہوگئی۔ معاملہ ٹھنڈا پڑ گیا اور بنوقریظہ کے متعلق فیصلے سے ان کے دل کو سکون ملا۔ اسلام کے لیے اچھے نتائج سامنے

¹ مسند احمد: 141/6، السیرة لابن ہشام: 238/3، البداية والنهاية: 108/4، فتح الباری: 518/7، ³ صحیح البخاری:

4122، صحیح مسلم: (67)-1769.

آنے لگے تو انہوں نے یقین کر لیا کہ ان کی زندگی کا مقصد پورا ہو گیا ہے۔ اب ان کے لیے ”شہادت“ سے بڑا شرم اور کوئی نہ تھا، لہذا دعا فرمائی: اے اللہ! میرا زخم جاری فرما اور اسی کے سبب مجھے موت نصیب فرما۔ ان کی دعا کو اللہ تعالیٰ نے شرف قبولیت بخشا۔¹

فرشتے کہیں سبقت نہ لے جائیں

سیدنا سعد بن معاذ رضی اللہ عنہ کا زخم پھر پھوٹ پڑا تو ان کے قبیلے نے انہیں ان کے گھر منتقل کر دیا۔ رسول اللہ صلی اللہ علیہ وسلم صحابہ کے ہمراہ ان کے گھر گئے۔ آپ صلی اللہ علیہ وسلم اتنی تیزی سے چل رہے تھے کہ اوپر کی چادریں گر رہی تھیں اور جو تلوں کے تسمے ٹوٹ گئے۔ صحابہ کرام رضی اللہ عنہم نے (تیز رفتاری کی) شکایت کی تو آپ صلی اللہ علیہ وسلم نے فرمایا:

«إِنِّي أَخَافُ أَنْ تَسْقِنَا الْمَلَائِكَةُ فَتَغْسِلَهُ كَمَا غَسَلَتْ حَنْظَلَةَ»

”بلاشبہ مجھے ڈر ہے کہ حنظلہ کی طرح اسے بھی ہم سے پہلے فرشتے آکر غسل دے دیں گے۔“

ام سعد کے علاوہ ہر رونے والی جھوٹ کہتی ہے

رسول اللہ صلی اللہ علیہ وسلم جب سعد رضی اللہ عنہ کے گھر پہنچے تو انہیں غسل دیا جا رہا تھا اور ان کی والدہ رو رہی تھیں اور کہتی جا رہی تھی:

وَيْلٌ أُمَّ سَعْدٍ سَعْدًا حَزَامَةً وَ جَدًّا

”سعد کی ماں کو سعد کی وفات کا افسوس ہے، وہ دور اندیشی، مستقل مزاجی اور سنجیدگی کا مجسمہ تھا۔“

رسول اللہ صلی اللہ علیہ وسلم نے فرمایا:

«كُلُّ نَائِحَةٍ تَكْذِبُ إِلَّا أُمَّ سَعْدٍ»

”ام سعد کے علاوہ ہر رونے والی جھوٹ کہتی ہے۔“

فرشتوں نے بھی جنازے کو کندھا دیا

میت کو جب قبرستان کی طرف لے جایا جا رہا تھا تو کچھ صحابہ نے کہا: اللہ کے رسول! اس سے ہلکا پھلکا جنازہ ہم نے کبھی نہیں اٹھایا۔ آپ صلی اللہ علیہ وسلم نے فرمایا:

«وَمَا يَمْنَعُهُ أَنْ يَخْفَ، وَقَدْ هَبَطَ مِنَ الْمَلَائِكَةِ كَذَا وَكَذَا لَمْ يَهْبِطُوا قَطُّ قَبْلَ يَوْمِهِمْ قَدْ

¹ التربة القيادية للدكتور غضبان: 71/4.

حَمَلُوهُ مَعَكُمْ

”جنازہ کیوں نہ ہلکا ہوتا، آسمان سے آج اتنے اتنے فرشتے اترے ہیں کہ آج سے پہلے نہیں اترے تھے، انہوں نے بھی میت کو تمہارے ساتھ اٹھایا ہوا تھا۔“¹

فرشتوں کی تعداد

سیدنا عبداللہ بن عمر ؓ کی روایت میں ان فرشتوں کی تعداد بتائی گئی ہے جو سیدنا سعد بن معاذ ؓ کے جنازے میں شریک ہوئے تھے۔ آپ ﷺ کا فرمان ہے:

«هَذَا الْعَبْدُ الصَّالِحُ الَّذِي تَحَرَّكَ لَهُ الْعَرْشُ وَفُتِحَتْ لَهُ أَبْوَابُ السَّمَاءِ وَشَهِدَهُ سَبْعُونَ أَلْفًا مِّنَ الْمَلَائِكَةِ لَمْ يَنْزِلُوا إِلَى الْأَرْضِ قَبْلَ ذَلِكَ، لَقَدْ ضَمَّ ضَمَّةً، ثُمَّ أَفْرَجَ عَنْهُ»

”یہ نیک بندہ ہے جس کے لیے عرش نے بھی حرکت کی اور اس کے لیے آسمان کے دروازے کھول دیے گئے۔ اس کے جنازے میں ستر ہزار فرشتے شریک ہوئے۔ وہ فرشتے اس سے قبل کبھی زمین پر نہیں اترے تھے۔ (اس کے باوجود اس پر قبر) ایک مرتبہ تنگ ہوئی، پھر کشادہ کر دی گئی۔“²

ابن جوال کی ہرزہ سرائی اور سیدنا حسان ؓ کا جواب

ہشام بن عروہ نے بیان کیا ہے کہ سعد بن معاذ ؓ کا خون مسلسل بہ رہا تھا حتیٰ کہ خلعت شہادت اوڑھ لی۔ اس وقت ایک یہودی شاعر (جبل بن جوال) نے کچھ اشعار کہے جن میں اس نے سیدنا سعد اور ان کے قبیلے کی مذمت کی:

أَلَا يَا سَعْدُ سَعْدَ بَنِي مُعَاذٍ فَمَا فَعَلْتَ قُرَيْظَةَ وَالنَّضِيرُ
لَعَمْرِكَ إِنَّ سَعْدَ بَنِي مُعَاذٍ غَدَاةً تَحْمَلُوا لَهُوَ الصَّبُورُ
تَرَكْتُمْ قَدْرَكُمْ لَا شَيْءَ فِيهَا وَقَدْرُ الْقَوْمِ حَامِيَةٌ نَفُورُ
وَقَدْ قَالَ الْكَرِيمُ أَبُو حَبَابٍ أَقِيمُوا فَيُنْقَاضَ وَلَا تَسِيرُوا
وَقَدْ كَانُوا يَبْلُدْتِهِمْ ثِقَالًا كَمَا ثَقُلَتْ بِمِيطَانَ الصُّخُورُ

1 المعجم الكبير للطبراني: 9/6، السيرة لابن هشام: 264/3، السلسلة الصحيحة: 222/3، 2 المعجم الكبير للطبراني: 10/6، سير أعلام النبلاء: 295/1.

اے سعد! بنو معاذ کے (گھرانے کے) سعد! بنو قریظہ اور بنو نضیر نے کیا کیا؟“
 ”تمہاری زندگی کی قسم! بنو معاذ کا سعد، جس صبح ان لوگوں (بنو قریظہ) نے سزا برداشت کی، خوب صبر کرنے والا تھا۔“

”تم (اوس کے) لوگوں نے اپنی ہانڈیاں اس طرح چھوڑیں کہ ان میں کچھ باقی نہ بچا تھا جبکہ قوم (بنو خزرج) کی ہانڈیاں گرم تھیں، اہل ربی تھیں (انھوں نے اپنے حلیف قبیلے بنو نضیر کا ساتھ دیا تھا)۔“
 ”ایک کریم انسان ابو حباب (رئیس المنافقین عبداللہ بن ابی) نے کہا تھا: بنو قریظہ! مقیم رہو، مت جاؤ۔“
 ”اپنے شہر میں وہ بڑے باوقعت تھے جس طرح جبل میطان کی چٹانیں بہت وزن رکھتی ہیں۔“¹



مسجد حسان بن ثابت، البوہرہ (الجزائر)

سیدنا براء بن عازب رضی اللہ عنہما بیان کرتے ہیں کہ قریظہ کے دن رسول اللہ ﷺ نے حسان بن ثابت رضی اللہ عنہما سے فرمایا:

«أَهْجِهِمْ - وَأَهْجِهِمْ - وَجَبْرِيلُ مَعَكَ»
 ”ان کی ججو کرو۔ جبریل تمہاری مدد کرے گا۔“²

پھر سیدنا حسان بن ثابت رضی اللہ عنہما نے جواب دیتے ہوئے ایک قصیدہ پڑھا جس کے کچھ اشعار درج ذیل ہیں:

تَفَاقَدَ مَعْشَرَ نَصْرُوا قَرِيْشًا وَلَيْسَ لَهُمْ بِبَلَدِيْهِمْ نَصِيْرٌ
 وَهُمْ أَوْتُوا الْكِتَابَ فَضَيَّعُوْهُ فَهُمْ عَمِيٌّ عَنِ التَّوْرَةِ بُورٌ

”اس جماعت نے اپنے افراد کو کھو دیا جنھوں نے کفار قریش کی مدد کی اور ان کے علاقے میں ان کا کوئی مددگار نہ تھا۔“

”انھیں کتاب دی گئی لیکن انھوں نے اسے ضائع کر دیا اور وہ تورات سے اندھا پن اختیار کر کے ہلاک ہو گئے۔“³

1 صحیح مسلم: (68)-1769، فتح الباری: 519، 518/7. 2 صحیح البخاری: 4122، 4123، صحیح مسلم: 2486.

3 فتح الباری: 519/7.

عرش بھی جھوم اٹھا

سیدنا سعد بن معاذ ؓ اتنے جلیل القدر صحابی تھے کہ وہ آسمانوں میں بھی قابل احترام تھے۔ ان کی وفات پر عرش بھی حرکت میں آ گیا جیسا کہ رسول اللہ ﷺ نے فرمایا:

«إِهْتَزَّ عَرْشُ الرَّحْمَنِ لِمَوْتِ سَعْدِ بْنِ مُعَاذٍ»

”سعد بن معاذ ؓ کی موت پر رحمن کا عرش جھوم اٹھا۔“¹

نبی ﷺ کا سعد ؓ کو خراج تحسین

رسول اللہ ﷺ نے سیدنا سعد ؓ کو بڑے زبردست انداز میں الوداع کیا۔ سیدنا عبد اللہ بن شداد ؓ بیان کرتے ہیں کہ آپ ﷺ جب سعد ؓ کے پاس پہنچے تو ان پر حالت نزع طاری تھی، آپ ﷺ نے انھیں خراج تحسین پیش کرتے ہوئے فرمایا:

«جَزَاكَ اللَّهُ خَيْرًا مِّنْ سَيِّدِ قَوْمٍ، فَقَدْ أَنْجَزْتَ مَا وَعَدْتَهُ وَلَيَنْجِزُكَ اللَّهُ مَا وَعَدَكَ»

”اے سردار قوم! اللہ تعالیٰ تجھے بہترین جزا دے۔ یقیناً تو نے اپنا وعدہ نبھایا اور اللہ تعالیٰ بھی ضرور اپنا وعدہ تجھ سے نبھائے گا۔“²

سعد ؓ کے جنتی رومال

سیدنا براء بن عازب ؓ بیان کرتے ہیں کہ رسول اللہ ﷺ کو ایک ریشمی کپڑے کا جوڑا ہدیہ ملا۔ صحابہ کرام ؓ اسے چھوتے اور اس کی ملائمت پر تعجب کر رہے تھے تو آپ ﷺ نے فرمایا:

«أَتَعْجَبُونَ مِنْ لِيْنِ هَذِهِ؟ لِمَنْ أَدْبِلُ سَعْدِ بْنِ مُعَاذٍ فِي الْجَنَّةِ خَيْرٌ مِنْهَا وَاللَّيْنُ»

”کیا تم اس کی ملائمت پر تعجب کرتے ہو؟ جنت میں سعد بن معاذ ؓ کے رومال اس سے کہیں بہتر اور ملائم ہیں۔“³

سعد ؓ اپنی آخری آرام گاہ میں

سعد ؓ کو اپنی تمام خوبیوں، نیکیوں اور دین الہی کے لیے گراں قدر خدمات کے باوجود قبر کے دباؤ سے واسطہ

¹ صحیح البخاری: 3803، صحیح مسلم: (124)-2466. ² المصنف لابن أبي شيبة: 322/5 و 145، سير أعلام

النبيلاء: 288/1. ³ صحیح البخاری: 3802، صحیح مسلم: 2468.

پڑا۔ چار آدمی انھیں قبر میں اتارنے کے لیے قبر میں اترے۔ حارث بن اوس، اسید بن حضیر، ابونا نکلہ سلکان اور سلمہ بن سلامہ بن قش رضی اللہ عنہم، جبکہ رسول اللہ ﷺ (وہیں) کھڑے تھے۔ جب انھیں قبر میں دفن دیا گیا تو آپ ﷺ کا چہرہ متغیر ہو گیا۔ آپ ﷺ نے تین بار سبحان اللہ کہا۔ تمام مسلمانوں نے بھی سبحان اللہ کہا حتیٰ کہ قبرستان بقیع گونج اٹھا، پھر آپ ﷺ نے تین مرتبہ اللہ اکبر کہا، تمام صحابہ کرام رضی اللہ عنہم نے بھی اللہ اکبر کا نعرہ بلند کیا۔ آپ ﷺ سے اس اچانک تسبیح و تکبیر کے متعلق دریافت کیا گیا تو آپ ﷺ نے فرمایا:

«تَصَالِقَ عَلَىٰ صَاحِبِكُمْ قَبْرَهُ وَضَمَّ صَمَةً لَوْ نَجَا مِنْهَا أَحَدٌ لَنَجَا سَعْدٌ مِّنْهَا، ثُمَّ فَرَّجَ اللَّهُ عَنْهُ»
 ”قبر تمہارے ساتھی پر تنگ ہو گئی تھی اور اسے بڑی سختی سے بھینچا گیا۔ اگر کوئی شخص قبر کے اس دبانے سے بچ سکتا تو یہ ضرور بچ جاتے، البتہ پھر اللہ تعالیٰ نے قبر کو کشادہ فرما دیا ہے۔“¹

سیدنا سعد بن معاذ رضی اللہ عنہم جو انی میں شہید ہو گئے۔ شہادت کے وقت ان کی عمر صرف سینتیس سال تھی۔ انہوں نے اپنی قوم کی قیادت صرف تیس برس کی عمر میں سنبھالی تھی۔ تیس برس سے قبل بھی ان کی قائدانہ صلاحیتیں قابل دید تھیں، حالانکہ عموماً انسان کی خوابیدہ طاقتیں اور صلاحیتیں چالیس برس کے بعد بیدار ہوتی ہیں جو جوانی اور توانائی کی آخری عمر ہے۔ ارشادِ ربانی ہے:

﴿وَوَصَّيْنَا الْإِنْسَانَ بِوَالِدَيْهِ إِحْسَانًا ۖ صَلِّتَهُ أُمَّهُ كُرْهًا ۖ وَوَضَعْتَهُ كُرْهًا ۖ وَحَمَلُهُ وَفِصْلُهُ ثَلَاثُونَ شَهْرًا ۗ حَتَّىٰ إِذَا بَلَغَ أَشُدَّهُ وَبَلَغَ أَرْبَعِينَ سَنَةً قَالَ رَبِّ أَوْزِعْنِي أَنْ أَشْكُرَ نِعْمَتَكَ الَّتِي أَنْعَمْتَ عَلَيَّ وَعَلَىٰ وَاوَالِدِي وَأَنْ أَعْمَلَ صَالِحًا تَرْضَاهُ وَأَصْلِحْ لِي فِي ذُرِّيَّتِي ۗ إِنِّي تُثِبتُ إِلَيْكَ وَإِنِّي مِنَ الْمُسْلِمِينَ ۝﴾ (الأحقاف: 15-46)

”اور ہم نے انسان کو اس کے والدین کے ساتھ حسن سلوک کا حکم دیا ہے۔ اس کی ماں نے اسے تکلیف سے پیٹ میں اٹھائے رکھا اور تکلیف سے جنم دیا اور اس کا حمل اور دودھ چھڑانا تیس ماہ کی مدت ہے حتیٰ کہ جب وہ اپنی قوت و طاقت کو پہنچا اور چالیس برس کا ہو گیا تو اس نے دعا کی: اے میرے رب! تو مجھے توفیق دے کہ میں تیری اس نعمت کا شکر کروں جو تو نے مجھ پر اور میرے والدین پر کی اور یہ کہ میں نیک عمل کروں جو تو پسند کرے اور تو میرے لیے میری اولاد میں اصلاح کر، بلاشبہ میں نے تیری طرف رجوع کیا اور بلاشبہ میں مسلمانوں میں سے ہوں۔“²

¹ الطبقات لابن سعد 4/3: 432، السنن الكبرى للنسائي 4/101: 377/3. مسند أحمد 3/377. ² السيرة النبوية للصابي:

سیدنا سعد بن معاذ رضی اللہ عنہ کا سفید رنگ، دراز قد، حسین و جمیل اور پر وقار چہرہ، موٹی موٹی آنکھیں اور خوبصورت ڈاڑھی تھی۔¹ سیدنا ابوسعید خدری رضی اللہ عنہ بیان کرتے ہیں کہ سیدنا سعد بن معاذ رضی اللہ عنہ کی قبر کھودنے میں میں بھی شامل تھا۔ ان کی قبر سے کستوری کی خوشبو آ رہی تھی۔ ہم جیسے جیسے قبر گہری کرتے جاتے خوشبو تیز ہوتی گئی حتیٰ کہ ہم لحد تک پہنچے۔

سیدنا سعد رضی اللہ عنہ ایک دراز قد بھاری جسم والے تھے۔ جب ان کا جنازہ اٹھایا گیا تو وہ بہت ہلکا تھا۔ منافقین بے ہودہ سرائی کرتے ہوئے کہا: ”بنو قریظہ کے خلاف فیصلے کی وجہ سے ان کا جنازہ ہلکا ہے۔ نبی کریم صلی اللہ علیہ وسلم کی خبر ہوئی تو آپ صلی اللہ علیہ وسلم نے فرمایا:

«كَذَّبُوا وَلَئِنَّهُ خَفَّ لِحَمَلِ الْمَلَائِكَةِ»

”منافقین جھوٹ بولتے ہیں۔ سعد کا جنازہ اس لیے ہلکا ہے کیونکہ فرشتوں نے اٹھایا ہوا ہے۔“²

1 سیر أعلام النبلاء: 296/1. 2 المغازي للواقدي: 28/2.

وفد بلال بن حارث کی آمد

رجب 5ھ میں قبیلہ مزینہ کا سردار بلال بن حارث مزنی اپنے قبیلے کے چودہ ممتاز افراد کو لے کر رسول اللہ ﷺ کی خدمت میں حاضر ہوا، وہ لوگ رسول اللہ ﷺ کے دست مبارک پر مشرف بہ اسلام ہوئے۔ انہوں نے آپ ﷺ سے اسلام کی بنیادی تعلیمات حاصل کیں، پھر آپ ﷺ نے انہیں فرمایا:

«أَنْتُمْ مَهَاجِرُونَ أَيْنَمَا كُنْتُمْ»

”تم جہاں بھی رہو گے، تمہارا شمار مہاجرین میں ہوگا۔“

بیرون مکہ سے دعوتِ اسلام پر لبیک کہنے والا یہ پہلا وفد تھا جسے اسلام قبول کرنے کا شرف حاصل ہوا، چنانچہ اُس وفد کے لوگ دینِ حق کی بنیادی آگہی حاصل کر کے اپنے وطن لوٹ گئے۔¹

مدینہ میں زلزلہ

آزمائشیں، مشکلات اور مصائب انسان کو اللہ کے قریب کر دیتے ہیں۔ بھٹکے ہوئے راہی کو جب ٹھوکر لگتی ہے تو وہ سیدھی راہ پر چل پڑتا ہے۔ اسی طرح اللہ تعالیٰ انسان کو اپنی نشانیاں دکھا کر اپنے قریب کرتا ہے۔ چنانچہ 5ھ میں مدینہ میں زبردست زلزلہ آیا جیسا کہ شہر بن حوشب سے مرسل روایت ہے کہ عہدِ نبوت میں 5ھ میں مدینہ میں زلزلہ آیا تو نبی کریم ﷺ نے فرمایا:

«إِنَّ رَبَّكُمْ يَسْتَعِينُكُمْ فَأَعْتَبُوهُ»

”بلاشبہ تمہارا پروردگار چاہتا ہے کہ تم توبہ کر کے اس کو راضی کر لو، چنانچہ تم اپنے رب کو راضی کرو۔“²

گھڑ دوڑ

اہل عرب گھوڑوں سے بہت محبت کرتے تھے بلکہ یہ ان کی محبوب ترین سواری تھی۔ عربی گھوڑا شکل و صورت اور

¹ کتاب الفقات لابن حبان (السيرة): 261/1، تاریخ الخميس: 470/1. ² المصنف لابن أبي شيبة: 472/2، حدیث:

8420، فتح الباری لابن رجب: 324/6.

دیگر خصوصیات کے اعتبار سے بھی امتیازی شان رکھتا تھا۔ گھوڑے کی بعض اقسام کو اہل عرب بہت پسند کرتے تھے۔ ان کا ذکر رسول اللہ ﷺ نے بھی کیا ہے۔ آپ ﷺ نے فرمایا:

«خَيْرُ الْخَيْلِ الْأَذْهَمُ، الْأَفْرَحُ، الْمُحَجَّلُ، الْأَرْثَمُ، طَلَّقَ الْيَدِ الْيَمْنَى، فَإِنْ لَمْ يَكُنْ أَذْهَمًا، فَكَمَيْتٌ عَلَى هَذِهِ الشَّيْبَةِ»

”بہترین گھوڑا وہ ہے جو سیاہ ہو، اس کی پیشانی پر تھوڑا سا سفید نشان ہو، چاروں پاؤں میں سفیدی ہو، ناک اور اوپر والا ہونٹ سفید ہو، اگلا دایاں پاؤں سفید نہ ہو۔ اگر سیاہ رنگ نہ ہو تو انھیں صفات کا حامل گمیت (سیاہی مائل سرخ رنگ کا) گھوڑا عمدہ ہے۔“¹

ایک روایت میں ہے کہ رسول اللہ ﷺ نے فرمایا:

«يُمْنُ الْخَيْلِ فِي شُقْرِهَا»

”گھوڑوں میں برکت ان کے سرخ رنگ والوں میں ہے۔“²

رسول اللہ ﷺ نے شِکال گھوڑے کو ناپسند فرمایا ہے، یعنی وہ رنگ دار گھوڑا جس کی اگلی دائیں اور چھپلی بائیں ٹانگ یا اگلی بائیں اور چھپلی دائیں ٹانگ سفید ہو۔³

مذکورہ روایات سے اہل عرب کی گھوڑوں سے شدید محبت عیاں ہو جاتی ہے۔ وہ گھوڑوں کی سواری اور گھڑ دوڑ کے مقابلے کے بہت شوقین تھے اور اس مقصد کے لیے باقاعدہ گھوڑے تیار کرتے تھے۔ گھوڑے کو سخت جان اور پھرتیلا بنانے کے لیے اس کی تفسیر کرتے تھے جس کا طریقہ یہ ہوتا کہ گھوڑے کو پہلے خوب کھلا پلا کر موٹا تازہ کیا جاتا، جب وہ خوب صحت مند ہو جاتا تو اس پر جُل (موٹا گرم کپڑا) ڈال کر تدریجاً اس کی خوراک میں کمی کر دی جاتی اور اس کی دوڑ بھی شروع کرادی جاتی اور دن بدن اس کی دوڑ کا فاصلہ بڑھایا جاتا۔ اس طرح وہ خوب پھرتیلا ہو جاتا تھا۔ جتنے وقت میں عام گھوڑا ایک میل مسافت طے کرتا ہے، تربیت یافتہ گھوڑا پانچ، چھ میل مسافت طے کر لیتا ہے۔ زمانہ جاہلیت میں لوگ ایسا ہی کرتے تھے، اسلام نے بھی یہ روایت برقرار رکھی۔ جنگی مشقوں کے لیے گھڑ دوڑ مشروع ہے، البتہ شرط لگا کر دوڑانا حرام ہے۔ رسول اللہ ﷺ کو بھی گھڑ دوڑ کا شوق تھا۔ رسول اللہ ﷺ نے 5ھ میں گھڑ دوڑ کا مقابلہ کرایا۔ سیدنا عبداللہ بن عمر رضی اللہ عنہما بیان کرتے ہیں کہ نبی ﷺ نے ان گھوڑوں کی دوڑ کرائی جنھیں تیار (تفسیر) نہیں کیا گیا تھا اور مقابلے کی حدیثیہ الوداع سے مسجد بنو زریق تک رکھی تھی۔ عبداللہ بن

1 سنن ابن ماجہ: 2789. 2 سنن ابی داود: 2545. 3 صحیح مسلم: 1875.

عمر بن الخطابؓ بھی ان لوگوں میں سے تھے جنہوں نے گھڑ دوڑ میں حصہ لیا۔¹

سیدنا عبداللہ بن عمرؓ کی ایک دوسری روایت میں ہے کہ رسول اللہ ﷺ نے ان گھوڑوں کی دوڑ کرائی جنہیں تضمیر کیا گیا تھا۔ یہ دوڑ مقام الحضیاء سے شروع کرائی اس کی حدثنیۃ الوداع تک تھی۔ (راوی حدیث) ابواسحاق نے (اپنے استاد) موسیٰ بن عقبہ سے پوچھا کہ اس کا فاصلہ کتنا تھا تو انہوں نے بتایا کہ چھ یا سات میل، پھر آپ ﷺ نے ان گھوڑوں کی بھی دوڑ کرائی جو تضمیر شدہ نہیں تھے۔ ایسے گھوڑوں کی دوڑ ثنیۃ الوداع سے شروع ہوئی اور اس کی حد مسجد بنو ذریق تھی۔ راوی نے پوچھا: اس میں کتنا فاصلہ تھا تو بتایا: تقریباً ایک میل۔ ابن عمرؓ بھی دوڑ میں شرکت کرنے والوں میں شامل تھے۔²

گھڑ دوڑ کے علاوہ اونٹ دوڑ کا مقابلہ بھی ہوتا تھا۔ نبی کریم ﷺ کی عضباء نامی ایک اونٹنی تھی۔ دوڑ میں اس سے آگے کوئی اونٹنی نہیں بڑھ سکتی تھی۔ ایک دفعہ ایک دیہی نوجوان اونٹ پر سوار ہو کر آیا اور اس اونٹنی سے آگے نکل گیا۔ مسلمانوں پر یہ بات بڑی گراں گزری حتیٰ کہ آپ ﷺ نے ان کی ناگواری محسوس کی تو فرمایا:

«حَقَّ عَلَى اللَّهِ أَنْ لَا يَرْتَفَعَ شَيْءٌ مِّنَ الدُّنْيَا إِلَّا وَضَعَهُ»

”اللہ تعالیٰ پر حق ہے کہ دنیا کی جو چیز بھی بلند ہو، اسے پست کر دے۔“³

چاند گرہن اور نمازِ کسوف

چاند اور سورج اللہ کی نشانیاں ہیں۔ بسا اوقات اللہ تعالیٰ انہیں گرہن لگا کر ان کی روشنی روک دیتا ہے جس کا مقصد غفلت میں پڑے لوگوں کو بیدار کرنا اور لوگوں کے دلوں میں اللہ کا خوف پیدا کرنا ہوتا ہے کہ جو ہستی اتنے


1 صحیح البخاری: 2869، 2 صحیح البخاری: 2870، 3 صحیح البخاری: 2872۔

بڑے سیاروں کو بے نور کر سکتی ہے، وہ خوشحالی کو تنگ دستی اور عافیت کو عذاب میں بدلنے پر بھی قادر ہے۔ اس میں صاحب دانش لوگوں کے لیے یہ یاد دہانی ہوتی ہے کہ وہ اللہ تعالیٰ کی طرف رجوع کریں اور ایسے کاموں سے باز آجائیں جو اللہ تعالیٰ کے غضب کا حق دار ٹھہراتے ہیں۔ رسول اللہ ﷺ کے زمانے میں جمادی ثانیہ 5ھ میں چاند کو گرہن لگ گیا تو یہود اپنے باطل عقیدے کے مطابق تانبے کے برتن کاٹنے لگے، چاند کی طرف آتشیں تیر پھینکنے لگے اور کہنے لگے کہ محمد (ﷺ) نے چاند پر جادو کر دیا ہے۔ ان کا خیال تھا کہ اس طرح تیر پھینکنے اور برتن کاٹنے سے گرہن ختم ہو جاتا ہے۔ لیکن رسول اللہ ﷺ نے آسمانی ہدایت کے مطابق نمازِ کسوف کا اعلان کیا اور آپ ﷺ نے نمازِ کسوف پڑھائی حتیٰ کہ گرہن ختم ہو گیا۔¹

1 کتاب الثقات لابن حبان (السيرة): 261/1، تأسیس الأحكام بشرح عمدة الأحكام للنجمي: 53/3.

زید بن ثابت رضی اللہ عنہ کو یہود کی زبان سیکھنے کا حکم

اللہ تبارک و تعالیٰ نے سب سے پہلے قلم کی تخلیق فرمائی۔ رسول اللہ ﷺ پر سب سے پہلے جو وحی نازل ہوئی، وہ پڑھنے کا حکم تھا، اس سے اندازہ کیا جاسکتا ہے کہ اسلام نے علم و تعلم کو کتنی اہمیت دی ہے۔ رسول اللہ ﷺ تعلیم کے فروغ کے لیے دن رات کوشاں رہتے تھے یہاں تک کہ قرآن مجید نے ﴿هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ﴾ ”کیا جو لوگ علم رکھتے ہیں اور جو علم نہیں رکھتے، برابر ہو سکتے ہیں؟“ کہہ کر اس عمل کو چار چاند لگا دیے۔ مدینہ منورہ میں مہاجرین و انصار خالص عربی تھے اور عربی ہی بولتے لکھتے تھے جبکہ یہود اپنی قومی اور دینی زبان عبرانی میں لکھت پڑھت کرتے تھے۔ رسول اللہ ﷺ نے شدید ضرورت محسوس کی کہ یہود کی زبان سیکھی جائے، چنانچہ آپ نے سیدنا زید بن ثابت رضی اللہ عنہ کو حکم دیا کہ وہ یہود کی زبان سیکھیں۔ انھوں نے 4 ہفتے میں یہود کی زبان سیکھی۔ سیدنا



عبرانی تورات کی لوح

زید رضی اللہ عنہ خود بیان کرتے ہیں کہ انھیں رسول اللہ ﷺ نے حکم دیا کہ وہ یہود کی زبان سیکھیں تاکہ وہ نبی ﷺ کی طرف سے یہود کو خط لکھ سکیں اور یہود کی طرف سے آنے والے خطوط پڑھ کر سنا سکیں۔¹

سیدنا زید بن ثابت رضی اللہ عنہ نے یہ زبان صرف پندرہ دن میں سیکھ لی۔ ایک روایت میں ہے کہ جب رسول اللہ ﷺ مدینہ منورہ تشریف لائے تو زید رضی اللہ عنہ کو آپ کی خدمت میں پیش کیا گیا۔ صحابہ کرام رضی اللہ عنہم نے کہا: اللہ کے رسول! یہ ہونجار کا نوجوان ہے، اسے آپ پر اترنے والی انیس سورتیں یاد ہیں۔ آپ ﷺ کو یہ بات سن کر بڑی خوشی ہوئی۔ ان کی لیاقت دیکھ کر نبی ﷺ نے انھیں یہودی زبان سیکھنے کا حکم دیا اور فرمایا:

¹ صحیح البخاری: 7195.

«إِنِّي وَاللَّهِ! مَا آمَنْ يَهُودَ عَلَى كِتَابِي»

”بلاشبہ اللہ کی قسم! مجھے اپنے خطوط کے حوالے سے یہود پر اعتبار نہیں۔“

زید ؓ بیان کرتے ہیں: پھر پندرہ دن نہیں گزرے تھے کہ میں نے یہود کی زبان سیکھ لی اور اس میں ماہر ہو گیا، چنانچہ جب وہ آپ ﷺ کے نام خط لکھتے تو میں آپ ﷺ کو خط پڑھ کر سناتا اور آپ ان کا جواب دینا چاہتے تو میں آپ ﷺ کے حکم پر ان کو جوابی خط لکھ دیتا تھا۔¹

اس سے معلوم ہوتا ہے کہ حکومت میں ترجمان کی بڑی اہمیت ہے۔ وہ معاملات حکومت کے اسرار سے باخبر ہوتا ہے، یوں وہ حکومت کی طرف سے خطوط کا جواب دیتا ہے۔ رسول اللہ ﷺ کا سیدنا زید بن ثابت ؓ کو یہود کی زبان سیکھنے کا حکم دینا اس امر کی دلیل ہے کہ اسلام مسلمانوں کو حسب ضرورت اغیار کے علوم و فنون اور زبانیں سیکھنے کی ترغیب دیتا ہے۔²

1 سنن أبي داود: 3645، مسند أحمد: 186/5، 2 السيرة النبوية لأبي شهبه: 249/2.

سازشی عناصر کا صفایا

رسالت مآب ﷺ نے اسلام دشمن قبیلوں کی سرکوبی کے لیے پیہم جنگی کارروائیاں کیں۔ آپ نے مسلمانوں کو شہید کرنے والے سفاکوں کو بھی ان کے ہولناک جرم کی سزا دی۔ آپ کی متواتر حربی کارروائیوں سے پورے جزیرہ نمائے عرب پر مسلمانوں کی دھماک بیٹھ گئی۔

أَمْ أَجْرَاءَ الَّذِينَ خَيَّرُونَا اللَّهُ وَرَسُولَهُ
وَلَيْسَعُونَ فِي الْأَرْضِ فسادًا اِزْتَلَمُوا
أَوْ يَصِلُوا أَوْ تَقْطَعِ أَيْدِيهِمْ وَأَرْجُلُهُمْ
مَنْ خَالَفَ أَوْ يَنْفُوا مِنَ الْأَرْضِ
ذَلِكَ لَهُمْ خِزْيٌ فِي الدُّنْيَا
وَلَهُمْ فِي الْآخِرَةِ عَذَابٌ عَظِيمٌ

”جو لوگ اللہ اور اس کے رسول (ﷺ) سے جنگ کرتے ہیں اور زمین میں فساد کے لیے بھاگ دوڑ کرتے ہیں، ان کی سزا تو صرف یہ ہے کہ انھیں قتل کر دیا جائے یا سولی دی جائے یا ان کے ہاتھ اور پاؤں مخالف جانب سے کاٹ دیے جائیں یا انھیں جلا وطن کر دیا جائے یہ دنیا میں ان کے لیے ذلت ہے اور آخرت میں ان کے لیے بہت بڑا عذاب ہے۔“ (المائدہ: 33)

اسباب میں

سن 5 ہجری کا زمانہ ہے۔ رسول اللہ ﷺ کی قیادت میں غزوہ احزاب کی کامیابی نے کفار پر واضح کر دیا کہ اب مسلمان ایک ناقابلِ تسخیر قوت بن چکے ہیں، چنانچہ نبی ﷺ نے مدینہ کے اردگرد موجود باقی ماندہ طاقتوں کو زیر کرنے کے اقدامات کیے۔ غزوہ احزاب کے فوراً بعد یہودی بنو قریظہ کا قلع قمع کر دیا گیا اور اسی سازشی گروہ سے امت مسلمہ کو نجات مل گئی۔ اس کے بعد آپ ﷺ نے قریش کی اقتصادی شہ رگ پر ہاتھ ڈالا اور احزاب کی معاونت کرنے والوں کو سزا دینے کے لیے چند فوجی کارروائیاں کیں۔ ان قبائل سے بدلہ لینے کے لیے بھی لشکر روانہ کیا جنہوں نے مبلغین کو دھوکا دے کر شہید کر دیا تھا۔ اگلے اوراق میں آپ انہی فوجی مہمات و سرایا کی ایمان افروز تفصیلات پڑھیں گے، نیز نوگرفتار سردارِ پیامہ ثمامہ بن اثال سے نبی ﷺ کے حسن سلوک اور ان کے قبولِ اسلام کا ایمان افروز منظر بھی دیکھیں گے۔

سریہ محمد بن مسلمہ (سریہ قرطاء)


غزوہ احزاب اور غزوہ بنو قریظہ سے فراغت کے بعد یہ پہلا سریہ تھا جس میں تیس مجاہدین کا دستہ بھیجا گیا۔

سریے کا سبب

بت پرست بدوی گروہوں میں سے نجدی قبائل مسلمانوں کے خلاف سب سے زیادہ جرأت دکھاتے تھے، یہ لوگ بڑے جنگجو، طاقتور اور خاصی تعداد میں تھے۔ ہم گزشتہ اوراق میں پڑھ چکے ہیں کہ یہ نجدی قبائل احزاب میں ریڑھ کی ہڈی کی حیثیت رکھتے تھے۔ احزاب کی اصل قوت یہی شریک قبائل تھے۔ احزاب میں چھ ہزار جنگجو غطفان، اشجع، اسلم، بنو فزارہ اور بنو اسد کے نجدی قبائل ہی سے تعلق رکھتے تھے۔ یہی وجہ ہے کہ احزاب اور بنو قریظہ سے فراغت پانے کے بعد نبی مکرم ﷺ نے دشمن کو سبق سکھانے کے لیے جو پہلا لشکر بھیجا، وہ انھی نجدی قبائل پر حملہ آور ہوا۔

سریہ کی تاریخ اور مقام

یہ سریہ 10 محرم 6ھ کو عمل میں آیا۔ اس سریہ کو نجد کے اندر بکرات کے علاقہ میں ضریہ کے آس پاس قرطاء نامی مقام پر بھیجا گیا تھا۔ ضریہ اور مدینہ کے درمیان سات رات کا فاصلہ تھا۔ اس سریے کا نشانہ بنو مکر بن کلاب کی ایک شام بنو قریظہ تھے۔



لشکر کی روانگی.... تھمتانہ تھا کسی سے سیل رواں ہمارا!

رسول اللہ ﷺ نے محرم کے دس دن گزر جانے کے بعد محمد بن مسلمہ رضی اللہ عنہ کی قیادت میں تیس جاں نثاروں کی جماعت روانہ فرمائی۔ ان میں جلیل القدر صحابہ عباد بن بشر، سلمہ بن سلمہ، بن قوش اور حارث بن خزیمہ رضی اللہ عنہم بھی شامل تھے۔ جنگ ایسی چیز ہے جو بڑی مہارت، ہوشیاری، کاریگری اور گہری بصیرت کی متقاضی ہوتی ہے۔ حربی حکمت عملی، ضرب و حرب کے طریقے، مؤثر اسلحہ، غذائی رسد کی فراہمی، نقل و حمل اور ایاب و ذہاب وہ امور ہیں جو پوری طرح

سیدنا حارث، سلمہ اور
عباد بنی النضر کا نسبی تعلق

قطبان
سہا
الغیر بنیوں
حارث

خزرج
مہنف
عمرو
موف
سالم
عبدی (خزرجی)
خزیمہ
حارث بن
ابون
ہانک
عمرو
حارث
عسمر
سہیل بن
زکوانہ
زفرہ
عقبا
سلمانہ
سورہ

صیغہ راز میں رہنے چاہئیں، چنانچہ ایک باریک بین اور دور اندیش کمانڈر کی حیثیت سے رسول اللہ ﷺ نے ان تیس مجاہدوں کو روانہ فرماتے ہوئے ضروری ہدایات دیں۔ آپ ﷺ نے فرمایا: رات کو سفر کرنا، دن کو چھپ جانا تاکہ بڑی رازداری سے دشمن کے سر پر چاہنچو اور کامیابی سے دھاوا بول دو۔ سیدنا محمد بن مسلمہ رضی اللہ عنہ نے آپ ﷺ کی ہدایت کے مطابق لشکر کی کمان کی۔ یہ لوگ رات بھر سفر کرتے تھے اور دن کو زور پوش ہو جاتے تھے حتیٰ کہ یہ مطلوبہ مقام تک پہنچ گئے۔

بنو قریظہ پر حملہ

جب یہ لشکر دشمن کے علاقے میں پہنچ گیا تو سالار لشکر محمد بن مسلمہ رضی اللہ عنہ نے عباد بن بشر رضی اللہ عنہ کو سراغ رسانی کے لیے بھیجا۔ عباد رضی اللہ عنہ نے آبادی میں پہنچ کر حالات کا جائزہ لیا۔ جب وہ لوگ شام کو اپنے جانور واپس لائے اور ان کا دودھ دوہ کر انھیں بٹھا دیا تو عباد رضی اللہ عنہ لشکر میں واپس تشریف لے گئے اور سالار لشکر کو ساری صورت حال سے آگاہ کر دیا، بعد ازاں سیدنا محمد بن مسلمہ رضی اللہ عنہ نے دشمن پر حملہ کر دیا، ان کے دس افراد قتل کر دیے گئے، باقی لوگ بھاگ گئے۔ مسلمانوں نے ان کے اونٹوں اور بکریوں پر قبضہ کر لیا اور انھیں ہانک کر مدینہ لے آئے۔ یہ لشکر انیس راتوں کے بعد مدینہ واپس آیا۔

مالِ غنیمت

نبی کریم ﷺ نے ان اونٹوں اور بکریوں کے پانچ حصے کیے۔ پانچواں حصہ (خمس) اپنے پاس رکھا، باقی مجاہدین میں تقسیم فرما دیا۔ ایک اونٹ دس بکریوں کے برابر مانا گیا۔ اونٹوں کی تعداد ایک سو پچاس اور بکریوں کی تعداد تین ہزار تھی۔¹

ثمامہ بن اُثال کی گرفتاری

سیدنا محمد بن مسلمہ رضی اللہ عنہ کی قیادت میں جانے والا دستہ جب اپنا مشن مکمل کر کے مدینہ واپس آ رہا تھا تو راستے

¹ المغازی للواقدي، 35، 34/2، الطبقات لابن سعد، 78/2، شرح الزرقاني على المواهب، 102، 101/3.

میں انھوں نے یمامہ کے سردار ثمامہ بن اثال کو گرفتار کر لیا۔ یہ بنو حنیفہ سے تعلق رکھتے تھے محدثین کے مطابق ثمامہ عمرے کے لیے جبکہ مؤرخین کے مطابق بنو حنیفہ کے مدعی نبوت مسیلمہ کذاب کے حکم سے بھیس بدل کرنی کریم ﷺ کو قتل کرنے کے ارادے سے نکلے تھے لیکن قدرت کو کچھ اور ہی منظور تھا۔ یہ جن مجاہدین کے ہتھے چڑھ گئے تھے، وہ انھیں پہچانتے نہیں تھے۔ انھوں نے ثمامہ کو آنا فانا مسجد نبوی کے ستون سے باندھ دیا۔

نبی ﷺ اور ثمامہ کا مکالمہ

رسول اللہ ﷺ تشریف لائے تو آپ ﷺ نے انھیں پہچان لیا اور دریافت فرمایا:

«مَاذَا عِنْدَكَ يَا ثَمَامَةُ؟»

”ثمامہ! بتاؤ کیا خیال ہے؟“

انھوں نے جواب دیا:

عِنْدِي خَيْرٌ يَا مُحَمَّدُ! إِنْ تَقْتُلَنِي تَقْتُلْ ذَا دَمٍ، وَإِنْ تُنْعِمَ تُنْعِمَ عَلَيَّ شَاكِرٌ، وَإِنْ كُنْتَ تُرِيدُ الْمَالَ فَسَلْ مِنْهُ مَا شِئْتَ.

”اے محمد! میرے پاس خیر ہے۔ اگر آپ مجھے قتل کریں گے تو ایسے شخص کو قتل کریں گے جو خون والا ہے (یعنی اس کا بدلہ لینے والے موجود ہیں) اور اگر احسان فرما کر مجھے چھوڑ دیں گے تو ایک قدر دان پر احسان کریں گے۔ اگر آپ مال چاہتے ہیں تو فرمائیے آپ کو کتنا مال درکار ہے؟“

یہ سن کر رسول اللہ ﷺ نے انھیں اُن کے حال پر چھوڑ دیا۔ پھر دوسرے دن پوچھا:

«مَا عِنْدَكَ يَا ثَمَامَةُ؟»

جامعہ الیمامہ (الریاض)



”اے ثمامہ! بتاؤ تمہارا کیا خیال ہے؟“

انہوں نے کہا: میرا خیال وہی ہے جو کل عرض کر چکا ہوں۔ اگر آپ احسان کریں گے تو ایک قدر شناس پر احسان کریں گے۔ آپ ﷺ نے انہیں پھر ان کے حال پر چھوڑ دیا۔ تیسرے دن پھر پوچھا:

«مَا عِنْدَكَ يَا ثُمَامَةُ؟»

”ثمامہ! کیا خیال ہے؟“

انہوں نے کہا: وہی جو میں پہلے گوش گزار کر چکا ہوں۔ نبی کریم ﷺ نے حکم صادر فرمایا:

«أَطْلِقُوا ثُمَامَةَ»

”ثمامہ کو چھوڑ دو۔“

ثمامہ کی کایا پلٹ گئی

جگنو کو کبھی کسی سے کرنیں مانگنے کی ضرورت نہیں پڑی، نہ مور کو کبھی کسی باغ و چمن کی جستجو ہوتی ہے، وہ جہاں بھی اپنے پر کھول دیتا ہے ایک رنگا رنگ چمن اپنی بہار دکھلانے لگتا ہے۔ اسلام بھی خود اپنے جوہر میں ایک منبع نور ہے۔ یہ اپنے سے باہر کسی دکشی کا محتاج نہیں اسلام کی سیدھی سادی سچی اور میٹھی تعلیمات میں وہ زبردست جادو ہے جو بڑے سے بڑے دشمن کا دل جیت لیتا ہے۔ ایسا ہمیشہ ہوا ہے اور آئندہ بھی ایسا ہی ہوتا رہے گا یہ قرآن کی کشش اور انجذاب تھا جس نے عمر بن خطاب کو ہلا کر رکھ دیا اور وہ رسالت مآب ﷺ کی خدمت میں پہنچ کر مسلمان ہو گئے۔ یہ صرف محمد رسول اللہ ﷺ ہی کی محبت کا کرشمہ تھا کہ زید بن حارث اپنے ماں باپ کے پاس جانے کی بجائے رسالت مآب ﷺ ہی کی غلامی کو اپنے لیے تاجِ فضیلت سمجھتے تھے۔ سچائی متاثر نہیں ہوتی بلکہ خود سچائی کے جلوے دوسروں کو متاثر کرتے ہیں اس کا بڑا واضح نمونہ ثمامہ بن اثمال کی زندگی میں ملتا ہے۔ محسن انسانیت سیدنا محمد ﷺ نے ثمامہ سے صرف ایک سوال کیا تھا کہ اے اللہ کے بندے! کیا تو اب بھی اسلام کی صداقت کو نہیں پہچانا؟ ثمامہ یہ بول سن کر صحابہ کرام کا عظیم کردار اور مسجد نبوی کی فضا دیکھ کر ایسا موم ہوا کہ انسانی تاریخ میں اس کی مثال نہیں ملتی کہ حضرت ثمامہ بن اثمال نبی کریم ﷺ کے تیر محبت کا شکار ہو گئے۔ وہ آپ ﷺ کی عدیم النظیر شفقت اور اعلیٰ اخلاق سے اس قدر متاثر اور مغلوب ہو گئے کہ اب وہ چاہتے بھی تو اس در کو چھوڑ کر کہیں نہ جاسکتے تھے۔

مجھ کو اپنا بنا کے چھوڑ دیا کیا اسیری ہے کیا رہائی ہے

یہ عجیب لمحہ تھا جس نے اُن کی تقدیر کے کواڑ کھول دیے، ان کی آنکھوں سے نادانی کے سارے پردے ہٹا دیے،

اب وہ آپ ﷺ ہی کی محبت میں ڈوب گئے۔ ان کی زندگی میں انقلاب آ گیا۔ انھیں رسول اللہ ﷺ کی طرف سے پروانہ آزادی مل چکا تھا۔ لیکن انھوں نے کفر کی زندگی گزارنے کے بجائے اطاعت رسول کو ترجیح دی۔ اب وہ واپس یمامہ جانے کے بجائے آپ ﷺ کی محبت ہی کے اسیر ہو گئے۔ وہ مسجد نبوی کے قریب ایک تالاب پر گئے، غسل کیا، پھر مسجد تشریف لائے اور دل کی گہرائیوں سے بیاگدہل اعلان کیا:

أَشْهَدُ أَنْ لَا إِلَهَ إِلَّا اللَّهُ، وَأَشْهَدُ أَنَّ مُحَمَّدًا رَسُولُ اللَّهِ، يَا مُحَمَّدُ! وَاللَّهِ! مَا كَانَ عَلَى الْأَرْضِ
وَجْهٌ أَبْغَضَ إِلَيَّ مِنْ وَجْهِكَ، فَقَدْ أَصْبَحَ وَجْهَكَ أَحَبَّ الْوُجُوهِ إِلَيَّ، وَاللَّهِ! مَا كَانَ مِنْ دِينٍ
أَبْغَضَ إِلَيَّ مِنْ دِينِكَ فَاصْبَحَ دِينُكَ أَحَبَّ الدِّينِ إِلَيَّ، وَاللَّهِ! مَا كَانَ مِنْ بَلَدٍ أَبْغَضَ إِلَيَّ مِنْ
بَلَدِكَ فَاصْبَحَ بَلَدُكَ أَحَبَّ الْبِلَادِ إِلَيَّ، وَإِنْ خَيْلِكَ أَخَذْتَنِي وَأَنَا أُرِيدُ الْعُمْرَةَ، فَمَاذَا تَرَى؟

”میں گواہی دیتا ہوں کہ اللہ کے سوا کوئی معبود برحق نہیں، بلاشبہ محمد (ﷺ) اللہ کے رسول ہیں۔ اے محمد! اللہ کی قسم! پہلے مجھے روئے زمین پر آپ کے چہرے سے بڑھ کر کوئی اور چہرہ برا معلوم نہ ہوتا تھا لیکن اب مجھے آپ کا چہرہ سب چہروں سے زیادہ محبوب ہے۔ اللہ کی قسم! پہلے مجھے آپ کے دین سے بڑھ کر کوئی اور دین برا معلوم نہ ہوتا تھا مگر اب مجھے آپ ہی کا دین سب سے اچھا معلوم ہوتا ہے۔ اللہ کی قسم! مجھے پہلے آپ کے شہر سے زیادہ کوئی شہر برا معلوم نہ ہوتا تھا، اب مجھے آپ کا شہر سب شہروں سے زیادہ محبوب ہے۔ میں عمرہ کرنے کے لیے جا رہا تھا کہ آپ کے گھڑ سواروں نے مجھے گرفتار کر لیا، اب آپ کیا ارشاد فرماتے ہیں؟“

نبی کریم ﷺ نے انھیں مبارک باد دی اور عمرہ کرنے کا حکم دیا۔

شامہ بنی نضیر کی قریش کو دھمکی

شامہ بنی نضیر عمرہ کے لیے جب مکہ پہنچے تو کسی نے ان سے پوچھا: کیا تو بے دین ہو گیا ہے؟ انھوں نے جواب دیا: نہیں، میں تو محمد رسول اللہ ﷺ کے دست مبارک پر مسلمان ہو گیا ہوں، اللہ کی قسم! اب نبی ﷺ کی اجازت کے بغیر یمامہ سے تمہارے پاس گندم کا ایک دانہ بھی نہیں آئے گا۔¹

ترسیل غلہ کے لیے رسالت مآب ﷺ سے اہل مکہ کی التجا

شامہ بن اثال بنی نضیر عمرہ کرنے کے بعد، یمامہ پہنچے اور اہل یمامہ کو حکم دیا کہ اب اہل مکہ کو غلہ نہ بھیجا جائے، انھوں نے

¹ صحیح البخاری: 4372، صحیح مسلم: 1764.

اپنے سردار کا حکم مانا اور غلہ روک لیا۔ اہل مکہ قحط سالی کی وجہ سے مردار کھانے پر مجبور ہو گئے تو انھوں نے رسول اللہ ﷺ کی خدمت میں خط لکھا کہ آپ تو صلہ رحمی کا حکم دیتے ہیں، ہم بھی آپ سے صلہ رحمی کے امیدوار ہیں۔ اس کے بعد رسول اللہ ﷺ نے تمامہ کو خط لکھا کہ لوگوں کو مکہ میں غلہ بھیجنے کی ممانعت نہ کرو، چنانچہ انھوں نے یہ پابندی اٹھالی۔¹

تمامہ رضی اللہ عنہ کے قصے سے ماخوذ اسباق

سیدنا تمامہ رضی اللہ عنہ کے واقعے سے ہمیں درج ذیل اسباق ملتے ہیں:

1 کافر کو مسجد میں قید کرنا جائز ہے۔

2 کافر قیدی پر احسان کرنا جائز ہے۔ خطار کار سے درگزر کی بڑی

اہمیت و افادیت ہے، اس لیے کہ جب نبی کریم ﷺ نے تمامہ پر احسان کرتے ہوئے انھیں چھوڑ دیا تو انھوں نے قسم کھا کر کہا کہ آپ کے اس احسان نے میرے بغض کو محبت میں تبدیل کر دیا۔

3 سیدنا تمامہ رضی اللہ عنہ کی طرح اسلام قبول کرتے ہوئے غسل کرنا چاہیے۔

4 کافر جب کسی بھلائی کے کام کا ارادہ کر لے، پھر اسلام قبول کر لے

تو اسے نیکی کا وہ کام مکمل کرنا چاہیے جس کا اس نے ارادہ کیا تھا۔

5 احسان بغض و کینہ ختم کرتا ہے اور دلوں میں محبت اور ہم آہنگی پیدا کرتا ہے۔

6 مصلحت کے پیش نظر قیدی سے اچھا سلوک کرنا چاہیے، بالخصوص


جب قیدی کے مسلمان ہو جانے کی امید اور اس کے قبول اسلام

پر دوسرے بہت سے لوگوں کے مسلمان ہو جانے کا امکان ہو۔

7 اس سے ہمیں یہ سبق بھی ملتا ہے کہ کفار کی طرف لشکر کشی کرنا ایک

صحیح قدم ہے اور اس دوران میں اگر کوئی کافر ہاتھ لگ جائے تو اسے

قید کرنا، زندہ رکھنا یا بوقت ضرورت قتل کرنا بھی جائز ہے۔²



¹ فتح الباری: 111/8، تاریخ الإسلام للذہبی (المغازی)، ص: 351،


تفسیر القرطبی: 76:23، فتح الباری: 111/8،

غزوہ بنولحیان

غزوے کا سبب

بنولحیان وہی لوگ ہیں جنہوں نے مقام رجب پر سیدنا خبیب بن عدی اور سیدنا زید بن دثنہ رضی اللہ عنہما اور ان کے ساتھیوں کو دھوکہ دیا تھا۔ آٹھ افراد کو شہید اور دو افراد کو قید کر لیا، بعد ازاں انہوں نے ان جلیل القدر صحابہ کو دشمنانِ اسلام اہل مکہ کے ہاتھ بیچ ڈالا اور دام کمائے۔ اہل مکہ نے انہیں بڑی بے دردی سے پھانسی دی اور اپنے انتقام کی آگ ٹھنڈی کی۔ رسول اللہ ﷺ کو اپنے ان اصحاب کی شہادت کا بڑا قلق تھا۔ آپ ﷺ سر پاجمت تھے۔ آپ ﷺ نے کبھی کسی کے خلاف بددعا نہیں کی تھی لیکن ان جلیل القدر قراء صحابہ رضی اللہ عنہم کی شہادت کا اتنا گہرا صدمہ ہوا کہ آپ ﷺ ایک مہینے تک ان کے خلاف نمازوں میں قنوتِ نازلہ پڑھتے رہے۔

چونکہ یہ لوگ عسفان کی حدود میں مکہ کے قریب آباد تھے اور اس وقت مسلمانوں اور قریش کے درمیان سخت کشاکش برپا تھی، اس لیے فوری طور پر بنولحیان سے نمٹنا ممکن نہ تھا۔ آپ ﷺ حملے کے لیے مناسب وقت کا انتظار کر رہے تھے، جو نبی ماحول سازگار ہوا تو آپ ﷺ نے بنولحیان پر چڑھائی کر دی۔



رجب (زوالثامیہ) میں پانی کا چشمہ

غزوے کی تاریخ

غزوہ خندق اور بنو قریظہ کے بعد مسلمان پیش قدمی کرنے پر قادر ہو گئے تھے۔ کفار کے مختلف گروہوں کے مابین پھوٹ پڑ چکی تھی۔ ان کے عزائم بودے ہو گئے تھے اور انہوں نے حالات کے سامنے بڑی حد تک گھٹنے ٹیک دیے تھے۔ ان حالات کے پیش نظر نبی کریم ﷺ نے محسوس کر لیا کہ اب بنولحیان کو سبق سکھانے کا وقت آ گیا ہے، چنانچہ ابن اسحاق کے بقول آپ ﷺ فتح بنو قریظہ کے بعد چھ مہینے کے اوائل، یعنی جمادی الاولیٰ اور بقول ابن سعد رجب الاول 6ھ

کی چاند رات کو لوگوں کی بے خبری کے عالم میں دو سو مجاہدوں کا لشکر لے کر میں گھوڑوں کے ساتھ نکلے۔

مدینہ کی نیابت

رسول اللہ ﷺ جب بھی کسی غزوے کے لیے نکلتے تو حسب ضرورت مدینہ میں کسی صحابی رضی اللہ عنہ کو اپنا قائم مقام مقرر فرما جاتے۔ غزوہ بنو لحيان کے لیے نکلتے ہوئے آپ ﷺ نے نایبنا صحابی سیدنا عبداللہ ابن ام مکتوم رضی اللہ عنہ کو مدینہ میں نائب مقرر فرمایا۔¹

دشمن کا تعاقب

رسول اللہ ﷺ رہبر کامل ہیں۔ آپ ﷺ سیاسی امور کے عظیم مدبر اور حربی و دفاعی میدان کے بے مثل سپہ سالار بھی تھے۔ آپ ﷺ نے جنگی حکمت عملی کے تحت اپنے ارادے اور صحیح سمت کا واضح اظہار نہ کیا۔ آپ ﷺ نے یوں ظاہر کیا جیسے آپ ﷺ شام کی طرف جانا چاہتے ہیں۔ آپ ﷺ نے اس حملے کو خفیہ رکھنے کے لیے پہلے شمال کی طرف پیش قدمی کی تاکہ دشمن کو یہی محسوس ہو کہ آپ ﷺ شام پر چڑھائی کرنا چاہتے ہیں۔ بنو لحيان مدینہ سے جنوب کی جانب رہائش پذیر تھے۔ صحابہ کرام رضی اللہ عنہم کو بھی جنوب کی طرف گھوم جانے سے پہلے علم نہ تھا کہ آپ ﷺ بنو لحيان پر حملہ کرنا چاہتے ہیں۔ آپ ﷺ دشمن کو بے خبری کے عالم میں دو چننا چاہتے تھے۔²

اسلامی لشکر کی گزرگاہیں

اسلامی لشکر نبی کریم ﷺ کی قیادت میں مدینہ منورہ سے نکلا۔ مدینہ سے نکل کر آپ ﷺ نے غراب نامی پہاڑ

¹ المسيرة لابن هشام: 292/3، الطبقات لابن سعد: 79/2، البداية والنهاية: 151,150/4. ² المسيرة لابن هشام: 292/3، موسوعة الغزوات الكبرى لباشمیل: 743,742/1.

بنو لحيان کا علاقہ (حسفان)





وادی غران (تہامہ) کا ایک منظر



وادی بین (تہامہ) کی پہاڑی بستی "المدق"

کی راہ لی جو شام کے راستے پر واقع ہے، پھر ٹھیس ہوتے ہوئے البتراء آئے، یہاں سے آپ ﷺ بائیں جانب مڑے۔ وادی بین سے ہوتے ہوئے صخیرات الیمام (الشمام) سے گزرے، پھر آپ ﷺ نے مکہ کا رخ کیا جہاں سے حاجی گزرتے ہیں۔ آپ ﷺ نے سفر کی رفتار بڑھا دی اور غران میں پڑاؤ ڈالا، وہاں بنولحیان کی رہائش گاہیں تھیں۔ غران امج اور عسفان کے درمیان ایک وادی ہے جس کی وسعت مقام سایہ تک چلی جاتی ہے۔

دشمن چٹانوں کی چوٹیوں پر

رسول اللہ ﷺ نے بنولحیان کی رہائش گاہوں کے پاس پڑاؤ ڈالا۔ دشمن انتہائی چوکس تھا۔ جب سے انھوں نے صحابہ کرام رضی اللہ عنہم کو شہید کیا تھا، اسی وقت ہی سے انھیں ڈرتھا کہ مسلمان بدلہ لینے ضرور آئیں گے۔ انھوں نے گزرگاہوں پر اپنے جاسوس پھیلا رکھے تھے۔ رسول اللہ ﷺ کی آمد کی خبر پاتے ہی بنولحیان پہاڑوں کی چوٹیوں پر چڑھ کر چھپ گئے۔

دشمن کے لیے انتباہ

رسول اللہ ﷺ جب اپنی منزل پر پہنچے تو دیکھا کہ دشمن بھاگ گیا ہے۔ آپ ﷺ نے دشمن کی تلاش کے لیے صحابہ کرام رضی اللہ عنہم کی چھوٹی چھوٹی ٹولیاں روانہ کیں تاکہ ان دھوکے بازوں میں سے کوئی ہاتھ لگے تو اسے پکڑ لائیں۔ مجاہدین دو دن تک دشمن کو تلاش کرتے رہے لیکن ان بلند ترین پہاڑوں کی چوٹیوں میں پناہ گزینوں کا کوئی سراغ نہ ملا۔ آپ ﷺ ان لوگوں کی سرزمین میں انھیں خوفزدہ کرنے اور انھیں چیلنج کرنے کے لیے دو دن تک قیام فرما رہے تاکہ دشمن کو مسلمانوں کی قوت اور خود اعتمادی کا اندازہ ہو اور وہ یہ بھی جان لیں کہ مسلمان جب چاہیں دشمن تک


پہنچنے کی قوت رکھتے ہیں۔¹

شہداء کے لیے دعائے خیر

رسول اللہ ﷺ جس نیت اور ارادے سے آئے تھے بظاہر وہ پورا نہ ہوا۔ آپ ﷺ نے وادی غران میں جہاں سانحہ رجب میں صحابہ کرام رضی اللہ عنہم کی شہادت ہوئی تھی، وہاں ان کے لیے دعائے خیر کی اور اللہ تعالیٰ سے ان کے لیے رحمت و مغفرت کا سوال کیا۔

قریش مرعوب ہو گئے

رسول اللہ ﷺ لشکر سمیت مکہ کے قریب پہنچے۔ آپ ﷺ نے اس موقع سے فائدہ اٹھانا چاہا، چنانچہ طے پایا کہ مکہ میں مشرکین کو بھی خوفزدہ کیا جائے۔ آپ ﷺ نے لشکر کے ساتھ مدینہ کے راستے میں مکہ سے دو دن کی مسافت پر واقع وادی عسفان میں پڑاؤ ڈال دیا۔ وہاں آپ نے سیدنا ابوبکر رضی اللہ عنہ کو بلا کر فرمایا:



وادی مون (عسفان) کی سرخ چٹانیں

«إِنَّ قُرَيْشًا قَدْ بَلَغَهُمْ مَّسِيرِي وَ أَنِّي قَدْ وَرَدْتُ عُسْفَانَ وَ هُمْ يَهَابُونَ أَنِّي آتِيهِمْ فَأَخْرُجُ فِي عَشْرَةِ فَوَارِسَ»

”قریش کو یہ خبر مل چکی ہے کہ میں مدینہ سے نکل کر عسفان پہنچ چکا ہوں، اب انہیں خطرہ ہے کہ میں ان پر حملہ کر دوں گا، اس لیے تم دس شہسواروں کو لے کر مکہ کی طرف بڑھو۔ (تاکہ ان کے دلوں میں خوف و ہراس پیدا ہو)۔“

سیدنا ابوبکر صدیق رضی اللہ عنہ عسفان سے 8 میل اور مکہ سے 64 کلومیٹر کے فاصلے پر واقع کراع الغمیم پہنچ گئے۔ قریش کو ان کی آمد کا پتہ چلا تو ان میں زبردست دہشت پھیل گئی۔ اس دستے کو بھیجنے کا مقصد بھی یہی تھا۔ سیدنا ابوبکر رضی اللہ عنہ کو جب یہ محسوس ہونے لگا کہ وہ اپنے مقصد میں کامیاب ہو گئے ہیں اور اہل مکہ خوف کے مارے لرز رہے

¹ السيرة لابن هشام: 292/3، تاريخ الطبري: 255,254/2، الطبقات لابن سعد: 79/2، موسوعة الغزوات الكبرى:

- ہیں تو وہ واپس چل پڑے اور صحیح سلامت لشکرِ اسلام کے ساتھ آئے۔¹
ابن اسحاق اور طبری نے دس کے بجائے دو شہسواروں کا کراغ الغنیم تک جانے کا ذکر کیا ہے۔²

رسول اللہ ﷺ کی مدینہ واپسی پر دعا

14 دن باہر گزارنے کے بعد آپ ﷺ واپس مدینہ تشریف لائے۔

رسول اللہ ﷺ نے جب عسفان سے واپس مدینہ آنے کے لیے سفر شروع کیا تو یہ دعا پڑھی:

«آبُونَ تَائِبُونَ عَابِدُونَ لِرَبِّنَا حَامِدُونَ. اللَّهُمَّ! أَنْتَ الصَّاحِبُ فِي السَّفَرِ وَالْخَلِيفَةُ عَلَى الْأَهْلِ، اللَّهُمَّ أَعُوذُ بِكَ مِنْ وَعْثَاءِ السَّفَرِ وَكَآبَةِ الْمُنْقَلَبِ وَسَوْءِ الْمَنْظَرِ فِي الْأَهْلِ وَالْمَالِ، اللَّهُمَّ! بَلِّغْنَا بِلَاغًا صَالِحًا يَبْلُغُ إِلَى خَيْرٍ، مَغْفِرَةً مِنْكَ وَرِضْوَانًا.»

”ہم توبہ کرنے والے، رجوع کرنے والے، عبادت کرنے والے اور اپنے رب کی حمد کرنے والے ہیں۔ اے اللہ! میں سفر کی تکلیف اور اہل و عیال میں نظر بد سے تیری پناہ مانگتا ہوں۔ اے اللہ! ہمیں نیک مقصد تک پہنچا جو ہمیں بھلائی تک پہنچائے۔ میں تجھ سے مغفرت اور تیری رضا کا طلب گار ہوں۔“³

رسول اللہ ﷺ والدہ ماجدہ کی قبر پر

بعض مؤرخین نے لکھا ہے کہ جب نبی کریم ﷺ غزوة بنو لحيان سے واپس تشریف لا رہے تھے تو راستے میں اپنی والدہ کی قبر کے پاس سے گزرے۔ آپ ﷺ پر رقت طاری ہوگئی۔ آپ ﷺ نے اللہ تعالیٰ سے اپنی والدہ کے لیے دعائے مغفرت کی اجازت مانگی لیکن اجازت نہ ملی اور اللہ تعالیٰ نے یہ فرمان نازل کیا:

«مَا كَانَ لِلنَّبِيِّ وَالَّذِينَ آمَنُوا أَنْ يَسْتَغْفِرُوا لِلْمُشْرِكِينَ وَلَوْ كَانُوا أَوْلَىٰ قُرْبَىٰ مِنْ بَعْدِ مَا تَبَيَّنَ لَهُمْ أَنَّهُمْ أَصْحَابُ الْجَحِيمِ» (التوبة 9: 113)

”نبی (ﷺ) اور ایمان والوں کے لائق نہیں کہ وہ مشرکوں کے لیے بخشش کی دعا مانگیں، خواہ وہ ان کے قریبی رشتہ دار ہی ہوں، ان کے متعلق یہ واضح ہو جانے کے بعد کہ بلاشبہ وہ دوزخی ہیں۔“⁴

1 المغازي للواقدي 37,36/2، الطبقات لابن سعد 79/2، شرح الزرقاني على المواهب 108,107/3. 2 السيرة لابن هشام 293/3، تاريخ الطبري 255/2. 3 المغازي للواقدي 37/2، إمتاع الأسماع 258/1. 4 صحيح مسلم: 976، موسوعة الغزوات الكبرى لباشمیل 745/1.

غزوہ غابہ

اس غزوے کو غزوہ غابہ، غزوہ ذوقرد اور سریہ سعید بن زید بھی کہا جاتا ہے۔

وجہ تسمیہ

اس غزوے کو غزوہ غابہ اس لیے کہا جاتا ہے کہ شام کی جانب مدینہ سے تقریباً 22 کلومیٹر دور ”غابہ“ نامی چراگاہ میں رسول اللہ ﷺ کی دو حیل اونٹنیاں چر رہی تھیں کہ بنو غطفان کے ذیلی قبیلہ بنو فزارہ کے لوگوں نے حملہ کیا اور اونٹنیاں ہانک کر لے گئے۔ اسے غزوہ ذوقردہ اس لیے کہتے ہیں کہ جب بنو فزارہ کے لوگ اونٹنیاں لے جا رہے تھے تو نبی کریم ﷺ نے ان کا تعاقب کر کے انھیں ذوقرد نامی جگہ پر پالیا تھا۔ ذوقرد کا علاقہ مدینہ اور خیبر کے درمیان مدینہ سے 35 کلومیٹر کے فاصلے پر ہے۔ اس مہم کو سریہ سعید بن زید اس لیے کہا جاتا ہے کہ آپ ﷺ نے ہراول کے طور پر جو دستہ روانہ فرمایا، اس کا امیر سیدنا سعید بن زید رضی اللہ عنہ کو مقرر فرمایا تھا۔

غزوے کا سبب

نبی کریم ﷺ غزوہ بنو لحيان سے فراغت کے بعد واپس تشریف لائے تو آپ ﷺ کو اطلاع ملی کہ عیینہ بن حصن نے چالیس افراد کے ساتھ غابہ نامی چراگاہ میں آپ ﷺ کی اونٹنیوں پر حملہ کر دیا ہے اور ان کے چرواہے

خلیل ویم کی حیل (غابہ)



ابو ذر غفاری رضی اللہ عنہ کے بیٹے کو شہید کر کے ان کی بیوی لیلیٰ کو قیدی بنا لیا ہے۔¹
آئیے اب ہم اس غزوے کی تفصیلات کا مطالعہ کریں۔

غزوے کی تاریخ

غزوہ ذوقرد (غابہ) کس سن ہجری کو ہوا؟ اس بارے میں اہل سیر و مغازی اور محدثین میں اختلاف ہے۔ سیرت نگار اور اہل مغازی اس غزوے کی تاریخ حدیبیہ سے پہلے بتاتے ہیں جبکہ محدثین کے نزدیک یہ غزوہ خیبر سے پہلے اور حدیبیہ کے بعد پیش آیا۔ حافظ ابن حجر رحمۃ اللہ علیہ لکھتے ہیں: صحیح مسلم میں سیدنا سلمہ بن اکوع کی روایت ہے کہ ”ہم غزوہ (ذوقرد) سے واپس مدینہ آئے تو اللہ کی قسم! ہم مدینہ میں صرف تین راتیں ہی ٹھہرے تھے کہ ہم خیبر کی طرف نکلے۔“²



ابن سعد کہتے ہیں کہ غزوہ ذوقرد ربیع الاول اور بقول بعض دیگر مورخین کے جمادی الاولیٰ 6ھ میں پیش آیا۔ ابن اسحاق رحمۃ اللہ علیہ کے نزدیک اس غزوے کی تاریخ شعبان 6ھ ہے۔ صحیح مسلم کے شارح امام قرطبی رحمۃ اللہ علیہ سلمہ بن اکوع رضی اللہ عنہ کی حدیث کی تشریح کرتے ہوئے لکھتے ہیں کہ سیرت نگاروں میں اس امر پر قطعاً اختلاف نہیں کہ غزوہ ذوقرد حدیبیہ سے پہلے ہوا تھا۔ البتہ سیدنا سلمہ والی روایت میں کسی راوی کا وہم ہے کہ یہ حدیبیہ کے بعد ہوا۔ بعد ازاں علامہ قرطبی لکھتے ہیں کہ ان دونوں اقوال میں تطبیق اس طرح دی جاسکتی ہے کہ ممکن ہے نبی صلی اللہ علیہ وسلم نے فتح خیبر سے پہلے سیدنا سلمہ رضی اللہ عنہ کی قیادت میں کوئی دستہ بھیجا ہو اور وہ اپنی آپ بیتی سنارہے ہوں۔ اور اس کے بعد وہ خیبر کے لیے نکلے ہوں۔ اس کی تائید ابن اسحاق کی اس بات سے بھی ہوتی ہے: نبی صلی اللہ علیہ وسلم نے فتح خیبر سے پہلے عبداللہ بن رواحہ رضی اللہ عنہ کو دو مرتبہ دستہ دے کر روانہ کیا تھا۔

1 البداية والنهاية: 4/151، السيرة لابن هشام: 3/294. 2 صحیح مسلم: 1807.

حافظ ابن حجر رحمۃ اللہ علیہ علامہ قرطبی کی اس تطبیق سے اتفاق نہیں کرتے۔ وہ کہتے ہیں: سلمہ رضی اللہ عنہ کی روایت کا سیاق اس تطبیق کی تردید کرتا ہے کیونکہ اس میں ہے:

حِينَ خَرَجْنَا إِلَى خَيْبَرَ مَعَ رَسُولِ اللَّهِ ﷺ.

”جب ہم رسول اللہ ﷺ کے ساتھ خیبر کی طرف نکلے۔“

لہذا دلائل کی رو سے پتہ چلتا ہے کہ غزوہ ذوقرد کی جو تاریخ صحیح بخاری و مسلم میں ہے وہ سیرت نگاروں کی بیان کردہ تاریخ سے زیادہ صحیح ہے۔ ہاں! یہ ممکن ہے کہ عیینہ بن حصن نے آپ ﷺ کی اونٹنیوں پر دو مرتبہ غارت گری کی ہو، پہلی مرتبہ حدیبیہ سے پہلے اور دوسری مرتبہ حدیبیہ کے بعد۔ اس کی تائید امام حاکم کی روایت سے بھی ہوتی ہے، انھوں نے اپنی کتاب ”الإکلیل“ میں بیان کیا ہے کہ آپ ﷺ ذوقرد کی طرف دو مرتبہ نکلے۔¹

رسول اللہ ﷺ کی اونٹنیاں

رسول اللہ ﷺ کی مختلف مہمات سے حاصل ہونے والی بیس دوھیل اونٹنیاں تھیں۔ ان میں سے بعض غزوہ ذات الرقاع میں بطور مال غنیمت اور کچھ اونٹنیاں نجد سے سریہ محمد بن مسلمہ میں دستیاب ہوئی تھیں۔ یہ ربذہ کی چراگاہ کی طرف واقع الدیضاء نامی چراگاہ اور اس کے گرد ونواح میں چرتی تھیں۔ جب وہاں گھاس اور چارہ ختم ہو گیا تو چرواہوں نے انھیں الغابہ نامی چراگاہ میں چرانا شروع کر دیا۔ ان کی حفاظت کے لیے آپ ﷺ کے غلام رباح رضی اللہ عنہ² مامور تھے۔³

¹ فتح الباری لابن حجر: 575، 574/7، شرح الزرقانی علی المواہب: 110، 109/3۔ ² بعض روایات میں ہے کہ رباح سیدنا عبدالرحمن بن عوف کے غلام تھے۔ ممکن ہے کہ یہ رسول اللہ ﷺ اور عبدالرحمن بن عوف رضی اللہ عنہما میں سے کسی ایک کی ملکیت ہوں اور وہ دونوں کی خدمت کرتے ہوں، اس لیے دونوں کی طرف منسوب ہو گئے ہوں۔ (فتح الباری: 575/7) ³ المغازی للواقدي: 38/2۔

واوی جن کی تفریح گاہ البیضا

کتب سیرت میں اونٹنیوں کی چراگاہ غابہ بتائی گئی ہے جبکہ صحیح بخاری و صحیح مسلم میں ہے کہ وہ اونٹنیاں ذوقرد میں چر رہی تھیں۔ اس حوالے سے علامہ شریف کہتے ہیں کہ اس میں کوئی اختلاف نہیں کیونکہ بسا اوقات وہ غابہ نامی چراگاہ میں چرتی تھیں اور کبھی ذوقرد میں چرتی تھیں۔¹

ابوذر رضی اللہ عنہ کے بارے میں رسول اللہ ﷺ کی پیش گوئی

سیدنا ابوذر غفاری رضی اللہ عنہ نے رسول اللہ ﷺ سے درخواست کی کہ مجھے ان اونٹنیوں کی نگرانی کے لیے جانے کی اجازت دیجیے تو آپ ﷺ نے فرمایا:

«إِنِّي أَخَافُ عَلَيْكَ مِنْ هَذِهِ الصَّاحِبَةِ أَنْ تُغَيِّرَ عَلَيْكَ وَنَحْنُ لَا نَأْمَنُ مِنْ عَيْبَةِ بْنِ حِصْنٍ وَذَوْبِهِ هِيَ فِي طَرْفٍ مِّنْ أَطْرَافِهِمْ»

”بے شک مجھے تمہارے بارے میں یہ خطرہ ہے کہ تم پر دشمن اس کھلی جانب سے حملہ کرے گا۔ ہم عیینہ بن حصن اور اس کے ساتھیوں سے بھی بے خوف نہیں۔ یہ جگہ ان کی چراگاہ کی جانب میں ہے۔“

ابوذر رضی اللہ عنہ نے اصرار کیا: اللہ کے رسول! آپ مجھے اجازت عنایت فرمادیں۔ آپ ﷺ نے ان کا اصرار دیکھا تو فرمایا:

«لَكَأَنِّي بَكَ قَدْ قُتِلَ ابْنُكَ وَأَخَذَتِ امْرَأَتُكَ وَجِئْتَ تَتَوَكَّلُ عَلَيَّ عَصَاكَ»

”مجھے محسوس ہو رہا ہے کہ تمہارے بیٹے کو قتل اور تمہاری بیوی کو گرفتار کر لیا جائے گا اور تم لاٹھی ٹیکتے ہوئے آؤ گے۔“

سیدنا ابوذر رضی اللہ عنہ خود کلامی کے انداز میں زیر لب کہنے لگے: تعجب ہے! اللہ کے رسول ﷺ فرما رہے ہیں: ”مجھے یوں لگ رہا ہے.....“ مگر میں پھر بھی اصرار کیے جا رہا ہوں۔ چنانچہ آپ ﷺ نے انھیں اجازت دے دی۔ پھر وہی سانحہ ظہور میں آیا جس کا رسول اللہ ﷺ نے خدشہ ظاہر فرمایا تھا۔

ابن حصن کی غارت گری

عیینہ بن حصن بن حذیفہ بن بدر فرزاری بنو غطفان کے ایک گروہ کو لے کر پہاڑوں میں روپوش ہو گیا تھا۔ وہ وہاں سے چالیس افراد کو لے کر غابہ میں اتر آیا۔ بعض روایات کے مطابق ان لیٹیروں کا سرغنہ عبدالرحمن بن عیینہ

¹ شرح الزرقانی علی المواہب: 111/3.

تھا۔ ابن اسحاق اور موسیٰ بن عقبہ کہتے ہیں کہ بنو فزارہ کا رئیس مسعدہ بھی اس لوٹ مار میں شریک تھا، چنانچہ چالیس افراد کے اس گروہ نے نمتے چرواہوں پر حملہ کر دیا۔ سیدنا ابوذر رضی اللہ عنہ کے بیٹے ذر کو قتل کر دیا، ان کی بیوی لیلیٰ کو قیدی بنا لیا اور نبی کریم ﷺ کی بیس اونٹنیاں ہانک کر لے گئے۔

مقداد رضی اللہ عنہ کے گھوڑے کی بے چینی

مقداد بن عمرو رضی اللہ عنہ بیان کرتے ہیں کہ جس رات نبی ﷺ کی اونٹنیوں پر حملہ ہوا، اس رات میرا گھوڑا بڑا بے چین تھا، وہ بار بار اپنے پاؤں زمین پر مارتا اور ہنہناتا تھا۔ ابوسعید (مقداد) کہنے لگے کہ یہ ضرور کسی الجھن میں مبتلا ہے، آؤ ہم دیکھتے ہیں۔ ہم نے اس کی رسی کو دیکھا تو گھوڑے نے گھوم گھوم کر اس کے گرد چارہ لپیٹ رکھا تھا۔ مجھے خیال گزرا شاید اسے پانی کی ضرورت ہے۔ میں نے پانی رکھا لیکن اس نے منہ بھی نہ لگایا۔ میری سمجھ میں نہیں آ رہا تھا کہ آخر کیا بات ہے، چارہ بھی وافر ہے، پانی بھی موجود ہے، اس کے باوجود گھوڑا بار بار اپنے پاؤں زمین پر پٹختے جا رہا ہے اور ہنہناتا رہا ہے، فجر کا وقت ہوا تو میں نے اس پر زین گسی اور اپنا اسلحہ تھام کر رسول اللہ ﷺ کی خدمت میں حاضر ہوا۔ آپ ﷺ کے پیچھے نماز ادا کی لیکن وہاں کوئی خلاف معمول بات نہ دیکھی۔ آپ ﷺ نماز پڑھا کر اپنے کاشانہ اقدس میں داخل ہو گئے۔ میں بھی واپس گھر آ گیا۔ گھوڑے کی زین اتاری اور تیرکمان رکھ کر لیٹ گیا۔ گھوڑے کو چین نہیں آ رہا تھا کہ اچانک کسی نے آکر صورتِ حال سے آگاہ کیا۔

سیدنا سلمہ بن اکوع رضی اللہ عنہ کی کارگزاری



سیدنا سلمہ بن اکوع رضی اللہ عنہ کہتے ہیں کہ میں صبح سویرے غابہ کی طرف جا رہا تھا تاکہ اونٹنیوں کا دودھ لاکر نبی کریم ﷺ کی خدمت میں پیش کروں۔ طبرانی کی روایت میں ہے کہ سلمہ رضی اللہ عنہ کہتے ہیں: میں صبح سویرے اپنا تیرکمان تھامے شکار کی نیت سے گھر سے نکلا۔ راستے میں عبدالرحمن بن عوف کا غلام رباح ملا، اس نے مجھے بتایا کہ ابن حصن، رسول اللہ ﷺ

کی اونٹنیاں ہانک کر لے گیا ہے۔ کہتے ہیں کہ میرے پاس طلحہ بن عبید اللہ رضی اللہ عنہ کا گھوڑا تھا۔ میں نے وہ گھوڑا رباح کو دیا اور کہا: یہ گھوڑا طلحہ رضی اللہ عنہ کو پہنچا دینا اور جاؤ جلدی سے رسول اللہ صلی اللہ علیہ وسلم کو اس غارت گری کی اطلاع کرو۔ رباح کے ذمے یہ کام لگا کر میں سلع پہاڑی پر چڑھا اور مدینہ منورہ کی طرف منہ کر کے تین دفعہ زور سے آواز لگائی: **يَا صَبَاحَاهُ!** ”ہائے صبح کا حملہ۔“ میں نے اتنے زور سے آواز دی کہ حرہ واقم اور حرہ وبرہ کے مابین سب لوگوں تک میری آواز پہنچ گئی۔

کفار کا تعاقب

سیدنا سلمہ بن اکوع رضی اللہ عنہ اس قدر تیز دوڑتے تھے کہ کوئی شہسوار بھی انھیں پکڑ نہیں سکتا تھا۔ وہ پکار لگا کر کفار کے پیچھے دوڑ پڑے اور ان پر تیر برس مانے لگے، ساتھ ساتھ وہ یہ شعر بھی پڑھتے جاتے تھے:

حَدَّثَنَا وَ أَنَا ابْنُ الْأَكْوَعِ الْيَوْمَ يَوْمَ الرُّضْعِ


”لو اسے سنبھالو اور میں اکوع کا بیٹا ہوں۔ آج کا دن کہینے لوگوں کی ہلاکت کا دن ہے۔“

سیدنا سلمہ رضی اللہ عنہ کہتے ہیں: میں برابر ان کو اپنے تیروں کا نشانہ بناتا رہا۔ ان کا کوئی سوار میری طرف پلٹ کر آتا تو میں کسی درخت کے پیچھے اس کی جڑ میں بیٹھ جاتا اور اس پر تیر چلا کر اسے ہلاک کر دیتا تھا۔ جہاں تک اور دشوار گزار پہاڑی راستہ آجاتا، وہ وہاں گھس جاتے، میں پہاڑ پر چڑھ جاتا اور ان پر پتھروں کی بارش برساتا۔ میں نے اپنی کارروائی اسی طرح جاری رکھی رسول اللہ صلی اللہ علیہ وسلم کا ایک جانور بھی ایسا نہ تھا جسے میں نے چھڑا کر اپنے پیچھے نہ کر لیا ہو۔ (بعض روایات میں ہے کہ رسول اللہ صلی اللہ علیہ وسلم کی دس اونٹنیاں چھڑالی گئی تھیں) دشمن نے مویشیوں کو آزاد کر دیا کیونکہ اب اسے اپنی جان کے لالے پڑ گئے تھے۔ انھوں نے اپنی رفتار بڑھانے کے لیے اپنا بوجھ ہلکا کرنا شروع کر دیا حتیٰ کہ انھوں نے تیس سے زیادہ چادریں اور تیس نیزے راستے میں پھینک دیے۔ وہ جو چیز پھینکتے، میں اس پر پتھر رکھ دیتا تاکہ رسول اللہ صلی اللہ علیہ وسلم اور آپ صلی اللہ علیہ وسلم کے صحابہ کرام رضی اللہ عنہم اس کی شناخت کر سکیں۔

ہنگامی حالت کا اعلان

رسول اللہ صلی اللہ علیہ وسلم کو بھی سلمہ بن اکوع رضی اللہ عنہ کی آواز پہنچ چکی تھی، ابو ذر غفاری رضی اللہ عنہ نے بھی آکر صورت حال سے آگاہ کر دیا تھا، مزید برآں رباح بھی مدینہ پہنچ چکے تھے۔ آپ صلی اللہ علیہ وسلم نے مدینہ میں بطور ہنگامی حالت خطرے کا اعلان کر دیا۔ منادی نے چہار سو اعلان کر دیا: **الْفَرَزَقُ الْفَرَزَقُ**۔ ”پریشانی، پریشانی“ یہ اعلان سن کر شہسوار تیار ہو گئے اور نبی کریم صلی اللہ علیہ وسلم کی خدمت میں چلے آئے۔ سب سے پہلے سیدنا مقداد بن عمرو رضی اللہ عنہ آئے۔ نبی کریم صلی اللہ علیہ وسلم

نے ان کے نیزے پر جھنڈا باندھ دیا۔ ان کے بعد انصار میں سے بنو عبد الأشہل کے عباد بن بشر بن وقش بن زغبہ، بنو کعب بن عبد الأشہل کے سعد (سعید) بن زید، بنو حارثہ بن حارث کے اُسید بن ظہیر (جن کے متعلق شک ہے)، بنو اسد بن خزیمہ کے عکاشہ بن محسن اور محرز بن نضلہ، بنو سلمہ کے ابو قتادہ حارث بن ربیع اور بنو زریق کے ابو عیاش عئید بن زید بن



صامت بنی کرمیم ﷺ کی خدمت میں حاضر ہوئے۔ جب یہ سارے مجاہدین آپ ﷺ کے پاس پہنچ گئے تو آپ ﷺ نے سعد (سعید) بن زید رضی اللہ عنہ کو اس دستے کا امیر مقرر فرما کر دشمن کے تعاقب کا حکم دیا اور فرمایا:

«أَخْرُجْ فِي طَلَبِ الْقَوْمِ حَتَّى أَلْحَقَكَ فِي النَّاسِ»

”دشمن کی تلاش میں نکلو، میں بھی لوگوں کے ساتھ تم سے آملوں گا۔“

نبی ﷺ کا فرمان ثابت ہو کے رہا!

جب شہسوار روانہ ہونے لگے تو نبی کریم ﷺ نے ابو عیاش رضی اللہ عنہ سے فرمایا:

«يَا أَبَا عِيَاشٍ! لَوْ أُعْطِيتَ هَذَا الْفَرَسَ رَجُلًا هُوَ أَفْرَسٌ مِنْكَ فَلَحِقَ بِالْقَوْمِ»

”ابو عیاش! مناسب ہوتا کہ تم اپنا یہ گھوڑا کسی ایسے شخص کو دے دیتے جو تم سے زیادہ (ماہر) شہسوار ہوتا

اور وہ دشمن کو جلدی جا دو جتنا۔“

ابو عیاش رضی اللہ عنہ کہتے ہیں: میں نے رسول اللہ ﷺ سے عرض کی: اے اللہ کے رسول! میں ان سب سے بہترین شہسوار ہوں۔ پھر میں نے اپنے گھوڑے کو چابک مارا تو اللہ کی قسم! ابھی وہ پچاس ہاتھ ہی دوڑا ہوگا کہ اس نے مجھے زور سے زمین پر بیچ دیا۔ اب مجھے آپ ﷺ کی بات یاد آئی اور اپنے جواب پر تعجب بھی ہوا۔ سبحان اللہ! آپ ﷺ کا فرمان کس قدر سچ ثابت ہوا!

ان کے خاندان بنو زریق کے ایک آدمی نے بتایا کہ اس کے بعد رسول اللہ ﷺ نے ان کا گھوڑا معاذ بن معص یا عائد بن معص بن قیس بن خلاد رضی اللہ عنہ کو، جو اس جماعت میں آٹھویں فرد تھے، دے دیا۔ بعض لوگ سیدنا سلمہ بن

اکوع رضی اللہ عنہ کو آٹھواں شمار کرتے ہیں اور اسید بن ظہیر رضی اللہ عنہ کو اس جماعت سے خارج بتلاتے ہیں جبکہ سیدنا سلمہ رضی اللہ عنہ زیادہ ہی دشمن کا تعاقب کر رہے تھے حتیٰ کہ اسلامی دستہ ان سے جا ملا۔

سلمہ ابن اکوع رضی اللہ عنہ کی دہشت

سیدنا سلمہ بن اکوع رضی اللہ عنہ صبح سویرے ہی سے مسلسل دشمن کو تیروں سے چھلانی کر رہے تھے حتیٰ کہ وہ بھاگتے بھاگتے اور جان چھڑاتے گھاٹی کے تنگ موڑ پر جا ٹھہرے اور کھانا کھانے لگے۔ وہ فرماتے ہیں: میں چوٹی پر جا بیٹھا۔ اسی دوران میں ایک آدمی ان کے پاس آیا۔ اس نے ان لوگوں سے پوچھا: یہ اوپر کون بیٹھا ہے؟ انھوں نے بتایا: اسی شخص نے تو صبح سے ہماری ناک میں دم کر رکھا ہے۔ ہمارے ہاتھ جو کچھ لگا تھا، وہ سب اس نے چھڑا لیا ہے۔ اس آدمی نے کہا: ایسا نہ ہو کہ یہ شخص جو دکھائی دے رہا ہے، اس کے پیچھے کوئی اور جستجو کرنے والا یعنی جماعت موجود ہو جس نے تمہیں چھوڑ دیا ہو، تم میں سے ایک جماعت کو اس کے مقابلے کے لیے کھڑے ہو جانا چاہیے، چنانچہ ان میں سے چار لوگ گھیرا ڈال کر پہاڑی پر چڑھے حتیٰ کہ اس قدر قریب آگئے کہ وہ میری آواز سن سکتے تھے۔ میں نے پوچھا: کیا تم جانتے ہو کہ میں کون ہوں؟ انھوں نے کہا: تمھی بتا دو: کون ہو؟ انھوں نے بتایا: میں اکوع کا بیٹا ہوں، تم میں سے جسے بھی چاہوں گا، اسے ایک دم دھروں گا اور جو کوئی میرے پیچھے دوڑے گا، وہ مجھے ہرگز نہ پاسکے گا۔ وہ یہ سن کر واپس چلے گئے۔

بطور نائب عبداللہ ابن ام مکتوم رضی اللہ عنہ کا تقرر

دشمن آس پاس ہی تھے، اس لیے رسول اللہ ﷺ نے مدینے کو خالی چھوڑنا مناسب نہ سمجھا۔ آپ ﷺ نے سیدنا عبداللہ ابن ام مکتوم رضی اللہ عنہ کو نائب مقرر فرمایا اور سیدنا سعد بن عبادہ رضی اللہ عنہ کی قیادت میں تین سو جانباڑوں کو مدینہ منورہ کی حفاظت پر مامور فرمایا۔ انھوں نے پانچ راتوں تک مدینہ منورہ کا پہرہ دیا حتیٰ کہ رسول اللہ ﷺ واپس تشریف لے آئے۔

مجاہدین کے لیے غذائی کمک

نبی کریم ﷺ مدینہ سے نکلتے ہوئے سیدنا سعد بن عبادہ رضی اللہ عنہ کو مدینہ کی حفاظت کے لیے چھوڑ آئے تھے۔ جب نبی کریم ﷺ ذوقرد نامی چشمے پر پہنچ گئے تو سیدنا سعد بن عبادہ نے اپنے بیٹے قیس بن سعد کے ہاتھ کئی بورے کھجور اور دس اونٹ بھیجے۔ رسول اللہ ﷺ نے جب سامان رسد دیکھا تو قیس بن سعد رضی اللہ عنہما کو فرمایا:

«يَا قَيْسُ! بَعَثْتُكَ أَبُوكَ فَارِسًا وَقَوَى الْمَجَاهِدِينَ وَحَرَسَ الْمَدِينَةَ مِنَ الْعَدُوِّ، اللَّهُمَّ! اِرْحَمِ سَعْدًا وَآلَ سَعْدٍ!»

”اے قیس! تجھے تیرے باپ نے بھیجا ہے، مجاہدین کو قوت بخشی ہے اور مدینے کا دشمن سے بچاؤ کیا ہے۔ اے اللہ! سعد اور آل سعد پر رحم فرما۔“

سیدنا محرز رضی اللہ عنہ و دشمن کے تعاقب میں

رسول اللہ صلی اللہ علیہ وسلم کے شہسوار دشمن کے تعاقب کے لیے مدینہ سے روانہ ہوئے۔ سیدنا محرز بن نضله رضی اللہ عنہ کا تعلق بنو اسد بن خزیمہ سے تھا۔ ان کا لقب اخرم تھا، لوگ انھیں قمیر بھی کہتے تھے۔ جب مدینہ میں دشمن کی غارت گری کے خطرے سے تحفظ کے لیے اجتماع کا اعلان ہوا تو محمود بن مسلمہ (بروایت واقدی محمد بن مسلمہ رضی اللہ عنہ کے گھوڑے نے، جوان کے باغ میں بندھا ہوا تھا، دوسرے گھوڑوں کے ہنہانے کی آواز سنی اور اپنی جگہ جولانی کرنے لگا۔ یہ بہت عمدہ، سدھایا ہوا طاقتور گھوڑا تھا۔ باغ میں کھجور کے جس تنے سے وہ بندھا ہوا تھا، اس کے گرد تیزی سے چکر کاٹتے دیکھ کر بنو عبدالاشہل کی عورتوں نے محرز سے کہا: اے قمیر! دیکھو یہ گھوڑا کس طرح شوخی کر رہا ہے۔ کیا ایسا نہیں ہو سکتا کہ تم اس پر سوار ہو جاؤ، رسول اللہ صلی اللہ علیہ وسلم کی خدمت میں پہنچو اور ان کے شانہ بشانہ دشمن سے لڑو۔ سیدنا محرز رضی اللہ عنہ تیار ہو گئے۔ ان عورتوں نے وہ گھوڑا انھیں دے دیا، وہ اس پر سوار ہو کر اپنی منزل کی طرف روانہ ہو گئے۔ انھوں نے گھوڑے کی لگام ڈھیلی چھوڑ دی۔ گھوڑا ہوا سے باتیں کرنے لگا، وہ نہ صرف بہت جلد ہراول دستے سے جا ملا بلکہ سیدنا مقداد رضی اللہ عنہ کے گھوڑے کا راستہ کاٹتے ہوئے سب سے آگے جا نکلا۔

سیدنا محرز رضی اللہ عنہ کی شہادت

سیدنا مسلمہ بن اکوع رضی اللہ عنہ کہتے ہیں کہ ابھی میری دشمن کے ان چار افراد کے ساتھ بات جاری تھی جو گھیرا ڈال کر پہاڑی پر چڑھ آئے تھے کہ رسول اللہ صلی اللہ علیہ وسلم کے سوار پہنچ گئے۔ وہ درختوں کے بیچ میں تھے۔ سب سے آگے محرز تھے، ان کے پیچھے ابوقادہ اور ان کے پیچھے مقداد رضی اللہ عنہ تھے۔ مشرکین پیٹھ پھیر کر بھاگ گئے۔ میں پہاڑ سے اترا اور محرز رضی اللہ عنہ کے آگے جا پہنچا۔ میں نے ان سے کہا: اے محرز! اس جماعت سے بچو، مجھے اندیشہ ہے کہ یہ لوگ تمہیں شہید کر دیں گے، لہذا رسول اللہ صلی اللہ علیہ وسلم اور آپ صلی اللہ علیہ وسلم کے اصحاب کے یہاں آ جانے تک انتظار کرو۔

سیدنا محرز رضی اللہ عنہ نے کہا: اے سلمہ! اگر تمہیں اللہ پر اور روز قیامت پر ایمان ہے اور تم جانتے ہو کہ جنت حق ہے اور دوزخ حق ہے تو میرے اور شہادت کے درمیان حائل نہ ہو۔ سلمہ رضی اللہ عنہ کہتے ہیں میں نے ان کے گھوڑے کی

لگام چھوڑ دی۔ ان کی عبدالرحمن بن عیینہ سے ٹکر ہوئی۔ اخرم نے اس کے گھوڑے کو زخمی کر دیا۔ عبدالرحمن نے جوابی وار کر کے انھیں شہید کر دیا اور محرز کے گھوڑے پر سوار ہو گیا۔

محرز بن فضلہ رضی اللہ عنہما کا خواب

شہادت سے ایک روز پہلے سیدنا محرز بن فضلہ رضی اللہ عنہ نے خواب دیکھا، وہ بیان کرتے ہیں کہ میں نے آسمان کو دیکھا تو اس کے دروازے میرے لیے کھول دیے گئے، میں آسمان دنیا میں داخل ہوا حتیٰ کہ ساتویں آسمان تک چلا گیا اور سدرة المنتہی تک پہنچ گیا۔ مجھے بتایا گیا کہ یہ تمہارا گھر ہے۔ تو میں نے اپنا خواب سیدنا ابوبکر صدیق رضی اللہ عنہما کے گوش گزار کیا، وہ خوابوں کی تعبیر کے ماہر تھے۔ انھوں نے میرے خواب کی تعبیر کرتے ہوئے فرمایا: مبارک ہو، تمہیں شہادت نصیب ہونے والی ہے۔ اس سے اگلے ہی دن اللہ تعالیٰ نے انھیں شہادت کے بلند مرتبے پر فائز کر دیا۔

عبدالرحمن بن عیینہ واصل جہنم ہوا

عبدالرحمن بن عیینہ نے نیزہ مار کر اخرم رضی اللہ عنہ کو شہید کر دیا، ان کے پیچھے سیدنا ابوقادہ رضی اللہ عنہ تھے۔ وہ اس پر پل پڑے، دونوں میں مقابلہ ہوا۔ سیدنا ابوقادہ رضی اللہ عنہ زخمی ہو گئے لیکن انھوں نے عبدالرحمن بن عیینہ کو واصل جہنم کر کے دم لیا۔ پھر وہ گھوڑا جس پر عبدالرحمن بن عیینہ بیٹھ گیا تھا وہاں سے پلٹ کر تیزی سے مدینہ کی طرف بھاگا، دشمن اس پر قابو نہ پاسکا۔ وہ پھر بنو عبدالاشہل کے محلے میں پہنچ کر اسی باغ میں آ گیا جہاں وہ پہلے بندھا ہوا تھا۔ اس گھوڑے کا نام ذواللمہ تھا۔ صحیح مسلم میں ہے کہ ابوقادہ رضی اللہ عنہ عبدالرحمن بن عیینہ کو قتل کر کے گھوڑے پر خود سوار ہو گئے تھے۔ ابن اسحاق نے مقتول کافر کا نام حبیب بن عیینہ لکھا ہے۔ بہر حال سیدنا ابوقادہ رضی اللہ عنہ نے اپنے مقتول کی لاش پر کپڑا ڈال دیا تاکہ رسول اللہ صلی اللہ علیہ وسلم اور صحابہ کرام رضی اللہ عنہم پہچان لیں کہ یہ ابوقادہ کا شکار ہے۔ پھر وہ دشمن کے تعاقب میں نکل گئے۔

دشمن کا فرار

فراری قزاقوں نے جب اپنے ساتھی کی یہ درگت دیکھی تو وہ بھاگ نکلے۔ سیدنا سلمہ رضی اللہ عنہ کہتے ہیں کہ میں پیدل ہی ان کا تعاقب کر رہا تھا اور ان پر تیر اندازی کرتا جا رہا تھا اور ساتھ ساتھ یہ رجز یہ کلام بھی پڑھ رہا تھا۔

أَنَا ابْنُ الْأَخْوَعِ وَالْيَوْمُ يَوْمُ الرُّضْعِ

”میں اکوع کا بیٹا ہوں، آج کینے لوگوں کی ہلاکت کا دن ہے۔“

وہ بھاگتے ہوئے گھاٹی کے ایک تنگ موڑ پر پہنچے، وہاں ذوقرنامی پانی کا چشمہ تھا۔ پیاس سے ان لوگوں کا برا

حال ہوا جا رہا تھا۔ وہ پانی پینے کے لیے رکے لیکن مسلسل تیروں کی بارش دیکھ کر انھوں نے بھاگنے ہی میں خیریت سمجھی، چنانچہ وہ پانی کا ایک قطرہ بھی نہ پی سکے اور وہاں سے بھاگ گئے۔

ایک نیزے سے دو شکار

دشمن کا تعاقب کرنے والوں میں سیدنا عکاشہ بن محسن رضی اللہ عنہ بھی تھے، دشمن کے دو آدمی اوبار (اشار) اور اس کا بیٹا عمرو ایک ہی اونٹ پر سوار تھے، عکاشہ رضی اللہ عنہ نے ان پر ایسا کاری وار کیا کہ اپنے نیزے میں دونوں باپ بیٹے کو پرو لیا اور ان دونوں کو قتل کر دیا۔

نبی کریم صلی اللہ علیہ وسلم کی آمد

سیدنا سلمہ بن اکوع رضی اللہ عنہ بیان کرتے ہیں: سورج غروب ہو چکا تھا۔ نبی کریم صلی اللہ علیہ وسلم پانچ سو، ایک روایت کے مطابق سات سو جانباز لے آئے۔ جب آپ تشریف لا رہے تھے تو راستے میں عبدالرحمن (یا حبیب) بن عیینہ کی لاش ابوققادہ رضی اللہ عنہ کی چادر سے ڈھکی ہوئی پڑی تھی۔ لوگوں نے سمجھا شاید ابوققادہ رضی اللہ عنہ کو پیارے ہو گئے ہیں۔ لوگوں نے اِنَّا لِلّٰهِ وَاِنَّا اِلَيْهِ رَاجِعُونَ پڑھا اور کہا: ابوققادہ شہید ہو گئے ہیں۔ رسول اللہ صلی اللہ علیہ وسلم نے فرمایا:

«لَيْسَ بِأَبِي قَتَادَةَ وَلَكِنَّهُ قَتِيلٌ لِأَبِي قَتَادَةَ، وَضَعَ عَلَيْهِ بُرْدَهُ لِتَعْرِفُوا أَنَّهُ صَاحِبُهُ»

”یہ ابوققادہ نہیں بلکہ ان کا مقتول ہے، انھوں نے اس پر اپنی چادر ڈال دی ہے تاکہ تمہیں پتہ چل جائے کہ یہ ابوققادہ کا شکار ہے۔“

رسول اللہ صلی اللہ علیہ وسلم آگے بڑھے، پہاڑ سے اتر کر ذوقرد چشمے پر لوگوں سے ملے اور وہیں پڑاؤ ڈال دیا۔ میں صبح سے دشمن کو ناکوں پنے چبوارا تھا۔ میں دشمن کے تعاقب سے واپس آیا تو میرا چچا عامر پانی اور دودھ لے کر آیا۔ میں نے وضو کیا، دودھ پیا، پھر نبی کریم صلی اللہ علیہ وسلم کی خدمت میں حاضر ہوا۔ میں نے دشمنوں سے جو کچھ چھینا اور چھڑایا تھا، وہ رسول اللہ صلی اللہ علیہ وسلم کی خدمت میں پیش کر دیا۔ بلال رضی اللہ عنہ نے ایک اونٹ ذبح کیا، پھر انھوں نے آپ صلی اللہ علیہ وسلم کے لیے اس کی کبھی اور کوبان بھونا۔

ابن اکوع رضی اللہ عنہ کی دلیری

سیدنا سلمہ بن اکوع رضی اللہ عنہ کہتے ہیں کہ میں نے رسول اللہ صلی اللہ علیہ وسلم کی خدمت میں عرض کیا: اے اللہ کے رسول! وہ لوگ سخت پیاسے تھے، وہ اس چشمے سے پانی پینا چاہتے تھے لیکن میں نے انھیں اس کے قریب بھی پھٹکنے نہیں دیا۔

مجھے اجازت دیجیے کہ میں ان جانبازوں میں سے سوا فرادے لے کر ان کا پیچھا کروں، وہ ابھی دور نہیں گئے ہوں گے۔ میں ان کا سارا مال چھین کر اور انھیں ان کی گردنوں سے پکڑ کر آپ کی خدمت میں حاضر کروں گا۔ آپ ﷺ میرے جذبات دیکھ کر خوشی سے ہنسے حتیٰ کہ آپ کی ڈاڑھیں نظر آنے لگیں۔ آپ ﷺ نے فرمایا:

«أَتَرَاكَ كُنْتَ فَاعِلًا؟»

”کیا تم سمجھتے ہو کہ تم ایسا کرو گے؟“

میں نے عرض کی: جی ہاں، اس ذات کی قسم جس نے آپ کو عزت بخشی ہے! میں ایسا ضرور کروں گا۔ آپ ﷺ نے فرمایا:

«يَا ابْنَ الْأَخْوَعِ! مَلَكَتْ فَأَسْجِحُ»

”اکوع کے بیٹے! تم نے قابو پالیا ہے تو اب نرمی برتو۔“

صحیح مسلم میں ہے کہ آپ ﷺ نے فرمایا:

«أَنَّهُمْ لَيُقْرَوْنَ فِي أَرْضِ غَطَفَانَ»

”بلاشبہ اس وقت غطفان کی سرزمین میں ان کی مہمان نوازی ہو رہی ہے۔“

سیرت ابن اسحاق میں ہے کہ آپ ﷺ نے فرمایا:

«إِنَّهُمْ الْآنَ لَيُعْبَقُونَ فِي غَطَفَانَ»

”اس وقت وہ غطفان (کی سرزمین) میں رات کی شراب پی رہے ہیں۔“

اسی دوران میں بنو غطفان کا ایک آدمی آیا، اس نے بتایا کہ فلاں غطفانی نے ان کے لیے اونٹ ذبح کیا ہے۔

اسلام کے شاہین فوراً ان کی طرف لپکے۔ ابھی وہ اونٹ کی کھال اتار رہے تھے کہ انھوں نے غبار اڑتا ہوا دیکھا تو کسی نے کہا: بس اب تم پکڑے گئے۔ یہ سنتے ہی ہلچل مچ گئی اور جس کا جدھر سینگ سمایا وہیں بھاگ گیا۔

سلمہ بن اکوع اور ابو قتادہ رضی اللہ عنہما کا اعزاز

جب اسلام کے شاہین واپس آئے تو رسول اللہ ﷺ نے فرمایا:

«خَيْرُ فُرْسَانِنَا الْيَوْمَ أَبُو قَتَادَةَ وَخَيْرُ رَجَالِنَا الْيَوْمَ سَلْمَةُ»

”آج کے بہترین شہسوار ابو قتادہ ہیں اور آج کے بہترین پیادے سلمہ بن اکوع ہیں۔“

پھر آپ ﷺ نے مجھے مالِ غنیمت میں سے دو حصے پیادہ اور سوار کا حصہ مرحمت فرمایا۔

اسلامی لشکر کی واپسی

نبی کریم ﷺ نے ذوقِ فرد میں ایک دن اور ایک رات قیام فرمایا، پھر مدینہ کا رخ کیا۔ سیدنا سلمہ رضی اللہ عنہ کہتے ہیں کہ رسول اللہ ﷺ نے مجھے اپنی سواری پر پیچھے بٹھالیا۔ ابھی ہم ذوقِ فرد اور مدینہ منورہ کے درمیان پہنچے تھے کہ چاشت کا وقت ہو گیا۔ اس جماعت میں بہت تیز دوڑنے والے ایک انصاری صحابی تھے جن سے آگے بڑھنے کی طاقت کسی میں نہیں تھی۔ انھوں نے آواز لگائی: کیا ہے کوئی دوڑنے والا جو مدینے تک دوڑ کا مقابلہ کرے گا؟ پہلے میں برداشت کرتا رہا اور سنتا رہا، انھوں نے اپنا چیلنج کئی مرتبہ دہرایا۔ میں رسول اللہ ﷺ کے پیچھے تھا۔ مجھ سے رہا نہ گیا، میں نے ان سے کہا: نہ تو تم کسی معزز آدمی کی عزت کا خیال کرتے ہو نہ کسی شریف سے ڈرتے ہو۔ انھوں نے کہا: رسول اللہ ﷺ کے سوا مجھے کسی کا ڈر نہیں۔

میں نے رسول اللہ ﷺ سے گزارش کی: اللہ کے رسول! میرے ماں باپ آپ پر قربان! اجازت ہو تو میں اس شخص سے دوڑ لگاؤں؟ آپ ﷺ نے فرمایا: ”اگر تم چاہو (تو لگاؤ)۔“ میں نے اس انصاری سے کہا: چلو میں چلتا ہوں۔ انھوں نے سواری سے چھلانگ لگائی اور نیچے کود پڑے۔ میں نے بھی اپنے پاؤں سمیٹے اور نیچے اتر آیا۔ پھر دوڑ شروع ہوئی۔ میں نے ابتدا میں جانے بوجھے انھیں تھوڑا آگے رہنے دیا، پھر دوڑ لگائی حتیٰ کہ میں ان سے مل گیا اور ان کے دونوں کندھوں کے بیچ میں گھونسا مارا اور کہا: میں تم سے آگے بڑھ گیا ہوں، کامیابی اللہ کی طرف سے ہے۔ وہ ہنسے اور کہا: میرا خیال ہے کہ تم مجھ سے نہیں جیت سکو گے۔ پھر ہم دوڑتے ہوئے مدینہ آ گئے۔

شہداء کے اسمائے گرامی

مسلمانوں میں سے صرف سیدنا محرز بن نضله رضی اللہ عنہ شہید ہوئے۔ انھیں عبدالرحمن بن عیینہ نے شہید کیا تھا۔ موسیٰ بن عقبہ اور ابن عامر کے بقول انھیں اوبار نے شہید کیا تھا اور علامہ دمیاطی کہتے ہیں کہ انھیں مسعدہ بن حکم نے شہید کیا تھا۔ ممکن ہے کہ یہ تینوں افراد انھیں شہید کرنے میں شریک ہوں، البتہ راجح قول کے مطابق ان کا قاتل عبدالرحمن بن عیینہ ہی معلوم ہوتا ہے کیونکہ اس کا تذکرہ صحیح بخاری میں ہے۔

جمہور سیرت نگاروں اور مؤرخین کے نزدیک اس غزوے میں شہید ہونے والے صرف سیدنا محرز بن نضله رضی اللہ عنہ ہی ہیں۔ لیکن ابن ہشام کہتے ہیں کہ اس دن محرز کے ساتھ وقاص بن محرز رضی اللہ عنہ بھی شہید ہوئے تھے۔

مقتولین کفار

کفار میں سے قتل ہونے والے بدنصیب لوگوں میں عبدالرحمن بن عیینہ یا حبیب بن عیینہ ہے، اس کو ابوققادہ رضی اللہ عنہ نے قتل کیا۔ مسعدہ بن حکمہ بھی ابوققادہ کا شکار بنا۔ اوبار اور اس کا بیٹا عمرو سیدنا عکاشہ بن محسن رضی اللہ عنہ کے نیزے کا نشانہ بنے۔ بروایت واقدی حبیب بن عیینہ کو مقدر رضی اللہ عنہ نے ٹھکانے لگایا تھا۔

مجاہدین کے گھوڑوں کے نام

سیدنا محمود (محمد) بن مسلمہ رضی اللہ عنہ کے گھوڑے کا نام ذواللمہ تھا۔ سعد بن زید رضی اللہ عنہ کے گھوڑے کو لاحق کہتے تھے۔ مقداد بن اسود رضی اللہ عنہ کے گھوڑے کو عزجہ کہا جاتا تھا۔ بقول بعض سبہ کہتے تھے۔ عکاشہ بن محسن رضی اللہ عنہ کے گھوڑے کا نام بھی ذواللمہ یا الجناح تھا۔ ابوققادہ رضی اللہ عنہ کے گھوڑے کا نام حزوہ تھا۔ عباد بن بشر رضی اللہ عنہ کا گھوڑا التامع کہلاتا تھا۔ اسید بن ظہیر رضی اللہ عنہ کے گھوڑے کا نام مسنون تھا اور ابوعیاش رضی اللہ عنہ کے گھوڑے کا نام جلوہ تھا۔

مال غنیمت کی تقسیم

رسول اللہ صلی اللہ علیہ وسلم نے اپنے صحابہ میں ہر سو کے درمیان ایک اونٹ تقسیم فرمایا۔

لیلیٰ کی نجات

مشرکین نے غارت گری کے دوران میں سیدنا ابوذر غفاری رضی اللہ عنہ کے بیٹے کو شہید کر دیا تھا اور ان کی بیوی لیلیٰ کو اغوا کر کے لے گئے تھے۔ ایک رات جب سب لوگ سو گئے تو اللہ تعالیٰ نے انھیں قید سے نجات دی۔ وہ اونٹوں کے باڑے میں داخل ہوئیں، ایک اونٹ کے قریب ہوئیں تو وہ بلبلایا، وہ پیچھے ہٹ گئیں۔ پھر ایک اونٹنی کے پاس گئیں، وہ رسول اللہ صلی اللہ علیہ وسلم کی اونٹنی تھی۔ انھوں نے اس کی رسی کھولی، اس کی پشت پر تھپکی دی اور اس پر سوار ہو کر قید خانے سے نکل بھاگیں، کچھ دیر گزری تو دشمنوں کو خبر ہو گئی، انھوں نے تعاقب شروع کر دیا لیکن وہ اونٹنی کی رفتار کو نہ پہنچ سکے۔ لیلیٰ رضی اللہ عنہا صحیح سلامت مدینہ پہنچ گئیں۔

احسان کا بدلہ احسان ہونا چاہیے

مدینہ پہنچ کر لیلیٰ نبی کریم صلی اللہ علیہ وسلم کی خدمت میں حاضر ہوئیں اور آپ صلی اللہ علیہ وسلم کو سارے حالات سے آگاہ کیا، پھر بتایا: اللہ کے رسول! میں نے نذر مان رکھی تھی کہ اگر میں صحیح سلامت مدینہ پہنچ گئی تو اس اونٹنی کو ذبح کروں گی اور

اس کا جگر اور کوبان کھاؤں گی۔ آپ ﷺ مسکرائے اور فرمایا:

«بِسْمَا جَزَيْتَهَا أَنْ حَمَلَكِ اللَّهُ عَلَيْهَا وَنَجَّاكَ، ثُمَّ تَنْحَرِيْنَهَا إِنَّهُ لَا نَذْرَ فِي مَعْصِيَةِ اللَّهِ وَلَا


فِيمَا لَا تَمْلِكِينَ، إِنَّمَا هِيَ نَاقَةٌ مِّنْ إِبِلِي فَارْجِعِي إِلَى أَهْلِكَ عَلَى بَرَكََةِ اللَّهِ»

”تو نے اسے بہت برا بدلہ دیا۔ اللہ نے تمہیں اس پر سوار کیا اور نجات دی، پھر بھی تم اسے ذبح کرو گی؟

اللہ کی نافرمانی میں کوئی نذر نہیں، نہ اس چیز میں نذر ہے جو تمہاری ملکیت نہیں، یہ اونٹنی میری ہے۔ تم اپنے

گھر جاؤ، اللہ تمہیں برکت دے۔“¹

1 صحیح مسلم: 1807، مسند أحمد: 52/4، فتح الباری: 578-575/7، شرح الزرقانی علی المواہب: 119-109/3، السیرة لابن ہشام: 298-294/3، الطبقات لابن سعد: 84,80/2، تاریخ الطبری: 260-255/2، موسوعة الغزوات الکبریٰ: 748-745/1.



سرِیہ، غمر

الغمر جو غمر مرزوق کے نام سے معروف ہے۔ یہ مدینہ کے اطراف میں فید سے دو دن کی مسافت پر شمال مشرق میں واقع ہے۔ یہ کثیر پانی والا چشمہ تھا۔ یہاں بنو اسد کے لوگ آباد تھے۔

سرِیہ کا سبب

قدیم فید کے حجری آثار



آپ غزوہ احزاب کے ذیل میں پڑھ آئے ہیں کہ بنو اسد کے لوگ طلحہ بن خویلد کی قیادت میں معرکہ خندق میں احزاب کی طرف سے مسلمانوں کے خلاف جنگ میں شامل ہوئے تھے، اس وجہ سے ان کے خلاف تادیبی کارروائی کرنا ضروری تھا تا کہ انہیں یہ سبق مل جائے کہ مسلمانوں کی عسکری قوت اس پوزیشن میں ہے کہ وہ جب چاہیں بنو اسد کے قلب تک پہنچ سکتے ہیں۔

سرِیہ کی تاریخ اور روانگی

رسول اللہ ﷺ نے ربیع الثانی 6ھ میں سیدنا عکاشہ بن محسن رضی اللہ عنہما کو چالیس افراد کے ساتھ الغمر کی طرف بھیجا۔ ان میں سیدنا ثابت بن اقرم، سیدنا شجاع بن وہب اور سیدنا یزید بن رقیش رضی اللہ عنہم بھی تھے۔ فرزند ان اسلام تیزی سے سفر کرتے ہوئے منزل مقصود کی طرف بڑھے۔ لیکن وہ اپنے ہدف کو نہ پاسکے کیونکہ ان لوگوں کو مجاہدین کے پہنچنے سے پہلے ہی ان کی پیش قدمی کا پتہ چل گیا تھا، اس لیے وہ اپنے گھر چھوڑ کر بالائی علاقے کی طرف بھاگ گئے۔

دشمن کا فرار اور منجر کی گرفتاری

صحابہ کرام رضی اللہ عنہم جب وہاں پہنچے تو وہاں کوئی بشر نہ تھا۔ سیدنا عکاشہ رضی اللہ عنہما نے چہار جانب جاسوس بھیجے لیکن مفروروں

کا کچھ پتہ نہ چل سکا۔ صرف شجاع بن وہب رضی اللہ عنہ ایک خبر لائے کہ انھوں نے چوپاؤں کے قدموں کے نشانات دیکھے ہیں۔ صحابہ کرام رضی اللہ عنہم فوراً اس طرف لپکے۔ راستے میں انھیں دشمن کا ایک مخبر مل گیا۔ انھوں نے اسے پکڑ لیا۔ وہ رات بھر مجاہدین کی جاسوسی کرتا رہا اور ان کی باتیں سنتا رہا۔ صبح ہوئی تو اس کی آنکھ لگ گئی۔ مجاہدین نے اسے جھنجھوڑا، پوچھا کہ مقامی لوگ کہاں گئے؟ اس نے کھسیانی ملی بنتے ہوئے انجانے پن کا مظاہرہ کیا اور کہنے لگا: لوگ؟ وہ تو اوپر پہاڑوں پر چڑھ گئے ہیں۔ مجاہدین نے پوچھا: جانور کہاں ہیں؟ اس نے کہا: مویشی تو وہ اپنے ساتھ لے گئے ہیں۔

مخبر نے سب کچھ اگل دیا

مخبر صحابہ کرام رضی اللہ عنہم کے سوالوں کا ٹھیک جواب نہیں دے رہا تھا، وہ آئیں بائیں شائیں کرتا رہا، بالآخر ایک صحابی نے اس کے ہاتھ پر کوڑا مارتے ہوئے کہا: بتاتے ہو یا کوئی اور طریقہ استعمال کریں۔ اس نے ڈر کے مارے فوراً کہا: جان کی امان پاؤں تو سب کچھ بتاتا ہوں۔ مجاہدین نے اسے جان کی امان دے دی اس نے کہا: میں آپ کو اپنے پچازاد بھائیوں کے جانوروں کے بارے میں بتاتا ہوں۔ انھیں تمہارے آنے کی کوئی خبر نہیں۔ صحابہ کرام رضی اللہ عنہم نے کہا: ٹھیک ہے۔

دشمن کے اونٹ دھریے گئے

مجاہدین اس مخبر کو ساتھ لے کر چل پڑے۔ وہ مجاہدین کو دور لے گیا۔ مسلمانوں کو خطرہ لاحق ہوا کہ یہ شخص دھوکا دے رہا ہے۔ صحابہ کرام رضی اللہ عنہم نے اس سے کہا: اللہ کی قسم! تو ہمیں ساری بات سچ سچ بتا دے اگر تو نے ہیرا پھیری کی تو ہم تیری گردن تن سے جدا کر دیں گے۔ اس نے کہا: تم اس چوٹی سے ان پر دھاوا بول دو، چنانچہ اللہ کے شیر اس کے بتائے ہوئے راستے سے اوپر چڑھے تو واقعتاً وہاں جانور چر رہے تھے۔ مجاہدین نے ان پر حملہ کر دیا اور تمام اونٹ اپنے قبضے میں لے لیے۔ بدو لوگ اس ناگہانی حملے سے گھبرا گئے اور اپنے جانور چھوڑ کر بھاگ گئے۔ سیدنا عکاشہ رضی اللہ عنہ نے ان کا تعاقب کرنے سے منع کر دیا۔ وہ دو سو اونٹ ہانک کر مدینہ لے آئے اور اس مخبر کو چھوڑ دیا۔ اس طرح یہ چھوٹا سا اسلامی لشکر مال غنیمت حاصل کر کے بحفاظت نبی کریم صلی اللہ علیہ وسلم کی خدمت میں پہنچ گیا۔¹

1 الطبقات لابن سعد: 2/85، 84؛ المغازی للواقدي: 2/47؛ موسوعة الغزوات الكبرى لياشميل: 1/741، 740.

سریہ ذوالقصد

سریہ کی تاریخ اور لشکر کی تشکیل

رسول اللہ ﷺ نے ربیع الثانی 6ھ میں ذوالقصد میں آباد بنو نعلبہ اور بنو عوال کی سرکوبی کے لیے ایک دستہ بھیجا۔ ذوالقصد ربذہ کی طرف مدینہ سے 45 کلومیٹر کے فاصلے پر واقع تھا۔ اس دستے کے امیر سیدنا محمد بن مسلمہ انصاری رضی اللہ عنہ تھے۔ ان کے ساتھ جلیل القدر صحابہ شریک تھے۔ سیدنا ابونا نملہ، حارث بن اوس، ابو عیسٰ بن جبر، نعمان بن عسر، حنیصہ بن مسعود، حویصہ بن مسعود، ابو بردہ بن نیار کے علاوہ دو صحابہ قبیلہ مزینہ سے تعلق رکھتے تھے اور ایک صحابی غطفانی تھے۔


اسلامی دستے کا محاصرہ

سیدنا محمد بن مسلمہ رضی اللہ عنہ مدینہ سے روانہ ہوئے، رات کو

اپنی منزل پر پہنچے۔ دشمن کے جاسوس نے پہلے ہی اطلاع کر دی، چنانچہ دشمن کے سوا فرد گھات لگا کر چھپ گئے۔ جب رات کا اندھیرا چھا گیا تو صحابہ کرام رضی اللہ عنہم کو نیند آ گئی۔ دشمن نے موقع غنیمت جانا اور اس اسلامی دستے کا محاصرہ کر لیا اور ان پر تیر چلانے شروع کر دیے، سیدنا محمد بن مسلمہ رضی اللہ عنہ کی آنکھ کھلی تو انھوں نے اپنے ساتھیوں کو زور سے آواز دی اور کہا: اپنے ہتھیار سنبھالو۔ یہ سنتے ہی سارے جانباز یکبارگی اٹھ کھڑے ہوئے اور دشمن کا مقابلہ کرنے لگے۔ کافی دیر تک دونوں طرف سے تیروں کا تبادلہ ہوتا رہا۔

بدوؤں کی یلغار اور مجاہدین کی شہادت

یہ حملہ بڑا بھیانک اور اچانک تھا۔ تیر اندازی کے بعد صحابہ کرام رضی اللہ عنہم ابھی سنبھلنے بھی نہ پائے تھے کہ بدوؤں نے



نیزے نکال کر زبردست یلغار کی اور مسلمانوں کے تین ساتھی شہید کر دیے۔ سیدنا محمد بن مسلمہ رضی اللہ عنہ نے یہ صورتِ حال دیکھ کر پوری جانبازی سے حملہ کیا اور ایک مشرک ٹھکانے لگا دیا۔ دشمن تعداد میں بہت زیادہ اور لڑائی کے بڑے ماہر تھے۔ انھوں نے محمد بن مسلمہ رضی اللہ عنہ کے باقی ساتھیوں کو بھی شہید کر دیا۔ سیدنا محمد بن مسلمہ رضی اللہ عنہ بری طرح زخمی ہو گئے۔ یہ نڈھال پڑے تھے، کفار نے سمجھا کہ یہ بھی شہید ہو گئے ہیں۔ ایک مشرک نے ان کے ٹخنے پر نیزہ مارا لیکن انھوں نے حرکت نہ کی، چنانچہ وہ سب کو شہید سمجھ کر واپس چلے گئے، جاتے جاتے انھوں نے ان شہداء کے کپڑے بھی اتار لیے اور ان کے گھوڑے بھی لے اڑے۔

سالار لشکر کی واپسی


کچھ دیر بعد اتفاقاً ایک مسلمان وہاں سے گزرا۔ اس نے دیکھا کہ مسلمانوں کی جماعت شہید کر دی گئی ہے۔ اس نے **إِنَّا لِلَّهِ وَإِنَّا إِلَيْهِ رَاجِعُونَ** پڑھا۔ سیدنا محمد بن مسلمہ رضی اللہ عنہ سمجھ گئے کہ یہ مسلمان ہے، انھوں نے حرکت کی تو وہ مسلمان ان کے قریب آ گیا اور انھیں کھانا اور پانی دیا۔ انھوں نے کھانا تناول فرمایا، پانی پیا، پھر وہ شخص انھیں اپنی سواری پر بٹھا کر مدینہ لے آیا۔

سیدنا محمد بن مسلمہ رضی اللہ عنہ بیان کرتے ہیں کہ جب خیبر کی لڑائی لڑی گئی تو میری نظر ایسے شخص پر پڑی جو ذوالقصدہ میں ہم پر حملہ آوروں میں شریک تھا۔ اس نے مجھے دیکھا تو میرے پاس آیا اور کہا: میں اسلام قبول کر چکا ہوں۔ میں نے اسے مبارک باد دی۔¹

1 الطبقات لابن سعد: 2/85، زادالمعاد: 3/281، المغازی للواقدي: 2/48، سبل الہدی والرشاد: 6/79.

سر یہ ذوالقصہ

سیدنا محمد بن مسلمہ رضی اللہ عنہ کے نواسختھی شہید ہو گئے تھے، خود سیدنا محمد بن مسلمہ رضی اللہ عنہ بھی زخمی ہو چکے تھے۔ نبی کریم صلی اللہ علیہ وسلم کو اس سانحے کا شدید رنج تھا۔ ادھر بنو ثعلبہ، بنو محارب اور بنو انمار کے علاقے میں خشک سالی تھی۔ ان لوگوں کو جہاں بھی بارش کی اطلاع ملتی، یہ فوراً ادھر کا رخ کر لیتے۔ انھیں پتہ چلا کہ مدینہ منورہ سے چھتیس میل کے فاصلے پر واقع مراض نامی جگہ سے تغلمین تک بارش ہوئی ہے۔ یہ لوگ مراض چلے گئے۔ وہاں جا کر ان کی نیت میں فتور آ گیا۔ انھیں معلوم ہوا کہ مدینہ سے سات میل کے فاصلے پر ہیفا نامی چراگاہ میں مسلمانوں کے جانور چر رہے ہیں۔ انھوں نے ان جانوروں کو لوٹنے کا منصوبہ بنایا۔




دشمن بھاگ گیا

رسول اللہ صلی اللہ علیہ وسلم کو کسی طرح ان کے منصوبے کا علم ہو گیا۔ آپ صلی اللہ علیہ وسلم نے 6 ہجرت الثانی کے آخر میں ابو عبیدہ بن جراح رضی اللہ عنہ کی قیادت میں چالیس افراد کا لشکر روانہ کیا تاکہ محمد بن مسلمہ رضی اللہ عنہ کے ساتھیوں کا بدلہ بھی لیا جائے اور ان لوگوں کو ایسا سبق سکھایا

جائے کہ انھیں مسلمانوں کے اموال لوٹنے کی جرأت نہ ہو۔ سیدنا ابو عبیدہ بن جراح رضی اللہ عنہ نماز مغرب کے بعد اپنے ساتھیوں کو لے کر چلے اور تیزی سے سفر کرتے ہوئے صبح کے وقت دشمن تک جا پہنچے۔ دشمن نے خطرے کی یو محسوس کر لی، وہ فوراً پہاڑوں پر چڑھ کر ادھر ادھر منتشر ہو گئے۔

مجاہدین اسلام نے دیکھا کہ وہاں سوائے ایک آدمی کے اور کوئی نہیں ہے۔ انھوں نے اس شخص کو گرفتار کر لیا، دشمن کے جانور اور سامان اپنے قبضے میں لیا، پھر نبی صلی اللہ علیہ وسلم کی خدمت میں واپس آ گئے۔ قیدی مسلمان ہو گیا تو اسے چھوڑ دیا گیا۔ مال غنیمت کے پانچ حصے کیے گئے۔ پانچواں حصہ نبی صلی اللہ علیہ وسلم نے اپنے پاس رکھا اور باقی چار حصے مجاہدین میں تقسیم فرمادیے۔¹

1 الطبقات لابن سعد: 86/2، المغازی للواقدي: 49/2، سبل الهدی والرشاد: 81/6.



سریرہ جموم

جموم، نجد کے علاقے میں ایک چشمہ ہے۔ یہاں بنو سلیم رہتے تھے۔ غزوہ احزاب میں ان کے سات سو جنگجو یوسفیان کے ساتھ مل کر مسلمانوں کے خلاف برسرِ جنگ رہے، اس لیے ان کے خلاف تادیبی کارروائی ضروری تھی تاکہ وہ آئندہ ایسا اقدام نہ کر سکیں اور انھیں معلوم ہو جائے کہ مسلمان اپنے دفاع کے ساتھ ساتھ دشمن کے علاقے میں گھس کر اینٹ سے اینٹ بجانے کی قدرت بھی رکھتے ہیں۔

نبی ﷺ نے ربیع الثانی 6ھ میں جموم میں بنو سلیم کی طرف ایک دستہ بھیجا۔ اس دستے کے کمانڈر زید بن حارثہ رضی اللہ عنہ تھے۔ مجاہدین ان کے علاقے میں پہنچے تو وہ لوگ تتر بتر ہو گئے۔ صحابہ کرام رضی اللہ عنہم کو وہاں مزینہ قبیلے کی ایک عورت ملی۔ اس کا نام حلیمہ تھا۔ اس نے مجاہدین کو بنو سلیم کے ٹھکانوں کا پتہ بتا دیا۔ صحابہ کرام رضی اللہ عنہم نے وہاں حملہ کیا تو وہاں سے کچھ لوگ بھاگ گئے اور کچھ مسلمانوں کی قید میں آ گئے۔ ان قیدیوں میں حلیمہ مزینہ کا شوہر بھی تھا۔ اس کے علاوہ بہت سے اونٹ اور بکریاں بھی مسلمانوں کے ہاتھ آئیں۔

کیا اسیری ہے کیا رہائی ہے!

صحابہ کرام رضی اللہ عنہم مالِ غنیمت اور قیدی لے کر مدینہ روانہ ہوئے۔ رسول اللہ ﷺ نے حلیمہ کو بنو سلیم کا پتہ بتانے کے عوض اس کے شوہر سمیت آزاد کر دیا۔ بلال بن حارث مزنی نے اس بارے میں کہا:

لَعَمْرُكَ مَا أَخْنَى الْمَسْئُولُ وَلَا وَنْتُ
حَلِيمَةَ حَتَّى رَاحَ رَكْبَهُمَا مَعَا

”تیری زندگانی کی قسم! جس سے سوال کیا گیا تھا، اس نے کوتاہی کی، نہ حلیمہ ہی تھکی حتیٰ کہ دونوں کی سواری ساتھ ساتھ روانہ ہوئی۔“¹

1 عیون الأثر لابن سید الناس، ص: 306، الطبقات لابن سعد: 86/2.

سریہ عیص

جمادی الاولیٰ 6ھ میں رسول اللہ ﷺ کو اطلاع ملی کہ آپ ﷺ کے داماد اور سیدہ زینب رضی اللہ عنہا کے خاوند ابو العاص قریش کا تجارتی کارواں لے کر شام سے واپس آرہے ہیں۔ جناب ابو العاص اس وقت تک مسلمان نہیں ہوئے تھے۔ نبی کریم ﷺ نے سیدنا زید بن حارثہ رضی اللہ عنہما کو ایک سو ستر سواروں کے ساتھ عیص کی طرف روانہ کیا، یہ علاقہ سمندر کے قریب مدینہ سے تقریباً 180 کلومیٹر شمال مغرب میں ہے۔ جب قافلہ عین نشانے پر آگیا تو مسلمانوں نے ان پر دھاوا بول دیا۔ اس قافلے میں قریش کا بہت سا مال اور صفوان بن امیہ کی ڈھیر ساری چاندی ہاتھ لگی۔

ابو العاص سیدہ زینب رضی اللہ عنہا کی پناہ میں

کچھ لوگ گرفتار ہوئے، کچھ بھاگ گئے۔ امیر کارواں ابو العاص نے بھاگ کر سیدہ زینب رضی اللہ عنہا کی پناہ مانگ لی۔ انھوں نے پناہ دے دی۔ رسول اللہ ﷺ اور مسلمانوں نے اس پناہ کو قبول کیا اور قافلے کا سا مال بھی واپس کر دیا۔ اس بے مثال حسنِ خلق سے متاثر ہو کر سیدنا ابو العاص مسلمان ہو گئے رضی اللہ عنہ۔ اس واقعے کی مکمل تفصیل اسی انسائیکلو پیڈیا کی جلد پنجم میں درج ہے۔¹

1 تفصیل کے لیے دیکھیے: اللؤلؤ المکنون سیرت انسائیکلو پیڈیا: 520/5-523.

حراتِ نبویہ کے دامن میں تعصبِ عیص

سرّیہ الطرف

کے نواح میں بسنے والے اسلام دشمن قبائل بالخصوص وہ قبیلے جو مسلمانوں کے خلاف احزاب کے ساتھ مل کر لڑائی

کے لئے کھینچے جاتے تھے۔ ان قبائل کو سرّیہ الطرف کہا جاتا ہے۔

کے ساتھیوں کو شہید کیا تھا، ان کی گوثامی کے لیے رسول اللہ ﷺ نے سیدنا زید بن حارثہ رضی اللہ عنہما کو جمادی ثانیہ 6ھ میں پندرہ جانبازوں کے ساتھ الطرف نامی چشمے کی طرف بھیجا۔ یہ چشمہ مدینہ سے تقریباً 66 کلومیٹر دور المراض کے قریب اس راستے پر واقع تھا جو البقرہ سے المحجہ کو جاتا ہے۔

سیدنا زید رضی اللہ عنہ جب الطرف پہنچے تو مقامی دیہی لوگ دیکھ کر یہ سمجھے کہ اس دستے کے پیچھے خود رسول اللہ ﷺ تشریف لارہے ہیں اور یہ مسلمانوں کا ہراول دستہ ہے۔ ان پر ایسا رعب طاری ہوا کہ وہ اپنے جانور چھوڑ کر بھاگ کھڑے ہوئے اور پہاڑوں میں جا چھپے۔ ان کا کوئی آدمی ہاتھ نہیں آیا، البتہ ان کے بیس اونٹ اور کچھ بکریاں ہاتھ لگیں۔ مجاہدین چار روز بعد مال غنیمت لے کر واپس مدینہ تشریف لائے۔ ان کا شعار (Code Word) ”أَمَّتْ أَمَّتْ“ تھا۔¹

1 الطبقات لابن سعد: 2/87، عیون الأثر، ص: 307.

بنی ثعلبہ کے قدیم محل کے حجری آثار

سریہ وادی القرئی

رجب 6ھ میں رسول اللہ ﷺ نے سیدنا زید بن حارثہ رضی اللہ عنہما کی قیادت میں بارہ آدمیوں کا دستہ وادی القرئی کی جانب روانہ کیا۔ اس کا مقصد دشمن کی نقل و حرکت معلوم کرنا تھا۔ جب ان مجاہدین نے وادی القرئی کے علاقے میں پڑاؤ کیا تو دشمن دبک گیا اور موقع کی گھات میں بیٹھ گیا۔ جونہی موقع ملا وادی القرئی کے باشندوں نے اس چھوٹی سی جماعت پر حملہ کر دیا۔ اس حملے میں سیدنا زید رضی اللہ عنہ کے نو ساتھی شہید ہو گئے، صرف تین بچے جن میں خود سیدنا زید رضی اللہ عنہ بھی شامل تھے۔¹

1 الرحیق المختوم ص: 335.

وادی القرئی کا ایک خوبصورت منظر

سریہ دومتہ الجندل

جزیرہ نمائے عرب میں اسلامی لشکر جن دور دراز مقامات پر گئے، یہ ان میں سب سے دور جانے والا لشکر تھا۔ دومتہ الجندل اس وقت کے شام کی سرحد کے قریب واقع ہے اور دمشق سے اس کی جتنی مسافت ہے، اس سے یہ تین گنا زیادہ مدینہ سے دور ہے۔ یہ مقام عرب کے صحرائے نفود کے عین بیچ میں روم اور جزیرہ نمائے عرب کے مابین تعلق کا ذریعہ تھا۔ اس کے باسی کلب قبیلے سے تعلق رکھتے تھے۔ اہل روم عیسائی تھے اور بنو کلب ان کے پڑوس میں رہنے کی وجہ سے ان سے بہت متاثر تھے اور عیسائیت قبول کر چکے تھے، چنانچہ دومتہ الجندل کی طرف جانے والا یہ اسلامی لشکر رومی سلطنت سے ٹکراؤ کے نبوی منصوبے کا ایک حصہ تھا۔¹

سریہ کی تاریخ

رسول اللہ ﷺ نے سیدنا عبدالرحمن بن عوف رضی اللہ عنہ کی قیادت میں سات سو مجاہدین کا لشکر شعبان 6ھ میں دومتہ الجندل کی طرف روانہ کیا۔ سیدنا عبدالرحمن بن عوف رضی اللہ عنہ عشرہ مبشرہ میں سے ہیں۔ انھوں نے سیدنا ابوبکر رضی اللہ عنہ کی دعوت پر اسلام قبول کیا اور آغاز ہی سے دعوتِ اسلامیہ کے اہم رکن بن گئے۔

¹ تفصیل کے لیے دیکھیے: سیرت انسائیکلو پیڈیا: 1/136، 137.

دومتہ الجندل کے آثار



جنگ کا مقصد

اس سریے کے دو نمایاں پہلو تھے: 1 دعوتی نقطہ نظر 2 جنگی نقطہ نظر۔ رسول اللہ ﷺ نے اس کے لیے سیدنا عبدالرحمن بن عوف رضی اللہ عنہ کا انتخاب فرمایا۔ وہ ابتدائے اسلام ہی سے اسلامی نقطہ نظر کے مطابق تربیت یافتہ مجاہد تھے۔ اس جنگ کے متعلق سیدنا عبداللہ بن عمر رضی اللہ عنہما بیان کرتے ہیں کہ رسول اللہ ﷺ نے سیدنا عبدالرحمن بن عوف رضی اللہ عنہ کو بلایا اور فرمایا:

«الْجَهَّزْ فَإِنِّي بِأَعْيُنِكَ فِي سَرِيَّةٍ مِّنْ يَوْمِكَ هَذَا أَوْ مِّنْ غَدٍ إِنْ شَاءَ اللَّهُ»
 ”تیاری کرلو، میں تمھیں آج یا کل جنگ پر روانہ کرنے والا ہوں۔ ان شاء اللہ۔“

ابن عوف رضی اللہ عنہ کی دستار بندی

عبداللہ بن مسعود پرائمری سکول، جبیل (سعودی عرب)



سیدنا عبداللہ بن عمر رضی اللہ عنہما کہتے ہیں: صبح میں مسجد ہی میں تھا۔ آپ ﷺ کے ساتھ ابوبکر، عمر، عثمان، علی، ابن مسعود، معاذ بن جبل، حذیفہ بن یمان، ابوسعید خدری اور عبدالرحمن بن عوف رضی اللہ عنہم موجود تھے۔ آپ ﷺ نے عبدالرحمن کو حکم دیا تھا کہ رات ہی کو سفر شروع کر دو اور دومۃ الجنادل پہنچ کر لوگوں کو اسلام کی دعوت دو۔ لیکن آپ ﷺ نے انھیں فجر کی نماز میں دیکھا تو دریافت فرمایا:

«مَا خَلَقَكَ عَنْ أَصْحَابِكَ؟»

”تجھے تیرے ساتھیوں سے کس چیز نے پیچھے رکھا؟“

سیدنا عبدالرحمن رضی اللہ عنہ کے ساتھی سحری کے وقت ہی جا چکے تھے اور مقام الجرف میں اکٹھے

ہو رہے تھے۔ انھوں نے رسول اللہ ﷺ کے استفسار پر عرض کیا: اللہ کے رسول! میرا جی چاہتا تھا کہ میں سفر کا لباس پہن کر سب سے آخر میں آپ سے مل کر جاؤں۔

سیدنا عبدالرحمن بن عوف رضی اللہ عنہ نے سر پر سیاہ پگڑی باندھ رکھی تھی۔ رسول اللہ ﷺ نے اپنے دست مبارک سے ان کی پگڑی کے پیچ کھولے پھر خود اپنے دست مبارک سے پگڑی باندھی، اس کا شملہ دونوں کندھوں کے درمیان لٹکا یا اور ان سے فرمایا:

«هَكَذَا فَاغْتَمَّ يَا ابْنَ عَوْفٍ!»

”ابن عوف! اس طرح پگڑی باندھا کرو۔“

رسول اللہ ﷺ کی ابن عوف رضی اللہ عنہ کو وصیت

ابن عمر رضی اللہ عنہما کہتے ہیں کہ عبدالرحمن بن عوف رضی اللہ عنہ گردن میں تلوار لٹکائے کھڑے تھے۔ آپ ﷺ نے فرمایا:

«أَغْرَزَ بِاسْمِ اللَّهِ وَفِي سَبِيلِ اللَّهِ فَقَاتِلْ مَنْ كَفَرَ بِاللَّهِ، لَا تَغْلُ وَلَا تَغْدِرْ وَلَا تَقْتُلْ وَلِيدًا»

”اللہ تعالیٰ کی راہ میں اور اللہ کے نام سے جنگ کرو اور جو شخص اللہ کا انکار کرے اس سے لڑو۔ خیانت مت کرنا، بدعہدی نہ کرنا اور نہ کسی بچے کو قتل کرنا۔“¹

پانچ کے بدلے پانچ

سیدنا عبداللہ بن عمر رضی اللہ عنہما فرماتے ہیں کہ اس کے بعد رسول اللہ ﷺ نے مختصر سا خطبہ ارشاد فرمایا:

«يَا مَعْشَرَ الْمُهَاجِرِينَ! خَمْسُ إِذَا ابْتَلَيْتُمْ بَيْنَ، وَ أَعُوذُ بِاللَّهِ أَنْ تُدْرِكُوهُنَّ: لَمْ تَطْهَرِ الْفَاجِسَةَ فِي قَوْمٍ قَطُّ حَتَّى يُعْلِنُوا بِهَا إِلَّا فَشَا فِيهِمُ الطَّاعُونَ وَالْأَوْجَاعُ الَّتِي لَمْ تَكُنْ مَضَتْ فِي أَسْلَافِهِمُ الَّذِينَ مَضُوا، وَلَمْ يَنْقُضُوا الْمِكْيَالَ وَالْمِيزَانَ إِلَّا أَخَذُوا بِالسِّنِينَ وَشِدَّةِ الْمُؤُونَةِ وَجَوْرِ السُّلْطَانِ عَلَيْهِمْ، وَلَمْ يَمْنَعُوا زَكَاةَ أَمْوَالِهِمْ إِلَّا مُنِعُوا الْقَطْرِمِينَ السَّمَاءَ وَلَوْلَا الْبِهَائِمُ لَمْ يُمْطَرُوا، وَلَمْ يَنْقُضُوا عَهْدَ اللَّهِ وَعَهْدَ رَسُولِهِ إِلَّا سَلَطَ اللَّهُ عَلَيْهِمْ عَدُوًّا مِنْ غَيْرِهِمْ فَأَخَذُوا بَعْضَ مَا فِي أَيْدِيهِمْ، وَمَا لَمْ تَحْكَمْ أَيْمَتُهُمْ بِكِتَابِ اللَّهِ وَيَتَخَيَّرُوا مِمَّا أَنْزَلَ اللَّهُ إِلَّا جَعَلَ اللَّهُ بِأَسْهُمِ بَيْنَهُمْ»

¹ المغازي للواقدي: 57/2، السيرة لابن هشام: 280/4، ميل الهدى والرشاد: 93/6.

”اے مہاجروں کی جماعت! پانچ چیزیں ایسی ہیں کہ تم ان میں مبتلا ہو گئے (تو ان کی سزا ضرور ملے گی) اور میں اللہ کی پناہ مانگتا ہوں کہ تم انھیں پاؤ: 1 جب کسی قوم میں بے حیائی علانیہ ہونے لگتی ہے تو ان میں طاعون اور ایسی بیماریاں پھیل جاتی ہیں جو ان کے گزرے ہوئے لوگوں میں نہیں ہوتی تھیں۔ 2 جب بھی وہ ناپ تول میں کمی کرتے ہیں، انھیں قحط سالی، روزگار کی تنگی اور بادشاہ کے ظلم کے ذریعے سے سزا دی جاتی ہے۔ 3 جب وہ اپنے مالوں کی زکاۃ دینا بند کرتے ہیں تو ان سے آسمان کی بارش روک لی جاتی ہے اور اگر جانور نہ ہوں تو انھیں کبھی بارش نصیب نہ ہو۔ 4 جب وہ اللہ اور اس کے رسول ﷺ کا عہد توڑتے ہیں تو ان پر دوسری قوموں میں سے دشمن مسلط کر دیے جاتے ہیں، وہ ان سے ان نعمتوں میں سے کچھ چھین لیتے ہیں جو ان کے ہاتھوں میں ہوتی ہیں۔ 5 جب بھی ان کے امام، حکمران اللہ کی کتاب کے مطابق فیصلہ نہیں کرتے اور جو اللہ تعالیٰ نے اتارا ہے، اسے اختیار نہیں کرتے تو اللہ تعالیٰ ان میں باہم لڑائی ڈال دیتا ہے۔“¹

ابن عوف رضی اللہ عنہ کی روایت

رسول اللہ ﷺ نے سیدنا بلال رضی اللہ عنہ کو حکم دیا کہ وہ جھنڈا عبدالرحمن بن عوف رضی اللہ عنہ کے حوالے کر دیں۔ انھوں نے عبدالرحمن رضی اللہ عنہ کو جھنڈا دیا۔ وہ جھنڈا لے کر، آپ ﷺ کی ہدایات سن کر مدینہ سے روانہ ہوئے اور مقام جرف پر اپنے لشکر سے آئے۔ وہاں سے انھوں نے اپنے اصلی ہدف دومتہ الجندل کا رخ کیا۔

دومتہ الجندل میں انقلاب

سیدنا عبدالرحمن بن عوف رضی اللہ عنہ دومتہ الجندل پہنچ گئے اور وہاں کے باسیوں کو اسلام کی دعوت دی۔ لیکن کوئی مثبت نتیجہ نہ نکلا۔ دوسرے دن دعوت دی، پھر بھی وہ لوگ ٹس سے مس نہ ہوئے۔ تیسرا دن تھا کہ بنو کلب کا عیسائی سردار اصح بن عمرو کلبی مسلمان ہو گیا۔ اس کے اسلام قبول کرنے کے بعد بنو کلب کے بہت سے باشندوں کی زندگی میں انقلاب آ گیا۔ انھوں نے کلمہ پڑھ کر اسلام قبول کر لیا۔ کچھ لوگ عیسائیت ہی پر اڑے رہے، انھوں نے اسلام قبول نہ کیا، وہ جزیہ دینے پر آمادہ ہو گئے۔ اب مسلمان اسلامی احکام نافذ ہونے کی وجہ سے خوشحال اور آزادانہ زندگی گزارنے لگے اور جو مسلمان نہیں ہوئے، وہ جزیہ دے کر امن کی زندگی بسر کرنے لگے۔ سیدنا عبدالرحمن بن عوف رضی اللہ عنہ نے اس انقلاب کی خوشخبری رسول اللہ ﷺ کو لکھ بھیجی۔

¹ سنن ابن ماجہ: 4019، السیرة لابن ہشام: 280/4.

کلبی سردار کی بیٹی سے ابن عوف رضی اللہ عنہ کی شادی

اصغ بن عمرو کلبی مسلمان ہو گیا۔ دومتہ الجندل کی کایا پلٹ گئی۔ علاقے میں مکمل امن و امان ہو گیا، اب سیدنا عبدالرحمن بن عوف رضی اللہ عنہ نے قبیلہ کلب میں شادی کرنے کا ارادہ کیا۔ انھوں نے رسول اللہ ﷺ سے اس شادی کی اجازت لینے کے لیے قبیلہ جہینہ کے صحابی رافع بن مکیت رضی اللہ عنہ کو بھیجا اور انھیں پیغام دیا کہ رسول اللہ ﷺ سے عرض کرنا عبدالرحمن قبیلہ کلب میں شادی کرنا چاہتے ہیں۔ یہ پیغام پا کر آپ ﷺ نے انھیں کہا کہ عبدالرحمن سے کہنا کہ تماضر بنت اصغ سے شادی کر لو۔

ایک دوسری روایت میں ہے کہ جب رسول اللہ ﷺ نے عبدالرحمن بن عوف رضی اللہ عنہ کو مدینہ سے روانہ کیا تو انھیں نصیحت فرمائی:

«إِنْ اسْتَجَابُوا لَكَ فَتَزَوَّجِ ابْنَةَ مَلِكِهِمْ أَوْ ابْنَةَ سَيِّدِهِمْ»

”اگر وہ تمہاری دعوت قبول کر لیں (اور مسلمان ہو جائیں) تو ان کے حکمران یا سردار کی بیٹی سے شادی کر لینا۔“

عبدالرحمن بن عوف رضی اللہ عنہ نے تماضر رضی اللہ عنہا سے شادی کر لی اور انھیں مدینہ لے آئے۔ ان کے بطن سے سیدنا عبدالرحمن کے صاحبزادے ابوسلمہ پیدا ہوئے۔ اس لیے تماضر بنت اصغ رضی اللہ عنہا ام ابوسلمہ کے نام سے معروف ہوئی۔¹

سبق آموز باتیں

اس سریے سے ہمیں بہت سے اسباق ملتے ہیں، مثلاً:

■ رسول اللہ ﷺ نے اپنے دست مبارک سے عبدالرحمن بن عوف رضی اللہ عنہ کے سر پر عمامہ باندھا۔ آپ ﷺ کی طرف سے اس طرح کی خاطر مدارات صحابہ کرام رضی اللہ عنہم کے حوصلے بڑھاتی تھی اور انھیں دین کی مزید خدمت پر آمادہ کرتی تھی۔ اس سے پتہ چلتا ہے کہ قائد اور ماتحتوں میں اخوت و محبت کامیابی کی ضمانت ہے۔

■ سیدنا عبدالرحمن رضی اللہ عنہ کا یہ لشکر عقیدے کی اصلاح اور اسلام کی بنیادی تعلیمات سکھانے نکلا اور اس نے لقمہ و دق صحرا کی وسعتیں عبور کر کے مشرکوں کو اللہ کا پیغام پہنچایا۔ یہ لشکر مقاصد جہاد کی تکمیل کا ذریعہ بنا۔ اس سے پتہ چلا کہ مسلمانوں کی جنگ اللہ تعالیٰ کے منکروں سے ہے، چاہے وہ کوئی بھی ہوں۔ مسلمانوں کی جنگ جاہلیت کے طرز اور اصولوں پر نہیں ہوتی جیسا کہ اس شعر میں جاہلیت کی جنگوں کا تذکرہ ہے:

¹ دلائل النبوة للبيهقي: 4/85، المغازي للواقدي: 2/58، سبيل الهدى والرشاد: 6/94.

وَأَحْيَانًا عَلَى بَكْرِ أَحِينًا إِذَا مَا لَمْ نَجِدْ إِلَّا أَخَانًا

”جب ہم اپنے بھائی کے علاوہ کسی اور کو نہ پائیں تو کبھی کبھی ہم اپنے بھائی بنو بکر ہی پر ٹوٹ پڑتے ہیں۔“

■ رسول اللہ ﷺ نے سالار لشکر کو خیانت، یعنی قبل از تقسیم، مال غنیمت سے کچھ لینے سے، بدعہدی سے اور بچوں کو قتل کرنے سے منع فرمایا۔ یہ اسلامی جہاد کے آداب کا ایک شاندار نمونہ ہے۔ جنگ میں عموماً ظلم و ستم ڈھایا جاتا ہے لیکن ان مسلمانوں کے نزدیک جن کے دلوں کو اللہ تعالیٰ نے خیانت اور حسد سے پاک رکھا ہے، یہی جنگ حق کو غالب کرنے اور باطل کو دبانے کا ذریعہ بنتی ہے، مسلمان صرف حق کو غالب کرتے، اہل حق کی مدد کرتے اور ظالم کو ظلم سے روکتے ہیں۔ جہاد اسلامی اخلاق عالیہ کا حامل ہے۔ یہ اخلاق انسان کو قوت دیتے اور اس میں نرمی اور رحمہلی کے اوصاف پیدا کرتے ہیں۔

■ دومتہ الجندل میں بنو کلب کے سردار اصبح کا عبدالرحمن بن عوف رضی اللہ عنہما کے ہاتھ پر اسلام قبول کرنا، جعفر بن ابی طالب کے ہاتھ پر نجاشی کا قبول اسلام اور سیدنا مصعب کے ہاتھ پر سرداران اوس و خزرج کے قبول اسلام کی یاد تازہ کرتا ہے۔ یہ تینوں جلیل القدر صحابہ کرام رضی اللہ عنہم اسلام کے اولین سپوت تھے۔

■ دومتہ الجندل اسلام کے دشمن رومیوں کے خلاف ایک مضبوط قلعہ بن گیا۔ روم کے دور دراز علاقے میں جنگ کے لیے اس سے بہتر کوئی قلعہ اور مرکز نہ تھا۔

■ سیدنا عبدالرحمن بن عوف رضی اللہ عنہما کا بنو کلب کے سردار کی بیٹی سے شادی کرنا دومتہ الجندل کے نئے مسلمان حکمران اور اسلامی ریاست مدینہ کے درمیان روابط کو مزید مستحکم کرنے کا ذریعہ بنی۔ یہ امر اسلامی دعوت کے لیے بڑا مفید تھا کیونکہ سسرالی رشتہ قرب کا ذریعہ ہے جو اسباب عداوت کو جڑ سے اکھاڑ کر بالآخر اسلام میں داخلے کا سبب بنتا ہے۔¹

1 السیرة النبویة للمصلاہی: 2/326-329، التریبة القیادیة للدکتور الغضبان: 4/172-174، التاریخ الإسلامی للمحمیدی:

سریہ مدین

رسول اللہ ﷺ نے سیدنا زید بن حارثہ رضی اللہ عنہما کو مدین کی طرف بھیجا۔ ان کے ساتھ سیدنا علی رضی اللہ عنہ کے غلام ضمیرہ اور ان کے بھائی بھی تھے۔ سیدنا زید رضی اللہ عنہ نے حملہ کیا اور بندرگاہ پر بسنے والے لوگوں میں سے بہت سے افراد قیدی بنا لیے، پھر انھیں فروخت کیا گیا اور فروخت کرتے وقت ماں اور اس کے بچے کو اکٹھا رکھنے کا دھیان نہیں رکھا گیا، یعنی ماں کسی کے ہاتھ فروخت کر دی اور اس کا بچہ کسی اور کے ہاتھ بیچ ڈالا۔ اس طرح ماں اور بچے کی جدائی دونوں کے لیے تکلیف در تکلیف کا سبب بنی۔

امتا کا احترام

رسول اللہ ﷺ ان قیدیوں کی طرف تشریف لائے تو انھیں روتے دیکھ کر آپ نے دریافت فرمایا کہ یہ لوگ کیوں رو رہے ہیں؟ آپ کو ان کے رونے کا سبب بتایا گیا کہ ان میں جدائی ڈال دی گئی ہے۔ آپ ﷺ نے فرمایا:

«لَا تَبِعُوهُمْ إِلَّا جَمِيعًا»

”انھیں اکٹھا ہی فروخت کرو۔“

یعنی ماں اور اس کی اولاد میں جدائی مت ڈالو۔¹

¹ السيرة لابن هشام: 4/284،

البدع (مدین) میں قوم شعیب کے آثار



سریہ فدک

فدک مدینہ منورہ اور خیبر کے درمیان مدینہ سے چھ دن کی دوری پر واقع ہے۔ یہاں بنو سعد بن بکر آباد تھے۔ بنو قینقاع اور بنو نضیر کے بہت سارے یہودی خیبر جا بے تھے۔ انھیں اپنی جلاوطنی پر بہت غصہ تھا۔ اب وہ رسول اللہ ﷺ پر بھرپور وار کرنا چاہتے تھے۔ اس کے لیے وہ گاہے گاہے شرارتیں بھی کرتے اور نجدی قبائل کو بھڑکاتے رہتے تھے۔ اب وہ بنو سعد بن بکر کو اپنا معاون بنا رہے تھے۔ رسول اللہ ﷺ کو پتہ چل گیا کہ بنو سعد بن بکر خیبر کے یہودیوں کی مدد کے لیے لشکر تیار کر رہے ہیں۔

رسول اللہ ﷺ نے شعبان 6ھ میں سیدنا علی بن ابی طالب رضی اللہ عنہما کو ایک سو مجاہدین دے کر بھیجا۔ یہ لشکر بہت محتاط تھا، رات کو سفر کرتا اور دن کو چھپ جاتا تھا۔ مجاہدین تیزی سے اپنے ہدف کی طرف بڑھ رہے تھے۔ راستے میں الجح نامی کنویں کے پاس بنو سعد کا ایک جاسوس ہاتھ لگ گیا۔ اسے بنو سعد نے خیبر بھیجا تھا تاکہ یہودی خیبر سے اس بارے میں گفت و شنید کرے کہ بنو سعد اہل خیبر کی مدد ضرور کریں گے لیکن اس شرط پر کہ انھیں خیبر کی کھجوروں میں حصہ دار بنایا جائے اور دوسروں کی طرح انھیں بھی نوازا جائے۔

مجاہدین کی کامیابی

مجاہدین نے اس جاسوس کو پکڑ لیا اور اس سے بنو سعد کے بارے میں معلومات حاصل کرنا چاہیں، اس نے کہا:


فدک (الحیات) کے آثار


مجھے جان کی امان دے دو تو تمہیں سب کچھ بتا دوں گا۔ مجاہدین نے اسے جان کی امان دے دی اور خبردار کیا کہ سب کچھ صحیح بتانا ورنہ تمہارا وہ حشر ہوگا کہ یاد کرو گے، چنانچہ اس نے بنو سعد کے گھروں اور مویشیوں کے متعلق ٹھیک ٹھیک رہنمائی کی۔ اس اطلاع کی روشنی میں مجاہدین نے ان پر اچانک حملہ کر دیا۔

بنو سعد اس قدر اچانک اور بھیاں تک حملے سے سنبھل نہ سکے۔ ان کے وہم و گمان میں بھی نہ تھا کہ محمد (ﷺ) کے جاں نثار اس قدر اچانک اور زوردار حملہ کریں گے۔ بنو سعد کا سردار و بر بن عکیم بار برداری کے اونٹ، اپنے قبیلے کے بچے، عورتیں اور سب مردوں کو لے کر بھاگ گیا۔ بنو سعد کے پانچ سو اونٹ اور دو ہزار بکریاں مجاہدین کے قبضے میں آئیں۔ سیدنا علی رضی اللہ عنہ نے اس مال غنیمت سے ایک دو ڈھیل اونٹنی نبی کریم ﷺ کے لیے الگ کر دی۔ اس اونٹنی نے ابھی چند دن پہلے ہی بچہ دیا تھا۔ یہ اونٹنی مالِ خمس سے الگ خالصتاً نبی کریم ﷺ کے لیے تھی۔ بعد ازاں سیدنا علی رضی اللہ عنہ نے مالِ غنیمت سے پانچواں حصہ (خمس) الگ کیا اور باقی سارا مال مجاہدین میں تقسیم کر دیا۔¹

1 المغازی للواقدي: 2/60,59، تاریخ الطبری: 2/287,286، الطبقات لابن سعد: 2/90,89.

مسجد علی بن ابی طالب، جناح (ہرمزگان، ایران)





- اتزاب اور حدیبیہ کے درمیان بعض غزوات و سرایا**
- ← سریہ الجحوم (زید بن حارثہ رضی اللہ عنہ)
 - ← سریہ عحیش (زید بن حارثہ رضی اللہ عنہ)
 - ← سریہ الطرف (زید بن حارثہ رضی اللہ عنہ)
 - ← سریہ وادی القرئی (زید بن حارثہ رضی اللہ عنہ)
 - ← سریہ دومتہ الجندل (عبدالرحمن بن عوف رضی اللہ عنہ)
 - ← سریہ مدین (زید بن حارثہ رضی اللہ عنہ)
 - ← سریہ فدک (علی بن ابی طالب رضی اللہ عنہ)

سرِیہ امِ قرَفہ

امِ قرَفہ کا تعارف

امِ قرَفہ ایک عورت کا نام ہے۔ یہ ربیعہ بن بدر فزاری کی بیٹی تھی۔ قوت و حفاظت میں اس کا نام بطور ضرب المثل بیان کیا جاتا تھا۔ اہل عرب کسی کے حفاظتی انتظامات اور قوت ظاہر کرنا چاہتے تو کہتے:

أَعَزُّ وَ أَمْنَعُ مِنْ أُمَّ قِرْفَةَ .

”یہ تو امِ قرَفہ سے بھی بڑھ کر غالب آنے والا اور حفاظت کرنے والا ہے۔“

اس کے گھر میں ہر وقت پچاس شمشیر زن سر بکف تیار رہتے تھے۔ اس کے ایک بیٹے کا نام قرَفہ تھا۔ اسی وجہ سے اس کی کنیت امِ قرَفہ تھی۔ اس کا اصل نام فاطمہ بنت ربیعہ تھا۔ یہ وادی القریٰ کے ایک طرف مدینہ سے سات رات کی مسافت پر رہتی تھی۔

امِ قرَفہ کے جارحانہ جذبات

امِ قرَفہ بوڑھی عورت تھی، انتہائی گستاخ اور بد زبان تھی۔ رسالت مآب ﷺ کی شان میں گستاخی گویا اس کی روحانی غذا تھی۔ ایک دفعہ اس نے اپنے بیٹوں اور پوتوں پر مشتمل تیس افراد کا جھٹا تیار کیا اور انہیں حکم دیا کہ مدینہ پر حملہ کر دو اور محمد (ﷺ) کو قتل کر ڈالو۔ یہ عورت اسلام اور نبی اسلام ﷺ کی سخت دشمن تھی۔

سرِیہ کی تاریخ اور سبب

یہ سرِیہ ماہ رمضان 6ھ میں پیش آیا۔ اس کا سبب یہ تھا کہ سیدنا زید بن حارثہ رضی اللہ عنہما تجارت کی غرض سے شام کی طرف روانہ ہوئے۔ ان کے ساتھ صحابہ کرام رضی اللہ عنہم کے اموال بھی تھے۔ راستے میں جب وادی القریٰ سے گزرے تو بنوفزارہ کی شاخ بنو بدر کے کچھ لوگوں نے ان پر حملہ کر دیا اور سیدنا زید رضی اللہ عنہما اور ان کے ساتھیوں کو بہت مارا پینا اور ان کے اموال بھی چھین لیے۔ سیدنا زید بن حارثہ رضی اللہ عنہما نے آکر رسول ﷺ کو سارا ماجرا سنایا تو جب یہ صحت یاب

ہو گئے تو آپ ﷺ نے انھیں ایک دستہ دے کر بنو بدر فزاری کی گوشامی کے لیے بھیجا۔

مجاہدین کی مہم جوئی

رسول اللہ ﷺ نے فوجی دستے کو روانہ کرتے وقت یہ نصیحت فرمائی:

«اُكْمِنُوا النَّهَارَ وَ سَبِرُوا اللَّيْلَ»

”تم دن کو چھپے رہنا اور رات کو سفر کرنا۔“

یہ چھوٹا سا اسلامی دستہ سالارِ اعظم ﷺ کی ہدایت کے مطابق دن کو چھپ جاتا اور رات کو سفر کرتا۔ بنو بدر کو یقین تھا کہ مسلمان اپنا مال واپس لینے ضرور آئیں گے، چنانچہ انھوں نے جاسوس پھیلا دیے۔ یہ لوگ دن رات پہاڑوں پر چڑھے رہتے راستے دیکھتے رہتے اور اندازہ لگاتے کہ مسلمان کدھر سے حملہ آور ہوں گے۔ منزل مقصود پر پہنچنے سے ایک رات پہلے ایسا اتفاق ہوا کہ اسلامی دستے کا رہبر راستہ بھول گیا اور جس وقت تک اسلامی دستے کو وہاں پہنچنا چاہیے تھا، اس وقت اسلامی دستہ ایک رات کی مسافت پیچھے تھا۔ بنو بدر کو یقین ہو گیا کہ مسلمان اب نہیں آئیں گے۔

بنو بدر پر حملہ

بنو بدر اطمینان سے سو گئے، مجاہدین راستہ بدل کر رات کی تاریکی ہی میں وہاں جا پہنچے۔ سیدنا زید بن جراحؓ نے کہا کہ رکھا تھا کہ جب میں تکبیر کی آواز بلند کروں تو تم میرے بعد تکبیر کا نعرہ لگانا، چنانچہ سالارِ مجاہدین نے جب دشمن کا گھیراؤ کر لیا تو نعرہ تکبیر بلند کیا۔ مجاہدین نے بھی بلند آہنگی سے اللہ اکبر کہا۔ دشمن کے بہت سے آدمی قتل ہو گئے۔ مسعدہ بن حکمہ کے دو بیٹے نعمان اور عبید اللہ بھی قتل کر دیے گئے۔

گستاخ عورت کا حشر

ام قرنفہ، اس کی بیٹی جاریہ بنت مالک بن حذیفہ بن بدر فزاری اور عبد اللہ بن مسعدہ بن حکمہ بن مالک کو گرفتار



مسجد زید بن جارش، السولیس (سورہ، مصر)

کر لیا گیا۔ سیدنا قیس بن محبّر نے نعمان بن مسعدہ، عبید اللہ بن مسعدہ بن حکمہ اور گستاخ رسول ام قرفہ کو قتل کر دیا۔ یوں وہ بد بخت اپنے انجام کو پہنچی۔

اسلامی لشکر کی واپسی

مسلمان بڑے شاداں و فرحاں تھے۔ انھوں نے بڑی اہم کامیابی حاصل کی تھی۔ دشمن اسلام ام قرفہ کو کیفر کردار تک پہنچا دیا تھا۔ اس کے علاوہ انھوں نے ان کے جنگجو قتل کیے۔ ام قرفہ کی بیٹی کو لونڈی بنایا۔ سیدنا زید بن حارثہ رضی اللہ عنہما صحیح سلامت مدینہ پہنچے اور سیدھے نبی صلی اللہ علیہ وسلم کی خدمت میں چلے گئے۔ آپ صلی اللہ علیہ وسلم کا شانہ اقدس میں تھے۔ سیدنا زید بن حارثہ رضی اللہ عنہما نے دروازے پر دستک دی، آپ صلی اللہ علیہ وسلم اپنا لباس مبارک گھسیٹتے ہوئے تیزی سے باہر آئے اور سیدنا زید بن حارثہ رضی اللہ عنہما کو دیکھ کر اتنے خوش ہوئے کہ انھیں گلے لگایا اور ان کا ماتھا چوما۔ پھر سیدنا زید رضی اللہ عنہما نے اپنی مہم کی تفصیل سنائی اور قیدیوں کے بارے میں آگاہ کیا۔

ام قرفہ کی بیٹی جاریہ بنت مالک کو سیدنا سلمہ بن اکوع رضی اللہ عنہ نے گرفتار کیا تھا، اس لیے وہ انھی کے پاس تھی، وہ بے حد معزز خاندان سے تھی۔ آپ صلی اللہ علیہ وسلم نے سیدنا سلمہ رضی اللہ عنہ سے ام قرفہ کی بیٹی کو مانگا تو انھوں نے وہ لونڈی آپ صلی اللہ علیہ وسلم کو ہبہ کر دی۔ آپ صلی اللہ علیہ وسلم نے وہ لونڈی اپنے ماموں حزن بن ابو وہب کو ہبہ کر دی۔ پھر اس کے بطن سے عبدالرحمن بن حزن پیدا ہوئے۔¹

عبداللہ بن مسعدہ کو رسول اللہ صلی اللہ علیہ وسلم نے سیدہ فاطمہ رضی اللہ عنہا کو ہبہ کر دیا۔ سیدہ فاطمہ رضی اللہ عنہا نے انھیں آزاد کر دیا۔²

1 الطبقات لابن سعد، 2/91، 90/2، تاریخ الطبری، 2/287، 2/أسد الغابة: 73/3.

سریرہ عبداللہ بن عتیک رضی اللہ عنہ

سریرہ کا سبب

بنو نضیر سے تعلق رکھنے والا ایک یہودی ابورافع سلام بن ابی الحقیق لوگوں کو اسلامی حکومت کے خلاف بھڑکاتا رہتا تھا۔ اسلام اور پیغمبر اسلام کے خلاف نفرت اس کے دل میں کوٹ کوٹ کر بھری ہوئی تھی۔ اس نے غطفان اور اس کے اردگرد کے مشرک قبائل کو رسول اللہ ﷺ کے خلاف جنگ پر آمادہ کیا اور انھیں بڑے انعام کا لالچ دیا۔ اس کا یہ سازشی کردار زبان زد عام تھا۔ احزاب کو رسول اللہ ﷺ کے خلاف اکٹھا کرنے والوں میں ایک یہ شخص بھی تھا، اس لیے اس کو لگام ڈالنا بہت ضروری تھا۔

سریرہ کی تاریخ

اسلام کے اس بہت بڑے دشمن کو ٹھکانے لگانا آسان نہ تھا کیونکہ وہ اپنے علاقے کا سردار تھا۔ حاشیہ نشینوں کی ایک بہت بڑی جماعت ہر وقت اس کے اردگرد رہتی تھی۔ لیکن قوت ایمانی سے لبریز صحابہ کرام رضی اللہ عنہم اسلام دشمن قوتوں سے ٹکراتا جانتے تھے، چنانچہ رسول اللہ ﷺ نے رمضان 6ھ میں عبداللہ بن عتیک رضی اللہ عنہ کو ان کے ساتھیوں سمیت روانہ کیا۔

1 الطبیقات لابن سعد: 91/2

قلعہ کعب بن اشرف (مدینہ منورہ)

بنو خزرج کی مسابقت

اللہ تعالیٰ نے اپنے رسول ﷺ پر یہ انعام بھی کیا کہ اوس و خزرج کے انصار ہمیشہ آپ ﷺ کی خیر خواہی میں ایک دوسرے سے سبقت لے جانے کی کوشش کرتے رہتے تھے۔ ان دونوں قبیلوں میں سے اگر کوئی نمایاں کارنامہ انجام دیتا تو دوسرا قبیلہ اس سے بھی بڑے کام کرنے کی دُھن میں لگ جاتا۔

قبیلہ اوس کے انصار نے جنگِ احد سے پہلے اسلام کے دشمن کعب بن اشرف کو قتل کر دیا تھا کیونکہ وہ رسول اللہ ﷺ کو ایذا پہنچاتا تھا اور لوگوں کو آپ ﷺ کے خلاف بھڑکاتا تھا۔ بنو خزرج اب موقع کی تلاش میں تھے، انھوں نے کہا: اللہ کی قسم! اوس رسول اللہ ﷺ کے نزدیک اور اسلام میں ہم سے کبھی آگے نہیں بڑھ سکتے۔ انھوں نے ٹوہ لگائی کہ وہ کون بد بخت ہو سکتا ہے جو کعب بن اشرف کی طرح کا اسلام دشمن ہو۔ لوگوں نے خیبر میں رہنے والے ابورافع سلام بن ابی الحقیق کا نام بتایا۔ اس کے قتل پر بنو خزرج کا اتفاق ہو گیا۔ وہ آپ ﷺ کی خدمت میں آئے اور ابورافع کو قتل کرنے کی اجازت مانگی، آپ ﷺ نے اجازت دے دی اور تاکید فرمائی کہ عورتوں اور بچوں کو کچھ نہ کہنا۔¹

مہم میں شریک مجاہدین

ابورافع کو قتل کرنے کے لیے رسول اللہ ﷺ نے ایک مختصر سی جماعت روانہ کی۔ اس میں عبداللہ بن عتیک، عبداللہ بن اُنیس، ابوقادہ حارث بن ربیع، خزاعی بن اسود اسلمی رضی اللہ عنہم شامل تھے۔ بعض روایات میں عبداللہ بن عتیبہ رضی اللہ عنہ کا نام بھی آیا ہے۔ رسول اللہ ﷺ نے سیدنا عبداللہ بن عتیک رضی اللہ عنہ کو اس دستے کا امیر مقرر فرمایا۔²

¹ السیرة لابن ہشام: 286/3. ² فتح الباری: 428/7، السیرة لابن ہشام: 287/3.

خیبر کے آثار اور جہوم خیل

مجاہدین سوئے منزل چلے

ابورافع سلام بن ابوالحقیق ان بہت بڑے مجرموں کا سرغنہ تھا جنہوں نے مسلمانوں کے خلاف مشرکین کو ورغلانے میں بڑھ چڑھ کر حصہ لیا تھا اور مال و رسد کے ذریعے ان کی امداد کی تھی۔ بنو نضیر کی جلاوطنی کے بعد یہ خیبر میں جا بسا تھا اور وہاں اپنے مضبوط قلعے میں رہتا تھا، چنانچہ سیدنا عبداللہ بن عتبہ رضی اللہ عنہ مجاہدین کی چھوٹی سی جماعت لے کر خیبر کی طرف چل دیے اور ابورافع کے قلعے تک جا پہنچے۔

قلعہ میں داخل ہونے کی تدبیر

جب مجاہدین کا دستہ ابورافع کے قلعے کے پاس پہنچا تو سورج غروب ہو چکا تھا۔ لوگ اپنے اپنے جانور لے کر قلعے میں داخل ہو گئے تھے۔ سیدنا عبداللہ بن عتبہ رضی اللہ عنہ نے اپنے ساتھیوں سے کہا: تم یہیں ٹھہرو، میں جا کر دربان کے ساتھ کوئی حیلہ کرتا ہوں، شاید اس طرح قلعے میں داخل ہو جاؤں۔ یہ آئے اور دروازے کے قریب سر پر اس طرح کپڑا ڈال کر بیٹھ گئے جیسے قضائے حاجت کر رہے ہیں۔

سیدنا عبداللہ رضی اللہ عنہ کہتے ہیں: سب لوگ قلعے میں داخل ہو چکے تھے۔ دربان نے آواز لگائی: او اللہ کے بندے! اگر تم داخل ہونا چاہتے ہو تو جلدی سے داخل ہو جاؤ، میں دروازہ بند کر رہا ہوں۔ میں اندر گھس گیا اور گھات لگا کر بیٹھ گیا۔ دربان نے دروازہ بند کر لیا اور چابیاں ایک کھوٹی پر لٹکا دیں۔ جب دربان سو گیا تو میں چپکے سے گیا، چابیاں اٹھائیں اور دروازہ کھول دیا۔ یوں میرے سارے ساتھی قلعے کے اندر آ گئے۔ ابورافع کے پاس ہر رات محفل ہوتی تھی۔ لوگ باتیں سناتے، گپ شپ کرتے اور سرود و غنا کی انجمن سجاتے تھے۔ جب ہم اس کے پاس پہنچے تو محفل گرم تھی۔ میں نے لوگوں کے جانے کا انتظار کیا۔ جب سب لوگ چلے گئے تو میں اس کے پاس پہنچنے کے لیے سیڑھی چڑھنے لگا۔ میں جو دروازہ کھولتا تھا، اسے اندر سے بند کر لیتا تھا۔ میں نے سوچا کہ اگر لوگوں کو میرا پتہ چل بھی گیا تو جب تک وہ میرے پاس پہنچیں گے میں اللہ کے اس دشمن کو قتل کر چکا ہوں گا۔

دشمن اسلام کا خاتمہ

سیدنا عبداللہ بن عتبہ رضی اللہ عنہ کہتے ہیں: میں دشمن اسلام ابورافع کے پاس پہنچ گیا، وہ ایک کمرے میں اپنے بچوں کے بیچ میں تھا، کمرے میں اندھیرا تھا، پتہ نہیں چل رہا تھا کہ وہ کہاں ہے؟ میں نے پکارا: اے ابورافع! اس نے پوچھا: کون ہے؟ میں فوراً آواز کی سمت میں دوڑا اور اس پر تلوار کا وار کیا۔ میرا دل دھک دھک کر رہا تھا۔ میرا یہ

حملہ کار گر ثابت نہ ہوا، اسے کاری زخم نہ آیا۔ وہ چیخنے لگا، میں کمرے سے باہر نکل آیا اور کچھ فاصلے پر رک گیا۔ میں پھر داخل ہوا اور اس کے مددگار کے انداز میں آواز بدل کر پوچھا: ابورافع! یہ کیسی آواز تھی؟ اس نے کہا تیری ماں ہلاک ہو! ایک آدمی نے ابھی تھوڑی دیر پہلے مجھ پر تلوار سے حملہ کیا ہے۔ میں اس کی آواز سن کر جھٹ اس پر ٹوٹ پڑا۔ میں نے دوبارہ اس پر وار کیا، کاری ضرب لگائی لیکن اسے قتل نہ کر سکا۔ میں نے اپنی تلوار کی نوک اس کے پیٹ پر رکھی، پھر اپنے بدن کا سارا بوجھ اس پر ڈال دیا حتیٰ کہ اس کی ہڈیاں ٹوٹنے کی آواز سنائی دی۔ اب اس کا کام تمام ہو چکا تھا۔

عبداللہ ﷺ کی واپسی

سیدنا عبداللہ بن عتیکہ رضی اللہ عنہما کہتے ہیں کہ ابورافع کو قتل کرنے کے بعد میں نے واپسی کی راہ لی تاکہ اپنے ساتھیوں کو خوشخبری سنا دوں اور دشمن کے بیدار ہونے سے پہلے پہلے ہم کسی محفوظ ٹھکانے پر پہنچ جائیں۔ کہتے ہیں کہ میں ایک ایک دروازہ کھولتا گیا حتیٰ کہ سیڑھی کے آخری زینے پر پہنچا۔ چاندنی رات تھی۔ میری نظر چوک گئی میں نے پاؤں رکھا اور سمجھا شاید فرش آ گیا ہے جبکہ وہ آخری زینہ تھا۔ میں بے قابو ہو کر گر پڑا اور میری پنڈلی سرک گئی۔ میں نے فوراً اپنی پگڑی کھولی اور اپنی پنڈلی پر باندھ لی۔ پھر دروازے پر جا بیٹھا اور تہیہ کر لیا کہ میں یہاں سے اس وقت تک نہیں جاؤں گا جب تک مجھے ابورافع کی موت کا یقین نہ ہو جائے۔

صبح کے وقت مرغ نے بانگ دی، اس وقت موت کی خبر دینے والا قلعے کی دیوار پر چڑھا اور اعلان کرنے لگا: ”میں اہل حجاز کے تاجر ابورافع کی موت کی خبر دیتا ہوں۔“ یہ سنتے ہی میں اپنے ساتھیوں کی طرف بھاگ نکلا اور ان سے کہا: جلدی بھاگو، اللہ تعالیٰ نے ابورافع کو قتل کر دیا ہے۔¹

قاتل کی تلاش

ابن اسحاق اور دیگر سیرت نگار کہتے ہیں کہ ابورافع کے قتل میں تمام ساتھی شریک تھے۔ جب یہ لوگ اسے قتل کرنے لگے تو ابورافع کی بیوی چیخ پڑی۔ عبداللہ بن عتیکہ رضی اللہ عنہما کہتے ہیں: میں نے اسے قتل کرنے کے لیے تلوار اٹھائی، معارضہ رسول اللہ ﷺ کی ممانعت یاد آگئی تو میں رک گیا۔

ابن سعد اور ابن اسحاق کہتے ہیں کہ جب وہ قتل کر کے واپس آئے تو قلعے کے اندر آنے والے ایک چشمے میں گھس گئے۔ ابو زینب حارث یہودی تین ہزار یہودیوں کو لے کر ان کی تلاش میں نکلا لیکن خائب و خاسر ہو کر واپس آ گیا۔ یہ یہودی اپنے سردار کی لاش کے گرد اکٹھے بیٹھے تھے۔ ہم میں سے ایک ساتھی حالات کا جائزہ لینے گیا تو ابورافع کی

¹ صحیح البخاری: 4040، 4039۔

بیوی واویلا کر رہی تھی، وہ بتا رہی تھی کہ میں نے عبداللہ بن عتیک کی آواز سنی تھی لیکن میں نے اپنے آپ کو جھٹلایا اور کہا بھلا عتیک کا بیٹا یہاں کیسے آسکتا ہے؟ وہ باتیں کرتے کرتے جب اپنے شوہر کے چہرے کی طرف دیکھتی تو رونا شروع کر دیتی اور کہتی:

فَاظْ وَإِلَهُ يَهُودًا

”یہودیوں کے معبود کی قسم! یہ مر گیا ہے۔“

صحابی کہتے ہیں: مجھے اس کا یہ کلمہ سن کر بڑی مسرت ہوئی، پھر وہ اپنے ساتھیوں کے پاس آئے اور انھیں ساری صورت حال سے آگاہ کیا۔¹

مجاہدین کی مدینہ واپسی

ابورافع کو قتل کرنے کے لیے جانے والے صحابہ کرام رضی اللہ عنہم اپنے مشن کی تکمیل پر بہت خوش تھے۔ وہ خوشی خوشی مدینہ واپس آئے، رسول اللہ ﷺ کو اپنی کامیابی کی خبر دی اور سیدنا عبداللہ بن عتیک رضی اللہ عنہ کے زخمی ہونے کا واقعہ بتایا تو آپ ﷺ نے فرمایا:

«أَبْسَطُ رِجْلَكَ»

”اپنی ٹانگ پھیلاؤ۔“

سیدنا عبداللہ کہتے ہیں: میں نے اپنی ٹانگ پھیلائی۔ آپ ﷺ نے اس پر اپنا دست مبارک پھیرا تو وہ اس طرح ہو گئی جیسے کبھی اس میں کوئی تکلیف ہی نہ تھی۔²

قاتل کون تھا؟

ابن اسحاق کہتے ہیں کہ شرکاء میں سے ہر ایک کا دعویٰ تھا کہ اس کا وار فیصلہ کن تھا۔ نبی کریم ﷺ نے فرمایا:

«عَجِّلُوا بِأَسْيَافِكُمْ»

”جلدی جلدی اپنی تلواریں لے آؤ۔“

دستے میں شریک تمام مجاہدین اپنی تلواریں لے آئے تو آپ ﷺ نے انھیں دیکھا اور فرمایا:

¹ السيرة لابن هشام: 288, 287/3 • الطبقات لابن سعد: 91/2 • السنن الكبرى للبيهقي: 221/3. ² صحيح البخاري:

«هَذَا قَتْلُهُ»

”اس نے اُسے قتل کیا ہے۔“

یہ عبداللہ بن اُنیس رضی اللہ عنہ کی تلوار تھی۔ ان کی تلوار پر (ابورافع کے) خون کے کچھ اثرات بھی باقی تھے۔¹

ظاہری تعارض کا حل

صحیح بخاری کی روایت کے مطابق ابورافع کو قتل کرنے والے سیدنا عبداللہ بن عتیک رضی اللہ عنہ ہی تھے جبکہ سیرت نگاروں کے بیان کے مطابق ابورافع کے قتل میں تمام ساتھی شریک تھے۔ لیکن صحیح بخاری میں یہ وضاحت موجود ہے کہ انہوں نے اپنے ساتھیوں کو ایک جگہ چھپا دیا تھا اور انہیں کہا تھا: «اجْلِسُوا مَكَانَكُمْ». ”تم اسی جگہ بیٹھے رہو۔“ میں کوشش کر کے قلعے میں داخل ہوتا ہوں۔ لہذا انہوں نے بڑی ہوشیاری سے یہ مہم مکمل کی اور جب ابورافع کی موت کا اعلان ہوا تو اپنے ساتھیوں سے جا ملے اور تیزی سے مدینہ منورہ پہنچ گئے۔

سریہ ابن عتیک رضی اللہ عنہ سے ماخوذ اسباق

حافظ ابن حجر رحمۃ اللہ علیہ اس قصے سے حاصل ہونے والے فوائد اور اسباق کا استخراج کرتے ہوئے لکھتے ہیں:

■ اس حدیث کی رو سے ایسے کافر پر اچانک حملہ کرنا جائز ہے جو رسول اللہ صلی اللہ علیہ وسلم کے خلاف ہاتھ، مال یا زبان سے تعاون کرے۔

■ اہل حرب کی جاسوسی کرنا اور ان کی غفلت کے اوقات ڈھونڈنا صحیح تدبیر ہے۔

■ مشرکین سے جنگ میں سختی برتنی چاہیے۔

■ مصلحت کا تقاضا ہو تو بات کو مبہم رکھنا بھی صحیح ہے۔

■ مسلمان تھوڑی تعداد میں ہونے کے باوجود زیادہ تعداد کے مشرکین سے پنجہ آزمائی کر سکتے ہیں۔

■ دلیل اور علامت کی بنیاد پر فیصلہ کر لینا ٹھیک ہے جیسا کہ سیدنا عبداللہ بن عتیک رضی اللہ عنہ نے ابورافع کی آواز ہی

سے اس جگہ کا اندازہ لگایا تھا جہاں وہ موجود تھا۔ اسی طرح انہوں نے موت کی خبر دینے والے کی آواز پر بھی

اعتبار کیا۔² واللہ اعلم

■ سیدنا عبداللہ بن اُنیس رضی اللہ عنہ کا عام سپاہی کے طور پر سریہ میں شامل ہونا ان کی بڑائی اور عجز و انکسار کی بہت بڑی

1 السیرة لابن ہشام: 288/3، الطبقات لابن سعد: 92، 91/2، فتح الباری: 431/7.

دلیل ہے۔ یہ بدری صحابی تھے، بیعت عقبہ میں شریک ہونے کے ساتھ ساتھ دونوں قبلوں کی طرف نماز ادا کرنے والے تھے، انصار کے السابقون الاولون میں سے تھے۔ اس کے ساتھ ساتھ وہ جہاد اور بہادری کے میدان میں غیر معروف نہیں تھے۔ وہ اکیلے ہی مکہ کے پاس سفیان بن خالد ہڈی کو ٹھکانے لگا آئے تھے جو مدینہ پر حملے کی تیاری کر رہا تھا۔ سیدنا عبداللہ بن انیس اپنی مہم جوئی میں بہت کامیاب رہے تھے۔ غرضیکہ عبداللہ بن انیس رضی اللہ عنہما صاحبِ عظمت و فضیلت ہونے کے باوجود اس گروہ کے امیر نہیں بلکہ ایک عام سپاہی تھے۔ یہ وہ تربیتی سبق ہے جو صحابہ کرام رضی اللہ عنہم نے مکمل طور پر حاصل کر رکھا تھا۔ تربیت کی دنیا میں ایسی درخشاں مثال نہیں ملتی۔¹

1 السیرة النبویة للصلابی: 343/2.

سریہ عبداللہ بن رواحہ رضی اللہ عنہ

یہودی سردار ابورافع سلام بن ابی الحقیق کو سیدنا عبداللہ بن عتیک رضی اللہ عنہ نے جہنم رسید کر دیا تو خیر کے یہودیوں کی سرداری کا تاج اسیر بن رزام کے سر پر سج گیا۔ اسے بسیر اور اسیرم بھی کہا جاتا ہے۔ نئے سردار نے اپنے ایجنڈے کا اعلان کرتے ہوئے کہا: اللہ کی قسم! آج تک محمد (ﷺ) نے جب چاہا، جہاں چاہا حملہ کر کے یا اپنے فوجی دستوں کے ذریعے سے یہودیوں کو برباد کرنے کا سلسلہ جاری رکھا مگر اب ایسا نہیں ہوگا۔ میں وہ حکمت عملی اپناؤں گا جو میرے پیش رو اپنانے میں ناکام رہے۔ لوگوں نے پوچھا: تمہارا پلان کیا ہے؟ تم کیسے مسلمانوں کا مقابلہ کرو گے؟ یہودیوں کے مفادات کا تحفظ کس طرح یقینی بناؤ گے؟ اسیر نے اپنی حکمت عملی واضح کرتے ہوئے کہا: میں غطفان قبیلے میں خود جاؤں گا۔ ان کے تمام سرکردہ لوگوں سے ملاقات کر کے انہیں مسلمانوں سے فیصلہ کن معرکے کے لیے تیار کروں گا۔ پھر ہم سب مل کر مسلمانوں کے گھر پہنچ کر معرکہ لڑیں گے۔ کیونکہ جب بھی کوئی لشکر کسی قوم کے مرکز پر حملہ کرتا ہے تو حملہ آور اپنے مقاصد میں کسی حد تک کامیاب ہو ہی جاتا ہے۔ لہذا آئندہ جنگ مسلمانوں کے شہر میں لڑی جائے گی۔ ان کے حملہ آور ہونے سے پہلے ہی ہم ان پر کاری وار کریں گے۔

یہودیوں کی سرکوبی کا حکم

یہودی اپنے لیڈر کی یہ حکمت عملی سن کر بہت خوش ہوئے اور سردار کی سوچ کو سراہتے ہوئے کہنے لگے: ”آپ

عبداللہ بن رواحہ پرائمری سکول (مدینہ منورہ)



کی پلاننگ بڑی شاندار ہے۔“ یقیناً یہی پلاننگ یہودیوں کے تحفظ کی ضامن ہوگی۔ چنانچہ اسیر نے غطفان اور دیگر قبائل کو اپنا ہمنوا بنانے اور انھیں جنگ کے لیے تیار کرنے کی غرض سے ان قبائل کا سفر شروع کر دیا۔

رسول اللہ ﷺ کو یہودیوں کے اس منصوبے کا علم ہوا تو آپ ﷺ نے سیدنا عبداللہ بن رواحہ رضی اللہ عنہ کو دیگر تین ساتھیوں کے ساتھ اس خبر کی تصدیق کے لیے روانہ کیا۔ یہ ماہ رمضان کا واقعہ ہے۔ سیدنا عبداللہ بن رواحہ رضی اللہ عنہ کو دیگر تین زیر کمان یہ مختصر سا دستہ خیبر کے قریب پہنچا اور پھر امیر لشکر کے حکم پر مختلف باغات میں منتشر ہو گیا۔ تین دن تک اُسیر بن رزام اور اس کے ہمنواؤں کی خبر لینے کے بعد یہ حضرات واپس مدینہ منورہ پہنچ گئے۔ انھوں نے رسول اللہ ﷺ کو اپنے مشاہدات اور اطلاعات سے آگاہ کیا۔ اسی دوران حیل الاشجعی مدینہ منورہ آئے تو رسول اللہ ﷺ نے ان سے بھی خیبر کے حالات دریافت فرمائے۔ انھوں نے بھی یہی رپورٹ دی کہ اسیر بن رزام یہودی جتھے بنا رہا ہے تاکہ مدینہ منورہ پر لشکر کشی کر سکے۔ چنانچہ رسول اللہ ﷺ نے صحابہ کرام رضی اللہ عنہم میں اعلان کیا کہ وہ ان یہودیوں کی سرکوبی کے لیے تیار ہو جائیں۔ پھر آپ ﷺ نے سیدنا عبداللہ بن رواحہ رضی اللہ عنہ کی قیادت میں تیس صحابہ کرام کا دستہ خیبر روانہ کیا۔ اس لشکر میں سیدنا عبداللہ بن عتیک اور عبداللہ بن انیس رضی اللہ عنہما بھی شامل تھے۔

اسلام کے فدائی خیبر میں

یسیر بن رزام کے خاتمے کے لیے عبداللہ بن رواحہ رضی اللہ عنہ اور ان کے ساتھیوں کی خبر ہی کافی تھی لیکن نبی رحمت ﷺ نے شوال 6ھ میں تیس صحابہ کرام رضی اللہ عنہم کو سیدنا عبداللہ بن رواحہ رضی اللہ عنہ کی قیادت میں بھیجا تاکہ وہ یسیر بن رزام سے مذاکرات کریں۔ تیس سرفروشان اسلام جب خیبر پہنچے تو امیر لشکر نے شاہ خیبر کو پیغام بھیجا کہ ہم امن کا پیغام لائے ہیں۔ تم سے مفید مذاکرات کے خواہش مند ہیں۔ بادشاہ نے کہا: میں بھی تم سے یہی توقع رکھتا ہوں۔ سیدنا عبداللہ بن رواحہ رضی اللہ عنہ نے یسیر سے بات کی، انھوں نے کہا کہ ہمیں رسول اللہ ﷺ نے بھیجا ہے تاکہ تم ہمارے ساتھ چلو اور رسول اللہ ﷺ کی خدمت میں پہنچ کر خود بات چیت کرو اور اللہ کے رسول ﷺ تمہیں خیبر کا گورنر مقرر کر دیں گے۔

یسیر کا انکار و اقرار

یسیر نے پہلے تو عبداللہ رضی اللہ عنہ کی پیشکش مسترد کر دی اور مدینہ جانے سے انکار کر دیا، پھر اس نے زعمائے یہود سے مشورہ کیا، انھیں ساری صورت حال سے آگاہ کیا اور مدینہ جانے کے بارے میں ان کی رائے معلوم کی۔ ان میں سے کسی نے بھی اتفاق نہ کیا بلکہ وہ اسے روکنے لگے کہ تم مدینہ نہ جاؤ، محمد (ﷺ) کسی اسرائیلی کو گورنر نہیں بنائیں

گے۔ وہ سوچ بچار میں پڑ گیا۔ ادھر سیدنا عبداللہ بن رواحہ رضی اللہ عنہ اور ان کے رفقاء اسے مسلسل امیدیں دلاتے رہے اور اس کا چراغ آرزو روشن کرتے رہے حتیٰ کہ وہ مدینہ جانے کے لیے تیار ہو گیا۔

یُسیر خبیر کا سردار تھا، اس لیے اس کے فیصلے کے خلاف کسی یہودی کو بغاوت کی ہمت نہ ہوئی۔ اس نے اپنے ساتھ تیس معتمد ساتھیوں کو لیا اور مدینہ کا رخ کیا۔ ہر مسلمان نے ایک ایک یہودی اپنے ساتھ سواری پر بٹھا لیا۔ مجاہدین کے اس گروہ میں بنو سلمہ کے حلیف سیدنا عبداللہ بن انیس رضی اللہ عنہ بھی تھے، جو بہت بہادر تھے۔ شاہ خبیر یسیر بن رزام ان کے پیچھے سوار ہو گیا۔

شاہ خبیر کا قتل

دھوکا بازی، غداری، مکر و فریب اور خیانت یہودی کسی نس میں بھری ہوئی ہے۔ انھوں نے ہمیشہ اسلام اور مسلمانوں کو نقصان پہنچانے کی کوشش کی۔ رسول اللہ صلی اللہ علیہ وسلم تو رحمت عالم تھے، آپ صلی اللہ علیہ وسلم کی خواہش اور کوشش یہ تھی کہ مسلمانوں اور یہود کے درمیان خوریزی نہ ہونے پائے۔ سیدنا عبداللہ بن رواحہ رضی اللہ عنہ کا کردار بھی اسی پالیسی کا حصہ تھا لیکن کینہ پرور یہودی ہمیشہ مسلمانوں کے خلاف بغض و عناد کا زہرا گلتے رہتے تھے۔ اب بھی ان پر یہی بغض و عناد غالب تھا۔ یوں امن و آشتی کے سارے منصوبے دھرے کے دھرے رہ گئے۔ انھوں نے ہمیشہ مسلمانوں کو دھوکا دینا چاہا مگر جیسی نیت ویسی مراد! انھیں اپنے فاسد ارادوں کا خمیازہ بھی بھگتنا پڑا۔

جب یہ گروہ خبیر سے چھ میل دور قرقرہ ٹار پہنچا تو یسیر بن رزام کو اپنے فیصلے پر پشیمانی ہوئی۔ اس نے چپکے سے سیدنا عبداللہ بن انیس کی تلوار پر ہاتھ ڈالنا چاہا، وہ اس کا مقصد بھانپ گئے اور اس کے ہاتھ سے تلوار چھڑالی اور کہا: ارے اللہ کے دشمن! تم دھوکا دینا چاہتے ہو؟ پھر وہ اونٹ سے اترے اور ایسا وار کیا کہ یُسیر کی ٹانگ کٹ گئی۔ یسیر کے ہاتھ میں ایک مضبوط ڈنڈا تھا، اس نے وہی ڈنڈا عبداللہ بن انیس کے سر پر دے مارا اور انھیں زخمی کر دیا۔ یہ دیکھتے ہی تمام مسلمانوں نے اپنے اپنے ساتھ بیٹھے ہوئے یہودی سوار کو قتل کر دیا۔ ان میں سے صرف ایک یہودی بچ کر بھاگ گیا۔ مسلمانوں کا کوئی نقصان نہیں ہوا۔

مجاہدین کی دربار رسالت میں حاضری

سیدنا عبداللہ بن انیس رضی اللہ عنہ بیان کرتے ہیں کہ دشمنوں کا صفایا کرنے کے بعد ہم رسول اللہ صلی اللہ علیہ وسلم کی خدمت میں حاضری کے لیے چل پڑے۔ رسول اللہ صلی اللہ علیہ وسلم ثنیۃ الوداع پر ہمارا انتظار کر رہے تھے۔ ہم وہاں پہنچے اور آپ صلی اللہ علیہ وسلم کو ساری کارگزاری سنائی تو آپ صلی اللہ علیہ وسلم نے فرمایا:

«نَجَّأَكُمُ اللَّهُ مِنَ الْقَوْمِ الظَّالِمِينَ»

”اللہ تعالیٰ نے تمہیں ظالم لوگوں سے نجات دے دی ہے۔“

سیدنا عبداللہ بن انیس رضی اللہ عنہ کہتے ہیں کہ میں نبی کریم صلی اللہ علیہ وسلم کے قریب ہوا۔ آپ کو اپنا زخم دکھایا تو آپ صلی اللہ علیہ وسلم نے اس پر اپنا لعاب مبارک لگایا، اس کے بعد زندگی بھر کے لیے وہ زخم مندمل ہو گیا اور کبھی کوئی تکلیف نہیں ہوئی۔¹

عبداللہ بن انیس کو عصائے مبارک کا عطیہ

سیدنا عبداللہ بن انیس رضی اللہ عنہ فرماتے ہیں کہ میں رسول اللہ صلی اللہ علیہ وسلم کے قریب ہوا اور اپنا زخم دکھایا۔ آپ صلی اللہ علیہ وسلم نے اپنا مبارک لعاب دہن میرے زخم پر لگایا تو وہ بہترین علاج ثابت ہوا۔ اس دن کے بعد اس زخم سے کبھی پیپ نکلی، نہ کبھی درد ہوا، حالانکہ میرے سر کی ہڈی بگڑ چکی تھی۔ آپ صلی اللہ علیہ وسلم نے میرے چہرے پر اپنا دست مبارک پھیرا اور برکت کی دعا دی۔ پھر مجھے اپنا عصا عطا کیا اور فرمایا:

«أَمْسِكْ هَذِهِ مَعَكَ عَلامَةً بَيْنِي وَبَيْنَكَ يَوْمَ الْقِيَامَةِ أَعْرِفَكَ بِهَا فَإِنَّكَ تَأْتِي يَوْمَ الْقِيَامَةِ مُتَّحِصِرًا»

”یہ عصا اپنے پاس سنبھال کر رکھنا۔ یہ تمہاری نشانی ہے۔ میں قیامت کے دن تمہیں اسی سے پہچان لوں گا۔ تم اس سے سہارا لے کر آؤ گے۔“

جب سیدنا عبداللہ بن انیس رضی اللہ عنہ فوت ہوئے تو یہ عصا ان کی میت کے ساتھ رکھ کر انہیں دفنایا گیا۔²

¹ السیرة لابن ہشام : 267,266/4 • المغازی للواقدي : 64/2 • الطبقات لابن سعد : 93,92/2. ² مسند أحمد : 496/3 • دلائل النبوة للبيهقي : 43/4 • زاد المعاد : 360/3 • سبل الهدى والرشاد : 112,111/6.

سریہ کرز بن جابر فہری رضی اللہ عنہ

سریے کا سبب

شوال 6ھ میں عُکَل اور عرینہ قبیلے کے آٹھ آدمی نبی کریم ﷺ کے پاس آئے، انہوں نے اسلام قبول کرنے کا دعویٰ کیا۔ اور کہا: اے اللہ کے رسول! ہم دودھیل جانوروں والے تھے، زراعت پیشہ نہ تھے۔ کچھ دن گزرے کہ ہم بیمار ہو گئے ہیں، ہمیں مدینہ کی آب و ہوا اس نہیں آئی۔ نبی کریم ﷺ کے اونٹ مدینہ سے تقریباً 6 میل کے فاصلے پر قباء کے علاقے میں غیر پہاڑ کے قریب ذی الجدر میں چرتے تھے۔ ان کی نگرانی پر آپ ﷺ کے آزاد کردہ غلام یسار رضی اللہ عنہ مامور تھے۔

نبی کریم ﷺ نے ان لوگوں کو اپنی دودھیل اونٹنیوں کی طرف بھیج دیا اور فرمایا کہ تم ان اونٹنیوں کا دودھ اور پیشاب استعمال کرو۔ ان لوگوں نے آپ ﷺ کے حکم پر عمل کیا تو چند ہی روز میں بالکل تندرست، بھلے چنگے اور موٹے تازے ہو گئے۔ ان بدبختوں نے شکر گزار ہونے کی بجائے اونٹنیوں کے چرواہے کو بڑی بے دردی سے شہید کیا۔ چرواہے کے ہاتھ پاؤں کاٹ دیے، اس کی آنکھوں میں لوہے کی گرم سلائیاں پھیر دیں اور اونٹنیاں ہانک کر لے گئے۔¹

1 صحیح البخاری: 4192، صحیح مسلم: 1671.

مسجد قبا، (مدینہ منورہ)



یسار رضی اللہ عنہ کی میت قبا میں

ادھر سے بنو عمرو بن عوف کی ایک عورت کا گزر ہوا، اس نے دیکھا کہ یسار رضی اللہ عنہ درخت کے نیچے شہید ہوئے پڑے ہیں۔ وہ عورت گدھے پر سوار تھی، اس نے اپنے گدھے کا رخ اپنی قوم کی طرف پھیر دیا اور لوگوں کو صورت حال سے آگاہ کیا۔ وہ لوگ فوراً آئے اور یسار رضی اللہ عنہ کی لاش اٹھا کر قبا میں لے آئے۔ اس کے بعد نبی ﷺ کو اس سانحے کی اطلاع دی۔¹

مرتدین کا تعاقب

یہ خبر پاتے ہی رسول اللہ ﷺ نے ان ظالموں کے تعاقب میں بیس شہسواروں کو روانہ فرمایا اور ان کا امیر سیدنا کرز بن جابر فہری رضی اللہ عنہ کو بنایا۔

پھر رسول اللہ ﷺ نے ان مرتدین کے خلاف دعا کی:

«اللَّهُمَّ! أَعِمَّ عَلَيْهِمُ الطَّرِيقَ وَاجْعَلْهَا عَلَيْهِمْ أَصْبَقَ مِنْ مَسْكِ»

”اے اللہ! ان پر راستہ اندھا اور کنگن سے بھی زیادہ تنگ کر دے۔“

اللہ تعالیٰ نے اپنے نبی ﷺ کی دعا قبول فرمائی۔ ابھی سورج تھوڑا سا بلند ہوا تھا کہ مجاہدین کو ایک خاتون ملی، وہ اونٹ کا کندھا اٹھا کر جا رہی تھی۔ صحابہ کرام رضی اللہ عنہم نے اس سے پوچھا: یہ کہاں سے لائی ہو؟ اس نے بتایا کہ میں آ رہی تھی کہ مجھے چند لوگ ملے، انھوں نے ایک اونٹ ذبح کیا ہوا تھا، اس میں سے انھوں نے مجھے یہ حصہ دے دیا۔ صحابہ کرام رضی اللہ عنہم نے پوچھا: وہ لوگ کہاں ہیں؟ اس نے بتایا کہ وہ حرہ کے ویرانے میں ہیں، جب تم اس طرف جاؤ گے تو تمہیں دور ہی سے ان کی آگ کا دھواں نظر آ جائے گا۔

مجاہدین نے ادھر کا رخ کیا۔ جب یہ پہنچے تو وہ کھانا کھا کر فارغ ہو چکے تھے۔ مجاہدین نے ان کا گھیراؤ کر لیا اور انھیں ہتھیار پھینکنے کا حکم دیا۔ وہ ہر طرف سے گھیرے میں آ چکے تھے۔ انھوں نے ہتھیار پھینکنے ہی میں عافیت سمجھی۔ مجاہدین نے انھیں گرفتار کر لیا اور رسیوں سے باندھ کر گھوڑوں پر اپنے پیچھے بٹھا لیا۔ جب مجاہدین مدینہ پہنچے تو نبی کریم ﷺ غابہ نامی چراگاہ میں تھے۔ مجاہدین انھیں آپ ﷺ کی خدمت میں لے آئے۔²

مرتد چوروں کا انجام

ان بد بختوں نے خود ہی اپنے پاؤں پر کلہاڑی ماری تھی۔ نبی کریم ﷺ کے حکم سے ان کے ہاتھ پاؤں مخالف سمت

1 المغازی للواقدي 2/66، 2/66، إمتاع الأسماع 1/273.

سے کاٹ دیے گئے اور ان کی آنکھوں میں گرم سلانیاں پھیریں گئیں، اس کے بعد انھیں تپتی ہوئی سنگلاخ چٹانوں میں پھینک دیا گیا، وہ پانی مانگتے تھے لیکن انھیں پانی نہیں دیا جاتا تھا حتیٰ کہ وہ اسی طرح سسک سسک کر مر گئے۔ ابو قلابہ جو راوی حدیث ہیں، بیان کرتے ہیں کہ ان لوگوں نے چوری کی، نہایت سفاکی سے خونِ ناحق کیا، ایمان قبول کرنے کے بعد مرتد ہو گئے، پھر اللہ اور اس کے رسول ﷺ کے خلاف انھوں نے اعلانِ جنگ کیا۔¹

اونٹنیوں کی بازیافت

جب اونٹنیاں واپس لائی گئیں تو رسول اللہ ﷺ نے سیدنا سلمہ بن اکوع اور ابو رہم غفاری رضی اللہ عنہما کو ان کی نگرانی پر مامور کیا، پھر رسول اللہ ﷺ غابہ سے واپس مدینہ تشریف لائے۔ ذوالجدر نامی چراگاہ سے بھگائی جانے والی اونٹنیاں پندرہ تھیں۔ آپ ﷺ نے اونٹنیوں کی طرف نظر دوڑائی تو احناء نامی اونٹنی گم پائی۔ آپ ﷺ نے سیدنا سلمہ بن اکوع رضی اللہ عنہ سے پوچھا:



«أَيُّ سَلَمَةٍ أَتَيْنَ الْحِنَاءَ؟»

”سلمہ! احناء کہاں ہے؟“

سلمہ رضی اللہ عنہ نے بتایا: اللہ کے رسول! اسے تو ان بد بختوں نے ذبح کر دیا تھا۔ آپ ﷺ نے انھیں حکم دیا کہ اب ان کے چرنے کے لیے بہترین چراگاہ ڈھونڈو۔ انھوں نے عرض کی: اللہ کے رسول! ذوالجدر سے بہترین کوئی چراگاہ نہیں تو آپ ﷺ نے انھیں ذوالجدر کی طرف بھیج دیا۔²

¹ صحیح البخاری: 233، صحیح مسلم: 1671، ² المغازی للواقدي: 67/2.

فرمان باری تعالیٰ کا نزول

جب ان مرتدین کو قصاص میں وہی سزا دی گئی جس طرح انہوں نے چرواہے کو شہید کیا تھا تو اللہ تعالیٰ نے یہ فرمان نازل کیا:

﴿إِنَّمَا جَزَاءُ الَّذِينَ يُحَارِبُونَ اللَّهَ وَرَسُولَهُ وَيَسْعَوْنَ فِي الْأَرْضِ فَسَادًا أَنْ يُقَتَّلُوا أَوْ يُصَلَّبُوا أَوْ تُقَطَّعَ أَيْدِيهِمْ وَأَرْجُلُهُمْ مِّنْ خَلْفٍ أَوْ يُنْفَوْا مِنَ الْأَرْضِ ۚ ذَٰلِكَ لَهُمْ خِزْيٌ فِي الدُّنْيَا ۗ وَلَهُمْ فِي الْآخِرَةِ عَذَابٌ عَظِيمٌ ۝﴾

”جو لوگ اللہ اور اس کے رسول سے جنگ کرتے ہیں اور زمین میں فساد کے لیے بھاگ دوڑ کرتے ہیں، ان کی سزا تو صرف یہ ہے کہ انہیں قتل کیا جائے یا سولی دی جائے یا ان کے ہاتھ اور پاؤں مخالف جانب سے کاٹ دیے جائیں یا انہیں جلا وطن کر دیا جائے۔ یہ دنیا میں ان کے لیے ذلت ہے اور آخرت میں ان کے لیے بہت بڑا عذاب ہے۔“¹

مثلاً ہمیشہ کے لیے روک دیا گیا

اللہ تعالیٰ کے اس فرمان کے بعد کبھی کسی کی آنکھ نہیں داغی گئی اور اس کے بعد آپ ﷺ نے جو لشکر بھی روانہ کیا، اسے تاکید کے ساتھ مثلاً کرنے سے منع فرمایا۔²

1 المائدة: 3:5. 2 سنن أبي داود: 4370، سنن النسائي: 4030، إمتاع الأسماع: 273/1.

سریہ عمرو بن امیہ ضمری رضی اللہ عنہ

سریہ کا سبب

ایک مرتبہ سردار قریش ابوسفیان بن حرب نے قریشی لوگوں سے کہا: کیا تم میں ایسا کوئی آدمی نہیں جو محمد (ﷺ) کو بے خبری میں قتل کر دے؟ وہ بازار بھی آتے جاتے ہیں۔ ایک بدو آیا اور کہنے لگا: میں بہت مضبوط دل کا مالک ہوں، میری گرفت بڑی سخت ہے اور بہت تیز دوڑتا ہوں۔ اگر تم مجھے قوت دو تو میں ان کی طرف جاتا ہوں۔ میرے پاس ایک خنجر ہے جو گدھ کے پر کی طرح ہے، اس سے میں ان پر حملہ کروں گا، پھر کسی قافلے میں گھس جاؤں گا اور بھاگ کر اس جماعت سے آگے بڑھ جاؤں گا کیونکہ راستے کا میں خوب ماہر ہوں۔

ابوسفیان نے کہا: ارے! تمھی تو ہمارے کام کے آدمی ہو۔ ابوسفیان نے اس کی خوب آؤ بھگت کی۔ اسے اونٹ اور زادراہ دیا اور رخصت کرتے ہوئے تاکید کی کہ اس منصوبے کا کسی کو علم نہ ہونے دینا۔ وہ رات کو مکہ سے نکلا اور مسلسل سفر کرتے ہوئے پانچ دن کے بعد چھٹے دن کی صبح حرہ کے علاقے میں پہنچ گیا۔ وہ لوگوں سے رسول اللہ ﷺ کے بارے میں پوچھتا پھرتا تھا، کسی نے بتایا کہ وہ بنو عبد الاشہل کی مسجد میں ہیں۔

بدونے اپنی سواری کا رخ بنو عبد الاشہل کے محلے کی طرف کر دیا۔ بنو عبد الاشہل پہنچ کر اس نے مسجد کے پاس اپنی سواری باندھ دی اور رسول اللہ ﷺ کو صحابہ کرام رضی اللہ عنہم کے ساتھ جو گفتگو پایا۔ آپ ﷺ نے اسے دیکھتے ہی فرمایا:

«إِنَّ هَذَا الرَّجُلَ يُرِيدُ عَدْرًا، وَاللَّهِ حَائِلٌ بَيْنَهُ وَبَيْنَ مَا يُرِيدُهُ»

”بلاشبہ یہ آدمی دھوکا دینا چاہتا ہے اور اللہ تعالیٰ اس کے اور اس کی مراد کے درمیان حائل ہو جائے گا۔“

بدو مسجد میں آیا اور دیہی لہجے میں پوچھنے لگا: عبدالمطلب کا بیٹا کون ہے؟ نبی کریم ﷺ نے فرمایا:

«أَنَا ابْنُ عَبْدِ الْمُطَّلِبِ»

”میں عبدالمطلب کا بیٹا ہوں۔“

وہ شخص آپ ﷺ کی طرف اس طرح لپکا جیسے سرگوشی کرنا چاہتا ہو۔ سیدنا اسید بن حفیر رضی اللہ عنہ نے اسے پکڑ لیا اور کھینچتے

ہوئے پیچھے کیا۔ جب انھوں نے اس کا ازار پکڑ کر اسے کھینچنا چاہا تو ان کا ہاتھ بدو کے خنجر پر جا پڑا۔ وہ چیخ پڑے، انھوں نے کہا: اللہ کے رسول! یہ تو دھوکے سے قتل کرنا چاہتا ہے۔ وہ شخص گھبرا گیا اور اس کا خنجر زمین پر گر پڑا۔ وہ چلانے لگا: میرا خون، میرا خون اے محمد!۔ اسید بن حضیر رضی اللہ عنہ نے اسے گریبان سے پکڑ کر جھجھوڑ ڈالا۔ رسول اللہ صلی اللہ علیہ وسلم نے فرمایا:

«أَصْدُقْنِي مَا أَنْتَ وَمَا أَقْدَمَكَ؟ فَإِنْ صَدَقْتَنِي نَفَعَكَ الصَّدَقُ وَإِنْ كَذَبْتَنِي فَقَدْ أَطْلَعْتُ عَلَى مَا هَمَمْتَ بِهِ»

”سچ بتا دو، تم کون ہو؟ کیا ماجرا ہے؟ اور کس نیت سے آئے ہو؟ اگر سچ بتا دو گے تو تمھاری سچائی تمھیں فائدہ پہنچائے گی، جھوٹ بولو گے تو (اللہ کی طرف سے) مجھے تمھارے ارادے کی خبر کر دی جائے گی۔“ بدو نے کہا: اگر میں آپ صلی اللہ علیہ وسلم کو سب کچھ بتا دوں تو کیا مجھے امان مل جائے گی؟ آپ صلی اللہ علیہ وسلم نے فرمایا: ”ہاں تم ہماری پناہ میں ہو۔“ اس نے صاف بتا دیا کہ ابوسفیان نے مجھے آپ کو قتل کرنے کے لیے بھیجا ہے اور بدلے میں منہ مانگا معاوضہ اور انعام و اکرام دینے کا وعدہ کیا ہے۔ آپ صلی اللہ علیہ وسلم نے یہ ساری بات سن کر اسے اسید بن حضیر رضی اللہ عنہ ہی کی قید میں رہنے دیا۔ اگلی صبح آپ صلی اللہ علیہ وسلم تشریف لائے اور اس بدو سے فرمایا:

«قَدْ أَمِنْتُكَ فَادْهَبْ حَيْثُ شِئْتَ أَوْ حَيْرَ لَكَ مِنْ ذَلِكَ»

”میں نے تمھیں امان دی، جہاں چاہو جا سکتے ہو لیکن اس سے بہتر ایک اور بات بھی ہے۔“

اس نے پوچھا: وہ کیا ہے؟ آپ صلی اللہ علیہ وسلم نے فرمایا:

«أَنْ تَشْهَدَ أَنْ لَا إِلَهَ إِلَّا اللَّهُ وَ أَنَّي رَسُولَ اللَّهِ»

”(وہ بات یہ ہے) کہ تم گواہی دو کہ اللہ کے سوا کوئی معبود برحق نہیں اور میں اللہ کا رسول ہوں۔“

شکاری خود شکار ہو گیا

اس نے یہ مبارک کلمات سنتے ہی کلمہ حق کی گواہی دے دی اور دائرہ اسلام میں داخل ہو گیا۔ بعد ازاں اس نے کہا: اللہ کے رسول! اللہ کی قسم! میں کسی سے نہیں ڈرتا لیکن آپ صلی اللہ علیہ وسلم کو دیکھتے ہی میرے ہاتھ پاؤں پھول گئے، میرا دل و دماغ اپناج ہو گیا، میرے اعصاب جواب دے گئے۔ میں حیرت زدہ ہو گیا کہ مجھ سے پہلے یہاں کوئی سوار نہیں پہنچا اور میرے معاملے کی کسی کو خبر نہیں تھی، پھر بھی آپ صلی اللہ علیہ وسلم کو سب کچھ پتہ چل گیا! یہ بات دیکھ کر میری آنکھوں سے پردہ اتر گیا، مجھے یقین ہو گیا کہ آپ اللہ کے سچے رسول صلی اللہ علیہ وسلم ہیں اور ابوسفیان کا گروہ بد اعمالیوں کا

بندل اور شیطانی ٹولہ ہے۔ نبی کریم ﷺ اس کی بات سن کر مسکرا پڑے۔ یہ شخص کچھ دن آپ ﷺ کے پاس ٹھہرا، پھر اجازت لے کر اپنے وطن چلا گیا۔

ابوسفیان کے قتل کی مہم

رسول اللہ ﷺ نے سیدنا عمرو بن امیہ ضمیری اور سلمہ بن اسلم بن حریش رضی اللہ عنہما کو بلایا اور انھیں ابوسفیان کے قتل کی ذمہ داری سونپتے ہوئے کہا کہ تم مکہ جاؤ، وہاں موقع کی تلاش میں رہنا جو نبی موقع ملے اس دشمن اسلام (ابوسفیان) کا خاتمہ کر دینا۔ یہ دونوں ساتھی مدینہ سے روانہ ہوئے، جب وادی یأجج پہنچے تو عمرو بن امیہ کہتے ہیں: مجھ سے میرے ساتھی نے کہا: کیوں نہ ہم مکہ پہنچ کر بیت اللہ کا طواف کر لیں اور دو رکعتیں پڑھ لیں؟ میں نے کہا: میں مکہ والوں کو تم سے زیادہ جانتا ہوں، وہ ظلم و شقاوت کے پیکر ہیں۔ جب ظلم کر لیتے ہیں تو فخر و مباحات کے لیے مجالس سجاتے ہیں۔ اگر انھوں نے مجھے دیکھ لیا تو فوراً پہچان لیں گے۔

بھید کھل گیا

میں نے اپنے ساتھی کو بہت سمجھایا لیکن ان کا اصرار تھا کہ ہم طواف ضرور کریں۔ میں اپنے ساتھی کی دلجوئی کے لیے چل پڑا۔ ہم نے طواف کر کے دو رکعتیں پڑھیں۔ جب ہم بیت اللہ سے نکلے تو اچانک معاویہ بن ابوسفیان مل گیا، اس نے مجھے پہچان لیا اور قریش مکہ کو فوراً میری آمد کی خبر دے دی۔ قریش مکہ کہنے لگے: عمر و ضرور کسی شر کے ارادے سے آیا ہے۔ سیدنا عمرو رضی اللہ عنہ زمانہ جاہلیت میں بھی بہت معروف تھے اور بڑے خطرناک خیال کیے جاتے تھے۔ عمرو رضی اللہ عنہ نے خطرے کی بومحسوس کر لی۔ انھوں نے اپنے ساتھی سے کہا: ہمیں اپنی جان بچا کر بھاگ جانا چاہیے۔ معاویہ جیسے ہی قریش کو ہمارے متعلق خبر دے گا، وہ فوراً ہماری تلاش میں آنکلیں گے۔ وہ کہتے ہیں: پھر وہی ہوا جس کا مجھے اندیشہ



تھا۔ قریش کو جو نہی پتہ چلا وہ ہماری تلاش میں نکل کھڑے ہوئے۔ ہم بھاگ کر پہاڑی غار میں چھپ گئے، صبح تک ہم نے غار ہی میں پناہ لیے رکھی۔ قریش مکہ ہمیں ڈھونڈتے ڈھونڈتے تھک گئے۔ پھر خائب و خاسر ہو کر لوٹ گئے۔

ایک مشرک کا صفایا

حافظ ابن کثیر رحمۃ اللہ علیہ نے بیان کیا ہے کہ صبح ہوئی تو عثمان بن عبد اللہ بن مالک بن عبد اللہ تمیمی اپنے گھوڑے کے لیے گھاس کاٹنے پہاڑی علاقے کی طرف آیا، وہ ہماری طرف ہی آ رہا تھا۔ میں نے اپنے ساتھی سلمہ سے کہا: اگر اس نے ہمیں دیکھ لیا تو فوراً شور مچا کر اہل مکہ کو اکٹھا کر لے گا۔ وہ آہستہ آہستہ ہمارے قریب آ رہا تھا حتیٰ کہ وہ غار کے منہ تک پہنچ گیا۔ جو نہی وہ میری زد میں آیا، میں اس پر پل پڑا اور اس کی چھاتی کے نیچے خنجر گھونپ دیا۔ وہ گر پڑا اور چیخ چیخ کر ترپنے لگا۔ اہل مکہ جو ہماری تلاش سے مایوس ہو کر ابھی اپنے گھر ہی گئے تھے، شور سن کر واپس آ گئے۔ دیکھا کہ ان کا ساتھی خاک اور خون میں ترپ رہا ہے، اس کی زندگی کی آخری رقع باقی تھی، انھوں نے اس سے پوچھا: تمہارا یہ حشر کس نے کیا ہے؟ اس نے بتایا: عمرو بن امیہ ضمیری نے۔ ابوسفیان بولا: دیکھا، میں نہ کہتا تھا کہ وہ خیر کے ارادے سے نہیں آیا۔ عثمان بن عبد اللہ آخری سانس لے رہا تھا، وہ اپنے قاتل کا نام بتا کر دم توڑ گیا، قریش کو ہماری پناہ گاہ کے حوالے سے کچھ نہ بتا سکا۔

دوسرے مشرک کا خاتمہ

قریش نئے سرے سے ہمیں تلاش کرنے لگے۔ ہم دو راتیں غار ہی میں چھپے رہے۔ جب ہمیں یقین ہو گیا کہ دشمن ہمیں ڈھونڈتے ڈھونڈتے تھک گئے ہیں اور مایوس ہو کر گھر بیٹھ گئے ہیں تو ہم مدینہ جانے کے لیے نکل پڑے۔ ہمیں بنو دیل بن بکر کا ایک لمبا تڑنگا آدمی ملا، وہ ایک آنکھ سے کانا تھا اور اپنی بکریاں چرانے کے لیے غار کی طرف آ نکلا تھا۔ اس نے مجھے دیکھا تو پوچھنے لگا: تم کون ہو؟ میں جھٹ بولا: بنو بکر سے ہوں۔ میرا جواب سن کر وہ خوشی سے پھولے نہ سارہا تھا، اس نے جواباً کہا: میں بھی بنو بکر سے تعلق رکھتا ہوں۔ اسے یقین ہو گیا کہ یہ اپنے ہی آدمی ہیں۔ اس نے غار کی دیوار سے ٹیک لگائی، ٹانگ پر ٹانگ رکھ کر لیٹ گیا اور یہ شعر گانے لگا:

وَلَسْتُ بِمُسْلِمٍ مَا دُمْتُ حَيًّا وَ لَسْتُ أَدِينُ دِينَ الْمُسْلِمِينَ

”میں جب تک زندہ رہوں گا کبھی مسلمان نہیں ہوں گا۔ نہ مسلمانوں کا دین اپناؤں گا۔“

عمرو رضی اللہ عنہ کہتے ہیں: میں نے دل میں کہا: اللہ کی قسم! میں تجھے ضرور قتل کروں گا۔ میں موقع کی تاک میں رہا۔ وہ بہت جلد نیند کی آغوش میں جھولنے لگا۔ میں نے اپنا خنجر نکالا اور اسے ابدی نیند سلا دیا۔ میں غار سے نکلا اور بھاگنے لگا۔ راستے میں مجھے دو آدمی ملے وہ قریش کے جاسوس تھے۔ میں نے ایک کو قتل کر دیا اور دوسرے کو مضبوطی سے باندھ لیا۔

میں اسے لے کر مدینہ پہنچا تو انصار کے بچے کھیل رہے تھے۔ انہوں نے مجھے دیکھا تو فوراً بھاگ کر نبی کریم ﷺ کو اطلاع دے دی۔ میں آپ ﷺ کی خدمت میں حاضر ہوا، میرے ساتھ میرا قیدی بھی تھا۔ آپ ﷺ ہمیں دیکھ کر مسکرانے لگے اور میرے لیے دعائے خیر کی۔ جب یہ دونوں ساتھی سیدنا عمرو اور سیدنا سلمہ رضی اللہ عنہما عثمان بن مالک کو قتل کر کے بھاگے تھے تو راستے میں پھٹ گئے تھے۔ سیدنا سلمہ رضی اللہ عنہ عمرو سے تین دن بعد مدینہ پہنچے تھے۔¹

¹ الطبقات لابن سعد: 2/94,93، البداية والنهاية: 4/71-73، السيرة لابن هشام: 4/282-284. ابن اسحاق اور ابن کثیر نے لکھا ہے کہ یہ واقعہ جمع کے بعد ظہور میں آیا۔ انہوں نے اس کے ضمن میں سیدنا خبیب کی لاش کو سولی سے اتارنے کا بھی ذکر کیا ہے، ابن اسحاق نے عمرو رضی اللہ عنہ کے دوسرے ساتھی کا نام جبار بن صخر رضی اللہ عنہ بتایا ہے۔

سریرہ خبط

اس سریرے میں اسلامی لشکر کو غذائی بحران کا سامنا کرنا پڑا حتیٰ کہ مجاہدین درختوں کے پتے کھاتے رہے، اس لیے اس سریرہ کو سریرہ خبط کہتے ہیں۔ خبط کے معنی درخت سے جھاڑے ہوئے پتے کے ہیں۔ یہ لشکر ساحل سمندر کی طرف بھیجا گیا تھا، اس لیے اسے سیف البحر بھی کہتے ہیں۔ علاوہ ازیں اس سریرے کے امیر سیدنا ابو عبیدہ بن جراح رضی اللہ عنہ تھے، اس لیے اس سریرہ کو سریرہ ابو عبیدہ بن جراح بھی کہا جاتا ہے۔



سریرہ کا سبب

ابن سعد اور دیگر سیرت نگار اس کا سبب یہ بیان کرتے ہیں

کہ ساحل سمندر پر بسنے والے قبیلہ جہینہ کے لوگوں نے مدینہ پر حملہ آور ہونے کا فیصلہ کیا۔ ان کے اس شرانگیزی منصوبے کا علم رسول اللہ صلی اللہ علیہ وسلم کو ہو گیا تو آپ صلی اللہ علیہ وسلم نے ان کی سرکوبی کے لیے تین سو مجاہدین کا لشکر بھیجا۔¹ صحیح بخاری میں صراحت کے ساتھ اس سریرے کا سبب یہ بیان ہوا ہے کہ رسول اللہ صلی اللہ علیہ وسلم کو اطلاع ملی کہ قریش کا تجارتی قافلہ مکہ واپس آ رہا ہے تو آپ صلی اللہ علیہ وسلم نے اس قافلے کا راستہ روکنے کے لیے تین سو جانا باز بھیجے۔² حافظ ابن حجر رحمۃ اللہ علیہ کہتے ہیں کہ ان دونوں باتوں میں تطبیق ممکن ہے کہ آپ صلی اللہ علیہ وسلم نے لشکر کو قبیلہ جہینہ کی طرف بھیجا ہو لیکن راستے میں قریشی قافلے سے ٹکراؤ ہو گیا ہو۔³ لیکن صحیحین کی صراحت اس سے موافقت نہیں کرتی۔ واللہ اعلم

سریرہ کی تاریخ

جمہور سیرت نگار اور اہل مغازی اس سریرے کی تاریخ رجب 8ھ بتاتے ہیں جبکہ صحیحین کی روایت کے مطابق یہ

¹ الطبیقات لابن سعد: 132/2، المغازی للواقدي: 221/2، عیون الأثر، ص: 345. ² صحیح البخاری: 4361، صحیح مسلم: 1935. ³ فتح الباری: 98/8.



سر یہ صلح حدیبیہ سے پہلے 6ھ میں ہوا تھا۔ اگر اس سریے کی تاریخ رجب 8ھ مان لی جائے تو اس پر یہ اعتراض وارد ہوتا ہے کہ اس سریے کا وقت قرآن مجید میں اللہ تعالیٰ کے اس فرمان کے منافی ہے:

﴿يَسْأَلُونَكَ عَنِ النَّشْءِ الْهَوَاحِ قِتَالٍ فِيهِ قُلْ قِتَالٌ فِيهِ كَبِيرٌ﴾¹
 ”وہ آپ سے حرمت والے مہینے میں لڑائی کے بارے میں پوچھتے ہیں،

آپ فرمائیے کہ اس میں لڑائی کرنا بہت بڑا گناہ ہے۔“¹

جبکہ یہ تصور بھی نہیں کیا جاسکتا کہ مذکورہ فرمان الہی کے باوجود نبی کریم ﷺ حرمت والے مہینے میں کسی دستے کو لڑنے کے لیے بھیجیں۔ اگر اس سریے کا دوسرا سبب تسلیم کیا جائے کہ آپ ﷺ نے قریشی قافلے کا راستہ روکنے کے لیے بھیجا تھا تو یہ بھی محال ہے کیونکہ صلح حدیبیہ میں یہ شرط تھی کہ فریقین دس سال تک ایک دوسرے سے چھیڑ چھاڑ نہیں کریں گے، لہذا اس شرط کی موجودگی میں بھلا کیسے ممکن ہے کہ نبی کریم ﷺ عہد شکنی کریں ہر چند قریش نے رجب کے دو ماہ بعد رمضان میں عہد شکنی کی تھی۔

حافظ ابن حجر رحمہ اللہ لکھتے ہیں: اگر اس سریے کی یہی تاریخ (8ھ) تسلیم کی جائے تو پھر ہم اس سریے کے بھیجنے کا تصور ہی نہیں کر سکتے کیونکہ یہ وہ زمانہ ہے جب صلح حدیبیہ ہو چکی تھی۔ (جس میں ایک شق یہ تھی کہ قریش اور مسلمان دس سال تک ایک دوسرے سے چھیڑ چھاڑ نہیں کریں گے) اس لیے صحیح حدیث کی روشنی میں یہی بات راجح محسوس ہوتی ہے کہ یہ سر یہ 6ھ یا اس سے پہلے کا ہے جبکہ صلح حدیبیہ نہیں ہوئی تھی۔ ہاں اگر یہی تاریخ درست ہو تو یہ ممکن ہے کہ آپ ﷺ نے یہ لشکر قریشی قافلے سے لڑائی کے لیے نہیں بلکہ جبینہ قبیلے سے ان کی حفاظت کے لیے بھیجا ہو۔ اسی لیے اس سریے کے بارے میں کچھ معلوم نہیں کہ مجاہدین نے کیا کارروائی کی۔ اس سریے کے حوالے سے بس یہی معلوم ہے کہ مجاہدین نصف مہینہ یا اس سے زیادہ دن ایک ہی جگہ ٹھہرے رہے۔²

علامہ ابن قیم رحمہ اللہ سر یہ خط لکھنے کے بعد آخر میں کہتے ہیں کہ اس قصے کا سیاق اس بات پر دلالت کرتا ہے کہ یہ

1 البقرة 2: 217، فتح الباري: 8/98.

سر یہ صلح حدیبیہ اور عمرہ حدیبیہ سے پہلے زمانے کا ہے۔ کیونکہ نبی کریم ﷺ نے صلح سے فتح مکہ تک کسی قریشی قافلے کا تعاقب نہیں کیا۔ یہ عرصہ امن و صلح کا ہے۔ اور یہ بھی ممکن نہیں کہ یہ سر یہ دو مرتبہ ہوا ہو۔ ایک مرتبہ صلح حدیبیہ سے پہلے اور دوسری مرتبہ صلح کے بعد۔ واللہ اعلم ¹

لشکر کی روانگی



سلم نامی درخت

رسول اللہ ﷺ نے سیف البحر (ساحل سمندر) کی طرف ایک لشکر بھیجا، اس کی تعداد تقریباً تین سو تھی۔ ساحل سمندر مدینہ سے پانچ دن کی پیدل مسافت پر تھا۔ اس سفر میں مسلمانوں کو سخت بھوک کا سامنا کرنا پڑا حتیٰ کہ وہ سلم نامی درخت کے پتے کھا کر گزارہ کرتے رہے۔ آئیے اس واقعے کی تفصیل سیدنا جابر بن عبد اللہ رضی اللہ عنہما کی زبانی

سنیے۔ وہ اس لشکر میں بنفس نفیس شریک تھے۔ وہ بیان کرتے ہیں کہ رسول اللہ ﷺ نے ہم تین سواروں کو بھیجا اور ابو عبیدہ بن جراح رضی اللہ عنہ کو ہمارا امیر بنایا اور ہمیں زادراہ کے طور پر کھجوروں سے بھرا ہوا ایک تھیلا مرحمت فرمایا۔

لشکر کی فاقہ کشی

سیدنا جابر رضی اللہ عنہما کہتے ہیں کہ ابھی ہم راستے ہی میں تھے کہ زادراہ ختم ہو گیا۔ سالار لشکر ابو عبیدہ رضی اللہ عنہ نے اعلان کیا کہ جس کے پاس کچھ زادراہ ہو، وہ لے آئے، چنانچہ سارے لشکر سے زادراہ اکٹھا کیا گیا تو وہ چمڑے کے ایک برتن میں بھر گیا۔ سیدنا ابو عبیدہ رضی اللہ عنہما ہمیں روزانہ ایک ایک کھجور دیتے، ہم اسے اس طرح چوستے رہتے جیسے بچہ ماں کا دودھ پیتا ہے، اس کے بعد ہم پانی پی لیتے تھے جو ہمیں ایک دن کے لیے کافی ہوتا۔

ہمیں کھجور کی اہمیت کا اندازہ اس دن ہوا جب وہ بھی ختم ہو گئیں اور ہمیں ایک دانہ بھی نہ ملا۔ جب ہم بھوک سے نڈھال ہو گئے تو سلم نامی درخت کے پتے جھاڑ کر پانی میں بھگونے لگے جب وہ نرم ہو جاتے تو ہم انھیں کھا لیتے۔ یہ پتے کھانے سے ہمارے ہونٹ اور باپھیں زخمی ہو گئیں اور ہمارے ہونٹ سوج کر اونٹ کے ہونٹوں کی طرح ہو گئے۔

¹ زاد المعاد: 3/390

قیس بن سعد رضی اللہ عنہما کی بے مثال سخاوت

سعد بن عبادہ رضی اللہ عنہما کے بیٹے قیس بھی اس لشکر میں شریک تھے۔ اپنے باپ کی طرح یہ بھی بڑے دریا دل تھے۔ مجاہدین کی یہ حالت دیکھ کر انھوں نے اعلان کیا کہ کوئی ہے جو مجھ سے اونٹوں کے بدلے کھجوریں خرید لے۔ وہ مجھے اس جگہ اونٹ دے دے اور میں مدینہ جا کر اسے کھجوریں دے دوں گا۔ قبیلہ جہینہ کے ایک شخص کی قیس سے ملاقات ہوئی تو قیس رضی اللہ عنہما نے اس شخص کے سامنے بھی یہی پیش کش دہرائی۔ اس نے کہا: میں تو تمہیں نہیں جانتا۔ سیدنا عمر رضی اللہ عنہما یہ بات سن کر بولے: واہ رے صاحبزادے! تمہارے پلے تو ہے کچھ نہیں مگر دوسروں کے مال پر اتنا بڑا سودا کر رہے ہو! سیدنا قیس رضی اللہ عنہما نے سیدنا عمر رضی اللہ عنہما کی تعقید نظر انداز کر دی اور جہنی سے اپنا تعارف کراتے ہوئے کہا: میں سعد بن عبادہ بن دُلیم کا بیٹا قیس ہوں۔ جہنی نے سیدنا سعد رضی اللہ عنہما کا نام سنتے ہی کہا: بس بس! سعد کے نام کے بعد اب کسی تعارف کی ضرورت نہیں، وہ بیڑی سردار تو میرا بڑا گہرا دوست ہے، چنانچہ سودا طے ہو گیا۔ ہر اونٹ کے عوض ایک وسق (تقریباً 4 من) کھجوریں دینے کا فیصلہ ہوا۔ جہنی نے شرط لگائی کہ میں بنو دُلیم کی ذخیرہ شدہ خشک کھجوریں لوں گا۔ سیدنا قیس رضی اللہ عنہما نے اس کی شرط بخوشی تسلیم کی اور اس سے پانچ اونٹ خرید لیے۔ جہنی نے یہ سودا پکا کرنے کے لیے گواہ مانگے تو انصار و مہاجرین کی ایک جماعت نے گواہی دے دی۔ سیدنا عمر رضی اللہ عنہما سے گواہی طلب کی گئی تو انھوں نے انکار کر دیا اور کہا: اس نوجوان کے پلے کچھ نہیں، اس کا اپنا کوئی مال نہیں، سارا مال اس کے باپ کا ہے۔ میں اس کی گواہی نہیں دے سکتا۔ جہنی بول پڑا کہ اللہ کی قسم! سعد خیانت کرنے والا نہیں اور وہ بڑے اعلیٰ کردار کا مالک ہے، وہ تھوڑی سی کھجوروں کے بدلے اپنے بیٹے کے عہد سے خیانت نہیں کرے گا۔

سیدنا قیس رضی اللہ عنہما نے ایک اونٹ ذبح کیا اور مجاہدین کو کھانا کھلایا۔ دوسرے دن پھر ایک اونٹ ذبح کیا، تیسرے دن پھر ایک اونٹ ذبح کیا۔ چوتھے دن وہ اونٹ ذبح کرنے لگے تو ابو عبیدہ رضی اللہ عنہما نے انھیں روک دیا اور کہا: اے قیس! تمہارے پاس مال تو ہے نہیں، کیا تم چاہتے ہو کہ تم اپنا معاہدہ توڑ کر معاہدہ شکن کہلاؤ۔ سیدنا قیس نے بڑا خوبصورت جواب دیا، کہنے لگے: آپ میرے باپ کو جانتے ہیں، وہ لوگوں کے قرض ادا کرتے ہیں، بے کسوں کا سہارا بنتے ہیں اور قحط کے دنوں میں لوگوں کو کھانا کھلاتے ہیں۔ کیا وہ میرے ذمے لگی کھجوریں ادا کرنے میں بخل سے کام لیں گے، جبکہ میں نے یہ قرض اللہ کی راہ میں اپنے مجاہد ساتھیوں کی خاطر لیا ہے؟ سیدنا ابو عبیدہ رضی اللہ عنہما یہ جواب سن کر نرم پڑ گئے۔ لیکن سیدنا عمر رضی اللہ عنہما نے انھیں سختی سے منع کر دیا، چنانچہ تین اونٹ ذبح کر دیے گئے اور دو اونٹ واپسی پر مجاہدین کی سواری کے کام آئے۔ صحیح بخاری و مسلم کی روایت میں تین دن تین تین اونٹ ذبح کرنے کا ذکر ہے۔

اللہ کی طرف سے نرالی مہمان نوازی

سیدنا جابر رضی اللہ عنہ کہتے ہیں کہ ہم سمندر کے کنارے پڑاؤ ڈالے پڑے تھے کہ اللہ تعالیٰ نے سمندر سے ایک بہت بڑی مچھلی باہر پھینک دی۔ یہ اتنی بڑی مچھلی تھی کہ دور سے ایک پہاڑی ٹیلہ معلوم ہوتی تھی۔ ہم اس کے قریب گئے تو وہ عنبر نامی مچھلی تھی۔ ہم اسے تقریباً ایک مہینہ (بروایات بعض 15 یا 18 دن) کھاتے رہے۔ ہم اس مچھلی سے تیل کے گوشت کی طرح بڑے بڑے ٹکڑے کاٹتے اور بھون بھون کر کھا جاتے تھے۔ ہم نے اس کا کچھ حصہ اپنی اپنی ہمت کے مطابق خشک کر کے زاہرہ کے طور پر رکھ لیا۔ ہم تین سو آدمی اس کا گوشت کھا کھا کر خوب موٹے تازے ہو گئے۔ ہم اس کے تیل کی ماش کرتے تھے، اس طرح ہماری جسمانی حالت پہلے سے بہت بہتر ہو گئی۔

عنبر کا حجم

عنبر مچھلی سمندر کے بڑے بڑے جانوروں میں شمار ہوتی ہے۔ اس کی لمبائی عموماً 75 فٹ ہوتی ہے۔ سیدنا جابر کہتے ہیں کہ ہم اس مچھلی کی آنکھ کے گڑھے سے پیالے بھر بھر کر تیل نکالتے تھے۔ ایک بار سیدنا ابو عبیدہ رضی اللہ عنہ نے ہم میں سے تیرہ آدمیوں کو اس گڑھے میں بٹھا دیا اور اس کی پسلیوں میں سے ایک پسلی لے کر کھڑی کر دی، پھر لشکر میں موجود سب سے بڑا اونٹ منگوا دیا اور مجاہدین میں سب سے زیادہ دراز قامت شخص سیدنا قیس رضی اللہ عنہ کو اس پر سوار کیا۔ وہ اس پسلی کے نیچے سے گزر گئے مگر ان کا سر مچھلی کی پسلی سے مس نہیں ہوا۔

رسول اللہ ﷺ نے بھی مچھلی تناول فرمائی

سیدنا جابر رضی اللہ عنہ کہتے ہیں: جب ہم مدینہ واپس پہنچے تو ہم نے رسول اللہ ﷺ کو اپنے سفر کا حال سنایا اور اس مچھلی کا ذکر کیا تو آپ ﷺ نے فرمایا:

بیل (عنبر) کے چھلانگ لگانے کا انداز



«كُلُوا رِزْقًا أَخْرَجَهُ اللَّهُ، اطْعَمُونَا إِنْ كَانَ مَعَكُمْ مَنَّةٌ»

”یہ رزق کھاؤ، اللہ تعالیٰ نے اسے تمہارے لیے ہی نکالا تھا۔ اگر تمہارے پاس اس میں سے کچھ ہو تو ہمیں بھی کھلاؤ۔“

ایک صحابی نے آپ ﷺ کی خدمت میں وہ گوشت پیش کیا تو آپ ﷺ نے اسے تناول فرمایا۔

باپ بیٹے کی پیاری پیاری باتیں

جب سیدنا سعد رضی اللہ عنہ کو لشکر کی خستہ حالی کا علم ہوا تو انھوں نے اپنے فرزند قیس رضی اللہ عنہ سے پوچھا: لشکر کی کسمپرسی اور بھوک کی حالت میں تم نے ان کے لیے اونٹ ذبح نہیں کیا؟ انھوں نے جواب دیا: ذبح کیا تھا، انھوں نے پوچھا: پھر کیا کیا؟ جواب دیا: دوسرے دن بھی اونٹ ذبح کیا۔ پوچھا: پھر جب بھوک لگی تو کیا کیا؟ انھوں نے کہا: تیسرے دن بھی اونٹ ذبح کیا۔ پوچھا: جب بھوک لگی تو کیا؟ انھوں نے جواب دیا: پھر مجھے روک دیا گیا۔

سیدنا سعد رضی اللہ عنہ نے پوچھا: کس نے روکا؟ انھوں نے جواب دیا: میرے امیر ابو عبیدہ بن جراح رضی اللہ عنہ نے۔ پوچھا: کیوں روکا؟ کہنے لگے: وہ کہتے تھے کہ تمہارے پاس کوئی مال نہیں، سارا مال تو تمہارے باپ کا ہے۔ سیدنا سعد رضی اللہ عنہ کہنے لگے: میرے چار باغ تمہارے ہیں، ان میں سے جو سب سے کم پھل والا ہے، اس میں سے پچاس وسق کھجوریں تم حاصل کر سکو گے۔ انھوں نے یہ باغ اپنے بیٹے کے نام لکھ دیے اور اس پر ابو عبیدہ اور دیگر صحابہ کرام رضی اللہ عنہم کو گواہ بنایا۔ اس کے بعد جہنی مدینہ آیا اور اس نے اپنے قرض کا مطالبہ کیا تو قیس رضی اللہ عنہ نے اُسے معاہدے کے مطابق کھجوریں دے دیں۔ مزید برآں اسے لباس بھی عنایت کیا اور سواری بھی فراہم کی۔

خاندانِ سعد کے لیے بشارت

رسول اللہ ﷺ کو جب سیدنا قیس رضی اللہ عنہ کی سخاوت کا علم ہوا تو آپ ﷺ نے فرمایا:

«إِنَّ الْجُودَ لَمِنْ شِيمَةِ أَهْلِ ذَلِكَ الْبَيْتِ»

”بلاشبہ سخاوت کرنا اس خاندان کا طرہ امتیاز ہے۔“¹


یہ ہیں وہ سرایا اور غزوات جو جنگِ احزاب اور بنی قریظہ کے بعد پیش آئے۔ ان میں سے کسی بھی سرے یا غزوے

¹ صحیح البخاری: 4360-4362، صحیح مسلم: 1935، فتح الباری: 102-98/8، زاد المعاد: 390، 389/3

السيرة لابن هشام: 281/4، الطبقات لابن سعد: 132/2، عيون الأثر، ص 346، 345، المغازي للواقدي: 223-221/2

سبل الهدى والرشاد: 181-176/6

میں سخت جنگ نہیں ہوئی۔ کہیں کہیں معمولی جھڑپیں ہوئیں، لہذا ان مہمات کو جنگ کے بجائے فوجی گشت اور تادیبی نقل و حرکت کہا جا سکتا ہے جس کا مقصد ڈھیٹ بدوؤں اور اکڑے ہوئے مغرور دشمنوں کو خوف زدہ کرنا تھا۔ حالات پر غور کرنے سے واضح ہوتا ہے کہ غزوہ احزاب کے بعد صورت حال بدل گئی تھی اور اعدائے اسلام کے حوصلے ٹوٹتے جا رہے تھے۔ اب انھیں یہ احساس ہو گیا تھا کہ دعوتِ اسلام کو خاموش کرنے اور اس کی شوکت کو دُھندلایا نہیں جا سکتا۔ یہ تبدیلی اچھی طرح کھل کر اس وقت رونما ہوئی جب مسلمان صلح حدیبیہ سے فارغ ہو چکے تھے۔ یہ صلح دراصل اسلامی قوت کا اعتراف اور اس بات پر مہر تصدیق تھی کہ اب اس قوت کو جزیرہ نمائے عرب میں برقرار رہنے اور پھیلنے پھولنے سے کوئی طاقت نہیں روک سکتی۔



ام رومان رضی اللہ عنہا کی وفات

سیدہ ام رومان بنت عامر بن عمو میر بن عبد شمس کنانیہ رضی اللہ عنہا کا نام زمینب تھا، ایک قول کے مطابق ان کا نام وعد تھا۔ یہ ام المؤمنین سیدہ عائشہ رضی اللہ عنہا کی والدہ اور سیدنا ابوبکر صدیق رضی اللہ عنہ کی اہلیہ محترمہ تھیں۔ ان کی پہلی شادی قبیلہ ازد سے تعلق رکھنے والے عبداللہ بن حارث بن سخرہ بن جرتومہ سے ہوئی۔ وہ انھیں مکہ لے آئے۔ ان کے بطن سے عبداللہ بن حارث کا بیٹا طفیل پیدا ہوا۔ عبداللہ بن حارث سیدنا ابوبکر رضی اللہ عنہ کا حلیف تھا۔ مکہ آکر عبداللہ وفات پا گیا تو ام رومان رضی اللہ عنہا سے سیدنا ابوبکر رضی اللہ عنہ نے شادی کر لی۔ یہ اسلام قبول کر چکی تھیں۔ انھوں نے مدینہ منورہ کی طرف ہجرت بھی کی۔

ام رومان رضی اللہ عنہا کے بطن سے سیدنا ابوبکر رضی اللہ عنہ کے دو بچے پیدا ہوئے: ام المؤمنین سیدہ عائشہ اور عبدالرحمن رضی اللہ عنہ۔ ذوالحجہ 6ھ میں سیدہ ام رومان رضی اللہ عنہا وفات پا گئیں۔ ان کی تدفین کے لیے رسول اللہ صلی اللہ علیہ وسلم بنفس نفیس ان کی قبر میں اترے، ان کے لیے دعائے مغفرت کی اور بارگاہِ ربانی میں عرض کیا:

«اللَّهُمَّ! لَمْ يَخْفَ عَلَيْكَ مَا لَقِيَتْ أُمَّ رُومَانَ فِيكَ وَفِي رَسُولِكَ»

”اے اللہ! ام رومان کو تیری اور تیرے رسول کی خاطر جو مشکلات آئیں وہ تجھ سے پوشیدہ نہیں۔“

پھر نبی کریم صلی اللہ علیہ وسلم نے انھیں بہت بڑے اعزاز سے نوازتے ہوئے فرمایا:

«مَنْ سَرَّهَ أَنْ يَنْظُرَ إِلَى امْرَأَةٍ مِنَ الْحَوَارِ الْعَيْنِ فَلْيَنْظُرْ إِلَى أُمَّ رُومَانَ»

”جسے یہ بات پسند ہے کہ وہ جنت کی حوروں میں سے کسی عورت کو دیکھے تو وہ ام رومان کو دیکھ لے۔“¹

1. إمتاع الأسماع: 182/6، الروض الأنف: 26، 25/4، الإصابة: 392، 391/8، أسد الغابة: 447، 446/5.

تفصیل حواشی سیرت انسائیکلو پیڈیا (جلد ہفتم)

اعلام، اماکن، قبائل اور متفرق مضامین

(بہ اعتبار حروف تہجی)

اعلام

جمل: جمل یہ ایک بہادر آدمی کا نام ہے۔ سعد رضی اللہ عنہ نے بہادری میں بطور تمثیل یہ شعر پڑھا تھا۔ علامہ سہلی کہتے ہیں کہ یہ جمل نہیں حمل ہے، یعنی حمل بن سعدانہ بن حارث بن معقل بن عظیم بن جناب کلبی۔ یہ قدیم رجز یہ شعر ہے جو سعد رضی اللہ عنہ نے بطور تمثیل پڑھا۔

(السيرة لابن هشام، حاشية: 236/3، الروض الأنف: 430/3)

حارث بن نعمان رضی اللہ عنہ: حارث بن نعمان بن فح بن زید بن عبید بن ثعلبہ بن غنم بن مالک بن نجار خزرجی رضی اللہ عنہ جلیل القدر صحابی ہیں۔ انھیں ابن فح کے بجائے ابن رافع بھی کہا گیا ہے۔ ان کی کنیت ابو عبد اللہ تھی۔ بہت زیادہ دیندار تھے اور والدہ کے ساتھ بہت زیادہ حسن سلوک کرتے تھے۔ بدر اور دیگر غزوات میں شریک ہوئے۔ انھوں نے جبریل علیہ السلام کو دو مرتبہ دیکھا تھا۔ آخر عمر میں نابینا ہو گئے تھے۔ انھوں نے سیدنا معاویہ رضی اللہ عنہ کے عہد میں وفات پائی۔ (سیر اعلام النبلاء: 380-378/2، إسعاف المبطل: 8/1،

الإصابة: 708,707/1)

شریف (740-816ھ/1340-1413): علامہ علی بن محمد بن علی رضی اللہ عنہ شریف جرجانی کے نام سے معروف ہیں۔ ان کا شمار فلسفی اور کبار عربی علماء میں ہوتا ہے۔ ایران کے شہر آسترآباد (موجودہ نام گرگان) کے قریب تا کو نامی بستی میں پیدا ہوئے۔ شیراز میں تعلیم حاصل کی۔ جب 789ھ میں تیور نے وہاں دھاوا بولا تو علامہ جرجانی سمرقند بھاگ گئے۔ تیمور وفات پا گیا تو یہ شیراز واپس آ گئے اور تا دم زیت شیراز ہی میں رہے۔ ان کی تقریباً پچاس تصنیفات ہیں جن میں سے چند کتب یہ ہیں: التعریفات، شرح مواقف الإيجي، مقالات العلوم، شرح السراجية في الفرائض، رسالة في فن أصول الحديث، حاشية علی الكشاف۔ (الأعلام للزركلي: 7/5)

عرقہ: یہ قلاب بنت سعید بن سعد بن اہم ہے۔ اس کی کنیت ام فاطمہ تھی اور اس کو اس کی بہترین خوشبو کی بنا پر عرقہ کہا جاتا تھا اور یہ خاتون سیدہ خدیجہ رضی اللہ عنہا کی نانی تھی۔ (الروض الأنف: 431/3)

ولفسن (1305-1394ھ/1887-1974): اس کا مکمل نام Harry Austryn Wolfson ہے۔ 1887ء میں روس میں پیدا ہوا۔ 1903ء میں یونائیٹڈ اسٹیٹ امریکہ کی طرف ہجرت کی۔ امریکہ کے شہر کیمبرج میں ہارورڈ یونیورسٹی سے تعلیم حاصل کی۔ پھر

1912ء سے 1914ء تک تحصیل علم کے سلسلے میں یورپ رہا۔ 1915ء میں ہارورڈ یونیورسٹی میں استاد مقرر ہوا۔ 1920ء میں ترقی پا کر عبرانی زبان و ادب اور یہودی فلسفے کا استاد بن گیا اور وفات تک اسی یونیورسٹی میں استاد رہا۔ اس نے فلسفے پر بہت سی کتابیں لکھیں، مثلاً: Crescas' Critique of Aristotle, The Philosophy of Spinoza, Foundations of Religious Philosophy in Judaism. (وکی پیڈیا انسائیکلو پیڈیا)

اماکن

أجم الشیخین: کو احمر السبختین بھی کہا گیا ہے۔ ایک قول اجم السمر بھی ہے۔ یہ جگہ مدینہ کے قریب ہے۔ جس رات رسول اللہ ﷺ مشرکین سے احد میں لڑائی کے لیے نکلے تو آپ ﷺ کے لشکر نے یہیں پڑاؤ ڈالا تھا۔ یہ بھی کہا جاتا ہے کہ یہ دو گڑھیاں تھیں جہاں ایک بوڑھا اور بوڑھی آپس میں باتیں کیا کرتے تھے۔ اجم السمر کے معنی بھی یہی ہیں۔ اجم کے معنی گڑھی اور السمر کے معنی قصہ گوئی کے ہیں۔ (مرویات غزوة الخندق، ص: 194, 195)

حمراء الاسد: مدینہ سے عتیق کے راستے پر ذوالخلیفہ سے آگے 20 کلومیٹر دور ایک سرخ پہاڑ ہے جو وادی عتیق الحسا کے بائیں طرف واقع ہے۔ (معجم البلدان، مادة: حمراء الاسد، معجم المعالم الجغرافية، ص: 105, 106) یہیں 3ھ میں غزوہ حمراء الاسد پیش آیا تھا۔

صورتین: یہ جگہ مدینہ منورہ سے بنو قریظہ کی طرف جاتے ہوئے بقیع سے دور عموالیٰ مدینہ کے قریب واقع ہے۔ (معجم المعالم الجغرافية، ص: 180)

ضریہ: یہ نجد کے وسط میں واقع چراگاہ ہے۔ ضریہ نامی قصبہ ربذہ سے 165 کلومیٹر اور الحنا کیہ سے 247 کلومیٹر مشرق میں، الحنا کیہ عمیزہ شاہراہ پر واقع البراء سے 135 کلومیٹر جنوب میں اور العقیف سے تقریباً 90 کلومیٹر شمال میں ہے۔ (اطلس المملكة العربية السعودية، لوحه: 9)

اقوام و قبائل

بنوکر بن کلاب: یہ قبیلہ بکر بن کلاب سے منسوب ہے جو قیس بن عیمان کی اولاد میں سے تھے۔ نجد میں ان کے علاقے ہرکنہ، وعامدہ السی اور الفائق تھے۔ یہ لوگ المطالی، المضاجع، ضریہ کی چراگاہ، الحفر، احسن اور الہرہ کے مقامات پر بھی رہتے تھے۔ (معجم قبائل العرب: 1/93, 92)

بنوہلی: یہ قحطانی قبیلہ قضاہ کی بہت بڑی شاخ ہے۔ ان کا نسب ہلی بن عمرو بن الحانی بن قضاہ ہے۔ یہ مدینہ سے وادی القرئی کے درمیان رہتے تھے۔ ابن خلدون کہتے ہیں کہ یہ قبائل جبینہ کے شمال سے عقبہ ایلہ تک بحیرہ قلمزم کے مشرقی کنارے پر آباد تھے۔ پھر ان کی کچھ جماعتیں بحیرہ قلمزم کے مغربی کنارے کی طرف جا آباد ہوئیں اور سوڈان اور حبشہ میں پھیل گئے۔ 8ھ میں بنوہلی نے اپنے ساتھ دوسرے عربی قبائل لثم، جذام، بلقین، بہراء کو ملا کر ایک لاکھ کی فوج اکشمی کی اور جنگ مؤتہ میں رومیوں کا ساتھ دیا۔ جمادی الآخرہ 8ھ میں نبی کریم ﷺ نے سیدنا عمرو بن العاص رضی اللہ عنہ کی قیادت میں ان کی طرف سر یہ بھیجا تھا۔ 9ھ میں بنوہلی کا وفد نبی کریم ﷺ کی

خدمت میں حاضر ہوا اور وہ مشرف بہ اسلام ہو گیا۔ (معجم قبائل العرب: 104/1-106)

بنوقیس: یہ قبیلہ خزرج کی شاخ ہے۔ ان کے جد امجد کا نام و نسب یہ ہے: قیس بن سعد بن عبادہ بن دُلیم بن حارثہ بن ابی جزیمہ بن طریف بن خزرج بن ساعدہ بن کعب بن خزرج۔ (معجم قبائل العرب: 972,971/3)

متفرقات

رگِ اکھل: یہ رگ کلائی کے درمیان میں ہوتی ہے۔ اس کو عرق النیات کہتے ہیں۔ جسم کے ہر عضو میں اس کا کچھ حصہ ہوتا ہے۔ ہاتھ میں موجود اس رگ کو اکھل کہتے ہیں۔ پشت میں اسے انہر کہتے ہیں اور ران میں پائی جانی والی عرق النساء کہلاتی ہے۔ اگر یہ رگ جائے تو اس سے خون کا بہاؤ نہیں رکتا۔ (فتح الباری: 516/7)

عزل: ہم بستری کے دوران انزال کے وقت آلہ تناسل کو باہر نکال دینا تاکہ مادہ منویہ عورت کے رحم میں نہ جائے اور اسے حمل نہ ٹھہرے، عزل کہلاتا ہے۔ (دیکھیے: فتح الباری: 389/9)

علہز: ایک قسم کا کھانا ہے، عرب لوگ قحط کے دنوں میں اونٹ کے بال اور خون ملا کر آگ پر بھون لیتے، پھر اسے کھاتے تھے جیسا کہ ابن عباس رضی اللہ عنہما سے روایت ہے، وہ بیان کرتے ہیں: ابوسفیان (قحط سالی کے دنوں میں) رسول اللہ ﷺ کے پاس آئے اور کہا: **يَا مُحَمَّدُ! اُنْشُدْكَ اللّٰهَ وَالرَّجِمَ فَقَدْ اَكَلْنَا الْعُلْهَزَ - يَعْنِي الْوَبْرَ وَالْدَمَ - فَاَنْزَلَ اللّٰهُ: ﴿وَلَقَدْ اَخَذْنَا مِنْهُ بِالْعَذَابِ مَا اسْتَكْبَرُوْا لِيُتَّخَذَ لَكُمْ اَوْثَانًا﴾** (المؤمنون: 23: 76) ”اے محمد! میں آپ کو اللہ کا اور رشتے داری کا واسطہ دیتا ہوں۔ بلاشبہ ہم نے علہز، یعنی خون اور بال ملا کر کھالیے ہیں تو اللہ تعالیٰ نے یہ آیت نازل فرمائی: اور بلاشبہ یقیناً ہم نے انھیں عذاب میں پکڑا، پھر بھی وہ نہ اپنے رب کے آگے جھکے اور نہ عاجزی اختیار کرتے تھے۔“ (صحیح ابن حبان: 247/3، حدیث: 967) بعض نے کہا ہے کہ علہز ایک بوٹی ہے جو بنو سلیم کے علاقے میں آگتی ہے جیسا کہ انس بن مالک رضی اللہ عنہ کی روایت میں ہے، ایک اعرابی نے رسول اللہ ﷺ کی خدمت میں حاضر ہو کر قحط سالی کی شکایت کی اور کہنے لگا: **وَلَا شَيْءَ مِمَّا يَأْكُلُ النَّاسُ عِنْدَنَا سِوَى الْحَنْظَلِ - الْعَامِيِّ وَالْعُلْهَزِ الْفَسَلِ وَلَيْسَ لَنَا اِلَّا اِلَيْكَ فِرَارًا - وَ اَيْنَ فِرَارُ النَّاسِ اِلَّا اِلَى الرَّسُلِ**۔ ”ہمارے پاس کھانے کو کچھ نہیں ہے۔ البتہ قحط کے سال کی اندرائن ہے اور خراب علہز ہے۔ آخر ہم لوگ بھاگ کر کدھر جائیں گے؟ ہماری دوڑ تو صرف آپ تک ہے۔ اور لوگ بھاگ بھی کہاں سکتے ہیں سوائے رسولوں کی طرف۔“ (دلائل النبوة للبيهقي: 313/6، النهاية لابن الأثير، مادة: علہز)



سیرت انسائیکلو پیڈیا

رہبر انسانیت سیدنا محمد رسول اللہ ﷺ قیامت تک آنے والے انسانوں کے لیے ”اسوۂ حسنہ“ ہیں۔ آپ نے 23 سال کے مختصر عرصے میں اقوام عالم کو ایسے روحانی اور سماجی و سیاسی انقلاب سے آشنا کیا کہ تاریخ انسانی اس کی مثال پیش کرنے سے قاصر ہے۔ آپ ﷺ کی ذات بابرکات اور عظیم کارناموں پر سب سے زیادہ کتابیں لکھی گئی ہیں۔ کتب سیرت کی کہکشاں میں دارالسلام کا جدید سیرت انسائیکلو پیڈیا ”الذوالممکنون“ اپنی نوعیت کا نہایت منور، منفرد اور ممتاز علمی و تحقیقی ارمغان عقیدت ہے۔ ان شاء اللہ آپ کو اس کے مطالعے سے رسالت مآب ﷺ کی مقدس زندگی کے ہر گوشے کے بارے میں علم و بصیرت کی بھرپور روشنی ملے گی۔

سیرت انسائیکلو پیڈیا کی زیر نظر ساتویں جلد چھ ابواب پر مشتمل ہے۔ اس میں غزوہ بنو نضیر، غزوہ مرسیع، غزوہ خندق، غزوہ بنو قریظہ اور مختلف سرایا کی تمام جزئیات اور حسن کش اور سازشی یہودیوں کے انجام رسوائی کی تفصیلات درج ہیں۔ ان ابواب میں آپ کو وہ لمحات مسرت بھی ملیں گے جب رسول اللہ ﷺ کی یکے بعد دیگرے تین شادیاں ہوئیں جو انتہائی فیض رساں نتائج کے برگ و بار لائیں۔ سیدہ زینب بنت جحش رضی اللہ عنہا سے شادی کے باعث عربوں میں بہت بڑا سماجی تغیر رونما ہوا۔ ام المؤمنین سیدہ عائشہ رضی اللہ عنہا کے دامن طہارت پر بدباطن منافقوں نے دھبہ لگانا چاہا، تو خود اللہ تعالیٰ نے انھیں ذلیل و نامراد کر کے سیدہ کی عفت و عظمت کی گواہی دی۔ یہ واقعہ مستند براہین کے ساتھ بیان ہوا ہے۔ مجاہدین اسلام کس شان شجاعت سے غزوات اور سرایا میں جاتے تھے اور فتح و نصرت کس طرح ان کے قدم چومتی تھی، یہ ایمان افروز نظارے بھی اس جلد کا حصہ ہیں۔



دارالسلام

کتاب نمائش کی اشاعت کا عالمی ادارہ

